

دینی مسائل کا انسائیکلو پیڈیا  
ہزاروں مستند فتاویٰ جات کا پہلا مجموعہ

# جامع الفتاویٰ

تقاریر

فتیہ الامت حضرت مولانا مفتی محمود حسن گنگوہی رحمہ اللہ  
فتیہ الامت حضرت مولانا مفتی عبدالرحیم لاہوری رحمہ اللہ  
فتیہ الاسلام حضرت مولانا مفتی مظفر حسین مظاہری رحمہ اللہ  
مورخ اسلام حضرت مولانا قاضی الطہر مبارک پوری رحمہ اللہ  
و دیگر مشاہیر امت



بصیف تالیف

اشرفیہ مجلس علم و تحقیق

مرتب اول

حضرت مولانا مفتی مہربان علی صاحب رحمہ اللہ

ادارہ تالیفات اشرفیہ

چوک فوارہ امتان پاکستان

(061-4540513-4519240)

مقدمہ

حضرت مولانا مفتی محمد انور صاحب رحمہ اللہ

(مرتب آخری ایڈیشن)



جامع الفتاوى

جلد اول

## جَامِعِ الْفَتَاوِی

تاریخ اشاعت..... ربیع الاول ۱۴۲۹ھ  
ناشر..... ادارہ تالیفات اشرفیہ ملتان  
طباعت..... سلامت اقبال پریس ملتان

### قارئین سے گزارش

ادارہ کی حتی الامکان کوشش ہوتی ہے کہ پروف ریڈنگ معیاری ہو۔  
الحمد للہ اس کام کیلئے ادارہ میں علماء کی ایک جماعت موجود رہتی ہے۔  
پھر بھی کوئی غلطی نظر آئے تو برائے مہربانی مطلع فرما کر ممنون فرمائیں  
تاکہ آئندہ اشاعت میں درست ہو سکے۔ جزاکم اللہ

دینی مسائل کا انسائیکلو پیڈیا  
ہزاروں مستند فتاویٰ جات کا پہلا مجموعہ

# جامع الفتاویٰ



مرتب

حضرت مولانا مفتی مہربان علی صاحب رحمہ اللہ

پسند فرمودہ

فقیہ الامت حضرت مولانا مفتی محمود حسن گنگوہی رحمہ اللہ  
فقیہ الامت حضرت مولانا مفتی عبدالرحیم لاچپوری رحمہ اللہ  
فقیہ الاسلام حضرت مولانا مفتی مظفر حسین مظاہری رحمہ اللہ

مقدمہ

حضرت مولانا مفتی محمد انور صاحب مدظلہ  
(مرتب "خیر الفتاویٰ" جامعہ خیر المدارس ملتان)

جدید ترتیب و اضافہ

اشرفیہ مجلس علم و تحقیق


ادارہ تالیفات اشرفیہ

چوک فوارہ ملت ان پکستان

(061-4540513-4519240)



مرتب جامع الفتاویٰ کے جانشین فرزند کی طرف سے تحریری اجازت نامہ کا عکس



Date... 4.1.2008

تاریخ... ۳۰ ذی الحجہ ۱۴۲۸ھ

بسمہ تعالیٰ

مکرمی جناب حافظ محمد اسحاق صاحب زید لطفہ  
مالک ادارہ تالیفات اشرفیہ چوک فوارہ ملتان پاکستان  
السلام علیکم ورحمۃ اللہ وبرکاتہ

میری طرف سے آپکو والد گرامی مولانا شاہ مہربان علی صاحب بزوتی رحمہم اللہ کے  
جامع الفتاویٰ مکمل کی پاکستان میں اشاعت کے لئے بخوشی اجازت ہے اس سے قبل  
میں نے پاکستان میں کسی کو جامع الفتاویٰ کی طباعت کی اجازت نہیں دی ہے لہذا  
مذکورہ ادارہ ہی پاکستان میں اس کو شائع کرنے کا مجاز ہوگا۔

عارف الحق مہربان بروتی

عارف الحق مہربان بروتی

انتباہ

اس کتاب کی کاپی رائٹ کے جملہ حقوق محفوظ ہیں  
کسی بھی طریقہ سے اس کی اشاعت غیر قانونی ہے  
قانونی مشیر قیصر احمد خان (ایڈووکیٹ ہائی کورٹ)

ادارہ تالیفات اشرفیہ... چوک فوارہ... ملتان... مکتبہ رشیدیہ... ولجہ بازار... راولپنڈی  
ادارہ واسطیات... انارکلی... لاہور... یونیورسٹی پبلیکیشنز... خیبر بازار... پشاور  
مکتبہ سید احمد شہید... اردو بازار... لاہور... ادارۃ الانوار... نیٹاؤن... کراچی نمبر 5  
مکتبہ رحمانیہ... اردو بازار... لاہور... مکتبہ المنظور الاسلامیہ... جامعہ حسینیہ... علی پور  
مکتبہ المنظور الاسلامیہ... بلاک زینہ... نیٹاؤن... بنگ موڑ... فیصل آباد

ISLAMIC EDUCATIONAL TRUST U.K 119-121, HALLWELL ROAD  
(ISLAMIC BOOKS CENTER) BOLTON BL3 3NE, (U.K.)

پتہ

# کلماتِ ناشر

بسم اللہ الرحمن الرحیم

الحمد لله رب العالمين والعاقبة للمتقين والصلاة والسلام

على سيد المرسلين وعلى اله واصحابه اجمعين اما بعد

اللہ تعالیٰ کی ہزاروں مخلوقات میں سے انسان کو جو عزت و شرف بخشا گیا ہے اس کی وجہ تعلیم ہے کہ انسان جہاں خود سیکھتا ہے وہاں وہ دیگر ہزاروں افراد کو زیورِ تعلیم سے آراستہ کرتا ہے۔ اللہ تعالیٰ نے حضرت آدم علیہ السلام کو فرشتوں پر جو برتری کا ذریعہ اختیار فرمایا وہ یہی تعلیم ہی تھی کہ خود آدم علیہ السلام کو اشیاء کے اسماء سکھائے اور یوں تخلیقِ انسان کے بعد خود اللہ تعالیٰ نے معلمِ اول کی حیثیت سے یہ فریضہ سرانجام دیا۔

تاریخِ انسانی میں وہ لوگ آج بھی زندہ جاوید ہیں جنہوں نے تعلیم کے ذریعہ افراد سازی کا کام سرانجام دیا اور انسانوں کو علم کی روشنی سے منور کر کے اپنے لئے صدقہ جاریہ بنا گئے۔ حضراتِ انبیاء علیہم السلام کی امتوں میں سے صرف امتِ محمدیہ کو یہ اعزاز حاصل ہوا کہ انہوں نے دربارِ رسالت سے جو علوم و فیوض حاصل کئے من و عن نسل در نسل منتقل فرمائے۔

خوشا وہ وقت کہ میثرب مقام تھا اس کا خوشا وہ وقت کہ دیدار عام تھا اس کا کس قدر خوش نصیب تھے صحابہ کرام رضی اللہ عنہم جنہیں حضور صلی اللہ علیہ وسلم جیسا معلم نصیب ہوا جس کے فیضِ صحبت سے جہالت میں ڈوبی انسانیت نے دنیا و آخرت کے وہ گوہر حاصل کئے جسے آج کی ترقی یافتہ دنیا حاصل کرنے کیلئے سرگرداں ہے۔ حضور صلی اللہ علیہ وسلم کی صحبت و مجالست سے حضراتِ صحابہ کرامؓ نے دین و دنیا کے قائدین کو پوری دنیا کی رہنمائی فرمائی اور نورِ نبوت سے اپنے تلامذہ کو آراستہ فرمایا۔ دین کا علم جو حقیقتاً علم ہے اسکی فضیلت سنئے۔ نبی کریم صلی اللہ علیہ وسلم نے حضرت ابوذر رضی اللہ عنہ سے ارشاد فرمایا: اے ابوذر! اگر تو صبح کو ایک آیت کلامِ پاک کی سیکھ لے تو تو نفل کی سو رکعت سے افضل ہے۔ اور اگر علم کا ایک باب سیکھ لے تو ہزار رکعت نفل پڑھنے سے افضل ہے۔

اللہ تعالیٰ اس شخص کو تروتازہ رکھے جس نے میری بات سنی اور اس کو یاد کیا اور اس کو محفوظ رکھا اور پھر دوسروں کو پہنچا دیا۔ (ترمذی) نیز ارشاد فرمایا: سب سے افضل صدقہ یہ ہے کہ مسلمان علم دین کی بات سیکھے پھر اپنے مسلمان بھائی کو سکھا دے۔ (ابن ماجہ)

آج کی دنیا جن فنون کو فضیلت علم کا نام دے رہی ہے خدا اسے چشم بصیرت سے نوازے اور وہ دیکھے کہ دین کا علم ہی صرف اس لائق ہے کہ اس پر عمل کا اطلاق کیا جاسکتا ہے۔ بڑے سے بڑے سائنسدان کی معلومات صرف دنیا اور اس کی زندگی کے گرد گھومتی ہیں۔ انسانی زندگی کے ختم کے بعد قبر حشر جنت و دوزخ یہ ایسی چیزیں ہیں جن تک انسانی عقل کی رسائی ممکن نہیں۔ بڑے سے بڑے ڈاکٹر و حکیم کی معلومات اس وقت تک کارآمد ہیں جب تک جسم انسانی میں جان ہے۔ روح کے پرواز کرتے ہی میڈیکل اپنی تمام تر جدید سہولیات و معلومات کے ساتھ دم توڑے نظر آتی ہے اور مرنے کے بعد کی زندگی کے بارے میں کچھ معلومات نہیں دے سکتی۔ یہی حال دنیا کے دیگر فنون کا ہے۔

زندگی کیا ہے۔ زندگی کا مقصد کیا ہے۔ زندگی کیسے گزارنی چاہئے۔ موت کیا ہے۔ کیسے آنی ہے۔ موت کے بعد قبر میں کیا ہوتا ہے۔ نیک اعمال کا قبر کی زندگی پر کیا اثرات مرتب ہوتے ہیں اور برے اعمال دنیا و آخرت میں کس طرح پریشان کرتے ہیں۔ میدان حشر کیا ہے اور اس میں کیا کیا ہونیوالا ہے۔ جنت کیا ہے اس کی نعمتیں کیا ہیں اور جنت میں داخلہ کا ٹکٹ کیا ہے۔ (اللہ تعالیٰ کے غضب کی جگہ) جہنم کیا ہے اور اس میں موجود طرح طرح کے عذاب کیا ہیں اور ان سے چھٹکارے کیلئے کیا لائحہ عمل ہونا چاہئے۔ اس طرح کے سینکڑوں ایسے سوالات ہیں جن کا جواب دنیا بھر کے عقلاء مفکر و دانش ور محض اپنی عقل کے زور سے تاقیامت نہیں دے سکتے۔ انسانی زندگی کے ان بنیادی مسائل کیلئے اللہ تعالیٰ نے حضرات انبیاء علیہم السلام کا سلسلہ شروع فرمایا۔ جنہوں نے اپنے اپنے دور میں بھٹکی ہوئی انسانیت کو اللہ کی وحدانیت کا درس دیا اور انہیں حقیقی انسان بنایا۔ درج بالا تفصیل سے آپ بخوبی سمجھ سکتے ہیں۔ کہ واقعہ دینی علوم ہی اس لائق ہیں کہ انہیں علم کہا جائے اس لئے کہ ان کا احاطہ صرف دنیاوی زندگی پر ہی نہیں بلکہ یہ موت کے بعد کے مراحل میں بھی مکمل رہنما ہے۔ اللہ تعالیٰ کا لاکھ لاکھ شکر ہے جس نے ہمیں دین اسلام سے نوازا اور ہمیں دنیا میں جینے کا سلیقہ سکھایا۔ وہ لوگ جو اس نعمت (اسلام) سے

محروم ہیں ان کی زندگی دیکھی جائے تو سجدہ شکر ادا کرنے کو جی چاہتا ہے اور انسان سراپا شکر ہو جاتا ہے غیر مسلموں کی زندگی حلال حرام پاپا کی ناپاکی جائز و ناجائز جیسی قیود سے آزاد زندگی ہے جو کہنے کو تو زندگی ہے لیکن حقیقت میں اعلیٰ درجہ کی درندگی ہے۔

اسلام نے ہمیں ہر ہر قدم پر احکام و آداب سے نوازا ہے۔ زندگی کا کوئی بھی معاملہ ہو۔ خوشی کا موقع ہو یا غمی، نجی زندگی ہو یا اجتماعی۔ عبادات کا معاملہ ہو یا خرید و فروخت کا۔ گھریلو امور ہوں یا دفتری ہر شخص کیلئے حسب حال شریعت اپنے مبارک احکامات کے ذریعے رہنمائی کیلئے تیار ہے۔ صرف ضرورت اس بات کی ہے کہ اس نعمت اسلام کا سنجیدگی سے مطالعہ کریں اس کے مسائل و احکام میں تدبر کریں اور لکھیں کہ شریعت نے قدم قدم پر کس طرح ہماری رہنمائی کی ہے جس میں از اول تا آخر شفقت ہی شفقت اور رحمت ہی رحمت ہے۔

زیر نظر جامع الفتاویٰ زندگی کے ہر شعبے میں شرعی رہنمائی کرنے والا واحد مجموعہ ہے جس کے مطالعہ سے ہر شخص بآسانی دینی رہنمائی حاصل کر سکتا ہے۔ اس مبارک مجموعہ کے اول مرتبہ حضرت مولانا مفتی مہربان علی صاحب رحمہ اللہ تھے۔ جن کی متفرق عنوانات پر اردو کے اہل سنت والجماعت کے مفتی حضرات نے قدیم فتاویٰ جات سے مرتب شدہ چار جلدیں سامنے آئیں۔ ادارہ نے زرخیز خرچ کر کے ان قدیم فتاویٰ جات میں جدید فتاویٰ جات مثلاً فتاویٰ عثمانی، خیر الفتاویٰ (5 جلد) فتاویٰ حقانیہ جیسے فتاویٰ جات سے بھی استفادہ کیا ہے اور موجودہ دور کے مطابق جدید مسائل پر مشتمل حضرات مفتیان کرام کے فتاویٰ اس میں شامل کئے گئے ہیں جن میں میڈیکل سائنس کے بارے میں پیدا شدہ جدید مسائل و مشکلات کے بارے میں مفتیان کرام کے فتاویٰ جات شامل کئے گئے ہیں۔ اسی طرح خواتین کے بارے میں جدید مسائل بیوٹی پارلر، زیب و زینت اور گھریلو معاملات کے بارے میں مکمل لائحہ عمل شامل کتاب ہے۔ اسی طرح مسئلہ حیات النبی صلی اللہ علیہ وسلم، مسئلہ تین طلاق اور اسی طرح معاشرہ کے دیگر رسوم و رواج اور بدعات کے بارے میں مکمل رہنمائی کی گئی ہے۔ ان اضافہ جات کے بعد جامع الفتاویٰ دس جلدوں میں آپ کے سامنے ہے اور گیارہویں جلد مکمل فہرست پر مشتمل ہے۔ جسے قارئین کی سہولت کیلئے علیحدہ کر دیا گیا ہے تاکہ مطلوبہ مسئلہ کی بآسانی نشاندہی ہو سکے۔



اللہ کے فضل و کرم سے ان فتاویٰ جات کی ترتیب کا کام حضرات مفتیان کرام اور علماء کرام کی نگرانی میں ہوا ہے جس میں جامعہ خیر المدارس اور قاسم العلوم ملتان کے علماء و مفتیان کرام شامل ہیں۔ اللہ پاک جزائے خیر سے نوازیں حضرت مولانا مفتی محمد انور صاحب مدظلہ مرتب خیر الفتاویٰ جامعہ خیر المدارس ملتان کو جنہوں نے اس جدید ترتیب میں نہ صرف سرپرستی فرمائی بلکہ کرم بالائے کرم کا معاملہ کرتے ہوئے ایک مفید اور جامع مقدمہ بھی تحریر فرمایا۔ مفتی محمد سعود صاحب مدظلہ (فاضل جامعہ فریدیہ اسلام آباد) نے بڑی جانفشانی سے ان فتاویٰ کی ترتیب کا کام سرانجام دیا۔ فجزاہم اللہ خیر الجزاء

دوران ترتیب جن امور کا لحاظ کیا گیا ہے اس میں سرفہرست اس چیز کا اہتمام کیا گیا ہے طویل عربی حوالہ جات کو نقل کیا گیا ہے جس سے علماء و مفتیان کرام کو مصادر سے مراجعت نہیں کرنا پڑے گی اور عوام الناس بھی پوری تسلی و تشفی کیساتھ انکا مطالعہ کر سکیں گے۔

اسی طرح اکابرین کی تحریرات کو حسب موقع رکھا گیا ہے۔ تاکہ یہ مجموعہ محض ایک فتویٰ کا مجموعہ ہی نہ ہو بلکہ اپنے پڑھنے والوں کیلئے مکمل رہنمائی کرنے والا دستور العمل بھی بن سکے۔ مثلاً حکیم الامت حضرت تھانویؒ کی ایک تحریر جو ہشتی زیور کے آخر میں ”تعدیل حقوق والدین“ کے نام سے ہے۔ جو گھریلو معاملات کی اصلاح کیلئے ایک مفید ترین مقالہ ہے۔ حسب موقع لگایا گیا ہے۔ اسی طرح ختم نبوت کے بارے میں مفید اور مختصر عام فہم معلومات دی گئی ہیں جو عوام الناس کیلئے سرمہ بصیرت ہیں۔ اکابر کی نایاب مفید چیزیں ان شاء اللہ آپکو اس مجموعہ میں جا بجا ملیں گی۔

اللہ تعالیٰ اس مجموعہ کو ہماری دنیا و آخرت کیلئے رہنما بنائے اور ہمیں زندگی کے ہر قدم پر شریعت کے احکام و آداب سیکھنے اور انہیں عملی زندگی میں لا کر دنیا و آخرت کو سرخرو کرنے کی توفیق عطا فرمائیں اور اس مجموعہ کی تیاری کے سلسلہ میں تمام معادنین اور جملہ قارئین کو روز محشر حضور صلی اللہ علیہ وسلم کی شفاعت نصیب فرمائیں۔ آمین یا رب العالمین۔

والسلام

محمد الحق غفرلہ

ربیع الاول ۱۴۲۹ھ



# فتاویٰ اور جامع الفتاویٰ

از حضرت مولانا مفتی انور صاحب مدظلہ العالی

(مرتب خیر الفتاویٰ جامعہ خیر المدارس ملتان)

آنحضرت صلی اللہ علیہ وسلم نے اپنے ایک ارشاد کے ذریعہ علماء کرام کو انبیاء علیہم السلام کا وارث قرار دیا ہے۔ اسی طرح قرآن پاک میں جو ”اولوالامر“ کی اطاعت کو واجب کہا گیا ہے ایک تفسیر کے مطابق ”اولوالامر“ سے مراد ”حضرات علماء“ اور ”فقہاء“ ہیں۔ ارشاد باری ہے فاسئلوا اهل الذکر ان کنتم لا تعلمون (الآیۃ) ”اگر تم لوگوں کو علم نہیں تو یاد رکھنے والوں سے پوچھ لو“ ایک اور جگہ ارشاد باری ہے واتبع سبیل من اناب الی (الآیۃ) ”اے شخص پیروی کر اس شخص کے طریقہ کی جس نے میری طرف توجہ کی“۔ علامہ بیضاویؒ فرماتے ہیں ”وفی الآیۃ دلالة علی وجوب المراجعة الی العلماء فیما لا یعلم“ (بیضاوی) ”آیت کریمہ میں اس بات پر دلالت ہے کہ جو مسئلہ معلوم نہ ہو علماء کی طرف اس میں رجوع کرنا واجب ہے“۔

حضور صلی اللہ علیہ وسلم نے علماء کرام کو انبیاء کا جو وارث قرار دیا ہے اس میں سے منجملہ ایک وراثت حفاظت دین اور استنباط واجتہاد وغیرہ بھی ہے۔ جب معاشرہ میں کسی حادثہ کے متعلق دینی رہنمائی مطلوب ہو تو اس پر لازم ہے اللہ تعالیٰ کا حکم معلوم کرنے کیلئے حضرات علماء کی طرف مراجعت کرے جیسا کہ حضرت صحابہ کرامؓ اپنے مسائل کیلئے آپ صلی اللہ علیہ وسلم کی طرف رجوع کرتے تھے۔ مفتی نے اگر بعینہ وہی حکم بتایا ہے جو قرآن و حدیث میں صراحۃً موجود ہے تو یہ حکم خدا اور رسول صلی اللہ علیہ وسلم کو پہنچانا ہے اور اس پر پہنچانے کا اجر ملے گا اور اگر نص سے استنباط کر کے بتایا ہے تو یہ وراثت ہے جو حدیث ”العلماء ورثة

الانبیاء“ سے مقصود ہے کیونکہ قیاس واجتہاد کے ذریعہ مجتہد نصوص کی تہہ میں پہلے سے موجود احکام خداوندی کو ظاہر کر دیتا ہے جو اپنے پاس سے حکم وضع نہیں کرتا۔

اصول فقہ کا مسلمہ ضابطہ ہے کہ قیاس مظہر احکام ہے مثبت احکام نہیں جیسے زمین کی تہہ میں موجود پانی کو نلکے پمپ وغیرہ سے حاصل کر لیا جاتا ہے اور یہ پانی نکالنے والا موجود اور خالق نہیں بلکہ صرف سطح زمین پر اسے ظاہر کرنے والا ہے دریا اور تِل دونوں پانی خدا تعالیٰ کے ہیں، مستری کے پیدا کردہ نہیں اسی طرح نصوص کے احکام ”ظاہرہ و مستنبطہ“ دونوں اللہ تعالیٰ کے احکام ہیں مجتہد کے نہیں، اسی وجہ سے اہل السنۃ والجماعۃ کے نزدیک قیاس اور اجتہاد بھی احکام خداوندی کیلئے ماخذ ہیں اور قیاس صحیح سے ثابت شدہ احکام شریعت کا حصہ ہیں بالکل اسی طرح جیسے پھل درخت کا حصہ اور خلاصہ ہوتا ہے۔

اوجز ص ۸۵ میں امام بخاریؒ سے منقول ہے کہ فقہ حدیث کا ثمرہ ہے درخت میں موجود صلاحیتی اجزاء ہی پھل کی شکل میں نمودار ہوتے ہیں درخت ہی کے ذریعہ پھل کا نشوونما مکمل ہوتا ہے اگرچہ یہ پھل پہلے ظاہر نہ تھا بلکہ درخت میں پوشیدہ تھا کوئی عقلمند صرف اس بناء پر کہ اس کا ظہور بعد میں ہوا پھل کی جزئیات سے انکار نہیں کر سکتا۔ احکام قیاسیہ کا استخراج واستنباط قرآن و سنت سے عمل میں لایا گیا، قرآن و سنت کے پانی ہی سے ان کا نشوونما مکمل ہوا اور قرآن و سنت کے پانی ہی سے ان کا نشوونما مکمل ہوا اور قرآن و سنت چاند و سورج کی روشنی نے ہی انہیں رنگ و چمک کی کا حسن بخشا ہے۔

(کذا افادہ شیخنا و استاذنا فقیہ العصر المفتی عبدالستار نور اللہ مرقدہ)

ارشاد خداوندی ہے ”فلولا نفر من کل فرقة منهم طائفة“ (الآیۃ) لیکن چونکہ ہر شخص کیلئے احکام خداوندی کا احاطہ اور تجرّم ممکن نہیں وگرنہ باقی سب نظام معاش و حیات معطل ہو کر رہ جائے گا، اس لئے ضابطہ تقسیم کار اور آیت بالا کے تحت لازم ہوا کہ امت مسلمہ کی ایک بڑی جماعت علوم قرآن و سنت اور تفقہ فی الدین میں مہلت کاملہ اور تجرّم حاصل کر کے طبقات امت کی رہنمائی کے فرائض انجام دے تاکہ امت کا ہر فرد اپنی زندگی کے تمام شعبوں میں سہولت ہدایات حاصل کر کے وظیفہ عبودیت اور طاعت خداوندی کے فریضہ سے عہدہ برآ ہو سکے۔ اسلامی معاشرے کی فلاح و سعادت، تعلیمات نبویہ اور حاملین

دین متین حضرت علماء کرام کے ساتھ مکمل وابستگی میں ہے اور اس کی بدبختی علماء سے کٹ جانے میں ہے۔ الحاصل علماء کرام کی اسی دینی رہنمائی کا نام ”افتاء“ ہے۔

یہ طریقہ استفتاء اور افتاء آنحضرت صلی اللہ علیہ وسلم کے دور سے شروع ہوا کما ہو مصرح فی القرآن الحکیم۔ عہد رسالت اور عہد خلافت میں بھی مخصوص حضرات صحابہ فتویٰ دیتے تھے اور باقی حضرات صحابہ رضی اللہ عنہم عموماً ان کی طرف رجوع کرتے تھے اور فتویٰ حاصل کرتے تھے۔ (فتح القدیر ج ۲)

بعض اجلہ تابعینؒ نے صحابہ رضی اللہ عنہم کے دور ہی میں مقام افتاء میں امتیازی حیثیت حاصل کر لی تھی یہاں تک کہ حضرات صحابہ رضوان اللہ علیہم اجمعین بھی انکی طرف رجوع فرماتے تھے۔ اجلہ تابعینؒ کے آخر دور میں جن اصاغر تابعینؒ نے فتویٰ میں شہرت اور وقیع مقام حاصل کیا ان میں سرفہرست امام ابوحنیفہؒ ہیں۔ آپ نے باقاعدہ فقہ کو مدون کیا اور مسائل کا استنباط کیا۔ امام صاحبؒ نے قرآن و حدیث سے جو مسائل اخذ کئے انکی تعداد میں اختلاف ہے۔ جنہوں نے قلیل ترین تعداد نقل کی ہے وہ بھی تراسی ہزار ہے۔ اقل مایقال فی مسائلہ انہا تبلغ ثلاثہ وثمانین الفا (مقدمہ نصب الرأیہ)

ایک ہزار سال تک فقہ حنفی باقاعدہ اسلامی سلطنتوں کا دستور و قانون رہی ہے بلکہ برصغیر میں تو اسلام کا تعارف ہی فقہ حنفی کی صورت میں ہوا ہے کیونکہ برصغیر میں اسلام کی دعوت لانے والے اور سلاطین سب حنفی المذہب تھے۔ سب فیصلے اور فتوے حنفی مسلک کے مطابق ہوتے تھے۔ سلطنت مغلیہ کے زوال اور انگریزی حکومت کے تسلط کے بعد افتاء کی مرکزیت مدارس دینیہ کی طرف منتقل ہو گئی۔ ارباب مدارس و افتاء نے اس پہلو پر بھی امت کی پوری رہنمائی فرمائی۔ مستقل دارالافتاء وجود میں آئے۔ ہر بڑے مدرسہ میں جو حضرات مسائل پر گہری نظر رکھتے تھے اور تقویٰ و پرہیزگاری میں ممتاز ہوتے تھے۔ انہیں فتویٰ دینے کی ذمہ داری سونپ دی جاتی تھی۔ آہستہ آہستہ اہم فتاویٰ کی نقول رکھنے کا رواج بھی ہو گیا اور بعد میں انہیں شائع کرنے کا اہتمام بھی ہوتا رہا جیسے فتاویٰ رشیدیہ فتاویٰ عزیزیہ وغیرہ جن سے امت مسلمہ کو بہت نفع ہوا۔ اس میں مزید ترقی ہوئی تو یہ سوچا گیا کہ ان کے جوہر ہائے مختلفہ اور درہائے منتشرہ کو یکجا کر دیا جائے چنانچہ اللہ تعالیٰ نے خصوصی کرم فرمایا حضرت مولانا مہربان علی صاحب رحمہ اللہ پر کہ انہوں نے اس محنت طلب کام کی طرف توجہ فرمائی اور مختلف شائع شدہ فتاویٰ سے اہم فتاویٰ لے کر انکی چار جلدیں مرتب فرمائیں اور بعد میں آنے والوں کیلئے منزل مقصود تک پہنچنے کیلئے



نشانہائے منزل متعین فرما گئے اور اب یہ سعادت محترم حضرت محمد اسحاق ملتانی صاحب کے حصہ میں آئی کہ انہوں نے (جید مفتیان کرام و علماء کی معاونت سے) ان چار جلدوں میں مزید اضافے فرما کر اس ”جامع الفتاویٰ“ کو اسم با مسمیٰ بنادیا حتیٰ کہ اس کی دس جلدیں تیار فرما دیں۔ ان جلدوں میں آنے والے فتاویٰ کی اہمیت کا اندازہ آپ اس سے لگائیں کہ ایک مستقل ضخیم جلد صرف ان فتاویٰ کے عنوانات کی فہرست پر مشتمل ہے جو اس بحرِ خار میں موجود ہیں۔ اس ”جامع الفتاویٰ“ کی ایک خصوصیت یہ بھی ہے کہ اس سے مختلف اربابِ فتاویٰ کے اسلوبِ نگارش بھی سامنے آجائیں گے۔ کوئی مختصر اور جامع، کوئی مفصل اور واضح، کوئی علم کے ساتھ ساتھ ادب کی چاشنی بھی ساتھ لئے ہوئے۔ بقول کسے: ہر گلے رارنگ و بودیگر است۔

ہمارے محترم محمد اسحاق صاحب مدظلہ کو اللہ تعالیٰ نے دینی کتب کی اشاعت کا ایک خاص جذبہ اور شوق عطا فرمایا ہے جب دیکھیں ان کو یہی دھن لگی ہوئی ہوتی ہے۔ جب بھی کوئی مفید عام دینی کتاب ان کے سامنے آتی ہے تو ان کی پوری کوشش ہوتی ہے کہ یہ کتاب آسان قیمت پر شائع کر کے زیادہ سے زیادہ مسلمانوں کے ہاتھوں تک پہنچائیں۔

دیگر شائع شدہ مستند و معتمد فتاویٰ سے اہم اور روزمرہ پیش آنے والے مسائل کے ساتھ ساتھ کچھ کتابوں سے ایسے مضامین اس میں شامل کر دیئے ہیں جو مفتی علماء حضرات اور عوام الناس کیلئے بھی بے حد مفید ہیں ان کے مطالعہ کے بعد آپ بے ساختہ کہہ اٹھیں گے۔  
ع مشک آنت کہ خود بوید نہ کہ عطار بگوید۔

یہ سطور نامکمل رہ جائیں گی اگر ان کے محاسن میں سے ماہنامہ ”محاسن اسلام“ کا ذکر نہ کیا جائے، میں نے سینکڑوں لوگوں کو اس کا مفید و بے حد نافع ہونا اپنے کانوں سے سنا ہے میری اپنی حالت یہ ہے کہ جب ”محاسن اسلام“ آتا ہے تو اکثر ایک ہی نشست میں سارا دیکھ لیتا ہوں۔ مضامین کا انتخاب لا جواب ہوتا ہے۔ طوالت سے اجتناب فرماتے ہیں اور ہر اشاعت میں کوئی نئی اور مفید چیز دیکھنے کو مل جاتی ہے۔

اللہ تعالیٰ ان کے شوق و ذوق میں مزید اضافہ فرمائیں اور ان کی مساعی حسنہ کو قبول فرمائیں۔ (آمین) واللہ لا یضیع اجر المحسنین۔  
راقم السطور فقیر

ابوالمساکین محمد انور عفا اللہ عنہ

نقشبند کالونی ملتان

## تدوین فتاویٰ عہد بہ عہد

### مقدمة الكتاب

از مؤرخ شہیر مولانا قاضی اطہر مبارک پوری رحمہ اللہ

عربی زبان ولغت کے بہت سے الفاظ اسلامی دور میں اپنے قدیم اور اصلی معنی و مفہوم کے بجائے اسلامی مفہوم و معنی میں استعمال کئے جانے لگے اور ان کی حیثیت اسلامی اصطلاح کی ہو گئی۔ صلوٰۃ، صیام، زکوٰۃ، حج وغیرہ اس قبیل سے ہیں اسی طرح لفظ فتیٰ اپنے قدیم معنی میں (باب سمع سے) نوجوانی، کریم النفسی اور نجابت و سخاوت کے معنی میں تھا مگر اسلام میں دینی معلومات حاصل کرنے کرانے کیلئے بولا جانے لگا استفتاء سوال کرنے اور افتاء جواب دینے کیلئے بطور اصطلاح کے مستعمل ہوا۔ قرآن کریم کی ایک آیت میں یہ دونوں الفاظ آئے ہیں۔ ”لوگ آپ سے دریافت کرتے ہیں (استفتاء کرتے ہیں) آپ فرمادیں کہ اللہ تم کو

کلامہ کے بارے میں حکم دیتا ہے۔“ (فتویٰ دیتا ہے) (سورہ نساء)

رسول اللہ صلی اللہ علیہ وسلم نے موقع بہ موقع یہ دونوں الفاظ استعمال فرمائے ہیں۔ (اپنے دل سے فتویٰ معلوم کرو) (اگرچہ کوئی شخص اور لوگ تم کو فتویٰ دیں) وغیرہ۔

دینی امور میں استفتاء اور سوال کرنے کا مسلمانوں کو حکم دیا گیا ہے۔ اللہ تعالیٰ فرماتا

ہے۔ ”تم لوگ اہل علم سے پوچھو اگر تم نہیں جانتے ہو۔“

اور رسول اللہ صلی اللہ علیہ وسلم نے فرمایا۔ ”جب تم میں سے کوئی دینی امر میں شک

کرے تو اس کے بارے میں مجھ سے سوال کر لے۔ البتہ غیر ضروری اور بے جا سوال کرنے

سے شدت سے منع کیا گیا ہے کیونکہ یہ جنگ و جدال اور تباہی کا باعث ہے۔



## فتویٰ اور خیر القرون

رسول اللہ صلی اللہ علیہ وسلم سید الفقہاء والمفتیین تھے آپ کی ذات اقدس فقہ و فتاویٰ میں مرجع تھی۔ نیز خلفائے اربعہ فتویٰ دیا کرتے تھے ان کے علاوہ صحابہ رضی اللہ عنہم میں جو لوگ کتاب و سنت کے ممتاز عالم تھے اور قراء کے لقب سے یاد کئے جاتے تھے۔ وہ بھی بوقت ضرورت یہ خدمت انجام دیتے تھے خاص طور سے یہ سات حضرات مشہور تھے۔ حضرت عمرؓ، حضرت علیؓ، حضرت عبداللہ بن مسعودؓ، حضرت عائشہؓ، حضرت زید بن ثابتؓ، حضرت عبداللہ بن عباسؓ، حضرت عبداللہ بن عمرؓ، امام ابن قیمؒ کا قول ہے کہ ان حضرات میں سے ہر ایک کے فتاویٰ علیحدہ علیحدہ ضخیم جلدوں میں جمع کئے جاسکتے ہیں۔

ان سات اہل فقہ و فتویٰ میں سے تین حضرات کے تلامذہ و اصحاب نے ان کے فقہی مسلک کی نشر و اشاعت کی۔ حضرت زید بن ثابت رضی اللہ عنہ کے شاگردوں نے مدینہ منورہ میں حضرت عبداللہ بن عباس رضی اللہ عنہ کے اصحاب نے مکہ مکرمہ میں اور حضرت عبداللہ بن مسعود رضی اللہ عنہ کے تلامذہ نے کوفہ میں اپنے اپنے شیخ کے فقہ و فتویٰ کو عام کیا۔ تفصیل کیلئے یوسف بن عبدالبراندسی کی کتاب جامع بیان العلم ج ۲ ص ۶۱، ۶۲ اور ابن قیم کی کتاب اعلام الموقعین ج ۱ ص ۲۲ تا ۲۸ ملاحظہ ہو۔

امام الفقہاء والمحدثین حضرت علی بن عبداللہ متوفی ۲۳۴ھ نے اس کی تفصیل اپنی کتاب میں یوں بیان کی ہے کہ رسول اللہ صلی اللہ علیہ وسلم کے مسلک فقہ و فتویٰ کے حامل تین حضرات تھے۔ عبداللہ بن مسعودؓ، زید بن ثابتؓ اور عبداللہ بن عباسؓ ان ہی تینوں حضرات کے اصحاب و تلامذہ ان کے مسلک پر فتویٰ دیتے تھے حضرت عبداللہ بن مسعودؓ کی قرأت اور فتویٰ پر یہ چھ حضرات عمل کرتے تھے۔

علقمہ بن قیسؓ، اسود بن یزیدؓ، مسروق بن اجدعؓ، عبید سلمانیؓ، حارث ابن قیسؓ، عمرو بن شرحبیلؓ رحمہم اللہ اور ان جملہ حضرات کے تلامذہ ابراہیم نخعیؓ، عثمٰںؓ، ابواسحاق سفیانؓ، ثوریؓ، یحییٰ سعید القطانؓ رحمہم اللہ نے اپنے اپنے شیخ کے مسلک کے مطابق فقہ و فتویٰ کی خدمت انجام دی۔ اور حضرت عبداللہ بن عباس رضی اللہ عنہ کے مسلک پر یہ حضرات فتویٰ دیتے تھے۔

عطاء بن ابی رباح، طاؤس بن کیسان، مجاہد بن جبیر، جابر بن زید، عکرمہ مولیٰ ابن عباس، سعید بن جبیر، عمرو بن دینار، ابن جریج، سفیان بن عیینہ رحمہم اللہ۔

اور حضرت زید بن ثابت رضی اللہ عنہ کے فقہی مسلک پر فتویٰ دینے والے یہ بارہ حضرات تھے سعید بن مسیب، عروہ بن زبیر، قبیصہ بن زریب، خارجہ بن زید بن ثابت، سلیمان بن یسار، ابان بن عثمان بن عفان، عبید اللہ بن عبد اللہ بن عتبہ، قاسم بن محمد بن ابوبکر صدیق، سالم بن عبد اللہ بن عمر، ابوبکر بن عبد الرحمن، طلحہ بن عبد اللہ بن عوف، نافع بن جبیر بن مطعم رحمہم اللہ یہ سب حضرات مدینہ منورہ کے اصحاب فقہ و فتویٰ تھے ان کے بعد امام محمد بن شہاب زہری اس مسلک کے سب سے بڑے عالم تھے۔ ان کے بعد امام مالک اور ان کے بعد عبد الرحمن بن مہدی اس کے امین و ترجمان تھے۔

مذکورہ بالا فقہاء میں سے فقہاء سبعہ فتویٰ میں حجت کا درجہ رکھتے تھے اور حوادث و نوازل میں جب تک یہ حضرات متفقہ فتویٰ صادر نہیں کرتے تھے ان کے بارے میں مدینہ کے قاضی اپنا فیصلہ صادر نہیں کرتے تھے ایک شاعر نے ان کے نام یوں جمع کئے ہیں۔

اذا قيل من في العلم سبعة ابحر روا عنهم ليست عن العلم خارج  
فقل هم عبید اللہ عروہ قاسم سعید ابوبکر سلیمان خارج  
مکہ مکرمہ مدینہ منورہ اور کوفہ کے اصحاب فقہ و فتویٰ کا یہ مختصر سا جائزہ ہے۔ تفصیل کیلئے امام علی مدینی کی کتاب علل الحدیث و معرفۃ الرجال ص ۳۲ تا ۵۱ اور امام ابن قیم کی کتاب اعلام الموقعین ج ۱ ص ۲۳ تا ۲۹ ملاحظہ ہو۔

اسی طرح بصرہ، شام، مصر، یمن، بغداد اور دوسرے اسلامی بلاد و امصار میں اصحاب فقہ و فتویٰ اپنے اپنے شیوخ و اساتذہ کے مسلک کے مطابق کتاب و سنت اور سنن ماضیہ کی روشنی میں فتویٰ کی خدمت انجام دیتے تھے۔

فتاویٰ کے جمع و تالیف کا سلسلہ کسی نہ کسی حد تک رسول اللہ صلی اللہ علیہ وسلم کی حیات طیبہ میں شروع ہو گیا تھا۔ متعدد صحابہ نے آپ کی حیات میں احادیث کے صحیفے اور مجموعے لکھے ان میں آپ کے احکام و امر، نواہی، مرضیات بھی تھے جن کو آپ صلی اللہ علیہ وسلم نے خود بیان

فرمایا۔ یا صحابہ رضی اللہ عنہم کے سوال (استفتاء) کے جواب میں جو باتیں بیان فرمائیں وہ سب آپ صلی اللہ علیہ وسلم کے فتاویٰ ہیں بلکہ احادیث کا ذخیرہ زیادہ تر فتاویٰ نبویہ پر مشتمل ہے۔

فتویٰ اور تابعین و تبع تابعین رحمہم اللہ

اس کے بعد صحابہ و تابعین اور تبع تابعین کے قضایا و فتاویٰ ان کے تلامذہ و متسبین نے اپنے صحیفوں اور مجموعوں میں درج کئے جن میں احادیث رسول کے ساتھ فتاویٰ اور قضایا بھی تھے۔ اس دور تک کے نوشتوں کا یہی حال تھا پہلی صدی کے خاتمہ پر حضرت عمر بن عبدالعزیز متوفی ۱۰۱ھ رحمۃ اللہ علیہ نے احادیث اور سنن ماضیہ کے جمع و تدوین کی طرف خاص توجہ فرمائی اور تمام امراء و عمال کو لکھ کر اس کی تاکید کی مدینہ منورہ کے امام محمد بن شہاب زہری متوفی ۱۲۳ھ کو اس کا ذمہ دار مقرر کیا۔ انہوں نے بوجہ احسن یہ خدمت انجام دی اسی لئے کہا گیا ہے کہ علم اور حدیث کو سب سے پہلے امام زہری نے مدون کیا ہے اس دور کی مدونات میں احادیث رسول کے ساتھ صحابہ و تابعین اور تبع تابعین کے فتاویٰ بھی درج تھے۔ اس طرح پہلی صدی میں احادیث و آثار اور فتاویٰ غیر مرتب شکل میں جمع ہو گئے تھے۔

اس کے بعد دوسری صدی کے وسط تک عالم اسلام کے ہر مرکزی شہر میں ائمہ فقہ و فتویٰ اور محدثین نے کتابیں فقہی ترتیب پر لکھیں۔ مکہ مکرمہ میں ابن جریج متوفی ۱۵۰ھ مدینہ منورہ میں محمد بن اسحاق متوفی ۱۵۱ھ یا امام مالک متوفی ۱۷۹ھ بصرہ میں ربیع بن حلیج متوفی ۱۶۰ھ یا سعید بن ابی عروبہ متوفی ۱۵۶ھ یا حماد بن سلمہ متوفی ۱۷۶ھ کوفہ میں سفار ثوری متوفی ۱۶۱ھ شام میں عبدالرحمان اوزاعی متوفی ۱۵۶ھ واسط میں یثیم بن بشیر متوفی ۱۸۸ھ یمن میں معمر بن راشد متوفی ۱۵۳ھ رے میں جریر بن عبدالحمید متوفی ۱۸۸ھ خراسان میں عبداللہ ابن مبارک متوفی ۱۸۱ھ رحمہم اللہ نے اپنے اپنے فقہی مسلک کے مطابق کتابیں لکھیں جن میں احادیث و آثار اور صحابہ و تابعین کے قضایا و فتاویٰ بھی درج تھے۔

اس کے بعد تیسری صدی میں احادیث رسول اور صحابہ و تابعین کے فتاویٰ پر علیحدہ علیحدہ مستقل تصانیف کی ابتدا ہوئی اور فتاویٰ گو یا فقہ کی صنف کے طور پر جمع کئے گئے۔ ہمارے علم



میں اس سلسلہ میں نہایت مفید اور ضخیم کتاب اندلس کے امام ہقی بن مخلد قرطبی متوفی ۲۷۶ھ رحمۃ اللہ علیہ نے تصنیف کی۔ احمد بن یحییٰ ضعی اندلسی نے ان کی تصانیف کے ذکر میں لکھا ہے۔  
 ”انکی تصانیف میں صحابہ و تابعین وغیرہ کے فتاویٰ میں کتاب المصنف ہے جس میں وہ مصنف ابو بکر بن ابی شیبہ مصنف عبدالرزاق ابن ہمام اور مصنف سعید بن منصور وغیرہ سے بہت آگے ہیں اور اس میں بہت زیادہ علم جمع کیا ہے۔ (بغیۃ الملتبس ص ۲۳۰ طبع میڈرڈ)  
 امام ہقی بن مخلد کی اس کتاب کو بڑی اہمیت حاصل تھی اور ان کے تذکرہ نگاروں نے اس کا ذکر خاص طور سے کیا ہے، شمس الدین داؤدی مصری نے لکھا ہے۔ ”صحابہ و تابعین وغیرہ کے فتاویٰ میں ان کی تالیفات ہیں جن میں وہ مصنف عبدالرزاق اور مصنف ابن ابی شیبہ سے بہت آگے۔“ (طبقات المسرین ج ۷ ص ۱۱۷)

مصنف عبدالرزاق اور مصنف ابن ابی شیبہ ہمارے زمانے میں آٹھ آٹھ دس دس ضخیم جلدوں میں چھپ گئی ہیں جن میں احادیث کے ساتھ فتاویٰ بھی ہیں مگر ہقی بن مخلد کی کتاب ان کے مقابلہ میں صحابہ و تابعین وغیرہم کے فتاویٰ دائرہ المعارف کا حکم رکھتی ہے اس دور میں صحابہ و تابعین کے فتاویٰ دوسرے علماء نے بھی جمع کئے۔ خلیفہ مامون کے پڑپوتے امام ابو بکر محمد بن موسیٰ متوفی سنہ ۲۰۱ھ نے حضرت عبداللہ بن عباس کے فتاویٰ بیس جلدوں میں جمع کئے۔ علامہ ابن حزم اندلسی کا بیان ہے۔

”مامون کی اولاد میں شافعی فقیہ و محدث محمد بن موسیٰ بن یعقوب بن مامون ہیں۔ ان کا انتقال مصر میں ہوا اور انکی تصنیفات ہیں۔ ان میں سے عبداللہ بن عباس کی فقہ میں کتاب ہے جس کو فقہی ابواب پر تقسیم کر کے بیس جلدوں میں لکھا ہے۔ (جمرة انساب العرب ص ۲۴)  
 امام ابن قیم نے ابن حزم کے حوالہ سے یوں کہا ہے۔ ”ابو بکر محمد بن موسیٰ بن یعقوب بن امیر المومنین نے ابن عباسؓ کے فتاویٰ کو بیس جلدوں میں جمع کیا ہے یہ ابو بکر علم دین اور حدیث میں ائمہ اسلام میں سے ہیں۔ (اعلام الموقعین ج ۱ ص ۹)

اور امام محمد بن نوح عجل متوفی ۲۱۸ھ نے امام ابن شہاب زہری کے فتاویٰ فقہی ابواب پر تین ضخیم جلدوں میں مرتب کئے ابن قیم کا بیان۔ ”محمد بن نوح نے امام زہری کے

فتاویٰ کو تین ضخیم جلدوں میں جمع کیا ہے۔ (اعلام الموقعین ج ۱ ص ۱۸)

امام محمد بن نوح عجل ناصرا لہ خلق القرآن میں امام احمد بن حنبل رحمہ اللہ کے ساتھ قید کر کے خلیفہ مامون کے پاس مقام رقبہ میں بھیجے گئے۔ مگر راستہ ہی میں ان کا انتقال عین جوانی میں ہو گیا اور امام احمد نے ان کی تجہیز و تکفین فرمائی۔

مشہور امام لغت و ادب احمد بن فارس متوفی ۳۹۵ھ کی تصانیف میں ایک کتاب فتاویٰ فقیہ العرب ہے یہ معلوم نہ ہو سکا کہ فقیہ العرب کس بزرگ کا لقب ہے۔ فتویٰ نویسی نے اس دور میں اور اس کے بعد کافی ترقی کی اور ائمہ فقہ و حدیث کے فتاویٰ ان کے تلامذہ اور متنبین نے جمع کئے امام احمد بن حنبل رحمہ اللہ اپنے اقوال و آراء اور فتاویٰ کے لکھنے کے سخت مخالف تھے مگر ان کے شاگرد حبیش بن سندی نے دو جلدوں میں ان کے نادر فتاویٰ اور مسائل جمع کئے۔ ابوبکر خلال (احمد بن محمد بن ہارون) متوفی ۳۲۱ھ نے پوری زندگی امام احمد رحمہ اللہ کے مسلک کے جمع و ترتیب میں بسر کی اور اپنی کتاب الجامع تقریباً بیس جلدوں میں لکھی۔ اسی طرح دوسرے اہل علم اور اہل فقہ و فتویٰ کے فتاویٰ مدون و مرتب ہوتے رہے۔ حتیٰ کہ فقہاء و محدثین نے اپنے فتاویٰ خود مرتب کئے اور اس کا رواج عام ہوا۔

امام بغوی (ابو محمد حسین بن مسعود شافعی) متوفی ۵۱۶ھ نے اپنے فتاویٰ خود جمع کئے اور ان کی زندگی ہی میں قاضی حسین نے ان سے مزید فتاویٰ حاصل کر کے اس پر تعلیق کی یہ کتاب اہل علم میں بہت مشہور تھی۔ (طبقات المفسرین ج ۱ ص ۱۵۸)

سلطان العلماء ابو محمد عزیز الدین بن عبد العزیز سلمی متوفی ۶۶۰ھ نے اپنے فتاویٰ مرتب کئے ان کی تصانیف میں کتاب الفتاویٰ المجموعہ اور الفتاویٰ الموصلیہ کے نام ہیں امام تقی الدین علی بن عبد الکاظمی سبکی متوفی ۷۵۶ھ نے دو جلدوں میں اپنے فتاویٰ لکھے جن میں ان کے بہت سے چھوٹے چھوٹے رسالے شامل تھے جو خاص خاص استفاء کے جوائے میں لکھے گئے تھے۔ امام جلال الدین سیوطی متوفی ۹۱۱ھ نے الحاوی للفتاویٰ کے نام سے اپنے فتاویٰ کتابی شکل میں جمع کئے۔ ان میں بھی ان کے رسائل و کتب ہیں یہ کتاب دو جلدوں میں مصر میں چھپ گئی ہے کل صفحات ساڑھے گیارہ سو کے قریب ہیں۔



تاتاری غارت گری کے بعد علمائے اسلام نے علم دین کے احیاء و تجدید کی مہم شروع کی اور حدیث، فقہ، رجال، تاریخ، طبقات اور دوسرے علوم میں بے شمار کتابیں تصنیف کیں۔ اس زمانہ میں بہت سے صاحب تصانیف کثیرہ علماء و محدثین پیدا ہوئے جنہوں نے فتاویٰ کے جمع و تالیف کی شاندار خدمات انجام دیں اور شام، مصر، خراسان اور ماوراء النہر کے فقہاء نے خاص طور پر فقہ و فتویٰ میں کتابیں لکھیں۔ کتابوں کے شروح و حواشی لکھے، کشف الظنون اور ہدیۃ العارفین وغیرہ سے ان کی تفصیل معلوم ہو سکتی ہے۔

### فتویٰ اور ارض ہند

ہندوستان میں فتاویٰ کی تدوین و تالیف کی ابتداء کب ہوئی؟ اس کی تعین نہیں ہو سکی یہاں کا ابتدائی چار سو سالہ اسلامی دور عرب حکمرانوں کا تھا اور یہاں کے اہل علم کے تصنیفی و تدریسی کارناموں کا تذکرہ بہت کم ملتا ہے اس کے بعد غزنوی اور غوری دور میں علماء و مشائخ کی کثرت ہوئی اور ان کے دور میں فقہ اور معتولات کا زور رہا ہمارے علم میں فتاویٰ نویسی کا سلسلہ خلجی دور سلطنت میں شروع ہوا اور سلطان جلال الدین فیروز شاہ خلجی متوفی ۶۹۶ھ کے دور میں دو عظیم فتاویٰ مدون ہوئے ایک کتاب سلطان موصوف کے حکم سے ملا محمد عطاری نے فوائد فیروز شاہی کے نام سے فارسی زبان میں لکھی اور دوسری کتاب مولانا عالم بن علاؤ الدین دہلوی نے عربی زبان میں زاد السفر کے نام سے تصنیف کی۔ سلطان کی خواہش تھی کہ یہ کتاب بھی اس کے نام سے منسوب ہو۔ مگر امیر تاتار خان سے خصوصی تعلق کی بنا پر مولانا نے اسی کے نام پر معنون کیا۔ اور فتاویٰ تاتار خانہ کے نام سے مشہور ہوئی جو فقہ حنفی کی عظیم کتاب ہے۔ حکومت ہند کے زیر اہتمام اس کی طباعت ہو رہی تھی اور تین ضخیم جلدیں شائع ہوئیں غالباً پوری کتاب آٹھ جلدوں میں مکمل ہوئی۔ اللہ تعالیٰ اس کی طباعت و اشاعت کا سامان مہیا کر دے۔

اس کے بعد بہت سے فتاویٰ فارسی اور عربی میں لکھے گئے۔ مجموعہ خانی امیر الخ قلع بہرام خان کے مولانا کمال الدین بن عبدالکریم ناگوری نے لکھی، خزائنہ الروایات قاضی جگنی گجراتی نے تصنیف کی، مفتی ابوالفتح رکن الدین بن حساب الدین ناگوری نے فتاویٰ حمادیہ کے

نام سے کتاب لکھی، قاضی ضیاء الدین عمر سامی نے الفتاویٰ الضیائیہ کے نام سے اپنے فتاویٰ مرتب کئے اور قاضی نظام الدین گیلانی جو پوری نے سلطان ابراہیم شاہ شرقی والی جو پور کے نام سے فتاویٰ ابراہیم شاہیہ لکھی جس کو چلی نے کشف الظنون میں فتاویٰ قاضی خان کے مانند کتاب کبیر من افخر الکتاب لکھا اور یہ کہ مصنف نے ایک سو ساٹھ کتابوں سے اس کو جمع کیا ہے۔

ان کے علاوہ یہاں کے اصحاب فقہ و فتویٰ اور مشائخ نے بہت سی کتابیں فتاویٰ پر لکھیں یہاں مثال کے طور پر چند کتابوں کی نشاندہی کر دی گئی ہے اس سلسلہ میں سب سے عظیم خدمت سلطان محمد اور نگزیب عالمگیر متوفی ۱۱۸ھ نے انجام دی ہے۔ سلطان موصوف نے اوائل سلطنت میں مولانا نظام الدین برہان پوری کی زیر نگرانی ان چار خفی علماء و فقہاء کو جمع کر کے فتاویٰ عالمگیری کو مرتب کرایا۔ قاضی محمد حسین جون پوری، شیخ حامد جو پوری، شیخ علی اکبر حسینی اسعد اللہ خاں اور مفتی محمد اکرم لاہوری نیز ان علماء و فقہاء کے تعاون کیلئے تقریباً بیس اہل علم مقرر کئے گئے یہی فتاویٰ عالمگیری عرب ممالک اور عالم اسلام میں فتاویٰ ہندیہ کے نام سے مشہور و مقبول اور متداول ہے اور موجودہ دور میں اسلامی تحریکات و رجال کے نزدیک اسلامی قوانین کے سلسلہ میں فتاویٰ ہندیہ کی افادیت و اہمیت بہت بڑھ گئی ہے۔

### اردو میں فتویٰ کی تاریخ

اردو زبان میں سب سے پہلے کس نے فتاویٰ جمع کئے؟ اس کی تعین نہیں ہو سکی گزشتہ صدی تک فارسی زبان کا عام چلن تھا اور علماء عام طور سے اسی زبان میں کتابیں لکھتے تھے اردو میں مذہبی کتابیں لکھنے کا سلسلہ حضرت شاہ عبدالقادر، حضرت شاہ رفیع الدین کے ترجمہ قرآن مجید اور حضرت شاہ محمد اسماعیل شہید وغیرہ کی تصانیف سے شروع ہوا۔ اسی دور میں مولانا خرم علی بلہوری نے فقہ حنفی کی مشہور کتاب الدر المختار کا اردو میں ترجمہ غایتہ الاوطار کے نام سے شروع کیا مگر اس کی تکمیل سے پہلے ان کا انتقال ہو گیا نیز انہوں نے مشارق الانوار کا ترجمہ اور شرح اردو میں لکھی، نصیحۃ المسلمین ان کی مشہور کتاب ہے۔

مگر ان حضرات سے بہت پہلے اردو میں بعض تصانیف ملتی ہیں۔ جو خالص فقہ و فتویٰ کے موضوع پر ہیں راقم کے کتب خانہ میں فقہ المبین کے نام سے اردو میں منظوم ۶۴ صفحہ کا

ایک رسالہ ہے۔ پہلا ورق غائب ہے اس لئے مصنف کا نام معلوم نہیں ہو سکا۔ یہ رسالہ ۲۳۴ سال پہلے ۱۱۸۲ھ میں لکھا گیا ہے جیسا کہ مصنف نے کتاب کے خاتمہ پر لکھا ہے۔

یقین فقہ المبین کوں کر لی مختوم      بحق دین پناہ و آل معصوم  
صدو ہشتاد دو الف ہجرت      بتاریخ مبارک گشت تمت  
گیارہ سو برس اسی اوپر دو      سنہ ہجری سین کئی تھی جب بنایو  
کتاب کے عنوانات فارسی میں ہیں۔ اور مسائل اردو نظم میں ہیں نمونہ ملاحظہ ہو۔

درمیان فرائض غسل گوید

فرائض غسل کے سب تین ہیں مان      اگر باور نہیں تو دیکھ تبیان  
اول لے منہ میں پانی غرغره کر      پچھیں لے ناک میں پانی برادر  
سیوم پانی بہانا سب بدن پر      فرائض غسل کے کر دل میں ازبر

مصنف نے اس کتاب میں اپنے زمانہ کی بدعات و خرافات کا نہایت شدت سے رد کیا ہے۔ فقہ المبین کو مقبولیت حاصل ہوئی اور لوگوں نے اس کو نقل کیا اور پڑھا پیش نظر نسخہ ۱۵ شوال ۱۲۲۴ھ میں لکھا گیا ہے عجب کیا ہے کہ یہ فقہ و فتویٰ میں اردو زبان میں پہلی کتاب ہو۔

قاضی اطہر مبارک پور

## مرتب اول جامع الفتاویٰ

حضرت مولانا مفتی مہربان علی صاحب رحمہ اللہ

نہ و صفحہ غایت دار و نہ سعدی را سخن پایاں بمیرد تشنہ مستقی و دریا ہم چناں باقی  
جامع الفتاویٰ کی ترتیب و تلخیص اور تسہیل میں جن فتاویٰ کو مد نظر رکھا گیا ہے ہر ایک  
فتاویٰ اور صاحب فتاویٰ کا مختصر تعارف تو ابتداء میں قلمبند کر دیا گیا ہے ساتھ ہی یہ خیال پیدا ہوا  
کہ فتاویٰ کا یہ مجموعہ چونکہ بہت سے ایسے لوگوں تک بھی پہنچے گا جو مرتب کی ذات و شخصیت سے نا  
آشنا ہوں گے اور فطرتاً ان کو آپ کی ذات کے متعلق سوال پیدا ہوگا ذہن میں اٹھنے والے اسی  
سوال کا جواب دینے کیلئے صاحب جامع الفتاویٰ حضرت مولانا مفتی مہربان علی صاحب رحمہ  
اللہ کا مختصر تعارف بھی قارئین کی خدمت میں پیش ہے تاکہ فی الجملہ تعارف حاصل ہو جائے۔

### ولادت باکرامت

آپ کی ولادت باسعادت ۱۴ شوال المکرم ۱۳۷۵ھ مطابق ۱۱ مئی ۱۹۵۶ء بعد نماز  
جمعہ اپنے آبائی وطن مالوف قصبہ بڑوت ضلع میرٹھ میں ایک جلالی بزرگ کی دعا و بشارت  
سے عمل میں آئی۔ پیدائش سے قبل والدہ محترمہ نے ایک جلالی و مجذوب صفت بزرگ جناب  
میاں فتح محمد صاحب مکند پوری سے تعویذ حاصل کرایا وجہ یہ پیش آئی کہ آپ کی ولادت  
سے قبل آپ کے تین بھائی ایک بہن جاں بحق ہو چکے تھے چنانچہ حضرت میاں صاحب کے  
تعویذ کی برکت کہ رحمٰن و رحیم کی خاص رحمت و مہربانی ہوئی آپ پیدا ہوئے اور مہربان علی  
نام تجویز ہوا آپ کی ذات بابرکت میں اسم شریف کا اثر بدرجہ کمال موجود و مشاہد رہا۔

### درس نظامی کی تکمیل

مدرسہ اشرف العلوم کسیروہ سے نصاب تعلیم کی تکمیل کے بعد شوال ۱۳۹۴ھ میں آپ  
جامعہ مفتاح العلوم جلال آباد میں داخل ہو گئے۔ درس نظامی کے مطابق مشکوٰۃ شریف کے



سال کی جملہ کتابیں مکمل کیں اس سال آپ جامعہ کے ہر امتحان میں امتیازی فوز و فلاح سے ممتاز و بامراد رہے۔ آئندہ سال دورہ حدیث شریف کی جملہ کتب روایت و درایت جامعہ کے کبار اساتذہ سے پڑھنے کا موقع میسر آیا بالخصوص اپنے مرشد اول مسیح الامت حضرت مولانا شاہ محمد مسیح اللہ صاحب نور اللہ مرقدہ سے بخاری شریف وغیرہ کے بعض اسباق پڑھنے کا شرف حاصل ہوا اس طرح شعبان ۱۳۹۶ھ میں درس نظامی سے بحمد اللہ فراغت ہو گئی۔

### قیام خانقاہ مسیحیہ اور تکمیل افتاء

حضرت مسیح الامتؒ سے سلسلہ مکاتبت ”کسیرہ“ رہتے ہوئے ہی شروع ہو گیا تھا لیکن جامعہ کے دو سالہ قیام میں برابر حضرت والاؒ سے آپ نے اصلاحی تعلق قائم رکھا ختم بخاری کے سال حضرت والاؒ کے دست اقدس پر بیعت سے مشرف ہوئے۔ اللہ تعالیٰ نے تربیت باطن کی ایک خاص فکر آپ کو عطا فرمائی تھی اسی لئے آپ کی یہ قلبی تمنا تھی کہ خانقاہ میں مستقل رہ کر اس راہ کے منازل طے کئے جائیں۔ چنانچہ اللہ تعالیٰ کا خاص فضل ہوا اور دل کی یہ تڑپ اس طرح پوری ہوئی کہ شوال ۱۳۹۶ھ میں خانقاہ مسیحیہ جلال آباد میں مستقل قیام کے ارادہ سے آپ تشریف لے گئے۔ یہاں آنے کے بعد حسب ایماء حضرت والاؒ اور اپنے محسن خصوصی مفکر ملت شیخ طریقت حضرت اقدس الحاج الحافظ القاری مولانا مفتی نصیر احمد صاحب دام ظلہم العالی سابق مفتی جامعہ مفتاح العلوم کے مشورہ سے شعبہ افتاء میں داخل ہو گئے۔ مستقل قیام خانقاہ ہی میں رہا مجلس میں برابر حاضری رہتی۔ شعبہ افتاء کے صدر مفکر ملت حضرت اقدس مفتی صاحب دامت برکاتہم مہتمم حال ”ادارہ فیض مسیح الامتؒ“ بڑوت سے الاشباہ والنظائر اور رسم المفتی وغیرہ پڑھنے کا شرف حاصل ہوا۔ یہ سال حضرت والاؒ کے سایہ پر شفقت میں اصلاح باطن اور تمرین شعبہ افتاء کے ساتھ بحسن و خوبی پایہ تکمیل کو پہنچا حضرتؒ سے آپ نے خوب استفادہ فرمایا۔ حضرت مسیح الامتؒ کی اصلاحی و روحانی تربیت کے آثار آپ کے مبارک لیل و نہار میں نمایاں نظر آتے ہیں۔

افتاء و ارشاد

مدرسہ عربی امداد الاسلام ہر سولی میں تقرر ہو جانے کے بعد اطراف و اکناف سے جو بھی



زبانی یا تحریری سوال آتا آپ ہر دو کا جواب عنایت فرماتے تحریری جواب کی نقل ”رجسٹر نقل فتاویٰ“ میں محفوظ کر لی جاتی رہی اور الحمد للہ روز بروز یہ سلسلہ ترقی کی جانب گامزن رہا۔

۱۷ جمادی الاول ۱۴۱۳ھ میں جب آپ کے پیر طریقت مرشد اول حضرت مسیح الامت قدس سرہ کا سایہ سر سے اٹھ گیا تو آپ نے اپنا اصلاحی تعلق شیخ المشائخ فقیہ الاسلام حضرت الحاج شاہ مفتی مظفر حسین صاحب رحمہ اللہ ناظم اعلیٰ مظاہر علوم (وقف) سہارن پور سے قائم فرمالیا۔ حضرت فقیہ الاسلام کی فراست ایمانی و توجہ باطنی نے جانچ لیا کہ آپ دربار مسیح کے تربیت یافتہ ہیں۔ چنانچہ حضرت والا دامت برکاتہم نے آپ کے فیوض کو عام کرنے کیلئے ۱۴۱۴ھ میں محض القائی وار وغیبی کی بنا پر آپ کو مجاز صحبت و بیعت سے یکے بعد دیگرے سرفراز فرمایا بفضل اللہ شب و روز عوام و خواص آپ سے مستفید ہوتے رہے رب کریم آپ کا فیض عام و تام فرمائے۔

### جامع الفتاویٰ

اللہ رب العزت نے آپ کو ایک مخصوص صلاحیت نیز فقہ میں ایک خاص ذوق عطا فرمایا تھا اسی کا ثمرہ اور نتیجہ ہے کہ آپ نے فتاویٰ علماء دیوبند سے ملخص کر کے ایک مستند و معتمد اور مختصر جامع ترین فقہی مسائل کا بیش بہا ذخیرہ ”جامع الفتاویٰ“ (حسب ایماء مرشد ثانی فقیہ الاسلام حضرت اقدس الحاج مفتی مظفر حسین صاحب عمت فیوضہم) کی ترتیب کا آغاز کیا جس کا مکمل تعارف قارئین ”ابتدائیہ“ میں ملاحظہ فرمائیں گے۔

### تصنیف و تالیف

مجملہ دیگر صفات حمیدہ و کمالات فاضلہ کے تالیفی اور تصنیفی عمدہ ذوق سے بھی اللہ نے آپ کو خوب نوازا۔ وقتاً فوقتاً کوئی نہ کوئی علمی و اصلاحی کاوش آپ کے رشحہ قلم سے رونما ہوتی رہی۔ اس سلسلہ کی مستقل ایک کاپی بنام ”تالیفی منصوبے“ تجویز شدہ تھی جب بھی کوئی مضمون ذہن میں وارد ہوتا تو آپ طبعی نظم و ضبط کے تقاضہ سے مجوزہ کاپی میں تحریر فرما دیتے تھے۔ علیہ رحمۃ اللہ رحمۃ واسعة

## ابتدائیہ

از مرتب اول مولانا مفتی مہربان علی صاحب رحمہ اللہ

جامع الفتاویٰ پر ابتدائیہ لکھنے بیٹھا ہوں خدا کرے قارئین کی خدمت میں مافی الضمیر کا اظہار ٹھیک ٹھیک اور پورے طور پر کر سکوں۔

بندہ ناچیز نے ایک کاپی ”تالیفی منصوبے“ کے نام سے بھی اپنے پاس رکھی ہے جب کوئی تالیفی منصوبہ ذہن میں گھومتا ہے اور پورا نقشہ ذہن میں آجاتا ہے تو وہ منصوبہ اس کاپی میں درج کر لیتا ہوں۔ اندراج کی دو وجہ ہوتی ہیں۔ حافظہ میرا زیادہ قوی نہیں اس لئے احتمال رہتا ہے کہ شاید چند ماہ بعد حافظہ سے نکل جائے۔ بد نظمی پیدا نہ ہو جو کام چل رہا ہے وہ ٹھہر نہ جائے اور اس کے دو فائدے سامنے ہوتے ہیں۔

(الف) اگر وہ تالیفی خدمت میں انجام نہ دے سکا خواہ اسباب و وسائل کی قلت کے باعث یا عمر کے وفاتہ کرنے کے سبب تو کسی اور اللہ کے بندے کو توفیق ممکن ہے اسے نقشہ مل جائے گا تو قدرے سہولت ہو جائے گی اور اس طرح دلالت کے ذریعہ یہ سیاہ کار بھی اس کار خیر میں حصہ دار ہو جائے گا۔

(ب) چند ماہ یا چند سال جب اس ”منصوبہ پر“ گزر جاتے ہیں تو مختلف مشورے سامنے آتے ہیں جو کام کرنے میں مفید ہوتے ہیں۔

غرض ۱۳ جمادی الثانی ۱۴۰۹ھ میں ”جامع الفتاویٰ“ کی ضرورت و اہمیت اور طریق کار ذہن میں آیا اور تین روز تک برابر نقشہ تیار ہوتا رہا آخر میں نے منصوبہ کی کاپی میں

اڑتیسویں نمبر پر پورا نقشہ درج کر دیا جس کی چند سطریں پیش خدمت ہیں۔ تین دن سے مسلسل میرے دل پر تقاضا ہے کہ پہلے ہندوستانی اور پاکستانی مطبوعہ اردو فتاویٰ جمع کروں اور پھر جامع الفتاویٰ اس ترتیب سے مرتب کروں اسی حالت میں کئی سال گزر گئے کہ ۱۷ جمادی الاول ۱۴۱۳ھ بمطابق ۱۳ نومبر ۱۹۹۲ء میں میرے آقا و مرشد مسیح الامت حضرت مولانا شاہ محمد مسیح اللہ خان صاحب کا سانحہ ارتحال سامنے آ گیا جس سے مجھے ایک اندھیرا محسوس ہونے لگا اور کئی کام میرے متاثر ہوئے ایسا لگتا تھا جیسے میں کسی اندھیرے میدان میں اکیلا تنہا اور ہکا بکا کھڑا رہ گیا۔ پھر مولیٰ ذوالجلال کی رحمت متوجہ ہوئی اور میری دستگیری فقیہ الاسلام حضرت مولانا مفتی شاہ مظفر حسین صاحب عمت فیوضہم نے شروع فرمادی اپنے احوال کا ایک عریضہ میں نے ۲۵/۸/۱۴۱۴ھ میں لکھا جس کی چند سطریں یہ بھی ہیں۔

احقر کا اپنا منصوبہ یہ تھا کہ کچھ دن بعد مدرسہ کا نظام ترک کر کے مستقل اردو کے فتاویٰ پر کام کروں اور وہ یہ کہ اردو کے تمام فتاویٰ سامنے رکھوں مکررات حذف کروں تعارض کی صورت میں رائج مرجوح کا ذکر کروں عبارتوں کی طوالت ختم کر کے اختصار پیدا کروں اس ترتیب پر ”جامع الفتاویٰ“ کے نام سے ایک کام ہو جائے اس کیلئے علیحدگی اور تنہائی کی ضرورت ہے لیکن اب اس منصوبہ میں جان نہیں رہی۔

اس پر میرے مرشد حضرت فقیہ الاسلام زید کریم نے تحریر فرمایا۔

بندہ کے نزدیک سر دست ترک کا ارادہ نہ کیا جائے البتہ فتاویٰ پر کام ضرور شروع فرمادیں گو تھوڑا تھوڑا ہو اللہ تعالیٰ سہولت پیدا فرمائے۔

اس جواب سے میری مردہ ہمت میں روح پڑ گئی اور ارادہ کر لیا کہ جس طرح بن پڑے گا تھوڑا تھوڑا کام شروع کروں گا کل امر مرہون باوقات ابھی اور وقت گزرنا تھا۔ اسی سال ۱۴۱۴ھ میں حرمین شریفین زاد اللہ شرفہما کی زیارت کی سعادت حاصل کرنے کا موقع مل گیا جب میرا سفر حج کیلئے ہونے والا تھا تو حضرت فقیہ الاسلام کی خدمت میں حاضر ہوا اور ایک کاپی پر بسم اللہ اور نام ”جامع الفتاویٰ“ لکھ دینے کی حضرت والا سے درخواست کی

حضرت نے بڑے سرور سے تحریر فرمایا یہ کاپی میں اپنے ہمراہ مکہ معظمہ لے گیا۔ اس گناہ گار نے ٹوٹی پھوٹی جہاں اور دعائیں کیں وہیں ”جامع الفتاویٰ“ کی مقبولیت اور سہولت کیلئے بھی دعا مانگی۔ مقدس مقامات میں شاید کوئی ایسا مقام بچا ہو جہاں میں ”جامع الفتاویٰ“ کو بھول گیا ہوں حتیٰ کہ کعبہ شریف کی چوکھٹ پر بھی ”جامع الفتاویٰ“ کی کاپی کو رکھا حرم شریف میں میرے دل کو حضرت کی دعا سے پورا اطمینان ہو گیا تھا کہ ان شاء اللہ یہ کام ضرور ہوگا۔

سفر سے واپسی ہوئی سوچتا ہوں کوئی معاون نہیں کوئی مددگار نہیں، کتابیں نہیں اور کام کا تقاضا دل میں ہو گیا ہے کام ہو تو کیسے ہو اب راستہ کھانا شروع ہوا وہ اس طرح کہ محترم مولوی محمد ناصر صاحب تادولوی نے جو اسارا کی مرکزی مسجد میں امامت و خطابت کی خدمت انجام دے رہے تھے لکھا۔

آپکے مدرسہ میں تعلیمی خدمت انجام دینا چاہتا ہوں، کتابوں کی تدریس کا شوق، محنت اور دل جمعی سے کام کرنے کا ذوق ہے۔ گر قبول افتدز ہے عز و شرف۔

میں نے اس کا جواب لکھا کہ مدرسہ میں تو جگہ نہیں احقر کا ایک منصوبہ ہے اگر آپ اسے قبول فرمائیں تو آکر زبان گفتگو کر لیں، مولانا اس پر آمادہ ہو گئے اور اس طرح کام کا آغاز ہو گیا مطبوعہ اردو فتاویٰ کی چھان بین اور جستجو میں چھوٹے بڑے اداروں اور لائبریریوں سے مکاتبت کی اور اسفار کی بھی اسی ضمن میں ضرورت محسوس ہوئی اور ۱۶ جمادی الثانی ۱۴۱۵ھ مطابق ۲۱ نومبر ۱۹۹۴ء میں اردو فتاویٰ لائبریری ہر سولی کا سنگ بنیاد بھی رکھ دیا۔ اس کی تفصیل کیلئے ”تعارف اردو فتاویٰ لائبریری“ دیکھا جاسکتا ہے۔

ابتداء میں تجویز یہ تھی کہ جملہ ”اردو فتاویٰ“ سے تلخیص و تسہیل کر کے اس مجموعہ میں شامل کیا جائے خواہ وہ کسی بھی جماعت سے منسوب ہوں چنانچہ کتاب العقائد میں جہاں فتاویٰ دارالعلوم دیوبند کو رہنما بنایا گیا ہے۔ وہیں علماء اہل حدیث کے فتاویٰ نذیریہ اور فتاویٰ قادریہ سے بھی استفادہ کیا گیا ہے۔ مگر پھر اندازہ ہوا کہ اس طرح فتاویٰ کی دستیابی اور تسوید کے وقت بڑی دقت اور دشواری پیش آئے گی نیز کہیں اختلاف مسلک کی بنیاد پر اس مجموعہ



کی بساط ہی زیروز بر نہ ہو جائے۔ جیسا کہ ہمارے محسن مولانا نور الحسن راشد کاندھلوی مدیر رسالہ ”احوال و آثار“ نے اپنے مکتوب میں اس جانب توجہ دلائی ہے لکھتے ہیں۔

اگر تمام علماء کے فتاویٰ کا انتخاب زیر غور ہے تو یہ کام غیر معمولی تحویل اور بہت محنت طلب بھی ہوگا اور اس محنت و جانکاہی کے باوجود کب امید ہے کہ اس طرح کے مشترک فتاویٰ کا انتخاب ہمارے حلقوں میں مقبولیت اور پذیرائی حاصل کر سکے گا کیونکہ دوسرے لوگوں کی چیزوں سے استفادہ نہ کرنے ان کو نہ پڑھنے اور بعض کتابوں کی غیر معمولی اہمیت کے باوجود ان سے استفادہ و رجوع نہ کرنے کا جو مزاج بن چکا ہے تو اس میں کیا توقع کی جاسکتی ہے کہ دوسرے مکاتب فکر کے علماء کی تحقیقات اور علمی فقہی بحثیں ہمارے یہاں قابل مطالعہ اور لائق توجہ سمجھی جائیں گی اس لئے بہتر تو یہ ہے کہ اس کو فتاویٰ عزیزی، مجموعہ فتاویٰ حضرت مولانا فرنگی محل اور سلسلہ دیوبند سے وابستہ ممتاز و معتمد اہل فتویٰ کے فتاویٰ تک محدود رکھا جائے۔

اس مجموعہ میں علماء دیوبند کے فتاویٰ ہی کو سامنے رکھا گیا اور اب گویا یہ فتاویٰ علماء دیوبند کی حیثیت سے آپ کے سامنے ہے اور اس میں جن فتاویٰ سے تلخیص و تسہیل کی گئی ہے۔ وہ فتاویٰ نیز ارباب فتاویٰ کا مختصر تعارف درج ذیل ہے۔

### فتاویٰ عزیزی

خانوادہ علم و فضل، ولی اللہی نسبت کے چشم و چراغ سراج الہند حضرت شاہ عبدالعزیز صاحب سے کون ناواقف ہے، ہندوستان میں فقہ و حدیث سنت نبویہ اور اسلام کی نشاۃ ثانیہ اسی خانوادہ بے ہمتا کے دست اشرف سے ہوئی برصغیر میں علم دین کی اشاعت اور اس کے احیاء و بقاء کا مبداء اور علم حدیث و سنت کی شمع روشن کرنے والا جس کی پر نور شعاعیں عرب و عجم میں پہنچیں اور بساط عالم و عالمیان کو منور کر گئیں یہی گھرانہ ہے آپ کے علمی فتاویٰ اور فقہی تحقیقات کا مجموعہ ”فتاویٰ عزیزی“ کے نام سے بزبان اردو و فارسی دو جلدوں میں شائع ہوا ہے۔ جو زبان و بیان کے اسلوب کی قدامت کے باوجود فقہ و فتویٰ کی دنیا میں اپنا جواب نہیں رکھتا۔

## مجموعہ فتاویٰ

فقہ عصر علامہ دہر حضرت مولانا عبدالحی صاحب لکھنوی متوفی ۱۳۰۴ھ دنیائے علم و فضل میں ایک عظیم مقام اور فقہ و فتاویٰ میں خاص ممارست رکھتے تھے اور مجموعہ فتاویٰ اس کی دلیل ہے فتاویٰ عبدالحی یا مجموعہ کے نام سے تین جلدوں کو ایک ہی جلد میں تہذیب و ترتیب کے ساتھ شائع کیا گیا ہے۔

## فتاویٰ رشیدیہ

عالم ربانی حضرت مولانا رشید احمد صاحب گنگوہی متوفی جمادی الثانی ۱۳۲۳ھ جن کو تمام علوم اسلامیہ میں منصب امامت حاصل ہے اور فقہ و فتاویٰ تو گویا آپ کی سرشت و خمیر میں داخل ہے۔ فتاویٰ رشیدیہ آپ ہی کے فیض قلم کا نتیجہ ہے۔ حضرت نے بدعات و محدثات کے خلاف فتاویٰ کے ذریعہ جہاد کیا اور اسلام کے ”حصن حصین“ کو بدعات کے سیل رواں سے محفوظ و مصون فرمادیا آپ کے فتاویٰ کی ایک جلد تو شائع ہو چکی ہے اور ابھی ”باقیات فتاویٰ رشیدیہ“ کے نام سے مزید فتاویٰ کی تحقیق مولانا نور الحسن کاندھلوی فرما رہے ہیں۔

## فتاویٰ باقیات صالحات

جنوبی ہند کی دینی درس گاہ مدرسہ باقیات صالحات ویلور کے بانی و موسس حضرت مولانا شاہ عبدالوہاب صاحب ویلوری متوفی ۲۲ ربیع الثانی ۱۳۳۷ھ کے فتاویٰ کا یہ مجموعہ اب تک ایک جلد میں منظر عام پر آیا ہے شاہ صاحب کو روحیہ سائیت کے سرخیل حضرت مولانا رحمت اللہ صاحب کیرانوی اور حضرت مولانا سید محمد حسین پشاوروی مہاجر کی سے کسب فیض کا شرف حاصل ہے جنوبی ہند میں دین و شریعت کی ترویج و اشاعت اسلامی فکر کی بیداری اور دینی فکر و جذبہ کے فروغ کیلئے آپ مینارہ نور سمجھے جاتے ہیں۔

## فتاویٰ مظاہر علوم

حضرت مولانا خلیل احمد صاحب سہارن پوری متوفی ۱۰ ربیع الثانی ۱۳۴۶ھ اپنے عصر کے چیدہ اور برگزیدہ فضلاء اور فقہاء میں سے ہیں آپ نے فقہ و فتاویٰ کی خدمات میں جس

علم و آگاہی اور احساس ذمہ داری کا ثبوت دیا فتاویٰ مظاہر علوم اس کا بین ثبوت ہے جو ایک جلد میں شائع ہے جس سے آپ کے فقہی ذوق و مطالعہ کا اندازہ ہوتا ہے۔

### فتاویٰ دارالعلوم

عارف باللہ مفتی اعظم حضرت مولانا مفتی عزیز الرحمن صاحب متوفی ۱۷ جمادی الثانی ۱۳۴۷ھ دارالافتاء دارالعلوم دیوبند کے خشت اول ہیں آپ نے ۳۶ سال تک مسند افتاء پر متمکن رہ کر فقہ و فتاویٰ کے عطر بینر پھولوں سے کائنات علم کے مشام جاں کو معطر فرمایا۔ فتاویٰ دارالعلوم آپ ہی کی خدمات دینی کا عطر و خلاصہ ہے جو اس وقت ۱۲ جلدوں میں ہے اور فقہ و فتاویٰ کی دنیا میں انوار علم و تحقیق کی ضیا پاشی کر رہا ہے۔

### امداد الفتاویٰ

اکمل العارفین افضل المحققین جامع المجد دین حضرت حکیم الامت تھانوی رحمہ اللہ متوفی ۱۷ رجب المرجب ۱۳۶۳ھ کے دست مبارک سے لکھے ہوئے فتاویٰ کا مجموعہ ہے جو تقریباً ۶۵ سال کی طویل مدت کا کارنامہ ہے امداد الفتاویٰ اس صدی کا ایک مخصوص مجددانہ کارنامہ ہے جس سے اس زمانہ کے عوام ہی نہیں بلکہ علماء دارباب فتویٰ بھی بے نیاز نہیں ہو سکتے۔

### کفایت المفتی

مفتی اعظم مولانا کفایت اللہ صاحب متوفی ۱۴ ربیع الثانی ۱۳۷۲ھ جن کو مبداء فیاض نے افتاء کا خصوصی ذوق اور ملکہ عطا فرمایا تھا پچپن برس آپ نے تعلیم و تدریس کے ساتھ افتاء کی خدمت انجام دی۔ آپ کے فتاویٰ کفایت المفتی کے نام سے شائع ہیں اور تشنگان علم کو سیراب کر رہے ہیں۔

### امداد الاحکام

یہ ان فتاویٰ کا نادر روزگار مجموعہ ہے جو حکیم الامت حضرت تھانویؒ کی خصوصی رہنمائی میں اکثر تو آپ کے جلیل القدر بھانجے اور شاگرد رشید مولانا ظفر احمد عثمانی متوفی ذیقعدہ ۱۳۹۴ھ نے تحریر فرمائے اور کچھ مولانا مفتی عبدالکریم صاحب گمٹھلوی متوفی ۹ رجب

۱۳۶۸ھ کے تحریر فرمودہ اور بعض فتاویٰ ان میں خود حضرت حکیم الامت نے تحریر فرمائے ہیں دو جلدیں شائع ہو چکی ہیں۔

### امداد المفتیین کامل

حضرت مولانا مفتی محمد شفیع صاحب رحمہ اللہ مفتی اعظم پاکستان متوفی ۱۱ شوال المکرم ۱۳۹۶ھ جو نو ایجادات پر تحقیق و تدقیق اور ان کی فقہی و شرعی حیثیت قائم کرنے میں منفرد شان رکھتے تھے۔ آپ کے فتاویٰ کی بیشتر تعداد تو غیر شائع شدہ ہے لیکن امداد المفتیین کامل کے نام سے ایک جلد شائع ہو کر علماء و فضلاء اور ارباب فتاویٰ کیلئے مرجع و ماخذ بنی ہوئی ہے۔

### خیر الفتاویٰ

حضرت مولانا خیر محمد صاحب جالندھری ناظم خیر المدارس ملتان کا یہ مجموعہ فتاویٰ اب تک کی معلومات کے مطابق ایک جلد میں شائع ہوا ہے آپ کو حضرت حکیم الامت مولانا تھانویؒ سے بیعت و خلافت کا شرف حاصل تھا۔ رد بدعات و روافض پر آپ کے فتاویٰ تحقیقی ہیں۔ (یہ فتاویٰ تاہنوز پانچ جلدوں تک شائع ہو چکا ہے)

### فتاویٰ احیاء العلوم

مضافات مبارک پورا عظیم گڈھ میں دین و سنت کی گرانقدر خدمات اور مسند افتاء و ارشاد کو زینت بخشنے والے مولانا مفتی محمد یسین صاحب رحمۃ اللہ علیہ (متوفی ۲۲ محرم ۱۴۰۳ھ) جو اسلاف کی تحقیقات پر وسیع نظر رکھتے تھے آپ کے فتاویٰ کی ابھی تک ایک جلد منظر عام پر آئی ہے جس میں زبان سہل اور حوالہ جات تفصیل سے ذکر کئے گئے ہیں۔

### احسن الفتاویٰ

فقیر ہر محقق عصر حضرت مولانا مفتی رشید احمد صاحب لدھیانوی رحمہ اللہ کے فتاویٰ کا یہ مجموعہ اب تک ۷ جلدوں میں شائع ہو چکا ہے فرق باطلہ پر رد تہذیب و تمدن کے انقلابات کا کتاب و سنت کی روشنی میں موزوں حل اور تغیرات زمانہ سے بصیرت و آگاہی آپ کی منفرد شان ہے اور لاریب ان موضوعات پر لکھے گئے مسائل و رسائل آپ کے بلند پایہ علمی اور



تحقیقی فکر و مذاق کے مظہر ہیں۔ (اب یہ سیٹ ۹ جلدوں میں آچکا ہے)

### فتاویٰ محمودیہ

فقیر النفس مفتی اعظم حضرت مولانا مفتی محمود حسن صاحب دامت برکاتہم کے فتاویٰ کا مجموعہ ۱۸ جلدوں میں اب تک کے جملہ فتاویٰ میں سب سے زیادہ ضخیم ہے ابھی کام جاری ہے فقہ فتاویٰ کا طویل اور دیرینہ تجربہ آپ کے فتاویٰ سے ظاہر و باہر ہے۔ یوں تو مبتداء فیاض نے آپ کو ہر علم اور ہر موضوع سے حظ وافر اور کمال مناسبت عطا فرمائی ہے آپ کی مجلس کے واردین و حاضرین اس بات کو فراموش نہیں کر سکتے کہ آپ کی ذات بے ہمتا کی مثال ایک بحرِ ذخار کی سی ہے۔ پرسکون اور باوقار مگر جب کسی موضوع یا سوال پر لب تقدس آفرین وافر ماتے ہیں تو اس وقت کی گفتگو اور موج علم کی روانی قابل دیدنی و شنیدنی ہوتی ہے۔ تفسیر حدیث فقہ نیز جملہ علوم مروجہ مسائل کے مباحث و دلائل کے احاطہ ایسے دلنشین اور سہل تر انداز میں فرماتے ہیں کہ علما کے ساتھ عام آدمی بھی دل چسپی اور حلاوت محسوس کرتا ہے کیونکہ فنِ مناظرہ میں بھی آپ کو یدِ طولیٰ اور مکمل دست رس حاصل ہے اس لئے دقیق تر اور تفصیل طلب مسائل کا لطیفوں کی شکل میں اس طرح حل پیش فرماتے ہیں کہ مخاطب انگشت بندہاں رہ جاتا ہے۔ یقیناً یہ وہ صفات محمودہ اور خصائص حمیدہ ہیں کہ جن کے سبب آپ کو علماء فحول بلکہ اپنے عہد کے جملہ اہل علم پر تفوق اور فضیلت حاصل ہے اور لاریب آپ کی شخصیت علم و عمل کی مجمع البحرین، تقویٰ و تقدس میں ممتاز اور فقہی بصیرت و آگہی میں ملک اور بیرون ملک کے دور دراز خطوں تک معروف و مشہور اور مسلم ہے۔

### فتاویٰ رحیمیہ

حضرت مولانا مفتی سید عبدالرحیم صاحب گجراتی دامت برکاتہم (ولادت شوال ۱۳۲۱ھ مطابق دسمبر ۱۹۰۳ء) کے قلم فیض سے نکلے ہوئے فتاویٰ اب تک ۸ جلدوں میں مقبول ہو چکے ہیں۔ ملاقات پر جو حضرت مفتی صاحب مدظلہ کا سوز و گداز اور امت کی اصلاحی فکر محسوس ہوئی اس کا عکس ان کے فتاویٰ میں صاف نظر آتا ہے فتاویٰ کا تحقیقی رنگ نمایاں ہے۔ اسلاف کی

عبارات بحوالہ درج فرماتے ہیں جس کی وجہ سے بعض مسائل مدلل رسائل کی شکل اختیار کر گئے ہیں عوام و خواص سب مستفید ہو رہے ہیں کئی دوسری زبانوں میں ترجمہ کا سلسلہ جاری ہونا حضرت مفتی صاحب مدظلہ نے بتلایا ہے اللہ تعالیٰ قبولیت میں اور اضافہ فرمائے۔

## نظام الفتاویٰ

حضرت مولانا مفتی نظام الدین صاحب مدظلہ صدر مفتی دارالعلوم دیوبند ولادت ذیقعدہ ۱۳۲۸ھ کے فتاویٰ کا مجموعہ منتخبات نظام الفتاویٰ کے نام سے فقہ اکیڈمی دہلی سے شائع ہوا ہے۔ نواہیات جدید انکشافات اور علم و آگاہی کے موجودہ دور میں جونت نئے مسائل پیش آرہے ہیں حضرت مفتی صاحب نے ان پر فقہی تدقیق و تحقیق کی ہے اور جزم کے ساتھ کہا جاسکتا ہے کہ نواہیات کے فقہی بیان میں یہ مجموعہ ماخذ کی حیثیت رکھتا ہے۔

## فتاویٰ مفتاح العلوم غیر مطبوعہ

یہ ان فتاویٰ کا مجموعہ ہے جو استاد محترم محسن ماہ مربی من حافظ قاری مولانا مفتی نصیر احمد صاحب دامت برکاتہم اور لیس پوری (میرٹھی) بزمانہ قیام مدرسہ مفتاح العلوم جلال آباد ضلع مظفرنگر یوپی ہند۔ حضرت مسیح الامت مولانا شاہ محمد مسیح اللہ صاحب شیروانی قدس سرہ کی زیر نگرانی تقریباً ۳۲ سال تک تحریر فرماتے رہے۔ ملک اور بیرونی ممالک میں ان فتاویٰ پر بڑا اعتماد رہا ہے اہل علم ان کو معتمد اور محقق سمجھتے رہے ہیں۔ آپ تقریباً چھ سال تک جامعہ مفتاح العلوم کے صدر مفتی رہے اور فتویٰ نویسی کے علاوہ کتب حدیث و فقہ اور دیگر علوم عالیہ و آلیہ کا درس دیتے رہے۔ شوال ۱۴۱۳ھ میں آپ کی جامعہ سے علیحدگی ہو گئی تھی اس کے بعد سے آپ تاحال مدرسہ نوریہ قصبہ بڑوت میں منصب اہتمام پر فائز ہیں اور ایک جدید ادارہ فیض مسیح الامت کی بنا و تعمیر اور ترقی میں مصروف ہیں اللہ تعالیٰ آپ کے فیوض کو عام فرمائے۔

اسی طرح جواہر الفقہ اور تربیت السالک سے بھی بعض مسائل جامع الفتاویٰ میں شامل ہیں۔ الغرض علماء دیوبند کے جو فتاویٰ بھی ہماری دسترس میں آسکے ان سے مسائل اخذ کئے اور اس مجموعہ میں شامل کر دیئے ہیں ممکن ہے مستقبل میں کوئی ایسا صاحب علم بھی مصد

شہود پر آئے جو جملہ اردو فتاویٰ کو یکجا کر کے اہل علم کیلئے مزید سہولت و آسانی کی راہ ہموار کرے اگرچہ ایسا ہونا بھی آئندہ مشکل نظر آتا ہے کہ جملہ فتاویٰ کا ایسے طور سے احاطہ کر دیا جائے جو ایک سوال و جواب بھی خارج نہ رہ سکے جیسا کہ میرے ایک کرم فرما حضرت مولانا مفتی رشید احمد صاحب میواتی مدظلہ اپنے ایک قیمتی مکتوب میں مطلع کرتے ہوئے تحریر فرماتے ہیں۔ اردو فتاویٰ کا ذخیرہ کئی حصوں پر منقسم ہے۔

ایک بڑا حصہ وہ ہے جو ابھی تک دارالافتاؤں کے رجسٹروں میں محفوظ ہے۔ طبع نہیں ہوا ہے دارالعلوم دیوبند مظاہر علوم سہارنپور۔ مفتاح العلوم جلال آباد مراد آباد امر وہہ ڈائیل راندر کے مدارس جامعہ اشرفیہ لاہور اور دارالعلوم کراچی وغیرہ سب جگہ اس قسم کا ذخیرہ موجود ہے مولانا مفتی محمد تقی صاحب نے دارالعلوم کراچی میں حضرت مولانا مفتی محمد شفیع صاحب رحمہ اللہ کے فتاویٰ کی تعداد چالیس ہزار نو سو اٹھاون لکھی ہے اس پر قیاس کر لیجئے۔ دوسرا حصہ وہ ہے جو رسائل میں شائع ہوتا رہا مگر کتابی شکل میں پورا شائع نہیں ہوا، المفتی، النور، الامداد، القاسم وغیرہ میں یہ سلسلہ جاری رہا ہے اور اکثر مدارس کے ماہانہ رسالوں میں یہ سلسلہ جاری ہے۔

تیسرا حصہ وہ ہے جو کتابی شکل میں طبع ہو چکا اس قسم کے فتاویٰ کے تعارف کے ساتھ مولانا عبدالحق صاحب بابائے اردو نے قاموس الکتب اردو میں اردو فتاویٰ کے عنوان کے تحت ایک زمانہ ہوا اس وقت تک کے ترانوں کے فتاویٰ کا تذکرہ کیا ہے۔

## جامع الفتاویٰ کی خصوصیات

۱۔ جیسا کہ عرض کیا گیا یہ مجموعہ علماء دیوبند کے فتاویٰ کو شخص اور آسان کر کے مرتبہ کیا گیا ہے۔

۲۔ ایسے ہی دلائل نیز مسائل کے تکرار سے بھی بقدر وسعت احتراز کیا گیا ہے تاکہ یہ مجموعہ معتبر و مستند ہونے کے ساتھ زیادہ سے زیادہ مسائل کو بھی اپنے اندر سمو سکے تاہم کہیں کہیں مسائل کا تکرار بھی ہو گیا ہے تو ایسا کسی اہم فائدہ کے تحت کیا گیا ہے جیسا کہ اہل ذوق مطالعہ کرتے ہوئے خود محسوس کریں گے۔

۳۔ سوال و جواب میں بھی اختصار سے کام لیا گیا ہے لیکن اسی قدر جہاں تک مسئلہ نیز مسائل کا مقصد سوال فوت نہ ہوتا، تاہم بعض معمولی طویل مسائل بھی قارئین ملاحظہ فرمائیں گے۔

۴۔ عنوان کو بھی آسان اور قریب الفہم بنانے کی سعی کی ہے۔

۵۔ اگر کسی سوال و جواب میں مزید اختصار کی ضرورت محسوس نہیں ہوئی تو اختصار نہیں کیا گیا۔

۶۔ اصل فتویٰ میں اگر کوئی سوال و جواب عربی یا فارسی میں ہے تو اس کا مختصر ترجمہ کر کے مجموعہ میں شامل کر لیا ہے۔

۷۔ جن فتاویٰ میں ذیلی عنوانات نہیں ہیں مثلاً کفایت المفتی، یا بعض فتاویٰ میں ایک ہی عنوان کے تحت کئی سوال و جواب ہوتے ہیں تو ان کو بقدر ضرورت عنوانات پر تقسیم کر دیا تاکہ قاری کو تلاش مسائل میں دشواری نہ ہو۔

۸۔ مسائل کے اخذ میں اپنی بضاعت علم کی حد تک امعان نظر کے ساتھ احتیاط سے کام لیا گیا اختلاف مسائل میں فقہاء عظام کے تعبیری اختلاف اور خود ارباب فتاویٰ کے



ذوق تحقیق کی بنا پر بعض مسائل میں بظاہر تضاد اور معارضہ بھی نظر آئے گا لیکن مائدہ علم کے خوشہ چلین حضرات جانتے ہیں کہ قدیم و جدید مسائل طبائع کے اختلاف عرف کے انقلاب، عموم بلوئی، نو ایجادات استنباط کے طرق نیز قیاس و استحسان اور اپنے فکر و فہم کی رسائی کی وجہ سے بعض مسائل میں یہ اختلاف ناگزیر ہے اس کی وجہ سے نہ کسی اہل فتویٰ پر حرف گیری ہو سکتی ہے نہ کسی کتاب پر عزل و ملامت کو روا رکھا جاسکتا ہے بلکہ قاری کا فرض ہے کہ وہ فطرت کی عطاء ”جو ہر عقل“ کو مرشد و رہنما بنا کر بحر فقہ میں غواصی کرے اور حقیقت کے لآلی کی طلب و جستجو کر کے خود بھی محفوظ ہو اور افراد امت کو بھی اپنی تحقیق انیق سے مسرور کرے ایسے مواقع پر ہم نے بھی اپنے علم و واقفیت کی انتہا تک اعتدال و توازن پیدا کرنے اور مسئلہ کی رائج صورت پیش کرنے کی سعی کی ہے جیسا کہ قارئین دوران مطالعہ بار بار ملاحظہ فرمائیں گے اس کے باوجود اگر کوئی خیر خواہ و مشفق کسی لغزش و فرو گذاشت پر انتباہ فرمائیں گے تو ہم یقیناً ان کیلئے دعا گو اور شکر گزار ہوں گے۔ نکتہ چینوں سے کوئی غرض نہیں کیونکہ

دشمنوں کی حرف گیری پر نہ ہو واصف ملول

نقد دل بازار رسوائی میں پرکھا جائے ہے

جامع الفتاویٰ یا فتاویٰ علماء دیوبند

ابتداءً چونکہ کام کی ترتیب میں جملہ اردو کتب فتاویٰ کی شمولیت کا خیال تھا تو اس کا نام بھی ”جامع الفتاویٰ“ کی تجویز ہوا تھا لیکن بساط ذہن نے اس کو قبول نہ کیا اور یہ کام فتاویٰ عزیزی دہلی، مجموعہ فتاویٰ حضرت مولانا فرنگی محل لکھنؤ دیوبند اور دیوبند سے وابستہ ممتاز اہل علم کے فتاویٰ تک محدود ہو گیا تو اب اس کو فتاویٰ علماء دیوبند بھی کہہ سکتے ہیں۔

ترتیب کا طریق

اس مجموعہ کی ترتیب بھی دیگر فتاویٰ سے بہت ممتاز ہے ترتیب میں اس بات کا خیال رکھا گیا کہ جلد اول میں ایسے مسائل آجائیں جن کو عام کتب فتاویٰ میں موخر کر دیا گیا حالانکہ ان کی ضرورت غیر معمولی واقع ہے۔ مثلاً ظہر و اباحت حلال و حرام جس میں روزمرہ کی

زندگی کے مسائل نشست و برخاست سلام و کلام مصافحہ و معانقہ لباس و پوشاک اور بہت سے استفتاء آپ کو ملیں گے۔ اسی طرح کتاب العقائد جو اسلامی زندگی کیلئے خشت اول کی حیثیت رکھتی ہے۔

### بعض جملوں کے اضافہ کا طریق

دوران ترتیب جہاں کوئی تشنگی یا وضاحتی جملے کی ضرورت محسوس ہوئی تو اس کو قوسین کے ذریعہ ممتاز کر کے لکھ دیا گیا اور جملہ ختم ہونے پر (م'ع) بنا دیا گیا تاکہ اضافہ کی نسبت صاحب فتویٰ کی جانب نہ ہو اس لئے اس طرح کے اضافے میں کوئی خامی یا علمی لغزش نظر سے گزرے تو اس کو سراسر مرتب کے قصور اور قلت علم پر محمول کرنا چاہئے۔

### حوالہ کا طریق

ہم نے ہر مسئلہ کا حوالہ صفحہ نمبر جلد نمبر حاشیہ میں لکھ دیا ہے تاکہ ضرورت پیش آنے پر اصل کتاب سے مراجعت کی جاسکے۔ (اس جدید ایڈیشن میں حوالہ اسی جگہ لگایا گیا ہے)

تشکر و امتنان

اس حقیقت کا اظہار بھی ضروری سمجھتا ہوں کہ میرے پاس کتابوں کا ذخیرہ نہیں ہے۔ چند کتب ناقابل شمار ہوتی ہیں۔ اس لئے ایسے وقت ضرورت واقع ہوتی ہے مختلف لائبریریوں کی طرف رجوع کی اور وہاں کی کتابوں سے مستفید ہونے کی۔ اس سلسلہ میں ہم خدام کی جن اہل علم حضرات نے اپنی ذاتی کتب مستعار عنایت فرما کر مدد کی۔ ہم سب ہی کے شکر گزار ہیں بالخصوص محترم مولانا نور الحسن راشد صاحب کاندھلہ، محترم مولانا مفتی رشید احمد صاحب میواتی، اور محترم مولانا مفتی محمد یوسف صاحب دارالعلوم دیوبند قابل ذکر ہیں۔

بھائی شکیل احمد صاحب۔ محترم مولانا محمد ناصر صاحب کے مشاہرہ کی ذمہ داری فتاویٰ پر کام پورا ہونے تک خواہ اس میں چھ سال لگیں یا کچھ کم و بیش جناب الحاج شکیل احمد صاحب (بمبئی) نے قبول فرمائی۔ اللہ تعالیٰ انہیں بھرپور جزا عطا فرمائیں اور دارین کی صلاح و فلاح سے نوازیں کہ آنجناب نے میرے ایک بوجھ کو ہلکا کر دیا اور وہ اس صدقہ

جاریہ میں چپ چاپ شریک ہو گئے۔ فجزاہم اللہ خیر الجزاء۔  
 مشورہ۔ بعض مقتدر اہل علم نے یہ مشورہ دیا کہ ہر مسئلہ کا عربی حوالہ بھی حاشیہ میں لکھ دیا جائے مگر میرے لئے یہ خدمت دو وجہ سے مشکل ہے۔ (۱) قلت علم (۲) قلت وقت۔ اگر اللہ نے چاہا تو کچھ زمانہ گزرنے پر یہ علمی تحقیقی خدمت انجام دینے کیلئے کوئی شہسوار میدان میں قدم رکھے گا۔

### بعض شکوک و شبہات کے جوابات

بعض اہل علم کو شاید کتاب کے نام ”جامع الفتاویٰ“ پر اشکال ہو کہ یہ مجموعہ تمام فتاویٰ کا جامع نہیں تو جامع الفتاویٰ نام تجویز کرنا بھی صحیح نہیں لیکن جو لوگ قرآن پاک کی تفسیر بغور پڑھتے پڑھاتے ہیں وہ جانتے ہیں کہ متعدد جگہ آیات الکتاب اور اس کے مثل آیات کے بعد علامہ جلال الدینؒ والا ضافۃ بمعنی من بڑھا کر دفع دخل مقدر فرماتے ہیں۔ اس لئے یہ اشکال قابل التفات نہیں نام بالکل صحیح درست اور مقبول ہے یہاں احاطہ مقصود نہیں نہ یہ ممکن نظر آتا۔ بعض لوگوں کو محض تلخیص و تسہیل پر ہی کلام ہو سکتا ہے لیکن انصاف کی نظر سے دیکھئے تو معلوم ہوگا کہ تلخیص و تسہیل کی خدمت ہر زمانہ میں ہوتی رہی ہے خود صاحب کتاب کی حیات میں بھی اور بعد وفات بھی عربی کتب میں بھی اور اردو کتب میں بھی اس کی تصدیق کیلئے تاریخ کے اوراق پلٹ کر دیکھے جاسکتے ہیں تاریخ کی شہادت کے باوجود تلخیص پر اشکال ہونا سراسر جہالت ہے یا عناد۔

بعض لوگ قوسین کے ذریعہ اضافہ برائے ربط حتیٰ کہ ایک حرف کو بھی ناروا خیال کرتے ہیں یہ اس وقت ہے جب کہ اس اضافہ سے متکلم کی مراد فوت ہو جائے اور اگر اس سے مقصود متکلم کے کلام کی تشریح و تائید ہو تو پھر یہ اضافہ بجائے خود لائق قدر ہے۔

## اکابر کی توجہات اور دعائیں

ترتیب فتاویٰ پر کام شروع کرنے سے پہلے بھی اور بعد کو بھی اکابر سے صلاح و مشورے لئے جاتے رہے خود اکابر مسلسل توجہات اور ہدایات سے نوازتے رہے۔

۲۴ جمادی الاول ۱۴۱۵ھ ندوۃ العلماء لکھنؤ کی لائبریری میں میرا جانا ہوا مفکر اسلام حضرت مولانا سید ابوالحسن علی میاں ندوی مدظلہم سے تکیہ پر اور حضرت مولانا محمد رابع صاحب مدظلہ سے ندوہ میں ملاقات کی جامع الفتاویٰ کی بابت بھی تذکرہ ہوا اس پر دونوں حضرات نے بڑی مسرت کا اظہار فرمایا۔

حضرت مولانا افتخار الحسن صاحب مدظلہم کا ندھلوی کا اسی دوران کئی بار ہر سولی تشریف لانا ہوا اور مولانا محمد ناصر صاحب سے مسودہ طلب فرما کر سماعت فرمایا جب یہاں عجلت کے باعث سماعت سے تسلی نہ ہوئی تو مولانا محمد ناصر صاحب سے کا ندھلہ آنے اور مسودہ ہمراہ لانے کیلئے فرما گئے چنانچہ مسودہ لیکر مولانا محمد ناصر صاحب کا ندھلہ حاضر ہوئے وہاں اطمینان سے مسودہ پر نظر ڈالی اور خوشی کا اظہار فرمایا۔ ۲۹، ۳۰ صفر المظفر و یکم ربیع الاول ۱۴۱۶ھ میں وانم ہاڑی اجتماع ہوا اس میں شرکت کی دعوت تھی میں نے اپنی جگہ مولانا انیس احمد صاحب سلمہ کو بھیج دیا تھا۔ وہاں محی النیۃ حضرت مولانا ابرار الحق صاحب مدظلہ کی خدمت میں مسودہ پیش کیا۔ حضرت مولانا نے بہت اطمینان سے مسودہ ملاحظہ فرمایا اور بعد ہر دوئی تشریف لانے کے تقریظ تحریر فرمائی۔

محترم مفتی عبداللہ صاحب کی دعوت پر میرا سفر ان کے مدرسہ مظہر سعادت ہانسوٹ کا ہوا وہاں سے لوٹتے ہوئے حضرت مولانا مفتی عبدالرحیم صاحب مدظلہ (صاحب فتاویٰ رحیمیہ) سے ملاقات کی اور جامع الفتاویٰ کی ترتیب پر مذاکرہ ہوا حضرت مفتی صاحب مدظلہ نے صاحب فراش ہونے کے باوجود سرور و انبساط کا اظہار فرمایا اور دعاؤں سے نوازا۔

میرے مرشد ثانی فقیہ الاسلام حضرت مولانا مفتی مظفر حسین صاحب عمت فیوضہم کی توجہات تو ہر ہر قدم پر شامل رہیں اور برابر ہیں۔ اللہ تعالیٰ کے فضل و کرم اور ان فقہائے امت اور دیگر علمائے کرام کی ہدایات و عنایات کے طفیل ہم اس خدمت میں لگے ہوئے ہیں اللہ تعالیٰ شرف قبول بخشیں اور نافع فرمائیں۔

امید ہے کہ یہ خدمت امت کیلئے نفع بخش اور ہم سب خدام کیلئے نجات کا وسیلہ ثابت ہوگی۔ والسلام۔ احقر مہربان علی بڑوٹی رحمہ اللہ مدرسہ عربیہ امداد الاسلام ہر سولی



## اکابر کی تقریظات

۳۰/۲۹ یکم ربیع الاول ۱۴۱۶ھ سے روز معلوماتی اجتماع انجمن خدام القرآن کے تحت وائٹ ہاؤس میں منعقد ہوا۔ یہاں سے میں نے مولانا انیس احمد صاحب کو بھیجا محی السنہ حضرت مولانا شاہ ابرار الحق صاحب مدظلہ وہاں سرپرست اور جلیل القدر مربی کی حیثیت سے رونق افروز تھے۔ حضرت مولانا کی خدمت میں جامع الفتاویٰ کا مسودہ جو عریضہ لکھ کر مولانا انیس احمد صاحب کے ساتھ رکھ دیا وہ پیش کیا۔ حضرت محی السنہ دامت برکاتہم نے بغور ملاحظہ فرمایا اور چند سطریں ارقام فرمادینے کی درخواست پر فرمایا کہ ہر دوئی جا کر لکھوں گا۔

مدرسہ عربیہ امداد الاسلام ہر سولی میں شعبہ حفظ کے دو استاد حافظ محمد اسلام صاحب اور حافظ سعید احمد صاحب ۵ ربیع الثانی ۱۴۱۶ھ ششماہی امتحان کی تعطیل ایک ہفتہ ہر دوئی برائے تصحیح گزارنے گئے تھے۔ حضرت محی السنہ مدظلہ نے اپنے مکتوب مبارک میں اس کی طرف اشارہ فرمایا ہے۔ تقریظی مکتوب کا عکس جمیل پیش خدمت ہے۔

باسمہ تعالیٰ مکرم و محترم السلام علیکم ورحمۃ اللہ وبرکاتہ زید مجتہد السامی  
باوجود ناسازی طبع کے اساتذہ کرام کے ہمراہ تحریر لکھنے کی ہمت کی گئی مگر ضعف کی وجہ سے نہ لکھ سکا۔ سوچتا تھا کہ افاقہ پر لکھوں گا اس سلسلہ میں ایک خط ارسال کر چکا ہوں۔

بفضلہ تعالیٰ آج سے کچھ افاقہ ہے تحریر لکھنے کی ہمت ہوگئی۔ نیز آج ایک سفر ضروری بھی درپیش ہے۔ فی الحال دہلی کا ہے۔ پھر پرسوں لاہور کا ہے۔ دہلی جا کر فیصلہ کیا جائے گا کہ آگے کا سفر کیا جائے یا نہیں۔ والسلام۔ دعائے تکمیل سفر و صحت و تکمیل مقاصد کی گزارش ہے۔ تاکارہ ابرار الحق۔ (۲۱/ج ۱/۱۴۱۶ھ)

### تقریظ کا عکس جمیل



مکرم و محترم مولانا شاہ ابرار الحق صاحب مدظلہ  
السلام علیکم ورحمۃ اللہ وبرکاتہ  
آج کے روزنامہ سے لافاؤں معلوم ہوا کہ وہ وائٹ ہاؤس میں آج کے روزنامہ  
میں بہت خوش ہوا۔ آج کے روزنامہ سے وہ بھی خوش ہوا۔ آج کے روزنامہ سے وہ بھی خوش ہوا۔  
اکابر کی خدمت میں جامع الفتاویٰ کا مسودہ رکھ دیا وہ پیش کیا۔ حضرت محی السنہ دامت برکاتہم نے بغور  
ملاحظہ فرمایا اور چند سطریں ارقام فرمادینے کی درخواست پر فرمایا کہ ہر دوئی جا کر لکھوں گا۔  
مدرسہ عربیہ امداد الاسلام ہر سولی میں شعبہ حفظ کے دو استاد حافظ محمد اسلام صاحب اور حافظ سعید احمد صاحب  
۵ ربیع الثانی ۱۴۱۶ھ ششماہی امتحان کی تعطیل ایک ہفتہ ہر دوئی برائے تصحیح گزارنے گئے تھے۔ حضرت محی السنہ مدظلہ  
نے اپنے مکتوب مبارک میں اس کی طرف اشارہ فرمایا ہے۔ تقریظی مکتوب کا عکس جمیل پیش خدمت ہے۔  
باسمہ تعالیٰ مکرم و محترم السلام علیکم ورحمۃ اللہ وبرکاتہ زید مجتہد السامی  
باوجود ناسازی طبع کے اساتذہ کرام کے ہمراہ تحریر لکھنے کی ہمت کی گئی مگر ضعف کی وجہ سے نہ لکھ سکا۔ سوچتا تھا کہ افاقہ پر لکھوں گا اس سلسلہ میں ایک خط ارسال کر چکا ہوں۔  
بفضلہ تعالیٰ آج سے کچھ افاقہ ہے تحریر لکھنے کی ہمت ہوگئی۔ نیز آج ایک سفر ضروری بھی درپیش ہے۔ فی الحال دہلی کا ہے۔ پھر پرسوں لاہور کا ہے۔ دہلی جا کر فیصلہ کیا جائے گا کہ آگے کا سفر کیا جائے یا نہیں۔ والسلام۔ دعائے تکمیل سفر و صحت و تکمیل مقاصد کی گزارش ہے۔ تاکارہ ابرار الحق۔ (۲۱/ج ۱/۱۴۱۶ھ)

## تقریظ

فقہ الامت مفتی اعظم حضرت مفتی محمود حسن صاحب دامت برکاتہم جمعۃ مسجد دیوبند۔  
 حضرت فقہ الامت مدظلہ العالی کی خدمت اقدس میں اپنے اس مقصد کیلئے میں خود حاضر  
 نہ ہو سکا بلکہ ۲۳ جمادی الثانی ۱۴۱۶ھ میں اپنے کرم فرما اور حضرت فقہ الامت کے خلیفہ خاص  
 فتاویٰ محمودیہ کے مرتب حضرت مفتی محمد فاروق صاحب مدظلہ کی خدمت میں یہ عریضہ لکھا۔  
 ”محترم و مکرم جناب مولانا مفتی محمد فاروق صاحب زیدت عنایا تکم  
 السلام علیکم ورحمۃ اللہ وبرکاتہ۔

بفضلہ تعالیٰ خیریت ہے۔ مکتوب مبارک موصول ہو گیا تھا اس وقت حامل عریضہ کو  
 آپ کی خدمت میں مستقل ایک غرض کے تحت بھیج رہا ہوں امید ہے کہ آپ تعاون فرما کر  
 ممنون اور مسرور فرمائیں گے۔ جامع الفتاویٰ کی پہلی جلد کا مسودہ مکمل تیار رکھا ہے۔ مسطر  
 تیار ہو کر آنے کا انتظار ہے۔ کتابت شروع ہو جائے گی۔ جامع الفتاویٰ کی پہلی جلد کی  
 فہرست اور حرف آغاز کی فوٹو کاپی پیش خدمت ہے۔ آپ اطمینان سے ملاحظہ فرمائیں اور  
 حضرت اقدس مفتی محمود حسن صاحب مدظلہم سے چند سطریں تصدیقی، توثیقی املا کرا دیں۔  
 امید ہے کہ آپ مدد کرنے میں دریغ نہیں فرمائیں گے۔ دعاؤں کا ضرورت مند ہوں اور  
 طلب گار بھی۔ والسلام  
 احقر مہربان علی بڑوتی

اگر آجناب ہی چند سطریں تحریر فرمادیں اور حضرت والا مدظلہم کی تصدیق کرا دیں وہ  
 بھی کافی ہوگا اور جو آپ تحریر فرمائیں گے حضرت ہی کی طرف سے ہوگا۔ فقط مہربان علی۔  
 باسمہ سبحانہ و تعالیٰ مکرم محترم مولانا مفتی مہربان علی زید مجدہم

ہم متعدد فتاویٰ علمائے دیوبند کو سامنے رکھ کر جامع الفتاویٰ مرتب فرما رہے ہیں جس میں اصل  
 فتاویٰ کی تلخیص مع تسہیل پیش نظر ہے جس سے عوام و خواص کو سہولت ہوگی دل سے دعا کرتا ہوں حق  
 تعالیٰ شانہ اس کو بے حد مفید و نافع فرمائے اور اس کے جامع و مرتب کو اجر عظیم عطا فرمائے اور مزید دینی  
 خدمات کی توفیقات سے نوازے اور مخلوق کو ان کے فیوض و برکات سے مستفید فرمائے۔ فقط والسلام۔

العبد محمود حسن غفرلہ جمعۃ مسجد دیوبند بقلم محمد فاروق غفرلہ ۲۳/۵/۱۴۱۶ھ

## عکس جمیل دُعائے اجر عظیم

بسمِ سبحانہ ثانی  
 بسمِ سبحانہ ثانی  
 متعدد فتاویٰ علمائے دہرہ سید کر سائنڈ کم  
 جامع الفتاویٰ مرتب و تیار ہے ہیں  
 جس میں اصل فتاویٰ کا نظریہ ہے تحفہ  
 بیس نظر ہے جس کے موعود و مخلص  
 کہ سیدت ہو گا دل سے دعا کریں  
 حق لکھا ہے نہ اسکو یہی عقیدہ و مانع  
 زمانے اور اس کے جامع و مرتب کو  
 اجر عظیم عطا فرمائے اور مزید  
 اپنی خدمات کا توفیق سے نوازیں  
 اور مملکت کو اپنے فیوض و برکات سے  
 مستفید فرمائے آمین

ترک دار السلام  
 اللہ المست محمد خلیفہ  
 حضرت مسیح موعود و مہدی  
 علیہ السلام کے دربار  
 قلعہ مردخانہ جالندھر  
 ۱۲/۶/۲۰۲۱ء

## تقریظ

فقیہ الاسلام سیدی و مرشدی حضرت مولانا شاہ مفتی مظفر حسین صاحب رحمہ اللہ

ناظم اعلیٰ مظاہر علوم (وقف) سہارن پور (یوپی)

حامد او مصلیٰ و مسلماً جس طرح بقاء اجسام و قلوب کیلئے غذا کی ضرورت مسلم ہے بعینہ اسی طرح انسان کی عملی زندگی کیلئے قرآن حکیم احادیث رسول اور فقہ و فتاویٰ کی ضرورت بھی ایک ناقابل انکار حقیقت ہے۔ بغیر ان پر عمل پیرا ہوئے انسان فلاح یاب نہیں ہو سکتا۔

حضرات فقہاء اور ائمہ مجتہدین کا اس امت پر احسان عظیم ہے کہ انہوں نے اولاً اصول فقہ مدون فرمائے اور پھر ان کی روشنی میں ہر دور اور ہر زمانے کے حالات و مقتضیات کے لحاظ سے زندگی کے شعبہ ہائے مختلف کیلئے قرآن و حدیث سے احکام و مسائل استخراج فرمائے اور ساتھ ہی ایسے وقیع فتاویٰ بھی مرتب فرمائے جو امت کیلئے روشن ترین مشعل راہ ہیں جن کے ذریعہ راہ عمل عیاں ہو جاتی ہے۔ فجزاہم اللہ احسن الجزا۔

ایک عرصہ تک فقہ و فتاویٰ کا یہ زریں سلسلہ عربی زبان تک محدود رہا پھر رفتہ رفتہ دیگر زبانوں میں منتقل ہوا حتیٰ کہ اردو زبان میں بھی فقہ و فتاویٰ کا یہ سلسلہ اب تک جاری و ساری ہے۔

پیش نظر کتاب جامع الفتاویٰ بھی اردو زبان ہی میں بہت سے اہم فتاویٰ کا خلاصہ اور عطر ہے اور جن حضرات کے فتاویٰ سے یہ مستفاد ہے وہ سب ہی اپنے زمانہ کی عظیم الشان قوی البرہان اور فقہی دنیا کی عبقری شخصیات ہیں اس لئے یہ اپنے استناد و اعتماد کیلئے خود ہی اپنی ضمانت ہے۔

اس کے مرتب عزیز ی الا عزم مولوی مہربان علی بڑوٹی اعزہ اللہ ہیں جو اسم با مستحی مہربان اور بہت سے چھوٹے بڑے رسائل و کتب کے مولف ہیں۔

دعا ہے کہ حق تعالیٰ شانہ ان کی سعی کو قبول فرمائے اور اس کے ذریعہ مخلوق کو نفع بخشے آمین

العبد مظفر حسین المنظر ہری

۳۶ جمادی الاول ۱۳۸۶ھ



## تقریظ

حضرت مولانا عتیق احمد صاحب قاسمی مدظلہ استاذ حدیث وفقہ دارالعلوم ندوۃ العلماء لکھنؤ  
بسم اللہ الرحمن الرحیم

محترم و مکرم جناب مولانا مہربان علی صاحب زیدت مکارمکم  
السلام علیکم ورحمۃ اللہ وبرکاتہ

امید ہے کہ مزاج بعافیت ہوگا۔

حضرت مولانا ابوالحسن علی ندوی دامت برکاتہم کے نام آپ کا ارسال کردہ ملفوف (جس میں جامع الفتاویٰ جلد اول کی فہرست اور حرف آغاز کی فوٹو کاپی تھی) موصول ہوا۔ حضرت مولانا دامت برکاتہم نے مجھے مامور فرمایا کہ جامع الفتاویٰ کے بارے میں اپنی رائے اور تاثر قلمبند کر کے آپ کے پتہ پر روانہ کر دوں۔ اس لئے ذیل کی سطریں تحریر کی جا رہی ہیں۔

جامع الفتاویٰ کا منصوبہ پڑھ کر آپ کی ہمت مردانہ پر رشک آیا آپ نے سمندر کو پایاب کر نیکا حوصلہ پایا ہے اللہ تعالیٰ اس عظیم کام کو آپ کے ہاتھوں حسن و خوبی کے ساتھ مکمل فرمائے۔ جامع الفتاویٰ کے نام سے برصغیر ہندوپاک کے مشہور و مستند اصحاب فقہ و فتاویٰ کے مطبوعہ فتاویٰ کے جمع و تلخیص و تسہیل کا کام ایک بڑا مفید اور عظیم کام ہے۔ ان شاء اللہ تعالیٰ جامع الفتاویٰ کی اشاعت سے علماء اور عوام دونوں کو نفع پہنچے گا اسلاف و اکابر کے فتاویٰ سے استفادہ بہت آسان ہو جائے گا۔ اللہ تعالیٰ آپ کی اس مبارک کاوش و کوشش کو مکمل فرما کے امت مسلمہ کیلئے زیادہ سے زیادہ نافع بنائے۔

فتاویٰ کی تلخیص و تسہیل میں اس بات کا خیال ضروری ہے کہ فتویٰ کا کوئی اہم حصہ نظر انداز نہ ہونے پائے۔ فتویٰ کے مرکزی عناصر اور دلائل کا احاطہ ضرور کر لیا جائے۔ جامع اور مرتب کی حیثیت ترجمان کی محسوس ہو، جج کی نہیں۔ مجھے امید ہے کہ ان شاء اللہ تعالیٰ آپ کے پیش کردہ خاکہ و منصوبہ کے مطابق پوری وقت نظری اور توازن و اعتدال کے ساتھ اس عظیم کام کی تکمیل ہوگی۔

محتاج دعا عتیق احمد قاسمی

استاذ حدیث وفقہ دارالعلوم ندوۃ العلماء لکھنؤ۔

باسمہ سبحانہ

Siddiq Ahmed Bandvi  
Jamia Aylia Hattura Banda  
U.P. HIND

صدیق احمد باندوی  
جامعہ عربیہ ہتورا باندہ  
یوپی ہند

باسمہ سبحانہ

مکرم بندہ زیرِ کرم السلام درود اللہ علیہ

اے کاظم مدد۔ جامع الفتاویٰ کی ترتیب پر

اکابر کی تقریظ اور تصویب اور دیکھنے کے بعد  
موجبہ نا اہل کو کچھ لکھنے کی جبروت کرنا گستاخ

دعا کر رہا ہوں اللہ پاک آپ کی محنت قبول فرمائے

اور جامع الفتاویٰ کو سب کے لئے نافع بنائے

مترجمہ اشرفیہ

عالم عالم عربیہ ہتورا  
باندہ

## تاریخ فتاویٰ

مورخ شہیر حضرت مولانا قاضی اطہر صاحب مبارک پوری مدظلہم العالی حضرت مولانا مدظلہ کی خدمت میں راقم نے یہ عریضہ بھیجا۔

محترم و مکرم جناب مولانا قاضی اطہر صاحب مدظلہم العالی بفضلہ تعالیٰ خیریت ہے کئی روز سے لفافہ پر آپ کا پتہ چسپاں کرا کر سامنے رکھا ہے صبح لکھوں شام میں لکھوں کئی دن گزر گئے۔ آج دل میں سخت تقاضا ہوا تو لکھنے بیٹھ گیا آپ کو سرور ہوگا کہ معارف مسیح الامت اور ہدایات قرآن ہفتہ عشرہ میں چھپ کر آنے کی امید ہے۔ دیوبند مکتبہ طیبہ والے چھاپ رہے ہیں جامع الفتاویٰ یا دوسرے لفظوں میں فتاویٰ علماء دیوبند کی پہلی جلد کا مسودہ الحمد للہ پورا ہو گیا ہے۔ پہلی جلد میں کتاب العقائد کتاب التفسیر والحدیث کتاب العلم والعلماء والمدارس کتاب السلوک کتاب الخطر والاباحت کو جمع کیا ہے۔ ترتیب مکمل ہو گئی دہلی میں ربانی بک ڈپو والوں نے چھاپنے کا وعدہ کر لیا ہے۔ اب دیکھئے طباعت میں کتنے مہینے گزر جاتے ہیں آپ سے گزارش ہے کہ فتاویٰ کی اہمیت اور تاریخی حیثیت پر کچھ آپ روشنی ڈال دیں۔ مثلاً ۱۔ فتاویٰ اور قرآن ۲۔ فتاویٰ اور حدیث ۳۔ صحابہ کرام میں مفتیان کرام ۴۔ تابعین میں مفتیان کرام ۵۔ ہندوستان میں مفتیان کرام ۶۔ فتاویٰ کی تدوین کا آغاز کب اور کس نے کیا۔ ۷۔ اردو میں سب سے اول فتویٰ کس نے لکھا۔ ۸۔ اردو میں سب سے پہلے کون سا مجموعہ شائع ہوا۔ ۹ شاہی دور میں فتاویٰ کی عظمت۔ ۱۰۔ آج کل فتاویٰ کی حیثیت

امید ہے کہ آپ بخیر ہوں گے آپ کیلئے یہ کوئی اہم اور مشکل کام نہیں جتنا تفصیل سے لکھ دیں گے اچھا رہے گا مقدمہ کی حیثیت سے آجائے گا۔ مدرسہ میں سب عافیت ہے محترم مولانا مرتضیٰ صاحب کو بھی اب کافی آفاقہ ہے۔ دعاؤں کی درخواست ہے۔

والسلام احقر

مہربان علی بڑوٹی (۷ ربیع الثانی ۱۴۱۶ھ)

## حضرت مبارکپوری رحمہ اللہ کا جوابی مکتوب

مبارکپور ۲۹ جمادی الاولیٰ ۱۴۱۶ھ بسمہ تعالیٰ ۲۵ اکتوبر ۱۹۹۵ء  
گرامی قدر مولانا مہربان علی صاحب زید مجدہ

السلام علیکم ورحمۃ اللہ وبرکاتہ! آپ کا گرامی نامہ بہت پہلے مل گیا تھا۔ میں تقریباً آٹھ ماہ سے ایک بیماری میں مبتلا ہوں۔ ناک سے خون آتا ہے۔ اندر گوشت بڑھ گیا ہے۔ علاج برابر جاری ہے اور اب نوبت آپریشن کی ہے۔ ۲۹ اکتوبر کو آپریشن ہوگا خدا کرے اس کے بعد آرام ہو جائے اس درمیان میں لکھنا پڑھنا تقریباً بند رہا ہے۔ اسی حال میں آپ کی خواہش کے پیش نظر ایک مضمون تدوین فتاویٰ عہد بہ عہد لکھا ہے۔ جس کو روانہ کر رہا ہوں۔ چونکہ اس کا ثنی میرے پاس نہیں ہے۔ اس لئے حفاظت سے رکھیں گے۔ اگر آپ کے مطلب کا نہیں ہوگا تو کسی رسالہ میں شائع کر دیا جائے گا چھ ماہ ہوئے دیوبند نہیں آسکا ہوں اور نہ کہیں کا سفر کر سکا ہوں درمیان میں ایک دن کیلئے ندوۃ العلماء کی مجلس منتظمہ میں شرکت کیلئے لکھنؤ گیا تھا۔ افادات مسیح الامت وغیرہ کی اشاعت سے خوشی ہوئی۔ مبارک ہو حضرات اساتذہ کو سلام عرض ہے۔

قاضی اطہر مبارک پوری

اٹھارہ دن بعد پھر حضرت مدظلہ نے یہ پوسٹ کارڈ ارسال فرمایا پرسوں دونوں لفافے ملے آپ نے مضمون کی فوٹو کاپی روانہ کر کے کرم فرمایا ”فیضان مظفر“ قابل استفادہ ہے۔ ۲۹ اکتوبر کو میری ناک کے بائیں سوراخ کا آپریشن بے ہوش کر کے ہوا اب آرام ہے کمزوری بہت زیادہ ہے چکر بھی آتا ہے شاید مہینوں تک سفر کے قابل نہ ہو سکوں دعا کریں۔ مقالہ کے صفحہ ۴ سطر ۱۰ آخر میں فقہ کی ایک صنف لکھیں۔ صفحہ ۶ سطر ۱۹ کے آخر میں اس زمانہ (میں) کا اضافہ کریں اور سطر ۲۶ میں غزنوی اور غوری (دور) میں لکھیں ممکن ہے اس طرح کہیں بعض الفاظ رہ گئے ہوں ایک مرتبہ غور سے پڑھ لیں۔ اللہ تعالیٰ آپ کے علمی و دینی کاموں میں برکت فرمائے۔

قاضی اطہر مبارک پوری



## جدید جامع الفتاویٰ کی خصوصیات

زیر نظر جامع الفتاویٰ پہلی مرتبہ جدید اضافہ جات کے ساتھ آپ کے سامنے ہے۔  
ادارہ کے زیر انتظام ”اشرفیہ مجلس علم و تحقیق“ نے ہندوستان میں  
مطبوعہ قدیم الفتاویٰ پر از سر نو محنت کر کے اسے گیارہ جلدوں میں مرتب کیا ہے۔

۱۔ اضافہ شدہ جدید ایڈیشن میں حتی الامکان کوشش کی گئی ہے کہ کوئی موضوع تشنہ نہ  
رہے بلکہ زندگی کے ہر امور سے متعلق دینی مسائل درج ہو جائیں۔

۲۔ سوال و جواب میں ایسے علمی الفاظ جو عوام الناس کی سمجھ سے بالاتر ہوں ان میں  
تسہیل کا خیال رکھتے ہوئے آسان کیا گیا ہے۔

۳۔ جامع الفتاویٰ ”مرتب مولانا مہربان علی رحمہ اللہ“ جو کہ چار جلدوں پر مشتمل تھا  
اس میں بغیر حذف کے جدید مسائل اور نامکمل ابواب کی تکمیل کی گئی ہے۔

۴۔ حوالہ جات کی طویل عربی عبارات میں اختصار نہیں کیا گیا تاکہ اہل علم کو اصل  
مصادر سے رجوع کرنا نہ پڑے اور عوام الناس بھی پوری تسلی و تشفی سے ان مسائل کو جان  
سکیں اور حوالہ دیکھ سکیں۔

۵۔ جگہ جگہ ذیلی عنوانات اور پیرا گرافی کی گئی ہے تاکہ جدت پسند طبائع کیلئے مطالعہ  
گراں نہ رہے۔

۶۔ ہر جلد میں موجودہ مسائل کی شروع جلد میں بھی فہرست موجود ہے اور گیارہویں  
جلد دس جلدوں کی مکمل علیحدہ فہرست پر مشتمل ہے۔ یہ علیحدہ جلد کسی بھی مسئلہ کو دیکھنے میں  
کافی مفید و معاون ثابت ہوگی۔

۷۔ تمام جدید مطبوعہ فتاویٰ جات سے استفادہ کرتے ہوئے ہر مسئلہ زیر بحث لایا گیا  
ہے جس کی وجہ سے دور حاضر کے حالات میں رہنمائی کرنے والا یہ پہلا انسائیکلو پیڈیا ہے۔

۸۔ جامع الفتاویٰ کی جدید ترتیب جامعہ خیر المدارس جامعہ قاسم العلوم ملتان کے  
مفتیان کرام کی مشاورت و سرپرستی میں ہوئی ہے۔ اس لئے اس میں درج تمام فتاویٰ جات مستند  
ہیں۔ اس لئے عوام و خواص شرح مدارس کے مطالعہ سے اپنے علم و عمل کو آراستہ کر سکتے ہیں۔

۹۔ دوران ترتیب جدید مسائل مثلاً معیشت کے جدید مسائل مروجہ بینکاری کا شرعی

جائزہ اسلامی بینکاری کے اصول و مبادیات سود سے متعلق غلط فہمیوں کا ازالہ اور اس جیسے ابھرتے ہوئے موضوعات پر سیر حاصل مباحث دی گئی ہیں۔ ہر مسلمان کی انفرادی گھریلو زندگی سے لیکر معاملات عبادات و معیشت سے متعلق تمام پہلوؤں کا احاطہ کرنے کی کوشش کی گئی ہے تاکہ کوئی موضوع تشنہ نہ رہے۔ اسی طرح خواتین کیلئے طہارت سے لیکر زیب و زینت تک کے بارے میں تمام جدید مسائل دیئے گئے ہیں تاکہ خواتین جو اپنی طبعی حیا کی وجہ سے کسی عالم سے براہ راست مسائل معلوم نہیں کر سکتیں ان کی جملہ ضروریات بشمول خاندانی امور تربیت اولاد پردہ اس میں آجائیں۔ اس لئے یہ مجموعہ خواتین کیلئے بھی عظیم خوشخبری ہے۔ گزارش۔ ان فتاویٰ کی ترتیب کے دوران علمی قیود کی جگہ عوامی سہولت کو پیش نظر رکھا گیا ہے۔ اس لئے بعض جگہ اکابر کی ایسی مفید مباحث بھی شامل کتاب کی گئی ہیں جن کا فتویٰ کی رو سے سوال کے جواب سے تعلق نہ ہو لیکن موقع کی مناسبت اور عوامی ضرورت کے تحت انہیں جزو کتاب بنایا گیا ہے تاکہ یہ مجموعہ صرف سوال جواب کی معلومات تک نہ رہے بلکہ عملی زندگی میں ایک موثر دستور العمل بھی بن سکے۔ اللہ پاک ہماری اس کاوش کو شرف مقبولیت سے نوازیں اور دین کا علم سیکھ کر ہم سب کو اتباع شریعت کی توفیق سے نوازیں۔

## عوام الناس کیلئے ضروری ہدایات

اللہ تعالیٰ کے فضل و کرم سے دینی مسائل کا جدید ترین انسائیکلو پیڈیا جامع الفتاویٰ آپ کے سامنے ہے۔ ہر مسلمان کی دینی ضرورت کے پیش نظر دینی مسائل کا جاننا اور سیکھنا کس قدر ضروری ہے یہ ہر صاحب بصیرت جانتا ہے۔ آج کی مصروف زندگی میں ایسا مجموعہ جو دینی مسائل کا جامع ہو بڑی نعمت ہے۔

دینی مسائل کے سلسلہ میں حضرات مفتیان کرام کی یہ کیفیت ہوتی ہے کہ جس مسئلہ کے جواب میں ترو ہو اپنے بڑوں سے پوچھ کر سمجھ لیتے ہیں۔ یہ حالت جب علماء و مفتیان کرام کی ہے تو عوام الناس دین سیکھنے کے سلسلہ میں اہل علم سے کس طرح مستغنی ہو سکتی ہے۔

جامع الفتاویٰ علماء و مفتیان کرام کے علاوہ عوام الناس خواتین و حضرات کیلئے بھی قابل فہم ہو۔ اس کی ترتیب میں خاص اہتمام کیا گیا ہے۔ اہل علم جہاں کہیں کوئی علمی اعتبار سے نقص پائیں گے۔ ان شاء اللہ اپنے اکابر سے سمجھ لیں گے۔ لیکن عوام الناس کو کس طرح مطالعہ کرنا چاہئے کہ وہ

شک و شبہ سے بالاتر ہوں دینی مسائل کو سیکھیں اور اپنی دنیا و آخرت سنوار سکیں۔ اس سلسلہ میں سب سے اہم بات یہ ہے کہ خود کو دین و علم دین کا مطلب سمجھتے ہوئے مطالعہ کیا جائے اور نیت یہ ہو کہ مجھے دین کا صحیح مسئلہ معلوم ہو اور میں نے اسی کے مطابق عمل کرنا ہے۔ اس مبارک نیت کی برکت سے ان شاء اللہ اول تو کسی مسئلہ کے سمجھنے میں دشواری نہیں ہوگی اور اگر کسی جگہ کوئی بات سمجھ میں نہ آئے تو وہاں نشان لگا لیں اور اپنے قریبی علماء و مفتیان کرام سے سمجھ لیں اور بہتر ہے کہ کسی صاحب علم کا رابطہ نمبر ہر وقت آپ کے پاس ہو۔ جو مسئلہ بھی پڑھیں عمل کی نیت سے پڑھیں اس طرح آپ بہت جلد دیندار بھی بن جائیں گے اور یہ مسائل ہر وقت آپ کے ذہن میں خود بخود متحضر رہیں گے جو مسئلہ بھی پڑھیں اسے اس کے سوال تک ہی محدود رکھیں کہ سوال میں جو کچھ پوچھا گیا ہے جواب اسی کے متعلق ہے۔ اس جواب کو سوال سے ملتے جلتے دیگر سوالوں پر چسپاں نہ کریں کیونکہ ان مسائل کی باریکیاں وہی حضرات ہی سمجھ سکتے ہیں جنہوں نے اپنی زندگیاں ان مسائل کے سیکھنے سکھانے کیلئے وقف کی ہوئی ہیں۔ عوام الناس ان اصول و ضوابط کو سمجھنے سے قاصر ہیں اور انہیں سمجھنے کی ضرورت ہی نہیں کیونکہ اہل علم کی جماعت عوام الناس کی دینی رہنمائی کیلئے ہر وقت ہر جگہ موجود ہے۔ عوام الناس کا ملتے جلتے مسائل میں ایک کا جواب دوسرے پر چسپاں کرنا ایسے ہی ہے جیسے کسی درخت پر چڑھے شخص کو رے سے باندھ کر زور سے کھینچا گیا تو وہ بے چارہ مر گیا رے کھینچنے والے سے باز پرس کی گئی تو اس نے کہا میں نے تو اس طریقے سے کئی لوگوں کو کنویں سے نکالا ہے اور وہ باسلامت باہر آ گئے۔ آپ نے دیکھا اس نے وہ طریقہ جو کسی شخص کو کنویں سے نکالنے کا ہے اس نے درخت پر چڑھے شخص پر آ زمایا تو نتیجہ ہلاکت کی صورت میں ظاہر ہوا۔

اس لئے تمام عوام الناس خواتین و حضرات کی خدمت میں ہماری پہلی اور آخری بات یہی ہے کہ خود اپنے مطالعہ کو کچھ نہ سمجھیں بلکہ اہل علم حضرات کی صحبت (خواہ بالمشافہ ہو یا فون خط و کتابت کے ذریعے سے ہو) بہت ضروری ہے۔ جس طرح دین کا علم کتابوں سے آتا ہے۔ اسی طرح دین کا فہم اللہ والے علماء و مفتیان کرام سے باضابطہ رکھنے سے ہی آتا ہے۔ اسی کو علم نبوت اور نور نبوت بھی کہا جاسکتا ہے۔

اللہ پاک اس علمی خزانہ کو ہماری دنیا و آخرت سنوارنے کا ذریعہ بنائے اور ہمیں ہر قدم پر اپنے اکابر کے راہ اعتدال پر چلنے کی توفیق نصیب فرمائے اور ہر قسم کے شکوک و شبہات اور شرور و فتن سے ہماری حفاظت فرمائے۔ آمین۔



## فہرست عنوانات

۱	کتاب العقائد..... اسلام و ایمان کی حدود..... ایمانیات
۲	مسلمانوں کے بنیادی عقائد..... ایمان کی حقیقت
۳	نجات کیلئے ایمان شرط ہے..... مسلمان کی تعریف
۶	ابتدائی وحی کے تین سال بعد عمومی دعوت و تبلیغ کا حکم ہوا۔
۶	اسلام اور کفر کا معیار کیا ہے؟..... ضابطہ تکفیر
۷	فرقہ چکڑالویہ کی تحقیق و عقائد
۸	فرقہ نیچریہ کا عقیدہ
۱۰	فرقہ مرزائیہ کے عقائد
۱۱	فصل فی کلمات الکفر و افعال الکفر و ما یكون کفراً
۱۱	موسیقی سننے والے کو کافر کہنا
۱۲	کسی کافر ملک کا ویزا حاصل کرنے کیلئے ویزا فارم میں اپنے آپ کو قادیانی لکھنے کا حکم
۱۵	قادیانیوں کی عبادت گاہ کو مسجد کہنے کی ممانعت
۱۶	عقائد روافض و شیعہ..... سر آغا خان کے متبعین کے عقائد
۱۷	فرقہ مہدوی کے عقائد
۱۸	ایمان کی بنیاد..... اگر کسی کو چھ کلمے یاد نہ ہوں تو اس کا کیا حکم ہے؟
۱۹	کلمہ طیبہ کے ساتھ (صلی اللہ علیہ وسلم) پڑھنا
۲۰	کلمہ طیبہ میں اضافہ کرنے والے کا حکم
۲۰	قرآن پر ایمان کا مطلب..... ایمان کی تعریف اور کفر کی تقسیم
۲۱	فاسق اور زندیق کی تعریف..... شرک کی تعریف اور اس کی قسمیں
۲۲	مسلمان بننے کیلئے کیا کیا چیزیں ضروری ہیں؟..... کفریہ عقائد و اعمال
۲۳	ایمان و اسلام میں فرق..... کون کون سی باتوں سے کفر و شرک عائد ہوتا ہے
۲۳	اگر کلمہ کفر کا علم نہ ہو تو؟..... انکار مذہب



۲۴	فکرونی الہی تحریک کا حکم
۲۶	”گروپ آف لبرل مسلمز تحریک“ کے قیام پر حضرت والادامت برکاتہم کی رائے
۲۷	اسلامی سوشلزم
۲۸	”اسلامی سوشلزم“ سے کیا مراد ہے؟ اور اس کی شرعی حیثیت
۲۹	کیونززم
۲۹	فصل فی الفرق والاحزاب الاسلامیۃ والباطلۃ والأشخاص المتعلقین بہا
۲۹	مختلف اسلامی و غیر اسلامی فرقوں اور ان سے متعلق شخصیات کے بیان میں ”الہدیٰ انٹرنیشنل“ کے افکار و عقائد کا حکم
۳۰	۱۔ اجماع امت سے ہٹ کر نئی راہ اختیار کرنا
۳۰	۲۔ غیر مسلم اسلام بیزار طاقتوں کے خیالات کی ہم نوائی
۳۱	۳۔ تلمیس حق و باطل
۳۱	۴۔ فقہی اختلافات کے ذریعے دین میں شکوک و شبہات پیدا کرنا..... ۵۔ آسان دین
۳۲	۶۔ متفرقات..... مطلوبہ سوالات
۳۴	فرعون کے ایمان اور کفر کی تحقیق
۳۵	اللہ تعالیٰ کی ذات سے متعلق عقیدے
۳۵	غیر خدا کو رب کہنا کفر ہے یا نہیں؟..... اللہ تعالیٰ ہر جگہ موجود ہے
۳۶	اللہ تعالیٰ کیلئے چکھنے، چھونے، سونگھنے کی صفت ثابت نہیں
۳۶	اللہ تعالیٰ کا احاطہ علمی ہے یا ذاتی؟..... ارادہ و رضا کے متعلق ایک تحقیق
۳۷	خدا اور پروردگار کہنے کا حکم
۳۸	یہ کہنا کہ اگر حضور صلی اللہ علیہ وسلم عالم الغیب نہیں تو اللہ تعالیٰ بھی عالم الغیب نہیں
۳۸	فقہاء کے اس قول کے معنی کہ ننانونے وجوہ کفر پر ایک وجہ ایمان کو ترجیح ہے
۳۸	اہل قبلہ ہونے کا مطلب
۳۹	جن پر ایمان لانا ضروری ہے کیا انہیں جاننا بھی ضروری ہے؟
۳۹	کفار کے ہمیشہ جہنم میں رہنے پر ابن قیم کے استدلال کا جواب
۴۰	شش کلمات پر اعتقاد کافی ہے یا ذکرنا ضروری نہیں..... کلمہ طیبہ کو گالی دینے والا کافر ہے

۴۱	ہر طرح کا عمل لکھے جانے پر اعتقاد رکھنا ضروری ہے
۴۱	غیر اللہ کو تعظیماً و عبادۃً سجدہ کرنا شرک ہے..... کل گناہ خدا کے سر ہے
۴۲	مجھے خدا اور رسول سے کچھ واسطہ نہیں یہ کلمہ کفر ہے
۴۲	یہ کہنا کہ خدا اور قرآن سے فیض نہ ہوا کفر ہے؟
۴۲	مرشد کو رسول و خدا کہنے والا کافر ہے..... میں خدا اور رسول کو نہیں مانتا یہ کہنا کفر ہے
۴۳	آیت وَنَحْنُ أَقْرَبُ إِلَيْهِ مِنْ حَبْلِ الْوَرِيدِ کے معنی
۴۳	بوقت موت ایمان لانا..... غیر اللہ کو پکارنا اور اس کے متعلق ایک شبہ کا جواب
۴۴	جس کافر کو خدا اور رسول کے وجود کا علم نہیں وہ قابل مواخذہ ہے یا نہیں؟
۴۴	یہ کہنا کہ خدا کے یہاں انصاف نہیں
۴۵	کسی عالم کو "خدا کا بھائی" کہہ دینا کفر ہے
۴۵	دعاء و تعویذ سے دوسروں کو خدا بنادینے کا دعویدار اسلام سے خارج ہے
۴۵	اللہ تعالیٰ کو قدرت نہیں کہ مثل آنحضرت کے پیدا کر سکے یہ قریب کفر ہے
۴۶	کیا اللہ تعالیٰ نے حضور صلی اللہ علیہ وسلم کا نور اپنے نور سے جدا کیا؟
۴۶	اللہ تعالیٰ کا عرش پر مستوی ہونا ثابت ہے..... عالم الغیب بن کر فیصلہ کرنے کا حکم
۴۷	خدا کے علاوہ کسی کے نام کا روزہ رکھنا
۴۷	اللہ تعالیٰ کو گالیاں دینا رمضان کے روزے کی توہین کرنا
۴۷	اللہ تعالیٰ کا ظالم ہونا ممکن بلکہ وقوع ہے اس کا حکم
۴۸	کیا ہر وقت دیدار خدا ہو سکتا ہے؟
۴۸	اسماء الہی میں الحاد کا مطلب..... اللہ کی شان میں گستاخی
۴۹	اللہ تعالیٰ کا اپنی تعریف کرنا
۴۹	کسی شخص کا یہ کہنا کہ پیر کا مرتبہ خدا تعالیٰ سے بڑھ کر ہے
۴۹	ہم اللہ تعالیٰ کے بھتیجے ہیں کلمہ کفر ہے..... ہمارا خدا انگریز ہے اس کا قائل کافر و مرتد ہے
۵۰	بعض صورتوں میں غیر اللہ کا نداء دینا جائز ہے
۵۰	اللہ اور رسول کی شان میں بے ادبی کا وسوسہ آنا
۵۰	جو شخص یہ کہے کہ خدا مسجد میں ہے اس کو کافر نہ کہا جاوے گا

۵۱	اللہ تعالیٰ کے سوا کسی چیز کے قابل عبادت ہونے کا شبہ اور اس کا جواب
۵۱	باری تعالیٰ پر لفظ جوہر کا اطلاق کرنا
۵۲	حکم شرع کا انکار کفر ہے
۵۲	اللہ تعالیٰ کے رحیم ہونے کے باوجود کافروں کا ہمیشہ جہنم میں رہنا
۵۳	تماشا کرنے والا کہے کہ میں خدا ہوں تو وہ مرتد و کافر ہے
۵۳	حضرت حق کو ماں باپ کہنا کیسا ہے؟..... یہ کہنا کہ اللہ تعالیٰ انسانوں پر قادر نہیں کفر ہے
۵۴	کیا اللہ تعالیٰ اپنے شریک پر قادر نہیں؟
۵۴	یہ کہنا کہ اگر خدا چاہے تو جھوٹ بول سکتا ہے
۵۴	ایسی سرخی قائم کرنا جس سے توہین خدا کا شبہ ہونا جائز ہے
۵۵	اللہ تعالیٰ پر رزق لازم ہونے کے معنی..... احدا اور صمد کے معنی اور مطلب
۵۵	اللہ الصمد کی نفی..... اللہ تعالیٰ کی ذات قدیم اور نبی کی ذات حادث ہے
۵۶	دنیا میں خدا کا دیدار
۵۶	خواب میں دیدار الہی کے دعویدار کا حکم..... اللہ تعالیٰ کی طرف جھوٹ کی نسبت کرنا
۵۷	اللہ تعالیٰ کے سوا کسی اور کی نذر ماننا
۵۷	جھوٹ کہہ کر اللہ تعالیٰ کو گواہ بنانا..... حق تعالیٰ اعضاء سے پاک ہیں
۵۸	حق تعالیٰ کا جہنم میں قدم رکھنے کا مطلب..... اللہ تعالیٰ سے ہمکلامی کا دعویٰ کرنا
۵۸	کسی کو کہنا کہ اول خدا کے سپرد ہے اور دوسرے تمہارے سپرد ہے
۵۹	اللہ یا نبی صلی اللہ علیہ وسلم کے نام کا احترام ضروری ہے
۵۹	یہ دعویٰ کہ اللہ تعالیٰ نے رسول اللہ کو بیکار ثابت کر دیا ہے
۵۹	اپنی قوریّت میں نے تجھ کو دیدی
۶۰	اللہ تعالیٰ میں پیدا کرنے کی قوت ہمیشہ سے ہے
۶۰	اللہ اسم ذات ہے..... کیا لفظ "اللہ" کا ترجمہ "خدا" سے درست ہے؟
۶۱	زید کا اعتقاد ہے کہ بعض باتیں ایسی ہیں جن کو خدا نہیں کرتا
۶۲	کیا اللہ تعالیٰ سجدہ کرانے میں مخلوق کا محتاج ہے؟
۶۲	تعظیم کیلئے جمع کا صیغہ استعمال کرنا..... یہ عقیدہ رکھنا کہ خدا عالم الغیب نہیں

۶۲	”کہ گویا صانع قدرت کی ایک بھول ہوں میں“ کا حکم
۶۳	ایک طنزیہ مضمون میں اللہ تعالیٰ کی شان میں نامناسب الفاظ استعمال کرنے کا حکم
۶۵	اوصاف خاصہ الہی میں کسی کو شریک کرنا..... جدید سائنسی تحقیق انسانی کلوننگ کی شرعی حیثیت
۶۹	مسلم اور غیر مسلم محققین کی آراء اور تبصرے
۷۱	محالات کے اوصاف سے اللہ تعالیٰ پاک ہے
۷۱	موت کو خدا گنج گیا سے تعبیر کرنا..... نبوت و رسالت
۷۱	کیا شیخ ابن العربی اجراء نبوت کے قائل ہیں؟..... نبوت کی ضرورت
۷۲	قادیانی کے دروازہ نبوت کھولنے کے معنی
۷۲	جو شخص محمد مصطفیٰ صلی اللہ علیہ وسلم سے بغض رکھے وہ کافر ہے..... کیا بدھ نبی تھا؟
۷۳	کیا گوتم بدھ کو پیغمبروں میں شمار کر سکتے ہیں؟
۷۳	کسی نبی یا ولی کو وسیلہ بنانا کیسا ہے؟..... حضور پاک صلی اللہ علیہ وسلم کے سائے کی تحقیق
۷۳	حضور صلی اللہ علیہ وسلم خدا کے جسم کا نوری مظہر ہیں
۷۵	تمام امت مسلمہ کو حضور صلی اللہ علیہ وسلم کے برابر سمجھنا
۷۵	حضور صلی اللہ علیہ وسلم کیلئے علم غیب کا جاننا..... نبی صلی اللہ علیہ وسلم بشر بھی ہیں نور بھی ہیں
۷۶	حاضر و ناظر کا عقیدہ رکھنا
۷۶	لَقَدْ جَاءَكُمْ رَسُولٌ مِّنْ... الخ سے حاضر و ناظر مراد لینا تحریف ہے
۷۷	شاہد کا ترجمہ حاضر و ناظر کرنا
۷۷	رسول اللہ صلی اللہ علیہ وسلم نبی مختار تھے یا نہیں؟..... ختم نبوت ذاتی سے متعلق
۷۸	نبی اکرم صلی اللہ علیہ وسلم کو صرف بھائی کا درجہ دینا
۷۸	اور رسول تمہاری خیر کرے کہنے کا حکم..... صیغہ ”السَّلَامُ عَلَيْكَ“ تشہد کیساتھ مخصوص ہے
۷۹	لَا إِلَهَ إِلَّا اللَّهُ کیساتھ مُحَمَّدٌ رَّسُولُ اللَّهِ ماکر پڑھنا
۷۹	امی کی تشریح اور شان رسول میں گستاخی
۷۹	سوائے عیسیٰ کے اور انبیاء کی لغزش قرآن میں مذکور ہونے سے فضیلت پر استدلال کا جواب
۸۰	آنحضرت صلی اللہ علیہ وسلم کے بعد دعویٰ نبوت کفر و ارتداد ہے
۸۰	”علیہم السلام“ انبیاء علیہم السلام کے ساتھ مخصوص ہے



۸۰	حدیث پاک میں جملہ مَا تَقُولُ فِیْ هَذَا الرَّجُلِ کی توجیہ
۸۱	آنحضور صلی اللہ علیہ وسلم کو خدا بنانا اور اعتقاد رکھنا کفر ہے
۸۱	یہود و نصاریٰ جو آنحضور صلی اللہ علیہ وسلم پر ایمان نہیں لائے کافر ہیں
۸۱	شیطان کا علم وسیع ہے یا رسول اللہ صلی اللہ علیہ وسلم کا؟
۸۲	شیطان کا خواب میں حضور اقدس صلی اللہ علیہ وسلم کی صورت میں نہ آ سکتا
۸۲	حضور صلی اللہ علیہ وسلم کے سایہ نہ ہونے کی تحقیق
۸۲	رسول کریم صلی اللہ علیہ وسلم درود بواسطہ ملائکہ سنتے ہیں
۸۳	جو شخص رسالت کی خبر پا کر بھی اس کا منکر ہو تو وہ ناجی ہے یا نہیں؟
۸۴	پیارے نبی کہہ کر پکارنا..... یا رسول اللہ کہنا جائز ہے یا نہیں؟
۸۴	رسول کریم صلی اللہ علیہ وسلم کے والدین کے اسلام و کفر کے بارے میں سکوت کرنا چاہیے؟
۸۴	تارک سنت کی شفاعت سے محرومی اور شفاعت کی اقسام
۸۵	”صَلِّی اللہُ عَلَیْکَ یَا مُحَمَّدُ“ کے لفظ سے درود پڑھنا
۸۶	روضہ اطہر پر استغفار کے بارے میں
۸۶	یہ کہنا کہ حضور صلی اللہ علیہ وسلم ظاہر میں انسان تھے ورنہ درحقیقت انسان نہ تھے
۸۶	یہ کہنا جب رسول اللہ صلی اللہ علیہ وسلم وفات پا گئے تو ایمان بھی مر گیا
۸۷	دعاء میں بحق النبی وآلہ الامجاد کہنا
۸۷	آنحضرت صلی اللہ علیہ وسلم کو معلم خیر و شر کہنا..... نماز میں نبی علیہ السلام کے تصور کا حکم
۸۸	حضور صلی اللہ علیہ وسلم کے نعل مبارک کے نقش کو چومنے اس جیسے نعل پہننے اور اس کے احترام کا حکم
۹۲	قرآن مجید افضل ہے یا محمد صلی اللہ علیہ وسلم؟
۹۲	کیا باری تعالیٰ نے نبی صلی اللہ علیہ وسلم کو اپنی شکل پر پیدا کیا ہے؟
۹۳	آنحضرت صلی اللہ علیہ وسلم کے جیسا ہونے کا عقیدہ
۹۳	آنحضرت صلی اللہ علیہ وسلم سورۃ زلزال کے معنی غلط سمجھے
۹۴	یہ اعتقاد کہ اللہ نے رزق کی کنجیاں رسول صلی اللہ علیہ وسلم کے سپرد کر دیں غلط اور باطل ہے
۹۵	اللہ و رسول صلی اللہ علیہ وسلم کے احکام اور اس کے فرشتوں کی توہین کا حکم
۹۵	”اگر جبریل امین بھی کہہ دیں“ کا حکم

۹۶	کسی شخص کا یہ کہنا کہ پیغمبر صلی اللہ علیہ وسلم نے مجھ سے فرض نماز معاف کر دی ہے
۹۷	مجرم کو اللہ تعالیٰ نہیں چھڑا سکتا، حضور صلی اللہ علیہ وسلم چھڑا سکتے ہیں؟
۹۷	آپ صلی اللہ علیہ وسلم کے پیشاب پاخانے کا حکم..... موثر کا نام نبی رکھنا
۹۷	حضور صلی اللہ علیہ وسلم کے سر مبارک میں جوئیں پڑتی تھیں یا نہیں؟
۹۸	آنحضرت صلی اللہ علیہ وسلم کے تعدد ازواج پر ایک اعتراض کا جواب
۹۸	یا اللہ یا محمد صلی اللہ علیہ وسلم لکھنے کا حکم
۹۹	حضور صلی اللہ علیہ وسلم کیلئے ”یا محمد صلی اللہ علیہ وسلم“ کے الفاظ لکھنا
۱۰۰	خواب دیکھنا کہ میرے بعد میری نبوت کے حامل تم ہو
۱۰۰	اپنی ذاتی رائے سے شریعت میں کمی بیشی کرنا..... ہمارے نبی ہمارے حال کو دیکھ رہے ہیں
۱۰۱	آپ صلی اللہ علیہ وسلم کیلئے چہرے کی لفظ استعمال کرنا
۱۰۱	واقعہ معراج اور قیامت وغیرہ کا منکر کا فر ہے
۱۰۲	معراج میں رویت باری تعالیٰ کے بارے میں علمائے دیوبند کا مسلک
۱۰۲	شب معراج میں جو توں سمیت تشریف لے جانا
۱۰۲	شفاعت رسول صلی اللہ علیہ وسلم کا منکر ملحد اور زندیق ہے
۱۰۳	غیر نبی پر درود کا حکم..... درود تاج میں بعض الفاظ شریک ہیں
۱۰۳	روضہ اطہر پر الصلوٰۃ والسلام عَلَیْکَ يَا رَسُولَ اللہ کہنے کا حکم
۱۰۳	فضائل درود شریف کی ایک حکایت پر اعتراض کا جواب
۱۰۴	درود شریف کے بارے میں ایک سوال کا جواب
۱۰۴	درود شریف سے ختم نبوت پر اشکال اور اس کا جواب
۱۰۵	حضرت عیسیٰ علیہ السلام کی شہادت کا عقیدہ رکھنا کفر ہے
۱۰۵	رفع عیسیٰ و ظہور مہدی علی نبینا وعلیہما السلام کے دلائل
۱۰۵	وفات مسیح کے متعلق قادیانی شبہ کا جواب..... وفات مسیح کے متعلق ایک اور شبہ کا جواب
۱۰۶	وفات مسیح کے متعلق ایک اور شبہ کا جواب
۱۰۶	حضرت عیسیٰ علیہ السلام کو ابن اللہ کہا پھر بعد میں انکار کیا، کیا حکم ہے
۱۰۷	بحث توفی عیسیٰ علیہ السلام..... حضرت عیسیٰ علیہ السلام دوبارہ دنیا میں تشریف لائیں گے

۱۰۷	حضرت عیسیٰ علیہ السلام بعد نزول نبی ہوں گے یا اُمّتی؟
۱۰۸	خدا اور رسول خدا کی توہین کفر ہے
۱۰۸	کیا ہر قوم میں نبی آئے ہیں؟..... جماعت منکرین خدا اور رسول کا ممبر بننا
۱۰۹	میرا مرشد بمنزلہ خدا اور رسول ہے
۱۰۹	منکر حیات کے پیچھے نماز کا حکم..... عقیدہ حیات النبی صلی اللہ علیہ وسلم
۱۱۰	حیات انبیاء علیہم السلام کے بارے میں عقیدہ..... دنیا کے اعتبار سے انبیاء اموات میں داخل ہیں
۱۱۱	حیات انبیاء علیہم السلام حیات عیسیٰ علیہ السلام اور سماع موتی سے متعلق مختلف سوالات
۱۱۳	حضرت آدم علیہ السلام کی طرف حرص کی نسبت
۱۱۵	حضرت سلیمان علیہ السلام کے گرنے پر ایک اشکال کا جواب
۱۱۵	کسی دیو کے نبی کی شکل و صورت اختیار کرنے کا عقیدہ..... انبیاء کے معصوم ہونے کی دلیل
۱۱۶	اسلامی حکومت میں کافر اللہ کے رسول کو گالی دے تو وہ واجب القتل ہے
۱۱۷	عصمت انبیاء علیہم السلام ایک اجماعی مسئلہ..... مسئلہ عصمت انبیاء علیہم السلام
۱۱۸	خدا اور رسول کے متعلق ایک امام کی گمراہی..... آپ صلی اللہ علیہ وسلم کو عالم الغیب کہنا
۱۱۹	انبیاء کی شان میں رازد بعض الفاظ کا مفہوم
۱۲۰	ایک نصرانی کا کسی مدفون نبی کی ہڈی ہاتھ میں لیکر دُعا کرنے کا واقعہ
۱۲۱	صلوٰۃ و سلام کسی بھی نبی پر..... اور جب افق آسمان میں اسم ”محمد صلی اللہ علیہ وسلم“ کا ظہور ہوا
۱۲۱	ہندوؤں کے اوتار پر لعنت کرنا
۱۲۲	اللہ اور رسول کی اطاعت سے انبیاء علیہم السلام کی معیت نصیب ہوگی ان کا درجہ نہیں!
۱۲۲	ولی اور نبی میں کیا فرق ہے؟..... کوئی ولی غوث قطب مجدد کسی نبی یا صحابی کے برابر نہیں
۱۲۳	بحق فلاں دعا کرنے کا شرعی حکم..... توفیق کی دعا مانگنے کی حقیقت
۱۲۳	صرف نبی کریم کہنا اور اس پر درود پڑھنا..... لفظ البسمین پر درود پڑھنا
۱۲۳	چیمبر آخرا الزماں کا وکیل ہونے کا دعویٰ اور اس کا حکم
۱۲۵	رسول اللہ کے سوا کسی اور کی پیروی کرنا..... کپڑے میں انبیاء علیہم السلام کی تصویر بنانا
۱۲۶	کسی انجمن کے رکنیت فارم میں اللہ تعالیٰ کیساتھ رسول صلی اللہ علیہ وسلم کو گواہ بنانے کا حکم
۱۲۶	کتاب الانبیاء والصلحاء

۱۲۷	حدیث انا نور من نور الله
۱۲۷	کیا دیگر انبیاء علیہم السلام کو نبوت حضور اقدس صلی اللہ علیہ وسلم کے واسطے سے ملی؟
۱۲۷	دیکر انبیاء علیہم السلام کا سینہ چاک ہونے کی تحقیق..... مہر نبوت میں لکھائی کی تحقیق
۱۲۸	حق تعالیٰ کے آنحضرت صلی اللہ علیہ وسلم پر درود بھیجنے کے معنی
۱۲۸	حضور اکرم صلی اللہ علیہ وسلم کے جنازے میں کتنی تاخیر ہوئی
۱۲۹	آنحضرت صلی اللہ علیہ وسلم کے والدین کا انتقال کس حالت پر ہوا؟
۱۲۹	بلا وجہ توہین رسالت کے بارے میں سوال بھی توہین ہے
۱۲۹	غیند میں بھی انبیائے کرام شیطانی اثرات سے محفوظ رہتے ہیں
۱۳۰	حدیث نحن معاشر الانبیاء
۱۳۰	حضرت داؤد علیہ السلام پر ایک افتراء کی حقیقت..... اہل بیت کے حقوق کی تفصیل
۱۳۱	حضرت خضر پیغمبر ہیں یا ولی؟
۱۳۱	غیر انبیاء کے پاس فرتے آتے ہیں یا نہیں..... بارہ اماموں کے نام
۱۳۲	ختم نبوت کا معنی..... خاتم النبیین وہ ہے جس پر کمالات کی انتہاء ہو گئی
۱۳۳	خاتم النبیین کی شریعت
۱۳۳	آپ صلی اللہ علیہ وسلم کمالات بشری کے منتہا بھی ہیں اور مبداء بھی
۱۳۴	آپ صلی اللہ علیہ وسلم کی نبوت اصلی ہے اور باقی انبیاء کی بالواسطہ ہے
۱۳۶	تمام انبیاء کے کمالات آپ صلی اللہ علیہ وسلم میں علی وجہ الائم موجود تھے
۱۳۷	باقی انبیاء ہیں، آپ خاتم الانبیاء ہیں
۱۳۸	باقی اقوام کے نبی ہیں آپ نبی الانبیاء ہیں..... باقی عابد ہیں آپ امام العابدین ہیں
۱۳۸	باقی ظہور کے بعد نبی ہیں آپ صلی اللہ علیہ وسلم وجود سے پہلے نبی ہیں
۱۳۸	باقیوں کی نبوت حادث تھی آپ کی قدیم ہے
۱۳۹	باقی انبیاء کائنات تھے آپ صلی اللہ علیہ وسلم سبب تخلیق کائنات ہیں
۱۳۹	باقی مقرب تھے تو آپ صلی اللہ علیہ وسلم اول المقربین ہیں
۱۳۹	آپ صلی اللہ علیہ وسلم اول المبعوثین ہوں گے
۱۳۹	آپ صلی اللہ علیہ وسلم کو سب سے پہلے بلایا جائے گا



۱۳۰	آپ صلی اللہ علیہ وسلم قیامت میں سب سے پہلے ساجد ہوں گے
۱۳۰	آپ صلی اللہ علیہ وسلم سب سے پہلے سجدہ سے سر اٹھائیں گے
۱۳۰	آپ صلی اللہ علیہ وسلم اول الشافعیین واول المشفعین ہوں گے
۱۳۰	آپ صلی اللہ علیہ وسلم کو شفاعت کبریٰ ملے گی
۱۳۱	آپ صلی اللہ علیہ وسلم شفاعتِ عامہ کا مقام سنبھالیں گے
۱۳۱	آپ صلی اللہ علیہ وسلم سب سے پہلے پلصراط عبور کریں گے
۱۳۱	آپ صلی اللہ علیہ وسلم سب سے پہلے جنت کا دروازہ کھٹکھٹائیں گے
۱۳۲	آپ صلی اللہ علیہ وسلم کے لئے سب سے پہلے جنت کا دروازہ کھلے گا
۱۳۲	آپ صلی اللہ علیہ وسلم سب سے پہلے جنت میں داخل ہوں گے
۱۳۲	آپ صلی اللہ علیہ وسلم کو اولین و آخرین کے علوم عطا ہوئے
۱۳۲	آپ صلی اللہ علیہ وسلم کو خلقِ عظیم عطا ہوا
۱۳۳	آپ صلی اللہ علیہ وسلم مقبوع الانبیاء ہیں..... آپ صلی اللہ علیہ وسلم کو نسخ کتاب ملی
۱۳۴	آپ صلی اللہ علیہ وسلم کو کمال دین عطا ہوا..... آپ صلی اللہ علیہ وسلم کو غلبہ دین عطا ہوا
۱۳۵	آپ صلی اللہ علیہ وسلم کے دین میں تجدید رکھی گئی
۱۳۵	شریعت محمدی میں جلال و جمال کا کمال غالب ہے
۱۳۵	آپ صلی اللہ علیہ وسلم کے دین میں جنگی ختم کر دی گئی
۱۳۵	آپ صلی اللہ علیہ وسلم کے دین میں اعتدال ہے
۱۳۶	شریعت محمدی میں ظاہر کی طہارت بھی ہے باطن کی بھی
۱۳۷	دین محمدی میں پوری انسانیت کی آزادی ہے
۱۳۷	آپ صلی اللہ علیہ وسلم کو شریعت و حقیقت دونوں عطا ہوئیں
۱۳۸	آپ صلی اللہ علیہ وسلم کی امت کو اجتہادی مذاہب عطا کئے گئے
۱۳۸	آپ صلی اللہ علیہ وسلم کے دین میں ایک نیکی کا اجر دس گنا ہے
۱۳۹	آپ صلی اللہ علیہ وسلم کو پانچ نمازیں ملیں
۱۳۹	آپ صلی اللہ علیہ وسلم کی پانچ نمازیں پچاس کے برابر ہیں
۱۵۰	آپ صلی اللہ علیہ وسلم کے لئے پوری زمین مسجد ہے

۱۵۰	آپ صلی اللہ علیہ وسلم تمام اقوام کی طرف بھیجے گئے
۱۵۱	آپ صلی اللہ علیہ وسلم کی دعوت عام ہے
۱۵۱	آپ صلی اللہ علیہ وسلم سارے جہانوں کے لئے رحمت ہیں
۱۵۱	آپ صلی اللہ علیہ وسلم پوری انسانیت کے ہادی ہیں
۱۵۱	آپ صلی اللہ علیہ وسلم کو رفعتِ ذکر عطا ہوا
۱۵۲	آپ صلی اللہ علیہ وسلم کا ذکر اللہ کے ذکر کے ساتھ ہے
۱۵۲	آپ صلی اللہ علیہ وسلم کو خلوت اور جلوت میں کمال دیا
۱۵۳	آپ صلی اللہ علیہ وسلم کو عملی معجزات بھی دیئے اور علمی بھی
۱۵۳	حضور صلی اللہ علیہ وسلم کو دوامی معجزات ملے
۱۵۳	آپ صلی اللہ علیہ وسلم کی کتاب محفوظ ہے..... حضور صلی اللہ علیہ وسلم کو جامع کتاب ملی
۱۵۳	حضور صلی اللہ علیہ وسلم کو جامع کلم عطا ہوئے..... حضور صلی اللہ علیہ وسلم کے اعضاء کا ذکر فرمایا
۱۵۵	حضور صلی اللہ علیہ وسلم کو اجتماعی عبادت ملی
۱۵۵	حضور صلی اللہ علیہ وسلم کے ایک معجزہ نے عالم کو جھکا دیا
۱۵۶	حضور صلی اللہ علیہ وسلم کو عبادت کے دوران مخاطب بنایا گیا
۱۵۶	حضور صلی اللہ علیہ وسلم کو لواء الحمد ملے گا
۱۵۶	حضور صلی اللہ علیہ وسلم اولین و آخرین کے خطیب ہونگے
۱۵۶	آپ صلی اللہ علیہ وسلم کی امت کو اپنی ذاتی پہچان عطاء ہوئی
۱۵۷	حضور صلی اللہ علیہ وسلم کو القاب سے خطاب فرمایا
۱۵۸	حضور صلی اللہ علیہ وسلم کا نام لے کر پکارنے سے روکا گیا
۱۵۸	حضور صلی اللہ علیہ وسلم کو سب سے اعلیٰ معراج کرایا گیا
۱۵۹	حضور صلی اللہ علیہ وسلم کا دفاع خود اللہ نے کیا
۱۶۰	حضور صلی اللہ علیہ وسلم کی تحیت خود اللہ نے کی
۱۶۰	آپ صلی اللہ علیہ وسلم کا شیطان مسلمان ہو گیا
۱۶۰	ازواجِ مطہرات آپ صلی اللہ علیہ وسلم کی معین بنیں
۱۶۱	حضور صلی اللہ علیہ وسلم کو روضہ جنت عطاء ہوا

۱۶۱	حضور صلی اللہ علیہ وسلم نے ۳۶۰ بیت نکلوائے... حضور صلی اللہ علیہ وسلم کو مقام محمود عطا ہوا
۱۶۲	حضور صلی اللہ علیہ وسلم کو حقائق الہیہ دکھلائیں
۱۶۳	آپ صلی اللہ علیہ وسلم کو آسمان پر مشاہدات کرائے
۱۶۴	حضور صلی اللہ علیہ وسلم کے صحابہ کو آگ نہ جلا سکی
۱۶۳	حضور صلی اللہ علیہ وسلم کو محشر میں بلند مقام عطا ہوگا
۱۶۳	حضور صلی اللہ علیہ وسلم کی زبان مبارک سے پانی جاری ہوا
۱۶۳	حضور صلی اللہ علیہ وسلم کو جامع حسن عطاء ہوا
۱۶۳	حضور صلی اللہ علیہ وسلم سے اللہ نے سدرۃ المنتہی کے پاس کلام فرمایا
۱۶۳	حضور صلی اللہ علیہ وسلم کی انگشتان مبارک سے چشمے پھوٹے
۱۶۵	حضور صلی اللہ علیہ وسلم کو دیدار جمال سے مشرف فرمایا
۱۶۵	حضور صلی اللہ علیہ وسلم کو بلا سوال دیدار کرایا گیا..... صحابہؓ نے دریاء دجلہ کو پار کیا
۱۶۶	حضور صلی اللہ علیہ وسلم کو زمین بھر کے خزاں عطاء ہوئے
۱۶۶	معجزہ نبوی کا کوئی مقابلہ نہ کر سکا
۱۶۷	حضرت علی رضی اللہ عنہ کے لئے سورج واپس ہوا
۱۶۷	حضور صلی اللہ علیہ وسلم کے اشارہ سے چاند دو ٹکڑے ہو گیا
۱۶۸	حضور صلی اللہ علیہ وسلم کی بریت خود خدا نے کی..... محمدی انگوٹھی کی تاثیر
۱۶۹	حضور صلی اللہ علیہ وسلم کو جانوروں کی بولی کا علم عطاء ہوا
۱۷۰	بھیڑیئے نے حضور صلی اللہ علیہ وسلم کی نبوت کی گواہی دی
۱۷۰	حضور صلی اللہ علیہ وسلم نے حیوانوں کو بات سمجھا دی
۱۷۰	حضور صلی اللہ علیہ وسلم کو تمام جہانوں کا اقتدار عطاء ہوا
۱۷۱	حضور صلی اللہ علیہ وسلم کو بغیر مانگے ملک عطاء ہوا
۱۷۱	حضور صلی اللہ علیہ وسلم کے لئے براق مسخر ہوا... حضور صلی اللہ علیہ وسلم کے وزیر آسمان میں بھی تھے
۱۷۲	آپ صلی اللہ علیہ وسلم کو احیائے قلوب عطاء ہوا
۱۷۲	حضور صلی اللہ علیہ وسلم کے دست مبارک سے کھجور کے تنہ کو جان ملی
۱۷۲	کھجور کے تنہ میں انسانوں کی سی حیات آئی

۱۷۳	امت محمدیہ کے لوگ کھانے پینے سے مستغنی ہوں گے
۱۷۳	حضور صلی اللہ علیہ وسلم کے محافظ خود اللہ تھے..... امت محمدیہ مجتہد بنائی گئی
۱۷۴	امت محمدیہ کے راسخین فی العلم مفروض الاطاعت ہیں
۱۷۴	امت محمدیہ کے علماء کو انبیاء بنی اسرائیل کا لقب ملا
۱۷۶	امت محمدیہ کی توبہ دل سے ہے..... امت محمدیہ کو دونوں قبلے عطاء ہوئے
۱۷۶	امت محمدیہ کا کفارہ استغفار سے ہوتا ہے
۱۷۷	امت محمدیہ کے کمال اطاعت کا ثبوت دیا..... امت محمدیہ اور انبیاء کی شہادت دے گی
۱۷۸	امت محمدی اول بھی ہے آخر بھی..... امت محمدی کو اولین و آخرین پر فضیلت دی گئی
۱۷۸	صحابہ کرام رضی اللہ عنہم نے عالم فتح کر ڈالا
۱۷۹	جنت میں امت محمدیہ کی اسی صفیں ہوں گی
۱۷۹	امت محمدیہ کے صدقات سے غرباء مستفید ہوتے ہیں
۱۸۰	امت محمدیہ کے لئے الہام ہے..... امت محمدیہ عامہ گمراہی سے محفوظ ہے
۱۸۰	امت محمدیہ صلی اللہ علیہ وسلم کا اجماع حجت ہے
۱۸۱	امت محمدیہ صلی اللہ علیہ وسلم کو عذاب عام نہ ہوگا..... امت محمدیہ کو دس گنا اعلیٰ مقام ملیں گے
۱۸۱	امت محمدیہ صلی اللہ علیہ وسلم کے صلحاء بھی شفاعت کریں گے
۱۸۱	امت محمدیہ صلی اللہ علیہ وسلم کا نام اللہ کے نام سے ہے
۱۸۲	تمام امتیازات کی بنیاد ختم نبوت ہے..... ختم نبوت کا منکر تمام کمالات نبوی کا منکر ہے
۱۸۳	حضور صلی اللہ علیہ وسلم خاتم الانبیاء بھی ہیں اور جامع کمالات انبیاء بھی
۱۸۵	مصدقیت..... حضور صلی اللہ علیہ وسلم تمام انبیاء اور ان کی شریعتوں کے مصدق ہیں
۱۸۵	مصدقیت کی توجیہ
۱۸۶	اسلام تمام شریعتوں کے اقرار کا نام ہے..... تمام غیر مسلموں کے مسلمان ہونے کی آرزو
۱۸۷	اسلام اقرار و معرفت کا دین ہے..... غلبہ اسلام
۱۸۸	اسلام مسلم و غیر مسلم سب کے لئے نعمت ہے
۱۸۹	تمام ادیان کا بقاء اسلام سے ہے
۱۹۰	حضور صلی اللہ علیہ وسلم کی لائی ہوئی ہر چیز خاتم ہے



۱۹۱	سیرۃ نبوی کے جامع نقاط..... مسئلہ ختم نبوت کی اہمیت
۱۹۲	ختم نبوت کا منکر پورے اسلام کا منکر ہے
۱۹۳	حیات النبی صلی اللہ علیہ وسلم
۱۹۵	کتبہ السید مہدی حسن لقی دارالعلوم دیوبند
۱۹۶	حیات شہداء کے معنی
۱۹۷	انبیاء کو مستقل مردہ کہنا حرام ہے..... سب انبیاء علیہم السلام شہید ہیں
۱۹۸	زہر اور رگ پھٹنے سے واقع ہونے والی موت شہادت ہے
۱۹۸	”ولکن لا تشعرون“ کے معنی کی تحقیق
۱۹۹	انبیاء کیلئے موت مستمر کا قول حرام اور حیات مستمر کا قول واجب ہے
۲۰۰	حیات انبیاء کی حقیقت اور اس کے دلائل
۲۰۱	روح مع الجسم کی حیات کے دلائل
۲۰۲	حیات برزخی کا ثبوت
۲۰۳	ثبوت عذاب قبر دلیل حیات ہے
۲۰۴	ہر انسان کا قبر میں زندہ ہونا
۲۰۵	بلا حیات عذاب قبر ہونے کی نفی..... تشریح آیت واثبات حیات فی القبر
۲۰۶	قبر میں روح کے جسم سے تعلق اور عذاب قبر کی نوعیت
۲۰۸	حدیث سے حیات النبی کا اثبات اور اسکی نوعیت
۲۰۹	حیات النبی پر اجماع اہل حق ہے
۲۱۴	قیاس سے حیات النبی کا اثبات
۲۱۵	رفع تعارض
۲۱۸	حل اشکالات
۲۱۹	منکر حیات النبی کا حکم..... شاہ عبدالعزیز قدس سرہ کا فتویٰ
۲۲۲	منکر حیات النبی کی امامت کا حکم
۲۲۶	<b>کتاب احکام القرآن</b> ..... مسئلہ خلق قرآن..... قرآن میں مخلوقات کی قسمیں کھانے کی حکمت
۲۲۶	قرآن کریم کا احترام اس میں مخلوق کا ذکر ہونے کے باوجود

۲۲۷	فصل فی تعلیم القرآن و تعظیمہ و تلاوتہ..... قصص القرآن کی فلم بندی کا شرعی حکم
۲۲۹	قرآن مجید میں فال دیکھنے کے مروجہ طریقہ کا حکم
۲۳۰	فالنامہ کفر ہے تو پھر قرآن میں کیوں؟..... آیت قرآنی کے ذریعے چور کا نام نکالنا
۲۳۰	قرآن حکیم کو گالی دینا کفر ہے..... قرآنی آیات والے اخبارات کی بے حرمتی کرنا
۲۳۱	جن کتابوں میں قرآنی آیات بھی ہوں انہیں حالت حیض میں پڑھنا اور چھونا اور حالت حیض میں تلاوت و اذکار جائز ہیں یا نہیں؟
۲۳۱	قرآن پاک کی توہین کرنے والے کی سزا
۲۳۲	جو قرآن و وید میں فرق کا قائل نہ ہو..... قرآن و حدیث وفقہ کو شیطانی کتابیں کہنا کفر و ارتداد ہے
۲۳۳	آیت قُلِ الرُّوحُ مِنْ أَمْرِ رَبِّي پر ایک عجیب اشکال کا جواب
۲۳۳	قرآن کو غلط پڑھنے سے کوئی کافر نہیں ہوتا
۲۳۴	قرآن کریم کو دیوبندی قرآن کہنا..... قرآن افضل ہے یا سید؟
۲۳۵	لا علمی کی وجہ سے آیت قرآن کا انکار
۲۳۵	پہلی آسمانی کتابیں معجزہ نہیں..... قرآن کے اعراب کو بالقصد غلط پڑھنا
۲۳۶	قرآن پاک کے چالیس پارے ماننے والے کا حکم
۲۳۶	تفسیر اور اس کے شرائط قرآن کریم کی ترتیب عثمانی
۲۳۶	شرائط تفسیر اور تفسیر و تاویل میں فرق
۲۳۷	مودودی صاحب اور اُنکے نظریات علمائے حق کی نظر میں
۲۳۷	مودودی صاحب کی تفسیر بالرائے
۲۳۸	مودودی صاحب کے نزدیک عبادت کا مفہوم
۲۴۲	احادیث کے بارے میں مودودی صاحب کے خیالات
۲۴۶	مودودی صاحب کے لٹریچر میں دین و عبادت کا استہزا
۲۴۷	امام مہدی علیہ السلام کے متعلق مودودی صاحب کی تحقیقات
۲۴۸	مودودی صاحب کی طرف سے اجتہاد پر زور
۲۴۹	خطرناک نتائج
۲۵۲	مولانا مودودی کے نظریات کی وضاحت

۲۵۳	مولانا مودودی اور انبیاء کرام علیہم السلام
۲۵۵	مولانا مودودی اور صحابہ کرام
۲۶۲	مولانا مودودی اور سلف صالحین
۲۶۷	مولانا مودودی اور مجددین امت
۲۷۰	مولانا مودودی اور اسلامی علوم..... مولانا مودودی اور علم تفسیر..... مولانا مودودی علم حدیث
۲۷۱	مولانا مودودی اور علم فقہ
۲۷۵	مولانا مودودی اور علم تصوف
۲۷۶	دین فہمی یا خود رائی
۲۷۷	اسلام یا سیاسی تحریک
۲۸۲	امام مہدی جدید ترین لیڈر
۲۸۴	مولانا مودودی اور قرآن کریم
۲۸۹	مولانا مودودی اور سنت نبوی
۲۹۳	مولانا مودودی اور اجماع امت
۲۹۵	مودودی صاحب میں مفسر قرآن کی شرائط نہیں..... مولانا مودودی اور ایک آیت کی تفسیر
۲۹۶	جناب مودودی صاحب کا حضرت داؤد علیہ السلام کے قصے میں اور یاء کی بیوی کا واقعہ ذکر کرنا
۲۹۸	تفسیر بالرائے جو اصول عربیہ کے خلاف ہو
۲۹۸	آیت رکوع اور سورۃ کی وجہ تسمیہ..... سورۃ واقعہ میں دوسرے رکوع کی ابتدا
۳۹۹	مکی اور مدنی سورتوں میں فرق
۳۰۰	مکی اور مدنی سورتوں کی پہچان..... مکی سورتوں کی علامات
۳۰۰	مدنی سورتوں کی علامات..... قرآن میں رکوع اور پارے کس نے ترتیب دئے؟
۳۰۱	تعداد حروف قرآن کریم
۳۰۲	تعداد آیات قرآن کریم..... حرکات و نقاط قرآن میں کب سے ہیں؟
۳۰۳	قرآن پاک کو حضور صلی اللہ علیہ وسلم کی تصنیف کہنا

۳۰۳	<b>علم قرأت اور قرآء کرام..... قرأت سبعہ کا تواتر..... قرأت شاطبی و تیسیر</b>
۳۰۴	روایات عشرہ کا مرتبہ..... ایک قرأت کو دوسری قرأت کے ساتھ ملانا
۳۰۴	قرأت صحیحہ و غیر صحیحہ کی پہچان
۳۰۵	سبعہ احرف کی تشریح..... قرأت سبعہ بھی منقول ہیں محدث نہیں
۳۰۶	سات قرأتوں کے مطابق تلاوت قرآن کا حکم..... لاتا منا میں ادغام صریح ہے
۳۰۷	یثقلب کی باء پر جزم کیوں؟..... آیت فلیدرع ناد یہ پر وقف کرنا جائز ہے
۳۰۷	و یثقلہ کے قاف پر سکون کیوں ہے؟
۳۰۸	اعراب فأصدّق و اکُن مِنَ الصّٰلِحِیْنَ..... علی حبہ کی ضمیر کا مرجع
۳۰۹	وقف امر پر ہے یا سلام پر؟..... علم تجوید سیکھنا کیسا ہے؟..... کیا لہجہ سیکھنا حرام ہے؟
۳۱۰	<b>آیات کا شان نزول..... سورۃ فاتحہ کا شان نزول وغیرہ</b>
۳۱۱	معوذتین کا شان نزول..... لا تقر بواصلوۃ کا شان نزول..... یا ایہا الرسول بلغ کا شان نزول
۳۱۳	آیت واذا قری القرآن کا شان نزول..... و من الناس من یعجبک کا شان نزول
۳۱۳	آیت ولو علم اللہ فیہم کا شان نزول
۳۱۴	تطبیقات اور رفع تعارض..... حضرت آدم علیہ السلام سے متعلق دو آیتوں میں تعارض کا جواب
۳۱۴	حضرت آدم کی لغزش اور دو آیتوں میں تعارض
۳۱۵	آدم علیہ السلام کے بیٹوں میں نزاع کا سبب
۳۱۶	ماضی صاحبکم اور و وجدک ضالاً میں تعارض کا جواب
۳۱۷	آیت الف سنۃ اور خمسین الف سنۃ کے درمیان تطبیق
۳۱۷	دو آیتوں میں تعارض کا جواب..... لیعلم ان قد ابلغوا کی ضمیر کا مرجع
۳۱۷	زکھا و تزکیٰ میں تعارض کا جواب
۳۱۸	<b>چند شبہات و اشکالات کے جوابات</b>
۳۱۸	تکلیف مالا یتطابق پر ایک شبہ کا جواب..... قرآن مجید کے شفاء جسمانی ہونے پر ایک شبہ کا جواب
۳۱۸	انک لعلیٰ خلق عظیم پر ایک شبہ کا جواب



۳۱۹	لتکون لمن خلفک آية پرایک اشکال کا جواب
۳۲۰	ضربت علیہم الذلة پرایک اشکال کا جواب
۳۲۱	ان الذین آمنوا والذین ہادوا پراشکال کا جواب
۳۲۱	لو اردنا ان نتخذلہوا پرایک اشکال کا جواب
۳۲۲	کلما نصجت جلو دہم پرایک اشکال کا جواب
۳۲۲	وانا ان شاء اللہ لمہتدون پرایک اشکال کا جواب
۳۲۲	آیت ولوشننا لاتینا پرایک اشکال کا جواب
۳۲۳	شجرہ طور کے متعلق ایک اشکال کا جواب..... ان المتقین فی ظلال پرایک اشکال کا جواب
۳۲۳	واستعینوا بالصبر والصلوة پرایک اشکال کا جواب
۳۲۳	لا ینال عہدی الظلمین پرایک اشکال کا جواب
۳۲۳	انہ فکر و قدر الآیة پرایک اشکال کا جواب
۳۲۵	کیا بت ید ابی لہب کو سنا ہے؟..... سورہ فاتحہ کون سے پارے میں داخل ہے؟
۳۲۵	حضرت عیسیٰ کی فضیلت کلمہ و روح منہ سے
۳۲۷	حضرت زکریا کی بیوی حضرت مریم علیہا السلام کی خالہ تھیں یا نہیں؟
۳۲۷	آیت قرآنی کو استشہاد اور تلاوۃ لکھنے کا فرق
۳۲۸	تحویل قبلہ میں اہل قبلہ کا گھومنا کس طرح ہوا؟
۳۲۹	کیا مغفرت فتح سے مربوط ہے؟..... فاضل بریلوی کے ایک ملفوظ میں آیت قرآنی کی تحریف
۳۳۰	نسخ صورتی مرتبہ ہے؟
۳۳۱	جنت کی چار نہریں اور ان کا سلسلہ..... سید عبد مولیٰ کے معانی
۳۳۲	قرآن سے معلوم ہوتا ہے کہ طوفان نوح عام تھا
۳۳۳	اسجد والادم کا خطاب کیا شیطان کو بھی تھا؟
۳۳۳	چہرہ کا پردہ قرآن کریم سے اور خالدہ خانم ادیب کا اعتراض
۳۳۴	بعض الفاظ کا ترجمہ..... حیث کا ترجمہ خط سے کرنا..... اکتبہا کا ترجمہ

۳۳۴	وتری الجبال میں تحسبہا سے پہلے واؤ کا ترجمہ
۳۳۴	ماکانوا به یشر کون میں ما مصدر یہ ہے یا موصولہ
۳۳۵	ایک آیت کے ترجمہ میں ترمیم..... بعض آیات کی مراد معنی و مطلب اور تفسیر
۳۳۵	توبۃ نصوحاً سے کیا مراد ہے؟
۳۳۶	وجعلوا بینہ و بین الجنة میں جنہ سے کیا مراد ہے؟
۳۳۶	قرآن میں اللہ تعالیٰ کے استواء علی العرش سے کیا مراد ہے؟
۳۳۶	إِنَّا عَرَضْنَا الْأَمَانَةَ میں امانت سے کیا مراد ہے؟
۳۳۷	وقت شام سے کیا مراد ہے؟..... قرناً آخرین سے کیا مراد ہے؟
۳۳۷	آیت میں شاہد ا سے کیا مراد ہے؟..... تضع کل ذات حمل حملہا کی مراد
۳۳۸	سورۃ نمل میں ”کتاب مبین“ سے کیا مراد ہے؟
۳۳۸	مزاجہا کافوراً کے معنی..... انما یخشى الله من عباده العلماء کے معنی
۳۳۹	آیت لو انزلنا هذا القرآن کے معنی
۳۳۹	انما انا بشر مثلکم کے معنی..... ما لا یخلق میں ما کا معنی و مراد
۳۴۰	انی متوفیک کے معنی..... مرج البحرين یتلقین کی تفسیر
۳۴۰	وما کان الله معذبهم و هم یتستغفرون کے معنی
۳۴۱	آیت فطرة الله التي فطر الناس کے معنی..... آیت انما یعمر مساجد الله کے معنی
۳۴۲	وحرم ذلک علی المؤمنین کے معنی..... اکلها دآئم کے معنی
۳۴۳	یقیمون الصلوة کے معنی ذکر الہی سے کرنا..... لطیفاً کے معنی
۳۴۳	الخیل المسومة کے معنی..... حضرت سلیمانؑ کا اپنے گھوڑوں کو قتل کرنے کے واقعہ کی تحقیق
۳۴۵	وطاً کے معنی..... لفظ ناشئة کے معنی
۳۴۶	تلاوت مقدم اور نزول مؤخر کے معنی..... اولئک یؤتون اجرهم مرتین کا مطلب
۳۴۷	لیستخلفنہم فی الارض کا مطلب
۳۴۷	لئن شکرتم لازیدنکم کا مطلب..... ہر چیز کے تسبیح پڑھنے کا مطلب
۳۴۸	قرآن کریم کو بلا تلاوت کے چومنا

۳۴۸	ونحشره يوم القيمة اعمى کا مطلب..... ولقد کرنا بنی ادم کا مطلب
۳۴۹	ان الصلوة تنهى عن الفحشاء والمنکر کا مطلب
۳۴۹	اسماء الہی میں الحاد کا مطلب..... انا ارسلنک شاہداً کا صحیح ترجمہ و مطلب
۳۵۰	حروف مقطعات ایک راز ہیں..... غرائب قرآن کا مطلب
۳۵۱	آیت کل شی ہالک الا وجهہ
۳۵۱	لیس للانسان الا ما سعی کا مطلب..... آیت ذن له معیشتہ ضنکاً کا مطلب
۳۵۲	آیات وحدانیت کی تفسیر
۳۵۲	من کان فی هذه اعمى کی تفسیر..... قال ہی عصای کی ایک غلط تفسیر
۳۵۳	وأت ذا القربی حقہ والمسکین کی تفسیر
۳۵۳	فاتوا حرثکم انی شنتم کی تفسیر..... وجعلنا ذریئہ ہم الباقین کی تفسیر
۳۵۵	وان تصبہم حسنة یقولوا هذه من عند اللہ کی تفسیر
۳۵۵	قل یا عبادى الذین اسرفوا کی تفسیر
۳۵۶	لفظ عباد کی تفسیر..... فرعون کی لاش کی تحقیق
۳۵۷	لا یمسہ الا المطہرون کی تفسیر
۳۵۷	بیدہ الملک میں ضمیر کا مرجع حضور صلی اللہ علیہ وسلم کو قرار دینا تحریف اور غلط ہے
۳۵۸	آیت محمد رسول اللہ والذین معہ کی تفسیر..... مقام محمود کی تفسیر
۳۵۹	آیت فمنہم من آمن بہ کی تفسیر..... تفسیر آیت انا لننصر رسولنا
۳۶۰	آیت انما ولیکم اللہ کی تفسیر
۳۶۱	جاعل الذین اتبعوک کی تفسیر
۳۶۱	قرآن کی رو سے یتیم کی صحیح تعریف..... خنزیر خاگی جانوروں میں داخل ہے یا نہیں؟
۳۶۲	مشیت ایزدی تقدیر ہے
۳۶۲	عشر کا ثبوت قرآن کریم سے..... مبذرین کو اخوان الشیاطین کیوں کہا گیا؟
۳۶۳	فلنحیینہ حیاة طیبۃ میں حیاة طیبہ کون سی زندگی ہے
۳۶۳	ما اهل به لغير الله میں کون سے جانور داخل ہیں؟

۳۶۳	لاتبدیل لخلق اللہ کی تفسیر
۳۶۵	شجر اور شجرۃ کے معنی کی تحقیق..... کفار کے ساتھ کھانے پینے اور ان کے ناپاک ہونے کا حکم
۳۶۶	آخرت میں خیرات کا نافع ہونا کفار کے لئے
۳۶۶	بعض نکات..... تعداد آیات قرآنی کی حکمت
۳۶۷	وماتسقط من ورقۃ کی ترکیب
۳۶۷	لفظ وحی کو الی اور علی کیساتھ متعدی بنانا..... قولہ تعالیٰ و بذی القربیٰ میں باء لانے کی وجہ
۳۶۸	قولہ تعالیٰ و من یشرک باللہ اور فقد ضل ضللاً بعیدا میں کیا نکتہ؟
۳۶۹	کیا محض ایمان پر جنت کی بشارت ہے؟..... وعید کی آیات زیادہ ہیں یا وعدہ کی بشارتیں
۳۶۹	پانچ وقت کی نماز کا حکم کس پارے میں ہے؟
۳۷۰	دستر خوان پر آیات یا اسماء الہی لکھنا..... آیت قطب کون سی ہے؟
۳۷۱	کیا ارتداد سے اعمال ضبط ہو جاتے ہیں؟..... چاند پر پہنچنا قرآن کے خلاف نہیں
۳۷۲	آیت اذانودی للصلوۃ میں ندا کا مطلب
۳۷۲	منافق کی تعریف اور ن کا وجود..... دجال کا ذکر قرآن میں ہے یا نہیں؟
۳۷۳	قصہ ہاروت ماروت کی تحقیق
۳۷۳	تحقیق سد ذوالقرنین و یاجوج ماجوج..... ذوالقرنین کون تھا؟
۳۷۴	مولوی نذیر احمد کا ترجمہ قرآن صحیح ہے یا نہیں؟
۳۷۵	آیت الکرسی ایک آیت ہے..... اسلام کی بنیاد قرآن و حدیث پر ہے
۳۷۶	نسخ توریت و انجیل..... قرآن کریم میں تحریف کے علامات اور اس کے دلائل کا جواب
۳۷۷	آیت و من یعش عن ذکر الرحمن کا مصداق
۳۷۸	مخلوق کی ابتداء کیسے ہوئی؟..... احادیث اور تفسیر منقول سے ہٹ کر آیت کا مطلب بیان کرنا
۳۷۹	<b>متفرقات</b> ..... قرآن میں نسخ واقع ہوا ہے یا نہیں؟
۳۸۰	قرآن کریم میں سات زمینوں کا تذکرہ..... سورہ توبہ کے شروع میں بسم اللہ نہ ہونے کا سبب
۳۸۱	معوذتین کے قرآن کریم کا حصہ ہونے سے متعلق حضرت ابن مسعودؓ کے عقیدے کی مفصل تحقیق
۳۸۶	انما الخمر والمیسر سے شراب کے نجس حقیقی ہونے پر استدلال



۳۸۷	وان تظاهرا کے مؤکد کرنے کی وجہ
۳۸۸	قرآن کے بعض ظاہری معنی متروک ہوتے ہیں
۳۸۸	اللہ کو وکیل کیسے بنایا جائے؟..... اور ہجر جمیل کیا ہے؟
۳۸۸	حضرت یوسف کتنے خوبصورت تھے؟..... حضرت یوسف علیہ السلام اور زلیخا کے نکاح کی تحقیق
۳۸۹	حضرت یوسف علیہ السلام کے حیلے کی حقیقت
۳۹۰	سورہ فاتحہ میں چھ آیات ہیں یا سات؟
۳۹۰	ارض کی جمع قرآن کریم میں کیوں نہیں؟..... قرآن میں سائنس کی بحث
۳۹۱	اطیعوا اللہ واطیعوا الرسول واولی الامر کا مطلب
۳۹۱	عبادت اور اطاعت میں فرق
۳۹۲	حضرت موسیٰ علیہ السلام کے ساتھ تشبیہ کس چیز میں ہے؟..... نبوت خضر علیہ السلام
۳۹۳	خنزیر اور میتہ کی حرمت نص قطعی سے ثابت ہے
۳۹۳	ایک آیت کی غلط تفسیر کی نشاندہی
۳۹۳	آیت ان اللہ و ملئکتہ سے درود کا حکم..... دوران تلاوت چھینک کے وقت الحمد للہ کہنا
۳۹۳	شیطان کی مہلت اور قیامت میں اس کا حشر..... شیطان نے حضرت آدم کو کیسے بہکایا؟
۳۹۳	آیت و مشاورہم فی الامر اور جمہوریت کا تصور
۳۹۵	بعض آیات میں وارد ہمزہ پڑھنے کا طریقہ
۳۹۶	حدیث کی کتابوں کو بلا وضو چھونا
۳۹۶	قرآن شریف کا بلا وضو کافر کا ہاتھ لگنا کیسا ہے
۳۹۶	آسمانی کتابوں کی زبان..... ایسے تعلیم یافتہ کی امامت جو حروف کو صحیح مخارج سے ادا نہ کر سکے
۳۹۷	القرآن ریسرچ سینٹر تنظیم کا شرعی حکم
۴۰۱	راقم الحروف کا جواب
۴۰۳	دارالعلوم کراچی کا جواب
۴۱۴	امر بالمعروف اور نہی عن المنکر عذاب الہی روکنے کا ذریعہ ہے

# کتاب العقائد

اسلام و ایمان کی حدود  
ایمانیات

## مسلمانوں کے بنیادی عقائد

**ایمان کی حقیقت:** سوال: ایمان کیا ہے؟ حدیث کی روشنی میں وضاحت کریں؟

جواب: حدیث جبرائیل میں حضرت جبرائیل علیہ السلام کا پہلا سوال یہ تھا کہ اسلام کیا ہے؟ اس کے جواب میں آنحضرت صلی اللہ علیہ وسلم نے اسلام کے پانچ ارکان ذکر فرمائے حضرت جبرائیل علیہ السلام کا دوسرا سوال یہ تھا کہ ایمان کیا ہے؟ آنحضرت صلی اللہ علیہ وسلم نے ارشاد فرمایا کہ ”ایمان یہ ہے کہ تم ایمان لاؤ اللہ پر اس کے فرشتوں پر اس کی کتابوں پر اس کے رسولوں پر قیامت کے دن پر اور ایمان لاؤ اچھی بری تقدیر پر۔“

ایمان ایک نور ہے جو رسول اللہ صلی اللہ علیہ وسلم کی تصدیق سے دل میں آ جاتا ہے اور جب یہ نور دل میں آتا ہے تو کفر و عناد اور رسوم جاہلیت کی تاریکیاں چھٹ جاتی ہیں اور آدمی ان تمام چیزوں کو جن کی آنحضرت صلی اللہ علیہ وسلم نے خبر دی ہے نور بصیرت سے قطعی سچی سمجھتا ہے۔ آنحضرت صلی اللہ علیہ وسلم کا ارشاد ہے کہ ”تم میں سے کوئی شخص مومن نہیں ہو سکتا ہے یہاں تک کہ اس کی خواہش اس دین کے تابع نہ ہو جائے جس کو میں لے کر آیا ہوں۔“ آپ صلی اللہ علیہ وسلم کے لائے ہوئے دین میں سب سے اہم تر یہ چھ باتیں ہیں جن کا ذکر اس حدیث پاک میں فرمایا ہے۔ پورے دین کا خلاصہ انہی چھ باتوں میں آ جاتا ہے۔

۱۔ اللہ تعالیٰ پر ایمان لانے کا یہ مطلب ہے کہ اللہ تعالیٰ کو ذات و صفات میں یکتا سمجھئے وہ اپنے وجود اور اپنی ذات و صفات میں ہر نقص اور عیب سے پاک اور تمام کمالات سے متصف ہے۔ کائنات کی ہر چیز اسی کے ارادہ و مشیت کی تابع ہے سب اسی کے محتاج ہیں وہ کسی کا محتاج نہیں کائنات کے سارے تصرفات اسی کے قبضہ میں ہیں اس کا کوئی شریک اور ساجھی نہیں۔

۲۔ فرشتوں پر ایمان یہ کہ فرشتے اللہ تعالیٰ کی ایک مستقل نورانی مخلوق ہے وہ اللہ تعالیٰ کی

نافرمانی نہیں کرتے بلکہ جو حکم ہو بجالاتے ہیں اور جس کو جس کام پر اللہ تعالیٰ نے مقرر کر دیا ہے وہ ایک لمحہ کے لیے بھی اس میں کوتاہی نہیں کرتا۔

۳۔ رسولوں پر ایمان یہ کہ اللہ تعالیٰ نے اپنے بندوں کی ہدایت اور انہیں اپنی رضا مندی اور ناراضی کے کاموں سے آگاہ کرنے کے لیے کچھ برگزیدہ انسانوں کو چن لیا، انہیں رسول اور نبی کہتے ہیں۔ انسانوں کو اللہ تعالیٰ کی خبریں رسولوں کے ذریعے ہی پہنچتی ہیں۔ سب سے پہلے نبی حضرت آدم علیہ السلام تھے اور سب سے آخری نبی حضرت محمد رسول اللہ صلی اللہ علیہ وسلم ہیں۔ آپ صلی اللہ علیہ وسلم کے بعد قیامت تک کسی کو نبوت نہیں ملے گی بلکہ آپ صلی اللہ علیہ وسلم ہی کا لایا ہوا دین قیامت تک رہے گا۔

۴۔ کتابوں پر ایمان یہ کہ اللہ تعالیٰ نے اپنے نبیوں کی معرفت بندوں کی ہدایت کے لیے بہت سے آسمانی ہدایت نامے عطا کیے ان میں چار زیادہ مشہور ہیں۔ (۱) تورات: جو حضرت موسیٰ علیہ السلام پر اتاری گئی۔ (۲) زبور: جو حضرت داؤد علیہ السلام پر نازل کی گئی۔ (۳) انجیل: جو حضرت عیسیٰ علیہ السلام پر نازل کی گئی اور (۴) قرآن مجید: جو حضرت محمد رسول اللہ صلی اللہ علیہ وسلم پر نازل کیا گیا۔ یہ آخری ہدایت نامہ ہے جو خدا تعالیٰ کی طرف سے بندوں کے پاس بھیجا گیا۔ اب اس کی پیروی سارے انسانوں پر لازم ہے اور اس میں ساری انسانیت کی نجات ہے جو شخص اللہ تعالیٰ کی اس آخری کتاب سے روگردانی کرے گا وہ ناکام اور نامراد ہوگا۔

۵۔ قیامت پر ایمان یہ کہ ایک وقت آئے گا کہ ساری دنیا ختم ہو جائے گی زمین و آسمان فنا ہو جائیں گے اس کے بعد اللہ تعالیٰ سب کو زندہ کرے گا اور اس دنیا میں لوگوں نے جو نیک یا برے عمل کیے ہیں سب کا حساب و کتاب ہوگا۔ میزان عدالت قائم ہوگی اور ہر شخص کی نیکیاں اور بدیاں اس میں تولی جائیں گی۔ جس شخص کے نیک عملوں کا پلہ بھاری ہوگا اسے اللہ تعالیٰ کی خوشنودی کا پروانہ ملے گا اور وہ ہمیشہ کے لیے اللہ تعالیٰ کی رضا اور قرب کے مقام میں رہے گا جس کو ”جنت“ کہتے ہیں اور جس شخص کی برائیوں کا پلہ بھاری ہوگا اسے اللہ تعالیٰ کی ناراضی کا پروانہ ملے گا اور وہ گرفتار ہو کر خدائی قید خانے میں جس کا نام ”جہنم“ ہے سزا پائے گا اور کافر اور بے ایمان لوگ ہمیشہ کے لیے جہنم میں رہیں گے۔ دنیا میں جس شخص نے کسی دوسرے پر ظلم کیا ہوگا اس سے رشوت لی ہوگی اس کا مال ناحق کھایا ہوگا اس کے ساتھ بدزبانی کی ہوگی یا اس کی بے آبروئی کی ہوگی قیامت کے دن اس کا بھی حساب ہوگا اور مظلوم کو ظالم سے پورا پورا بدلہ دلایا جائے گا۔ الغرض خدا تعالیٰ کے انصاف کے دن کا نام ”قیامت“ ہے جس میں نیک و بد کو چھانٹ دیا جائے گا۔



ہر شخص کو اپنی پوری زندگی کا حساب چکانا ہوگا اور کسی پر ذرا بھی ظلم نہیں ہوگا۔

۶۔ ”اچھی اور بری تقدیر پر ایمان لانے“ کا مطلب یہ ہے کہ یہ کارنامہ عالم آپ سے آپ نہیں چل رہا بلکہ ایک علیم و حکیم ہستی اس کو چلا رہی ہے۔ اس کائنات میں جو خوشگوار یا ناگوار واقعات پیش آتے ہیں وہ سب اس کے ارادہ و مشیت اور قدرت و حکمت سے پیش آتے ہیں۔ کائنات کے ذرہ ذرہ کے تمام حالات اس علیم و خبیر کے علم میں ہیں اور کائنات کی تخلیق سے قبل اللہ تعالیٰ نے ان تمام حالات کو جو پیش آنے والے تھے ”لوح محفوظ“ میں لکھ لیا تھا۔ بس اس کائنات میں جو کچھ بھی وقوع میں آ رہا ہے وہ اسی علم ازیٰ کے مطابق پیش آ رہا ہے۔ نیز اسی کی قدرت اور اسی کی مشیت سے پیش آ رہا ہے۔ الغرض کائنات کا جو نظام حق تعالیٰ شانہ نے ازل ہی سے تجویز کر رکھا تھا۔ یہ کائنات اس طے شدہ نظام کے مطابق چل رہی ہے۔

### نجات کیلئے ایمان شرط ہے

سوال: ہم نے سن رکھا ہے کہ اللہ تعالیٰ آخر میں دوزخ سے ہر اس آدمی کو نکال لے گا جس کے دل میں رائی کے برابر ایمان ہوگا کیونکہ اللہ تعالیٰ فرماتا ہے کہ میں یہ پسند نہیں کرتا کہ کسی موحّد کو مشرک کے ساتھ رکھوں۔ تو کیا آج کل کے عیسائی اور یہودیوں کو بھی دوزخ سے نکال دے گا؟ کیونکہ وہ بھی اللہ کو مانتے ہیں لیکن ہمارے رسول صلی اللہ علیہ وسلم کو نہیں مانتے اور حضرت عیسیٰ علیہ السلام اور حضرت عزیز علیہ السلام کو خدا کا بیٹا تصور کرتے ہیں تو کیا عیسائی اور یہودی ”رائی برابر ایمان والوں“ میں ہوں گے یا نہیں؟

جواب: دائمی نجات کے لیے ایمان شرط ہے کیونکہ کفر اور شرک کا گناہ کبھی معاف نہیں ہوگا اور ایمان کے صحیح ہونے کے لیے صرف اللہ تعالیٰ کو ماننا کافی نہیں بلکہ اس کے تمام رسولوں کا ماننا بھی ضروری ہے اور جو لوگ حضرت محمد رسول اللہ صلی اللہ علیہ وسلم کو خدا تعالیٰ کا آخری نبی نہیں مانتے وہ خدا تعالیٰ پر بھی ایمان نہیں رکھتے کیونکہ آنحضرت صلی اللہ علیہ وسلم اللہ تعالیٰ کے رسول اور آخری نبی ہیں اور اللہ تعالیٰ نے آپ صلی اللہ علیہ وسلم کے رسول اور خاتم النبیین ہونے کی شہادت دی ہے۔ پس جو لوگ آنحضرت صلی اللہ علیہ وسلم کی رسالت و نبوت اور ختم نبوت پر ایمان نہیں رکھتے وہ اللہ تعالیٰ کی شہادت کو جھٹلاتے ہیں اور جو شخص اللہ تعالیٰ کی بات کو جھوٹی کہے وہ اللہ تعالیٰ کو ماننے والا نہیں۔ پس آنحضرت صلی اللہ علیہ وسلم کے دین کو قبول کرنا شرط نجات ہے، غیر مسلم کی نجات نہیں ہوگی۔

### مسلمان کی تعریف

سوال: مسلمان کی تعریف کیا ہے؟ جواب: آنحضرت صلی اللہ علیہ وسلم کے لائے ہوئے

دین کو ماننے والا مسلمان ہے۔ دین اسلام کے وہ امور جن کا دین میں داخل ہونا قطعی تو اتر سے ثابت اور عام و خاص کو معلوم ہو ان کو ”ضروریات دین“ کہتے ہیں۔ ان ”ضروریات دین“ میں سے کسی ایک بات کا انکار یا تاویل کرنے والا کافر ہے۔

سوال: قرآن اور حدیث کے حوالے سے مختصراً بتائیں کہ مسلمان کی تعریف کیا ہے؟ یہ بات پھر عرض کروں گا کہ صرف قرآن شریف اور حدیث شریف کے حوالے سے بتائیں دوسرا کوئی حوالہ نہ دیں ورنہ لوگوں کو پھر موقع ملے گا کہ یہ ہمارے فرقہ کے بزرگ کے حوالہ نہیں؟

جواب: ایمان نام ہے آنحضرت صلی اللہ علیہ وسلم کے لائے ہوئے دین کو بغیر کسی تحریف و تبدیلی کے قبول کرنے کا اور اس کے مقابلہ میں کفر نام ہے آنحضرت صلی اللہ علیہ وسلم کے دین کی کسی قطعی و یقینی بات کو نہ ماننے کا۔ قرآن کریم کی بے شمار آیات میں ”ما انزل الی الرسول“ کے ماننے کو ”ایمان“ اور ”ما انزل الی الرسول“ میں سے کسی ایک کے نہ ماننے کو ”کفر“ فرمایا گیا ہے۔ اسی طرح احادیث شریفہ میں بھی یہ مضمون کثرت سے آیا ہے۔ مثلاً صحیح مسلم (جلد ۱ ص: ۳۷) کی حدیث میں ہے: ”اور وہ ایمان لائیں مجھ پر اور جو کچھ میں لایا ہوں اس پر“ اس سے مسلمان اور کافر کی تعریف معلوم ہو جاتی ہے۔ یعنی جو شخص محمد رسول اللہ صلی اللہ علیہ وسلم کے لائے ہوئے دین کی تمام قطعی و یقینی باتوں کو من و عن ماننا ہو وہ مسلمان ہے اور جو شخص قطعاً دین میں سے کسی ایک کا منکر ہو یا اس کے معنی و مفہوم کو بگاڑتا ہو وہ مسلمان نہیں بلکہ کافر ہے۔

مثال کے طور پر قرآن مجید نے آنحضرت صلی اللہ علیہ وسلم کو خاتم النبیین فرمایا ہے اور بہت سی احادیث شریفہ میں اس کی یہ تفسیر فرمائی گئی ہے کہ آپ صلی اللہ علیہ وسلم کے بعد کوئی نبی نہیں ہوگا اور ملت اسلامیہ کے تمام فرقے (اپنے اختلافات کے باوجود) یہی عقیدہ رکھتے آئے ہیں لیکن مرزا غلام احمد قادیانی نے اس عقیدے سے انکار کر کے نبوت کا دعویٰ کیا۔ اس وجہ سے قادیانی غیر مسلم اور کافر قرار پائے۔

اسی طرح قرآن کریم اور احادیث شریفہ میں حضرت عیسیٰ علیہ السلام کے آخری زمانے میں نازل ہونے کی خبر دی گئی ہے۔ مرزا قادیانی اور اس کے قبیحین اس عقیدے سے منحرف ہیں اور وہ مرزا کے ”عیسیٰ“ ہونے کے مدعی ہیں اس وجہ سے بھی وہ مسلمان نہیں۔ اس طرح قرآن کریم اور احادیث شریفہ میں آنحضرت صلی اللہ علیہ وسلم کی پیروی کو قیامت تک مدارِ نجات ٹھہرایا گیا ہے لیکن مرزا قادیانی کا دعویٰ ہے کہ ”میری وحی نے شریعت کی تجدید کی ہے اس لیے اب میری وحی اور میری تعلیم مدارِ نجات ہے۔“ (اربعین نمبر: ۳ ص: ۷) غرض کہ مرزا قادیانی نے بے شمار

قطعیات اسلام کا انکار کیا ہے اس لیے تمام اسلامی فرقے ان کے کفر پر متفق ہیں۔

## ابتدائی وحی کے تین سال بعد عمومی دعوت و تبلیغ کا حکم ہوا

سوال: زمانہ فترۃ وحی میں تبلیغ اسلام کی دعوت جاری رہی یا نہیں؟ جبکہ ایک صاحب کا کہنا ہے کہ..... صاحب کی رائے میں پہلی وحی کے بعد تین سال تک آپ صلی اللہ علیہ وسلم کو ٹریننگ دی جاتی رہی اور اس کے بعد تبلیغ کا حکم ہوا۔ اُمید ہے کہ آپ جواب سے نوازیں گے؟

جواب: ابتدائی وحی کے نزول کے بعد تین سال تک وحی کا نزول بند رہا۔ یہ زمانہ ”فترۃ وحی“ کا زمانہ کہلاتا ہے۔ اس وقت تک دعوت و تبلیغ کا عمومی حکم نہیں ہوا تھا۔ ”زمانہ فترت“ کے بعد سورہ مدثر کی ابتدائی آیات نازل ہوئیں اور آپ صلی اللہ علیہ وسلم کو دعوت و انذار کا حکم دیا گیا۔ اس ”فترت وحی“ میں بہت سی حکمتیں تھیں۔..... صاحب نے ”ٹریننگ“ کی جو بات کی وہ ان کی اپنی فکری سطح کے مطابق ہے۔ (آپ کے مسائل اور ان کا حل ج ۱ ص ۲۳ تا ۲۸)

## اسلام اور کفر کا معیار کیا ہے؟

سوال: کفر و اسلام کا معیار کیا ہے؟ اور کس وجہ سے کسی مسلمان کو مرتد یا خارج از اسلام کہا جاسکتا ہے؟ مختصر اور جامع جواب سے نوازا جائے

جواب: ارتداد کے معنی لغت میں پھر جانے اور لوٹ جانے کے ہیں اور اصطلاح شریعت میں ایمان و اسلام سے پھر جانے کو ارتداد اور پھرنے والے کو مرتد کہتے ہیں۔ مرتد ہونے کی دو صورتیں ہیں۔ ایک یہ کہ صاف طور سے مذہب تبدیل کر کے اسلام سے پھر جائے۔ جیسے عیسائی، یہودی، آریہ وغیرہ مذہب اختیار کرے یا خداوند عالم کے وجود کا انکار کرے یا نبی کریم صلی اللہ علیہ وسلم کی رسالت کا انکار کرے۔ دوسری صورت یہ کہ صاف طور سے تبدیل مذہب یا توحید و رسالت کا انکار تو نہ کرے لیکن کچھ اعمال یا اقوال یا عقائد ایسے اختیار کرے جو قرآن کریم یا نبی کریم صلی اللہ علیہ وسلم کی رسالت کے انکار کے برابر ہوں، جیسے اسلام کے کسی ایسے ضروری اور قطعی حکم کا انکار کر دے جس کا ثبوت قرآن کریم یا حدیث متواترہ سے ہو یہ صورت بھی باجماع امت ارتداد میں داخل ہے۔ اگرچہ اسلام کے دوسرے احکام پر شدت کے ساتھ عامل ہو۔ (جواہر الفقہ ج ۱ ص ۲۳)

## ضابطہ تکفیر

سوال: کسی مسلمان کو کافر کہنے کے بارے میں آج کل ایک عجیب افراط و تفریط ہے۔ ایک



جماعت ادنیٰ سے معاملات پر کفر کا حکم لگاتی ہے اور ذرا سی بات خلاف شرع ہو جانے پر اسام سے مسلمانوں کو خارج کہنے لگتی ہے اس کے خلاف دوسری نو تعلیم یافتہ آزاد خیال جماعت جس کے نزدیک کوئی قول و فعل خواہ کتنا ہی شدید اور عقائد اسلامیہ کے خلاف ہو کفر کہلانے کا مستحق نہیں جب تک کہ وہ کلمہ گو ہو اور توحید و رسالت کا قائل ہو، صحیح ضابطہ کیا ہے؟

جواب: جب تک کسی شخص کے کلام میں تاویل صحیح کی گنجائش ہو اور اس کے خلاف کی تصریح متکلم کے کلام میں نہ ہو یا اس عقیدہ کے کفر ہونے میں ادنیٰ سے ادنیٰ اختلاف آئمہ مجتہدین میں ہو اس وقت تک اس کے کہنے والے کو کافر نہ کہا جائے لیکن اگر کوئی شخص ضروریات دین میں (ضروریات دین کی وضاحت آگے آرہی ہے) سے کسی چیز کا انکار کرے یا کوئی ایسی ہی تاویل و تحریف جو اس کے اجماعی معانی کے خلاف معنی پیدا کرے تو اس شخص کے کفر میں کوئی تاویل نہ کیا جائے۔ (جواہر المفہم ج ۱ ص ۲۵)

### فرقہ چکڑ الویہ کی تحقیق و عقائد

سوال: پنجاب میں ایک فرقہ ہے جو اپنے کو اہل قرآن کہتا ہے اس کا بانی عبداللہ چکڑ الوی ہے اور اس کی طرف اس کی نسبت کی جاتی ہے۔ اس فرقہ کے عقائد کا نمونہ خود بانی فرقہ عبداللہ چکڑ الوی کی کتاب (برہان الفرقان علیٰ صلوٰۃ القرآن) سے بحوالہ صفحات لکھا جاتا ہے تاکہ علماء کرام اس پر غور فرمائیں کہ یہ فرقہ اور اس کے قبیعین مسلمان ہیں یا نہیں؟

عقائد یہ ہیں: ۱۔ قرآن مجید کی سکھائی ہوئی نماز پڑھنی فرض ہے اور اس کے سوا اور کسی طرح کی نماز پڑھنا کفر و شرک ہے۔ (ص ۵ سطر ۶)

۲۔ سنو کہ وہ شی محض قرآن مجید ہی ہے جو رسول اللہ صلی اللہ علیہ وسلم کی طرف وحی کی گئی اس کے سوا اور کوئی چیز ہرگز ہرگز خاتم النبیین پر وحی نہیں ہوئی۔ (ص ۹ سطر ۳)

۳۔ میں رسول اللہ صلی اللہ علیہ وسلم کو دل و جان سے رسول مانتا ہوں مگر جن آیات میں رسول اللہ صلی اللہ علیہ وسلم کی فرمانبرداری کا حکم ہوا ہے وہاں رسول اللہ سے مراد فقط قرآن مجید ہی ہے۔

۴۔ محمد رسول اللہ صلی اللہ علیہ وسلم صرف اپنے زمانہ کے لوگوں کے ہی پاس آئے تھے آج کل کے لوگوں میں سے کسی کے پاس نہیں آئے اگر کسی صاحب کے پاس آپ صلی اللہ علیہ وسلم کی آمد و رفت ہو تو بتائیں۔

۵۔ آسمانی کتابوں میں کوئی فرق نہیں سب ہم پلہ وہم رتبہ ہیں۔

۶۔ نبیوں میں کوئی فرق نہیں ہے سب ایک مرتبہ کے ہیں اور سلسلہ نبوت تا قیامت چلتا رہے گا۔

۷۔ اوقات نماز چار ہیں تہجد، فجر، ظہر، مغرب



۸۔ قبلہ پورب پچھم دو طرف ہے تہجد و فجر مشرق کی جانب اور ظہر و مغرب پچھم کی جانب ہیں وغیرہ وغیرہ۔

جواب: (۱) قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ.

(۲) وَمَا اتَّكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا.

آیات مذکورہ نیز دیگر آیات کثیرہ سے نہایت صراحت اور وضاحت کے ساتھ دو امر ثابت ہوتے ہیں۔ ایک یہ کہ قرآن مجید اپنے ماننے والوں کو جس طرح احکام قرآنہ کی اطاعت کا حکم دیتا ہے اسی طرح نبی کریم صلی اللہ علیہ وسلم کے احکام کی اطاعت پر مجبور کرتا ہے۔

دوسرے یہ کہ آپ صلی اللہ علیہ وسلم کی بعثت کے مقاصد میں سے یہ بھی ہے کہ آپ صلی اللہ علیہ وسلم قرآن مجید کے صحیح مطالب و صحیح تفسیر بیان فرمادیں۔ اس لیے نبی کریم صلی اللہ علیہ وسلم سے جب کسی آیت کی تفسیر منقول ہو تو پھر اس کے خلاف دوسری تفسیر ہرگز قابل التفات نہ ہوگی۔ اگرچہ الفاظ قرآن میں باعتبار لغت اس کا احتمال بھی موجود ہو۔ سرکارِ دو عالم صلی اللہ علیہ وسلم کے عہد مبارک سے لے کر آج تک تمام اُمت محمدیہ کا یہی اعتقاد رہا ہے اور اگر کسی نے کبھی اس کے خلاف عقیدہ ظاہر کیا ہے تو اس کو باجماع مسلمین کا فرد مرتد سمجھا گیا ہے۔ الغرض جو شخص یہ عقائد رکھے جو فرقہ چکڑالویہ کی کتابوں سے نقل کیے گئے ہیں وہ بلاشبہ ملحد زندیق اور کافر خارج از اسلام ہے کیونکہ وہ بہت سی ضروریات دین کا منکر ہے۔ (جواہر الفقہ ج اول ص ۳۹)

### فرقہ نیچریہ کا عقیدہ

سوال: فرقہ نیچریہ کے پیشوا سرسید احمد خان کو کافر کہنا درست ہے یا نہیں؟ نیز اس کے اور اس کے ہمنواؤں کے عقائد قرآن و حدیث اور اجماع اُمت کے موافق ہیں یا مخالف؟ عوام میں یہ بڑا قابل قدر تصور کیا جاتا ہے کہ مسلمانوں کو اس کی جدوجہد کی بدولت ملی ہے اس بارے میں علماء حق کی کیا رائے ہے؟

جواب: ایک شخص کے عقائد و نظریات اس کی تحریر کردہ کتابوں اور دیگر لٹریچر سے معلوم ہو سکتے ہیں جن میں وہ اپنے عقیدہ اور نظریہ کا کھلے لفظوں میں ذکر کرتا ہے۔ فرقہ نیچریہ کا رئیس سرسید احمد خان اور اس کے ہم خیال لوگوں کے عقائد و نظریات خود ان کی تحریر کردہ کتابوں میں مذکور ہیں۔ ان میں بعض تو صراحتاً قرآن و حدیث اور اجماع اُمت کے خلاف ہیں اور بعض بدعت و ضلالت ہیں۔ بطور مثال چند وہ عقائد جو صراحتاً شریعت محمدی صلی اللہ علیہ وسلم کے متضاد ہیں ذکر کیے جاتے ہیں: (۱) انکار حقیقت ملائکہ و شیاطین و شجرۃ الجنۃ (۲) عذاب قبر کا انکار (۳) وجود جنت و جہنم کا انکار (۴) قیامت حشر نشر اسی طرح (۵) عذاب و ثواب اور حور و غلمان کا انکار (۶)

معجزہ و کرامت کا انکار (۷) کرامت کا انکار (۸) خمر و خنزیر کا حلال سمجھنا وغیرہ ذالک۔ اس کے علاوہ بھی بہت سے ایسے عقائد ہیں جو اجماع امت کے متصادم ہیں۔

حکیم الامت حضرت مولانا اشرف علی تھانوی رحمۃ اللہ علیہ نے اپنی کتاب ”امداد الفتاویٰ“ میں اس فرقہ محدث کے تمام اقوال و عقائد پر مفصل بحث کی ہے اور ان کے تمام عقائد باطلہ کو قرآن و حدیث کی روشنی میں مردود اور قرآن و حدیث کے خلاف قرار دیا ہے اور بہت سے علماء دین کے فتاویٰ جو اس کے کفر و ارتداد پر مبنی تھے نقل کیے لیکن خود بوجہ ادعاء اسلام کے کفر کا فتویٰ نہیں دیا۔ البتہ یہ فرمایا کہ (سر سید) اعلیٰ درجہ کا ضال و مضل اور مبتدع ضرور ہے۔ لہذا ایسا شخص جس کے عقائد قرآن و حدیث کے مخالف ہوں ہرگز مسلمانوں کا خیر خواہ اور ان کی آزادی کا فکر مند نہیں بن سکتا ہے بلکہ یہ عوام کا لالعام کی لالچی اور خوش عقیدتی ہے کہ اس کو اپنا خیر خواہ مانتے ہیں۔

قال اللہ تبارک و تعالیٰ: وَمَنْ يَكْفُرْ بِاللّٰهِ وَمَلٰئِكَتِهٖ وَكُتُبِهٖ وَرُسُلِهٖ

وَالْيَوْمِ الْآخِرِ فَقَدْ ضَلَّ ضَلٰلًا بَعِيْدًا ۝ (سورة النساء آیت نمبر ۱۳۶)

وقال اللہ تعالیٰ ایضاً: اٰمَنَ الرَّسُوْلُ بِمَا اُنْزِلَ اِلَيْهِ مِنْ رَّبِّهٖ وَالْمُؤْمِنُوْنَ

كُلٌّ اٰمَنَ بِاللّٰهِ وَمَلٰئِكَتِهٖ وَكُتُبِهٖ وَرُسُلِهٖ ۝ (سورة البقرة آیت نمبر ۲۸۶)

وقال النبی صلی اللہ علیہ وسلم فی حدیث جبریل: وسوالہ للنبی

صلی اللہ علیہ وسلم عن الایمان: فقال ان تؤمن باللہ وملائکته

وکتابہ ورسلہ والیوم الآخر وتؤمن بالقدر خیرہ وشرہ.

(رواہ البخاری فی صحیحہ کتاب الایمان۔ باب ۳۷)

(ومسلم فی صحیحہ کتاب الایمان۔ باب ۲۰۱..... وابوداؤد کتاب السنة باب

۱۶۰۱..... والنسائی کتاب الاشربة/ باب ۲۸..... وابن ماجہ مقدمة باب ۹)

فهذه الاصول التي اتفقت عليها الانبياء والرسل صلوات الله عليهم

ولم يؤمن بها حقيقة الايمان الاتباع الرسل. (وقال الله تبارك

وتعالى: النَّارُ يُعْرَضُونَ عَلَيْهَا غُدُوًّا وَعَشِيًّا وَ يَوْمَ تَقُومُ السَّاعَةُ

اُدْخِلُوا آلَ فِرْعَوْنَ اَشَدَّ الْعَذَابِ. (سورة المؤمن آیت نمبر ۴۶)

وقال وَخُورَ عَيْنٍ كَامِثًاۙ اللّٰوِلُؤُا۟ الْمَكْنُونِۙ وَيَطُوفُ عَلَيْهِمْ وِلْدَانٌ مُّخَلَّدُونَ۝

(سورة الدهر آیت نمبر ۱۹) خُورٌ مُّقْصُورَاتٌ فِی الْخِيَامِ. (سورة الرحمن آیت نمبر ۷۲)

وقال العلامة ملا علی القاری رحمہ اللہ: والجنة والنار حق مخلوقتان اليوم لا تفنيان ابداً..... وفي شرحه وفي نسخة ولا تموت الحور العين ابداً ولا يغنى عتاب الله ولا ثوابه سرمدًا..... وقال الامام الاعظم في كتاب "الوصية"..... والجنة والنار حق وهما مخلوقتان ولا فناء لهما ولا اهلُهُما لقوله تعالى في حق اهل الجنة: اُعِدْتُ لِلْمُتَّقِينَ ۝ وفي حق اهل النار "اُعِدْتُ لِلْكَافِرِينَ" خلقهما للثواب والعقاب. وقال ايضاً: في الوصية واهل الجنة في الجنة خالدون واهل النار في النار خالدون. لقوله تعالى في حق المؤمنين اولئك اصحاب الجنة هم فيها خالدون وفي حق الكفار اولئك اصحاب النار هم فيها خالدون. (شرح الفقه الاكبر ص ۱۴۳ بحث حوض النبی صلی اللہ علیہ وسلم حق والجنة والنار مخلوقتان اليوم) ومثله في شرح العقيدة الطحاوية صفحہ ۴۷۶ ان اللہ خلق للجنة اهلاً (فتاویٰ حقانیج ص ۳۸۱)

### فرقہ مرزاسیہ کے عقائد

سوال: مرزا غلام احمد قادیانی اس فرقہ کا بانی ہے اور اس وقت اس فرقہ کی تین پارٹیاں مشہور ہیں۔ "اروپی پارٹی" جو ظہیر الدین اروبی کی متبع ہے۔ "قادیانی پارٹی" جو مرزا محمود کی متبع ہے۔ "لاہوری پارٹی" جو محمد علی لاہوری کی متبع ہے۔ مذکورہ تینوں پارٹیوں کے عقائد قریب قریب ایک ہی ہیں جو ذیل میں درج کیے جاتے ہیں:

۱۔ مرزا غلام احمد قادیانی مستقل نبی ہے وہ شریعت جواب سے چودہ سو سال قبل تھی منسوخ ہوگئی۔  
۲۔ خدا کی عبادت کرتے وقت مسجد اقصیٰ اور مسیح موعود (غلام احمد) کے مقام قادیان کی طرف منہ کرنے کو ترجیح دینی ہوگی۔

۳۔ قرآن شریف میں انبیاء کے منکرین کو کافر کہا گیا ہے اور ہم لوگ حضرت مسیح موعود کو نبی مانتے ہیں: "اُولَئِكَ هُمُ الْكَافِرُونَ حَقًّا" کے فتویٰ کے تحت ہم آپ کے منکروں کو کافر کہتے ہیں وغیرہ وغیرہ۔ مذکورہ عقائد رکھنے والوں کے بارے میں حضرات علماء کرام کا کیا فیصلہ ہے؟ یہ

پارٹیاں خارج از اسلام ہیں یا کچھ تفصیل ہے؟

جواب: ان تینوں پارٹیوں میں چند وجوہ کفر تو مشترک ہیں اور بعض وجوہ خاص خاص پارٹیوں کے ساتھ مخصوص ہیں۔ اس جگہ مشترک وجوہ میں سے چند وجوہ پراکتفا کیا جاتا ہے وہ یہ ہیں۔  
(۱) مرزا کو باوجود ایسے صاف دعویٰ نبوت کے جس میں کسی تاویل کی ہرگز گنجائش نہیں، مسلمان بلکہ مہدی و مسیح سمجھنا (۲) ختم نبوت کے مسئلے میں جو کہ ضروریات دین میں سے ہے تاویل فاسد کرنا اور اس کے اجماعی مفہوم کو بدلنا (۳) مرزا کو باوجود کھلی ہوئی توہین انبیاء کے مسلمان سمجھنا یہ وجوہ کفر ایسی ہیں جو تینوں پارٹیوں میں مشترک ہیں اور ان کے کفر کے لیے کافی ہیں۔ ان کے علاوہ دوسری بہت سی وجوہ اور بھی ہیں جن کے استیعاب کی اس جگہ ضرورت نہیں۔ (جواہر الفقہ ج ۱ ص ۴۸)

## فصل فی کلمات الکفر وأفعال الکفر

### وما یكون کفرًا وما لا یكون کفرًا

(کفریہ وغیر کفریہ کلمات اور افعال سے متعلق مسائل کا بیان)

### موسیقی سننے والے کو کافر کہنا

سوال: ۱۔ کیا میراثی، گانا گانے والے کافر ہیں؟

۲۔ اگر نہیں تو ہمارے ہاں ایک صاحب انہیں کافر کہتے ہیں کیا یہ درست ہے؟

جواب: ۱۔ آلات موسیقی میں مشغولیت سخت گناہ ہے۔ احادیث میں اس پر شدید وعید آئی ہے۔ لہذا ہر مسلمان کو اس سے بچنا لازم ہے۔ (تفصیل کیلئے دیکھئے مفتی اعظم پاکستان حضرت مولانا مفتی محمد شفیع صاحب قدس سرہ کی کتاب ”اسلام اور موسیقی“) لیکن اس گناہ کبیرہ کا مرتکب کافر نہیں ہوتا تا وقتیکہ اس کے عقائد کفریہ نہ ہوں۔

۲۔ جن صاحب نے میراثیوں کو کافر کہا ہے انہوں نے سخت غلطی کی ہے انہیں توبہ واستغفار

کرنا چاہیے۔ (وفی مشکوٰۃ المصابیح باب حفظ اللسان والغیبة والشتیم ج ۲: ص ۴۱۱ رقم الحدیث: ۴۸۱۴) (طبع قدیمی کتب خانہ) سیاب المسلم فسوق وقتاله کفر، وفی جامع الترمذی ج ۲: ص ۸۸ (طبع فاروقی کتب خانہ) عن ابن عمر عن النبی صلی اللہ علیہ وسلم قال: ایما رجل قال لایخیه کافر فقد بآء بها احدهما هذا حدیث صحیح (فتاویٰ عثمانی ج ۱ ص ۶۲۲-۶۲۱)



## کسی کافر ملک کا ویزا حاصل کرنے کیلئے ویزا فارم میں اپنے آپ کو قادیانی لکھنے کا حکم

سوال: خدا کرے حضرت بعافیت کاملہ ہوں، ان دنوں یہ مسئلہ زیر غور ہے کہ بعض مسلمان کسی کافر ملک کا ویزا سہولت سے حاصل کرنے کے لیے یا کسی اور دنیاوی مصلحت کے لیے پاسپورٹ اور ویزا کے فارم میں اپنے آپ کو قادیانی لکھ دیتے ہیں، اتنی بات تو طے شدہ ہے کہ یہ انتہائی قبیح حرکت اور بڑا گناہ ہے۔ لیکن سوال یہ ہے کہ ایسے شخص کی تکفیر کی جائے گی یا نہیں؟ یہاں دارالافتاء میں اس سلسلے میں استفتاء بھی آیا ہوا ہے اس سلسلے میں غور کرنے سے جو نقطہ نظر سامنے آیا ہے اس کا خلاصہ پیش خدمت ہے۔ آخر میں چند متعلقہ عبارات بھی ذکر کر دی گئی ہیں۔ جناب سے درخواست ہے کہ اپنی رائے گرامی سے مطلع فرمائیں؟

- ۱۔ کسی کلمے کے موجب کفر ہونے نہ ہونے میں اختلاف ہو تو احتیاط عدم تکفیر میں ہوتی ہے۔
- ۲۔ جو کلمہ فی نفسہ موجب کفر ہو اس کے تلفظ و تکلم کی کئی صورتیں ہیں۔
- ۱۔ ناسیاً یا خاطئاً تکلم ہو اس صورت میں بالاتفاق تکفیر نہیں کی جائے گی۔
- ۲۔ عامداً تکلم ہو معلوم ہوتا ہے کہ عمد سے مراد یہ ہے کہ تکلم کا قصد بھی ہو اس کلمے کے موجب کفر ہونے کا علم بھی ہو اور کفر کا ارادہ بھی ہو اس صورت میں بالاتفاق تکفیر کی جائے گی۔
- ۳۔ جاہلاً تکلم ہو یعنی تکلم تو ارادے سے ہو مگر یہ معلوم نہ ہو کہ اس سے آدمی کافر ہو جاتا ہے۔ اس صورت میں اختلاف ہے تکفیر و عدم تکفیر دونوں قول ہیں۔
- ۴۔ ہازلأ تکلم ہو یعنی تکلم تو ارادے سے ہو اور اس کے موجب کفر ہونے کا علم بھی تھا مگر ایقاع حکم یعنی کفر کا ارادہ نہیں تھا اس صورت میں تکفیر کی جاتی ہے۔
- ۵۔ لاعباً تکلم ہو یعنی بطور استہزاء کے کلمہ کفر کہا جائے یہ استخفاف ایمان ہے اور اس کی بھی تکفیر کی جاتی ہے۔

اس تفصیل کا تقاضا یہ ہے کہ اپنے آپ کو قادیانی لکھتے ہوئے اگر علم ہو کہ یہ باعث کفر ہے لیکن اعتقاد کفر نہ ہو تو یہ لاعباً یا ہازلأ تکلم قرار پائے گا اور اس صورت میں تکفیر ہوگی اور اگر موجب کفر ہونے کا علم نہ ہوتے ہوئے لکھا گیا ہے تو اختلاف کی بناء پر احتیاط اس میں ہے کہ تکفیر نہ کی جائے۔

چند عبارات یہ ہیں: فی البحر: وفی فتح القدیر: ومن هزل بلفظ کفر ارتد

وان لم يعتقدہ للاستخفاف، فهو ككفر العناد والالفاظ التي يكفر بها تعرف في الفتاوى اه (ج: ٥، ص: ١٢٠، طبع ايج ايم سعيد)

وفي الفتاوى الخيرية: وفي الفتاوى اذا أطلق الرجل كلمة الكفر عمداً لكنه لم يعتقد الكفر قال بعض أصحابنا: لا يكفر لأن الكفر يتعلق بالضمير ولم يعقد الضمير على الكفر وقال بعضهم: يكفر وهو الصحيح عندي لأنه استخف بذنبه اه. وفي الخلاصة: اذا كان في المسئلة وجوه توجب التكفير ووجه واحد يمنع التكفير، فعلى المفتي أن يميل الى الوجه الذي يمنع التكفير تحسناً للظن بالمسلم. زاد في البرازية الا اذا خرج بارادته موجب الكفر فلا ينفعه التاويل حينئذ. وفي التاتار خانية: لا يكفر بالمحتمل، لأن الكفر نهاية في العقوبة، فيستدعى نهاية في الجنابة، ومع الاحتمال لانهاية اه. قال في البحر: والحاصل ان من تكلم بكلمة الكفر هازلاً أو لاعباً كفر عند الكل، ولا اعتبار باعتقاده كما صرح به قاضي خان في فتاواه. ومن تكلم بها خطأ او مكرها لا يكفر عند الكل، ومن تكلم بها عامداً عالماً بكفرها عند الكل، ومن تكلم بها اختيار اجاهلاً بانها كفر ففيه اختلاف، والذي تحرر انه لا يفتى بتكفير مسلم امكن حمل كلامه على محمل حسن او كان في كفره اختلاف ولو رواية ضعيفة، فعلى هذا فاكثر الفاظ التكفير المذكورة لا يفتى بالتكفير بها، ولقد الزمت نفسي ان لا افتى بشئ منها، والله اعلم. (الخيرية على هامش الفتاوى تنقيح الحامدية ج: ١، ص: ١٤٤) (طبع مكتبة رشيدية كوت)

وفي احكام القرآن للجصاص: ولان الفرق بين الجحد والهزل ان الجاد قاص الى اللفظ والى ايقاع حكمه، والهازل قاصد الى اللفظ غير مرید لايقاع حكمه. (ج: ٣، ص: ١٩٣) (طبع سبيل اكيڈمي لاہور)

وفي التفسيرات الاحمدية: وكذا غير المكره اذا جرى على لسانه كلمة الكفر استهزاء او جهلاً يكون كافراً، فيكون الآية دليلاً على ان ركن الايمان التصديق والاقرار جميعاً، ولكن التصديق لا يحتمل

السقوط بحال' ولا قرار یحتملہ فی حالة الاکراه. (ص: ۵۰۱) (مطبوعہ: مکتبہ رحیمیہ)  
 پھر دو باتیں اور قابل غور ہیں۔ ایک یہ کہ عام لوگوں کی دینی گرفت اس قدر ڈھیلی ہو چکی ہے  
 کہ تکفیر کا فتویٰ معلوم ہونے کے باوجود بھی بہت سے دنیاوی مفاد کو ترجیح دیں گے اور یہ حرکت نہیں  
 چھوڑیں گے اور تکفیر کے فتویٰ کا علم ہو جانے کے بعد یہ حرکت بہر حال کفر ہوگی تو تکفیر کا فتویٰ دینے  
 کی صورت میں بظاہر یہ مضائقہ ہے کہ کفر سے بچنے کا جو ایک راستہ تھا وہ بھی بند ہو جائے گا۔  
 دوسری بات یہ کہ اگر تکفیر نہ کی جائے تو خطرہ ہے کہ تکفیر نہ کرنا اس حرکت کی حوصلہ افزائی کا باعث  
 ہوگا۔ ان دونوں باتوں پر غور کرتے ہوئے تقاضائے مصلحت یہ معلوم ہوتا ہے کہ مسئلہ بتاتے یا  
 لکھتے ہوئے صاف تکفیر تو نہ کی جائے تاکہ پہلا حرج لازم نہ آئے البتہ مذمت و وعید کے الفاظ سخت  
 بتائے جائیں لیکن یہ بھی تب درست ہوگا کہ فقہی طور پر اس کی گنجائش ہو۔

جواب: کسی کافر ملک کا ویزہ حاصل کرنے کے لیے یا کسی اور دنیوی مصلحت کے لیے  
 پاسپورٹ اور ویزا فارم پر مذہب کے خانے میں کسی مسلمان کا دیدہ دانستہ اپنے آپ کو قادیانی  
 لکھنا، صراحۃً کافر مذہب کی طرف اپنی نسبت کرنا ہے جو سراسر موجب کفر ہے۔ اگر کوئی ایسا  
 کر لے تو ایسے شخص پر واجب ہے کہ فوراً صدق دل سے توبہ کر لے اور تجدید ایمان کرے اور آئندہ  
 ایسا کرنے سے مکمل پرہیز کرے۔

آپ نے خط میں جو عبارات فقہاء تحریر کی ہیں ان کا مذکورہ مسئلہ سے تعلق نہیں اور کسی دنیاوی  
 غرض سے اپنے آپ کو غیر مسلم ظاہر کرنے کے بارے میں تلاش بسیار کے باوجود کوئی واضح تصریح  
 بھی نہیں ملی۔ البتہ درج ذیل جزئیات سے بیان کردہ حکم کی تائید ہوتی ہے۔

فی الہندیۃ: مسلم قال: انا ملحد، یکفر، ولو قال: ما علمت انه کفر، لا یعزور  
 بهذا..... وفي الیتیمۃ: سالت والذی عن رجل قال: انا فرعون او ابلیس  
 فحینئذ یکفر کذا فی التاتار خانیۃ. (الفتاویٰ الہندیۃ ج: ۲، ص: ۲۷۹، مطبع مکتبہ رشیدیہ)

فی الہندیۃ: مسلم رای نصرانیۃ سمینۃ فمنی ان یکون هو نصرانیاً  
 حتی یتزوجها یکفر، کذا فی المحيط. (ج: ۲، ص: ۲۷۷). (الفتاویٰ  
 الہندیۃ ج: ۲، ص: ۲۸۰، مطبع مکتبہ رشیدیہ) واللہ اعلم

یہ جواب احقر کی ہدایت پر لکھا گیا ہے۔ دراصل کوئی کلمہ کفر کہنا اور بات ہے اور اپنے آپ کو کسی  
 معروف کافر مذہب کی طرف منسوب کرنا اور بات ہے جو عبارات تحریر کی گئی ہیں وہ اول الذکر صورت سے



متعلق ہیں، ثانی الذکر سے نہیں۔ لہذا ایسی صورت میں احقر کا رجحان اسی طرف ہے کہ پاسپورٹ پر مذہب کے خانے میں اپنے آپ کو ”مسلمان“ کے بجائے قادیانی یا کسی اور مذہب کا پیرو لکھوانا جو ایک مستقل حیثیت رکھتا ہے، موجب کفر ہے جس سے توبہ اور تجدید ایمان ضروری ہے۔ (فتاویٰ عثمانی ج ۲ ص ۷۵ تا ۷۶)

### قادیانیوں کی عبادت گاہ کو مسجد کہنے کی ممانعت

سوال: قادیانی جماعت کے بارے میں کیا حکم ہے؟ اور کیا قادیانی اپنی مسجد بنا سکتے ہیں یا نہیں؟ اور اپنی عبادت گاہ کو مسجد کہہ سکتے ہیں یا نہیں؟ قانوناً و شرعاً کیا حکم ہے؟ اور کیا ایسے فیصلوں کا قانون بنانا درست ہے کہ جس میں قادیانیوں کو اپنی عبادت گاہ مسجد کے نام سے بنانے کی اجازت دی گئی ہو؟

جواب: مرزا غلام احمد قادیانی کے پیروکار خواہ قادیانی ہوں یا لاہوری باجماع امت دائرہ اسلام سے خارج ہیں اور ان کا دین اسلام سے کوئی تعلق نہیں۔ اس حقیقت واقعی کو ستمبر ۱۹۷۷ء میں آئینی طور پر بھی تسلیم کر لیا گیا ہے اور اس غرض کے لیے پاکستان کے دستور میں ایسی ترمیم کر دی گئی ہے جس پر ملک کے تمام مسلمان متفق ہیں۔

اس ترمیم کا لازمی اور منطقی نتیجہ یہ ہے کہ مرزائیوں کو شعار اسلام و مسلمین کے اختیار کرنے سے روکا جائے۔ خاص طور سے کسی بھی مذہب کی عبادت گاہ اس مذہب کا ایک امتیازی نشان ہوتی ہے جس سے اس مذہب اور اہل مذہب کی شناخت میں مدد ملتی ہے۔ چنانچہ ”مسجد“ مسلمانوں کی اس عبادت گاہ کا نام ہے جو صرف اور صرف مسلمانوں کے ساتھ مخصوص ہو کسی دوسرے مذہب کے پیروں کو یہ اجازت نہیں دی جاسکتی کہ وہ اپنی عبادت گاہ کو ”مسجد“ کا نام دے کر لوگوں کو مغالطہ دیں اور ان کی گمراہی کا باعث ہوں۔ بالخصوص مرزائیوں کا معاملہ یہ ہے کہ مدت دراز تک اپنے آپ کو مسلمان ظاہر کر کے ناواقف لوگوں کو فریب دیتے رہے ہیں۔ ایسے حالات میں اگر انہیں ”مسجد“ کے نام سے اپنی عبادت گاہ تعمیر کرنے یا اسے اس نام پر برقرار رکھنے کی اجازت دی جائے تو اس کا صریح نتیجہ عام مسلمانوں کے لیے سخت فریب میں مبتلا ہونے کے سوا کچھ نہیں ہو سکتا اور پاکستان جیسی اسلامی مملکت میں ایسے فریب کو گوارا نہیں کیا جاسکتا۔ لہذا احقر کی رائے میں وہ تمام فیصلے جن میں قادیانیوں یا لاہوریوں کو ”مسجد“ کے نام سے عبادت گاہ بنانے کی اجازت دی گئی ہے قرآن و سنت، شریعت اسلامی اور مصالح مسلمین کے یکسر خلاف ہیں۔

احقر اس تحریر کی تصدیق و تائید کرتا ہے۔ (فتاویٰ عثمانی ج ۱ ص ۵۹ تا ۶۰)



## عقائد روافض و شیعہ

سوال: روافض و شیعوں میں مختلف عقائد کے بہت سے فرقے ہیں۔ ہر فرقے کے عقائد کو جدا جدا جمع کرنا مشکل ہے۔ پھر ان کتابوں میں ان کے عقائد جو درج ہیں جب ان سے تحقیق کی جاتی ہے تو انکار کرتے ہیں۔ ایسی حالت میں ہم روافض کے ساتھ کیا معاملہ کریں؟ ان کو مسلمان سمجھا جائے یا غیر مسلموں میں شمار کیا جائے؟ بعض شیعوں کے یہ عقائد معلوم ہوتے ہیں؟

موجودہ قرآن میں تحریف کے قائل ہیں، حضرت علی رضی اللہ تعالیٰ عنہ کو خلافت اول کا مستحق سمجھتے ہیں، صحابہ کرام خصوصاً شیخین رضی اللہ تعالیٰ عنہم کو برا بھلا (نعوذ باللہ) کہتے ہیں وغیرہ وغیرہ۔ جواب: مختصر اور جامع کلام روافض کے متعلق یہ ہے کہ بلحاظ احکام روافض کی تین صورتیں ہیں: اول یہ کہ ان میں سے کسی شخص یا فرقہ کے متعلق یقینی طور سے یہ بات ثابت ہو جائے کہ وہ ضروریات دین میں سے کسی چیز کا منکر ہے۔ اگرچہ انکار میں تاویل بھی کرے ہو وہ بالاتفاق کافر و مرتد ہے اس کے ساتھ کسی قسم کا اسلامی معاملہ رکھنا جائز نہیں۔

دوم یہ کہ کسی شخص یا فرقہ کے متعلق یقینی طور پر یہ معلوم ہو جائے کہ وہ ضروریات دین (ضروریات دین اصطلاح میں ان چیزوں کو کہا جاتا ہے جن کا ثبوت اسلام میں قطعی ہو اور ایسا بدیہی اور یقینی ہو کہ عام مسلمان بھی اس سے واقف ہوں) میں سے کسی چیز کا منکر نہیں مگر جہوراً امت کے خلاف حضرت علی کرم اللہ وجہہ کو افضل السحابہ اور اول خلیفہ سمجھتا ہے تو وہ شخص فاسق اور گمراہ ہے مگر کافر اور مرتد نہیں اس کے ساتھ وہ اسلامی معاملات جائز ہیں جو کسی فاسق اور گمراہ کے ساتھ کیے جاتے ہیں۔

تیسری صورت یہ کہ یقینی طور پر کسی امر کا ثبوت نہ ملے یعنی نہ اس کا یقین ہے کہ وہ ضروریات دین میں سے کسی چیز کا منکر ہے اور نہ اس کا کہ منکر نہیں بلکہ مشتبہ حالت ہے۔ خواہ اشتباہ اس وجہ سے ہو کہ اس فرقہ کے اقوال و عقائد ہی مشتبہ ہیں یا اس وجہ سے کہ اس شخص کے متعلق یہ یقین نہیں کہ اس کا تعلق باعتبار مذہب اور عقائد کے کس فرقہ سے ہے۔ ایسے لوگوں کے متعلق شرعی فیصلہ بھی دشوار ہے۔ اس میں سب سے زیادہ اسلم اور احوط طریقہ یہ ہے کہ ایسے شخص کے بارے میں نہ کفر کا حکم کیا جائے اور نہ اسلام کا۔ (جواہر الفقہ ج: ۱ ص ۵۹)

## سر آغا خان کے متبعین کے عقائد

سوال: کیا فرماتے ہیں حضرات علماء دین صورت مسئلہ میں ہمارے شہر کٹک میں ایک صاحب تاجر

علاقہ بمبئی کے رہنے والے ہیں اپنے آپ کو آغا خان کا مرید اور رہبر ظاہر کرتا ہے حال اور طریقہ اس کا یہ ہے۔

(۱) سر آغا خان کی تصویر کی پرستش کرتا ہے۔

(۲) ہندوؤں کے مشہور اوتار کرشن جی کی مورت اپنے عبادت خانہ میں رکھتا ہے۔

(۳) اپنے کھاتہ کی ابتداء میں بجائے بسم اللہ کے لفظ اوم لکھتا ہے۔

(۴) سر آغا خان کے اندر خدائی حلول کا معتقد ہے۔ مگر اس کے ساتھ اپنے کو مسلمان کہتا

ہے، کلمہ پڑھتا ہے، مسلمانوں کی ضروریات میں چندہ دیتا ہے اور یہ کہتا ہے کہ میں تو بس آغا خان کو پیر اور مرشد سمجھتا ہوں، ایسے شخص کے بارے میں شریعت کا کیا حکم ہے؟

جواب: جو رسوم اور عادات کفار کے ساتھ ایسی خصوصیات رکھتی ہیں جو ان کا مذہبی شعار سمجھی جاتی

ہیں جیسے لفظ اوم اور کرشن جی کی مورتی رکھنا اور حلول کا قائل ہونا ان سے کفر لازم آتا ہے۔ اسی اصول پر

شد زنا کو فقہاء نے کفر کہا ہے، موجبات کفر کے ہوتے ہوئے اسلام کا دعویٰ کرنا کافی نہیں، جب تک کہ

تمام موجبات سے سچی توبہ نہ کرے اور ان سے برأت کا اعلان نہ کر دے۔ (جواہر الفقہ ج: ۱ ص ۶۴)

## فرقہ مہدوی کے عقائد

مہدیوں سے تعلقات نکاح درست ہیں یا نہیں؟ جو مولوی محمد جوپوری کو مہدی مانتے ہیں

ان کے عقائد چند جو بہ مشکل معلوم ہو سکے ہیں، وہ یہ ہیں: نقل ہے کہ حضرت مہدی موعود علیہ السلام

نے فرمایا کہ دنیا کی زندگی کا وجود کفر ہے۔ حضرت مہدی کی تصدیق کرنا محبت کے ساتھ منکر مہدی

کو کافر جاننا، رسول مہدی کے برابر جاننا، جو حدیث کتاب اللہ اور احوال مہدی کے متعلق ہو اس کو

صحیح جاننا مہدی کے حضور میں مردود اور مقبول کی تصحیح کو حق جاننا جو حکم مجتہدین و بیان مفسرین وغیرہ

جو کہ بیان مہدی کے مخالف ہو اس کو صحیح نہ جاننا، مذاہب اربعہ میں تقلید کو ناجائز جاننا، خصوصیت

بعثت مہدی کے احکام ولایت محمدی کے ظاہر کرنے کے لیے سمجھنا، آیت کریمہ ”ثُمَّ إِنَّ عَلَيْنَا

بَيِّنَاتٍ“ یہ بیان مہدی موعود کی زبان مبارک سے ثابت ہے اس کو جاننا دنیا میں خدا کے دیدار کو جائز و

ممکن ماننا، یہ جاننا کہ ایمان ذات خدا ہے اب آپ فرمائیں کہ ان مہدیوں کے متعلق کیا حکم ہے؟

جواب: جو چیزیں آپ نے درج کی ہیں وہ مسلک اہل سنت کی رو سے صحیح نہیں، بعض انتہائی

زلیغ و ضلال ہیں، اگر ان کی طرف ان امور کی نسبت صحیح ہے اور یہ ان کے عقائد ہیں تو ان کا خلاف اسلام

ہونا ظاہر ہے۔ اہل سنت کو ان سے مناکحت نہیں کرنا چاہیے۔ کلی پرہیز کریں۔ (فتاویٰ محمودیہ ج ۵ ص ۱۳۲)

## ایمان کی بنیاد

سوال: کیا مکمل مسلمان بننے کے لیے صرف کلمہ طیبہ کا زبان سے پڑھ لینا کافی ہے یا پھر ساتوں کلموں کو پڑھنا ہوگا؟ نیز ساتوں کلموں میں یہی ساتوں کلمے کلمہ طیبہ، کلمہ شہادت، کلمہ تہجد، کلمہ توحید، کلمہ رد کفر، ایمان، مجمل، ایمان مفصل ہیں یا کوئی اور دوسرا ہوگا؟

جواب: حامد اومصلیٰ: حدیث شریف میں ہے کہ اسلام کی بنیاد پانچ چیزوں پر ہے، ان میں سے ایک توحید و رسالت کی شہادت صرف زبان سے پڑھ لینا کافی نہیں، جب تک دل میں صدق نہ ہو، ان پانچوں میں جس قدر استحکام و مضبوطی ہوگی اسی قدر بنیاد اسلام کامل ہوگی۔ ساتوں کلمے یا اس کے علاوہ آیات و روایات میں اس قسم کی جو چیزیں موجود ہیں وہ یقین کی پختگی کے لیے بطور اقرار کے ہیں تاکہ وقتاً فوقتاً اس کا تکرار ہوتا رہے اور ان کے مقتضی پر عمل سے غفلت نہ ہو۔ (فتاویٰ محمودیہ ج ۱ ص ۸۶)

اگر کسی کو چھ کلمے یاد نہ ہوں تو اس کا کیا حکم ہے؟

سوال: جب کوئی آدمی کلمہ توحید پڑھ لے تو وہ مسلمان ہو گیا۔ پھر عام طور پر جو مشہور ہے اور نماز و وظائف کے چھوٹے چھوٹے رسالوں میں جو چھ کلمے لکھے ہوئے ہیں اور عام طور سے بچوں کو یاد کرائے جاتے ہیں، کیا یہ کلمے بھی اسلام کی بنیاد شمار کیے جائیں گے یا نہیں؟ اگر یہ کلمے کسی کو یاد نہ ہوں تو اس کے اسلام میں فرق ہوگا یا نہیں؟

اور پانچویں کلمے کے الفاظ میں فرق ہے، بعض رسالوں میں ”استغفر اللہ ربی من کل ذنب اذنبته..... الخ“ اور بعض رسالوں میں ”استغفر اللہ انت ربی وانا عبدک..... الخ“ ہے، دوسری قسم کے الفاظ عام نہیں ہیں اس کی وجہ سے دو آدمیوں میں لڑائی ہو رہی ہے، براہ کرم اس کی وضاحت فرمادیں؟

جواب: اسلام کی بنیاد و اصل ان عقائد پر ہے جو ایمان مفصل میں بیان کیے گئے ہیں۔ لہذا ان عقائد پر ایمان رکھنا تو مسلمان ہونے کے لیے ضروری ہے۔ اسی طرح کلمہ توحید یا کلمہ شہادت چونکہ اپنے عقائد کا اجمالی اعلان ہے اس لیے یہ ہر مسلمان کو یاد ہونا چاہیے باقی جو کلمات نماز وغیرہ کی کتابوں میں لکھے ہیں انہیں بچوں کی تعلیم کی آسانی کے لیے لکھ دیا گیا ہے ورنہ درحقیقت ان کا وہ مقام نہیں جو کلمہ توحید، کلمہ شہادت یا ایمان مفصل کا ہے۔ اگر یہ کلمات کسی کو یاد نہ ہوں تو اس سے ایمان میں کوئی خلل واقع نہیں ہوتا۔ البتہ چونکہ ان کلمات کا پڑھنا بہت موجب اجر و ثواب ہے اور مسلمانوں کو



ان کا ورد رکھنا چاہیے اس لیے بچوں کو یہ تمام کلمات سکھادینے چاہئیں اور کلمہ استغفار میں اختلاف کی وجہ یہ ہے کہ احادیث میں استغفار کے مختلف صیغے وارد ہوئے ہیں۔ ان میں سے جو صیغہ بھی پڑھ لیا جائے مقصود حاصل ہے کیونکہ معنی کے لحاظ سے کوئی خاص فرق نہیں ہے اور یہ ایسا ہی ہے جیسے دُرود شریف کے مختلف صیغے احادیث سے ثابت ہیں۔ لہذا اس مسئلے پر لڑائی جھگڑا کرنا انتہائی غلط ہے مسلمانوں کو اس طرح کے نزاعات سے پرہیز کرنا چاہیے۔ واللہ سبحانہ اعلم (فتاویٰ نمبر ۲۵۵۳/۲۷)

(ایمان مجمل اور ایمان مفصل کا ماخذ قرآن کریم کی بعض آیات اور احادیث ہیں جن میں سے ایک حدیث ترمذی (ج: ۲، ص: ۸۵) (طبع مکتبہ فاروقی) میں موجود ہے۔ قال: ان تؤمن بالله وملكته وكتبه ورسله واليوم الآخر والقدر خيره وشره الحديث، وكذا في حديث علي في الترمذی. اور مشہور شش کلموں کا ماخذ درج ذیل کتب احادیث ہیں۔ ۱۔ کلمہ طیبہ، کنز العمال فصل الشہادتین، (رقم الحديث: ۱۷۴، ج: ۱، ص: ۵۵) (طبع مؤسسة الرسالة بیروت) ومثلاً المصاحح کتاب الایمان، الفصل الاول ج: ۱، ص: ۱۲، حدیث: ۲ (طبع قدیمی کتب خانہ) کلمہ طیبہ کے الفاظ متفرقاً قرآن کریم میں بھی آئے ہیں۔ تفصیل کیلئے فتاویٰ محمودیہ (ج: ۲، ص: ۱۳۳) دیکھئے۔ ۲۔ کلمہ شہادت، الصحيح للبخاری، باب ما یتخير من الدعاء بعد التشهد (ج: ۱، ص: ۱۱۵) (طبع قدیمی کتب خانہ) ۳۔ کلمہ تمجید: الصحيح لمسلم، باب فضل التهليل والتسليم والدعاء (ج: ۲، ص: ۳۴۵) ۴۔ کلمہ توحید: جامع الترمذی (ج: ۲، ص: ۱۸۰) (طبع میر محمد کتب خانہ) ۵۔ سید الاستغفار، الصحيح للبخاری، کتاب الدعوات فی باب افضل الاستغفار (ج: ۲، ص: ۹۳۳) (طبع قدیمی کتب خانہ) ۶۔ رد کفر: مستند احمد (ج: ۵، ص: ۳۵۱) (طبع المکتب الاسلامی بیروت). اس کے علاوہ ان کلمات کے الفاظ متفرقہ دیگر بے شمار احادیث میں وارد ہوئے ہیں۔ ان کی ترتیب اسماء تعداد اور نمبر آسانی کے لیے ہیں۔ درحقیقت ان کلموں کے معانی پر ایمان لانا ضروری اور مطلوب ہے۔ (محمد زبیر) (فتاویٰ عثمانی ج ۱ ص ۵۳)

### کلمہ طیبہ کے ساتھ (صلی اللہ علیہ وسلم) پڑھنا

سوال: کیا کلمہ طیبہ کے ساتھ (صلی اللہ علیہ وسلم) پڑھنا جائز ہے یا کلمہ طیبہ صرف (لا الہ الا اللہ محمد الرسول اللہ) ہی ہے؟ بندہ کلمہ کے ساتھ زیادتی کی بناء پر (صلی اللہ علیہ وسلم) پڑھنے سے روکتا ہے صرف اس خدشے سے کہ کلمہ میں اضافہ جائز نہیں ہے کیا میرا یہ روکنا جائز ہے یا ناجائز؟

جواب: کلمہ کو (لا الہ الا اللہ محمد الرسول اللہ) ہی ہے لیکن چونکہ آنحضرت صلی اللہ علیہ وسلم کا اسم گرامی جب بھی لیا جائے تو اس پر دُرود شریف پڑھنا احادیث سے ثابت ہے۔ اس



لیے اگر کلمہ کے بعد (صلی اللہ علیہ وسلم) پڑھ دیا جائے تو کوئی مضائقہ نہیں۔ البتہ اس میں یہ احتیاط کرنی چاہیے کہ (صلی اللہ علیہ وسلم) کہتے وقت لہجہ کچھ بدل لیا جائے تاکہ کلمہ پر اضافے کا شبہ نہ ہو۔ واللہ اعلم (فتاویٰ عثمانی ج ۱ ص ۵۳ تا ۵۵)

## کلمہ طیبہ میں اضافہ کرنے والے کا حکم

سوال: کیا فرماتے ہیں علماء دین و مفتیان شرع متین اس مسئلہ میں کہ جو شخص کلمہ طیبہ شریف یعنی (لَا إِلَهَ إِلَّا اللَّهُ مُحَمَّدٌ الرَّسُولُ اللَّهُ) میں زیادتی کرے۔ یعنی علی ولی اللہ و صلی رسول اللہ وغیرہ کلمات بڑھائے ایسا شخص مسلمان ہے یا کافر ہے؟ قرآن وحدیث کی روشنی میں فتویٰ جاری فرمادیں؟

جواب: ایسا شخص گمراہ اور بے دین ہے تو بہ اور استغفار اس پر لازم ہے اور کافر نہیں فقط والسلام واللہ اعلم۔ (فتاویٰ مفتی محمود ج ۱ ص ۲۰۹)

## قرآن پر ایمان کا مطلب

سوال: جب قرآن شریف پر میرا ایمان ہے تو پھر پورے قرآن مجید کو مکمل یا جزوی طور سے انکار کرنے سے یا قرآن شریف کے جزوی حصہ کو مکمل طور سے یا جزوی طور سے انکار کرنے پر کیا فتویٰ ہوگا؟ خواہ وہ انکار زبان سے ہو یا دیگر اعضاء سے؟

جواب: حامداً و مصلیاً: قرآن پاک کی مکمل طور پر تصدیق لازم ہے۔ اگر پورے قرآن یا اس کے کسی جز (آیت) کے متعلق یہ عقیدہ ہو کہ یہ اللہ تعالیٰ کی طرف سے نازل شدہ نہیں ہے تو ایمان باقی نہیں رہے گا اور اگر عملی کوتاہی ہوگی تو اس سے کفر کا حکم نہیں لگے گا۔ نفس ایمان اس سے مضطرب اور کمزور تو ہو جاتا ہے مگر تصدیق قلبی جب تک باقی ہے ختم نہیں ہوتا۔ (فتاویٰ محمودیہ ج ۱ ص ۸۷)

## ایمان کی تعریف اور کفر کی تقسیم

سوال: ایمان و کفر کی تعریف کیا ہے؟ اور کفر کی کتنی اقسام ہیں؟

جواب: ایمان کی تعریف یہ ہے کہ حضور صلی اللہ علیہ وسلم کے لائے ہوئے دین کی تصدیق کرنا اور اس پر ایمان نہ لانا کفر ہے کفر کی چار اقسام ہیں۔ اول یہ کہ جہالت کی وجہ سے کفر کرے یعنی دعویٰ نبوت میں آپ کو کاذب سمجھ کر آپ کی تکذیب کرے جیسے کفر ابی جہل دوسرا کفر عناد و جود یعنی حضور صلی اللہ علیہ وسلم کے دعویٰ نبوت کو سچا سمجھتے ہوئے پھر جھٹلائے جیسے کفر اہل کتاب تیسرے کفر شک جیسا کہ اکثر منافقین کا کفر تھا۔ چوتھا کفر تاویلی یعنی ارشاد رسول صلی اللہ علیہ وسلم کی

غلط تاویل کر کے ..... یا از روئے تقیہ یا بنا بر مصالحہ محمول کر کے کافر ہو گئے۔ (فتاویٰ عبدالحی ج: ۱ ص: ۳۵) ”قسمیں کفر کی خواہ کتنی ہوں حکم سب کا ایک ہے“ (م۔ ع)

## فاسق اور زندیق کی تعریف

سوال: فاسق کس کو کہتے ہیں؟ اور زندیق کس کو کہتے ہیں؟

جواب: فاسق وہ ہے جو کبیرہ گناہ کرے زندیق وہ ہے جو کفر کے کام کرے اور پھر جب اس پر گرفت کی جائے تو یا تو تاویل کرے یا توبہ کرے مگر پھر ویسے ہی کام کرتے رہے اس لیے کہ اس کے دل میں کفر ہے۔ (فتاویٰ محمودیہ ج: ۱۳ ص: ۴۰۳)

## شرک کی تعریف اور اس کی قسمیں

سوال: وہ شرک جس کے بارے میں ”إِنَّ اللَّهَ لَا يَغْفِرُ“ وارد ہے اس کی کیا حقیقت ہے؟ آیا شرک کا کوئی مرتبہ ایسا بھی ہے جو منافی نجات نہ ہو؟ یا بعض کو شرک کرنا منافی نجات ہو اور بعض کو شرک کرنا منافی نجات نہ ہو؟ مثلاً ایک تو بزرگوں کی قبروں پر خاص اعتقاد سے سجدہ کرنا یا ان پر حلوة مالیدہ شیرینی چڑھانا دوسرے پتیل کے درخت کو اسی نیت سے سجدہ کرنا تو کیا یہ ہو سکتا ہے کہ ان بزرگوں کو سجدہ وغیرہ کرنا شرک نہ ہو اور پتیل وغیرہ کے ساتھ وہی برتاؤ کرنا شرک ہو اور منافی نجات ہو اور اگر تقسیم یہ نہیں ہے تو کیا بات ہے کہ بزرگوں اور تعزیہ وغیرہ کو سجدہ کرنے والوں کے شرک کو منافی نجات نہ کہا جائے حالانکہ مشرکین مکہ بھی بتوں کو قرب الی اللہ کا وسیلہ جانتے تھے؟

جواب: وہ شرک جس پر ہمیشہ جہنم میں رہنے کی وعید ہے اس کی تعریف یہ ہے کہ اللہ تعالیٰ کو الوہیت ”ذات و صفات میں“ کسی کو شرک کرنا پس اب جاننا چاہیے کہ مشرکین عرب جو بتوں کی عبادت کیا کرتے تھے اور قبر پرست جو قبروں یا تعزیوں کو سجدہ کرتے ہیں دونوں میں فرق ہے مشرکین عرب ان کو معبود ہونے میں شریک کرتے تھے اور زبان سے اس کا اظہار کرتے تھے۔ ”ذَلُّ عَلَيْهِ قَوْلُهُ تَعَالَى وَيَجْعَلُونَ لَهُ أَنْدَادًا“ اور اگرچہ وہ اس میں تاویل کرتے تھے مگر اسی کے ساتھ کلمہ توحید سے متوحش بھی ہوتے تھے اور کہتے تھے ”أَجْعَلْ إِلَٰهَةً إِلَٰهًا وَاحِدًا“ اور قبر پرست یا تعزیہ پرست ایسے نہیں ہیں نہ وہ کلمہ توحید کے منکر ہیں نہ اس سے وحشت کھاتے ہیں بلکہ خدا تعالیٰ کو معبود اور اپنے کو مسلمان کہتے ہیں۔ پس دونوں میں فرق یہ ہے کہ قبر پرستوں وغیرہ کا شرک عملی ہے۔ جب تک کہ وہ اپنے کو مسلم موحد کہتے رہیں اور ہنود کا شرک اعتقادی و عملی دونوں سے مرکب ہے۔ یہ بھی سمجھنا چاہیے

کہ غیر اللہ کو سجدہ کرنا مطلقاً شرک نہیں بلکہ بعض صورتوں میں شرک کی علامت ہے باقی قبروں اور تعزیوں کو سجدہ کرنا یہ شریعت کو جھٹلانے کی علامت نہیں کیونکہ کفار میں ان کی عبادت رائج نہیں۔ ہاں جس چیز کی عبادت کفار میں رائج ہے اس کو سجدہ کرنا قضاء حکم کفر کو تسلیم ہوگا اور دینا اگر تصدیق و ایمان قلبی میں خلل نہ ہو عند اللہ مومن ہوگا۔ علامہ ابن تیمیہ نے صراط مستقیم میں تعظیم قبور اور سجدہ قبور کے متعلق سخت تہدید کی کلام فرمایا ہے مگر ان لوگوں کو کافر و مشرک نہیں کہا جو اس میں مبتلا ہیں۔ ہاں مشرکین کے مشابہ ضرور کہا۔ نیز حدیث میں ہے: "لَعَنَ اللَّهُ أَقْوَامًا اتَّخَذُوا قُبُورَ أَنْبِيَائِهِمْ مَسَاجِدَ وَاللَّهُمَّ لَا تَجْعَلْ قَبْرِی وَثَنًا يُعْبَدُ..... الخ" مگر اس سے فقہاء نے سجدہ قبر کی حرمت ہی نکالی کسی نے ساجد قبر کو محض سجدے کی وجہ سے کافر نہیں کہا۔ (امداد الفتاویٰ ج ۲: ص ۸۱)

### مسلمان بننے کیلئے کیا کیا چیزیں ضروری ہیں؟

سوال: کیا مسلمان بننے کے لیے صرف کلمہ طیبہ زبان سے پڑھ لینا کافی ہے یا ساتوں کلموں کا پڑھنا ہوگا؟ جو بھی صورت ہو اس پر جسمانی اعضاء مثلاً ہاتھ پاؤں دل دماغ آنکھ کان سے عمل کرنا ہوگا یا نہیں؟

جواب: حدیث شریف میں ہے کہ اسلام کی بنیاد پانچ چیزوں پر ہے۔ ان میں سے ایک توحید و رسالت کی شہادت ہے۔ صرف زبان سے پڑھ لینا کافی نہیں جب تک دل میں بھی تصدیق نہ ہو۔ دوسری چیز نماز قائم کرنا زکوٰۃ دینا رمضان کے روزے رکھنا حج کرنا ان پانچوں میں جس قدر استحکام و اخلاص ہوگا اسی قدر بنیاد اسلام کامل ہوگی۔ اس کے علاوہ بہت سی چیزیں تکمیل اسلام کے لیے بیان فرمائی گئی ہیں۔ (فتاویٰ محمودیہ ج ۱۰: ص ۵۵)

### کفریہ عقائد و اعمال

سوال: زید ایک فوجی افسر ہے تصویر کھینچنے کا آلہ رکھا ہے جس سے بہت سے لوگوں کے گھر اور اپنا فوٹو اور تصویروں سے بھر دیا ہے۔ نیز تصویروں کو جائز بتا کر مسلمانوں کو گمراہ بھی کرتا ہے گراموفون سے عشقیہ غزلیں مع اہل خانہ کے سنتا ہے زکوٰۃ کے معاملہ میں بہت زیادہ تخیل ہے بہو بیٹیاں لیڈی فیشن قمیص پہنتی ہیں ایک زید کا بیٹا ہے جس نے بی اے کی ڈگری حاصل کی ہے وہ کہتا ہے کہ میں اسلام پر بیسیوں نکتہ چیدیاں کر سکتا ہوں کہتا ہے کہ تمام مذاہب حق ہیں کوئی قریب کوئی بعید راہ سے خدا تک پہنچتے ہیں خود زید سفید داڑھی ہر صبح جڑ سے مونڈھتا ہے امام مسجد سے اپنی حمد چاہتا ہے وعدہ خلائی جھوٹی شہادتیں تکبر اس کا خاصہ ہے اور اس طرح کی بہت سی برائیاں ہیں ایسے شخص سے ترک موالات ضروری ہے یا نہیں؟



جواب: ایسا شخص نہایت خطرناک ہے، اہل اسلام کو اس سے دور رہنا لازم ہے ورنہ اس کے زہریلے اثرات سے ایمان کا خطرہ ہے، دین اسلام کے علاوہ آج کوئی دین حق موجود نہیں، نجات صرف دین اسلام میں منحصر ہے۔ (فتاویٰ محمودیہ ج ۱۰: ص ۵۵)

### ایمان و اسلام میں فرق

سوال: مومن اور مسلم میں اہل سنت کے نزدیک کوئی فرق ہے یا نہیں؟ اگر نہیں تو یوں لکھنا کہ امیر المسلمین صدیق اکبر اور امیر المسلمین فاروق اعظم اس میں کوئی حرج ہے یا نہیں؟

جواب: اسلام اور ایمان میں باعتبار حقیقت کے فرق ہے۔ اگرچہ درجہ کمال میں پہنچنے کے بعد یہ باہم برابر درجہ کے ہیں لیکن چونکہ امیر المومنین ایک خالص مذہبی اور شرعی منصب پر فائز ہونے والے شخص کا نام اور لقب ہے۔ لہذا اس میں کسی قسم کے تصرف کی اجازت نہیں دی جاسکتی کہ اسے امیر المومنین سے بدل دیا جائے۔ (خیر الفتاویٰ ج ۱: ص ۱۴۹) اور ”تبدیلی کی ضرورت کیوں پیش آئی؟“ (م’ع)

### کون کون سی باتوں سے کفر و شرک عائد ہوتا ہے

سوال: انسان پر کون کون سی باتوں سے کفر و شرک عائد ہوتا ہے اور ایسی صورت میں اس کا تدارک کیا ہے؟

جواب: غیر اللہ کی عبادت کرنے اور اس کو حاجت روا سمجھنے یا کسی مخلوق میں خدا کی صفات ثابت کرنے سے شرک لازم آتا ہے اور اس کا علاج توبہ ہے۔ (کفایت المفتی ج ۱: ص ۲۴)

”جیسا گناہ ویسی توبہ ہونی چاہیے“ (م’ع)

### اگر کلمہ کفر کا علم نہ ہو تو؟

سوال: جو شخص کفر کا کلمہ کہتا ہے اور یہ نہیں جانتا کہ کفر کا کلمہ ہے یا نہیں تو وہ شخص کافر ہے یا نہیں؟

جواب: ایسے شخص کے کفر میں علماء کا اختلاف ہے اور اس مسئلہ کی روایتیں ”خوانتہ الروایات“ میں مذکور ہیں۔ ایسے شخص کو اس قول سے توبہ واستغفار کرنا چاہیے۔ (فتاویٰ عزیزی ج ۱: ص ۳۱) ”اور احتیاط کا تقاضا یہ ہے کہ نکاح کی بھی تجدید کر لی جائے۔“ (م’ع)

### انکار مذہب

سوال: ہمارے یہاں ایک صاحب ہیں جو معمولی اردو لکھنا پڑھنا بھی جانتے ہیں ان کا عقیدہ ہے کہ مذہب ایک ڈھونگ ہے اور کوئی چیز نہیں اچھے اعمال پر جنت کی بشارات اور برے اعمال پر جہنم کی وعیدیں بیکار اور دل بہلانے کی باتیں ہیں؟



جواب: ایسا عقیدہ قرآن پاک، حدیث شریف، اجماع امت سب کے خلاف ہے۔ ایسے شخص کو کسی صاحب نسبت جامع عالم کے پاس لے جائیں کہ وہ عالم اس کو دین و اسلام کی بنیاد بتا کر مسلمان کریں اور اس کے شکوک و شبہات کا جواب دیں۔ (فتاویٰ محمودیہ ج ۱: ص ۱۰۷)

## فکر ولی اللہی تحریک کا حکم

بعد از سلام عرض ہے کہ ہم خیریت سے ہیں اور خداوند کریم سے آپ کی خیریت نیک مطلوب چاہتے ہیں۔ بعد از سلام عرض ہے کہ میں نے ایک عرض نامہ پہلے بھی بھیجا ہے لیکن اس خط کا جواب ابھی تک نہیں ملا۔ عرض یہ ہے کہ ہم تنظیم فکر ولی اللہی کے بارے میں پوچھنا چاہتے ہیں کہ اس فتویٰ کی حقیقت کیا ہے جو اس خط کے نیچے ہے اور ہم نے مولانا شیخ الحدیث معزالحق کو عریضہ لکھا، انہوں نے یہ باتیں ہمیں لکھ کر دی ہیں۔ ہم نے یہاں کے مفتی رشید احمد صاحب کو کہا، انہوں نے کہا کہ علمائے کرام مشاورت عظمیٰ اور مفتیان صاحبان کے مشورے کے بعد بتائیں گے۔ یہ پوچھنا چاہتے ہیں کہ چونکہ اس تنظیم کا گڑھ ہمارے نوشہرہ میں مسجد درزیاں ہے اور اس کا امام بھی یہاں مقرر ہو گیا ہے۔ ہمیں بتائیں کہ ان کے پیچھے نماز ہوتی ہے یا نہیں؟ اور یہ کیسے لوگ ہیں؟ اور ان سے کیسا برتاؤ کرنا چاہیے؟ مزاج گرامی!

السلام علیکم ورحمۃ اللہ وبرکاتہ

عرض یہ ہے کہ گزشتہ زمانے میں ہمارے مدرسے میں ایک عالم سنی مولوی خالد محمود جو اپنے آپ کو تنظیم فکر ولی اللہی کی طرف منسوب کرتا ہے، شاہ ولی اللہ رحمۃ اللہ علیہ کا ترجمان بتلاتا ہے، حسب ذیل نوعیت کی باتیں کرتا رہتا ہے:

۱۔ مقصود اصلی قیام خلافت ہے جب تک خلافت کا قیام نہ ہو اس وقت تک ایمان، اعمال، عبادات سب کچھ بیکار ہیں۔

۲۔ مقصود اصلی اتباع رسالت میں مقصد بعثت خصوصاً ”هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَلَوْ كَرِهَ الْمُشْرِكُونَ“ کے بموجب سپر پاورز کے خاتمے کو سمجھنا ہے۔ باقی انفرادی عادات و اطوار، وضع قطع، نشست و برخاست میں اتباع رسالت بے کار ہے اس کا چنداں فائدہ نہیں۔

۳۔ اعمال، نماز، روزہ، حج، زکوٰۃ سے مقصود ہمہ جہتی تربیت فرد و معاشرہ ہے لیکن زیادہ زور اجتماع سیاسی اور حکومتی ذمہ داریوں کو سنبھالنے کی تربیت پر ہے۔ اگر ان اعمال کا صرف روحانی

حلقہ اثر تسلیم کیا جائے تو باقی مذاہب کی عبادات سے اسلامی عبادات کا تفوق کیسے ثابت کیا جائے؟ کیونکہ روحانی اثرات تو یوگ (Mysticism) اور تصوف و احسان و سلوک کے ایک جیسے ہیں۔ ۴۔ جزاء و سزا کا یہ تصور صرف متوسط اذہان کے لیے قابل قبول ہے، اعلیٰ اذہان کے لیے قابل فہم اور لائق قبول نہیں۔

۵۔ قرآن مولویوں کے سلوک کے نتیجے میں بازیچہ اطفال بن گیا ہے، ماسوائے تعلیم الفاظ و معانی، آگے کوئی تعلیم و تربیت نہیں، ذہن سازی نہیں، جب نظام قرآنی نہ ہو تو صرف الفاظ کے رٹنے کا کیا فائدہ؟ چنانچہ حفظ قرآن ضیاع وقت ہے۔

۶۔ علمائے عصر چونکہ عصر حاضر کے تقاضوں سے ناواقف ہیں لہذا بقول امام محمدؒ (من لم يعرف احوال زمانه فهو جاهل) جاہل ہیں۔ مدارس کے اندر تو ان کا حلقہ اثر و ارادت بڑا وسیع ہے لیکن مدرسہ سے باہر بینک کے چوکیدار اور بس کے ایک معمولی سے ڈرائیور پر بھی ان کا بس نہیں چلتا۔ چنانچہ ان علماء کا معاشرے میں کوئی قابل قدر کردار نہیں، یہ علماء معاشرے کا عضو معطل ہیں۔

۷۔ جنت کا عام و معروف تصور کم فہمی کا نتیجہ ہے، اصل میں جنت دنیا کا مستقبل ہے، دنیا اس کی اساس ہے۔ چنانچہ جس پودے کا بیج کمزور ہو وہ پودا طاقتور نہیں بن سکتا جو دنیا میں دکھ درد، تکالیف و مصائب اور غربت و کمپرسی میں گھرا ہوا ہو وہ آخرت میں کامیاب و خوشحال کیسے کہلا سکتا ہے؟

۸۔ جنت سے متعلق عام احادیث محض خوش فہمی ہیں، جب بندہ کچھ نہ کر سکے تو پھر لازماً اسے جنت کا انتظار کرنا ہی پڑے گا۔ ”کافر کو ملے حور و قصور اور مؤمن کو فقط وعدہ حور“ ۹۔ امام مہدی کا تصور و عقیدہ بھی محض سردہ قوموں کا تخیل ہے۔

۱۰۔ یا جوج و ماجوج چینی اور روسی عوام ہیں ان سے متعلق معروف تصور ٹھیک نہیں۔ ۱۱۔ داڑھی حضور صلی اللہ علیہ وسلم کی ایک بشری عادت ہی تو تھی اتنی اہمیت کیوں دی جاتی ہے؟ ۱۲۔ علمائے عصر کی پاکستانی تنظیمیں امریکی مفادات کے تحفظ کے لیے استعمال ہو رہی ہیں۔ ۱۳۔ تبلیغی جماعت کی محنت کے نتیجے میں جو اسلام دنیا میں آئے گا اس پر چھاپ امریکی اور یورپی ہوگی اور یوں مغربی دنیا اس کا سہارا لے کر اپنے معاشی، سیاسی، سامراجی اہداف حاصل کرے گی۔ ۱۴۔ جہاد افغانستان میں امریکہ نے غریب اور سادہ لوح مولویوں کو جہاد کا پتہ فریب اور خوش کن جھانسنہ دے کر اسلام کو اپنے مفادات کے لیے استعمال کیا ہے۔

۱۵۔ موجودہ اسلامی تصور امریکی خواہش کے زیر اثر چنپ چکا ہے حالانکہ اگر مسلمان روس کا

ساتھ دیتے تو روس ان کے لیے نسبتاً زیادہ دور رہتا لیکن مسلمان ہمیشہ جذباتی رہا، مسلم جماعتوں کا جھکاؤ امریکہ کی جانب ہی رہا۔

۱۶۔ تقدیر کا موجودہ اور معروف تصور بھی غلط ہے۔ حضور صلی اللہ علیہ وسلم نے بھی اسے پرانی و سابقہ حالت پر رکھے چھوڑا کیونکہ ابتدائی اسلامیوں (صحابہؓ) میں اسے سمجھنے کی استعداد نہ تھی۔ لہذا حضور صلی اللہ علیہ وسلم نے اس مسئلے کو نہ چھیڑ کر عمل کی طاقت کی بناء پر انقلاب کی راہیں ہموار کیں۔  
۱۷۔ تھانوی لائن کے علماء ہمیشہ حکومتی خواہشات کے لیے استعمال ہوتے رہے، نتیجتاً انہیں سرکار کی جانب سے نوازاجاتا رہا اور مدنی لائن کے علماء کو اپنے حریت پسند جذبات کی بناء پر ہمیشہ قید و بند کی صعوبتیں برداشت کرنا پڑیں۔

۱۸۔ ”أَمْوَالُكُمْ الَّتِي جَعَلَ اللَّهُ لَكُمْ فِيهَا“ (لایۃ) اور ”من الذنوب ذنوب لا یکفرها الا الهم فی المعیشۃ“ (الحدیث) جیسے استدلال سے عموماً یہ باور کرایا جاتا ہے کہ جب تک معاشی مساوات نہ ہو معاشرے کی اصلاح نہیں ہو سکتی، قبض و بسط کی تشریح بھی مختلف انداز سے کرتا ہے۔  
۱۹۔ ذاتی ملکیت کا ایک حد تک جواز ہے لیکن انقلاب کی راہیں ہموار کر۔ تو وقت ذاتی ملکیت ثابت نہیں ہو سکتی کیونکہ ابتداء حضرت عثمان رضی اللہ تعالیٰ عنہ اور عبدالرحمن بن عوف رضی اللہ تعالیٰ عنہ کا مال و اسباب اپنی ذات سے زیادہ راہ انقلاب میں خرچ ہوتا رہا۔  
۲۰۔ خمینی انقلاب امت مسلمہ کے لیے خوش آئند ہے۔

۲۱۔ طالبان افغانستان سادہ لوح لوگ ہیں، یہ حکومتی مزاج سے ناواقف ہیں، حکومت چلانا ان کے بس کی بات نہیں، مسائل حاضرہ اور موجودہ تعلیم سے یہ ناواقف ہیں، فرمائیے ان عقائد کی حامل ”تحریک فکر ولی اللہی“ کا کیا حکم ہے؟

جواب: فکر ولی اللہی محض ایک دھوکہ ہے۔ عام طور پر یہ لوگ حضرت شاہ صاحبؒ کے نام کی آڑ میں اشتراکی نظریات کا پرچار کر رہے ہیں۔ واللہ اعلم (فتاویٰ عثمانی)

”گروپ آف لبرل مسلمز تحریک“ کے قیام پر

حضرت والا دامت برکاتہم کی رائے

سوال: السلام علیکم ورحمۃ اللہ وبرکاتہ

دُعائے صحت و درازی عمر اور بلندی ایمان کے ساتھ جناب والا کی خدمت عالیہ میں مؤدبانہ

عرض ہے کہ قیام وطن عزیز کے مقاصد کی تکمیل باون سالوں میں بھی نہ ہونے کا اصل سبب ہماری تعلیمات قرآن کریم سے عدم توجہی، غفلت اور کوتاہی ہے۔ اگرچہ ہر سابق حکومت نے اسلام کے نام پر قوم کو فریب دیا لیکن قرآنی تعلیمات سے نا آشنائی اور عدم توجہی ہمارے مذہبی رہنماؤں کی کوتاہی اور غفلت بھی ہے جو بنیادی حقیقت ہے۔ یہی ہماری باہمی نفرتوں اور اختلافات کا اصل سبب بھی ہے۔ الحمد للہ نوجوان نسل میں پیارا اور انسیت اُجاگر کرنے، نفرتوں کو مٹانے، نیز وحدت اسلامی کے نیک مقاصد کی تکمیل کے لیے ”گروپ آف لبرل مسلمز“ کا قیام وجود میں آیا ہے۔

ہمارا مقصد سوائے اصلاح کے کچھ نہیں، ایک معتدل معاشرہ اور اخوت اسلامی کو اُجاگر کرنے اور فہم قرآن کریم نوجوان نسل خاص کر حفاظ مسلمان بنات اور شبان کو معانی قرآن کریم سیکھنے کی دعوت اور اس پر عمل کی ترغیب ہمارا مقصد ہے کیونکہ ذہنی انقلاب اور اسلامی تعلیمات سے آگاہی کے بغیر نفاذ اسلام کی عملی صورت نظر نہیں آتی۔ مشن کی کامیابی کے لیے دُعا کی درخواست ہے، عقیدت و احترام کے ساتھ! جواب کا انتظار رہے گا۔

جواب: جس مقصد کے لیے آپ نے یہ تنظیم قائم کی ہے وہ بڑا مبارک ہے۔ اللہ تعالیٰ آپ کو اپنی رضا کے مطابق ملک و ملت کی خدمت کی توفیق عطا فرمائیں۔ آمین۔

البتہ ایک گزارش یہ ہے کہ آپ نے اپنے نام میں ”لبرل“ (Liberal) کا جو اضافہ کیا ہے اس کے بارے میں یہ طے کر لینا چاہیے کہ اس کا کیا مقصد ہے؟ اور کن لوگوں کو اس لفظ کے ذریعے Exclude (خارج) کرنا مقصود ہے اس سوال کا صحیح جواب متعین کرنے سے پہلے یورپ کے لبرل ازم کی تاریخ کا مطالعہ بھی مفید ہوگا کہ اس لبرل ازم کی تحریک وجود میں آنے کے کیا اسباب تھے؟ کیا وہ اسباب ہمارے یہاں موجود ہیں؟ دوسرے اس لبرل ازم کے کیا نتائج نکلے؟ اور کیا وہ نتائج ہمیں بھی مطلوب ہیں؟ (فتاویٰ عثمانی جلد ۹۳ تا ۹۶)

## اسلامی سوشلزم

سوال: کیا فرماتے ہیں علماء دین مسئلہ ذیل میں زید ایک ایسی جماعت سے تعلق رکھتا ہے جو کہ اسلامی سوشلزم یعنی اسلامی مساوات چاہتی ہے مساوات سے مراد یہ کہ غریب انسان اور عوام کو روٹی وغیرہ اور اپنا اپنا حق اسلام کی روشنی میں ملے۔ جماعت کا ہر فرد اور زید بھی خدا، رسول، یوم آخرت پر ایمان رکھتا ہے کچھ علماء دین نے اسلامی سوشلزم چاہنے والوں کو کافر مرتد قرار دیا ہے کچھ علماء دین نے اسلامی مساوات کو جائز قرار دیا ہے اور کچھ علماء نے اس کی مخالفت کی ہے۔ ان دونوں علماء دین میں سے کون حق پر ہیں؟ میں کس کی بات تسلیم کروں؟



جواب: کسی مسلم فرد یا مسلم جماعت کو کافرا مرتد قرار دینا بڑی ذمہ داری کی بات ہے۔ جب تک نصوص قطعیہ سے اس کا کفر ثابت نہ ہو اس پر اقدام نہیں کیا جاسکتا۔ آپ نے دریافت کیا ہے کہ ان دونوں علماء دین میں سے کون حق پر ہے۔ اس کا جواب یہ ہے کہ آپ دونوں علماء دین کی وہ مکمل تحریرات یہاں بھیجیں ان کو دیکھ کر معلوم ہو سکے گا کہ کس کے دلائل کس درجہ کے ہیں۔ (فتاویٰ محمودیہ ج ۱: ص ۱۰۱)

## ”اسلامی سوشلزم“ سے کیا مراد ہے؟ اور اس کی شرعی حیثیت

سوال: اسلامی سوشلزم کیا ہے؟ اور کیا موجودہ حالات میں اس کو قبول کرنا ہمارے لیے درست ہے؟ (قاضی نذیر احمد سوئٹا ضلع ٹھٹھہ)

جواب: کچھ عرصے سے ہمارے معاشرے میں یہ وبا چل نکلی ہے کہ مغرب سے آئے ہوئے ہر غلط یا صحیح نظریے کے ساتھ صرف ”اسلامی“ کا نام لگا کر اسے بزم خود ”مشرف بہ اسلام“ کر لیا جاتا ہے پھر اس کی تبلیغ شروع کر دی جاتی ہے۔ اسلامی سوشلزم کا نعرہ بھی ایسا ہی ہے ورنہ حقیقت یہ ہے کہ اسلام اور سوشلزم زندگی کے دو بالکل مختلف نظام ہیں جن میں مطابقت ممکن نہیں سوشلزم درحقیقت سرمایہ دارانہ نظام کی ہلاکت آفرینیوں کا ایک جذباتی رد عمل ہے جو بجائے خود اتنا ہی مضر اور خطرناک ہے جتنا سرمایہ دارانہ نظام سوشلزم کی بنیاد انفرادی ملکیت کے انکار پر ہے۔ سرمایہ دارانہ نظام میں غریبوں کے خون چوسنے کا جو ظالمانہ کھیل کھیلا گیا اس سے متاثر ہو کر سوشلزم کے علم برداروں نے انفرادی ملکیت کا سرے سے انکار کر دیا حالانکہ اس کا نتیجہ اس کے سوا کچھ نہ ہو سکا کہ چھوٹے چھوٹے سرمایہ دار ختم ہو گئے اور ان سب کی جگہ ایک بڑا سرمایہ دار وجود میں آ گیا جو پورے استبداد کے ساتھ دولت کے ایک بڑے ذخیرے سے کھیلتا ہے رہا بیچارا مزدور سو وہ سوشلزم میں بھی اتنا ہی بے بس ہے جتنا سرمایہ داری میں تھا۔

اسلامی نقطہ نظر سے سرمایہ داری کی خرابیوں کا علاج انفرادی ملکیت کا خاتمہ نہیں ہے بلکہ انفرادی ملکیت کی خود غرضی اور بے لگامی کو ختم کرنا ہے۔ چنانچہ اسلام میں انفرادی ملکیت کو تسلیم کیا گیا ہے لیکن سود کی حرمت اور زکوٰۃ صدقات نفقات کفارات عشر و خراج اور دراشت وغیرہ کے احکام کے ذریعے اس نے اس ملکیت کو حدود کا پابند بنا دیا ہے۔

اس سے واضح ہو گیا کہ سوشلزم کی بنیاد جس نظریے پر قائم ہے اسلام اس بنیاد ہی کو تسلیم نہیں کرتا اس لیے دونوں میں نظریاتی مصالحت کا کوئی امکان نہیں اسلام سوشلزم نہیں بن سکتا اور سوشلزم اسلام نہیں کہلا سکتا۔ لہذا ”اسلامی سوشلزم“ کا نعرہ ایک مہمل نعرہ ہے جو دونوں معاشی نظاموں یا کم از کم

اسلامی نظام معیشت سے ناواقفیت پر مبنی ہے۔ پاکستان میں ہماری ضرورت ”اسلام“ ہے ”سوشلزم“ نہیں۔ واللہ اعلم (یہ فتویٰ ماہنامہ ”البلاغ“ کے شمارہ ذیقعدہ ۱۳۸۷ھ سے لیا گیا۔) (مرتب)

کیونز م

سوال: ہم لوگ کمیونسٹ پارٹی ہیں جو چین و روس میں ہے اور جس کا موجد ”لنین“ اور ”مارکس“ ہیں۔ اس کے موجدین کے کیا کیا اصول و ضوابط ہیں؟ اس پارٹی میں قرآن حکیم اور حدیث کی عظمت و وقار باقی رہ سکتا ہے یا نہیں؟ اسلامی نقطہ نظر سے اس میں فتویٰ عنایت فرمائیں؟

جواب: حامد اومصلیٰ: کیونز م کی بنیاد ہی اس پر ہے کہ انسان کو مذہب سے لڑایا جائے۔ چنانچہ واٹ کیونز م از دیب ص ۸۱۲ میں ہے کہ کیونز م کا ممبر اس شخص کے علاوہ کوئی نہیں بن سکتا جو صدق دل سے صاف صاف اس کا اعلان نہ کر دے کہ وہ دُہریہ ہے یعنی منکر خدا ہے۔ یہ کیونز م کا اجمالی خاکہ ہے جس سے بخوبی واضح ہو گیا کہ اعتقاد کے اعتبار سے بھی وہ صراحۃً اسلام کے خلاف ہے، سیاسی حیثیت سے اس میں شرکت وقتی طور پر اگر مفید بھی نظر آتی ہو پھر بھی دینی حیثیت سے اس کا ضرر واضح ہے۔ (فتاویٰ محمودیہ ج ۱ ص ۱۰۲) ”اس لیے ہرگز ایسی پارٹی میں حصہ نہیں لینا چاہیے۔“ (م/ع)

## فصل فی الفرق والاحزاب الاسلامیۃ والباطلۃ

### والأشخاص المتعلقین بها

مختلف اسلامی و غیر اسلامی فرقوں اور ان سے متعلق شخصیات کے

بیان میں ”الہدیٰ انٹرنیشنل“ کے افکار و عقائد کا حکم

سوال: حضرت جناب مفتی صاحب زیدت معالیہم

السلام علیکم ورحمۃ اللہ وبرکاتہ!

سائلہ نے اسلام آباد کے ایک ادارے ”الہدیٰ انٹرنیشنل“ سے ایک سالہ ڈپلومہ کورس ان

اسلامک سٹڈیز (One Year Diploma Course in I.S) کیا ہے۔ سائلہ اس

ادارے میں طلب علم کی جستجو میں گئی تھی اور ان کے خفیہ عقائد سے ناواقف تھی، ایک سالہ کورس کے

بعد ان کے عقائد کچھ صحیح معلوم نہ ہوئے تو سوچا کہ علمائے کرام سے فتویٰ طلب کیا جائے تاکہ امت

مسلمہ کی بیٹیوں تک عقائد صحیحہ کو پہنچا کر ان کو گمراہی سے بچایا جاسکے۔ ہماری استاد اور ”الہدیٰ

انٹرنیشنل“ کی نگران محترمہ ڈاکٹر فرحت ہاشمی صاحبہ کے نظریات کا نچوڑ پیش خدمت ہے؟

- ۱۔ اجماع اُمت سے ہٹ کر ایک نئی راہ اختیار کرنا
- ۲۔ غیر مسلم اور اسلام بیزار طاقتوں کے نظریات کی ہم نوائی
- ۳۔ تلخیص حق و باطل
- ۴۔ فقہی اختلافات کے ذریعے دین میں شکوک و شبہات پیدا کرنا
- ۵۔ آسان دین

۶۔ آداب و مستحبات کو نظر انداز کرنا

اب ان بنیادی نکات کی کچھ تفصیل درج ذیل ہے:

۱۔ اجماع اُمت سے ہٹ کر نئی راہ اختیار کرنا

۱۔ قضائے عمری سنت سے ثابت نہیں صرف توبہ کر لی جائے قضا ادا کرنے کی ضرورت نہیں ہے۔

۲۔ تین طلاقتوں کو ایک شمار کرنا۔

۳۔ نفلی نمازوں، صلوٰۃ التَّسْبِيح، رمضان میں طاق راتوں خصوصاً ۲۷ ویں شب میں اجتماعی

عبادت کا اہتمام اور خواتین کے جمع ہونے پر زور دینا۔

۲۔ غیر مسلم، اسلام بیزار طاقتوں کے خیالات کی ہم نوائی

۱۔ مولوی (عالم) مدارس اور عربی زبان سے دور رہیں۔

۲۔ علماء دین کو مشکل بناتے ہیں آپس میں لڑتے ہیں عوام کو فقہی بحثوں میں الجھاتے ہیں بلکہ ایک

موقع پر تو فرمایا کہ اگر آپ کو کسی مسئلے میں صحیح حدیث نہ ملے تو ضعیف سے لیں لیکن علماء کی بات نہ لیں۔

۳۔ مدارس میں گرامر زبان سکھانے، فقہی نظریات پڑھانے میں بہت وقت ضائع کیا جاتا

ہے، قوم کو عربی زبان سیکھنے کی ضرورت نہیں بلکہ لوگوں کو قرآن صرف ترجمے سے پڑھایا جائے۔

ایک موقع پر کہا (ان مدارس میں جو ۷۷، ۸۸، ۸۹ سال کے کورس کرائے جاتے ہیں یہ دین کی روح

کو پیدا نہیں کرتے اپنی فقہ کو صحیح ثابت کرنے کی کوشش کرتے ہیں) اشارہ درس نظامی کی طرف ہے۔

۴۔ وحید الدین خان کی کتابیں طالب علموں کی تربیت کے لیے بہترین ہیں، نصاب میں

بھی شامل ہیں اور سائنز پر بھی رکھی جاتی ہیں، کسی نے احساس دلایا کہ ان کے بارے میں علماء کی

رائے کیا ہے؟ تو کہا: ”حکمت مؤمن کی گمشدہ میراث ہے۔“

## ۳۔ تلبیس حق و باطل

- ۱۔ تقلید شرک ہے (لیکن کون سی برحق ہے اور کس وقت غلط ہے؟ یہ کبھی نہیں بتایا)
- ۲۔ ضعیف حدیث پر عمل کرنا تقریباً ایک جرم بنا کر پیش کیا جاتا ہے (جب بخاری میں صحیح ترین احادیث کا مجموعہ ہے تو ضعیف کیوں قبول کی جائے؟)

## ۴۔ فقہی اختلافات کے ذریعے دین میں شکوک و شبہات پیدا کرنا

- ۱۔ اپنا پیغام مقصد اور متفق علیہ باتوں سے زیادہ زور دوسرے مدارس اور علماء پر طعن و تشنیع
- ۲۔ ایمان، نماز، روزہ، زکوٰۃ، حج کے بنیادی فرائض، سنتیں، مستحبات، مکروہات سکھانے سے زیادہ اختلافی مسائل میں الجھاد کیا گیا۔ (پروپیگنڈا ہے کہ ہم کسی تعصب کا شکار نہیں اور صحیح حدیث کو پھیلارہے ہیں)
- ۳۔ نماز کے اختلافی مسائل رفع یدین، فاتحہ خلف الامام، ایک وتر، عورتوں کو مسجد جانے کی ترغیب، عورتوں کی جماعت، ان سب پر صحیح حدیث کے حوالے سے زور دیا جاتا ہے۔
- ۴۔ زکوٰۃ میں غلط مسائل بیان کیے جاتے ہیں، خواتین کو تسلیک کا کچھ علم نہیں۔

## ۵۔ آسان دین

- ۱۔ دین مشکل نہیں، مولویوں نے مشکل بنا دیا ہے، دین کا کوئی مسئلہ کسی بھی امام سے لے لیں، اس طرح بھی ہم دین کے دائرے میں ہی رہتے ہیں۔
- ۲۔ حدیث میں آتا ہے کہ آسانی پیدا کرو، تنگی نہ کرو لہذا جس امام کی رائے آسان معلوم ہو وہ لے لیں۔
- ۳۔ روزانہ یسین پڑھنا صحیح حدیث سے ثابت نہیں، نوافل میں اصل صرف چاشت اور تہجد ہے، اشراق اور اوائین کی کوئی حیثیت نہیں۔
- ۴۔ دین آسان ہے، بال کٹوانے کی کوئی ممانعت نہیں، امہات المؤمنین میں سے ایک کے بال کٹے ہوئے تھے۔

۵۔ دین کی تعلیم کے ساتھ ساتھ پکنک پارٹیاں، اچھا لباس، زیورات کا شوق، محبت، ”مَنْ حَرَّمَ زِينَةَ اللَّهِ“

۶۔ خواتین دین کو پھیلانے کیلئے گھر سے ضرور نکلیں۔

۷۔ محترم کا اپنا عمل طالب علموں کے لیے حجت ہے، محرم کے بغیر تبلیغی دوروں پر جانا قیام

اللیل کے لیے راتوں کو نکلنا، میڈیا کے ذریعے تبلیغ (ریڈیو، ٹی وی، آڈیو)

۸۔ آداب و مستحبات کی رعایت نہیں، خواتین ناپاکی کی حالت میں بھی قرآن چھوتی ہیں



آیات پڑھتی ہیں قرآن کی کلاس میں قرآن کے اوپر نیچے ہونے کا احساس نہیں۔

## ۶۔ متفرقات

- ۱۔ قرآن کا ترجمہ پڑھا کر ہر معاملے میں خود اجتہاد کی ترغیب دینا۔
- ۲۔ قرآن و حدیث کے فہم کے لیے جو اکابر علمائے کرام نے علوم سیکھنے کی شرائط رکھی ہیں ان کو بیکار جاہلانہ باتیں اور سازش قرار دینا۔
- ۳۔ کسی فارغ التحصیل طالبہ کے سامنے دین کا کوئی حکم یا مسئلہ رکھا جائے تو اس کا سوال یہ ہوتا ہے کہ یہ صحیح حدیث سے ثابت ہے یا نہیں؟ ان تمام باتوں کا نتیجہ یہ ہے کہ گلی گلی، محلے محلے ”الہدیٰ“ کی برانچز کھلی ہوئی ہیں اور ہر قسم کی طالبہ خواہ ابھی اس کی تجوید ہی درست نہ ہوئی ہو آگے پڑھا رہی ہے اور لوگوں کو مسائل میں بھی الجھایا جا رہا ہے۔
- گھر کے مردوں کا تعلق عموماً مسجد سے ہے (جہاں نماز کا طریقہ فقہ حنفی کے مطابق ہے) گھر کی عورتیں مردوں سے الجھتی ہیں کہ ہمیں مساجد کے مولویوں پر اعتماد نہیں۔

## مطلوبہ سوالات

- ۱۔ مذکورہ بالا تمام مسائل کی شرعی نقطہ نظر سے وضاحت فرما کر مشکور فرمائیں۔
  - ۲۔ محترمہ ڈاکٹر فرحت ہاشمی کے اس طریقہ کار کی شرعی حیثیت، نیز محترمہ کی گلاسگو یونیورسٹی سے پی ایچ ڈی کی شریعی حیثیت کیا ہے؟
  - ۳۔ ان کے اس کورس میں شرکت کرنا، لوگوں کو اس کی دعوت دینا اور ان سے تعاون کرنے کی شرعی نقطہ نظر سے وضاحت فرما دیجئے، جزاکم اللہ خیر الحسن الجزاء۔
- مستفتیہ مسز سیمافخار

One Year Diploma Holder From  
AL-Huda International Islamabad

جواب: سوال میں جن نظریات کا ذکر کیا گیا ہے خواہ وہ کسی کے بھی نظریات ہوں ان میں سے اکثر غلط ہیں، بعض واضح طور پر گمراہانہ ہیں۔ مثلاً اجماع اُمت کو اہمیت نہ دینا، تقلید کو علی الاطلاق شرک قرار دینا جس کا مطلب یہ ہے کہ چودہ سو سال کی تاریخ میں اُمت مسلمہ کی اکثریت جو آئمہ مجتہدین میں سے کسی کی تقلید کرتی رہی ہے وہ مشرک تھی یا یہ کہنا کہ قضائے عمری فوت شدہ نمازوں کو قضا کرنے کی ضرورت نہیں۔ (قضائے عمری سے متعلق حضرت والا دامت برکاتہم کا

تفصیلی فتویٰ آگے ”کتاب الصلوٰۃ“ باب قضاء الفوائت“ میں ملاحظہ فرمائیں۔ محمد زبیر عفی عنہ) صرف تو بہ کافی ہے۔ بعض نظریات جمہور امت کے خلاف ہیں مثلاً تین طلاقوں کو ایک قرار دینا، بعض بدعت ہیں مثلاً صلوٰۃ التَّسْبِيح کی جماعت یا قیام اللیل کے لیے راتوں کو اہتمام کے ساتھ لوگوں کو نکالنا یا خواتین کو جماعت سے نماز پڑھنے کی ترغیب۔ بعض انتہائی گمراہ کن ہیں مثلاً: قرآن کریم کو صرف ترجمے سے پڑھ کر پڑھنے والوں کو اجتہاد کی دعوت یا اس بات پر لوگوں کو آمادہ کرنا کہ وہ جس مذہب میں آسانی پائیں اپنی خواہشات کے مطابق اسے اختیار کر لیں یا کسی کا اپنے عمل کو حجت قرار دینا اور ان میں سے بعض نظریات فتنہ انگیز ہیں مثلاً علماء و فقہاء سے بدظن کرنا، دینی تعلیم کے جو ادارے اسلامی علوم کی وسیع و عمیق تعلیم کا فریضہ انجام دے رہے ہیں ان کی اہمیت ذہنوں سے کم کر کے مختصر کورس کو علم دین کے لیے کافی سمجھنا، نیز جو مسائل کسی امام مجتہد نے قرآن و حدیث سے اپنے گہرے علم کی بنیاد پر مستنبط کیے ہیں ان کو باطل قرار دے کر اسے قرآن حدیث کے خلاف قرار دینا اور اس پر اصرار کرنا۔

جو شخصیت یا ادارہ مذکورہ بالا نظریات رکھتا ہو اور اس کی تعلیم و تبلیغ کرتا ہو وہ نہ صرف یہ کہ بہت سے گمراہانہ گمراہ گن یا فتنہ انگیز نظریات کا حامل ہے بلکہ اس سے مسلمانوں کے درمیان افتراق و انتشار پیدا ہونے کا قوی اندیشہ ہے اور اگر کوئی شخص سہولتوں کے لالچ میں اس قسم کی کوششوں سے دین کے قریب آئے گا بھی تو مذکورہ بالا فاسد نظریات کے نتیجے میں وہ گمراہی کا شکار ہوگا۔ لہذا جو ادارہ یا شخصیت ان نظریات کی حامل اور مبلغ ہو اور اپنے دروس میں اس قسم کی ذہن سازی کرتی ہو اس کے درس میں شرکت کرنا اور اس کی دعوت دینا ان نظریات کی تائید ہے جو کسی طرح جائز نہیں۔ خواہ اس کے پاس کسی قسم کی ڈگری ہو اور گلاسگو یونیورسٹی کی ڈگری بذات خود اسلامی علوم کے لحاظ سے کوئی قیمت نہیں رکھتی بلکہ غیر مسلم ممالک کی یونیورسٹیوں میں مستشرقین نے اسلامی تحقیق کے نام پر اسلامی احکام میں شکوک و شبہات پیدا کرنے اور دین کی تحریف کا ایک سلسلہ عرصہ دراز سے شروع کیا ہوا ہے۔

ان غیر مسلم مستشرقین نے جنہیں ایمان تک کی توفیق نہیں ہوئی اس قسم کے اکثر ادارے درحقیقت اسلام میں تحریف کرنے والے افراد تیار کرنے کے لیے قائم کئے ہیں اور ان کے نصاب و نظام کو اس انداز سے مرتب کیا ہے کہ اس کے تحت تعلیم حاصل کرنے والے (الا ماشاء اللہ) اکثر و بیشتر دجل و فریب کا شکار ہو کر عالم اسلام میں فتنے برپا کرتے ہیں۔ لہذا گلاسگو یونیورسٹی سے اسلامی علوم کی کوئی ڈگری نہ صرف یہ کہ کسی شخص کے مستند عالم ہونے کی کوئی دلیل نہیں بلکہ اس سے

اس کے دینی فہم کے بارے میں شکوک پیدا ہونا بھی بے جا نہیں۔

دوسری طرف بعض اللہ کے بندے ایسے بھی ہیں جنہوں نے ان یونیورسٹیوں سے ڈگریاں حاصل کیں اور عقائد فاسدہ کے زہر سے محفوظ رہے۔ اگرچہ ان کی تعداد کم ہے لہذا یہ ڈگری نہ کسی کے مستند عالم ہونے کی علامت ہے اور نہ محض اس ڈگری کی وجہ سے کسی کو مطمئن کیا جاسکتا ہے۔ بشرطیکہ اس کے عقائد و اعمال درست ہوں۔

مذکورہ بالا جواب ان نظریات پر مبنی ہے جو سائل نے اپنے استفتاء میں ذکر کیے ہیں۔ اب کون شخص ان نظریات کا کس حد تک قائل ہے؟ اس کی ذمہ داری جواب دہندہ پر نہیں ہے۔ (فتاویٰ عثمانی ج ۱ ص ۶۳ تا ۹۰)

**فرعون کے ایمان اور کفر کی تحقیق**

سوال: فرعون والی مصر نے ڈوبتے وقت کہا ”أَنَا مِنَ الْمُسْلِمِينَ“ چنانچہ ابن عربی نے اس کو اپنی تصنیف میں تحریر کیا ہے کہ فرعون نے موت کے وقت اظہار ایمان کیا ہے کیا عجب ہے کہ وہ ایمان قبول ہو گیا ہو حالانکہ اگلی آیات میں اس کی نفی موجود ہے ”وَقَدْ عَصَيْتَ..... الخ“ لیکن فلاں بدعتی تقریر کرتے ہیں کہ دونوں آیتیں صرف زجرو تو بخ پر دال ہیں نہ کہ نفی ایمان پر براہ کرم جواب دلائل کے ساتھ تحریر فرمائیں؟

جواب: عقائد کی کتابوں میں صراحت ہے کہ نصوص ظواہر پر محمول ہوتے ہیں اور ظاہر ہے کہ جو آیات قرآنیہ فرعون کے بارے میں وارد ہیں اگر ان کو زبان داں عالم کے روبرو جو ابن العربی کے قول سے خالی الذہن ہو پڑھا جائے تو وہ بلا کسی شک و شبہ کے کفر فرعون کے دوام و لزوم پر صریح دلالت سمجھے گا۔ اس بناء پر فرعون کے لیے وہ ہی اعتقاد واجب ہوگا جو کتب عقائد میں مذکور ہے اور علامہ شعرانی نے الیواقیت میں شیخ ابن العربی کا خود اس قول سے رجوع ثابت کیا ہے۔ لہذا اس سے رجوع کا قائل ہونا ضروری ہے اور یہ قول کہ یہ آیتیں صرف زجرو تو بخ پر دلالت کرتی ہیں..... الخ یہ بالکل قواعد شرعیہ قطعیہ کے خلاف ہے کیونکہ جب یہ توبہ عن الکفر تھی اور اسلام کا اثر ہے ”إِنَّهُ يُخَدِّمُ مَا كَانَ قَبْلَهُ“ پھر زجرو تو بخ کس بات پر رہی؟ (امداد الفتاویٰ ج ۲ ص ۳۹۰)

## اللہ تعالیٰ کی ذات سے متعلق عقیدے

غیر خدا کو رب کہنا کفر ہے یا نہیں؟

سوال: زید نے اپنی تالیف تصوف میں یہ فقرات تحریر کیے ”بس طالبان خدا پر واجب و لازم ہے کہ اس رسالہ کو حرز جان بنائیں اور بموجب تحریر رسالہ موصوف عمل پیرا ہو کر اپنے رب مجازی اور حقیقی کی خوشنودی اور قربت حاصل کریں“ عمر و کہتا ہے کہ اپنے تئیں رب مجازی کہا جس کی یہاں کوئی تاویل نہیں لہذا کفر کیا۔ خالد کہتا ہے کہ مجاز ضد حقیقت اور ایک قسم کا نقص ہے جو ذات باری کی صفت نہیں ہو سکتا۔ پس غیر خدا کو رب مجازی کہنا جائز ہے اور جو رب مجازی کہنے والے کو کافر کہے اس کی نسبت خود خوف کفر ہے ہم لوگ عامی ہیں لہذا ہدایت کی جائے کہ حق کیا ہے؟ آیا رب مجازی غیر خدا کو کہنا کفر ہے یا نہیں؟ اور اگر کفر نہیں تو جو شخص رب مجازی غیر خدا کو کہنے والے کی تکفیر کرے اس کی اقتدا درست ہے یا نہیں؟

جواب: عربی لغت میں تو لفظ رب کے معنی میں عموم ہے۔ وہاں قرآن کی بناء پر مطلق مربی و مالک کے معنی میں استعمال کی گنجائش ہے مگر اردو میں خاص ہے حق تعالیٰ کے ساتھ۔ اس میں مجازی کی قید ایسی ہے جیسی خدائے مجازی میں حالانکہ فارسی میں لفظ خدا عام ہے۔ جیسے کتھا یا کسی کو خالق مجازی یا رازق مجازی کہنا۔ اس بناء پر کہ قرآن میں ”أَحْسَنُ الْخَالِقِينَ“ وَ خَيْرُ الرَّازِقِينَ ” آیا ہے مگر ہمارے محاورے میں عام نہیں اس لیے جائز نہیں۔ غرض اس لفظ کا استعمال مخلوق کے لیے جائز نہیں لیکن پھر بھی اس کو کفر نہ کہیں گے صرف معصیت کہیں گے اور جو کفر کہتا ہے وہ بھی تاویل سے کہتا ہے اس لیے اس کو کفر کہنا بھی کفر نہیں، معصیت ہے۔ (امداد الفتاویٰ ج ۶ ص ۱۲۶)

اللہ تعالیٰ ہر جگہ موجود ہے

سوال: ہم میں سے ایک فریق کہتا ہے کہ خدا کسی مقام پر جلوہ فرما نہیں وہ ہر جگہ موجود ہے اب رہا یہ کہ کیسے؟ اور کس طرح یہ ہمارے ادا رک سے باہر ہے؟ دوسرا فریق کہتا ہے کہ حق تعالیٰ عرش معلیٰ پر ہے ان میں کونسا فریق حق پر ہے؟

جواب: مسئلہ نازک ہے اس لیے اس میں بحث بھی جائز نہیں لیکن شوق دیکھ کر عرض کرتا ہوں کہ فریق اول کی مراد اگر یہ ہے کہ اللہ تعالیٰ ہر جگہ مثل ہوا کے پھیلا ہوا ہے تب تو غلط ہے کیونکہ اس سے اللہ تعالیٰ کا مکانی ہونا لازم آتا ہے۔ اگر یہ مطلب ہے کہ اس کی تجلی جیسی کہ اس کی ذات منزہ کی شان کے زیا ہے عرش کے ساتھ خاص نہیں سو یہ مسئلہ کسی نقل قطعی الدلالت یا کسی دلیل عقلی کے خلاف نہیں۔



اسی طرح فریق ثانی کی اگر یہ مراد ہے کہ عرش حق تعالیٰ کے لیے مکان اور چیز ہے تو اس میں بھی نقص لازم آتا ہے اور اگر یہ مراد ہے کہ اس کی کچھ خصوصیت عرش کے ساتھ ایسی ہے جو ادراک و فہم سے عالی ہے تو ظاہر نصوص کے موافق ہے باقی اسلم یہی ہے کہ اس میں گفتگو نہ کی جاوے۔ (امداد الفتاویٰ ج ۶ ص ۲۲)

**اللہ تعالیٰ کیلئے چکھنے، چھونے، سونگھنے کی صفت ثابت نہیں**

سوال: یہ ظاہر ہے کہ اللہ تعالیٰ کو جمیع اقسام معلومات کے واضح ہیں پھر کیا بات ہے کہ نصوص میں علم، بصر و سمع کو تو ان کے لیے ثابت کیا گیا مگر ذوق، لمس، شمع کو ثابت نہیں کیا گیا، ایسا کیوں؟  
جواب: اصل مدار تو اس کا توقیف ہے لیکن خود اس کی حکمت میں یہ کہا جاسکتا ہے کہ علم و بصر و سمع سے عرفاً عظمت کی شان سمجھی جاتی ہے اس لیے ان سے نام رکھا گیا، برخلاف ذوق و غیرہ کے کہ ان میں ایک گونہ حاجت اور تلذذ پر دلالت ہے جو ایک قسم کی دنائت ہے۔ (امداد الفتاویٰ ج ۶ ص ۱۱)

**اللہ تعالیٰ کا احاطہ علمی ہے یا ذاتی؟**

سوال: مجدد الف ثانی مکتوب نمبر ۱۳ میں فرماتے ہیں کہ اللہ تعالیٰ کا احاطہ اور اس کا قرب علمی ہے اور آپ نے التہذیب نمبر ۴ میں لکھا ہے کہ رحمت ہم کو خود محیط ہو رہی ہے اس لیے کہ ارشاد ہے: ”إِلَّا أَنَّهُ بِكُلِّ شَيْءٍ مُّحِيطٌ“ جب احاطہ ذاتی ہے تو رحمت لازم ذات ہے اس لیے وہ بھی محیط ہوگی، ان دونوں میں سے کون سا قول رائج ہے؟

جواب: جمہور کا قول وہی ہے جو حضرت مجدد صاحب رحمۃ اللہ علیہ نے فرمایا لیکن تفسیر مظہری میں حضرت قاضی صاحب نے ”کہ وہ بھی مجدد ہی ہیں“ حضرات صوفیہ رحمۃ اللہ علیہم کا قول احاطہ ذاتی لکھا ہے چونکہ نصوص بعض اول میں ظاہر ہیں اور بعض ثانی میں اور ہر نص میں دوسرے کے موافق تاویل ہو سکتی ہے لہذا ہر قول میں گنجائش ہے۔

میرے نزدیک جن حضرات نے احاطہ ذاتی کی نفی کی ہے غالباً ان کا مقصود تجسیم کی نفی کرنا ہے۔ یعنی احاطہ ذاتی سے متبادر محیط و محاط کا اتصال حسی ہے جو کہ عامہ کے نزدیک احاطہ ذاتی کے لوازم سے ہے۔ پس اصل مقصود لازم کی نفی ہے اور اس کے لیے ملزوم کی نفی کر دی جاتی ہے۔ (امداد الفتاویٰ ج ۶ ص ۵۹)

**ارادہ و رضا کے متعلق ایک تحقیق**

سوال: میری غفلت سے ”یعنی ولادت کے وقت واقف کارِ مہیم متعین کرنے کے بجائے عام دایہ کو بلانے کی وجہ سے“ ایک نومولود ”بچہ“ کی جان تلف ہو گئی اب مجھ سے سب عورتیں کہتی

ہیں کہ مرضی خدایوں ہی تھی لیکن میں ایسا نہیں کہتا، بچہ نہایت تندرست، نو ماہ تک اللہ تعالیٰ نے اپنی قدرت کاملہ سے رحم مادر میں رکھا تو کوئی وجہ سمجھ میں نہیں آتی کہ ان کی مرضی یہی تھی، میں بچہ کا ضائع ہونا اپنی غفلت پر محمول کرتا ہوں اور یہ میرا عقیدہ ہے اگر اس میں غلطی ہو تو اصلاح فرمادیں؟

جواب: تین چیزیں الگ الگ ہیں، علم، ارادہ، مرضی، علم الہی کا تعلق سب سے وسیع ہے، یعنی موجودات و معدومات سب احاطہ علمی کے اندر داخل ہیں، خواہ حسن ہوں یا قبیح اور اس سے ذات پاک میں کوئی الزام نہیں آسکتا اور سب سے کم وسعت مرضی اور خوشنودی کو ہے کہ صرف اچھے امور سے متعلق ہے شر اور قبیح سے اس کا کوئی تعلق نہیں، اب رہ گیا ارادہ جس کی حقیقت یہ ہے کہ دونوں چیزیں جو قدرت کے اعتبار سے یکساں تھیں ان میں سے ایک کو پورا کرنا یہ بین بین ہے۔ یعنی اس میں نہ علم کی سی وسعت ہے اور نہ رضا کی سی تنگی بلکہ وسعت میں علم سے کم ہے اور رضا سے زیادہ۔ پس خلاصہ یہ ٹھہرا کہ علم تو اللہ تعالیٰ کو سب چیزوں کا ہے، خواہ موجود ہوں یا معدوم، پھر چیزوں کی ایجاد و اعدام پر برابر قدرت ہے، ان میں ایک کو اپنے ارادہ سے ترجیح دے دیتے ہیں، اسی کے موافق وہ واقع ہو جاتا ہے، خواہ اچھا ہو یا برا، ہمارے اعتبار سے ہے اور چونکہ اس میں بہت سی پوشیدہ حکمتیں ہیں جن تک ہماری رسائی نہیں ہو سکتی ہے۔ اس اعتبار سے بالکل بری کوئی چیز نہیں پھر ان ممکنات میں سے جو بندے کے اختیار میں ہیں اور پھر ان میں سے جو امور حسن ہیں ان کے ساتھ اپنی رضا کو متعلق فرما دیتے ہیں۔ پس یہی قصہ جو واقع ہوا یہ یقینی بات ہے کہ علم خداوندی اس کے ساتھ متعلق تھا اور یہ بھی یقینی ہے کہ اللہ تعالیٰ کی قدرت سے یہ واقع ہوا اور یہ بھی یقینی ہے کہ اللہ تعالیٰ ایسی اختیاری بے احتیاطی کو پسند نہیں فرماتے، پس یہ کہنا کہ مرضی الہی یوں ہی تھی، اگر مرضی بمعنی ارادہ ہے جیسا کہ کم علموں کا محاورہ ہے تو گویہ لفظ بے موقع ہے مگر مراد صحیح ہے کیونکہ بدون ارادہ خداوندی کوئی چیز عالم میں واقع نہیں ہوتی اور اگر مرضی بمعنی رضا ہے تو سراسر غلط اور باطل ہے۔ (امداد الفتاویٰ ج ۵ ص ۳۵۳) ”ارادہ رضا اور مشیت تینوں میں فرق ہے“ (م ۷ ع)

### خدا اور پروردگار کہنے کا حکم

سوال: جب اسماء الہی توفیقی ”اللہ ہی کی جانب سے“ ہیں تو دوسری زبان کے الفاظ سے نام

رکھنا جائز نہ ہوگا جیسے خدا اور پروردگار؟

جواب: تعامل امت سے معلوم ہوا کہ مترادفین کا حکم یکساں ہے، پس یہ الفاظ جب ترجمہ

ہوں ان اسماء کا جو شرع میں منقول ہیں تو ان کا استعمال جائز ہے اور یکمین وغیرہ میں یہ مثل اصل

کے ہوں گے، یعنی جو لفظ اللہ کی قسم کا حکم ہے، وہی لفظ خدا کی قسم کا حکم ہے۔ (امداد الفتاویٰ ج ۶ ص ۴۳) ”اس اصول پر دیگر زبانوں کے ترجمہ کو بھی سمجھا جاسکتا ہے۔“ (م/ع)

یہ کہنا کہ اگر حضور صلی اللہ علیہ وسلم عالم الغیب نہیں  
تو اللہ تعالیٰ بھی عالم الغیب نہیں

سوال: زید کہتا ہے کہ معراج شریف میں حضرت نبی اکرم صلی اللہ علیہ وسلم نو بار تشریف لے گئے اور ہر بار پانچ وقت کی نماز معاف ہوئی۔ اگر اللہ تعالیٰ عالم الغیب تھے تو پہلی ہی بار سب معاف کر دیتا اس معنی کہ اگر رسول اللہ صلی اللہ علیہ وسلم عالم الغیب نہیں ہیں تو اللہ بھی عالم الغیب نہیں ہیں؟  
جواب: معراج کا واقعہ ایک ہی دفعہ پیش آیا ہے اللہ تعالیٰ کا عالم الغیب ہونا نص قطعی سے ثابت ہے اس کا انکار نص قطعی کا انکار ہے جو کہ موجب کفر ہے۔ حضور صلی اللہ علیہ وسلم نے اپنے عالم الغیب ہونے کی خود نفی فرمائی ہے اور اللہ تعالیٰ نے حکم دیا ہے کہ اپنے علم غیب کی نفی کر دیں۔ (فتاویٰ محمودیہ ج ۱ ص ۱۱۲)

فقہاء کے اس قول کے معنی کہ ننانونے وجوہ کفر پر

ایک وجہ ایمان کو ترجیح ہے

سوال: اگر کسی شخص میں ننانونے وجہ کفر کی پائی جائیں اور ایک وجہ اس میں اسلام کی ہو تو اس کو کافر نہ کہا جاوے گا، نیز حدیث میں ارشاد ہے کہ کلمہ گو اور اہل قبلہ کو کافر نہ کہا جاوے گا، نیز ایک اور حدیث میں ہے کہ جس نے لا الہ الا اللہ کا اقرار کیا وہ جنت میں داخل ہوگا؟  
اب علماء کرام سے عرض ہے کہ مرزا غلام احمد قادیانی بھی اہل قبلہ اور کلمہ گو ہے علماء دین اس پر کفر کا فتویٰ کیوں لگاتے ہیں؟

جواب: جس شخص میں کفر کی کوئی وجہ قطعی ہوگی کافر کہا جاوے گا اور حدیثیں اس شخص کے بارے میں ہیں جن میں کوئی وجہ قطعی نہ ہو۔ مرزا کے کلام میں اپنے نبی نہ ماننے والے پر کفر کا فتویٰ ہے اور بعض انبیاء علیہم السلام کی توہین ہے اور دعویٰ نبوت و اہانت انبیاء دونوں کفر ہیں۔ (امداد الفتاویٰ ج ۵ ص ۳۸۶)

اہل قبلہ ہونے کا مطلب

سوال: کلمہ گو اور اہل قبلہ کی شرعاً کیا تعریف ہے؟ قادیانی، مرزائی، لاہوری، اہل قبلہ ہیں کہ نہیں؟ اگر نہیں تو کس وجہ سے؟



جواب: کلمہ گو اور اہل قبلہ ایک خاص اصطلاح ہے اسلام اور مسلمانوں کی جس کا یہ مطلب کسی کے نزدیک نہیں کہ جو کلمہ پڑھ لے خواہ کسی طریقہ سے پڑھے یا جو قبلہ کی طرف منہ کرے وہ مسلمان ہے بلکہ یہ لفظ اصطلاحی نام ہے اس شخص کا جو تمام احکام اسلامیہ کا پابند ہو جیسے کہا جاتا ہے کہ فلاں شخص ایم اے ہے تو ایم اے ایک اصطلاحی نام ہے ان تمام علوم کا جو اس درجہ میں سکھائے جاتے ہیں اسی طرح اہل قبلہ کے معنی بھی باتفاق امت یہی ہیں کہ جو تمام احکام اسلامیہ کا پابند ہو۔ (امداد المفتین ص ۱۱۳) ”یعنی ضروریات دین کو مانتا ہو“ (م/ع)

جن پر ایمان لانا ضروری ہے کیا انہیں جاننا بھی ضروری ہے؟

سوال: جو شخص باوجود عقل اور بالغ ہونے کے ان چیزوں کو نہ سیکھے اور نہ ہی ان چیزوں کے سیکھنے کو ضروری سمجھے اور نہ ہی شرم کی وجہ سے کسی کے پاس سیکھنے کیلئے جائے اگر کوئی اس سے پوچھے کہ میاں تم کس دین پر ہو؟ تو جواب میں یوں کہے کہ میں نہیں جانتا میرا دین کیا ہے؟ کیا وہ مسلمان کہلانے کا مستحق ہے؟

جواب: ایک عامی شخص سے ضروریات دین کا سوال اس طرح کرنا غلط ہے۔ خواہ مخواہ اسے کافر بنانے کی کوشش کرنا درست نہیں۔ سوال کی صورت یہ ہونی چاہیے کہ کیا تمہارا دین اسلام ہے؟ وغیرہ اگر وہ ان سوالات کا جواب ہاں کے ساتھ دے دے تو وہ مسلمان سمجھا جائے گا۔ لوگوں میں دین سے بے انتہا لاپرواہی ظاہر ہو رہی ہے ایسے حالات میں علماء کرام کا فرض ہے کہ وہ حسن تدبیر سے لوگوں تک دین پہنچاتے رہیں۔ (خیر الفتاویٰ ج ۱ ص ۷۳)

کفار کے ہمیشہ جہنم میں رہنے پر ابن قیم کے استدلال کا جواب

سوال: حافظ ابن قیم نے جمہور کے خلاف فتاویٰ کا دعویٰ کیا ہے جس سے کفار کے ہمیشہ عذاب میں رہنے کی نفی ہوتی ہے جو نصوص قطعیہ کے خلاف ہے۔ حافظ ممدوح نے اس دعویٰ میں گو بعض روایات سے دلیل پکڑی ہے مگر وہ عموماً ضعیف اور مجروح ہیں اس لیے ان کے جواب کی بھی ضرورت نہیں۔ البتہ جو چیز تذبذب پیدا کر سکتی ہے وہ ان کا ایک عقلی استدلال ہے کہ سزا کی غایت ڈرانا ہوتا ہے تاکہ سزا بھگت کر خاطر ڈر جائے اور آئندہ کے لیے اس گناہ سے رکنے کا عزم کر لے۔ ظاہر ہے کہ جب اہل جہنم کو جہنم میں ڈالا جائے گا تو وہ فوراً توبہ پر اتر آئیں گے اور آئندہ کے لیے پختگی سے کفر سے باز رہنے کا وعدہ کریں گے۔ جیسا کہ نصوص سے ظاہر ہے۔ ”قَوْلُهُ رَبَّنَا أَخْرِجْنَا نَعْمَلْ صَالِحًا غَيْرَ الَّذِي كُنَّا نَعْمَلُ وَغَيْرَ ذَلِكَ“ پس چونکہ سزا کا مقصد پورا ہو گیا، مجرمین نے توبہ بھی کر لی اور آئندہ احتراز کا وعدہ بھی تو اب کوئی وجہ باقی نہیں رہتی



کہ پھر بھی ان کو عذاب میں رکھا جائے۔ ابن قیمؒ نے اس اشکال سے مرعوب ہو کر جمہور کا مسلک چھوڑا اور فناء نار کا مسلک اختیار کیا اس کا کیا جواب ہے؟

جواب: خوف اور عذاب کی حالت میں مجرمین کے وعدے دو طرح کے ہوتے ہیں ایک حقیقی وعدہ جو دل سے ہوتا ہے اور جس میں واقعی گناہ سے بچنے کا عزم ہوتا ہے اور دفع الوقتی یعنی صرف مصیبت سے رہائی پانے کے لیے کہ اس وقت تو جان بچالینی چاہیے آئندہ دیکھا جائے گا کفار کے وعدے اسی دوسری قسم کے ہوں گے۔ چنانچہ قرآن کریم میں صاف موجود ہے: ”وَلَوْ رُدُّوا لَعَادُوا لِمَانْهٖوَا عَنْهُ وَاِنَّهُمْ لَكَاذِبُوْنَ“ اور اس پر تعجب نہ کیا جائے کہ ایسے شدید وقت میں جھوٹ کیسا؟ فساد طینت ایسی ہی چیز ہے۔ چنانچہ اسی یوم شدید میں ان کا ایک جھوٹ اور بھی قرآن میں مذکور ہے۔ وَاللّٰہِ رَبَّنَا مَا كُنَّا مُشْرِکِیْنَ اَنْظُرْ کَیْفَ کَذَبُوْا عَلٰی اَنْفُسِہِمُ“ اور ظاہر ہے کہ جب یہ حقیقی توبہ اور واقعی عزم گناہ سے بچنے کا نہ ہوا بلکہ دفع الوقتی ہوئی اور اوپر سے عذاب کی حالت کے معائنہ کے بعد بھی حق تعالیٰ کو دھوکہ دینے کی معصیت کا ارتکاب ہو تو اس عقلی استدلال کی بناء ہی منہدم ہو گئی جس پر فناء نار کا دعویٰ مبنی تھا اور جمہور کے مسلک پر الحمد للہ کوئی اشکال نہ رہا۔ (امداد الفتاویٰ ج ۶ ص ۱۲۲)

## شش کلمات پر اعتقاد کافی ہے یا ذکرنا ضروری نہیں

سوال: چھ کلموں کے الفاظ میں قدرے اختلاف پایا جاتا ہے نیز ان کلموں کو یاد کرنا ضروری ہے یا صرف اعتقاد کافی ہے؟

جواب: کلمات اسلام وغیرہ پر اعتقاد رکھنا بہر حال ضروری ہے اور ان کو پڑھتے رہنا موجب خیر و برکت ہے۔ ایک دفعہ پڑھنا علی سمیل الاقرار فرض ہے آپ نے جو الفاظ یاد کیے ہیں اور جو موجودہ نماز میں تھوڑے سے اختلاف کے ساتھ پائے جاتے ہیں یہ ایسا اختلاف نہیں ہے کہ جس سے معافی یا مفہومات بدل جائیں۔ لہذا جو الفاظ آپ کو یاد ہیں پڑھتے رہیں۔ (خیر الفتاویٰ ج ۱ ص ۱۳۲)

## کلمہ طیبہ کو گالی دینے والا کافر ہے

سوال: اگر کوئی شخص کلمہ طیبہ کو گالی دے تو از روئے شرع اس شخص کا کیا حکم ہے؟

جواب: جو شخص کلمہ طیبہ کو گالی دے تو اس سے وہ کافر ہو جاتا ہے کیونکہ ”کلمہ طیبہ“ کو گالی دینا دین اسلام کے ساتھ استخفاف ہے اور استخفاف دین موجب کفر و ارتداد ہے۔

قال العلامة ابن عابدین: وبظہر من ہذا ان ما کان دلیل الاستخفاف  
یکفر بہ وان لم یقصد الاستخفاف لانه لو توقف علی قصده لما

احتاج الى زيادة عدم الاخلال بما مر لان قصد الاستخفاف مناف  
للتصديق. (رد المحتار جلد ۳ ص ۲۲۲ باب المرتد قبل مطلب في  
منكر الاجماع) (فتاویٰ حقانیہ ج ۱ ص ۱۳۸)

ہر طرح کا عمل لکھے جانے پر اعتقاد رکھنا ضروری ہے

سوال: ناملائکہ کو انسان کی آنکھوں کے عمل کا اندازہ کس طرح ہوتا ہے کہ یہ گناہ کی نظروں سے دیکھ رہا ہے؟  
۲۔ نیز اس ناچیز کے اندر مرض ہے کہ کسی حسین پر اچانک نظر پڑ جائے تو دل پر شدید اثر ہوتا  
ہے اور بقاضائے بشریت دوبارہ دیکھا جائے تو سخت نقصان محسوس ہوتا ہے؟

جواب: ۱۔ حق تعالیٰ کے مقرر کردہ فرشتے بندوں کے تمام اعمال کو لکھتے ہیں خواہ اعمال دل  
کے ہوں یا جوارح کے ہوں اور ہاتھ پاؤں وغیرہ کے اعمال تو خود کرنا کاتبین جان لیتے ہیں البتہ  
اعتقاد قلبی پر علم کے لیے حق تعالیٰ کی طرف سے ان کے لیے علامات مقرر ہیں جن سے ان کو پتہ  
چلتا ہے کہ اس کے دل میں یہ ہے۔ ۲۔ جو نظر غیر اختیاری ہو وہ معاف ہے اور جو اختیاری ہے  
اس کا علاج یہ ہے کہ ہمت کر کے بچا جائے۔ (خیر الفتاویٰ ج ۱ ص ۱۳۴)

غیر اللہ کو تعظیماً و عبادۃً سجدہ کرنا شرک ہے

سوال: زید غیر اللہ کے لیے سجدہ تعظیماً و عبادۃً دونوں کو حرام کہنے کے باوجود اول قسم کے سجدہ  
کو شرک نہیں جانتا لیکن عمر و دونوں قسم کے سجدوں کو حرام اور شرک کہتا ہے کس کا قول صحیح ہے؟  
جواب: غیر اللہ کیلئے سجدہ تعظیماً و عبادۃً کرنا حرام اور کفر ہے کیونکہ تعظیماً سجدہ کرنا بھی عبادۃً  
سجدہ کرنا ہے اور یہ متفق علیہ کفر ہے۔ البتہ سجدہ تحیہ (یعنی سلام کے لیے سجدہ کرنے کے کفر ہونے)  
میں اختلاف ہے اور حرام و کبیرہ ہونے میں کچھ اختلاف نہیں۔ (فتاویٰ دارالعلوم ج ۱۲ ص ۳۸۵)

کل گناہ خدا کے سر ہے

سوال: رحمان نے مولوی احمد شاہ سے سوال کیا کہ اگر شاہدین جھوٹی گواہی ظاہر کر کے کوئی  
حقیقت ضائع کر دیں جس کی وجہ سے تمام عمر حرام کاری زائد ہوتی رہے تو تمام عمر کے گناہ کس کے  
سر پڑیں گے۔ مولوی احمد شاہ نے جواب دیا کہ یہ کل گناہ خدا تعالیٰ کے سر پڑیں گے اس کے  
بارے میں شرعی حکم کیا ہے؟

جواب: مسئلہ یہ ہے کہ اگر گواہوں نے جھوٹی گواہی دے کر کسی کی حق تلفی کی اور حاکم شرع نے

ان گواہوں کی گواہی پر ناحق کسی کی ملک دوسرے کو یعنی مدعی کا ذب کو دلوادی تو گناہ ان گواہوں پر ہے اور مقولہ مولوی مذکور کا جہل صریح اور کلمہ کفر کا ہے۔ (فتاویٰ دارالعلوم ج ۱۲ ص ۳۷۸)

**مجھے خدا اور رسول سے کچھ واسطہ نہیں یہ کلمہ کفر ہے**

سوال: ایک شخص نے پانچ چھ آدمیوں کے رو برو یہ کہا کہ مجھ کو خدا اور رسول صلی اللہ علیہ وسلم سے کچھ واسطہ نہیں وہ شخص مسلمان رہا یا نہیں؟

جواب: یہ کلمہ کفر ہے اس شخص کو توبہ و تجدید اسلام اور تجدید نکاح کرنا چاہیے اور آئندہ ایسے کلمات سے احتراز کرنا چاہیے۔ (فتاویٰ دارالعلوم ج ۱۲ ص ۳۵۴)

**یہ کہنا کہ خدا اور قرآن سے فیض نہ ہوا کفر ہے؟**

سوال: چند مسلمانوں نے ہنود کی طلب موافقت پر ہنود کی راج گری کو (کہ ایک سورت ہوتی ہے) کھلان اور پھول سے پوجا اور ہندوؤں کے ساتھ جے جے بولتے گئے اور بعض نے ان میں سے یہ بھی کہا کہ ہم کو خدا اور قرآن سے فیض نہ ہوا تو وہ مشرک ہوئے یا نہیں؟

جواب: اس صورت میں ان کو تجدید ایمان اور تجدید نکاح کرنی چاہیے۔ (فتاویٰ دارالعلوم ج ۱۲ ص ۳۵۱)

”وہ لوگ بعض اپنے قول سے اور بعض عمل سے کافر ہو گئے“ (م، ع)

**مرشد کو رسول و خدا کہنے والا کافر ہے**

سوال: جو شخص مرشد کو رسول و خدا کہے اس کی نسبت کا کیا حکم ہے؟ جو تذکرہ میں کہتا ہے کہ آگے چل کر سب کچھ معلوم ہو جائے گا دوسرا اس کے جواب میں کہتا ہے کہ آگے کیا دیکھنا مٹی سے مٹی مل جاوے گی اس ملک میں بہت رواج ہے کہ کھانا سامنے رکھ کر فاتحہ پڑھتے ہیں اور جو شخص باری تعالیٰ کے نور سے رسول کا نور کہتا ہے اور توبہ سے انکار کرتا ہے اس کا کیا حکم ہے؟

جواب: جو شخص مرشد کو رسول اور خدا کہتا ہے وہ کافر و مرتد ہے اور انکار حساب و کتاب کا بھی کفر ہے اور توبہ سے انکار کرنا بھی مسلمان کا کام نہیں اور فاتحہ پڑھنا کھانا سامنے رکھ کر خلاف سنت اور بدعت ہے اور اللہ تعالیٰ کے ذاتی نور میں کسی کو شرکت نہیں اللہ تعالیٰ کی ذات و صفات میں کسی کو شریک کرنا شرک جلی ہے اور نور کا تجزیہ کرنا بھی کفر و شرک ہے۔ (فتاویٰ دارالعلوم ج ۱۲ ص ۳۴۱)

**میں خدا اور رسول کو نہیں مانتا یہ کہنا کفر ہے**

سوال: ایک شخص نے یہ الفاظ کہے کہ میں خدا اور رسول کو نہیں مانتا والعیاذ باللہ ایسے شخص پر

حکم ارتداد ہوگا؟ اور نکاح اس کا باطل ہوگا یا نہیں؟

جواب: ایسے شخص پر حکم کفر و ارتداد کا ہوگا اور نکاح اس کا باطل ہو گیا۔

(فتاویٰ دارالعلوم ج ۱۲ ص ۳۳۵)

## آیت وَنَحْنُ أَقْرَبُ إِلَيْهِ مِنْ حَبْلِ الْوَرِيدِ کے معنی

سوال: اللہ تعالیٰ شہ رگ سے بھی زیادہ قریب ہے، بعض حضرات فرماتے ہیں کہ یہ قرب ذاتی ہے اور وصفی بھی اور بعض کہتے ہیں کہ قرب محض وصف کے اعتبار سے ہے، کونسا امر صحیح ہے؟ اگر قرب کو ذاتی مانا جائے تو کیا اللہ تعالیٰ مستوی علی العرش ہونے کے باوجود قریب ہوں گے یا نہیں؟ پھر جو حضرات قرب وصفی کے قائل ہیں انہوں نے اپنے مقابل کی تکفیر کی ہے کیا یہ صحیح ہے؟

جواب: معیت ذاتی سے چونکہ معیت جسمانی کا شبہ ہوتا تھا اس لیے علماء نے اس کا انکار کیا اور معیت ذاتی کے قائلین کی تکفیر کی اور اگر معیت سے محض معیت بلا کیف مراد لی جائے تو اس میں کوئی اشکال نہیں اور جو شخص معیت بلا کیف کے اعتقاد پر قادر نہ ہو تو اس کے لیے سلامتی کی راہ یہ ہے کہ وہ معیت وصفی کا اعتقاد رکھے۔ (امداد الفتاویٰ ج ۶ ص ۲۰)

## بوقت موت ایمان لانا

سوال: اہل ہنود میں دستور ہے کہ آسمانی پرواز روح کے لیے ان کہی یعنی کلمہ طیبہ کہلاتے ہیں اب اس کو اس سے کس قسم کا نفع ہوگا؟

جواب: ایمان نام ہے اعتقاد صحیح کا نہ صرف بدون اعتقاد کے زبان سے کہنے کا نیز یہ کہ جب معائنہ اس عالم کا ہونے لگے اس وقت ایمان مقبول نہیں تو اگر یہ کافر قبل معائنہ ملائکہ وغیرہم کے دل سے اللہ و رسول صلی اللہ علیہ وسلم کو سچا سمجھنے لگے تو وہ مومن ہو جاوے گا ورنہ نہیں۔

(امداد الفتاویٰ ج ۵ ص ۳۸۳)

## غیر اللہ کو پکارنا اور اس کے متعلق ایک شبہ کا جواب

سوال: بعض کتابوں میں یہ تحریر موجود ہے کہ اگر تصفیہ باطن سے منادی کا مشاہدہ کر رہا ہے تو بھی جائز ہے اس سے معلوم ہوتا ہے کہ بعد تصفیہ باطن غیر اللہ کو پکار سکتا ہے جو لوگ اولیاء اللہ سے غائبانہ مدد طلب کیا کرتے ہیں وہ یہ کہتے ہیں کہ مثنوی شریف میں مولانا رحمۃ اللہ علیہ فرماتے ہیں: بانگ مظلوماں زہر جا بشنوند سوئے اوچوں رحمت حق میدوند



مصائب کے وقت اولیاء اللہ سے مدد مانگنا اور پھر اس کی طرف ان حضرات کا توجہ فرمانا اس سے ثابت ہے اور یہ دلیل کافی ہے اور یہ بھی سنا گیا ہے کہ اولیاء اللہ میں سے دو بزرگ صاحب تصرف ہیں غالباً ایک شیخ عبدالقادر جیلانی ہیں دوسرے بزرگ کا نام یاد نہیں ہے اس کے متعلق جو تحقیق ہو مطلع فرمادیں؟

جواب: صرف تصفیہ کو تو کافی نہیں لکھا بلکہ تصفیہ باطن کے بعد مشاہدہ منادی کو شرط کہا ہے۔ سو مشاہدہ کے بعد جواز ہوا اس سے نداء متعارف کی گنجائش نہ نکلی۔ رہا مولانا کا یہ شعر تو اس کے معنی یہ ہیں کہ کبھی بطور خرق عادت کے ایسا بھی ہو جاتا ہے اور جن بزرگوں کی نسبت لکھا ہے اگر بطور ودام کے ہے تو یہ محض غلط ہے اس پر کوئی دلیل قائم نہیں اور اگر احیاناً ”یعنی کبھی کبھار ایسا ہونا“ مراد ہے تو پھر مستدلین حال یعنی جو غائبانہ طلب مدد کے قائل ہیں ان کے حال کو مفید نہیں۔

(امداد الفتاویٰ ج ۵ ص ۳۶۷)

## جس کافر کو خدا اور رسول کے وجود کا علم نہیں

وہ قابل مواخذہ ہے یا نہیں؟

سوال: ایک شخص مشرک ہے نہ اس کو خدا کا ثبوت پہنچا نہ کسی نبی کے آنے کی خبر ہوئی نہ اس کو کسی سے ہدایت ہوئی کہ خدا ایک ہے کہ جس کی وہ عبادت کرتا اور وہ اسی حالت میں مر گیا اس کا حکم شرع میں کیا ہے؟

جواب: اس شخص کو اگر کبھی کسی اہل حق کے کہنے سے یا خود کسی خیال کے آنے سے اپنے طریقہ میں شبہ پڑا ہو پھر بھی تحقیق کی فکر نہ کی ہو تب تو اس پر مواخذہ ہوگا اور اگر محض خالی الذہن ہو تو علماء کا اس میں اختلاف ہے۔ غزالی رحمۃ اللہ علیہ وغیرہ اس کی نجات کے قائل ہیں۔ (امداد الفتاویٰ ج ۵ ص ۳۹۸)

## یہ کہنا کہ خدا کے یہاں انصاف نہیں

سوال: زید کی بیماری کی حالت میں اس کی بیوی نے کہا کہ آپ کلمہ استغفار پڑھیں اور بیماری بھی ایسی شدید نہیں تھی اور گاہ بگاہ تندرستی کی حالت میں بھی کلمہ استغفار پڑھنے کے لیے کہا گیا اس نے انکار کر دیا زید کی زینہ اولاد مر جانے کے بعد زید کہتا رہا کہ اس نے میری تو پیڑمیٹ دی آخر اس کی بیوی نے کہا کہ تو ایسے کلمات خدا کے پائے کی شان میں نہ بول! کافر ہو جائے گا نیز زید نے یہ بھی کہا کہ خدا کے یہاں انصاف نہیں خدا بے انصاف ہے اور میں تو کافر ہوں اس شخص کا کیا حکم ہے؟ اور بیوی اس کے نکاح میں ہے یا نہیں؟

جواب: الفاظ مذکورہ کا کہنا کفر ہے۔ لہذا زید کو تجدید ایمان و نکاح کرنا ضروری ہے۔ جب تک وہ دوبارہ ایمان نہ لائے اور نکاح نہ کرے اس وقت تک اس کی عورت کو اس سے علیحدہ رہنا ضروری ہے اپنے اوپر جماع وغیرہ کے لیے قابو دینا جائز نہیں۔ (فتاویٰ محمودیہ ج ۶ ص ۱۲۲)

کسی عالم کو ”خدا کا بھائی“ کہہ دینا کفر ہے

سوال: ہندہ نے اپنے معتقد عالم کے بارے میں کہا کہ ”وہ فرشتے ہیں“ وہ خدا کے بھائی ہیں پھر اپنی بات پر ندامت کا اظہار کیا اور اپنی بات سے رجوع کر لیا اس صورت میں ہندہ کے بارے میں کیا حکم ہے؟

جواب: صورت مسئلہ میں ہندہ پر کفر لاحق ہوا۔ اس پر لازم ہے کہ پہلے خالص توبہ و استغفار کرتی ہوئی تجدید ایمان کرے اور پھر اسی شوہر سے نکاح کرے۔ (احیاء العلوم ج ۱ ص ۹۲)

”عدت کی ضرورت نہیں“ (م ع)

دعاء و تعویذ سے دوسروں کو خدا بنادینے کا دعویٰ دار اسلام سے خارج ہے

سوال: زید کہتا ہے کہ مجھ کو ایسی دعا معلوم ہے کہ پانی پر دم کر کے جس کو دیدوں وہ پی لے لے تو خدا ہو جائے گا تو زید کا کہنا کیسا ہے؟

جواب: زید کا جملہ مذکورہ کفریہ ہے جس کی وجہ سے اسلام سے خارج ہو گیا اور نکاح ٹوٹ گیا۔ پس زید پر لازم ہے کہ خالص توبہ و استغفار کرتے ہوئے تجدید ایمان کرے اور جانبین کی رضامندی سے تجدید نکاح کرے۔ (احیاء العلوم ج ۱ ص ۱۰۸)

اللہ تعالیٰ کو قدرت نہیں کہ مثل آنحضرت کے پیدا کر سکے یہ قریب کفر ہے

سوال: زید کہتا ہے کہ اللہ تعالیٰ کو قدرت نہیں کہ مثل آنحضرت کے پیدا کر سکے اور عمر کہتا ہے کہ اللہ تعالیٰ کو قدرت تو ہے مگر موافق اپنے وعدے کے پیدا نہ کرے گا ان دونوں میں کون سچا ہے؟

جواب: زید اپنے قول میں جھوٹا ہے اور دعویٰ اس کا مسلمانوں کے عقیدے کے خلاف ہے اور عمر اپنے دعویٰ میں سچا ہے اور اعتقاد اس کا موافق عقائد اہلسنت والجماعت کے ہے ایسے شخص کے کفر اور عدم کفر میں علماء مختلف رہے ہیں اور قریب کفر کے ہونے میں کچھ شک و شبہ نہیں۔ (فتاویٰ نذیریہ ج ۱ ص ۲۲)

کیا اللہ تعالیٰ نے حضور صلی اللہ علیہ وسلم کا نور اپنے نور سے جدا کیا؟

سوال: سب سے پہلے اللہ تعالیٰ نے آنحضرت صلی اللہ علیہ وسلم کا نور اپنے نور سے جدا کیا اور اس کا نام محمد صلی اللہ علیہ وسلم رکھا، پھر اس نور کو حکم کیا کہ تو مخلوقات کو پیدا کر، چنانچہ اس نور کے ہر ایک عضو سے آسمان و زمین، عرش و کرسی، لوح و قلم، وغیرہ پیدا ہوئے بلکہ بہشت و دوزخ و فرشتے سب اس نور سے ظاہر ہوئے، جیسا کہ مفصل رسالہ معروف نور نامہ میں مذکور ہے، دلائل واضحہ سے بیان فرمائیں؟

جواب: یہ بات بالکل غلط اور خطا ہے، نصوص اس بات پر دلالت کرتی ہے کہ سب سے پہلے عرش اور پانی پیدا ہوئے، بعد اس کے پیدائش زمین و آسمان اور سب مخلوق کی ہوئی۔

(فتاویٰ نذیریہ ج ۱ ص ۱)

اللہ تعالیٰ کا عرش پر مستوی ہونا ثابت ہے

سوال: ایک عالم کہتا ہے کہ جو شخص خداوند کریم کو بلا کیف عرش پر کہے یا جانے وہ کافر ہے پس اس عالم کا قول غلط ہے یا صحیح؟

جواب: جو عالم یہ کہتا ہے وہ عالم نہیں بلکہ جاہل ہے اور اس کا یہ قول سراسر غلط و باطل ہے کیونکہ قرآن مجید کی ایک نہیں بلکہ بہت سی آیتوں سے اللہ تعالیٰ کا عرش پر مستوی ہونا ثابت ہے مگر اللہ تعالیٰ کے عرش پر مستوی ہونے کی کیفیت مجہول و نامعلوم ہے۔ (فتاویٰ نذیریہ ج ۱ ص ۲)

عالم الغیب بن کر فیصلہ کرنے کا حکم

سوال: زید، عمرو، بکر ایک جگہ جمع ہوتے ہیں اور پنچایت کرتے ہیں جس میں مدعی اور مدعا علیہ موجود نہیں رہتے کہ ان دونوں کے سوال و جواب سنے جائیں، بلا طرفین کی موجودگی کے زید کہتا ہے کہ عالم الغیب بن کر فیصلہ کیا جائے، زید قوم کا سردار بھی ہے ایسی صورت میں کسی انسان کو عالم الغیب بن کر فیصلہ کرنا جائز ہے یا نہیں؟

جواب: عالم الغیب صرف اللہ تعالیٰ ہیں، پس دوسرے کے عالم الغیب بننے اور اس طرح فیصلہ کرنے کا سوال ہی ختم ہو جاتا ہے جو کسی "مخلوق" کے عالم الغیب ہونے کا اعتقاد رکھے وہ کافر ہے۔ (احیاء العلوم ج ۱ ص ۱۵۰)

## خدا کے علاوہ کسی کے نام کا روزہ رکھنا

سوال: حضرت خضر علیہ السلام پیغمبر ہیں یا فرشتہ؟ بعض لوگ کہتے ہیں کہ ان کا دریا و سمندر پر پھیرا رہتا ہے اور ان کا لوگ روزہ رکھتے ہیں اور دریا میں حلوہ پیرا چڑھاتے ہیں اور کہتے ہیں کہ یہ زندہ ہیں؟

جواب: حضرت خضر علیہ السلام کے پیغمبر اور ولی ہونے میں اختلاف ہے۔ راجح قول یہ ہے کہ وہ پیغمبر ہیں اور وہ زندہ نہیں ہیں باقی خدا کے علاوہ کسی کے نام کا روزہ رکھنا شرک ہے۔ (احیاء العلوم ج ۱ ص ۱۵۰)

## اللہ تعالیٰ کو گالیاں دینا رمضان کے روزے کی توہین کرنا

سوال: ایک شخص کہتا ہے کہ اللہ کیا کر سکتا ہے اللہ تعالیٰ کے ہاتھ میں کیا ہے اور اللہ کو گالیاں دیں، ہم کو رمضان کے روزے رکھ کر کیا ملے گا، میں تو اپنا کام کاج کر کے اپنا گھر اہلیہ اور بچوں کا پیٹ پالوں گا، رمضان کے روزے میں کیا رکھا ہے یہ بیوقوفوں نے غلط ڈھانچہ بنا رکھا ہے ایسے شخص کے لیے شریعت مطہرہ میں کیا حکم ہے؟

جواب: شخص مذکور نے نہایت سخت الفاظ کہے ایسا کہنے سے ایمان سلامت نہیں رہتا، اس کو ضروری ہے کہ فوراً توبہ و استغفار کرے، تجدید ایمان کرے اور نکاح بھی دوبارہ کرے اگر وہ اس کے لیے آمادہ نہ ہو تو مسلمانوں کو چاہیے کہ اس سے قطع تعلق کر دیں تاکہ اس کے خراب عقائد سے متاثر نہ ہوں اور وہ تنگ آ کر اپنی اصلاح پر آمادہ ہو جائے۔ (فتاویٰ محمودیہ ج ۱۲ ص ۱۶۷)

## اللہ تعالیٰ کا ظالم ہونا ممکن بلکہ وقوع ہے اس کا حکم

سوال: ایک صاحب یہ فرماتے ہیں کہ اللہ تعالیٰ کا ظالم ہونا ممکن بلکہ وقوع ہے، دلیل یہ دیتے ہیں کہ مثلاً زید نے عمر کو قتل کیا یا کوئی بھی کبیرہ گناہ کیا اور وہ آج سے سو سال پہلے انتقال کر گیا تو یقینی بات ہے کہ اللہ تعالیٰ اس کو جہنم رسید کرے گا، اس کے بعد بکر کا انتقال ہوتا ہے اور بکر کا انتقال زید سے ایک سو سال بعد ہوتا ہے اور کوئی کبیرہ گناہ کیا اور توبہ دونوں میں سے کسی نے نہیں کی تو یہ بھی جہنم میں جائے گا، اب غور طلب بات یہ ہے کہ جب گناہ میں دونوں برابر ہیں تو پھر زید کو سو سال تک عذاب کیوں دیا گیا اور اس کو سو سال کم عذاب کیوں دیا گیا، لہذا نعوذ باللہ خدا ظالم ہے یہ بات تحریر کریں کہ ایسے شخص کے پیچھے نماز درست ہے یا نہیں؟ جبکہ وہ اس قول پر مصر ہے؟

جواب: ظلم کے معنی ملک غیر میں ناحق تصرف کرنا، تمام مخلوق اللہ تعالیٰ کی ملک ہے۔ لہذا خالق اپنی مملوک و مخلوق میں جو بھی تصرف کرے گا وہ ظلم نہیں ہوگا اس کو ظلم کہنا ناواقفیت پر مبنی ہے



سیدھی بات یہ ہے کہ جس نے سو سال پہلے جرم کیا اس کی سزا سو سال زائد ہے اس سے جس نے سو سال بعد ظلم کیا۔ (فتاویٰ محمودیہ ج ۱۲ ص ۱۵۷)

کیا ہر وقت دیدار خدا ہو سکتا ہے؟

سوال: زید کہتا ہے کہ مجھے ہر وقت ایسا دیدار رہتا ہے کہ بغیر اس کے میرا چلنا مشکل ہے اور یہ شعر پڑھتے رہتے ہیں: در دو پھر ہی دیکھیں گے میں نے تجھ کو دیکھ لیا اور نماز وغیرہ پڑھتے ہیں اور لوگ ان کے مرید بھی ہیں اس قسم کی باتوں سے عوام کے خراب ہونے کا ڈر ہے ایسے شخص کے متعلق کیا حکم ہے؟

جواب: یہ ممکن ہے کہ کسی شخص کو ایسا استحضار حاصل ہو جائے کہ غفلت نہ ہو لیکن یہ دیکھنا ان آنکھوں سے دیکھنا نہیں ہے بلکہ دل میں یہ ایک تصور ہے مگر جن کو یہ تصور حاصل ہوتا ہے وہ کہتے نہیں پھرا کرتے اس سے عوام کے عقیدے خراب ہونے کا اندیشہ ہے۔ (فتاویٰ محمودیہ ج ۱۱ ص ۳۱)

اسماء الہی میں الحاد کا مطلب

سوال: اسماء الہی میں الحاد کی کیا تعریف ہے؟ کیا ملحد دائرہ اسلام سے خارج ہے؟  
جواب: ملحد کہتے ہیں سیدھے راستے سے ہٹنے والے کو جو شخص شریعت اور اسلام کا سیدھا راستہ چھوڑ کر کسی دوسری طرف چلے اگر وہ بالکل حدود اسلام سے باہر نکل جائے تو دائرہ اسلام سے نکل جائے گا "بت" پرست کہتے تھے کہ لات "بت" لفظ اللہ سے بنا ہے اور عزی "بت" لفظ عزیز سے بنا ہے اور منات "بت" لفظ منان سے "یہ اسماء الہی میں الحاد ہے" قرآن کریم نے کہا یہ اسماء الہی میں الحاد ہے کیونکہ یہ اللہ تعالیٰ کے ناموں کو بگاڑنا ہے۔ (فتاویٰ محمودیہ ج ۱ ص ۲۸)

اللہ کی شان میں گستاخی

سوال: ایک شخص کہتا ہے کہ اللہ تعالیٰ بہت محتاج ہیں (نعوذ باللہ) بڑے غریب ہیں انکے پاس کیا ہے کچھ بھی نہیں جب اس کا مطلب پوچھا جاتا ہے تو کہتا ہے کہ مطلب یہ ہے کہ ان کے پاس نہ ہاتھ ہیں نہ پیر ہیں نہ آنکھیں ہیں نہ منہ ہے تو ایسے شخص کے متعلق کیا حکم ہے؟ شرعاً اس قسم کے کلمات کہنے کیسے ہیں؟

جواب: ایسا کہنا سخت گستاخی ہے۔ "يَذُ اللّٰهَ فَوْقَ اَيْدِيهِمْ" وغیرہ۔ نصوص کے خلاف ہے لہذا اس کو توبہ نیز تجدید ایمان اور تجدید نکاح کا حکم دیا جائے۔ (فتاویٰ محمودیہ ج ۵ ص ۲۸۶)

## اللہ تعالیٰ کا اپنی تعریف کرنا

سوال: ایک عالم صاحب "آلَمَ ذَلِكَ الْكِتَابُ لَا رَيْبَ فِيهِ" پڑھ کر فرماتے ہیں کہ اللہ تعالیٰ اپنے منہ میاں مٹھو بن رہے ہیں! از روئے شرع یہ الفاظ کیسے ہیں؟

جواب: ظاہر ہے کہ الفاظ تو اللہ تعالیٰ کی عظمت کے خلاف اور نہایت استہزاء و استخفاف پر دلالت کرتے ہیں جن سے ایمان ختم ہو کر ارتداد کا حکم ہوتا ہے۔ وہ عالم صاحب ہی اپنے الفاظ کی تشریح کر سکتے ہیں۔ (فتاویٰ محمودیہ ج ۱ ص ۱۱۸)

## کسی شخص کا یہ کہنا کہ پیر کا مرتبہ خدا تعالیٰ سے بڑھ کر ہے

سوال: ایک شخص کہتا ہے کہ ہمارے پیر کا مرتبہ خدا تعالیٰ سے بڑھ کر ہے ہمارے پیر کے سامنے اللہ تعالیٰ ہے ہی کیا چیز (نعوذ باللہ) بلکہ خدا تعالیٰ بڑا ہی لچا ہے، نیز حقیقی دین درویشوں ہی کے پاس ہے علماء کے پاس کچھ نہیں کیونکہ وہ مثل ہمارو وحشی کے ہیں، خدا تعالیٰ سے درویش ہی ڈرتے ہیں، علماء لوگ نہیں ڈرتے، باوجود کہ پیر کا مرتبہ اعلیٰ و اعظم ہونے کے جن لوگوں کے عقائد مذکورہ بالا کے مطابق ہوں تو کیا ان کو مسلمان کہا جاسکتا ہے؟

جواب: (۱) یہ اسلامی عقیدہ نہیں بلکہ کفریہ عقیدہ ہے۔ (۲) چھوٹا بڑے سے ڈرا کرتا ہے، اہل علم اپنی حقیقت کو خوب جانتے ہیں اور اپنا چھوٹا ہونا اور خدائے برتر کا ہر چیز سے بڑا ہونا ان کو خوب معلوم ہے اس لیے وہ خدا سے ڈرتے ہیں اور جو شخص (نعوذ باللہ) اپنے کو خدا تعالیٰ سے بڑا جانتا ہے وہ کہاں ڈرے گا، ایسا عقیدہ رکھنے والوں کو نرمی سے سمجھایا جائے ورنہ ان سے ترک تعلق کر لیا جائے تاکہ ان کا اثر دوسروں پر نہ پڑے اور خود جنگ آ کر توبہ کر لیں۔ (فتاویٰ محمودیہ ج ۸ ص ۳۱۳)

## ہم اللہ تعالیٰ کے بھتیجے ہیں، کلمہ کفر ہے

سوال: ایک شخص کو کہا گیا کہ تم نماز کیوں نہیں پڑھتے، جواب دیا کہ ہم اللہ تعالیٰ کے بھتیجے ہیں ہم کو معاف ہے اس کے لیے کیا حکم ہے؟

جواب: یہ کلمہ کفر ہے اس شخص کو توبہ کرنی چاہیے اور پھر ایمان لانا چاہیے۔ (فتاویٰ دارالعلوم ج ۲ ص ۴۱۴)

## ہمارا خدا انگریز ہے اس کا قائل کافر و مرتد ہے

سوال: ایک شخص کلمات کفریہ زبان پر لاتا ہے، مثلاً یوں کہتا ہے کہ ہمارا خدا انگریز ہے، وہی

ہم کو رزق دیتا ہے خالی نماز پڑھنے سے کوئی فائدہ نہیں اس قسم کی اور بھی باتیں کہتا ہے ایسے شخص کے ساتھ کیا برتاؤ کرنا چاہیے؟

جواب: جس شخص نے کلمات مذکورہ کہے وہ کافر و مرتد ہو گیا جب تک وہ توبہ نہ کر لے تجدید اسلام نہ کر لے اس وقت تک اس سے میل جول ترک کر دینا چاہیے اور ان کو برادری سے خارج کر دینا چاہیے اور ان کی شادی وغنی میں ہرگز شریک نہ ہونا چاہیے۔ (فتاویٰ دارالعلوم ج ۱۲ ص ۴۱۴)

بعض صورتوں میں غیر اللہ کا نداء دینا جائز ہے

سوال: فیصلہ مفت مسئلہ میں مذکور ہے کہ خواص کے لیے نداء غیر اللہ مثلاً شہید اللہ یا شیخ عبدالقادر عبادت ہو جاتا ہے یہ کس صورت پر محمول ہے؟

جواب: حضرت کی تقریر اس بارے میں ذہن میں نہیں مگر شاید یہ تاویل ہو کہ جب منظر (شیخ) پر نظر نہ ہو ظاہر (یعنی اللہ تعالیٰ) پر ہو تو اس وقت مخاطب محض واسطہ ہوگا اور مقصود مقصود ہوگا۔ (امداد الفتاویٰ ج ۵ ص ۱۴۱) ”مگر اس مرتبہ کا حصول ہنسی کھیل نہیں“ (م ع)

اللہ اور رسول کی شان میں بے ادبی کا وسوسہ آنا

سوال: معلوم نہیں کہ ہر وقت شان خدا اور رسول میں گالی خفیہ طریقہ سے نکلتی رہتی ہیں یہ کمترین اس کے دفع کے واسطے تلاوت قرآن شریف واستغفار کرتا رہتا ہے پھر بھی یہ حالت ہے اس واسطے عرض ہے کہ اس کے دفع کے واسطے کوئی ایسی تدبیر فرمائی جاوے کہ دین میں میرے لیے بہبودی ہو جاوے؟

جواب: وہ گالی تم نہیں دیتے ہو بلکہ شیطان دیتا ہے جس کو تمہارا قلب سنتا ہے بس اس کا گناہ اسی شیطان کو ہوگا تم کو کچھ اندیشہ نہ ہونا چاہیے اس کی ایسی مثال ہے کہ جیسے کوئی بدون تمہارے اختیار کے تمہارے کان سے منہ لگا کر بری بری باتیں بکنے لگے اور تمہارے ہٹانے سے کبھی نہ ہٹے تو تم کو کیا گناہ ہوگا تم بالکل بے فکر رہو ایک کا گناہ دوسرے پر نہیں ہوتا اور جب بے فکر ہو جاؤ گے تو یہ وسوسہ خود دفع ہو جاوے گا اس کا یہی علاج ہے کہ کچھ پرواہ اور خیال نہ کرو۔ (امداد الفتاویٰ ج ۵ ص ۱۴۰)

جو شخص یہ کہے کہ خدا مسجد میں ہے اس کو کافر نہ کہا جاوے گا

سوال: کسی نے دوسرے سے کہا کہ مسجد میں گلے کیوں رکھنے گئی تھی؟ کیا اللہ تعالیٰ وہاں بیٹھے تھے اس نے کہا ہاں! کیا یہ کلمہ کثر ہے اور تجدید نکاح کی ضرورت ہے؟

جواب: غالباً کہنے والے کا مقصود اللہ کو مکافی بنانا نہیں اور نہ ان نصوص کا انکار ہے جس میں عرش پر خدائے تعالیٰ کا ہونا بیان کیا گیا ہے اس لیے کفر نہیں اور فقہاء نے جو اس طرح کے دعوؤں پر کفر کا اطلاق کیا تو وہ نصوص کے انکار کی وجہ سے ہے اور جب نصوص کا انکار نہ ہو تو قائل کافر نہ ہوگا۔ (امداد الفتاویٰ ج ۵ ص ۳۹۴)

**اللہ تعالیٰ کے سوا کسی چیز کے قابل عبادت ہونے کا شبہ اور اس کا جواب**

سوال: بعض ملحدین کہتے ہیں کہ قرآن مجید میں حق تعالیٰ کا ارشاد ہے: "اللَّهُ نُورُ السَّمَوَاتِ وَالْأَرْضِ" تو جب ہر شئی میں اس کا نور ہے تو جو شخص جس چیز کی پرستش کرتا ہے وہ غیر اللہ کی پرستش نہیں اس لیے جائز ہونی چاہیے؟

جواب: نور مضاف ہے سموات وارض کا، تو نور سموات وارض کا غیر ہوا، جب ان کی پرستش کی تو غیر کی پرستش کی جس کو یہ سائل بھی ناجائز تسلیم کرتا ہے اور تفصیل اس کی یہ ہے کہ نور سے مراد وجود ہے اور وجود سے مراد موجد ہے، یعنی اللہ تعالیٰ موجد (پیدا کرنے والا) ہے زمین کا و آسمان کا اور موجد عین نہیں ہوتا موجد کا پس اس کی پرستش غیر کی پرستش ہوئی۔ (امداد الفتاویٰ ج ۵ ص ۳۵)

**باری تعالیٰ پر لفظ جوہر کا اطلاق کرنا**

سوال: مکتوبات قدوسیہ مکتوبات ۱۳۹ میں ہے کہ بعض اہل بدعت اللہ تعالیٰ کو جسم و جوہر کہتے ہیں اگر لفظ معنی کا ارادہ کیے بغیر بولا جائے تو کہنے والا خطا کار ہوگا کہ وہ غلط نام بول رہا ہے اور اگر درحقیقت جسم و جوہر کہے اور ترکیب، تمیز مکان وغیرہ کو جائز جانے تو وہ آخرت میں کافر ہوگا، رہے دنیاوی معاملات تو ان کے ساتھ کفار جیسا معاملہ نہ کریں گے یعنی ان کو قتل کرنا اموال کو غارت کرنا، ان کے مردوں کو غلام بنانا جائز نہ ہوگا، اب عرض یہ ہے کہ قادیانی لوگوں کے ساتھ بھی یہی معاملہ کیا جائے کہ دنیوی اصول میں ان کے ساتھ مسلمانوں کا سا معاملہ رکھیں؟

جواب: ان دونوں کفر میں فرق ہے، جسم و جوہر کا قائل کسی نص قطعی کا منکر نہیں اس لیے وہ کفر ابتدائی ہے کہ مناظرات میں اس کو کفر کہا جاتا ہے ورنہ اگر یہ کفر حقیقی ہوتا تو اس کا بغیر ارادہ معنی کے زبان سے نکلنا بھی کفر ہوتا، جیسا دوسرے کلمات کفر کا یہی حکم ہے کہ طوعاً بلا قصد معنی ان کا تلفظ کفر ہے حالانکہ شیخ اس کو کفر نہیں مانتے، باقی یہ کہ جب یہ دونوں کفر ہیں پھر ان دونوں میں فرق کیوں فرماتے ہیں، سو بدعت بدعت میں فرق کا انکار نہیں کیا جاسکتا، عقیدہ کا فساد قول کے فساد



سے احکام آخرت میں اشد ہے۔ اس اشدیت ”سخت ہونے“ کی بناء پر شیخ نے اس کو کفر کہہ دیا اور محض تلفظ کو خطا اور معصیت اس بناء پر قادیانیوں کو اس جماعت پر قیاس نہیں کر سکتے کہ وہ قطعیات کے منکر ہیں، یہ شیخ کے کلام کی تاویل ہے اور اگر یہ تاویل صحیح نہ ہو تو جواب یہ ہوگا کہ شیخ کا قول حجت نہیں ہے۔ (امداد الفتاویٰ ج ۶ ص ۱۰۸)

### حکم شرع کا انکار کفر ہے

سوال: زید سے کہا گیا کہ طلاق کی عدت کا نفقہ تمہارے ذمہ ہے، تمہاری مطلقہ کا، اگر تم نے طلاق دی تو کہا میں نہیں دینے کا، اس کے ماں باپ جنہوں نے روک رکھا ہے وہی عدت میں کھلا دیں گے، پھر زید سے کہا گیا اگر ایسا موقع طلاق آیا تو وہ عورت کا حق ہے چاہے لے چاہے معاف کر دے مگر لڑکی تمہاری دختر ہے آٹھ نو ماہ کی ہے اس کا نفقہ تو شرعاً تمہارے ذمہ واجب ہے، زید نے کہا میں نہیں دینے کا، پھر اس سے کہا گیا شرع شریف کے حکم کو ٹھکرانا اور توہین کرنا ہے اس سے ایمان جاتا رہتا ہے تو کہا مجھے فتویٰ کی پروا نہیں، شرعی حکم کیا ہے؟

جواب: ایسا کہنا سخت گناہ اور بہت خطرناک ہے حتیٰ کہ بعض فقہاء نے ایسا کہنے پر تکفیر فرمائی ہے اس لیے زید کو اس سے توبہ واجب ہے اور احتیاطاً تجدید ایمان و نکاح بھی کر لینی چاہیے۔ (فتاویٰ محمودیہ ج ۶ ص ۱۲۰)

### اللہ تعالیٰ کے رحیم ہونے کے باوجود کافروں کا ہمیشہ جہنم میں رہنا

سوال: حدیث شریف میں وارد ہے کہ اللہ سبحانہ و تعالیٰ اپنے بندوں کو ماں باپ سے بڑھ کر چاہتے ہیں، پھر کافروں کو خلود دائمی (ہمیشہ رہنا) جہنم میں کیوں ہوگا؟ اولاد چاہے کیسی ہی بری ہو لیکن باپ اس کی تکلیف کو ہرگز گوارا نہیں کرتا اور اس کو مصیبت میں نہیں دیکھ سکتا؟

جواب: یہ سوال خود رسالت مآب صلی اللہ علیہ وسلم سے ایک عورت نے کیا تھا، حضور صلی اللہ علیہ وسلم نے جو جواب ارشاد فرمایا اس کا حاصل یہ ہے کہ عباد کو عام ہے مگر دوسرے دلائل نے اس میں سے بعض کو خاص کر دیا جو ملعون ہو کر دائرہ رحمت سے خود نکل گئے ہیں۔ پس عباد ”بندے“ دو قسم کے ہوئے، ایک مرحومین اور ان پر اس قدر رحمت ہے کہ والدہ کو ولد پر نہیں، دوسرے غیر مرحومین سوان پر آخرت میں رحمت ہی نہ ہوگی، پھر زیادتی و کمی کا کیا ذکر، یوں کہو کہ عباد عام نہیں، خود اضافت تخصیص کا فائدہ دیتی ہے، یعنی بندگان خاص، جیسے قرآن مجید میں عباد الرحمن کو خاص

صفات کے ساتھ مخصوص کیا ہے رہا یہ کہ والدہ کو سب اولاد پر رحمت ہوتی ہے اللہ تعالیٰ کو سب عباد پر کیوں نہیں اس کا جواب یہ ہے کہ والدہ کی رحمت اضطراری ہے مشیت پر موقوف نہیں اس لیے عام ہے اور اللہ تعالیٰ کی رحمت اختیاری ہے اور مشیت پر موقوف ہے جس کا سبب ظاہر اعمال صالحہ ہیں اس لیے آخرت میں خاص ہے البتہ دنیا میں عام ہے رہا مرحومین کو تکلیف ہو سو وہ تہذیب ہے تعذیب نہیں۔ (امداد الفتاویٰ ج ۵ ص ۷۳)

**تماشا کرنے والا کہے کہ میں خدا ہوں تو وہ مرتد و کافر ہے**

سوال: تماشا کرنے والا تماشا کے وقت اپنے آپ کو (نعوذ باللہ) خدا کہتا ہے اور دوسروں کو سجدہ کرنے کو کہتا ہے کیا وہ مسلمان ہے؟ بعض لوگ کہتے ہیں کہ چونکہ اس تماشا کے اندر عبرت دکھائی جاتی ہے اور ناحق کو شکست اور حق کو فتح اس کا نتیجہ ہوتا ہے ان کے لیے کیا حکم ہے؟  
جواب: یہ کفر اور ارتداد صریح ہے اس میں تاویل کی گنجائش نہیں نیز یہ قول غلط ہے اور تاویل باطل ہے۔ (فتاویٰ دارالعلوم ج ۱۲ ص ۴۰۰)

**حضرت حق کو ماں باپ کہنا کیسا ہے؟**

سوال: مسلم اور غیر مسلم بچوں کی تعلیم و تربیت کے واسطے رسالے چھپوا کر سکول اور مدرسوں میں شائع کرتے ہیں اور اس میں ایک فقرہ درج ہے خدا اپنا باپ اور ماں ہے لہذا ایسی تعلیم بچوں کے واسطے جائز ہے یا نہیں؟ اور خدا کو ماں باپ کہنا جائز ہے یا نہیں؟ اس طرح کے عقیدے اور کام سے کفر ہو گا یا نہیں؟  
جواب: چونکہ مراد ایسے الفاظ سے معنی حقیقی نہیں ہیں اور الفاظ مجازاً بمعنی مربی پرورش کرنے والا کے ہیں اس وجہ سے کفر کہنا صحیح نہیں اور قائل کو کافر نہ کہنا چاہیے لیکن بولنا..... اور بچوں کو ایسے کلمات کی تعلیم نہیں دینی چاہیے کیونکہ اس سے ممکن ہے کہ غلط فہمی اور عقیدہ میں خرابی پیدا ہو اور مسلمان صحیح العقیدہ ہونا قائل..... کے مجاز کا قرینہ ہو سکتا ہے۔ (فتاویٰ دارالعلوم ج ۱۲ ص ۴۴۲)

**یہ کہنا کہ اللہ تعالیٰ انسانوں پر قادر نہیں کفر ہے**

سوال: زید نے یہ کلمات کہے کہ اللہ تعالیٰ ہر چیز پر قادر ہے مگر انسان پر قادر نہیں اور بعض چیزیں بغیر نوحۃ تقدیر کے ہوتی ہیں اور باجا ہر قسم کا بغرض اعلان شادیوں میں جائز ہے علماء اور پابند صوم و صلوة کو اکثر برا کہتا ہے ایسے کلمات سے کفر عائد ہوتا ہے یا نہیں؟ اور اس کی منکوحہ نکاح میں رہی یا نہیں؟  
جواب: یہ کلمات جو زید کہتا ہے کہ اللہ تعالیٰ کو قادر علی الاطلاق نہیں کہتا اور تقدیر کا منکر ہے اور باجا شادیوں

میں جائز کہتا ہے ان میں سے بعض امور کفر و ارتداد کے ہیں اور بعض فسق و معصیت کے ہیں جیسے باجے کے جواز کا قول پس شخص مذکور کو توبہ و تجدید ایمان و تجدید نکاح کرنا چاہیے۔ (فتاویٰ دارالعلوم ج ۲ ص ۴۴۴)

**کیا اللہ تعالیٰ اپنے شریک پر قادر نہیں؟**

سوال: اللہ تعالیٰ اپنا شریک پیدا کرنے پر قادر ہے یا نہیں؟

جواب: واجب اپنا شریک پیدا کرنے پر قادر نہیں اس لیے کہ تمام متکلمین کے نزدیک مقدوریت کی علت امکان ہے۔ ہو سکتا ہے کہ یہ شبہ پیدا ہو کہ اللہ تعالیٰ کا شریک پر قادر نہ ہونا اس سے بجز لازم آتا ہے اور عاجز ہونا نقص ہے (اور ذات باری نقص سے پاک ہے) اس کا جواب یہ ہے کہ جو امر تعلق قدرت کے لائق نہیں اس پر قادر نہ ہونا نقص نہیں بلکہ عین کمال ہے۔ (فتاویٰ عبدالحی ص ۳۹)

**یہ کہنا کہ اگر خدا چاہے تو جھوٹ بول سکتا ہے**

سوال: زید کہتا ہے کہ خدا اگر چاہے تو جھوٹ بول سکتا ہے اگرچہ وہ بولتا نہیں؟

جواب: اس مسئلہ کی یہ تعبیر نہایت وحشت میں ڈالنے والی ہے۔ اصل اختلافی مسئلہ یہ ہے کہ اللہ تعالیٰ مشرکین اور کفار کو جنت میں داخل کرنے پر قدرت رکھتا ہے یا نہیں؟ ایک جماعت محققین کا قول ہے کہ داخل کر تو سکتا ہے قدرت ہے مگر کرے گا نہیں پس یہ حقیقت ہے۔ دوسرے لوگ کہتے ہیں کہ داخل کرنے کی قدرت ہی نہیں۔ (کفایت المفتی ج ۱ ص ۹۵)

**ایسی سرخی قائم کرنا جس سے توہین خدا کا شبہ ہونا جائز ہے**

سوال: ایک اخبار میں ایک خبر کی سرخی یوں درج ہے ”خدا اور رسول دلی جیل میں“ اس کے نیچے خبر درج ہے ”معلوم رہے کہ سوہن گاؤں میں تین اشخاص نے خدا اور رسول دلی ہونے کا دعویٰ کیا ہے“ پولیس نے تینوں کو جیل میں ڈال دیا ہے اس سرخی کے بارے میں کیا حکم ہے؟

جواب: ایسی سرخی قائم کرنا موجب توہین ہے اگر قائل یہ ظاہر کرے کہ میری نیت میں خدا و رسول سے مراد یہ جعلی خدا اور رسول تھے اور نیت میں قطعاً کوئی توہین خدا وغیرہ کا کوئی شائبہ نہیں تھا تو اس پر تکفیر کا فتویٰ نہیں دیا جائے گا لیکن ایسے شخص پر لازم ہے کہ استغفار کرے نیز مستحق تادیب بھی ہے۔ (خیر الفتاویٰ ج ۱ ص ۱۵۳) ”تا کہ آئندہ احتیاط رکھے“ (م ع)

**اللہ تعالیٰ پر رزق لازم ہونے کے معنی**

سوال: قرآن مجید میں جو رزق کا ذمہ اللہ تعالیٰ نے لیا ہے وہ ذمہ تفصیلی ہے یا غیر تفصیلی ہے؟



جواب: جمہور اہل السنّت کے مطابق اللہ تعالیٰ پر کوئی چیز واجب نہیں یہ حق تعالیٰ کا فضل و کرم اور احسان ہے۔ (خیر الفتاویٰ ج ۱ ص ۱۵۳) ”جو رزق کا وعدہ فرمایا ہے“ (م ۷ ع)

### احد اور صد کے معنی اور مطلب

سورۃ اخلاص میں لفظ ”احد“ اور ”صد“ کا کیا مطلب ہے تحریر فرمائیں؟

جواب: احد کا مطلب یہ ہے کہ اللہ تعالیٰ ذات و صفات میں یکتا ہے اکیلا اور تنہا ہے (جس کا کوئی نہ شریک ہے نہ مثل) اس میں ان کی تردید ہے جو ایک سے زیادہ کو معبود اور قابل پرستش سمجھتے ہیں۔ ”صد“ کا مطلب یہ ہے کہ اللہ تعالیٰ بے نیاز ہے اور سب سے بے پروا ہے اور کسی کا محتاج نہیں اور سب اس کے محتاج ہیں۔ (فتاویٰ رحیمیہ ج ۱ ص ۱۶)

### اللہ الصمد کی نفی

سوال: کیا فرماتے ہیں علماء دین و مفسرین مسئلہ کہ زید کا عقیدہ ہے کہ حضور صلی اللہ علیہ وسلم کے بغیر خداوند کریم کی بسراوقات (نہیں بھدی) نہیں ہو سکتی اور وہ اس بات کی تشہیر علی الاعلان کرتا ہے اس کی یہ بات صمدیت خداوند کے منافی تو نہیں؟ اور اس کے قائل کے متعلق شرع محمدی علی صاحبہا الصلوٰۃ والسلام کی رو سے کیا حکم ہے؟

جواب: اگر زید کا خیال یہ ہے کہ اللہ تبارک و تعالیٰ جناب نبی کریم صلی اللہ علیہ وسلم کا محتاج ہے (نعوذ باللہ من ذالک) تو یہ قطعاً غلط ہے۔ اللہ تعالیٰ اپنی مخلوق میں سے کسی کا محتاج نہیں۔ یہ خیال اللہ الصمد کی نص قطعی کے خلاف ہے۔ اگر زید کا مقصد یہ ہے کہ جناب نبی کریم صلی اللہ علیہ وسلم کی رسالت اور ختم نبوت پر ایمان لائے بغیر صرف اللہ تعالیٰ کی وحدانیت تسلیم کرنے سے کوئی شخص مومن نہیں ہو سکتا تو البتہ یہ درست ہے لیکن اس سے اللہ تعالیٰ کا محتاج ہونا لازم نہیں آتا۔ فقط واللہ تعالیٰ اعلم۔ (فتاویٰ مفتی محمود ج ۱ ص ۲۴۰)

### اللہ تعالیٰ کی ذات قدیم اور نبی کی ذات حادث ہے

سوال: حضرات علماء کا کیا مسلک ہے اس بارے میں کہ ذات باری ذات محمدی کے لیے اصل اور مادہ ہے یا نہیں؟ اور اس قول ”إِنَّ لَهُ شَأْنًا لَهُ مُنَاسِبَةٌ إِلَى الْحَضْرَةِ الرَّبُّوبِيَّةِ“ کے کیا معنی ہوں گے نیز ذات نبی کے بارے میں کیا رائے ہے آیا وہ حادث ہے یا غیر حادث؟

جواب: ذات نبی صلی اللہ علیہ وسلم حادث ہے اور قدیم یعنی ازلی ہونا اور کسی زمانے میں عدم کا



طاری نہ ہونا یہ تو محض حق کی شان ہے اور چونکہ نور محمدی تمام انبیاء کے انوار سے پہلے پیدا کیا گیا اور اتنے طویل عرصے تک باری تعالیٰ کی مہربانیوں اور عنایات کا مرکز رہا..... اس لیے نور اللہ کہہ دیا جیسے کعبہ کو بیت اللہ اور حضرت عیسیٰ علیہ السلام کو روح اللہ کہہ دیا جاتا ہے۔ (فتاویٰ عبدالحی ص ۷۸)

### دنیا میں خدا کا دیدار

سوال: کیا اولیاء اللہ بحالت بیداری اپنی ظاہری بینائی سے بغیر کسی تاویل کے اس دنیا میں خدا کا دیدار کر سکتے ہیں؟

جواب: اہل سنت والجماعت کے عقیدہ کے مطابق مذکورہ بالا صورت سے دیدار نہیں ہوتا اگر کوئی اس کا مدعی ہو تو کاذب ہے۔ (فتاویٰ عبدالحی ص ۸۱) ”بلکہ کافر ہے“ (م’ع)

### خواب میں دیدار الہی کے دعویدار کا حکم

سوال: فتاویٰ قاضی خان میں ہے کہ اگر کوئی شخص کہے میں نے خواب میں اللہ تعالیٰ کو دیکھا ہے تو شیخ ابو منصور ماتریدی فرماتے ہیں کہ یہ شخص بت پرست سے بھی زیادہ برا ہے کیا واقعی خدا کو خواب میں دیکھنے والا بتوں کی عبادت کرنے والے سے بدتر ہے؟

جواب: یہ حکم زجر و توبیخ پر محمول ہے اور اس مسئلہ میں سکوت کرنا چاہیے۔ جیسا کہ اسی فتاویٰ قاضی خان میں مذکور ہے۔ (احیاء العلوم ج ۵ ص ۷۵) ”خواب میں دیکھنے پر کچھ محال لازم نہیں آتا“ صد ہا بزرگوں سے روایت باری تعالیٰ در خواب منقول ہے جس آیت میں رویت کی نفی ہے وہ اس عالم میں بیداری کی حالت میں نفی ہے اس سلسلہ میں حضرت امام شاہ ولی اللہ صاحب گار سالہ ”حسن العقیدہ“ قابل دید ہے۔“ (م’ع)

### اللہ تعالیٰ کی طرف جھوٹ کی نسبت کرنا

سوال: ذات باری تعالیٰ موصوف بصفات کذب ہے یا نہیں؟ اور خدائے تعالیٰ جھوٹ بولتا ہے یا نہیں؟ اور جو شخص یہ سمجھے کہ خدا تعالیٰ جھوٹ بولتا ہے وہ کیسا ہے؟

جواب: ذات پاک حق تعالیٰ جل جلالہ کی پاک ہے اس سے کہ اس میں جھوٹ کی صفت پائی جائے معاذ اللہ اس کے کلام میں ہرگز ہرگز شائبہ کذب کا نہیں جو شخص حق تعالیٰ کی نسبت یہ عقیدہ رکھے یا زبان سے کہے کہ وہ جھوٹ بولتا ہے وہ قطعاً کافر ملعون ہے۔ البتہ یہ عقیدہ سب اہل ایمان کا ہے کہ خدائے تعالیٰ نے مثل فرعون و ہامان و ابلیس کو قرآن میں جہنمی ہونے کا ارشاد فرمایا ہے وہ حکم

قطعی ہے اس کے خلاف ہرگز ہرگز نہ کرے گا مگر وہ قادر ہے اس بات پر کہ ان کو جنت دے دے  
عاجز نہیں ہو گیا قادر ہے اگرچہ ایسا اپنے اختیار سے نہ کرے گا۔ (فتاویٰ رشیدیہ ص ۹۳)

اللہ تعالیٰ کے سوا کسی اور کی نذر ماننا

سوال: جو کہ کتاب تقویت الایمان میں دربارہ افعال شرکیہ کے واقع ہوا ہے کہ جیسے نذر  
غیر اللہ یعنی توشہ وغیرہ بوسہ دینا قبر کو اور سجدہ اور طواف کرنا قبر کو اور غلاف ڈالنا اس کے اوپر اور جو  
اس کے مثل اور امور ہیں اور قسم کھانا غیر اللہ کی اور شگون بدلینا اگر کسی شخص سے صادر ہوں تو اس کو  
کافر محض جاننا اور دیگر معاملہ کفار کا اس کے ساتھ کرنا جائز ہے یا نہیں؟

جواب: افعال شرکیہ یہ شرک محض ہے اور بعض ایسے ہیں کہ مشرک لوگ ان کو کرتے ہیں اور  
تاویل ان میں ہو سکتی ہے پس پہلی قسم کے فعل جیسا بت کو سجدہ کرنا زنا رڈالنا ہے۔ ان امور سے تو  
مشرک ہو گیا اور سب معاملات مشرکین کے اس کے ساتھ کرنا ہیں اور دوسری قسم کے افعال سے  
گناہ کبیرہ ہوتا ہے اس سے اسلام سے خارج نہیں ہوتا۔ (فتاویٰ رشیدیہ ص ۳۷)

جھوٹ کہہ کر اللہ تعالیٰ کو گواہ بنانا

سوال: جو لوگ شہادت کا ذمہ ان الفاظ کے ساتھ دیتے ہیں کہ میں خدا تعالیٰ کو حاضر و ناظر  
جان کر اس مقدمہ میں سچ کہوں گا جھوٹ نہ کہوں گا یا سچ کہا میں نے جھوٹ نہ کہا یا سچ کہتا ہوں  
میں جھوٹ نہیں کہتا ہوں میں پھر باوجود اپنے علم کے مرتکب کذب کا ہوا اور اس کے خلاف کہا تو  
اس صورت میں یہ شخص گنہگار ہو گا یا کافر؟

جواب: فعل گزشتہ پر حق تعالیٰ کو شاہد کر کے جھوٹ بولنا کفر ہے اور یہ کہنا کہ ”جھوٹ نہ کہوں  
گا“ استقبال کا زمانہ ہے کہ سچ بولنے کا وعدہ کرتا ہے اور استقبال کے معنی مراد ہونے کی صورت میں  
کفر نہ ہو گا اور ماضی کی صورت میں کافر ہو جائے گا۔ (فتاویٰ رشیدیہ ص ۳۷)

حق تعالیٰ اعضاء سے پاک ہیں

سوال: اگر کسی شخص کا یہ عقیدہ ہو کہ جس طرح ہمارے ہاتھ پیر ہیں اسی طرح اللہ تعالیٰ کے  
بھی ہیں تو ایسے شخص کا کیا حکم ہے؟

جواب: یہ شخص گمراہ ہے اہلسنت والجماعت سے خارج ہے لیکن کافر قرار نہ دیا جائے تو بہتر  
ہے اور بعض حضرات نے کافر بھی کہا ہے۔ (امداد المفتیین ص ۱۱۰)

## حق تعالیٰ کا جہنم میں قدم رکھنے کا مطلب

سوال: کیا یہ صحیح ہے کہ جہنم جب شور کرے گی تو اللہ پاک اپنا بایاں پیراس میں رکھیں گے اور اس کا کیا مطلب ہے؟

جواب: حدیث صحیح ہے لیکن یہ حدیث حق تعالیٰ اور نبی کریم صلی اللہ علیہ وسلم کے درمیان ایک راز ہے اُمت کو اس کے معنی کی اطلاع نہیں دی گئی بلکہ اس کے پیچھے پڑنے کی اجازت بھی نہیں دی گئی کیونکہ آقا کے اسرار مخصوصہ کی تفتیش میں لگنا ایک غلام کے لیے سخت گستاخی ہے پھر بندہ اور معبود کا تو کیا پوچھنا۔ (امداد المفتیین ص ۱۱۱)

## اللہ تعالیٰ سے ہمکلامی کا دعویٰ کرنا

سوال: اللہ جل جلالہ کا کلام کرنا اپنے بندہ سے اور بندہ کا اللہ تعالیٰ سے یہ منصب و درجہ خاص انبیاء کا ہے یا عام اگر خاص انبیاء علیہم السلام کا ہے اور نبوت ختم ہو چکی ہے اب فی زمانہ اگر کوئی شخص یہ کہے کہ اللہ تعالیٰ نے مجھ سے یہ کلام فرمایا تو اس پر اور اس کلام کو حق جاننے والے اور اس کے معتقد پر کیا حکم شرعاً ہوگا؟

جواب: اللہ تعالیٰ کا کلام بالمشافہ اور بطور وحی کے خاصہ انبیاء علیہم السلام ہے جو آنحضرت صلی اللہ علیہ وسلم کے بعد قطعاً ختم ہو چکا اور مدعی اس کا کافر ہے۔ البتہ الہام کی صورت میں عامہ مؤمنین کو حاصل ہو سکتا ہے لیکن عرفاً اس کو کلام نہیں کہا جاتا اس لیے ایسے الفاظ بولنا (کہ اللہ تعالیٰ نے مجھ سے کلام فرمایا ہے) اگر اس کی مراد یہ ہے کہ بطور وحی بالمشافہ فرمایا تب تو کفر ہے اور اگر اس سے بطور الہام دل میں ڈالنا ہے تب بھی درست نہیں کیونکہ اس میں الہام ہوتا ہے اور الہام کفر سے بھی بچنا ضروری ہے۔ (امداد المفتیین ص ۱۲۸)

## کسی کو کہنا کہ اول خدا کے سپرد ہے اور دوسرے تمہارے سپرد ہے

سوال: اپنے داماد کو رخصت کے وقت یا سفر کرتے وقت یا موت کے وقت یہ کہنا کہ اے میری بیٹی! اے میرے گھر والو! اے میرے ورثہ! اول خدا کے سپرد ہے اور دوسرے تمہارے سپرد ہے یہ کہنا جائز ہے یا نہیں؟

جواب: یہ کہنا جائز نہیں بلکہ اس میں اندیشہ کفر ہے کیونکہ بعض علماء نے ان کلمات کو کفریہ میں نقل کیا ہے لیکن احتیاط اس میں ہے کہ اس کے کہنے والے کو کافر نہ کہا جاوے البتہ گناہ ہے اس کا

ترک واجب ہے۔ (امداد المفتیین ص ۱۲۹)

## اللہ یا نبیؐ کے نام کا احترام ضروری ہے

سوال: ایک شخص مسلمان نے جو توں کا کارخانہ کھولا ہوا ہے اور پیر کا ناپ لینے کے واسطے ایک کتاب بنا رکھی ہے اس کتاب پر ناپ لکھنے کے بعد پیر کے نشان کے اندر اس شخص کا نام جس کا ناپ لکھا گیا ہے تحریر کر لیا جاتا ہے اکثر ان ناموں میں محمد اسحاق وغیرہ بھی ہوتے ہیں چونکہ یہ سلسلہ ناپ لینے کا جاری ہے اس وجہ سے سابقہ ناپ کے بعد دوسرے ناپ کے لیے پیر اس نام پاک لکھے ہوئے کاغذ پر رکھا جاتا ہے اب دریافت طلب امر یہ ہے کہ طریقہ مذکورہ بالا سے نام پاک کی توبہ ادبی نہیں ہوتی؟

جواب: اگرچہ اس میں قصد ناپ لکھنے کا ہوتا ہے مگر اس کاغذ پر پاؤں رکھنے سے جس میں لفظ اللہ یا محمد یا کوئی اور قابل احترام لفظ لکھا ہوا ہے بے ادبی کی صورت ضرور ہے اس لیے اس کی بہتر صورت یہ ہے کہ نام اور پیتہ کا رجسٹر علیحدہ ہو اور ناپ کی کتاب جدا ہو۔ (کفایت المفتی ج ۱ ص ۹۰)

## یہ دعویٰ کہ اللہ تعالیٰ نے رسول اللہ کو بیکار ثابت کر دیا ہے

سوال: زید کہتا ہے کہ میرا دعویٰ ہے کہ قرآن کے اندر کئی جگہ سے میں ثابت کر سکتا ہوں کہ رسول اللہ صلی اللہ علیہ وسلم کو اللہ تعالیٰ نے بیکار ثابت کر دیا ہے (نحوہ باللہ) کیا یہ کہنے پر زید مسلمان ہی رہتا ہے شریعت کا کیا حکم ہے؟

جواب: قرآن پاک میں اللہ تعالیٰ نے آنحضرت صلی اللہ علیہ وسلم کو رسول نبی شہد بشیر نذیر داعی الی اللہ نور سراج منیر رؤف رحیم ہادی اور بہت سے القاب جلیلہ سے ملقب فرمایا ہے اور ظاہر ہے کہ حضور انور صلی اللہ علیہ وسلم نے حق نبوت با حسن وجہ ادا فرمایا ایک ہادی اور رہبر کے فرائض اس درجہ علیا پر ادا کیے کہ کوئی دوسرا حضور کا مثل پیدا نہ ہوگا۔ پس زید کے اس قول کا کہ قرآن پاک میں حضور صلی اللہ علیہ وسلم کو بیکار ثابت کر دیا ہے کیا مطلب ہے؟ اگر حضور صلی اللہ علیہ وسلم کے ان اوصاف و کمالات اور تبلیغی کارناموں کا انکار مقصود ہے تو یہ صریح کفر ہے کہ اس سے قرآن کریم کی تکذیب لازم آتی ہے۔ مزید یہ کہ یہ جملہ شان اقدس میں گستاخی اور توہین کو بھی مستلزم ہے اور یہ بھی موجب کفر ہے اور زید کا کچھ اور مطلب ہے تو ظاہر کرے۔ (کفایت المفتی ج ۱ ص ۹۵)

## اپنی قادریت میں نے تجھ کو دیدی

سوال: امام نے خطبہ اولیٰ جمعہ عربی میں پڑھنے کے بعد اردو میں تقریر کرتے ہوئے بیان کیا



کہ محی الدین جیلانی نے خدا کو دیکھا، خدا نے پوچھا اے محی الدین کیا چاہتے ہو! فرمایا تیرے پاس رکھا ہی کیا ہے جو تو دے گا (نعوذ باللہ) نبوت، رسالت، شہادت سب ختم ہی ہو چکا، تب خدا نے فرمایا کہ اپنی قادریت میں نے تجھ کو دیدی، اس لیے عبدالقادر ان کا نام ہوا، کیا از روئے شرع محمدی درست ہے؟ اور ایسے امام کے پیچھے نماز درست ہے؟

جواب: یہ روایت غلط اور مشرکانہ مضمون پر مشتمل ہے ایسے امام کی امامت بھی مکروہ ہے۔ (کفایت المفتی ج ۱ ص ۳۵۳) ”لطیفہ: غور کیجئے کہ قادریت ملنے پر بھی عبد ہی رہے، قادر مطلق پھر بھی نہ بنے۔“ (م’ع)

### اللہ تعالیٰ میں پیدا کرنے کی قوت ہمیشہ سے ہے

سوال: زید کا اعتقاد ہے کہ اللہ تعالیٰ میں پیدا کرنے کی قوت و قدرت ہمیشہ سے موجود ہے لیکن اس کو خالق اس وقت سے کہتے ہیں جبکہ اس نے کچھ پیدا کیا، جب تک کچھ پیدا نہیں کیا تھا اس وقت اس کو خالق نہیں کہہ سکتے تھے؟

جواب: یہ صحیح ہے کہ حضرت حق جل شانہ میں پیدا کرنے کی طاقت ہمیشہ سے ہے اور ہمیشہ رہے گی، ہاں اس صفت کا تعلق مخلوق کے ساتھ اس وقت ہوا جب وہ پیدا ہوئی۔ پس صفت خلق قدیم ہے اور مخلوق کے ساتھ صفت خلق کا تعلق حادث ہے۔ ان تعلقات کے حدوث سے نفس صفت کی قدرت پر کوئی اثر نہیں پڑتا اور خالق کا اطلاق اس معنی سے کہ صفت خلق اس میں موجود تھی قبل تعلق کے بھی ہوتا ہے اور ہو سکتا ہے اس میں کچھ خرابی نہیں۔ (کفایت المفتی ج ۱ ص ۷۱)

### اللہ اسم ذات ہے

سوال: زید کہتا ہے کہ اللہ اسم ذات ہے، اسم صفت نہیں ہے؟  
جواب: یہ صحیح ہے کہ اللہ اسم ذات ہے، اسم صفت نہیں ہے۔ (کفایت المفتی ج ۱ ص ۷۱)

### کیا لفظ ”اللہ“ کا ترجمہ ”خدا“ سے درست ہے؟

سوال: محترم حضرت مفتی صاحب السلام علیکم ورحمۃ اللہ وبرکاتہ قرآن مجید میں جہاں کہیں بھی اللہ کا لفظ آیا ہے ترجمہ میں علماء کرام نے لفظ خدا استعمال کر دیا ہے حالانکہ کلام اللہ میں بارہا اسماء حسنیٰ کا دعویٰ موجود ہے جبکہ کہیں بھی خدا کا لفظ موجود نہیں ہے تو پھر یہ سراسر جھوٹ کیوں تراشا گیا، علماء سے جب بھی دریں بارہ رجوع کیا جاتا ہے تو وہ

بجائے کسی تسلی بخش جواب کے گول مول کر دیتے ہیں اور سائل کو تشویش ہے کہ اس لفظ کا اجراء کہاں سے ہوا ہے اور کب تک جائز رہے گا؟ اگر اس کی شرعاً اجازت ہے تو مجھے اطمینان فرمایا جاوے وگرنہ میرے اس استغاثہ کی پوری حمایت آنجناب کا حق ہے۔ اگر جناب مفتی صاحب بھی دیگر مولویوں کی طرح خاموش رہ گئے تو سائل کو بی بی سی لندن سے معلومات حاصل کرنا ہوں گی؟ ملتان ریڈیو سٹیشن والوں کو ترجمہ صحیح بیان کرنے کے لیے بھی نوٹس دیا ہے لیکن ابھی تک کوئی عمل نہیں ہوا۔ ترجمہ میں پھر وہی اللہ کا ترجمہ و معنی خدا ہو رہا ہے؟

پھر کہاں قسمت آزمانے جائیں تو ہی جب خنجر آزما نہ ہوا سائل اس قسم کا دعویٰ اور زعم رکھتا ہے کہ قلوب المؤمنین بیت اللہ کہ ہمارا دل اللہ تعالیٰ کا گھر ہے اور میرا دل لفظ خدا کو دشمن رکھتا ہے۔ وعلیکم السلام ورحمۃ اللہ وبرکاتہ۔

جواب: لفظ اللہ مستقل لفظ ہے خدا اس کا لفظی ترجمہ نہیں ہے لیکن چونکہ فارسی اردو پنجابی پشتو سندھی بلوچی وغیرہ زبانوں میں عام طور پر ذات اقدس پر لفظ خدا استعمال ہوتا ہے اور یہ لفظ ذات اقدس پر اتنی واضح دلالت کرتا ہے جیسے کہ لفظ اللہ اس لیے عام مفسرین نے اللہ کا ترجمہ خدا سے کر دیا ہے ورنہ حقیقت میں خدا لفظ مالک کا ترجمہ ہے۔ مثلاً کتھا (گھر کا مالک) لفظ مالک صفاتی ناموں میں سے ہے اسماء حسنیٰ میں سے ہے۔ اگرچہ یہ لفظ ذات باری تعالیٰ کے ساتھ مختص نہیں ہے اور اس کا اطلاق غیر اللہ پر بھی ہوتا ہے لیکن اسماء حسنیٰ میں سے ہونے کی وجہ سے قرآن کریم اور احادیث میں ذات باری پر اس کا اطلاق عام ہوا ہے اور لفظ خدا اس کا ترجمہ ہے اس لیے نہ تو لفظ خدا سے دشمنی کرنی چاہیے اور نہ اس کے اطلاق کو ناجائز کہنا چاہیے اور نہ مفسرین کی تغلیط کرنی چاہیے۔ البتہ یہ ضرور ہے کہ خدا لفظ اللہ کا ٹھیک ترجمہ نہیں بلکہ عام فہم لفظ ہے جسے اللہ کی جگہ استعمال کیا گیا ہے۔ امید ہے کہ جناب کی تشفی ہوگئی ہوگی ایسی باتوں میں نزاع نہیں کرنا چاہیے۔ واللہ اعلم (فتاویٰ مفتی محمود ج ۱ ص ۳۱۰)

زید کا اعتقاد ہے کہ بعض باتیں ایسی ہیں جن کو خدا نہیں کرتا

سوال: زید کا اعتقاد ہے کہ اللہ تعالیٰ ہر چیز پر قادر ہے لیکن بعض باتیں ایسی ہیں کہ جن کو وہ نہیں کرتا مثلاً یہ کہ وہ جھوٹ نہیں بولتا مگر یہ بات اس کی قدرت سے باہر نہیں یہ صحیح ہے کہ ادب کی بناء پر ایسا نہ کہیں لیکن حقیقت یہی ہے؟

جواب: ہزاروں باتیں ایسی ہیں کہ خدا ان پر قادر ہے مگر کرتا نہیں۔ مثلاً وہ قادر ہے کہ ہر شخص کے سامنے ہر وقت پہاڑ پیدا کر دے چاندی کے درخت اُگادے وغیرہ مگر کرتا نہیں اور جھوٹ بولنے کا

وقوع محال ہے نہ کبھی جھوٹ بولا ہے نہ بولے گا نہ جھوٹ بولنا شان الوہیت کے لائق ہے۔ (کفایت المفتی ج ۱ ص ۷۱) ”یہ خیال صحیح ہے مگر تعبیر میں احتیاط کرنا چاہیے اور خصوصاً جبلاء کے سامنے“ (م ۷ ع)

کیا اللہ تعالیٰ سجدہ کرانے میں مخلوق کا محتاج ہے؟

سوال: زید کا یہ اعتقاد ہے کہ اللہ اگر مخلوق کو پیدا نہ کرتا خواہ کسی قسم کی ہو یعنی اس کی ذات کے سوا کچھ بھی نہ ہوتا تو سجدہ کرنے والے میں دہمحتاج رہتا بغیر دوسری ذات پیدا کیے اس کو سجدہ کون کرتا؟  
جواب: سجدہ کرنے والوں کو اگر خدا پیدا نہ کرتا تو سجدے کا وقوع نہ ہوتا مگر خدا کی الوہیت میں اس کی وجہ سے کوئی کمی یا نقصان نہ آ سکتا تھا۔ پس یہ کہنا کہ خدا اپنے لیے سجدہ کرانے میں مخلوق کا محتاج تھا ایک غلط تعبیر ہے جس سے نا فہم لوگ دھوکہ میں پڑ سکتے ہیں خدا تعالیٰ کی ذات تمام احتیاجات سے پاک اور منزہ ہے۔ (کفایت المفتی ج ۱ ص ۷۲)

تعظیم کیلئے جمع کا صیغہ استعمال کرنا

سوال: زید اللہ کو تعظیم کی وجہ سے تم یا آپ کے الفاظ استعمال کرتا ہے جیسے یا اللہ تم نے سچ کہا، یا آپ کا فرمان بجا ہے اس طرح کہنا کیسا ہے بعض لوگ کہتے ہیں کہ اس سے شرک لازم آتا ہے؟  
جواب: شرک لازم آنا یا گناہ ہونا تو درست نہیں کیونکہ جمع کا صیغہ بطور تعظیم کے استعمال کرنا جائز ہے خود قرآن مجید میں بہت سے مواقع میں موجود ہے لیکن اردو کے محاورہ کے لحاظ سے واحد کا صیغہ استعمال کرنا اولیٰ اور بہتر ہے۔ (کفایت المفتی ج ۱ ص ۶۳)

یہ عقیدہ رکھنا کہ خدا عالم الغیب نہیں

سوال: اگر کسی شخص کا یہ عقیدہ ہو کہ خدا عالم الغیب نہیں آیا ایسے شخص کا اسلام باقی رہتا ہے یا نہیں؟  
جواب: یہ لفظ مبہم ہے قائل سے اس کا مطلب دریافت کرنا لازم ہے اس کے بعد کوئی حکم دیا جاسکتا ہے۔  
قرآن مجید میں حق تعالیٰ کی صفات میں عالم الغیب والشمادۃ اور علام الغیوب فرمایا گیا ہے لہذا یہ قول تو گمراہی اور جہالت ہے مگر قائل کی تکفیر اس کے بیان سے پہلے نہیں کی جاسکتی ہے۔ (کفایت المفتی ج ۱ ص ۷۰)

”کہ گویا صانع قدرت کی ایک بھول ہوں میں“ کا حکم

سوال: ایک شخص نے ”اخبار ترجمان سرحد“ مورخہ ۳۱ جنوری ۱۹۲۸ء میں ایک نظم شائع کی ہے جس کا ایک شعر یہ ہے:

سرائے دہر میں وہ ہستی فضول ہوں میں      کہ گویا صانع قدرت کی ایک بھول ہوں میں



مصرع ثانی میں صانع قدرت کی طرف جو بھول کی نسبت کی گئی ہے آیا یہ جائز ہے؟  
جواب: دوسرے مصرع میں صانع قدرت کی طرف بھول کو منسوب کرنا بے شک خلاف ادب اور سخت جرات اور گستاخی ہے۔ اگرچہ لفظ گویا نے اس نسبت کو اپنے اصل مفہوم سے ہلکا کر دیا ہے جس کی وجہ سے قائل تکفیر سے بچ سکتا ہے مگر پھر بھی تعبیر اور عنوان جائز نہیں ہو سکتا اسے توبہ کرنی چاہیے اور آئندہ ایسی بے احتیاطی اور بے ادبی سے احتراز کرنا چاہیے۔ (کفایت المفتی ج ۱ ص ۷۱)

### ایک طنزیہ مضمون میں اللہ تعالیٰ کی شان میں

#### نامناسب الفاظ استعمال کرنے کا حکم

سوال: فتویٰ حاصل کرنے کا مقصد یہ ہے کہ ایک مصنف نے اپنے مضمون میں خدا کی شان میں گستاخی کی ہے اس کے خلاف مقدمہ چلانا ہے۔ مندرجہ ذیل عبارات رسالہ ”الف لیلیٰ“ ڈائجسٹ کے صفحات: ۹۰ تا ۹۳ پر لکھی ہوئی ہیں جس کا خلاصہ یہ ہے: ”چند دن ہوئے میں نے خواب میں دیکھا مجھے ایسا لگا جیسے کوئی سوتے میں جگا رہا ہے، سر اٹھایا تو ایک فرشتہ تھا کہنے لگا: اچھے جرنلسٹ ہو خدا کے دربار میں ہنگامہ ہے اور تم یہاں پڑے ہو میں نے کہا: میرا ڈیوٹی تو کہتا ہے کہ صرف وزیروں اور زراعتی ناخداؤں کے ہاں جایا کرو مگر تم کہتے ہو تو آج خدا کو بھی دیکھ لیتے ہیں پتہ نہیں اس کی اسٹوری اخبار والے قبول کرتے ہیں یا نہیں؟ کیونکہ وہ ہماری پارٹی کا نہیں، بلیس ہوتا تو دوسری بات تھی۔

بہر حال میں نے اپنی ڈائری اور کیمرہ اٹھایا اور چل پڑا وہاں پہنچے تو دیکھا کہ واقعی ہنگامہ ہے اللہ تعالیٰ تخت پر بیٹھے ہیں نور کی روح پرور روشنی ہے چاروں طرف فرشتے سجدے میں پڑے ہیں پس منظر میں حمد و ثناء کی موسیقی ہے دھیمی دھیمی خوشبو کی لہریں اٹھ رہی ہیں مگر درمیان میں چند مغربی سائنسدان کھڑے گستاخانہ طریقے سے شور کر رہے ہیں۔

اس فرشتے نے کان میں کہا کہ خدا سے بغاوت کر کے اپنی خود مختاری کا نوٹس دینے آئے ہیں میں نے غور سے سنا تو ایک بوڑھا سائنسدان چیخ رہا تھا!

ہم کیوں مانیں تیری خدائی؟ کیا ہے تیرے پاس جو ہمارے پاس نہیں؟ تیری خدائی کی بنیاد صرف دو چیزوں پر ہے ایک تخریب جو قہر اور عذاب بن کر آتی ہے اور دوسری تخلیق ہمارے پاس بھی یہ دونوں چیزیں موجود ہیں۔

ہمارے سسٹم ہم آج تیری دنیا کا ایسے انداز میں خاتمہ کر سکتے ہیں کہ اتنے بڑے پیمانے پر تو نے؟



آج تک تخریب نہ کی ہوگی تو نے دنیا کو قیامت کے دن حشر برپا کرنے کی دھمکی دے کر زیر کیا اور انہیں مذہب کی زنجیروں میں جکڑا وہی حشر ہم اپنے ہموں سے برپا کر سکتے ہیں۔“..... (الخ تاحص: ۱۹۳ از ناقل) تمام صفحات کی عبارات سے اللہ تعالیٰ کی تحقیر توہین و تذلیل ہوتی ہے یا نہیں؟ مسلمانوں کے عقیدے میں خلل پڑتا ہے یا نہیں؟

نمبر ۲، ۳۔ کیا اس عبارت سے کفر لازم آتا ہے یا نہیں جو اوپر (توسین) میں نقل کی گئی ہے؟  
نمبر ۴۔ ”کیا میں غلط کہہ رہا تھا اے خدا! میں نے جرأت کر کے پوچھ لیا اللہ تعالیٰ نے میری طرف دیکھا اور پھر اپنی تخلیق پر شرم سے سر جھکا لیا تو عربی میاں مغرب کے سائنسدان اپنی صدیوں کی سائنسی ترقی سے خدا کا سر نہ جھکا سکے اور ہم نے اس ملک کی بیس برس کی زندگی میں خدا کا سر جھکا دیا ہے ہم آگے ہیں یا نہیں؟“

نمبر ۵، ۶۔ کیا ایسے مسلمانوں کو جو پاکستان میں رعایا کی حیثیت سے مقیم ہوں ان کی عام مسلمانوں کی دل آزاری اور باری تعالیٰ سے اس درجہ گستاخی کی بناء پر اگر ملک پاکستان کے دستور کی بنیاد پر ضرب کاری لگ رہی ہو تو اس کو دستور اساسی کا منکر تصور کرنا چاہیے یا نہیں؟ اور ملک کا اور خدا کا دشمن اور ملک کا باغی سمجھنا چاہیے یا نہیں؟

جواب: اگرچہ مسئلہ مضمون ایک طنزیہ مضمون ہے جس میں الفاظ کی حقیقت مراد نہیں ہوتی لیکن طنزیہ انداز میں بھی اللہ تعالیٰ کی شان میں ایسی باتیں کرنا اور اس کی طرف ایسی فرضی باتیں منسوب کرنا سنگین گستاخی ہے جس پر کفر کا بھی خوف ہے۔ لہذا ایسے مضمون لکھنے والے کو فوراً صدق دل سے توبہ کرنی چاہیے ایسے مضامین کی نشر و اشاعت بالکل ناجائز ہے اللہ تبارک و تعالیٰ کی تخلیق اور اس کے کارخانہ قدرت کو طنز و مزاح کا موضوع بنانا انتہائی خطرناک گناہ ہے۔ اگر کوئی شخص ایسے الفاظ کو حقیقت سمجھتا ہو تو اس کے کفر میں کوئی شبہ نہیں۔

لما فی العالمگیریۃ: یکفر اذا وصف اللہ تعالیٰ بما لا یلیق بہ او سخر باسم من اسمائہ او بامر من او امرہ او انکر وعدہ ووعیدہ او جعل لہ شریکاً او ولداً او زوجة او نسبه الی الجہل او العجز او النقص ویکفر بقولہ: یجوز ان یفعل اللہ تعالیٰ فعلاً لا حکمة فیہ. (عالمگیریۃ ج: ۲ ص: ۲۵۸)  
(الباب التاسع فی احکام المرتدین) (طبع مکتبہ حقانیہ پشاور)

اور اگر الفاظ کی حقیقت مقصود نہ ہو بلکہ صرف موجودہ دور کے انسانوں پر طنز مقصود ہو تو چونکہ غیر مسلم ایک سنگین معاملہ ہے اس لیے تکفیر سے تو کف لسان کیا جائے گا۔ (وفی الدر المختار ج: ۳)

ص: ۲۲۹، طبع ایچ ایم سعید و اعلم انہ لا یفتی بکفر مسلم امكن حمل کلامہ علی حمل حسن) لیکن اس کے سنگین گستاخی اور سخت گناہ ہونے میں کوئی شک نہیں۔ اس مضمون کے مصنف اور ناشر دونوں کو آخرت کے مواخذے کی فکر کر کے فوراً اس پر توبہ کرنی چاہیے اور حکومت کو ایسے مضامین کی اشاعت کی اجازت ہرگز نہ دینی چاہیے۔ واللہ سبحانہ اعلم (فتاویٰ عثمانی ج ۱ ص ۸۳)

### اوصاف خاصہ الہی میں کسی کو شریک کرنا

سوال: خالق اپنی صفت خاصہ کی وجہ سے قادر مطلق ہے اور یکتا بھی مخلوق میں ہونا محال ہے ممکن اور تنفس کے ساتھ تنبیہ دینا تو حید میں عیب لگانا ہے یا نہیں؟

جواب: قادر مطلق جل شانہ کے اوصاف خاصہ میں کسی مخلوق کو شریک کرنا غلط ہے شرک فی الصفات ہے اس کی توحید میں عیب لگانا ہے۔ (فتاویٰ محمودیہ ج ۱۸ ص ۸۳)

### جدید سائنسی تحقیق انسانی کلوننگ کی شرعی حیثیت

سوال: جناب مفتی صاحب! آج کل اردو، انگریزی اور دیگر مختلف زبانوں میں شائع ہونے والے اخبارات اور رسائل و جرائد میں کلوننگ کا مسئلہ بہت زور و شور سے آ رہا ہے اس مسئلہ میں یہ دعویٰ کیا گیا ہے کہ اسکاٹ لینڈ کے ایک سائنسدان ڈاکٹر ولیمٹ نے کلوننگ کے ذریعے کئی بھیڑوں اور مختلف حیوانات کو پیدا کیا ہے اور اب وہ انسانی کلوننگ کا تجربہ کر رہا ہے۔ اب دریافت طلب امر یہ ہے کہ کیا یہ ممکن ہے کہ ایک ہی جنس سے اس جیسی دوسری جنس پیدا کی جائے؟ کیا یہ اللہ تعالیٰ کی صفت تخلیق میں مداخلت ہے یا نہیں؟ جبکہ خالقیت اللہ تعالیٰ کی صفت خاص ہے کیا یہ صفت کسی انسان میں پیدا ہو سکتی ہے یا نہیں؟ برائے مہربانی شریعت مطہرہ کی روشنی میں اس بارے میں وضاحت فرمائیں؟

جواب: سائنسی تحقیقات سے معلوم ہوتا ہے کہ انسان اور دیگر حیوانات کی تخلیق خلیہ (سیل) سے ہوتی ہے۔ ماں کے پیٹ میں بچے کی پیدائش کی ابتداء دو خلیوں سے ہوتی ہے ان میں سے ایک خلیہ باپ کا ہوتا ہے اور دوسرا ماں کا ہوتا ہے۔ یہ دونوں خلیے یکجان ہو کر جراثیمی نظام کے ذریعے نشوونما پاتے رہتے ہیں حتیٰ کہ ایک وقت ایسا آتا ہے کہ خود بخود ٹوٹ کر کئی خلیوں کی پیدائش کا ذریعہ بنتے ہیں اور ایک سو بیس دنوں تک ان کی تعداد میں اضافہ ہوتا رہتا ہے یہاں تک کہ دو جنسوں کی شکل اختیار کر لیتے ہیں۔

تو گویا انسان کی پیدائش بھی خلیوں سے ہوتی ہے اور ایک انسان لا تعداد خلیوں کا مجموعہ ہوتا ہے جن میں سے ہر خلیہ ایک مکمل فیکٹری کا کام کرتا ہے مگر یہ بات حقیقت ہے کہ ان خلیوں کا خالق بھی اللہ تعالیٰ ہی ہے کوئی مخلوق ان خلیوں کو پیدا نہیں کر سکتی اور نہ مردہ خلیوں سے کسی حیوان کی

پیدائش کا کام لیا جاسکتا ہے۔ سائنسدان تو کائنات کے ظاہری مشاہدات پر غور و فکر کر کے پھر اس پر عملی تجربہ کرتے ہیں جس میں کبھی تو وہ کامیاب ہوتے ہیں اور کبھی ناکام۔ اور دوسری بات یہ ہے کہ اگر سائنسدان کسی تجربہ میں کامیاب ہو بھی جائیں تو پھر جن اجزاء پر انہوں نے تجربہ کیا ہے وہ تو سائنس کی پیداوار نہیں ہوتے ان کا خالق تو لا محالہ اللہ تعالیٰ ہی ہے اس لیے کہ کامیاب تجربہ میں بھی سائنس کو خالق کا درجہ نہیں دیا جاسکتا۔ اس لیے کہ خالق حقیقی ایک تو اپنی تخلیق میں کبھی ناکام نہیں ہوتا اور دوسری وہ معدوم چیز کے ہر مادہ کو خود پیدا کرتا ہے اور کسی دوسرے پیدا کردہ مادہ پر بنیاد قائم نہیں کرتا۔ قرآن کریم کا دعویٰ ہے کہ ”هل من خالق غير الله (الآية)“ کیا اللہ تعالیٰ کے علاوہ کوئی اور خالق ہے؟ ”لن يخلقوا ذباباً (الآية)“ وہ معبودان باطلہ تو ایک مکھی کو بھی پیدا نہیں کر سکتے۔ یعنی اللہ تعالیٰ کے علاوہ مخلوقات میں سے کوئی بھی صفت خالقیت سے متصف نہیں ہو سکتا۔

لہذا اسکاٹ لینڈ کے سائنسدان ڈاکٹر ایان ولیمٹ اور اس کی جماعت نے جو بھیڑ اور بندرگوں خلیوں سے پیدا کرنے کا تجربہ کیا ہے اس سے ان کے بارے میں خالقیت کا عقیدہ نہ رکھا جائے اور یہ تخلیق بھی نہیں بلکہ ایک کامیاب تجربہ ہے اس لیے کہ کسی چیز کا کلون اس کی ڈی این اے یا کروموسوم کی ترقی یافتہ شکل ہوتی ہے جس میں قدرتی طور پر بڑھنے کی صلاحیت ہوتی ہے۔ ڈاکٹر ولیمٹ اور اس کی جماعت نے اس کی پرورش کی جس سے بھیڑ کے کلون یعنی ڈی این اے نے بھیڑ کی شکل اختیار کی۔ چنانچہ ڈاکٹر ولیمٹ کا کہنا ہے کہ اس نے بھیڑ کے پستان کے ایک ڈی این اے کو ترقی دے کر اس ڈی این اے میں قدرت نے جو امکانات پوشیدہ رکھے تھے انہی کو بروئے کار لانے میں کامیاب ہوا ہے۔ (ماہنامہ الحق جلد نمبر ۳۳ شمارہ نمبر ۶)

لہذا اس ڈی این اے کو ترقی دینے یا پرورش کرنے سے وہ (ڈاکٹر ولیمٹ) اس بھیڑ کا خالق نہیں بنا۔ جیسا کہ کوئی دانی یا نرس کسی بچے کو پالنے اور اس کی پرورش کرنے سے اس کی ماں نہیں ہو سکتی بالکل اسی طرح سائنسی ایجادات سے کسی خلاف فطرت کارنامے پر وہ سائنسدان خالق نہیں بن سکتا۔ اس لیے کہ ان اجزاء کو اللہ تعالیٰ نے ہی پیدا کیا اور ان میں یہ تمام تر خصوصیات اسی نے پیدا کی ہیں۔ البتہ اس قسم کے تجربوں سے کسی جانور کا پیدا ہونا یا کسی خلاف فطرت امر کا سامنے آنا شرعاً ناممکن نہیں لیکن اگر غور کیا جائے تو سائنسدانوں کے ان تجربات سے قدرت خداوندی کا ظہور اور اسلامی تعلیمات کی حقانیت سامنے آتی ہے۔ مثلاً سائنس کی اس ایجاد سے حیات ثانی کے اسلامی عقیدے کی بھرپور تائید ہوتی ہے۔ اللہ تعالیٰ نے ان مادہ پرست اور قیامت کے دن دوبارہ زندہ ہونے کے منکرین سے



لاشعوری میں یہ بات لوگوں پر عیاں کرادی کہ جب ایک مخلوق اپنے تجربہ سے کسی جانور کے ایک خلیہ سے ایک اور جانور کو بالکل اسی شکل و صورت رنگ ڈھنگ اور دیگر عادات و اطوار کے ساتھ پیدا کر سکتی ہے تو خالق کائنات مالک ارض و سماء بدرجہ اولیٰ انسان کو مرنے کے بعد دوبارہ پیدا کر سکتا ہے۔

سائنس کی اس ایجاد سے حیات بعد الموت کے بارے میں وارد بعض احادیث مبارکہ کی بھی تائید ہوتی ہے۔ مثلاً یہ کہ جب کوئی انسان اس دار فانی سے انتقال کر کے قبر میں چلا جاتا ہے تو اس کے جسم کے تمام اعضاء خاک ہو جاتے ہیں علاوہ دُپچی کے (دُم کے سرے کی ایک ہڈی) اور قیامت کے دن اللہ تعالیٰ اسی سے انسان کو دنیاوی شکل و صورت میں اٹھائے گا۔ (بخاری و مسلم) اور دُپچی کے بارے میں ایک روایت میں ہے کہ دُپچی رائی کے ایک دانے کی طرح ہے۔ (فتح الباری) تو سائنس کی اس قسم کی ایجادات سے اسلامی تعلیمات کی تائید و تصدیق ہوتی ہے البتہ انسانی کلوننگ کا عمل ترعی نقطہ نظر سے کئی وجوہات کی بناء پر ناجائز ہے۔

(۱) اس تجربے کی کامیابی سے لاشعور اور لاعلم انسانوں کے دل و دماغ میں کسی سائنسدان کے خالق ہونے کا عقیدہ راسخ ہونے کا خطرہ ہے جو نبص قرآن کریم ناجائز و حرام ہے اس لیے کہ صفت خالقیت اللہ تعالیٰ کا خاصہ ہے۔ ”کَمَا قَالَ اللَّهُ تَعَالَى: هَلْ مِنْ خَالِقٍ غَيْرُ اللَّهِ (الآیۃ) وَلَنْ يَخْلُقُوا ذُبَابًا. (الآیۃ)

(۲) اس عمل میں تغیر لخلق اللہ کا عنصر نمایاں ہے جو کہ ایک شیطانی عمل ہے جس کا شیطان نے اللہ تعالیٰ کے سامنے انسانوں کو گمراہ کرنے کا چیلنج دیا تھا۔ (وَلَا مَرْنَهُمْ فَلْيَغْتَبِرْ خَلْقُ اللَّهِ. (الآیۃ) میں انسانوں کو اس بات کی تعلیم دوں گا کہ وہ اللہ تعالیٰ کی بنائی ہوئی شکل و صورت میں تغیر پیدا کریں اور اس کو بگاڑ دیں۔ کلوننگ میں اللہ تعالیٰ کی بنائی ہوئی انسانی شکل و صورت تختہ مشق بن جائے گی اور اس میں تغیر و تبدل ہوتا رہے گا حالانکہ اللہ تعالیٰ نے اس سے منع کرتے ہوئے قرآن کریم میں فرمایا ہے: ”لَا تَبْدِيلَ لَخَلْقِ اللَّهِ. (الآیۃ)“

(۳) اس عمل میں غیر فطری طریقہ سے انسان کی پیدائش ہوگی اور تو والد و تناسل کا جو طریقہ حضرت آدم علیہ السلام سے لے کر آج تک چلا آ رہا ہے اس کی خلاف ورزی ہوگی۔

(۴) اس طریقہ عمل سے جو بچہ پیدا ہوگا وہ ابتداء ہی سے مادر پدر آزاد ہوگا اور ماں باپ کے پیار و محبت سے محروم ہوگا جبکہ اولاد کی تعلیم و تربیت کے لیے ماں باپ کا ہونا از حد ضروری ہے۔

(۵) کلوننگ کے اس عمل سے پیدا ہونے والے بچے کے بارے میں جھگڑے پیدا ہونے کا



قوی امکان ہے اس لیے کہ کلوننگ میں ایک ہی اصل سے خلیہ لیا جاتا ہے اور اسے کسی دوسری عورت کے رحم میں رکھا جاتا ہے تو اب اس بچے پر اس عورت اور جس مرد سے خلیہ لیا گیا ہے کے مابین جھگڑا پیدا ہوگا جبکہ جنگ وجدال سے اسلام نے منع فرمایا ہے اور اس کے ذرائع کو بند کرنے کا حکم دیا ہے۔ (۶) کلوننگ کے نتیجے میں پیدا ہونے والے بچے کے ثبوت نسب کا بہت بڑا مسئلہ پیدا ہوگا

کہ اس بچے کا نسب خلیہ والے مرد سے ثابت کیا جائے یا جس عورت کے رحم میں یہ خلیہ رکھا گیا ہے اس سے نسب ثابت کیا جائے جبکہ اسلام نے ثبوت نسب کا بہت زیادہ خیال رکھا ہے اور حتی الامکان کسی بچے کے نسب کو ثابت کرنے کی کوشش کی ہے۔ مثلاً یہ کہ اگر ایک شادی شدہ عورت سے کسی نے زنا کیا اور اس زنا سے اسے حمل ہو گیا تو بچے کا نسب عورت کے زوج سے ثابت ہوگا نہ کہ زانی سے۔ ارشاد نبوی صلی اللہ علیہ وسلم ہے: ”الولد للفراش وللعاهر الحجر“ (الحدیث)

(۷) اللہ تعالیٰ نے ہر انسان کو مختلف رنگوں اور صورتوں میں پیدا کیا ہے۔ حتیٰ کہ ہر انسان کے ہاتھ اور پاؤں کی انگلیوں کی لکیریں بھی ایک دوسرے سے مختلف بنائی ہیں ان کی آواز میں باہمی اختلاف موجود ہے اور یہ اختلاف اس لیے ہے کہ ان کی پہچان میں آسانی ہو اور اگر کسی سے جرم کا ارتکاب ہو جائے تو اس تک قانون کی رسائی ہو سکے جبکہ کلوننگ میں ایسا نہیں ہو سکتا اس لیے کہ کلوننگ کے ذریعے پیدا ہونے والا انسان اپنے اصل کے ساتھ ہر ہر شے میں موافق ہوگا دونوں میں کوئی امتیازی نشان نہیں ہوگا جس کی وجہ سے اصل اور نقل میں پہچان مشکل ہو جائے گی۔ اسی طرح ارتکاب جرم کی صورت میں مجرم تک قانون کی رسائی بھی محال ہو جائے گی جس سے لاقانونیت، بد امنی، جرائم کی کثرت اور دنیا میں فسادات کے زیادہ ہونے کے امکانات بڑھ جائیں گے اور اگر کسی جرم میں اصل کے بجائے اس کے کلون کو اور کلون کے بجائے اس کے اصل کو سزا دی جائے تو یہ انصاف کے تقاضوں کے خلاف ہے۔

(۸) اولاد دینے میں اللہ تعالیٰ کا ایک نظام ہے جس کے تحت وہ کسی کو بیٹے عطا کرتا ہے اور کسی کو بیٹیاں جبکہ بعض کو دونوں اور کسی کو عقیم یعنی بے اولاد رکھتا ہے۔ اللہ تعالیٰ کا ارشاد ہے: ”يَهَبُ لِمَنْ يَشَاءُ إِنَاثًا وَيَهَبُ لِمَنْ يَشَاءُ الذَّكُورَ أَوْ يُزَوِّجُهُمْ ذُكْرَانًا وَإِنَاثًا وَيَجْعَلُ مَنْ يَشَاءُ عَقِيمًا“ (الآیہ)

کلوننگ کا یہ عمل اللہ تعالیٰ کے اس حکم کا مخالف و مقابل ہے اس لیے کہ ہر انسان میں بار آور خلیہ جات لا تعداد مقدار میں موجود ہیں جس سے کلون کا پیدا ہونا لازمی امر ہے تو اس عمل سے کوئی

بھی عقیم (بے اولاد) کا مصداق نہ ہوگا اور لوگ صرف زینہ اولاد کا ہی تقاضا کریں گے جس سے ”يَهْبُ لِمَنْ يَشَاءُ اِنَاثًا“ کا مصداق مفقود ہو جائے گا۔

(۹) بعض لوگ صرف اس لیے شادی کرتے ہیں کہ ان کے ہاں بچے پیدا ہوں جبکہ بچے پیدا کرنا نہ فرض ہے نہ واجب اور نہ سنت اور شادی کرنا فی ذاتہ سنت مؤکدہ ہے اور شادی کے بعد بچوں کا پیدا ہونا کوئی ضروری نہیں۔ بعض ایسے لوگ بھی ہیں کہ چار چار شادیاں کرنے کے باوجود ان کے ہاں کوئی بچہ پیدا نہیں ہوتا حالانکہ طبی لحاظ سے وہ بالکل تندرست ہوتے ہیں۔ لہذا اگر کلوننگ کے ذریعے بچے پیدا کرنے کو جائز قرار دیا گیا تو لوگ کلوننگ کے ذریعے بچے پیدا کریں گے اور امر مطلوب (شادی) کا سنت عمل ترک کر دیں گے جو شرعاً صحیح نہیں۔

(۱۰) کلوننگ کے اس عمل میں اجنبی عورت کے رحم میں خلیہ رکھا جاتا ہے۔ چنانچہ اس عمل کے لیے غیر محرم مرد کے سامنے اس عورت کا ستر عورت کھل جاتا ہے جو کہ خلاف شرع، خلاف فطرت اور حیا سوز عمل ہے۔ اسلام نے ہم جنس یا غیر جنس کے سامنے بلا ضرورت شرعی کشف عورت کی اجازت نہیں دی ہے اور اپنے ستر کو چھپانا فرض قرار دیا ہے۔ لہذا ان وجوہات کی بناء پر انسانی کلوننگ کا عمل ناجائز و حرام ہے۔

### مسلم اور غیر مسلم محققین کی آراء اور تبصرے

ذیل میں انسانی کلوننگ کے اس غیر فطری، مخرب اخلاق، حیا سوز اور غیر شرعی طریقہ تولید کے مضرات، نقصانات اور توالد و تناسل کے شرعی طریقہ (نکاح) کی تائید میں مسلم اور غیر مسلم محققین، مذہبی و حکومتی زعماء کی آراء درج کی جاتی ہیں۔

(۱) انسانی کلوننگ کے بارے میں مصر کے مشہور مفتی جناب فرید واصل صاحب کا فتویٰ یہ ہے کہ:

”ان الاجماع قائم من الناحية العلمية والطبية على استناخ البشر

مرفوض وايضاً من الناحية الاخلاقية ومن الناحية العقلية ومن

الناحية الاجتماعية“ (المجتمع ۲۳ / ذوالقعدة ۱۴۱۸ھ)

(بحوالہ ماہنامہ الحق شمارہ نمبر ۱۰، جلد نمبر ۳۲، جولائی ۱۹۹۷ء)

یعنی انسانی کلوننگ کے عدم جواز پر علمی، طبی، اخلاقی اور معاشرتی طور پر اجماع قائم ہو چکا ہے۔

(۲) اسی طرح جامعہ الازہر الشریف کے استاد پروفیسر عبدالمطیع نے بھی انسانی کلوننگ کو

مسترد کرتے ہوئے کہا ہے کہ انسانی کلوننگ پر تحقیق فوراً بند کر دی جائے اس لیے کہ اس کے

نقصانات فوائد سے کہیں زیادہ ہیں۔ (بحوالہ ماہنامہ الحق شماره نمبر ۶، جلد نمبر ۳۲، مارچ ۱۹۹۶ء)

(۳) اپنے تو کجا اغیار اور غیر مسلم حکومتی زعماء نے اس تحقیق کو بند کرنے کے اقدامات کیے ہیں۔ چنانچہ امریکہ کے صدر بل کلنٹن نے ایسے تمام تحقیقی مراکز کے فنڈز روک لیے ہیں جہاں پر کلوننگ کے شعبے میں کام ہو رہا ہے اور جن کے بارے میں خیال ہے کہ وہاں انسان کی فوٹو سٹیٹ کاپی تیار کی جاسکتی ہے۔ بل کلنٹن نے نجی شعبے میں کام کرنے والے تحقیقی مراکز سے بھی کہا ہے کہ وہ بھی اس سلسلہ میں سرکاری شعبے میں کام کرنے والے مراکز کی تقلید کریں۔ (ماہنامہ الحق جلد ۳۲، شماره نمبر ۷، اپریل ۱۹۹۷ء)

(۴) عیسائیت کے روحانی پیشوا پوپ جان پال نے ۱۹۹۷ء کو ویٹی کن شہر میں ہزاروں افراد کے اجتماع سے خطاب کرتے ہوئے کہا کہ انسانی حیات کا احترام خطرناک تجربات کا نشانہ بنا ہوا ہے اس لیے دنیا کے تمام ممالک انسانی کلوننگ کی بندش پر سخت اقدام کریں اور اس کے لیے سخت سے سخت قوانین کا اجراء کریں۔ اس لیے کہ غیر جنسی عمل کے ذریعے انسان کی تخلیق اخلاقیات کے منافی اور رشتہ ازدواج کے بندھن کے وقار کو پامال کرنے کے مترادف عمل ہے۔ (تلخیص از ماہنامہ الحق جلد نمبر ۳۲، شماره نمبر ۶، مارچ ۱۹۹۷ء)

(۵) بلکہ اس ایجاد کی ٹیم میں شریک کار سائنسدان ڈاکٹر ایلن کولمین کا کہنا ہے کہ میں اپنی بیوی اور چودہ سالہ بیٹی کو اس کام کے بارے میں قائل نہ کر سکا۔ ان کا کہنا ہے کہ اخلاقیات کی رُو سے غیر معتبر کام ہے یہ خوفزدہ کر دینے والی سائنس ہے۔ (ماہنامہ الحق جلد نمبر ۳۲، شماره ۶، مارچ ۱۹۹۷ء)

(۶) اور خود اس جماعت کے سربراہ ڈاکٹر ایان ولیمٹ نے بھی انسانی کلوننگ کو غیر انسانی فعل قرار دیا ہے۔ چنانچہ اس نے ایک انٹرویو میں کہا ہے کہ کلوننگ کے عمل سے حیوان تیار کرنے کا عمل تو ٹھیک ہے لیکن انسان تیار کرنے کا عمل ایک غیر انسانی فعل ہے۔ (بحوالہ ماہنامہ الحق جلد نمبر ۳۲، شماره نمبر ۷، اپریل ۱۹۹۷ء)

### خلاصہ کلام

شریعت مقدسہ اور غیر مسلم محققین اور دانشوروں کی آراء کی روشنی میں یہ بات اظہر من الشمس ہو جاتی ہے کہ کلوننگ کوئی غیر ممکن عمل نہیں اور نہ کوئی تخلیقی صفت ہے کہ جس سے کوئی سائنسدان صفت خالقیت سے متصف ہو جائے۔ البتہ اس تجربہ کو انسانی کلون پر بروئے کار لانا تفصیل میں ذکر کی گئی وجوہات کی بناء پر ناجائز، حرام اور غیر اخلاقی و غیر شرعی عمل ہے۔ لہذا بین الاقوامی سطح پر اس عمل کو فوراً بند کر دینا انسانیت کی بقاء کے لیے از حد ضروری ہے۔ (ہذا ما ظہر لی واللہ اعلم) (فتاویٰ حقانیہ ج ۱ ص ۲۲۳)



## محالات کے اتصاف سے اللہ تعالیٰ پاک ہے

سوال: محال کے ساتھ ممکن ماننا گویا پھولوں کی خوشبو میں گھاس لپٹ کرو جو دیکھنا ہوا؟  
جواب: ممکنات پر قادر ہونا صفت کمال ہے عاجز ہونا نقص ہے جس سے اللہ تعالیٰ پاک ہے  
محالات سے پاک ہونا صفت کمال ہے محالات سے متصف ہونا نقص ہے جس سے اللہ تعالیٰ پاک  
ہے۔ (فتاویٰ محمودیہ ج ۱۸ ص ۸۴)

## موت کو خدا گنج گیا سے تعبیر کرنا

سوال: ایک شخص کہتا ہے کہ زید خدا گنج گیا اور مقصد اس کی وفات کو بیان کرنا ہے بعض  
لوگوں نے اس کو شرک کہا تو اس کہنے والے کا کیا حکم ہے؟  
جواب: چونکہ یہ خبر وفات کے لیے مشہور ہے اس جملہ سے کوئی خدا کے لیے گنج یا مکان کا  
ثبوت نہیں کیا جاتا ہے۔ اس لیے اس میں شرک نہ ہوگا البتہ بے ادبی ضرور ہے اس لیے کہنے سے  
روکا جائے گا۔ (فتاویٰ محمودیہ ج ۱۸ ص ۸۴) ”کہ اکثر جگہ اس کا استعمال بھی نہیں“ (م ع)

## نبوت و رسالت

### کیا شیخ ابن العربی اجراء نبوت کے قائل ہیں؟

سوال: سنا ہے کہ شیخ محی الدین ابن العربی اب بھی سلسلہ نبوت کے قائل ہیں اور ایسے اقوال  
سے مرزائی اپنے باطل عقیدے پر استدلال کیا کرتے ہیں شیخ کے ان اقوال کی کیا اصل ہے؟  
جواب: ان کی جانب اس قول کی نسبت غلط ہے۔ اپنی کتاب میں انہوں نے کہا ہے کہ  
نبوت و رسالت آپ صلی اللہ علیہ وسلم پر آ کر ختم ہو گئی۔ پس آپ کے بعد نہ کوئی نبی ہے اور نہ کوئی  
رسول۔ ایک اور جگہ ہے کہ فرشتہ وحی لے کر سوائے نبی کے کسی پر نازل نہیں ہوتا اور نہ کسی غیر نبی کو  
کسی امر الہی کا حکم کرتا ہے۔ پس احکام الہی کا آنا نبوت کے ختم ہونے سے ختم ہو چکا۔ (اس میں  
صراحت ہے نبوت و رسالت کے ختم ہو جانے کی) (امداد الفتاویٰ ج ۶ ص ۸ تا ۵)

### نبوت کی ضرورت

جب ہر جگہ خدائے تعالیٰ موجود ہے تو رسول کی کیا ضرورت ہے؟ نائب تو اس جگہ جاتا ہے



جہاں مالک کی موجودگی نہ ہو؟

جواب: اس لیے کہ ہر شخص میں یہ قابلیت نہیں کہ بلا واسطہ فیض احکام حاصل کر سکے جس طرح بادشاہ کے دربار میں عام حاضرین کو بواسطہ وزیر کے حکم سناتے ہیں۔ (امداد الفتاویٰ ج ۶ ص ۱۴۴)

## قادیانی کے دروازہ نبوت کھولنے کے معنی

سوال: قادیانی کہتے ہیں کہ ظہور مسیح تو اہل سنت کا متفق علیہ مسئلہ ہے۔ اب گفتگو صرف تعین شخص میں رہ جاتی ہے کہ اس دعویٰ مسیحیت کا مصداق کون شخص ہے اور اس میں خطائے اجتہادی کی پوری گنجائش ہے اس پر مختصراً کچھ ارشاد فرمادیجئے؟

جواب: اس کا دعویٰ صرف مسیح سب کے لیے نبوت کو ممکن مانتا ہے اس کے رسائل میں اس کی تصریح ہے، پھر مسیح میں بقائے نبوت سابقہ ”جو کہ موصوف کا کمال ذاتی ہے جو بعد عطا کے سلب نہیں ہوتا“ بدون ظہور آثار خاصہ تشریع وغیرہ جیسا خود عالم برزخ میں یہ کمال سب حضرات کے ذوات میں باقی ہے، ”عطائے نبوت کو مستلزم نہیں اور عطائے نبوت ختم نبوت کے منافی ہے جس کا وہ اپنی ذات کے لیے مدعی ہے کیونکہ پہلے موجود نہ تھا تا کہ اس نبوت کو نبوت سابقہ کہا جاسکے نہ بقاء بہ شان مذکور اور یہ بالکل ظاہر ہے۔ (امداد الفتاویٰ ج ۶ ص ۱۱۵)

## جو شخص محمد مصطفیٰ صلی اللہ علیہ وسلم سے بغض رکھے وہ کافر ہے

سوال: جو شخص ہمارے نبی صلی اللہ علیہ وسلم کی ذات سے ذرہ برابر بھی بغض رکھے اور تمامی جہاں پر آنحضرت کے بزرگ و افضل ہونے کا قائل نہ ہو اور شفاعت اور خاتم النبیین ہونے کا انکار کرتا ہو وہ کافر ہے یا نہیں؟

جواب: جس نے ایسا اعتقاد رکھا وہ کافر ہے، جنت اس پر حرام ہے، ہمیشہ دوزخ میں رہے گا جو رسول اللہ کا دوست وہ اللہ کا دوست اور کوئی چاہے کہ بعد بعثت کے بلا واسطتہ آنحضرت صلی اللہ علیہ وسلم کے اللہ سے دوستی رکھے وہ مردود ہے۔ (فتاویٰ نذیریہ ص ۳۴)

## کیا بدھ نبی تھا؟

سوال: مہاتما بدھ پیغمبر تھے کیونکہ وہ علاقہ کیل (کیل وسط) کے بادشاہ تھے جس کا عرف کفل ہے اور قرآن کریم میں جہاں ایک پیغمبر کو ذوالکفل لکھا ہے وہاں بدھ ہی تو مراد نہیں؟

جواب: کیا بغیر کسی دلیل قطعی کے کسی کی پیغمبری کا استقاد جائز ہے؟ یہ قرآن استدلال کے

لیے کافی نہیں ہو سکتے۔ (امداد الفتاویٰ ج ۶ ص ۱۱۶)

**کیا گوتم بدھ کو پیغمبروں میں شمار کر سکتے ہیں؟**

سوال: تعلیم یافتہ جدید ذہن کے لوگ گوتم بدھ کو بھی پیغمبروں میں شمار کرتے ہیں یہ کہاں تک درست ہے؟  
جواب: قرآن وحدیث میں کہیں اس کا ذکر نہیں آیا اس لیے ہم قطعیت کے ساتھ کچھ نہیں کہہ سکتے۔ شرعی حکم یہ ہے کہ جن انبیاء کرام علیہم السلام کے اسمائے گرامی قرآن کریم میں ذکر کیے گئے ہیں ان پر تو تفصیلاً قطعی ایمان رکھنا ضروری ہے اور باقی حضرات پر اجمالاً ایمان رکھا جائے کہ اللہ تعالیٰ شانہ نے بندوں کی ہدایت کے لیے جتنے انبیاء کرام علیہم السلام کو مبعوث فرمایا خواہ ان کا تعلق کسی خطہ ارضی سے ہو اور خواہ وہ کسی زمانے میں ہوئے ہوں ہم سب پر ایمان رکھتے ہیں۔

**کسی نبی یا ولی کو وسیلہ بنانا کیسا ہے؟**

سوال: قرآن شریف میں صاف صاف آیا ہے کہ جو کچھ مانگنا ہے مجھ سے مانگو لیکن پھر بھی یہ وسیلہ بنانا کچھ سمجھ میں نہیں آتا؟

جواب: وسیلہ کی پوری تفصیل اور اس کی صورتیں میری کتاب ”اختلاف امت اور صراط مستقیم“ حصہ اول میں ملاحظہ فرمائیں۔ بزرگوں کو مخاطب کر کے ان سے مانگنا تو شرک ہے مگر خدا سے مانگنا اور یہ کہنا کہ ”یا اللہ! بطفیل اپنے نیک اور مقبول بندوں کے میری فلاں مراد پوری کر دیجئے“ یہ شرک نہیں۔ صحیح بخاری ج: ۱ ص: ۱۳۷ میں حضرت عمر رضی اللہ تعالیٰ عنہ کی یہ دعا منقول ہے:

”اللّٰهُمَّ اِنَّا كُنَّا نَتَوَسَّلُ الْيَكَّ بِنَبِيْنَا صَلَّی اللّٰهُ عَلَیْهِ وَسَلَّم فَتَسْقِنَا وَاِنَا

نَتَوَسَّلُ الْيَكَّ بِعَمِّ نَبِيْنَا فَاسْقِنَا“ (آپ کے مسائل ج ۱ ص ۴۲)

**حضور پاک صلی اللہ علیہ وسلم کے سائے کی تحقیق**

سوال: حضور پر نور صلی اللہ علیہ وسلم نور تھے یا نہیں؟ آیت پاک ”لَقَدْ جَاءَكُمْ مِنَ اللّٰهِ نُورٌ وَكِتَابٌ مُّبِيْنٌ“ میں نور سے کیا مراد ہے؟ نیز حدیث میں ہے: ”كُلُّ نَبِيٍّ مُّسْتَجَابٌ“ اور حضور نے دعا فرمائی تھی ”اللّٰهُمَّ اجْعَلْ فِيْ قَلْبِيْ نُورًا..... الخ“ جس سے معلوم ہوتا ہے حضور صلی اللہ علیہ وسلم کی دعا قبول ہوئی اور آپ صلی اللہ علیہ وسلم سر اپا نور ہوئے تو نور کا سایہ بھی نہ ہونا چاہیے لہذا حضور کا سایہ نہ تھا کیا ایسا ہی ہے؟

جواب: حضور صلی اللہ علیہ وسلم کے ناموں میں ایک نام نور بھی ہے۔ نبی اکرم صلی اللہ علیہ وسلم

کے سایہ نہ ہونے کی تصریح شفاء قاضی عیاض خصائص کبریٰ وغیرہ بہت سی کتابوں میں ہے۔ ان حضرات نے وہی استدلال کیا ہے جو سائل نے لکھا ہے مگر کوئی روایت مرفوع پیش نہیں کر سکے۔ البتہ امام احمد بن حنبل نے اپنی مسند میں اُم المؤمنین حضرت زینب رضی اللہ تعالیٰ عنہا کا ایک واقعہ نقل کیا ہے اس میں حضور صلی اللہ علیہ وسلم کا دوپہر کے وقت تشریف لانا اور آپ کا سایہ مبارک ہونا صاف صاف مذکور ہے۔ حضرت انس بن مالک کی ایک روایت میں نبی اکرم صلی اللہ علیہ وسلم کا سایہ مبارک کو خود ملاحظہ فرمانا منقول ہے یہ دونوں روایتیں مرفوع ہیں۔ (فتاویٰ محمودیہ ج ۱ ص ۱۰۹)

### حضور صلی اللہ علیہ وسلم خدا کے جسم کا نوری مظہر ہیں

سوال: کیا فرماتے ہیں علماء دین اس مسئلہ کے بارے میں کہ ایک آدمی جو کہ اپنے آپ کو عالم حقانی ہونے کا دعویٰ کر کے چند بھولے بھالے مسلمانوں کو دو ماہ یا کم و بیش عرصہ نماز پڑھائے مگر بعد میں کسی غیر شرعی کام کرنے پر جب اس سے دریافت کیا جائے تو وہ مندرجہ ذیل عقائد کا اظہار لسانی کرے تو وہ سیدھے سادھے مسلمان فوراً اپنی نماز علیحدہ علیحدہ ادا کریں اور پھر اس کی اقتداء نہ کریں کیا ان کی لاعلمی میں ادا شدہ نماز واجب الادا ہوگی؟ براہ کرم ان سوالوں کا جواب دیں؟

(۱) زید کہتا ہے کہ محمد رسول اکرم صلی اللہ علیہ وسلم خدا کے جسم کا نوری مظہر ہیں؟

(۲) حضرت محمد مصطفیٰ صلی اللہ علیہ وسلم نبی آخر الزمان ہر جگہ حاضر و ناظر ہیں؟

(۳) آقائے نامدار اور اولیاء کرام کو عالم الغیب جانتا ہے؟

(۴) قبروں کو پکا پتانا اور قبروں پر مسجدیں بنانا ثواب جانتا ہے؟

(۵) نبی آخر الزمان صلی اللہ علیہ وسلم کا نام سن کر انگوٹھے چومنا، تہن کرنا، دسواں چالیسواں کرنا مستحب یا سنت جانتا ہے اور مندرجہ بالا مسائل خواہ عقیدہ کے ساتھ تعلق رکھتے ہوں خواہ بدعت سے تو ایسے آدمی کو کیا مانا جائے؟ مفصل طور پر فتویٰ دے دیں جبکہ وہ مندرجہ بالا مسائل صحابہ کرام رضوان اللہ علیہم اجمعین اور آئمہ اربعہ میں سے امام اعظم کی طرف منسوب کرتا ہے۔

جواب: حضور صلی اللہ علیہ وسلم کے حاضر و ناظر ہونے اور عالم الغیب ہونے کا اعتقاد کفر ہے۔ کلام پاک میں ہے: ”وہو اللہ فی السموات و فی الارض یعلم سرکم و جہرکم و یعلم ماتکسبون“ اس سے صاف معلوم ہوتا ہے کہ سوائے خدا تعالیٰ کے تمام جگہ کوئی حاضر و ناظر نہیں۔ اسی طرح علم غیب باری تعالیٰ کا خاصہ ہے غیر کا دخل نہیں ہے۔ اولیاء کرام و انبیاء عظام کو۔ لم یجمع الاشیاء سمجھنا اور اس کا اعتقاد رکھنا کفر ہے اس سے توبہ کرے۔ ”لا یعلم الغیب الا



هو ..... قل لا يعلم من فى السموات والارض الغيب الا الله "پختہ قبریں بنانا" نتیجہ سوال چالیسواں کرنا تمام امور بدعت ہیں۔

الحاصل اس شخص کے پیچھے جو نمازیں پڑھ لی ہیں ان کا اعادہ کرنا واجب ہے۔ فقط واللہ تعالیٰ اعلم  
(فتاویٰ مفتی محمود ج ۱ ص ۲۶۷)

**تمام اُمت مسلمہ کو حضور صلی اللہ علیہ وسلم کے برابر سمجھنا**

سوال: ایک شخص جو کہ اپنے کو اور تمام اُمت مسلمہ کو حضور صلی اللہ علیہ وسلم کے برابر سمجھتا ہے اور کہتا ہے کہ حضرت ابراہیم علیہ السلام کے برابر تو سبھی لوگ ہو سکتے ہیں اور پیشاب کرنے کے بعد صرف پانی سے طہارت کر لیتا ہے تو ایسے شخص کو امام بنانا کیسا ہے؟

جواب: اگر وہ نفس مخلوق خدا اور بشر ہونے میں برابر سمجھتا ہے تو یہ عقیدہ درست ہے اور اگر درجہ قرب و فضیلت میں برابر سمجھتا ہے تو اس کو توبہ لازم ہے پیغمبر کے برابر کوئی اُمتی نہیں اور حضور کے برابر کوئی پیغمبر نہیں ہو سکتا۔ چہ جائیکہ کوئی اُمتی اگر کوئی شخص ایسا عقیدہ رکھے تو وہ ہرگز امامت کے لائق نہیں آج کل ڈاکٹروں اور طبیبوں کا تجربہ ہے کہ پیشاب کے بعد عامۃً ضرور قطرہ آتا ہے اس لیے ایسے شخص کو امام نہ بنایا جائے۔ (فتاویٰ محمودیہ ج ۱ ص ۱۱۰)

**حضور صلی اللہ علیہ وسلم کیلئے علم غیب کا جاننا**

سوال: حضور صلی اللہ علیہ وسلم کو علم غیب عطائی حاصل ہے یا نہیں؟

جواب: غیب کی بہت سی چیزوں کا علم اللہ پاک نے حضور صلی اللہ علیہ وسلم کو عطا فرمایا ہے مثلاً احوال قبر، احوال حشر، جنت و دوزخ وغیرہ لیکن ان چیزوں کے علم کی وجہ سے آنحضرت صلی اللہ علیہ وسلم کو عالم الغیب نہیں کہا جائے مجاہدین صرف حق تعالیٰ کی ہے۔ (فتاویٰ محمودیہ ج ۱ ص ۱۱۱)

**نبی صلی اللہ علیہ وسلم بشر بھی ہیں نور بھی ہیں**

سوال: کلام پاک کے اندر حضور صلی اللہ علیہ وسلم کے لیے بشر کا لفظ بھی آیا ہے اور نور کا لفظ بھی آیا ہے: "قُلْ إِنَّمَا أَنَا بَشَرٌ مِّثْلُكُمْ الْآيَةُ قَدْ جَاءَكُمْ مِنَ اللَّهِ نُورٌ وَكِتَابٌ مُبِينٌ" ان دونوں آیتوں کا مطلب کیا ہے؟ اگر ہم حضور صلی اللہ علیہ وسلم کو صرف نور مان لیں اور بشر نہ مانیں یا بشر مانیں اور نور نہ مانیں اور خدا کو ہر جگہ حاضر ناظر نہ سمجھنا اور حضور صلی اللہ علیہ وسلم کو سمجھنا کیسا ہے؟ اور نور سے کیا مراد ہے؟  
جواب: حضرت نبی اکرم صلی اللہ علیہ وسلم کو جب اللہ تعالیٰ نے بشر قرار دیا اور بشریت کے



اعلان کا حکم فرمایا تو پھر آپ کو بشر نہ ماننا خدائے قہار کا مقابلہ کرنا ہے، حضرت نبی اکرم صلی اللہ علیہ وسلم کو نور فرمایا گیا ہے جبکہ قرآن کریم کو بھی نور فرمایا گیا ہے۔ اس کا مطلب خود قرآن کریم میں موجود ہے کہ آپ کی ہدایت پر عمل کرنے سے آدمی بادیہ ظلمات کی تاریکیوں سے نکل کر سبیل الرشاد اور صراطِ مستقیم کی روشنی میں آ جاتا ہے، ہر جگہ حاضر و ناظر ہونا خداوند تعالیٰ کی صفت ہے جو شخص اس کی اس صفت کی نفی کرتا ہے اور حضور صلی اللہ علیہ وسلم کو ہر جگہ حاضر و ناظر سمجھتا ہے وہ غلطی پر ہے اور اس کا یہ عقیدہ قرآن کریم کے خلاف ہے۔ (فتاویٰ محمودیہ ج ۱ ص ۱۰۵)

### حاضر و ناظر کا عقیدہ رکھنا

سوال: سورہ جبرات میں اللہ تعالیٰ نے نبی اکرم صلی اللہ علیہ وسلم کا ادب سکھایا ہے کہ دیوار کے باہر سے مت پکارو نہ ان سے کلام و سلام میں آواز بلند کرو جب باہر تشریف لائیں تب سلام و کلام کرو وغیرہ یہ سب دنیا کی زندگی کے لیے بتایا اور اب بھی وہی حکم ہے کیونکہ میلاد میں زور سے سلام پڑھتے ہیں اور سینکڑوں کوس سے کیا حکم ہے؟

جواب: یہ سب ادب ہمیشہ کے لیے ہے، نبی اکرم صلی اللہ علیہ وسلم نے فرمایا جو شخص میری قبر کے پاس آ کر صلوٰۃ و سلام مجھ پر بھیجتا ہے میں اس کو سنتا ہوں اور جو شخص دور سے پڑھتا ہے وہ ملائکہ کے ذریعے پہنچایا جاتا ہے، آواز بلند کر کے پڑھنا اور یہ عقیدہ رکھنا کہ خود حضور صلی اللہ علیہ وسلم یہاں حاضر و ناظر ہیں اور بلا واسطہ سنتے ہیں یہ عقیدہ غلط ہے اور اس سے تو بہ لازم ہے۔ (فتاویٰ محمودیہ ج ۱ ص ۱۰۷)

### لَقَدْ جَاءَكُمْ رَسُولٌ مِّنْ..... الْخ

سے حاضر و ناظر مراد لینا تحریف ہے

سوال: ایک مولوی صاحب نے بدعتی امام مسجد سے کہا کہ آیت لَقَدْ جَاءَكُمْ رَسُولٌ مِّنْ أَنْفُسِكُمْ سے حضور کا انسان ہونا ثابت ہوتا ہے تو امام مسجد نے کہا کہ آیت کا یہ مقصد نہیں اور ”کم“ کے معنی حاضر و ناظر کے ہیں؟

جواب: آیت ہذا کا یہ مطلب ہرگز نہیں کہ آپ ہر جگہ حاضر و ناظر ہیں۔ یہ مطلب بیان کرنا قرآن کی صریح تحریف ہے۔ گزشتہ تیرہ صدیوں میں آیت کا یہ معنی کسی نے نہیں لیا۔ ”کم“ ضمیر کے مخاطب دراصل حضراتِ صحابہ ہیں اور مطلب آیت کا یہ ہے کہ تمہارے پاس ایک عظیم الشان رسول آچکا، یہاں آنے سے چل کر آنا مراد نہیں بلکہ ”بعثت نبویہ“ مراد ہے یہ لوگ شانِ نبوت میں گستاخی

کرنے والے ہیں، گویا حضرات صحابہؓ کے ہم رتبہ بننے کے مدعی ہیں۔ (خیر الفتاویٰ ج ۱ ص ۱۶۰)

**شاید کا ترجمہ حاضر و ناظر کرنا**

سوال: زید کا عقیدہ ہے کہ حضور اکرم صلی اللہ علیہ وسلم حاضر و ناظر ہیں اور دلیل میں آیت ”وَمَا أَرْسَلْنَاكَ إِلَّا شَاهِدًا وَنُبَشِّرًا وَنَذِيرًا“ پیش کرتے ہوئے شاید کا ترجمہ ”حاضر و ناظر بنا کر بھیجا“ کرتا ہے، سوال یہ ہے کہ کیا اس لفظ کا اطلاق آپ پر درست ہے؟ حاضر و ناظر اگر باری تعالیٰ کی صفت خاص ہو تو براہ کرم اس کی نشاندہی فرمائیں؟

جواب: حاضر کا ترجمہ ہر جگہ موجود اور ناظر کا ترجمہ ہر ایک کو دیکھنے والا اس معنی کے اعتبار سے اللہ تعالیٰ کی صفت خاص ہے یعنی کوئی چیز اس سے مخفی نہیں وہ سب کو دیکھتا ہے اور جانتا ہے۔ حضرت نبی اکرم صلی اللہ علیہ وسلم کے متعلق بعض آیات قرآنی میں صاف حکم ہے کہ آپ صلی اللہ علیہ وسلم اپنے متعلق علم غیب کی نفی کا اعلان کر دیں۔ (فتاویٰ محمودیہ ج ۱۵ ص ۱۱۷)

**رسول اللہ صلی اللہ علیہ وسلم نبی مختار تھے یا نہیں؟**

سوال: رسول اللہ صلی اللہ علیہ وسلم نبی مختار تھے یا نہیں؟

جواب: مختار کے معنی پسندیدہ چنا ہوا، اس معنی سے حضور صلی اللہ علیہ وسلم کو بھی مختار کہنا صحیح ہے اور اگر مختار کے معنی لیے جائیں باختیار، یعنی کہ پیدا کرنے، موت دینے، اولاد عطا کرنے، مصیبت لانے یا دفع کرنے کے اختیارات رکھتے تھے تو اس معنی سے حضور صلی اللہ علیہ وسلم کو مختار کہنا صحیح نہیں۔ (کفایت المفتی ج ۱ ص ۹۵)

**ختم نبوت ذاتی سے متعلق**

سوال: ”الشہاب الثاقب“ میں یہ عبارت ہے ”پس بنظر اس کے وصف اصلی اور کمال ذاتی کے ممکن ہوگا کہ کوئی نبی اس کے بعد آوے اگرچہ یہ ممکن کسی وجہ خارجی کی وجہ سے ممتنع ہو گیا ہو، اس کا مطلب مجدد بریلوی نے نقل کیا ہے کہ اگر فرض کیا جائے وجود کسی نبی کا بعد آپ کے تو آپ کی خاتمیت پر خلل نہ ہوگا؟“

جواب: حضرت مولانا محمد قاسم صاحب نانوتوی رحمۃ اللہ علیہ نے اپنی کتاب تحذیر الناس میں حضرت عبداللہ بن عباس کے ایک اثر کی تشریح کرتے ہوئے یہ تحریر فرمایا ہے کہ رسول پاک صلی اللہ علیہ وسلم کے خاتم النبیین ہونے کے ایک معنی تو وہی ہیں جو سب کے ذہنوں میں موجود ہیں، یعنی

یہ کہ حضور صلی اللہ علیہ وسلم تمام انبیاء کے بعد تشریف لائے یہ مطلب بھی درست ہے اور اس پر ہمارا عقیدہ ہے لیکن اس کے علاوہ ایک اور معنی بھی ہیں اور وہ یہ کہ رسول اکرم صلی اللہ علیہ وسلم اپنی ذات اور مرتبہ کے لحاظ سے بھی خاتم النبیین ہیں۔ اگر بالفرض آپ صلی اللہ علیہ وسلم سب سے پہلے حتیٰ کہ حضرت آدم علیہ السلام سے بھی پہلے تشریف لاتے تب بھی آپ اپنے مرتبہ کے لحاظ سے خاتم النبیین ہی ہو کر تشریف لاتے اور اگر چند انبیاء کے بعد اور چند انبیاء سے پہلے تشریف لاتے جب بھی آپ صلی اللہ علیہ وسلم مرتبہ کے لحاظ سے خاتم النبیین ہی ہوتے۔ (فتاویٰ محمودیہ ج ۱۲ ص ۸۸)

**نبی اکرم صلی اللہ علیہ وسلم کو صرف بھائی کا درجہ دینا**

سوال: کیا یہ صحیح ہے کہ اگر محنت کریں تو اولیاء انبیاء کے درجہ کو پہنچ سکتے ہیں؟ بعض صاحبان نے تو لکھا ہے کہ وہ ”یعنی انبیاء“ ہمارے بھائی ہیں اس سے زائد اور کوئی فضیلت نہیں، خصوصاً سرکارِ مدینہ صلی اللہ علیہ وسلم کی شان میں بھی یہی الفاظ استعمال کرتے ہیں، کیا ایسا کہنا صحیح ہے؟

جواب: کوئی اُمتی کسی نبی کے درجہ کو نہیں پہنچ سکتا، ولایت کے اونچے مقامات پر پہنچنا بعید نہیں مگر جو حضرات پہنچتے ہیں وہ دعویٰ نہیں کرتے۔ حضرت نبی کریم صلی اللہ علیہ وسلم کی شان میں یہ عقیدہ رکھنا کہ وہ صرف بھائی کے درجہ میں ہیں اس سے زیادہ ان کی کوئی فضیلت نہیں یہ غلط ہے، انبیاء علیہم السلام کی شان میں تو ہیں اور گستاخی کرنا کفر ہے، بلا تحقیق کسی کی طرف کوئی غلط عقیدہ منسوب کرنا درست نہیں، تہمت ہے۔ (فتاویٰ محمودیہ ج ۱۲ ص ۱۰۲)

**اور رسول تمہاری خیر کرے کہنے کا حکم**

سوال: ہمارے علاقہ میں رواج ہے کہ جب ایک آدمی دوسرے آدمی سے حال و احوال پوچھتا ہے تو بتانے والا آخر میں کہتا ہے کہ ”اور خیر ہے“ تو وہ جواب میں کہتا ہے کہ اللہ رسول تمہاری خیر کرنے، کیا یہ جملہ کہنا درست ہے؟

جواب: یہ جملہ موہم شرک ہے۔ لہذا نہ کہا جائے۔ (خیر الفتاویٰ ج ۱ ص ۱۴۱)

**صیغہ ”السَّلَامُ عَلَیْکَ“ تشہد کیسا تھ مخصوص ہے**

سوال: ابن مسعود رضی اللہ تعالیٰ عنہ سے مروی ہے کہ ہم حالت حیات آنحضرت صلی اللہ علیہ وسلم میں بوقت تشہد ”السَّلَامُ عَلَیْکَ اَیُّهَا النَّبِیُّ“ لُح کہا کرتے تھے اور جب سے آپ صلی اللہ علیہ وسلم نے انتقال فرمایا یوں کہنے لگے ”السَّلَامُ عَلَی النَّبِیِّ“ لُح تو اب یہ کلمہ تشہد میں کیوں بحال رکھا گیا



حالانکہ امام اعظم رحمۃ اللہ علیہ کے اکثر فتاویٰ میں ابن مسعود رضی اللہ تعالیٰ عنہ ہی کے پیرو ہوا کرتے تھے؟  
جواب: یہ ابن مسعود رضی اللہ تعالیٰ عنہ کا اجتہاد تھا اور حضور صلی اللہ علیہ وسلم سے تعلیم تشہد کی  
بصیغہ خطاب بلا تخصیص منصوص ہے۔ نص کے سامنے اجتہاد کو چھوڑ دیا جائے گا، بخلاف اندھے کو  
دعا سکھانے کے کہ اس وقت میں وہ حاضر تھا، اس دعا کے پڑھنے کو فرمایا تھا تو تعلیم میں تعلیم ثابت  
نہیں اور تشہد تو نماز میں پڑھنے کو سکھایا گیا تھا اور آپ خود جانتے تھے کہ سب نمازی قریب نہیں  
ہوں گے اور جو قریب بھی ہیں وہ اسماع نہ کریں گے۔ فافترقا۔ (امداد الفتاویٰ ج ۵ ص ۴۰۱)

**لَا إِلَهَ إِلَّا اللَّهُ كَيْسَاتِهِ مُحَمَّدٌ رَسُولُ اللَّهِ** ملا کر پڑھنا

سوال: لَا إِلَهَ إِلَّا اللَّهُ كَيْسَاتِهِ مُحَمَّدٌ رَسُولُ اللَّهِ ملا کر پڑھنا درست ہے یا نہیں؟

جواب: بہت سی احادیث میں جہاں ارکان اسلام کا ذکر آیا ہے ان دونوں جملوں کی  
شہادت کو ایک رکن قرار دیا گیا ہے یہ صاف دلیل ہے جمع کی۔ (امداد الفتاویٰ ج ۵ ص ۴۰۲)

**اُمی کی تشریح اور شان رسول میں گستاخی**

سوال: زید نے اپنی تقریر سیرت رسول کے دوران ”اُمی“ کے معنی بیان کیے اور ان پڑھ  
جاہل اور جاہل مطلق کہا اور کہا کہ میں دعویٰ کے ساتھ کہہ سکتا ہوں کہ اُمی کے معنی جاہل مطلق کے  
ہیں کیا ان معنوں سے تو بین رسول کریم صلی اللہ علیہ وسلم نہیں ہے؟

جواب: اگر کوئی شخص سید الکونین کے لیے ایسے الفاظ استعمال کرتا ہے تو وہ ایمان سے خارج  
ہو جائے گا مگر ایسا حکم کرنے میں خود زید سے استفسار کی ضرورت ہے اس لیے اس میں جلدی نہ کی  
جائے۔ جب تک زید سے دریافت نہ کر لیا جاوے کہ اس نے لفظ اُمی کی جو تشریح کی ہے کیا وہ  
حضور صلی اللہ علیہ وسلم کو (نعوذ باللہ) ایسا ہی سمجھتا ہے اگر وہ کہے نہیں تو پھر تکفیر نہ کی جائے گی ہاں  
سیرت پاک کے بیان میں صرف اس تشریح پر کفایت کرنے سے شبہات پیدا ہوتے ہیں اس لیے  
توبہ کی ضرورت ہے۔ (فتاویٰ محمودیہ ج ۱۳ ص ۸۶)

**سوائے عیسیٰ علیہ السلام کے اور انبیاء کی لغزش**

**قرآن میں مذکور ہونے سے فضیلت پر استدلال کا جواب**

سوال: ایک شخص نے شبہ پیش کیا کہ قرآن پاک میں سب نبیوں کی لغزش کا ذکر تھوڑا بہت  
آیا ہے حتیٰ کہ ہمارے رسول مقبول صلی اللہ علیہ وسلم کی بھی سوائے حضرت عیسیٰ علیہ السلام کے کہ



ان کی لغزش کا ذکر قرآن کریم میں نہیں ہے اس سے ایک طرح کی فضیلت ثابت ہوتی ہے؟  
جواب: اگر لغزش کا مذکور نہ ہونا دلیل افضلیت کی ہو تو بعض ایسے انبیاء علیہم السلام کی بھی لغزشیں  
مذکور نہیں جو یقیناً بعض ایسے انبیاء سے درجہ متاخر میں ہیں جن کی لغزشیں مذکور ہیں۔ مثلاً اسماعیل علیہ  
السلام و اسحاق علیہ السلام کی کوئی لغزش مذکور نہیں تو کیا یہ حضرت ابراہیم علیہ السلام سے افضل ہو جائیں  
گے۔ نیز یہ کہ یہ فضیلت جزئی ہے اور مدار قرب و افضلیت کا فضیلت کلیہ ہے جس کے لیے دوسرے  
انبیاء علیہم السلام کے حق میں دلائل مستقلہ موجود ہیں۔ (امداد الفتاویٰ ج ۵ ص ۴۰۰)

آنحضرت صلی اللہ علیہ وسلم کے بعد دعویٰ نبوت کفر و ارتداد ہے

سوال: جس شخص کا قول اپنی نسبت یہ ہو کہ جس کو امن و ایمان اور صراط مستقیم درکار ہو تو وہ سلطان  
الاولیاء خاتم الولاہ علیہ الصلوٰۃ کے موجودہ خلیفہ احد زماں نامی کے پاس آ کر صراط مستقیم دیکھیں، شخص مذکور  
اور اس کے معاونین کی نسبت شرعاً کیا حکم ہے؟ اور اس دعویٰ کے ضمن میں مہدیؑ و عود اور رسالت کے بھی  
دعوے ہیں، ایسا شخص مسلمان رہ سکتا ہے یا نہ؟ اور وہ شخص مریدوں سے احد زماں رسول اللہ کہلاتا ہے؟

جواب: بعض روایات میں ہے کہ تم میں دجال ہوں گے ہر ایک ان میں سے دعویٰ نبوت کرے  
گا، پس شخص مذکور اپنی نسبت رسول اللہ صلی اللہ علیہ وسلم کہلاتا ہے اور اس کلمہ سے ان کو منع نہیں کرتا اور  
ہدایت صراط مستقیم کو اپنے اتباع میں منحصر جانتا ہے، وہ بالیقین دجال و کذاب ہے، مسلمانوں کو اس کی  
صحبت سے اور اس کی کمرابی سے احتراز لازم ہے۔ (فتاویٰ دارالعلوم ج ۱۲ ص ۳۳۸)

”علیہم السلام“ انبیاء علیہم السلام کے ساتھ مخصوص ہے

سوال: بعض کتابوں میں حضرت امام حسین وغیرہ کے ناموں کے ساتھ ”علیہ السلام“ لکھا  
ہوتا ہے یہ درست ہے یا نہیں؟

جواب: انبیاء کے علاوہ دوسرے بزرگوں کے ناموں کے ساتھ صلوٰۃ و سلام کے الفاظ لکھنا  
اور پڑھنا مستقلاً درست نہیں، البتہ انبیاء کی تبعیت میں پڑھنا جائز ہے۔ (خیر الفتاویٰ ج ۱ ص ۱۴۷)  
”کسی معتبر کتاب میں ملے تو عدم التفات پر محمول کیا جائے“ (م ع)

حدیث پاک میں جملہ مَا تَقُولُ فِي هَذَا الرَّجُلِ کی توجیہ

سوال: حضور اکرم صلی اللہ علیہ وسلم قبر میں تشریف لاتے ہیں یا نہیں؟ اگر لاتے ہیں تو حدیث  
”الَّذِي يُحَثُّ فَيْكُمُ“ اور اگر نہیں لاتے تو حدیث ”مَا تَقُولُ فِي هَذَا الرَّجُلِ“ کا کیا مطلب ہے؟

جواب: آنحضرت صلی اللہ علیہ وسلم کا قبر میں تشریف لانا روایت صحیحہ سے ثابت نہیں، بعض اس حدیث ”مَا تَقُولُ فِي هَذَا الرَّجُلِ“ جیسے الفاظ کی بناء پر اس کے قائل ہو گئے ہیں حالانکہ اس میں یہ بھی احتمال ہے کہ ”ہذا“ کا اشارہ الیہ آنحضرت صلی اللہ علیہ وسلم کا وہ مبارک تصور ہو جو مسلمان کے ذہن میں موجود ہوتا ہے یا روضہ اطہر اور میت کے درمیانی حجاب اٹھا دیئے جاتے ہوں اور مردہ زیارت سے مشرف ہو جاتا ہو۔ (خیر الفتاویٰ ج ۶ ص ۱۳۲) ”جس طرح خواب میں بعض کو زیارت کا شرف مل جاتا ہے اور علم ضروری کے طور پر معلوم ہو جاتا ہے کہ آپ صلی اللہ علیہ وسلم ہی کی میں زیارت کر رہا ہوں، قبر میں یہ شرف ہر امتی کو ملتا ہو۔“ (م ع)

**آنحضور صلی اللہ علیہ وسلم کو خدا بنانا اور اعتقاد رکھنا کفر ہے**

سوال: جو شخص رسول اللہ صلی اللہ علیہ وسلم کی شان میں ایسے الفاظ کہے جن سے شرک و بدعت کی بو آتی ہو وہ شخص کیسا ہے؟ مثلاً یہ شعر پڑھے:

قطرہ دریا میں گر کر فنا ہو گیا      بندہ وحدت میں جا کر خدا ہو گیا  
خدائے تعالیٰ ازل سے وحدہ لا شریک تھا لیکن بعد میں اس نے اپنے روبرو آئینہ رکھا، پھر  
خدا جیسا اک دوسرا ہو گیا

جواب: ایسا اعتقاد رکھنا کفر ہے اور ایسے اشعار پڑھنا حرام ہے۔ (فتاویٰ دارالعلوم ج ۱۲ ص ۳۷۱)

**یہود و نصاریٰ جو آنحضور صلی اللہ علیہ وسلم پر ایمان نہیں لائے کافر ہیں**

سوال: ایک عالم کہتا ہے کہ یہود و نصاریٰ جو کہ قائل توحید ہیں کافر نہیں ہیں یہ صحیح ہے یا نہیں؟  
جواب: یہود و نصاریٰ جو آنحضرت صلی اللہ علیہ وسلم پر ایمان نہیں لائے وہ کافر ہیں اور جو یہود و نصاریٰ آنحضور صلی اللہ علیہ وسلم پر ایمان لائے وہ مسلمان ہو گئے ان کو یہود و نصاریٰ نہ کہا جاوے گا اور اگر کسی نے باعتبار ملت سابقہ کے ان کو یہودی و نصرانی کہہ دیا تو یہ کفر نہیں ہے۔ (فتاویٰ دارالعلوم ج ۱۲ ص ۴۴۰)

**شیطان کا علم وسیع ہے یا رسول اللہ صلی اللہ علیہ وسلم کا؟**

سوال: جس نے مجمع میں یہ کہا کہ یقیناً شیطان کا علم رسول اللہ صلی اللہ علیہ وسلم کے علم سے وسیع ہے آیا یہ کلمہ کفر ہے اور کہنے والا کافر ہے یا نہیں؟

جواب: نصوص میں وارد ہے کہ علم غیب سوائے اللہ تعالیٰ کے کسی کو نہیں، اور رسول اللہ صلی اللہ علیہ وسلم اور دیگر انبیاء علیہم السلام کو جس قدر اللہ تعالیٰ نے مغیبات کا علم دیا ہے وہ ان کو معلوم ہو گیا

اور شیطان کو اللہ تعالیٰ نے قیامت تک مہلت دی ہے کہ جس کو چاہے بہکاوے اور جو سوال میں درج ہے تو اس (قائل) سے پوچھا جاوے کہ اس کا کیا مطلب ہے؟ بدون تحقیق مطلب کچھ حکم نہ کیا جاوے۔ (فتاویٰ دارالعلوم ج ۱۲ ص ۴۲۶)

## شیطان کا خواب میں حضور اقدس صلی اللہ علیہ وسلم کی صورت میں نہ آ سکرنا

سوال: شیطان رسول خدا صلی اللہ علیہ وسلم کی شکل مبارک میں نہیں آ سکتا لیکن کیا شیطان کسی اور صورت میں آ کر یہ کہنے کی طاقت رکھتا ہے کہ (نعوذ باللہ) یوں کہہ دے کہ میں رسول ہوں یا یہ کہنے کی طاقت نہیں رکھتا؟ اس کی وضاحت فرمادیں؟

جواب: شیطان آنحضرت صلی اللہ علیہ وسلم کی صورت اور حلیہ مبارک میں نہیں آ سکتا لیکن کسی اور کی صورت میں آ کر دھوکہ دے سکتا ہے یعنی یہ جھوٹا دعویٰ کر سکتا ہے کہ میں یا فلاں شخص رسول ہوں۔

ان الشیطان قد یأتی النائم فی صورة ما من معارف الرائی و غیرہم فی شہیر  
لہ الی رجل آخر: هذا فلان النبی وهذا الملك الفلانی او من اشبه هؤلاء  
ممن لا یمثل الشیطان بہ فیوقع اللبس علی الرائی بذلك. (الاعتصام  
للشاطبی ج: ۱ ص: ۲۱۲) واللہ سبحانہ اعلم (فتاویٰ عثمانی ج ۱ ص ۲۴۹)

## حضور صلی اللہ علیہ وسلم کے سایہ نہ ہونے کی تحقیق

سوال: حضور سرور کائنات صلی اللہ علیہ وسلم کے سایہ نہ ہونے کے بارے میں جو روایات ہیں وہ کس درجہ کی ہیں اور اس کے متعلق کیا عقیدہ رکھنا چاہیے؟

جواب: سایہ نہ ہونے کے متعلق ایک روایت صریح بھی نہیں گزری، صرف بعض علماء نے وَاجْعَلْنِي نُورًا سے استدلال کیا ہے مگر ضعف اس کا ظاہر ہے کہ شاید حضور صلی اللہ علیہ وسلم کے سر مبارک پر بادل رہنا اس کی اصل ہو کیونکہ اس صورت میں ظاہر ہے کہ سایہ نہ ہوگا لیکن خود صحاح میں روایت ہے کہ آپ کے سر مبارک پر بعض اوقات سفر میں صحابہ کپڑے کا سایہ رکھتے تھے اس سے معلوم ہوتا ہے کہ ابر کا رہنا بھی دائمی نہ تھا۔ (امداد الفتاویٰ ج ۵ ص ۴۰۵)

## رسول کریم صلی اللہ علیہ وسلم درود بواسطہ ملائکہ سنتے ہیں

سوال: خادم کا عقیدہ یہ ہے کہ درود شریف کو فرشتے آنحضرت صلی اللہ علیہ وسلم تک پہنچاتے ہیں اس



بناءً پر اصلوٰۃ والسلام علیک یا رسول اللہ اگر پڑھا جائے تو یہ خیال کیا جاتا ہے کہ فرشتے پہنچائیں گے بلا واسطہ سماع نہیں ہوتا مگر استادی مولانا صاحب مدظلہ تشریف لائے تھے ایک بزرگ نے ایک کتاب ابن قیم جوزی کی جس کا نام جلاء الافہام ہے دیکھنے کو دی اس میں یہ حدیث موجود ہے جس کو مولانا نے نقل فرمایا ہے:

حَدَّثَنَا يَحْيَى بْنُ أَيُّوبَ الْعَلَلَفِ حَدَّثَنَا سَعِيدُ بْنُ أَبِي مَرْيَمَ حَدَّثَنَا يَحْيَى بْنُ أَيُّوبَ عَنْ خَالِدِ بْنِ زَيْدٍ عَنْ سَعِيدِ بْنِ هِلَالٍ عَنْ أَبِي الدَّرْدَاءِ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَكْثِرُوا الصَّلَاةَ عَلَى يَوْمِ الْجُمُعَةِ فَإِنَّهُ يَوْمٌ مُشْهُودٌ تَشْهَدُهُ الْمَلَائِكَةُ لَيْسَ مِنْ عَبْدٍ يُصَلِّي عَلَى إِلَّا بَلَغْنِي صَوْتَهُ حَيْثُ كُنَّا قُلْنَا وَبَعْدَ وَفَاتِكَ قَالَ وَبَعْدَ وَفَاتِي إِنَّ اللَّهَ حَرَّمَ عَلَى الْأَرْضِ أَنْ تَأْكُلَ أَجْسَادَ الْأَنْبِيَاءِ

اس سے معلوم ہوتا ہے کہ ہر شخص کی آواز کو خود سماع فرماتے ہیں؟

جواب: اس سند میں ایک راوی یحییٰ بن ایوب بلا نسبت مذکور ہیں جو کئی راویوں کا نام ہے جن میں سے ایک عافقی ہیں جن کے باب میں رہما خطا لکھا ہے۔ یہاں احتمال ہے کہ وہ ہوں دوسرے ایک راوی خالد بن زید ہیں یہ بھی غیر منسوب ہیں اس نام کے رواۃ میں سے ایک کی عادت ارسال کی ہے اور یہاں عنعنہ سے ہے جس میں راوی کے متروک ہونے کا اور اس متروک کے غیر ثقہ ہونے کا احتمال ہے تیسرے ایک راوی سعید بن ہلال ہیں جن کو ابن حزم نے ضعیف اور امام احمد نے مختلط لکھا ہے۔ یہ تو مختصر کلام ہے سند میں باقی رہا متن سوا اولاً معارض ہے۔ دوسری احادیث صحیحہ کے ساتھ مشکوٰۃ میں ہے ”مَنْ صَلَّى عَلَى عِنْدَ قَبْرِى سَمِعْتُهُ وَمَنْ صَلَّى عَلَى نَائِيَا بُلَغْتُهُ“ یہ حدیث صریح ہے کہ دور سے آپ صلی اللہ علیہ وسلم سنتے نہیں۔ (نسائی دارمی بیہقی نے بھی اس مضمون کی احادیث نقل کی ہیں) اور ظاہر ہے کہ جلاء الافہام قوت میں ان کتابوں کے برابر نہیں ہو سکتی۔ لہذا قویٰ کو ترجیح ہوگی بعد تحریر جواب ہذا بلا واسطہ فکر قلب پر وارد ہوا کہ اصل حدیث میں صوت نہیں ہے بلکہ صلوٰۃ ہے کاتب کی غلطی سے لام رہ گیا امید ہے کہ اگر متعدد نسخے دیکھے جائیں تو انشاء اللہ کسی نسخے میں ضرور اسی طرح نقل آئے گا۔ (امداد الفتاویٰ ج ۵ ص ۳۷۱)

جو شخص رسالت کی خبر پا کر بھی اس کا منکر ہو تو وہ ناجی ہے یا نہیں؟

سوال: جو شخص رسالت کی خبر پا کر بھی صرف کلمہ لَا إِلَهَ إِلَّا اللَّهُ کا قائل ہو وہ ناجی ہے یا نہیں؟

جواب: نہیں! ہمیشہ ہمیشہ جہنم میں رہے گا۔ (امداد الفتاویٰ ج ۶ ص ۶)



## پیارے نبی کہہ کر پکارنا

سوال: نبی علیہ الصلوٰۃ والسلام کو پیارے نبی کہنا ادب ہے یا بے ادبی؟

جواب: بے ادبی نہیں کہا جاسکتا ہے۔ (کفایت المفتی ج ۷ ص ۸۷)

## یا رسول اللہ کہنا جائز ہے یا نہیں؟

سوال: کتاب نشر الطیب و رسالہ حفظ الایمان کے دیکھنے سے دو شے پیدا ہوئے جن کا دریافت کرنا ہے جناب کے نزدیک یا رسول اللہ کہنا جائز نہیں جیسا کہ اسی کتاب کی فصل ۳۸ بیان تو سل ظاہر ہے، فصل ۲۱ شیم الحیب مصنفہ مفتی الہی بخش صاحب قدس سرہ کے آخر میں جو قصیدہ نقل کیا گیا ہے اس میں چند جگہ یا موجود ہے اور جناب نے ہر طریقہ سے منع فرمایا یہ بھی درست ہے پھر اس قسم کی نظمیں اس کتاب میں لکھ دی گئیں اس کو عوام پڑھیں گے اور علماء بیان کریں گے گو یا منع و جواز ایک کتاب میں جمع ہو گئے؟

جواب طلب مدد کے ارادہ سے یا حاضر و ناظر ہونے کے اعتقاد سے پکارنا جائز نہیں اور بدون اس اعتقاد کے محض شوق و لذت حاصل کرنے کی غرض سے اجازت ہے چونکہ اشعار پڑھنے کی غرض محض اظہار شوق و استلذاذ ہوتا ہے اس لیے نقل میں توسع کیا گیا لیکن اگر کسی جگہ اس کے خلاف دیکھا جائے گا منع کیا جائے گا۔ (امداد الفتاویٰ ج ۵ ص ۳۸۵)

## رسول کریم صلی اللہ علیہ وسلم کے والدین کے

## اسلام و کفر کے بارے میں سکوت کرنا چاہیے؟

سوال: رسول اللہ صلی اللہ علیہ وسلم کے والدین شریفین کی نسبت متقدمین اسلام کے قائل

نہیں ہیں اور محدثین و مفسرین کی تصریح اس پر شاہد ہے آیا یہ قول درست ہے یا نہیں؟

جواب: جناب رسول اللہ صلی اللہ علیہ وسلم کے والدین کی نسبت علماء کا اختلاف ہے اس

میں توقف کرنا چاہیے کیونکہ نہ تو یہ عقائد میں داخل ہے نہ جزو ایمان ہے اگر وہ مومن ہیں تو ان کو

کافر کہنا جائز نہیں اور اسی طرح اس کا عکس بھی جائز نہیں۔ (امداد الفتاویٰ ج ۵ ص ۳۸۸)

## تارک سنت کی شفاعت سے محرومی اور شفاعت کی اقسام

سوال: بدعات سیئہ کا عامل بروز حشر مطلقاً مسلم یا کافر شفاعت سے محروم رہے گا؟

کَمَا صَرَّحَ صَاحِبُ التَّوَضُّعِ وَالتَّلَوُّعِ

جواب: تلوع کی یہ عبارت ہے: فَتَرَكُ الْوَاجِبَ حَرَامٌ يَسْتَحِقُّ الْعُقُوبَةَ

بِالنَّارِ وَتَرَكُ السُّنَّةَ الْمُؤَكَّدَةَ قَرِيبٌ مِنَ الْحَرَامِ يَسْتَحِقُّ جَزَاءَ

الشَّفَاعَةِ لِقَوْلِهِ عَلَيْهِ السَّلَامُ مَنْ تَرَكَ سُنَّتِي لَمْ يَنْلُ شَفَاعَتِي

پس اول تو یہ حدیث جو بلا سند ذکر کی گئی صحیح حدیثوں کے برابر نہیں ہو سکتی اور اگر برابر بھی ہو تو

اس میں بدعتی کی تخصیص نہیں بلکہ ہر تارک سنت کے حق میں عام ہے خواہ ترک تاویل فاسد سے ہو

جس کو بدعت کہتے ہیں یا صرف سستی کی وجہ سے ہو اور فرض و واجب کا تارک بدرجہ اولیٰ محروم ہے

کیونکہ ترک فرض و واجب شامل ہے ترک سنت کو زیادتی کے ساتھ پس لازم آتا ہے کہ کسی عاصی کی

شفاعت نہ ہو پھر اس حدیث کے کیا معنی ہوں گے: "شَفَاعَتِي لِأَهْلِ الْكِبَائِرِ مِنْ أُمَّتِي" پس یا

دونوں حدیثوں میں تعارض کہا جائے تب بھی صحاح کی حدیث راجح ہوگی یا کسی صورت سے تطبیق

دی جائے اور کوئی تاویل کر کے کہا جائے کہ تارک فرض محروم نہ ہوگا۔ اسی تاویل سے یہ بھی کہنا پڑے

گا کہ تارک سنت بھی محروم نہیں کیونکہ تارک سنت کی محرومی سے تارک فرض کی محرومی لازم آتی ہے۔

پس حدیث ماوٰل ہوئی بدعتی کی شفاعت کے بارے میں کیسے حجت ہو سکتی ہے۔

یہ جواب تو الزامی تھا، تحقیقی جواب یہ ہے کہ یا تو یہ تہدید ہے یا مراد شفاعت سے شفاعت

خاصہ ہے۔ تفصیل اس کی یہ ہے کہ بروز قیامت دس قسم کی شفاعت ہوگی۔ اول شفاعت عظمیٰ میدان

حشر سے خلاصی کے لیے دوسرے ایک قوم کو بلا حساب جنت میں داخل کرنے کے لیے تیسرے ان

لوگوں کے لیے جن کی اچھائیاں، برائیاں برابر ہوں، چوتھے ان لوگوں کے لیے جو دوزخ کے مستحق

ہو چکے ہوں۔ پانچویں رفع درجات و زیادت کرامات کے لیے چھٹے گنہگاروں کو دوزخ سے نکالنے کے

لیے ساتویں جنت کا دروازہ کھلوانے کے لیے آٹھویں مستحقین خلود "کافروں کے عذاب" کی تخفیف

کے لیے نویں خاص اہل مدینہ کے لیے دسویں خاص روضہ پاک کے زائرین کے لیے۔ پس تارک

سنت کی شفاعت سے محرومی پانچویں قسم سے ہوگی اور چھٹی کل مومنین کو عام ہوگی البتہ اگر حد کفر تک

پہنچ جائے تو وہ مثل کفار کے اس شفاعت سے بھی محروم ہوگا۔ (امداد الفتاویٰ ج ۵ ص ۳۸۹)

"صَلَّى اللّٰهُ عَلَيْكَ يَا مُحَمَّدُ" کے لفظ سے دُرود پڑھنا

سوال: "صَلَّى اللّٰهُ عَلَيْكَ يَا مُحَمَّدُ" یہ دُرود پڑھنا کیسا ہے؟ یاد آتا ہے کہ

لَا تَجْعَلُوا دُعَاءَ الرَّسُولِ..... الخ کی تفسیر میں لکھا ہے کہ جس طرح عام لوگوں کو نام لے کر

پکارتے ہوئے پکارو اس سے اس درود کی ممانعت کا ثبوت ہوتا ہے؟

جواب: اس آیت میں اس خطاب کی ممانعت ہے جو خلاف ادب و احترام ہو اور اگر ادب کے ساتھ ہو جیسا کہ درود کے صیغہ کے ساتھ اتصال یہاں اس کا قرینہ ہے۔ گو اسم علم کے ساتھ ہو وہ اس آیت سے ممنوع نہیں چنانچہ حدیث ضریر میں خود یہ خطاب حضور پر نور صلی اللہ علیہ وسلم نے تعلیم فرمایا ہے، حصین میں کسی حدیث کی کتاب سے نقل کیا ہے۔ البتہ حالت غیبت میں یہ ندا گورسول و نبی کے عنوان ہی سے کیوں نہ ہو اس بات کا وہم پیدا کرتی ہے کہ آپ صلی اللہ علیہ وسلم دور سے سنتے ہیں جو کہ عوام کو فساد میں ڈالنے والی ہے اس لیے منع کیا جائے گا۔ (امداد الفتاویٰ ج ۵ ص ۳۹۹)

### روضہ اطہر پر استغفار کے بارے میں

سوال: آیت وَلَوْ أَنَّهُمْ إِذْ ظَلَمُوا..... الخ کے تحت اپنی حاجت روضہ اقدس پر جا کر حضور صلی اللہ علیہ وسلم کے پاس پیش کرنا کہ آپ میری اس حاجت کے لیے خدا کے دربار میں شفیع ہو جائیں جیسا کہ عرف عام میں لوگ مزاروں پر کرتے ہیں درست ہے یا نہیں؟

جواب: آنحضرت صلی اللہ علیہ وسلم کے روضہ اطہر پر حاضر ہو کر یہ عرض کرنا کہ یا رسول اللہ صلی اللہ علیہ وسلم میرے لیے دعائے مغفرت فرمادیں جائز اور مستحب ہے اس کا انکار جمہور اہل سنت کے خلاف ہے۔ نیز آنحضرت صلی اللہ علیہ وسلم کے دُعاے مغفرت کرنے پر مغفرت کا وعدہ ہے بزرگوں کی دعاء پر قبولیت کا وعدہ نہیں۔ لہذا ایک کو دوسرے پر قیاس کرنا غلط ہے۔ (خیر الفتاویٰ ج ۱ ص ۱۵۷)

یہ کہنا کہ حضور صلی اللہ علیہ وسلم ظاہر میں انسان تھے

ورنہ درحقیقت انسان نہ تھے

سوال: ایک واعظ کہتے ہیں کہ آنحضرت صلی اللہ علیہ وسلم ظاہر میں انسان تھے حقیقت میں انسان نہ تھے نیز آنحضرت صلی اللہ علیہ وسلم ہر جگہ ہر گھڑی حاضر و ناظر ہیں اب عرض ہے کہ ایسا جواب عنایت فرمادیں جس سے اطمینان حاصل ہو جائے؟

جواب: مدعی کے ذمہ اپنے دعویٰ پر دلیل قائم کرنا ہے ورنہ پہلا دعویٰ کفر ہے اور دوسرا دعویٰ شرک ہے۔ (امداد الفتاویٰ ج ۵ ص ۲۲۵)

یہ کہنا جب رسول اللہ صلی اللہ علیہ وسلم وفات پا گئے تو ایمان بھی مر گیا

سوال: زید کا قول ہے کہ جو لوگ محض رسول اللہ صلی اللہ علیہ وسلم ہی پر ایمان لائے تھے جب

رسول اللہ صلی اللہ علیہ وسلم وفات پا گئے تو ان کے ایمان بھی مر گئے جو محض رسول اللہ صلی اللہ علیہ وسلم ہی پر ایمان لائے تھے جب رسول اللہ صلی اللہ علیہ وسلم وفات پا گئے تو ان کے ایمان بھی مر گئے جو محض رسول ہی پر ایمان لائے تھے آیا زید پر شرعاً تکفیر ہے یا نہیں؟

جواب: اس کی تکفیر نہ کی جاوے گی ہاں الفاظ مذکور کا کہنا زید کو جائز نہیں اور یہ اس کی جہالت کی بات ہے لیکن بوجہ تاویل امکان اس کو کافر نہ کہیں گے (کیونکہ اس طرح کے الفاظ خطبہ صدیقی میں بھی موجود ہیں۔ اگرچہ زید نے اس کا مطلب غلط سمجھا) مگر وہ گنہگار سخت ہے توبہ کرے اور آئندہ ایسے الفاظ زبان سے نہ نکالے۔ (فتاویٰ دارالعلوم ج ۱۲ ص ۳۵۶)

دعاء میں بحق النبی وآلہ الامجاد کہنا

سوال: اگر کوئی اللہ تعالیٰ سے مدد مانگے اور یہ کہے ”بِحَقِّ النَّبِيِّ وَآلِهِ الْأَمْجَادِ“ کیا جائز ہے؟

جواب: ”بِحَقِّ النَّبِيِّ وَآلِهِ الْأَمْجَادِ“ کہنا منع ہے۔ (کفایت المفتی ج ۲ ص ۳۵۶)

آنحضرت صلی اللہ علیہ وسلم کو معلم خیر و شر کہنا

سوال: اگر کوئی شخص سید البشر صلی اللہ علیہ وسلم کو معلم ہر خیر و شر لکھے تو اس وقت اصطلاحی معنی کیا ہوں گے اور اگر لغوی معنی مراد لیں تو معلم شر سے فعل شر مراد ہوگا یا ترک شر اور دونوں صورتوں میں ان الفاظ کا لکھنے والا مستحق گناہ ہے یا نہیں؟

جواب: اگر ان الفاظ سے یہ نیت ہو کہ آنحضرت صلی اللہ علیہ وسلم نے ہر فعل خیر و شر کی تعلیم دی تھی خیر کی خیریت کو اور شر کی شرارت کو بتا دیا تھا ان معنی کے لحاظ سے آپ کی شان میں اس کا اطلاق کرنا صحیح ہوگا مگر اس کے اور معنی کا بھی احتمال ہے کہ آپ صلی اللہ علیہ وسلم نے ارتکاب شر کی تعلیم دی تو اس احتمال کی وجہ سے سؤ بے ادبی سے خالی نہیں اس قسم کے الفاظ سے احتراز کرنا چاہیے۔ (فتاویٰ عبدالحی ج ۱ ص ۱۳۶)

نماز میں نبی علیہ السلام کے تصور کا حکم

سوال: کوئی شخص یہ عقیدہ رکھتا ہو کہ نماز میں حضور صلی اللہ علیہ وسلم کا خیال آنا گائے بھینس اور گدھے کے خیال آنے سے بدتر ہے ایسا عقیدہ رکھنے والا مسلمان ہے یا کافر؟

جواب: نماز حق تعالیٰ کی عبادت بلا شرکت غیر ہے عبادت میں معبود کی عظمت اور جلال کا تصور مقصود ہے اور اسی پر اقتصار ہونا چاہیے اور کسی کا تصور بوجہ تعظیم نہ ہونا چاہیے۔ یہ ظاہر ہے کہ



نماز میں قرآن مجید پڑھا جاتا ہے۔ اسی میں انبیاء کرام کے اسماء مبارک آتے ہیں ان کے قصے مذکور ہیں۔ فرعون، ہامان اور دیگر کفار کے نام بھی آتے ہیں۔ شیطان کا نام بھی آتا ہے جس سے پناہ مانگی جاتی ہے اور جن مکرم ہستیوں کے اسماء گرامی اور نقص قرآن میں زبان پر آئیں گے ان کا تصور اور خیال بھی لازمی طور پر آئے گا۔ اسی طرح فرعون و ہامان اور شیطان کا جب نام لیا جائے گا تو ان کی طرف بھی خیال جائے گا اور اس کو آج تک کسی نے قابل اعتراض نہیں کہا اب رہی یہ بات کہ نمازی بحیثیت تعظیم معبودیت کے اگر اللہ کے سوا کسی دوسرے کا تصور کرے تو وہ شرک فی العبادت ہوگا اور شرک اعلیٰ درجہ کا گناہ ناقابل مغفرت ہے۔ پس خلاصہ یہ ہوا کہ اگر نماز میں کوئی شخص نبی علیہ السلام کا تصور بجہت تعظیم عبادت کے کرے تو یہ اتنا بڑا گناہ ”شرک“ ہے کہ نماز بھی باطل ہوئی اور مغفرت کی بھی امید نہیں اور اس صورت میں یہ تصور کسی ایسے شخص یا شے کے تصور سے زیادہ مضر ہے جس کی تعظیم ”عبادت“ متصور نہیں ہو سکتی کہ اس کے تصور سے عبادت کے خلوص اور خشوع میں تو نقصان آئے گا اور عبادت خراب ہو جائے گی لیکن شرک لازم نہ آئے گا اس کے علاوہ اور کوئی مطلب اس قول کا نہیں ہے نہ ہو سکتا ہے۔ (کفایت المفتی ج ۱ ص ۲۴۳)

**حضور صلی اللہ علیہ وسلم کے نعل مبارک کے نقش کو چومنے**  
**اس جیسے نعل پہننے اور اس کے احترام کا حکم**

سوال: مکرم و محترم جناب مفتی صاحب دامت برکاتہم

السلام و علیکم ورحمۃ اللہ ابا بعد!

۱۔ جو چیز سرور کائنات صلی اللہ علیہ وسلم کے جسد اطہر سے متصل ہو گئی اس کی برکات کا انکار تو کوئی جاہل یا ملحد ہی کرے گا لیکن اس شے کی مثل ہاتھ سے تیار کر لی جائے گی تو کیا اس میں بھی وہ برکت آ جاتی ہے؟ بالفاظ دیگر متبرک شے کی تصویر بھی متبرک ہوتی ہے؟

۲۔ آج کل سرور کائنات صلی اللہ علیہ وسلم کے نعل مبارک کا نقشہ بہت عام ہو گیا لوگ اس کو چومتے ہیں برکت کے لیے سر پر رکھتے ہیں اس کی کیا حیثیت ہے؟ اس نقشے کی یہ حیثیت مسلم کہ اس سے آپ صلی اللہ علیہ وسلم کے نعل مبارک کی صورت معلوم ہو گئی روایات حدیث میں مذکورہ نعل کا سمجھنا آسان ہو گیا؟

۳۔ کیا اس نقشے کے مطابق نعل بنوا کر استعمال کرنا جائز ہے یا نہیں؟ جبکہ سرور کائنات صلی

اللہ علیہ وسلم کی ہر ادا ہمارے لیے نمونہ ہے۔ آپ صلی اللہ علیہ وسلم کی پگڑی جیسی پگڑی، قمیص جیسی قمیص بنوانا، پہننا سب باعث سعادت اور محبت کا تقاضا ہے کیا آپ صلی اللہ علیہ وسلم کے جوتے جیسا جوتا پہننا بھی محبت کا تقاضا ہے یا نہیں؟

۴۔ نیز یہ بھی قابل دریافت ہے کہ یہ نقشہ اس وقت عام مرد و عورت یا حضور صلی اللہ علیہ وسلم کے ساتھ خاص تھا؟ آپ صلی اللہ علیہ وسلم کا نعل مبارک صحابہ رضوان اللہ علیہم اجمعین کے زمانے میں موجود تھا، دیگر مستعمل کپڑوں، برتنوں کی طرح اس کو سنبھال کر رکھا گیا۔ جن حضرات کے پاس یہ موجود نہیں تھا، کیا کسی روایت سے ثابت ہے کہ وہ لوگ کاغذ پر اس کی صورت بنا کر برکت حاصل کرتے ہوں؟ اگر ثابت نہ ہو تو آج اس کو باعث ثواب سمجھنا، سفر میں ساتھ رکھنا، برکت کے لیے دکانوں، مکانوں پر لگانا کیا بدعت نہیں ہوگا؟

۵۔ روضہ اقدس کی صحیح تصویر یعنی نوٹو بیت اللہ کی صحیح تصویر بھی باعث برکت ہے یا نہیں؟ اب لوگ ان کپڑوں اور قالینوں پر نماز پڑھنا بے ادبی سمجھنے لگ گئے ہیں جن پر روضہ اقدس کی تصویر ہو اس کی کیا حیثیت ہے؟

۶۔ اب نقش خاتم بھی شائع ہو گیا ہے، لوگ اس کے تصور کو انوار و برکات کا باعث سمجھنے لگے ہیں اس کی کیا شرعی حیثیت ہے؟ مجھے خطرہ ہے کہ عالی لوگوں کی طرف سے جلد ہی آپ صلی اللہ علیہ وسلم کی اونٹنی اور بغل اور حمار کی مثل شائع ہو کر ان کا بھی احترام نہ شروع ہو جائے میرے غیر مرتب الفاظ کو اپنے مرتب الفاظ میں منتقل کر کے سوال و جواب اپنے ماہنامہ ”ابلاغ“ میں شائع فرمادیں تو میرے جیسے کئی متحیر لوگوں کی رہنمائی ہو جائے گی؟ والسلام

بخدمت اقدس جناب مولانا عبد المجید صاحب مدظلہم العالی

السلام علیکم ورحمۃ اللہ وبرکاتہ

امید ہے مزاج گرامی بخیر ہوں گے۔

آپ کا مفصل استفتاء نعل مبارک کے نقشے کے بارے میں کافی عرصہ پہلے مل گیا تھا وہ برابر زیر غور رہا، آخر میں مشورے کے لیے حضرت مولانا محمد تقی عثمانی مدظلہم العالی کی خدمت گرامی میں پیش کیا، ہماری خوش قسمتی ہے کہ حضرت والا خود جواب تحریر فرمانے کے لیے تیار ہو گئے۔ چنانچہ یہ جواب حضرت مولانا محمد تقی عثمانی مدظلہم العالی کا لکھا ہے۔

مخدوم گرامی قدر حضرت مولانا عبد المجید صاحب مدظلہم العالی  
السلام علیکم ورحمۃ اللہ وبرکاتہ

آنجناب کا گرامی نامہ مولانا مفتی عبدالرؤف صاحب کے نام آیا تھا۔ انہوں نے احقر کو  
مشورے کے لیے بھیجا، احقر نے جو کچھ سمجھ میں آیا لکھ دیا اور آنجناب کی خدمت میں اس خیال سے  
ارسال کر رہا ہوں کہ اگر کوئی غلطی ہوگی تو آنجناب اس پر متنبہ فرمائیں گے۔

والسلام احقر محمد تقی عثمانی ۲۰/۶/۱۳۱۶ھ

جواب: ۲۱۔ شاید جناب کے علم میں ہوگا کہ حکیم الامت مولانا اشرف علی تھانوی رحمۃ اللہ  
علیہ نے اپنے رسالہ ”زاد السعید“ میں حضور اقدس صلی اللہ علیہ وسلم کے نعل مبارک کا نقشہ شائع  
فرمایا تھا اور اس کو سر پر رکھ کر دُعا کرنے کی بھی فی الجملہ ترغیب دی تھی اور اس سلسلے میں ایک رسالہ  
بھی تحریر فرمایا تھا۔ بعد میں حضرت مولانا مفتی کفایت اللہ صاحب رحمۃ اللہ علیہ نے اس موضوع پر  
حضرت سے خط و کتابت کی جو (کفایت المفتی جلد ۲: صفحہ ۶۱) (کفایت المفتی ج ۲ ص ۹۱ تا ۹۹)  
طبع جدید دار الاشاعت) اور (امداد الفتاویٰ جلد ۴: صفحہ ۳۲۸ تا ۳۳۲) (امداد الفتاویٰ  
ج ۴ ص ۳۷۹ تا ۳۸۳، ۵۳۳ تا ۵۳۶ طبع مکتبہ دارالعلوم کراچی) میں مکمل شائع ہو چکی ہے۔  
اس خط و کتابت کے مطالعے سے مسئلے کی شرعی حیثیت بڑی حد تک واضح ہو جاتی ہے اور اس کا  
خلاصہ یہ ہے کہ جہاں تک آنحضرت صلی اللہ علیہ وسلم کے ان آثار متبرکہ کا تعلق ہے جو آپ صلی  
اللہ علیہ وسلم کے زیر استعمال رہے ہوں یا آپ صلی اللہ علیہ وسلم کے جسم اطہر سے مس ہوئے ہوں  
ان سے تبرک یا انہیں بوسہ دینا یہ سر پر رکھنا متعدد صحابہ کرام رضی اللہ تعالیٰ عنہم اور علمائے متقدمین  
سے ثابت ہے اور جیسا کہ خود آنجناب نے ذکر فرمایا ہے وہ محل اشکال نہیں۔ البتہ اگر آپ صلی اللہ  
علیہ وسلم کے ان آثار متبرکہ کی کوئی تصویر بنائی جائے یا اس کا کوئی نقشہ بنایا جائے تو وہ اگرچہ اصل  
آثار کے مساوی نہ ہوگا لیکن چونکہ اصل کے ساتھ مشابہت اور مشاکلت کی وجہ سے اس کو حضور  
اقدس صلی اللہ علیہ وسلم سے فی الجملہ ایک نسبت حاصل ہے اس لیے اگر کوئی شخص اپنے شوق طبعی اور  
محبت کے داعیہ سے اس کا بھی ادب کرے اور اسی محبت کے داعیہ سے اسے بوسہ دے یا آنکھوں  
سے لگائے تو فی نفسہ اس کی ممانعت پر بھی کوئی دلیل نہیں۔ لہذا فی نفسہ ایسا کرنا مباح ہوگا بلکہ جس  
محبت کے داعیہ سے ایسا کیا جا رہا ہے وہ محبت انشاء اللہ موجب اجر بھی ہوگی بشرطیکہ اس خاص عمل کو  
بذاتہ عبادت نہ سمجھا جائے کیونکہ عبادت کے لیے ثبوت شرعی درکار ہے۔ البتہ جواز کے لیے کسی  
مستقل دلیل کی ضرورت نہیں کیونکہ اس کے لیے ممانعت کی دلیل نہ ہونا بھی کافی ہے اور اس  
تفصیل میں دونوں صورتیں شامل ہیں خواہ نقش اصل کے بالکلیہ مطابق ہو یا بالکلیہ مطابق نہ ہو



کیونکہ مشابہت کی وجہ سے فی الجملہ نسبت دونوں کو حاصل ہے۔

یہ تو مسئلے کی اصل حقیقت تھی لیکن چونکہ ان نازک حدود کو سمجھنا اور ان کی نزاکت کو ملحوظ رکھنا عوام کے لیے مشکل معلوم ہوتا ہے اور اس بات کا اندیشہ ہے کہ اس میں حدود سے تجاوز نہ ہو جائے۔ مثلاً یہ کہ ان اعمال کو بذاتہ عبادت سمجھا جانے لگے یا ادب و تعظیم میں حدود سے تجاوز ہو کر مشرکانہ افعال یا اعتقادات اس کے ساتھ نہ مل جائیں۔ اس لیے مناسب یہی ہے کہ ان نقشوں کی عمومی تشہیر اور ان کی طرف ترغیب وغیرہ سے اجتناب ہی کیا جائے اس لیے حضرت حکیم الامت قدس اللہ سرہ نے اپنے رسالہ ”نیل الشفاء بعل المصطفیٰ صلی اللہ علیہ وسلم“ سے بعد میں رجوع فرمالیا تھا۔

خلاصہ یہ کہ تشہیر کی ہمت افزائی نہیں کرنی چاہیے لیکن اگر کوئی شخص حدود میں رہ کر مذکورہ افعال کرتا ہے تو اس پر نکیر بھی درست نہیں۔

۳۔ آنحضرت صلی اللہ علیہ وسلم کی نعل شریف جیسی نعل بنوا کر پہننے کے جواز یا عدم جواز کے بارے میں فقہائے کرام کی کوئی تصریح تو نہیں دیکھی البتہ یہ بات سمجھ میں آتی ہے کہ یہ معاملہ ذوق کا ہے اور مذاق مختلف ہو سکتے ہیں ایک مذاق یہ ہے کہ جس چیز کو حضور اقدس صلی اللہ علیہ وسلم کے آثار متبرکہ میں سے کسی کے ساتھ مشابہت حاصل ہو وہ تو سر اور آنکھوں پر رکھنے کی چیز ہے نہ یہ کہ اس کو پاؤں میں استعمال کیا جائے۔ لہذا اگر کوئی شخص اس مذاق کے تحت اسے پہننے سے احتراز کرے تو یہ اس کے مذاق تعظیم و محبت کا تقاضا ہے جس پر وہ قابل ملامت نہیں۔ جیسا کہ حضرت گنگوہی قدس اللہ سرہ کے بارے میں منقول ہے کہ بزرگ کا جوتا بھی اس لیے نہیں پہنتے تھے کہ گنبد خضراء کا رنگ سبز ہے اور دوسرا مذاق یہ ہے کہ انسان اپنے ہر عمل اور ہر ادا میں حتی الامکان حضور اقدس صلی اللہ علیہ وسلم کی اداؤں کی نقل اتارنے کی کوشش کرے اور آپ صلی اللہ علیہ وسلم کے لباس جیسا لباس پہنے اور اس نقطہ نظر سے آپ صلی اللہ علیہ وسلم کے نعل مبارک جیسا نعل بنوا کر پہنے اور مقصود اتباع ہو تو بظاہر اس پر بھی ممانعت کی کوئی دلیل نہیں بلکہ یہ بھی محبت کا تقاضا ہے چونکہ اس کا مقصود اتباع ہے۔ اس لیے بظاہر اس میں اہانت کا بھی کوئی پہلو نہیں۔ چنانچہ صحابہ و تابعین رضی اللہ تعالیٰ عنہم اجمعین سے یہ کہیں منقول نہیں کہ انہوں نے حضور اقدس صلی اللہ علیہ وسلم کے نعل مبارک جیسے جوتے پہننے سے احتراز کا اہتمام کیا ہو یا لخصوص جبکہ اس دور میں جوتوں کی اوضاع میں اتنا تنوع بھی نہیں تھا لہذا جیسا عرض کیا گیا یہ ذوق کی بات ہے اور کوئی ذوق قابل ملامت نہیں۔

۴۔ یہ بات تلاش کے باوجود نہیں مل سکی کہ آیا یہ نقشہ عام مروج تھا یا آنحضرت صلی اللہ علیہ

وسلم کے ساتھ خاص تھا۔



۶۵۔ روضہ اقدس یا بیت اللہ کی صحیح تصویر کا حکم بھی قریب قریب ایسا ہی ہے کہ ان کو اصل کے ساتھ تشابہ کی ایک نسبت قویہ حاصل ہے۔ نیز انہیں دیکھ کر اس کا استحضار قوی ہوتا ہے لہذا ان کا احترام کرنا چاہیے یعنی ان کو کسی موضع اہانت میں استعمال کرنا درست نہیں، جہاں تک ان کے باعث برکت ہونے کا تعلق ہے یہ بات واضح ہے کہ کسی جگہ ان کے لگانے سے ان شعائر کا بار بار استحضار ہوتا ہے اور یہ استحضار یقیناً باعث برکت ہے۔

جانمازوں پر فی نفسہ کسی بھی قسم کے نقش پسندیدہ نہیں لیکن اگر کسی جائے نماز پر حرمین شریفین میں سے کسی کی تصویر اس طرح بنی ہوئی ہے کہ وہ پاؤں کے نیچے آتی تو اس میں بھی اہانت کا کوئی پہلو نہیں البتہ موضع سجود میں بیت اللہ کے سوا کسی اور چیز کی تصویر بالخصوص روضہ اقدس کی شبیہ میں چونکہ ابہام خلاف مقصود کا ہو سکتا ہے اس لیے اس سے احتراز مناسب معلوم ہوتا ہے۔

۷۔ نقش خاتم کے بارے میں بھی وہی تفصیل ہے جو نقش نعلین کے بارے میں عرض کی گئی البتہ ظاہر ہے کہ ان غیر ذی روح اشیاء کے نقوش پر ذی روح کے نقوش کو ہرگز قیاس نہیں کیا جاسکتا کہ ذی روح کا نقش یا تصویر بہر صورت ممنوع ہے۔

واللہ سبحانہ اعلم (فتاویٰ عثمانی ج ۱ ص ۶۱)

## قرآن مجید افضل ہے یا محمد صلی اللہ علیہ وسلم؟

سوال: مسجد بیت المقدس آنحضرت صلی اللہ علیہ وسلم اور قرآن شریف ان تینوں چیزوں میں سے از روئے عقائد کس کو بزرگ و برتر خیال کرنا چاہیے؟

جواب: قرآن مجید سے مراد اگر کلام نفسی ہے جو خداوند تعالیٰ کی صفت ہے تو اس کا افضل ہونا ظاہر ہے اور اگر مراد یہ کاغذ پر لکھا ہوا یا چھپا ہوا قرآن مجید ہے تو اس قرآن مجید بیت المقدس، کعبہ اللہ، مسجد حرام و مسجد نبوی سے آنحضرت صلی اللہ علیہ وسلم افضل ہیں کیونکہ قبر اقدس و اطہر کا وہ حصہ جو حضور انور صلی اللہ علیہ وسلم کے جسم اطہر سے ملا ہوا ہے وہ بوجہ تعلق کے ان تمام اشیاء سے افضل ہے تو پھر آپ صلی اللہ علیہ وسلم کی ذات مقدس کا افضل ہونا ظاہر ہے۔ (کفایت المفتی ج ۱ ص ۱۲۱)

کیا باری تعالیٰ نے نبی صلی اللہ علیہ وسلم کو اپنی شکل پر پیدا کیا ہے؟

سوال: ایک شخص وعظ میں یہ شعر پڑھتا ہے:

جمال خدا گر نہ دیکھا ہو تم نے محمد کو دیکھو وہی ہو بہو ہے

پڑھنے کے بعد کہتا ہے یہ شعر بالکل صحیح ہے اس واسطے کہ جو صورت محمد صلی اللہ علیہ وسلم کی ہے وہی صورت بعینہ باری تعالیٰ کی ہے کیونکہ باری تعالیٰ نے رسول اللہ صلی اللہ علیہ وسلم کو اپنی شکل پر پیدا فرمایا ہے اس کے بعد کہتا ہے کہ احمد اور احمد میں صرف میم کا فرق ہے نیز کہتا ہے کہ رسول اللہ صلی اللہ علیہ وسلم عالم الغیب ہیں تمام اشیاء کو جانتے ہیں ان سے کوئی چیز پوشیدہ نہیں رسول اللہ صلی اللہ علیہ وسلم کو اور تمام اولیاء کو حاضر و ناظر جانتا ہے اور کہتا ہے کہ جس جگہ اور جس وقت ان کو پکارو ہماری فریاد سنتے ہیں اور امداد کرتے ہیں۔ نیز یہ کہ سرود سنتا ہے اور اس کو حلال جانتا ہے ایسے شخص کے متعلق شرعی حکم کیا ہے؟

جواب: یہ شعر بالکل شرک ہے اور جو اس کو سچ سمجھ کر پڑھے وہ مشرک ہے اس میں کلام نہیں کہ آپ صلی اللہ علیہ وسلم بعد از خدا بزرگ توئی قصہ مختصر۔ لیکن آپ صلی اللہ علیہ وسلم بھی خدا تعالیٰ کی ایک مخلوق اور بندے ہیں خالق اور مخلوق ایک کیونکر ہو سکتے ہیں۔ نیز یہ کہنا کہ احمد اور احمد میں صرف میم کا فرق ہے یہ بھی الحاد و زندقہ ہے۔

آنحضرت کو تمام اشیاء کا عالم جاننا بھی شرک ہے شرک اسی کا نام ہے کہ خدا تعالیٰ کی ذات و صفات میں کسی کو شریک مانا جائے عالم الغیب ہونا صرف خدا کی شان ہے۔ دوسرا ہرگز اس کا مصداق نہیں ہو سکتا اور جبکہ آپ صلی اللہ علیہ وسلم عالم الغیب نہیں تو پھر کسی دوسرے کا عالم الغیب ہونا تو صریحاً باطل ہے۔ سرود سننا حرام ہے اور اس کو حلال سمجھنا کفر ہے ایسا شخص جو ان تمام امور مذکورہ بالا کا معتقد و مرتکب ہو وہ باتفاق علماء اہل سنت والجماعت مشرک ہے۔ (کفایت المفتی ج ۱ ص ۲۴۰)

### آنحضرت صلی اللہ علیہ وسلم کے جیسا ہونے کا عقیدہ

سوال: ایک شخص دعویٰ کرتا ہے کہ آپ جیسے چھ اور موجود و متحقق ہیں شریک آپ کی جمیع صفات و ماہیت میں اور پیش کرتا ہے قول حضرت ابن عباس رضی اللہ تعالیٰ عنہما کہ اللہ نے سات زمینیں پیدا کیں ہر زمین میں تمہارے جیسا آدم ہے نوح جیسا نوح ابراہیم جیسا ابراہیم اور موسیٰ جیسا موسیٰ عیسیٰ کی طرح عیسیٰ علیہم السلام اور تمہارے نبی جیسا نبی یہ عقیدہ صحیح ہے یا نہیں؟ اور حدیث مذکور کا کیا حال ہے؟

جواب: اولاً جاننا چاہیے کہ حدیث مذکور معتبر ہے ارباب تحقیق نے اس کی توثیق کی ہے ثانیاً سمجھنا چاہیے کہ زمین کے سات طبقات کا جداگانہ ہونا اور اس میں مخلوقات الہی کا موجود ہونا بھی احادیث سے ثابت ہے۔ تیسرے معلوم ہونا چاہیے کہ باقی تمام زمینوں کے طبقوں میں انبیاء کا ہونا ثابت ہے۔ چنانچہ حدیث مذکور صحیح ہے دلالت کرتی ہے اور قرآن پاک وَلِكُلِّ قَوْمٍ هَادٍ سے معلوم ہوتا ہے کہ ہر قوم کے واسطے ایک رہنما مقرر ہوا ہے جب یہ تین امر ذہن نشین ہو گئے تو سمجھنا چاہیے کہ لفظ نبی

کتابِ کُلم سے اگرچہ ایک ایک نبی کا خاتم النبیین باقی طبقات میں ہونا ثابت ہے لیکن اس کا مثل ہونا ہمارے خاتم النبیین صلی اللہ علیہ وسلم کے ساتھ ثابت نہیں ہو سکتا اس لیے کہ کلام عرب کاف تشبیہ کے واسطے مستعمل ہے اور تشبیہ میں لازم نہیں کہ مشبہ بہ مشبہ کے مثل یا اقوی ہو بلکہ کبھی تشبیہ ناقص کے ساتھ محض سمجھانے کے واسطے ہوتی ہے۔ قرآن پاک میں ہے: "اللَّهُ نُورُ السَّمَوَاتِ وَالْأَرْضِ مِثْلُ نَوْرِهِ كَمِشْكُوَةٍ فِيهَا مِصْبَاحٌ" اس آیت میں حق تعالیٰ نے تشبیہ دی اپنے نور کو نور مشکوۃ کے ساتھ اور پھر ظاہر ہے کہ نور الہی بدرجہا اس نور سے اعلیٰ و احسن ہے۔ "چہ نسبت خاک را با عالم پاک"

پس لفظ نبی کنیکم سے یہ ہرگز ثابت نہیں کہ باقی طبقات کا خاتم الانبیاء اس طبقہ کے خاتم الانبیاء کے مثل ہے بلکہ تشبیہ فقط سمجھانے اور بتلانے کی غرض سے ہے اسی غرض سے جس طرح ایک خاتم الانبیاء اس طبقہ میں ہے اسی طرح ایک ایک خاتم ہر طبقہ میں ہے نہ یہ کہ وہ خاتم مثل اس خاتم کے ہے۔ (فتاویٰ عبدالحی ص ۴۶)

### آنحضرت صلی اللہ علیہ وسلم سورۃ زلزال کے معنی غلط سمجھے

سوال: زید کہتا ہے کہ آنحضرت صلی اللہ علیہ وسلم سورۃ زلزال کے معنی غلط سمجھے وہ کہتا ہے کہ حضرت عیسیٰ علیہ السلام یوسف نجار کے بیٹے تھے وہ کہتا ہے کہ حضرت رسول اکرم کو ابن مریم اور دجال کی خبر نہیں دی گئی وہ کہتا ہے کہ حضرت عیسیٰ علیہ السلام کا انتقال ہو گیا کشمیر میں قبر ہے وہ کہتا ہے کہ عیسیٰ علیہ السلام موعود میں ہوں اور کوئی نہیں آئے گا حضرت رسول اکرم خاتم النبیین نہیں اس کے اور ایسے صد ہا عقیدے ہیں؟

جواب: ایسا فقیدہ رکھنے والا بلاشبہ دائرہ اسلام سے خارج ہے جتنی باتیں اس شخص کے سوال میں نقل کی گئی ہیں وہ الحاد و زندقہ کی باتیں ہیں اس نالائق شخص نے رسول تو رسول خود اللہ تعالیٰ کو جھوٹا بنایا۔ (العیاذ باللہ) (فتاویٰ نذیریہ ص ۵)

### یہ اعتقاد کہ اللہ تعالیٰ نے رزق کی کنجیاں

رسول کریم صلی اللہ علیہ وسلم کے سپرد کر دیں غلط اور باطل ہے

سوال: زید کہتا ہے کہ کنجیاں رزق مخلوقات کی اللہ تعالیٰ نے رسول اللہ صلی اللہ علیہ وسلم کو سونپ دی ہیں جس کو جتنا چاہیں دیں عمر و اس کے خلاف کہتا ہے نیز آپ کی روح مبارک سب گھروں اور مقاموں میں گشت کرتی ہے یہ بات صحیح ہے یا غلط؟



جواب: زید مذکور کا قول بالکل غلط ہے، زید مذکور نے قرآن وحدیث کو دیکھا سنا نہ ہوگا یا جان بوجھ کر ہٹ دھرمی کرتا ہے، قرآن کریم وحدیث نے تو بڑے زور سے اس بات کی تردید کی ہے، رزق کا کفیل اللہ کے سوا کوئی نہیں اور یہ قول کہ روح مبارک سب مقاموں میں گشت کرتی ہے غلط ہے اور یہ دونوں عقیدے شرک ہیں۔ (فتاویٰ نذیریہ ج ۱ ص ۳)

### اللہ و رسول کے احکام اور اس کے فرشتوں کی توہین کا حکم

سوال: ایک دینی جلسہ میں قرآن وحدیث کے حوالہ جات کے ساتھ اللہ اور رسول اکرم صلی اللہ علیہ وسلم کے احکام بیان کیے گئے، دوران تقریر ایک فریق مخالف کے شخص نے کہا ”یہ اوٹ پٹانگ“ لوگ کیا کہے جارہے ہیں، بند کریں یہ سب

دوسرا واقعہ یوں ہوا کہ اسی شخص کی جماعت کے ایک جلسہ میں ان کے ایک مقرر نے کہا کہ ”اے آسمان کے متکبر فرشتو! تیار ہو جاؤ زمین پر اترنے کے لیے اب تمہاری نہیں چلے گی، اگر زیادہ بولو گے تو گھسیٹ کر نکال دیئے جاؤ گے“ سوال یہ ہے کہ زید وعمر کے یہ جملے کیسے ہیں؟

جواب: زید وعمر کے جملے مذکورہ قبیحہ باعث کفر ہیں۔ لہذا ان دونوں پر تجدید ایمان لازم ہے اور سابق دستور نکاح میں رہنے کے لیے تجدید نکاح ضروری ہے۔ (احیاء العلوم ج ۱ ص ۱۱۶)

### ”اگر جبریل امین بھی کہہ دیں“ کا حکم

سوال: زید جو کہ عالم دین ہے اس نے اپنے گھریلو ممتاز عدا مور میں تعلیق بالمحال کے طور پر یہ کہا کہ میں اپنی والدہ محترمہ مرحومہ کے اس فیصلہ کو جو ان امور سے متعلق اپنی حیات میں فرما گئی ہیں اب کسی ثانی مجلس کے سپرد کرنے کے لیے تیار نہیں ہوں، خواہ مجھے کوئی بڑے سے بڑا آدمی بھی کہے حتیٰ کہ اگر جبریل امین بھی کہہ دیں۔

فرمائیں کیا ایسے الفاظ کا تکلم کرنے والا کافر ہے اور دائرہ اسلام سے خارج ہے۔ خصوصاً اس وقت جب کہ متکلم خود اس بات کی صراحت کر رہا ہے کہ میرا یہ کہنا کوئی حضرت جبریل علیہ السلام سے استخفاف یا توہین کے لیے نہیں بلکہ تعلیق بالمحال کے طور پر ہے؟

جواب: نعمدہ ونصلی علی رسولہ الکریم، اما بعد: صورت مسئلہ میں کوئی بات کفریہ نہیں ہے۔ خصوصاً اس بات جب کہ متکلم اپنی منشاء اور مراد کی خود صراحت کر رہا ہے کہ میری مراد نہ استخفاف اور نہ توہین کے لیے اور یہ الفاظ کہ ”خود اگر جبریل امین بھی کہیں.....“ ذومعانی کثیرہ ہیں، ان کی



حیثیت زیادہ سے زیادہ سفارش یا تعلیق بالحال کی ہے اور حضرت جبریل امین علیہ السلام کا آنا سفارش نہ کرنا خود محال ہے اور تعلیق بالحال خود مستلزم محال ہے لہذا متکلم کا فرہمیں ہوا۔

اب متکلم مذکور کو خواہ مخواہ استخفاف اور توہین اور توہین کا مرتکب قرار دے کر کہا کہ: فاما الذین فی قلوبہم زیغ فیتبعون ماتشابہ منه ابتغاء الفتنة كما مصداق بنا ہے۔ فقط واللہ تعالیٰ اعلم۔

الراقم الاحقر محمد انور خادم دارالافتاء دارالعلوم فیض محمدی لائل پور الجواب صحیح عبد المجید غفرلہ

الجامع مدینہ لاہور ۱۳۹۹ھ

الحجیب مصیب: اس لیے کہ فقہ اکبر میں منقول ہے:

وعن الذخيرة ان في المسئلة اذا كان وجوه توجب التكفير ووجه

واحد يمنع التكفير فعلى المفتي ان يميل الى الذى يمنع التكفير

حسنًا للظن بالمسلم.

لہذا متکلم مذکور کو کا فر نہیں کہا جائے گا۔ خلیل احمد خطیب جامع مسجد لائل پور۔

الجواب صحیح: کیونکہ جبریل امین علیہ السلام کی تشریف آوری بغیر نبی کے بتلائے صحیح معلوم ہونا

ممکن نہیں اور فی الوقت کوئی نبی نہیں نہ حضرت محمد رسول اللہ صلی اللہ علیہ وسلم اور نہ حضرت عیسیٰ علیہ السلام۔ اس لیے یہ تعلیق بالحال ہی ہوگی اور قائل کی نیت معتبر ہوگی۔ (فتاویٰ مفتی محمود ج ۱ ص ۲۶)

کسی شخص کا یہ کہنا کہ پیغمبر صلی اللہ علیہ وسلم نے

مجھ سے فرض نماز معاف کر دی ہے

سوال: ایک شخص کا بیان ہے کہ پیغمبر اعظم صلی اللہ علیہ وسلم نے میرے لیے فرمایا ہے کہ نماز

پڑھنے سے آزاد ہے حضرت محمد صلی اللہ علیہ وسلم، خواجہ غریب نواز اور دیگر مشہور بزرگوں سے عالم

بیداری میں میری بات ہوئی۔ ان بزرگوں نے یہ بھی فرمایا ہے کہ ہم تمہارے یہاں تین روز قیام

کریں گے۔ چنانچہ میں نے تین روز تک دعوتیں کھلائیں جب شخص مذکور اس قسم کے قصے روزانہ

بیان کرنے لگے تو کچھ لوگوں نے کہا کہ اس قسم کے قصے بیان کرنا بند کر دیجئے یہ قوت اللہ پاک نے

نبیوں کو عطا فرمائی ہے آپ کے بیانات سے بزرگان دین کی توہین ہوتی ہے اس سے ہماری دل

آزاری ہوتی ہے جواب میں فرمایا کہ میری اپنی قبر اور میری اپنی صلیب میں نے روپیہ خرچ کر کے

یہ حاصل کیا ہے مجھ کو کسی سے کچھ نہیں لینا ہے۔

جواب: مندرجہ سوال عقائد رکھنے والا شخص زندیق ہے نماز وغیرہ ظاہری احکام کا انکار کفر

ہے ایسے شخص کی تکذیب اور انکار ہر شخص پر واجب ہے جو اس کی تصدیق کرے وہ بھی زندیق ہے۔ (احسن الفتاویٰ ج ۱ ص ۳۴)

**مجرم کو اللہ تعالیٰ نہیں چھڑا سکتا، حضور صلی اللہ علیہ وسلم چھڑا سکتے ہیں؟**

سوال: بریلوی حضرات یہ عقیدہ رکھتے ہیں کہ قیامت کے دن معصیت کے بارے میں جس شخص کو حضور سزا دینے کے لیے پکڑ لیں گے کوئی چھڑا نہیں سکتا اور خدا جس کو سزا دینے کے لیے پکڑ لیں گے اس کو محمد صلی اللہ علیہ وسلم چھڑا سکتے ہیں آیا یہ صحیح ہے یا غلط؟

جواب: بریلوی مکتبہ فکر کے بہت سے عقائد ایسے نرالے ہیں کہ قرآن کریم حدیث شریف آثار صحابہ مجتہدین کے فقہ میں ان کا نام و نشان بھی نہیں ہے شاعرانہ مضمون کو عقیدہ قرار دینا بھی مشکل ہے جن صاحبان کا یہ عقیدہ ہے ان ہی سے اس کی دلیل دریافت کی جائے۔ (فتاویٰ محمودیہ ج ۲ ص ۱۳۴)

**آپ صلی اللہ علیہ وسلم کے پیشاب پاخانے کا حکم**

سوال: حضور صلی اللہ علیہ وسلم کا پاخانہ پیشاب پاک تھا یا نجس؟

جواب: شوافع میں بعض علماء محققین نے آنحضرت صلی اللہ علیہ وسلم کے پیشاب اور پاخانے کی طہارت کا حکم کیا ہے اور علماء حنفیہ نے اس کو نقل کر کے اس کے ساتھ اپنی موافقت بیان کی ہے اور بعض صحابہ و صحابیات کے اس واقعہ سے کہ انہوں نے حضور صلی اللہ علیہ وسلم کا پیشاب نادانستگی میں پی لیا تھا مگر حضور صلی اللہ علیہ وسلم نے خبر پا کر ان کو وعادی اور انکار نہیں فرمایا طہارت پر استدلال کیا ہے۔ (کفایت المفتی ج ۱ ص ۸۴)

**موٹر کا نام نبی رکھنا**

سوال: ایک شخص نے موٹر کا نام نبی صلی اللہ علیہ وسلم کر کے رکھا ہوا ہے یہ جائز ہے یا ناجائز؟

جواب: موٹر کا نام نبی رکھا ہے تو یہ نبی صلی اللہ علیہ وسلم کی توہین کے مترادف ہے اور اس میں نہ صرف مسلمانوں کی بلکہ تمام فرقوں کی جو نبی صلی اللہ علیہ وسلم کے قائل اور سلسلہ نبوت پر ایمان رکھتے ہیں دل آزاری ہے اور اس کو اس فعل سے روکنا ضروری ہے۔ (کفایت المفتی ج ۱ ص ۸۷)

**حضور صلی اللہ علیہ وسلم کے سر مبارک میں جوئیں پڑتی تھیں یا نہیں؟**

سوال: حضور صلی اللہ علیہ وسلم کے سر مبارک میں جوئیں پڑتی تھیں یا نہیں؟ اگر نہیں تو اس حدیث کا کیا مطلب ہے جو ابوداؤد میں اس طرح سے ہے ”تَقَلَّبِي رَأْسَهُ“ اور حاشیہ کا مطلب کیا

ہے، "أَيُّ نَفْسٍ انْقُصَلَتْ مِنْ رَأْسِهِ وَتُخْرِجُ وَتَقْتُلُهُ بَيْنَا"۔

جواب: اکثر علماء سیر نے تصریح کی ہے کہ حضور صلی اللہ علیہ وسلم کے سر مبارک میں جوں نہیں پڑتی تھی اور اس میں کوئی تعجب اور انکار کی وجہ بھی نہیں۔ حضرت ام حرام کی حدیث اس کے خلاف پر دلالت بھی نہیں کرتی کیونکہ ممکن ہے کہ گو حضور صلی اللہ علیہ وسلم کے سر میں جوں پیدا نہیں ہوتی تھی مگر دوسروں کے بدن کی یا کپڑے کی جوں رینگ کر چڑھ جاتی اور وہ حضرت ام حرام کے ہاتھ لگ جاتی تھی اور وہ پکڑ کر مار ڈالتی تھیں اس کے علاوہ حدیث کے الفاظ صرف "تَقْلَى رَأْسَهُ" ہیں جس کے معنی صرف جوں تلاش کرنے کے ہیں اور محشی کا قول وَتُخْرِجُ وَتَقْتُلُهُ محتاج دلیل ہے۔ (کفایت المفتی ج ۱ ص ۸۴)

**آنحضرت صلی اللہ علیہ وسلم کے تعدد ازواج پر ایک اعتراض کا جواب**

سوال: زید کا کہنا ہے کہ یہ کہاں کا اصول ہے کہ بادشاہ چاہے جتنی شادیاں کرے اور قوم کے لیے صرف چار کی پابندی ہو یہ قول زید نے آنحضرت صلی اللہ علیہ وسلم کے متعلق کہا ہے زید مذکور اسلام سے خارج ہے یا نہیں؟ اس کی افتاء جائز ہے یا نہیں؟

جواب: چند ضروری حکمتوں کی بناء پر آپ صلی اللہ علیہ وسلم کو تعدد ازواج کی اجازت دی گئی جو کہ تعدد ازواج ہی سے پوری ہو سکتی تھیں کسی امتی سے نہ وہ حکمتیں مطلوب ہیں اور نہ ہی وہ پوری ہو سکتی ہیں زید کو چاہیے کہ توبہ واستغفار کرے اور اپنے ایمان و نکاح کی تجدید کرے اگر وہ ایسا نہ کرے تو اس کے پیچھے نماز نہ پڑھی جائے۔ (خیر الفتاویٰ ج ۱ ص ۱۳۱) "چونکہ وہ اپنے کفریہ کلمہ سے دائرہ اسلام سے خارج ہو چکا" (م'ع)

**یا اللہ یا محمد صلی اللہ علیہ وسلم لکھنے کا حکم**

سوال: مسجد کی دیواروں پر یا اللہ یا محمد لکھنا جائز ہے یا لازماً اللہ محمد لکھنا ضروری ہے اگر صرف اللہ محمد لکھا دیا جائے تو کیا یہ شرعاً جائز ہے؟ اور کیا صرف اللہ محمد لکھانے والے کے متعلق گستاخ رسول و ہابی اور اس کے پیچھے نماز جائز نہ ہونے کا فتویٰ لگا سکتے ہیں یا نہیں؟

جواب: شریعت میں ایسا کہیں نہیں ملتا کہ یہ الفاظ مساجد میں ضرور لکھے جائیں لیکن چونکہ ایسا کرنا ممنوع بھی نہیں۔ لہذا دیکھنا چاہیے کہ جن الفاظ کے لکھنے میں کوئی مفسدہ لازم نہ آئے وہ جائز ہوں گے اور یا اللہ یا محمد چونکہ عام طور پر اہل بدعت اپنی مساجد میں لکھتے ہیں اور لفظ "یا" سے اس



عقیدے کا اظہار مقصود ہوتا ہے کہ حق تعالیٰ کی طرح آنحضرت صلی اللہ علیہ وسلم کی ذات گرامی بھی ہر جگہ موجود ہے اور یہ عقیدہ محض باطل ہے۔ لہذا ان الفاظ کا لکھنا جائز نہیں اگر کسی کا یہ عقیدہ نہ بھی ہو مگر جیسے شرک سے بچنا ضروری ہے، شائبہ شرک سے بچنا بھی ضروری ہے اور ایسا کرنے والے پر کفر کا فتویٰ لگانا تعصب، کم عقلی اور جہالت کی علامت ہے۔ (خیر الفتاویٰ ج ۱ ص ۱۴۶)

### حضور صلی اللہ علیہ وسلم کیلئے ”یا محمدؐ“ کے الفاظ لکھنا

سوال: کیا فرماتے ہیں علمائے دین و مفتیان شرع اس مسئلے میں کہ ایک مسجد جسے اب سے تقریباً پچیس سال قبل تعمیر کیا گیا تھا اور وقت تعمیر جس میں ”یا اللہ“ اور ”یا محمدؐ“ کے الفاظ بھی کندہ کرائے گئے تھے اور پچیس سال سے مسلسل موجود تھے لیکن سوء اتفاق سے ایک نئے امام صاحب مسجد میں تشریف لائے اور انہوں نے لفظ ”یا“ مسمار کر دیا۔ اب جواب طلب امر یہ ہے کہ کیا مسجد میں کندہ کسی لفظ کو یا مسجد کے کسی حصے کو منہدم کیا جاسکتا ہے؟ کیا شرعاً ایسا کرنا جائز ہے؟ اگر ”یا اللہ“ ”یا محمدؐ“ کے الفاظ کو بعینہ برقرار رکھا جائے تو اس میں کوئی شرعی قیاحت موجود تھی؟ براہ کرم مذکورہ بالا استفتاء کا مستند و معتبر جواب عطا فرما کر ممنون فرمائیے ساتھ ہی ساتھ اس بارے میں یہ بھی بتائیں کہ اس نازیبا حرکت اور گستاخی کا کفارہ کیا ادا کیا جائے؟

جواب: حضور نبی کریم صلی اللہ علیہ وسلم کے لیے ”یا محمدؐ“ کے الفاظ لکھنا بے ادبی ہے اس نام سے آپ صلی اللہ علیہ وسلم کے سامنے بھی سوائے بعض کفار و مشرکین کے کوئی اور آپ صلی اللہ علیہ وسلم کو نہ پکارتا تھا اور کفار بھی اکثر آپ صلی اللہ علیہ وسلم کے لیے اس بے ادبی کو گوارا نہ کرتے تھے بلکہ کنیت سے پکارتے تھے۔ اس کے علاوہ اس نداء میں عقیدہ فاسدہ کا ابہام ہے اس لیے یہ الفاظ اس طرح لکھنا درست نہیں۔ (لَا تَجْعَلُوا دُعَاءَ الرَّسُولِ بَيْنَكُمْ كَدُعَاءِ بَعْضِكُمْ بَعْضًا. الْآيَةُ) (سورۃ النور: ۶۳) تفصیل کیلئے دیکھئے تفسیر معارف القرآن ج ۶: ص ۴۵۵، محمد زبیر حق نواز) اگر کسی شخص نے آنحضرت صلی اللہ علیہ وسلم کی تعظیم کے خیال سے اس کے ساتھ لفظ ”یا“ منادیا تو اس کو مسجد کی بے ادبی یا گستاخی نہیں کہا جاسکتا بلکہ یہ تعظیم رسول اللہ صلی اللہ علیہ وسلم و محبت رسول اللہ صلی اللہ علیہ وسلم کا تقاضا تھا جو اس نے کیا البتہ اس کی وجہ سے اگر مسجد میں کوئی بدزہی پیدا ہو گئی یا مرمت کی ضرورت پڑ گئی ہو تو اسی شخص کو چاہیے کہ مسجد کی مرمت کرادے اور اگر وہ تنگ دست ہو تو دوسرے مسلمانوں کو اس معاملے میں اس کی مدد کرنی چاہیے۔ واللہ سبحانہ و تعالیٰ اعلم (فتاویٰ عثمانی ج ۱ ص ۵۴)



## خواب دیکھنا کہ میرے بعد میری نبوت کے حامل تم ہو

سوال: اگر ایک نبی کسی شخص کو خرقہ عطا کرے یا وہ نبی کسی دوسرے شخص سے یہ کہے کہ میں نے تم کو منصب نبوت عطا کیا یا یہ کہے کہ میرے بعد میری نبوت کے حامل تم ہو یا ایک شخص خواب میں کسی کو دیکھے جو اس سے کہہ رہا ہے کہ آج سے تم کو نبوت کا منصب عطا کیا گیا اور یا کسی اور شخص کو منصب نبوت القاء کیا گیا تو کیا ان صورتوں میں آخری نبی ہو جائے گا اور یہ طریقے کسی زمانے میں منصب نبوت عطا کرنے کے رہے ہیں یا نہیں؟ اگر رہے ہیں تو فہم اور نہ عطاء منصب نبوت کے تمام طریقے تحریر فرمائیں؟

جواب: مرتبہ حصول نبوت کے یہ طریقے نہیں ہیں اور نہ ان طریقوں سے کسی نبی کو نبوت ملی ہے۔ پس ایک ہی طریقہ ہے کہ باری تعالیٰ کی طرف سے کوئی فرشتہ حامل وحی آئے اور نبوت و رسالت کی خبر دے۔ (فتاویٰ عبدالحی ص ۱۷۵) ”اور آپ صلی اللہ علیہ وسلم کے بعد یہ طریقہ بھی بند ہے۔“ (م ع)

## اپنی ذاتی رائے سے شریعت میں کمی بیشی کرنا

سوال: حضور صلی اللہ علیہ وسلم اپنی ذاتی رائے سے شریعت میں کمی بیشی کر سکتے تھے یا آیت ”إِنْ أَتَّبِعُ إِلَّا مَا يُوحَىٰ إِلَيَّ“ کے تحت وحی کا اتباع کرتے تھے؟

جواب: حضور صلی اللہ علیہ وسلم اپنی ذاتی رائے سے احکام الہی میں کمی بیشی نہیں کر سکتے تھے ہاں اجتہادی مسائل میں اجتہاد سے کوئی حکم بنا سکتے تھے مگر جن امور میں کہ قرآن مجید کی آیت نازل ہو اور کوئی حکم بنا دیا جائے اس میں اجتہاد نہیں کیا جاتا بلکہ وحی کی متابعت ضروری ہے۔ (کفایت المفتی ج ۱ ص ۸۸)

## ہمارے نبی ہمارے حال کو دیکھ رہے ہیں

سوال: ایک واعظ صاحب وعظ میں فرماتے ہیں کہ ہمارے نبی ہمارے حال کو دیکھ رہے ہیں کیا تم اندھے نبی کی امت میں ہو ایسے اندھے نبی سے ہم پناہ مانگتے ہیں جو ہمارے حال کو نہیں دیکھتا کیا تم اندھے نبی کی امت میں ہو؟ نبی کریم صلی اللہ علیہ وسلم ہر شئی کو دیکھ رہے ہیں حتیٰ کہ لوگوں کے زنا کو بھی دیکھ رہے ہیں مدعی کہتا ہے کہ نبی کریم صلی اللہ علیہ وسلم ہر جگہ حاضر و ناظر ہیں مخالف کہتا ہے کس دلیل سے؟ مدعی کہتا ہے کہ کیا شیطان ہر جگہ حاضر و ناظر ہے یا نہ؟ کیا کلمات مذکورہ سے سرکارِ دو عالم صلی اللہ علیہ وسلم کی توہین ہے؟ اگر ہے تو قاتل کا کیا حکم ہے؟

جواب: اس شخص کا خط کشیدہ مقولہ شریعت اور حقیقت کے خلاف ہے اس کا مطلب یہ ہے اگر نبی صلی اللہ علیہ وسلم امت کے حالات نہ دیکھ رہے ہوں تو معاذ اللہ وہ اندھے ہیں اور قاتل ایسے نبی

سے خدا کی پناہ مانگتا ہے اور شریعت کے دلائل قاطعہ اس پر قائم ہیں کہ آنحضرت اُمت کے حالات نہیں دیکھ رہے ہیں کہ یہ تو صرف خدا کی صفت ہے تو حضور صلی اللہ علیہ وسلم کے نبی ہونے کی اصلی حالت یہی ہے اور اس میں قائل حضور صلی اللہ علیہ وسلم کو معاذ اللہ اندھا اور مستعاذ منہ قرار دیتا ہے اور یہ قول و عقیدہ حضور صلی اللہ علیہ وسلم کی توہین و تکذیب کو مستلزم ہے اور یہ جملہ کہ زنا کو بھی دیکھ رہے ہیں بے شبہ توہین ہے یہ کہنا کہ شیطان ہر جگہ حاضر و ناظر ہے جہالت ہے شیطان نہ ہر جگہ ہر آن میں حاضر ہوتا ہے نہ ناظر پس اس قائل پر توبہ اور تجدید نکاح لازم ہے۔ (کفایت المفتی ج ۱ ص ۹۱)

### آپ صلی اللہ علیہ وسلم کیلئے چڑا سی کا لفظ استعمال کرنا

سوال: زید نے ترجمہ کلام پاک کرتے ہوئے کہا کہ حضور صلی اللہ علیہ وسلم حکم خداوندی کے پہنچانے میں مثل صوت۔ چڑا سی کے ہیں جس طرح اس کو حکومت کی طرف سے پیغام پہنچانے کا حکم ہوتا ہے اسی طرح (نحو: باللہ) حضور صلی اللہ علیہ وسلم اپنے خدا کے حکم کے چڑا سی ہیں کیا ایسی مثالیں شرعاً دبا درست ہیں؟

جواب: چونکہ زید نے آنحضرت صلی اللہ علیہ وسلم کو حکم خداوندی کے پہنچانے میں مثل چڑا سی کے بتلایا ہے نہ شان نبوی کو مثل شان چڑا سی کے لہذا اس مثال سے کوئی قباحت یا اہانت سرور دو عالم صلی اللہ علیہ وسلم کی عیاں نہیں ہوتی۔ (کفایت المفتی ج ۱ ص ۱۰۱)

نوٹ از و اصف: یہ رائے اب سے دو سو سال پہلے کی زبان کے لحاظ سے قابل تسلیم ہو سکتی ہے لیکن عصر حاضر کی زبان و محاورہ اور عرف عام کے لحاظ سے تو قابل تسلیم نہیں ہے البتہ زید کی نیت پر حملہ کرنا درست نہیں لسانیات سے ناواقفیت کی وجہ سے ہو ہوا ہے۔ (کفایت المفتی ج ۱ ص ۱۰۲)

### واقعہ معراج اور قیامت وغیرہ کا منکر کافر ہے

سوال: زید احکام و واقعہ معراج سے قطعی انکار کرتا ہے۔ قرآن شریف کے احکام کا مضحکہ اُڑاتا ہے کہ قرآن لچر کلام سے پر ہے۔ اطاعت احکام خلیفۃ المسلمین سے انکار کرتا ہے اور منصب خلافت کو مسلم کے لیے غیر ضروری بتاتا ہے منکر قیامت ہے دنیا کو لافانی سمجھتا ہے علماء دین کی توہین کرتا ہے اور گالیاں دیتا ہے تحریک ترک موالات کو ذاتی اختراع علماء دین کا گردانتا ہے؟

جواب: ایسا شخص جس کے احوال سوالات میں ذکر کیے گئے ہیں کافر و مرتد ہے مسلمان نہیں ہے ایسے شخص کو مسلمان نہیں سمجھنا چاہیے اور اہل اسلام کا سامعہ اس کیساتھ نہ کرنا چاہیے۔ (فتاویٰ دارالعلوم ج ۲ ص ۳۶۶)

## معراج میں رویت باری تعالیٰ کے متعلق علمائے دیوبند کا مسلک

سوال: معراج میں رویت باری تعالیٰ کے متعلق علماء احناف کا کیا مسلک ہے؟ مولانا تھانویؒ مولانا نانوتویؒ مولانا شیخ الہندؒ مولانا حسین احمد مدنیؒ و دیگر علماء حاضرہ رویت کے منکر ہیں یا قائل؟

جواب: اس مسئلہ میں اختلاف واقع ہوا ہے۔ حضرت عائشہ رضی اللہ تعالیٰ عنہا اور ابن مسعود رضی اللہ تعالیٰ عنہ رویت کا انکار کرتے ہیں۔ اصرحابہ کرام رضی اللہ تعالیٰ عنہم کی ایک جماعت رویت کی قائل ہے۔ علامہ انور شاہ کشمیری بظاہر رویت کے قائل ہیں: ”وَلَقَدْ رَآهُ نَزْلَةً أُخْرَى“ کی تفسیر ملاحظہ ہو۔ بظاہر معلوم ہوتا ہے کہ ہمارے دیگر مشائخ کا بھی یہی مسلک ہے تلاش کرنے پر تصریحات بھی مل سکتی ہیں۔ (خیر الفتاویٰ ج ۷ ص ۷۷)

## شب معراج میں جو توں سمیت تشریف لے جانا

سوال: ایک شخص کہتا ہے کہ آنحضرت صلی اللہ علیہ وسلم جب شب معراج میں اللہ پاک سے ملاقات کرنے کے لیے تشریف لے گئے جب آپ صلی اللہ علیہ وسلم پہنچے تو اللہ پاک نے فرمایا کہ اے میرے حبیب! جو توں سمیت آئیے تاکہ میرا عرش مزین ہو جائے چنانچہ آپ صلی اللہ علیہ وسلم مع جو توں کے عرش پر گئے اور یہ بھی کہتا ہے کہ آپ صلی اللہ علیہ وسلم اور اللہ پاک کے مابین بغیر کسی پردے وغیرہ کے باتیں ہوئیں کیا یہ صحیح ہے؟

جواب: نعلین شریفین کے متعلق یہ بات کہ حضرت حق نے حضور کو نعلین سمیت عرش پر بلایا بعض سیر و تفاسیر میں مذکور ہے و اعظا سے دیکھ کر بیان کرتے ہیں مگر ہمیں اس کی کوئی پختہ سند نہیں ملی اور لیلۃ المعراج میں اللہ تعالیٰ کی رویت بغیر حجاب سے مشرف ہونا ثابت ہے۔ اگرچہ کلام بغیر حجاب کا صراحتہ کہیں ثبوت نہیں ہے۔ (کفایت المفتی ج ۱ ص ۹۹)

## شفاعت رسول صلی اللہ علیہ وسلم کا منکر ملحد اور زندیق ہے

سوال: اگر کوئی نالائق سید المرسلین صلی اللہ علیہ وسلم کے لیے شفاعت کی اجازت کا منکر ہو کر مسلمانوں کی جماعت کو رسول اللہ صلی اللہ علیہ وسلم کے شفیع المذنبین ہونے میں شک ڈالے اور اس آیت کریمہ سے استدلال کرے: ”مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ“ ایسے شخص کا کیا حکم ہے اور سید المرسلین صلی اللہ علیہ وسلم کے لیے شفاعت دنیا و آخرت میں اپنی امت کے لیے قرآن و حدیث سے ثابت ہے یا نہیں؟



جواب: جو شخص نبی صلی اللہ علیہ وسلم کے شفیع ہونے میں شک ڈالتا ہے وہ معاذ و ملحد اور زندیق ہے اور آیت قرآنیہ کا منکر ہے اور آیت کا حاصل یہ ہے کہ اللہ تعالیٰ کی اجازت کے بغیر کسی کو کسی کی شفاعت کی اجازت نہ ہوگی اور اللہ تعالیٰ نے حضور صلی اللہ علیہ وسلم کو شفاعت کی اجازت دی ہے اور وعدہ فرمایا ہے۔ (فتاویٰ عبدالحی ص ۲۳)

### غیر نبی پر درود کا حکم

سوال: یہاں پر چند آدمی اپنے پیر اور دادا پیر کے اوپر مستقلاً درود شریف پڑھتے ہیں اس قسم کے لوگوں کا شریعت کی رو سے کیا حکم ہے؟ وہ لوگ کافر ہیں یا نہیں؟

جواب: سخت بدعتی ہیں اگر وہ اقرار کریں کہ ہم پیر یا دادا پیر کو نبی سمجھتے ہیں تو پھر یہ لوگ کافر ہیں۔ (امداد الاحکام ج ۱ ص ۹۳)

### درود تاج میں بعض الفاظ شرکیہ ہیں

سوال: درود تاج کا پڑھنا کیسا ہے کیونکہ اس میں ذافع الوباء والبلاء والقحط والمرض وغیرہ کے الفاظ ہیں۔ اس درود کی فضیلت بہت زیادہ لکھی ہے اور درود کی ترتیب کب اور کس نے کی اور چیچک وغیرہ میں عام طور سے گیارہ دفعہ پڑھ کر دم کرتے ہیں حالانکہ کسی حدیث سے ثابت نہیں عوام کو دفع مرض کے واسطے پڑھنا چاہیے یا نہیں؟ اس کو پڑھنے سے گناہ ہوتا ہے یا نہیں؟

جواب: ابتداء معلوم نہیں کس نے ایجاد کیا جو فضائل عوام جہال بیان کرتے ہیں وہ محض لغو اور باطل ہے احادیث میں جو درود وارد ہیں وہ یقیناً درود تاج سے افضل ہیں نیز اس میں بعض الفاظ شرکیہ ہیں اس لیے اس کو ترک کرنا چاہیے۔ (فتاویٰ محمودیہ ج ۱ ص ۲۲۲)

### روضہ اطہر پر الصلوٰۃ والسلام علیک یا رسول اللہ کہنے کا حکم

سوال: روضہ اطہر پر جا کر الصلوٰۃ والسلام علیک یا رسول اللہ کہنا جائز ہے یا نہیں؟

جواب: روضہ اطہر پر اس طرح سلام پیش کرنا جائز ہے کیونکہ حاضر کو باقظ یا خطاب کرنا جائز ہے۔ (خیر الفتاویٰ ج ۱ ص ۱۸۰)

### فضائل درود شریف کی ایک حکایت پر اعتراض کا جواب

سوال: فضائل درود شریف کی حکایت نمبر ۴۶ سے حضور صلی اللہ علیہ وسلم کا بعد از وفات چلنا پھرنا اور ان کو غیب کی خبر ہونا اور مشکل کشائی کرنا ثابت ہے اور یہ باتیں تبلیغی جماعت اور دیگر تمام



علماء دیوبند وغیرہ کے عقائد کے خلاف ہیں اس کے بارے میں وضاحت فرمائیں؟  
 جواب: بعض اوقات حق تعالیٰ اپنے کسی بندے کی فریادری کسی لطیفہ غیبی کے ذریعے فرماتے ہیں۔ وہ لطیفہ غیبی اس کی مانوس شکل میں ظاہر ہو کر بندے کی تکلیف کو باذن اللہ دور کر دیتا ہے۔ اس حکایت میں بھی ممکن ہے ایسا ہوا ہو اور یہ بھی ممکن ہے کہ روح پاک کو بخشم کر کے حق سبحانہ کی جانب سے بھیجا گیا ہو حضور پاک صلی اللہ علیہ وسلم نے شب معراج میں انبیاء علیہم السلام کی مختلف مقامات پر زیارت کی اس کی بھی یہی توجیہ کی گئی ہے۔ (خیر الفتاویٰ ج ۱ ص ۱۳۱)

### دُرود شریف کے بارے میں ایک سوال کا جواب

سوال: دیوبندی کہتے ہیں کہ حضور صلی اللہ علیہ وسلم پر دُرود وغیرہ کسی قدر فاصلے سے پڑھا جائے تو آپ صلی اللہ علیہ وسلم خود نہیں سنتے بلکہ فرشتوں کے ذریعے پہنچتا ہے۔ گویا حضور صلی اللہ علیہ وسلم کی قوت سماعت کو محدود کر دیا ہے۔ حالانکہ آپ صلی اللہ علیہ وسلم کے غلاموں کے واقعات ایسے ہیں کہ ان کی قوت سماعت محدود نہیں جیسا کہ فاروق اعظم رضی اللہ تعالیٰ عنہ کی آواز ”یا ساریۃ الجبل“ حضرت ساریہ نے اتنی دور سے سنی جو بہت دور کا فاصلہ تھا تو پھر یہ عقیدہ کیسا ہے کہ آپ دور سے سن نہیں سکتے؟  
 جواب: اس کا فیصلہ تو خود حضور صلی اللہ علیہ وسلم فرما چکے ہیں کہ اللہ تعالیٰ نے کچھ فرشتے زمین میں گشت کرنے والے مقرر فرما رکھے ہیں جو میرے امتی کا سلام مجھ تک پہنچاتے ہیں۔ پس ایک سچے مسلمان کو چاہیے کہ وہ اس پر ایمان لاتا رہے۔ ”یا ساریۃ الجبل“ جیسے واقعات تو ان کا تعلق کرامت سے ہے، قوت سماعت سے نہیں، نیز عقائد کا تعلق منقولات سے ہے معقولات سے نہیں۔ (خیر الفتاویٰ ج ۱ ص ۱۳۶)

### دُرود شریف سے ختم نبوت پر اشکال اور اس کا جواب

سوال: ایک شخص کہتا ہے کہ دُرود شریف میں ”کَمَا صَلَّيْتُ عَلَىٰ إِبْرَاهِيمَ“ کہنے سے حضرت ابراہیم کی زیادہ فضیلت ثابت ہوئی حالانکہ سب کہتے ہیں کہ حضور صلی اللہ علیہ وسلم کی فضیلت زیادہ ہونی چاہیے، گویا قائل کا یہ مطلب ہے کہ رحمت سے مراد نبوت ہے کہ جس طرح سلسلہ نبوت حضرت ابراہیم علیہ السلام کا جاری رہا، اسی طرح ہمارے نبی کا سلسلہ نبوت جاری ہے کہ اس سے ختم نبوت کا رد ہو رہا ہے؟

جواب: دُرود شریف میں صلوة و رحمت سے مراد حق تعالیٰ کے وہ احسانات اور مہربانیاں ہیں جو ابراہیم علیہ السلام پر نازل ہوئی تھیں اور آنحضرت صلی اللہ علیہ وسلم پر جو رحمتیں نازل ہوئیں وہ

ابراہیم علیہ السلام پر نازل شدہ رحمتوں سے کم نہیں ہیں۔ یہ مطلب نہیں کہ حضرت ابراہیم علیہ السلام پر کوئی زیادہ رحمتیں نازل ہوئی تھیں بلکہ مقصد صرف یہ ہے کہ حضرت ابراہیم علیہ السلام پر بھی تو نے رحمتیں نازل فرمائی تھیں اور محمد صلی اللہ علیہ وسلم پر بھی نازل فرما۔ سلسلہ نبوت کا باقی رہنا اس سے مراد نہیں کہ حضور صلی اللہ علیہ وسلم نے خود لا نَبِیَّ بَعْدِی اور اَنَا خَاتَمُ النَّبِیِّیْنَ فرما کر فیصلہ کر دیا کہ حضور صلی اللہ علیہ وسلم کے بعد نبوت کا سلسلہ باقی نہیں رہا۔ (کفایت المفتی ج ۱ ص ۹۱)

### حضرت عیسیٰ علیہ السلام کی شہادت کا عقیدہ رکھنا کفر ہے

سوال: مرزائیوں نے کتابیں چھپوا کر بستی میں تقسیم کی ہیں جس میں انہوں نے قرآن کی آیات سے ثابت کیا ہے کہ حضرت عیسیٰ علیہ السلام کو یہودیوں نے شہید کیا ہے کچھ مسلمان اس عقیدے کی طرف رجوع بھی ہو گئے تو ان مسلمانوں کو مرتد سمجھا جائے یا ضعیف الایمان مسلمان؟

جواب: حضرت عیسیٰ علیہ السلام کی شہادت کا عقیدہ رکھنے والا خارج از اسلام ہے اور بلاشبہ کافر ہے۔ (احسن الفتاویٰ ج ۱ ص ۴۷)

### رفع عیسیٰ و ظہور مہدی علی نبینا وعلیہما السلام کے دلائل

سوال: ثابت کرو کہ عیسیٰ علیہ السلام جسم کے ساتھ آسمان پر چڑھ گئے اور وہ واپس آئیں گے؟

جواب: حضرت عیسیٰ علیہ السلام کا آسمان پر اٹھایا جانا قرآن مجید اور حدیث اور اجماع امت سے ثابت ہے کہ قرآن کریم کے پارہ نمبر ۶ رکوع نمبر ۲ آیت نمبر ۵ کے ذیل میں اس کا ذکر ہے اور صحاح ستہ کی احادیث ابوداؤد وغیرہ میں اس کا مستقل تذکرہ ہے۔ (خیر الفتاویٰ ج ۱ ص ۷۱)

### وفات مسیح کے متعلق قادیانی شبہ کا جواب

سوال: تذکرہ الشہادتین مصنف مرزا غلام احمد قادیانی ص ۲۱ میں ہے ”مگر اس میں شک نہیں کہ اس وعظ صدیقی کے بعد کل صحابہ اس بات پر متفق ہو گئے کہ آنحضرت صلی اللہ علیہ وسلم پہلے جتنے نبی تھے سب مر چکے ہیں۔“

جواب: اس اجماع کا کہیں پتہ نہیں محض دعویٰ بلا دلیل ہے مقصود وعظ صدیقی کا یہ تھا کہ جناب رسول اللہ صلی اللہ علیہ وسلم کی وفات کوئی عجیب بات نہیں کیونکہ آپ صلی اللہ علیہ وسلم سے پہلے سب انبیاء و رسل دنیا سے جا چکے خواہ وفات سے خواہ کسی دوسرے طریق سے پھر اگر آپ بھی نہ رہے تو کیا تعجب ہے۔ (امداد الفتاویٰ ج ۵ ص ۳۶۶)

## وفات مسیح کے متعلق ایک اور شبہ کا جواب

سوال: زید اس آیت قرآنی سے حضرت مسیح علیہ السلام کی وفات کا ثبوت دیتا ہے۔  
 ”وَالَّذِينَ يَدْعُونَ مِنْ دُونِ اللَّهِ لَا يَخْلُقُونَ“ الخ آج کل روئے زمین پر سب سے بڑھ کر  
 مسیح علیہ السلام کی پرستش ہو رہی ہے اور اللہ تعالیٰ ان کے متعلق فرماتا ہے مردے ہیں زندہ نہیں  
 اموات پھر غیر احیاء ڈبل تاکید حضرت رسول اللہ صلی اللہ علیہ وسلم کی رسالت عام تھی اس پر کوئی  
 قرینہ دال نہیں ہُمْ يُخْلُقُونَ سے بھی یہی نتیجہ نکل سکتا ہے۔

جواب: اس آیت میں بت مراد ہوں اور حضرت مسیح علیہ السلام کا معبود ہونا دوسری آیت  
 سے باطل ہو تو عموم رسالت کے کیا خلاف ہوا؟ (امداد الفتاویٰ ج ۵ ص ۳۷۱)

## وفات مسیح کے متعلق ایک اور شبہ کا جواب

سوال: تذکرۃ الشہادتین میں ہے کہ ”یہ سولہ مشابہتیں ہیں جو مجھ میں اور مسیح میں ہیں“ دس  
 ہزار نفوس کے قریب یا اس سے زیادہ لوگوں نے پیغمبر صلی اللہ علیہ وسلم کو خواب میں دیکھا اور آپ  
 نے میری تصدیق کی اور اس ملک میں جو نامی اہل کشف تھے جن کے تین تین چار چار لاکھ مرید  
 تھے ان کو خواب میں دکھلایا گیا کہ یہ انسان خدا کی طرف سے ہے یہ مسلم ہے کہ حضور صلی اللہ علیہ  
 وسلم کی شبیہ مبارک کوئی نہیں بن سکتا، خواب میں بھی اس لیے اس کا جواب عنایت فرمائیں؟

جواب: ایسی مشابہتیں کھینچ تان کر ہر شخص اپنے اندر بتلا سکتا ہے اس کے علاوہ اس پر کوئی  
 دلیل عقلی و نقلی قائم نہیں ہے کہ دو چیزیں اگر بعض صفات میں ایک دوسرے کے مشابہ ہوں تو بقیہ  
 صفات میں بھی ان کا اشتراک ہو یہ محض مغالطہ ہے جس کی مثال منطقیوں نے یہ دی ہے: ”كَمَا  
 يُقَالُ لَصُورَةِ الْفَرَسِ عَلَى الْجِدَارِ هَذَا فَرَسٌ وَكُلُّ فَرَسٍ صَهَّالٌ فَهَذَا صَهَّالٌ“ اس پر  
 تمام ادلہ قطعیہ و اجماع متفق ہیں کہ خواب گولا کھوں آدمیوں کا ہو کتاب و سنت و اجماع و قیاس پر  
 تعارض کے وقت رائج نہیں اگر ان میں تعارض ہوگا تو اگر مدعی غیر ثقہ ہے تو اس کو کاذب و مفتری  
 کہیں گے اور اگر صالح ہے تو اشتباہ و التباس کے قائل ہوں گے۔ (امداد الفتاویٰ ج ۵ ص ۳۶۶)

حضرت عیسیٰ علیہ السلام کو ابن اللہ کہا پھر بعد میں انکار کیا کیا حکم ہے

سوال: زید اور عمر نے شہادت دی کہ خالد نے اب سے تقریباً چھ ماہ پیشتر حضرت عیسیٰ علیہ  
 السلام کو ابن اللہ کہا تھا اس سے خالد نے انکار کیا۔ چنانچہ شاہدین نے بھی حلیہ شہادت دی تھی آیا



خالد کا انکار تو بہ کے قائم مقام ہے یا نہیں؟ اور اس کی زوجہ بائند ہوئی یا نہیں؟ شاہدین نے چونکہ بلا عذر شہادت دینے میں تاخیر کی تو ان کی شہادت معتبر ہوگی یا نہیں؟

جواب: انکار اس کا رجوع اور تو بہ ہے اس سے کچھ تعارض نہ کیا جاوے لیکن بیوی اس کی بائند ہو جاوے گی لہذا تجرید نکاح کرے اور تاخیر شہادت پیشک اگر بلا عذر ہو تو موجب رد شہادت ہے لیکن قاضی شرعی کا موجود نہ ہونا یہ خود عذر تاخیر شہادت کافی ہے۔ (فتاویٰ دارالعلوم ج ۲ ص ۳۳۹)

### بحث توفی عیسیٰ علیہ السلام

سوال: کیا قرآن کریم سے حضرت عیسیٰ علیہ السلام کا چوتھے آسمان پر مجسم اٹھایا جانا ثابت ہے اور پھر زمین پر اترنا ہمارے یہاں مسلمانوں میں یہ جھگڑا چل رہا ہے کہ حضرت عیسیٰ علیہ السلام وفات شدہ ہیں یا حیات از روئے قرآن درست کیا ہے؟

جواب: اگر کوئی شخص یہ کہتا ہے کہ حضرت عیسیٰ علیہ السلام پر موت طاری ہو چکی ہے وہ آسمان پر زندہ موجود نہیں اور قریب قیامت زمین پر نہیں اتریں گے تو وہ اجماعی عقیدہ کا منکر ہے قرآن پاک کی آیات کا منکر ہے اور احادیث متواترہ کا منکر ہے۔ (فتاویٰ محمودیہ ج ۱ ص ۹۵) ”ایسا شخص کافر ہے“ (م/ع)

### حضرت عیسیٰ علیہ السلام دوبارہ دنیا میں تشریف لائیں گے

سوال: اگر کوئی مسلمان یہ کہتا ہے کہ حضرت عیسیٰ علیہ السلام کے دنیا میں دوبارہ تشریف لانے کا کوئی ثبوت نہیں تو وہ مسلمان غلطی پر ہے یا نہیں؟

جواب: حضرت عیسیٰ علیہ السلام کا دوبارہ دنیا میں آنا صحیح حدیثوں سے ثابت ہے جو شخص کہ ان حدیثوں کو نہ مانے وہ گمراہ ہے۔ (کفایت المفتی ج ۱ ص ۸۱)

### حضرت عیسیٰ علیہ السلام بعد نزول نبی ہوں گے یا امتی؟

سوال: کیا فرماتے ہیں علماء دین مسائل ذیل میں کہ (۱) کیا حضرت محمد صلی اللہ علیہ وسلم آخری نبی ہیں؟ آپ کے بعد ثبوت کا دعویٰ کرنے والا اور اس دعویٰ کی تصدیق کرنے والا مومن ہے یا کافر؟ (۲) کیا حضرت عیسیٰ علیہ السلام کو آسمانوں پر زندہ اٹھالیا گیا اگر اٹھایا گیا ہے تو آپ قریب قیامت میں نزول فرمائیں گے اگر ہاں تو بحیثیت امتی کے یا نبی کے؟

جواب: (۱) حضرت محمد صلی اللہ علیہ وسلم کا خاتم النبیین ہونا قرآن کریم میں مذکور ہے۔ لہذا جو شخص آپ صلی اللہ علیہ وسلم کے بعد نبوت کا دعویٰ کرے وہ شخص نص تر آنی کا منکر ہے اور قرآن کی



ایک آیت کا انکار بھی کفر ہے۔ یہی حال اس شخص کا ہے جو اس پر ایمان لائے اور اس کی تصدیق کرے۔ (۲) حضرت عیسیٰ علیہ السلام کو زندہ آسمان پر اٹھایا گیا ہے اور قرب قیامت میں آپ نزول فرمائیں گے احادیث میں اس کی تصریح موجود ہے اور آپ اس وقت اپنی نبوت کی دعوت نہیں دیں گے بلکہ حضور صلی اللہ علیہ وسلم کی ملت کی دعوت دیں گے اور خود ان کی نبوت بھی مسلوب نہیں ہوگی بلکہ محفوظ رہے گی اس مسئلہ پر علماء حق کے مستقل رسائل ہیں۔ (فتاویٰ محمودیہ ج ۱ ص ۱۱۲)

## خدا اور رسول خدا کی توہین کفر ہے

سوال: رسول اللہ صلی اللہ علیہ وسلم کو کرشن کنہیا سے تشبیہ دینا اور چرواہا کہنا نیز حق جل جلالہ کو رام ”صنم“ اور شیام گرداننا درست ہے یا کفر گناہ صغیرہ یا کبیرہ مکروہ تحریمی یا تنزیہی؟  
جواب: انبیاء علیہم السلام کی شان میں گستاخی کرنا کفر ہے اگر کوئی شخص یہ الفاظ شان پاک میں اہانتا بلا تاویل کہتا ہے تو کافر ہو جائے گا اور اگر تاویل کے ساتھ کہتا ہے تو کافر نہ ہوگا لیکن ایسا کرنے سے منع کیا جاوے گا کیونکہ ان سے کفر کا شائبہ پیدا ہوتا ہے۔ (امداد الفتاویٰ ج ۵ ص ۳۹۳)

## کیا ہر قوم میں نبی آئے ہیں؟

سوال: اس آیت کا کیا مطلب ہے؟ اور انبیاء علیہم السلام کی تبلیغ کا عموم سب اقوام میں ثابت ہوتا ہے یا نہیں؟ اور جو شخص عموم تبلیغ کا قائل نہ ہو اور یوں کہے کہ آیت شریف سے عموم تبلیغ ثابت نہیں ہوتی بلکہ یوں کہیں کہ بعض قومیں ایسی ہوئی ہیں کہ ان کے پاس کوئی نبی نہیں آیا یہ صحیح ہے یا غلط؟  
جواب: آیت وَإِنْ مِنْ أُمَّةٍ لَخِ مِنْ ظَاهِرِ أَعْمُوْمٍ ضَرُوْرٌ مَفْهُوْمٌ ہوتا ہے مگر عموم واستغراق دو قسم کا ہوتا ہے ایک حقیقی دوسرا عرفی اور دونوں کلام میں بکثرت مستعمل ہیں معنی ثانی کے یہ ہوں گے کہ بہت ساری امتوں میں انبیاء یا ان کے نائب گزرے ہیں یا مراد یہ ہے کہ مشہور امتوں میں سے ہر امت میں نذیر گذرا ہے۔ پس یہ احتمال باقی ہے کہ بعض لوگوں کو تبلیغ نہ ہوئی ہو۔ (امداد الفتاویٰ ج ۵ ص ۳۹۹)

## جماعت منکرین خدا اور رسول کا ممبر بننا

سوال: ایسی جماعت جو خدا اور رسول کی منکر ہو ہر دھرم کو پاگلوں کا مشغلہ کہتی ہو کیا مسلمان اس جماعت میں ممبر یا کوئی اور شریک ہو سکتا ہے؟

جواب: اگر اس جماعت کے اصول و ضوابط میں سے ہو کہ جو اس جماعت کا ممبر بنے یا اس جماعت میں شریک ہو اس کو خدا اور رسول صلی اللہ علیہ وسلم کا منکر بننا ہوگا یا ان کے کفریہ و ملحدانہ

اصول کی ترویج کرنا ہوگی یا عملاً کفریہ اعمال کا ارتکاب کرنا ہوگا تو کسی مسلمان کے لیے اس جماعت میں شریک ہونا قطعاً حرام و ناجائز ہے۔ (فتاویٰ محمودیہ ج ۱۲ ص ۱۱۷)

**میرا مرشد بمنزلہ خدا اور رسول ہے**

سوال: بندہ نے غصہ میں آ کر کہا میرا مرشد (نعوذ باللہ) خدا اور رسول کے بمنزلہ ہے اور مراد یہ تھی کہ شرائع کے اوامر و نواہی کے بعد مرشد کا امر میرے نزدیک خدا اور رسول کی طرح ہے اس کا کیا حکم ہے؟  
جواب: یہ کلمہ بظاہر سخت ہے لیکن اس تاویل کے بعد موجب کفر نہیں لازم ہے کہ سائل آئندہ ایسے کلمات سے احتراز کرے۔ (خیر الفتاویٰ ج ۱ ص ۱۴۴) ”تاہم احتیاط کا تقاضا تجدید ایمان اور تجدید نکاح کر لینا ہے“ (م’ع)

**منکر حیات کے پیچھے نماز کا حکم**

سوال: حیات النبی صلی اللہ علیہ وسلم کا عقیدہ رکھنے والے کی نماز منکر حیات النبی صلی اللہ علیہ وسلم کے پیچھے کیا حکم رکھتی ہے؟

جواب: بلا تاویل حیات النبی صلی اللہ علیہ وسلم کا منکر بدعتی ہے اور اس کے پیچھے نماز مکروہ ہے۔ (خیر الفتاویٰ ج ۱ ص ۱۴۰) ”حیات النبی کا مطلب اس سے اگلے سوال کے جواب میں ملاحظہ فرمائیں“ (م’ع)

**عقیدہ حیات النبی صلی اللہ علیہ وسلم**

سوال: محترم مولانا محمد تقی عثمانی صاحب

السلام علیکم ورحمۃ اللہ وبرکاتہ

میں نے ایک خط آنجناب کو ارسال کیا تھا لیکن جواب سے محروم رہا۔ اس خط میں یہ مذکور تھا کہ قرآن کے مطالعے سے مجھے ایسا محسوس ہوا کہ مسلمان عام طور سے دینی معاملات میں احکام قرآن کے خلاف عمل کر رہے ہیں ایسا کیوں ہے؟ یہ میں سمجھ نہیں سکا۔

قرآن میں واضح طور پر بتایا گیا ہے کہ ہر شخص کو موت آتی ہے اور پھر وہ قیامت کے دن اٹھایا جائے گا۔ حضرت ابو بکر صدیق رضی اللہ تعالیٰ عنہ نے وفات رسول صلی اللہ علیہ وسلم کے موقع پر اچھی طرح اس کی وضاحت کر دی تھی لیکن عام مسلمان حیات النبی صلی اللہ علیہ وسلم اور حیات اولیاء کے قائل ہیں اور ان کے تصرفات کے عجیب و غریب واقعات بیان کرتے رہتے ہیں؟

جواب: مکرمی و محترمی السلام علیکم ورحمۃ اللہ وبرکاتہ

آپ کا پہلا خط مجھے ملنا یا نہیں بہر کیف! آپ کے سوال کا جواب عرض ذیل ہے:

انبیاء کرام علیہم الصلوٰۃ والسلام سمیت تمام مخلوقات کو موت آتی ہے۔ البتہ موت کے بعد ہر انسان کو برزخی زندگی سے واسطہ پڑتا ہے۔ برزخی زندگی کا مطلب صرف یہ ہے کہ انسان کی روح کا اس کے جسم سے کسی قدر تعلق رہتا ہے یہ تعلق عام انسانوں میں بھی ہوتا ہے مگر اتنا کم کہ اس کے اثرات محسوس نہیں ہوتے۔ شہداء کی ارواح کا تعلق ان کے جسم سے عام انسانوں کے مقابلے میں زیادہ ہوتا ہے اس لیے قرآن کریم نے انہیں احیاء قرار دیا ہے۔ (وَلَا تَقُولُوا لِمَنْ يُقْتَلُ فِي سَبِيلِ اللَّهِ أَمْوَاتٌ بَلْ أَحْيَاءٌ وَلَكِنْ لَا تَشْعُرُونَ ۝ البقرہ: ۱۵۴) اور انبیائے کرام کا درجہ شہداء سے بھی بلند ہے اس لیے احادیث کے مطابق ان کی ارواح کا تعلق جسم سے سب سے زیادہ ہوتا ہے۔ یہاں تک کہ ان کی میراث بھی تقسیم نہیں ہوتی اور ان کی ازواج کا نکاح بھی دوسرا نہیں ہو سکتا۔ جیسا کہ قرآن کریم میں ہے۔ (وَلَا أَنْ تَنْكِحُوا أَزْوَاجَهُ مِنْ بَعْدِهِ أَبْدًا ۝ الاحزاب: ۵۳) چونکہ ان کی ارواح کا تعلق سب سے زیادہ ہوتا ہے اس لیے شہداء کی طرح انہیں بھی احیاء قرار دیا گیا ہے مگر یہ حیات اس طرح کی نہیں ہے جیسی انہیں موت سے پہلے حاصل تھی۔ نیز قرآن و سنت میں اس کی بھی کوئی دلیل نہیں ہے کہ اس حالت میں انبیاء کرام علیہم السلام کو دوسروں پر تصرف کا کوئی اختیار حاصل ہے اگر کسی نے کبھی اس قسم کا کوئی واقعہ دیکھا ہو تو وہ اللہ تعالیٰ کی طرف سے ان کی صورت مثالی ہو سکتی ہے جس کا ان کو علم ہونا بھی ضروری نہیں ہے۔ واللہ اعلم (فتاویٰ عثمانی ج ۱ ص ۷۰)

### حیات انبیاء علیہم السلام کے بارے میں عقیدہ

سوال: زید کا عقیدہ ہے کہ حضرات انبیاء علیہم السلام اپنے اس جسم غصری کے ساتھ اپنی قبروں میں زندہ ہیں اور عمر و کا یہ بھی عقیدہ ہے کہ نعوذ باللہ انبیاء علیہم السلام کے جسم قبروں میں دھڑا اور پتھر ہیں اسی طرح عمر و کا یہ بھی عقیدہ ہے کہ اس مٹی والی قبر میں نہ سوال ہوتا ہے نہ راحت و آرام اور نہ عذاب اصلی قبر علیین میں ہے یا کھین میں جہاں سوال و جواب راحت و عذاب ہوتا ہے مذکورہ عقائد میں کون صحیح ہے؟

جواب: زید کا عقیدہ صحیح اور موافق حدیث ہے عمر و کے ہر دو عقیدے درست نہیں کیونکہ

عذاب روح اور جسد دونوں کو ہوتا ہے۔ (جامع الفتاویٰ ج ۱ ص ۱۸۱)

دنیا کے اعتبار سے انبیاء اموات میں داخل ہیں

سوال: انبیاء کرام علیہم السلام اپنی قبور میں زندہ ہیں یا نہیں؟

جواب: انبیاء کرام علیہم السلام اپنی قبور میں زندہ ہیں مگر ان کی زندگی دنیاوی زندگی نہیں ہے بلکہ برزخی اور تمام دوسرے لوگوں کی زندگی سے ممتاز ہے۔ اسی طرح شہداء کی زندگی بھی برزخی ہے اور انبیاء کی زندگی سے نیچے درجے کی ہے دنیا کے اعتبار سے تو وہ سب اموات میں داخل ہیں۔ (کفایت المفتی ج ۳ ص ۷۳)

## حیات انبیاء علیہم السلام حیات عیسیٰ علیہ السلام اور سماع موتی سے متعلق مختلف سوالات

سوال: ۱۔ حیات انبیاء کے بارے میں احادیث صحیحہ نے کیا فرمایا ہے؟ کیا انبیاء قبر میں اسی دنیوی حیات سے زندہ ہیں اور روح مقام رفیق اعلیٰ میں ہے؟ یا جسد کے ساتھ انبیاء کا قبروں میں نماز پڑھنا آیا ہے؟ آیا اسی جسد کے ساتھ پڑھتے ہیں یا جسد مثالی کے ساتھ؟ نیز حیات انبیاء کا منکر شریعت میں کیا حکم رکھتا ہے؟

جواب: ۱۔ آپ کے سوالات کے مختصر جوابات (یہ مختلف سوالات اور ان کے جوابات آگے آرہے ہیں) درج ذیل ہیں لیکن ان مسائل پر تدقیقات میں پڑنا درست نہیں۔ ان سوالوں کے جواب پر دین کا کوئی عملی حکم موقوف نہیں ہے نہ ان کی تحقیق کا ہمیں مکلف کیا گیا ہے۔ لہذا اپنے اوقات کو ان مسائل کو معلوم کرنے میں صرف کرنا چاہیے جن کا براہ راست تعلق عملی زندگی سے ہے۔ حدیث میں آنحضرت صلی اللہ علیہ وسلم کا ارشاد ہے:

”من حسن اسلام المرء ترکہ مالا یعنہ“ (جامع الترمذی ابواب الزہد عن

رسول اللہ صلی اللہ علیہ وسلم ج: ۲ ص: ۵۵) (طبع فاروقی کتب خانہ)

اس تمہید کے بعد مختصر جوابات لکھے جاتے ہیں مگر ان پر بحث و تحقیق کا دروازہ نہ کھولا جائے۔

۱۔ انبیاء علیہم السلام کی حیات حیات برزخی ہے۔ لیکن یہ حیات برزخی عام مسلمانوں کے مقابلے میں زیادہ قوی ہے اس میں روح کا رشتہ جسد کے ساتھ اتنا زیادہ قوی رہتا ہے کہ اسے حیات دنیویہ کے ساتھ بہت قرب ہے اور اس کی بناء پر ان پر مطلقاً احیاء کا اطلاق کیا جاتا ہے۔ اسی لیے انبیاء علیہم السلام کی نہ میراث تقسیم ہوتی ہے نہ ان کی ازواج مطہرات سے بعد میں کوئی نکاح کر سکتا ہے۔ اب یہ قوت کس درجے کی ہے؟ اس کا صحیح علم اللہ ہی کو ہے اور اس کی کنہ جاننے کی کوشش اور فضول تحقیقات کی ضرورت نہیں اور انبیاء کا قبر میں نماز پڑھنا بظاہر اجساد کے ساتھ ہی ہے۔

(وفی شفاء السقام للسبکی ص: ۱۸۰) (طبع مکتبہ نوریہ رصوبہ): ولحیاء

الانبياء بعد موتهم شواہد من الاحادیث الصحیحة وفی الصحیح للإمام



مسلم ج: ۲ ص: ۲۶۸ (طبع قدیمی کتب خانہ) عن انس بن مالک ان رسول الله صلى الله عليه وسلم قال: اتيت وفي رواية هذاب مررت على موسى ليلة اسرى بي عند الكتيب الاحمر وهو قائم يصلي في قبره. وفي القول البديع للسخاوي: السادسة رسول الله صلى الله عليه وسلم على الدوام ص: ۱۶۷ (طبع مكتبه علميه مدينه منوره) يؤخذ من هذه الاحاديث انه صلى الله عليه وسلم على الدوام وذلك انه محال عادة ان يخلو الوجود كله من واحد يسلم عليه في ليل ونهار ونحن نؤمن ونصدق بانه صلى الله عليه وسلم حتى يرزق في قبره وان جسده الشريف لا تاكله الارض والاجماع على هذا..... وقد جمع البيهقي جزءاً في حياة الانبياء عليهم السلام في قبورهم واستدل بغالب ما تقدم وبحديث انس رضي الله عنه: الانبياء احياء في قبورهم يصلون..... الخ. وقال العلامة السبكي في شفاء السقام ص: ۱۹۱ (طبع مكتبه نوريه رضويه) وهي ثابتة للروح بلا اشكال والجسد..... فان الصلوة تستدعي جسداً حياً وكذلك الصفات المذكورة في الانبياء ليلة الاسراء كلها صفات الاجسام ولا يلزم من كونها حياة حقيقية ان تكون الابدان معها كما كانت في الدنيا من الاحتياج الى الطعام والشراب..... وغير ذلك من صفات الاجسام التي نشاهدناها بل قد يكون لها حكم اخر فليس في العقل ما يمنع من اثبات الحياة الحقيقية لهم. وكذا في احكام القرآن للعلامة التهانوي رحمه الله تعالى عليه

(ج: ۳ ص: ۱۷۰) ورد المختار ج: ۴ ص: ۱۵۱

سوال: ۲۔ معراج کی رات میں آنحضرت صلی اللہ علیہ وسلم کی ملاقات اور تخفیف نماز کے بارے میں گفتگو صرف روح سے ہوئی تھی یا روح مع الجسد سے؟

جواب: ۲۔ احادیث میں اس کی تصریح نہیں ہے لیکن اطلاقات سے ظاہر یہ ہے کہ جسد کے ساتھ ہوئی تھی۔

سوال: ۳۔ شب معراج میں آپ صلی اللہ علیہ وسلم کی امامت کا معاملہ جمیع انبیاء کے لیے مسجد اقصیٰ میں صرف روحوں کے لیے ہوا تھا یا کہ روح مع الاجساد تھے؟

جواب: ۳۔ اس کی بھی روایات میں تصریح نہیں ہے۔ بظاہر اجساد کے ساتھ ہی ہے۔ واللہ اعلم

سوال: ۴۔ حضرت عیسیٰ علیہ السلام جو بقیہ حیات ہیں کیا اس نماز میں مع الجسد شریک

ہوئے تھے یا صرف روح نے شرکت فرمائی تھی؟

جواب: ۴۔ حضرت عیسیٰ علیہ السلام کا جسد و روح دونوں کے ساتھ زندہ ہونا قرآن کریم میں مصرح ہے۔ (اذْقَالَ اللَّهُ يَعِيسَىٰ إِنِّي مُتَوَفِّيكَ وَرَافِعُكَ إِلَيَّ. الْآيَةُ (النساء: ۱۵۷) عمران: ۵۵) ”وَمَا قَتَلُوهُ وَمَا صَلَبُوهُ وَلَكِنْ شُبِّهَ لَهُمْ“ الْآيَةُ (النساء: ۱۵۷) تفصیل کیلئے دیکھئے معارف القرآن ج: ۲ ص: ۷۶) اس لیے ان سے آنحضرت صلی اللہ علیہ وسلم کی ملاقات مع الجسد والروح ہوئی۔

سوال: ۵۔ عام مسلمانوں کو جب قبر میں دفنایا جاتا ہے اس کے بعد ان کی قبر پر فاتحہ پڑھی جاتی ہے کیا وہ سنتے ہیں؟ نفی کی صورت میں ان احادیث کا کیا جواب ہوگا جن میں ثبوت ہے؟

جواب: ۵۔ اصل یہ ہے کہ مردوں میں موت کے بعد سننے کی طاقت نہیں ہے۔ جیسا کہ قرآن کریم میں تصریح ہے۔ (قَالَ اللَّهُ تَعَالَى: فَإِنَّكَ لَا تَسْمِعُ الْمَوْتَى. الْآيَةُ. (سورة الروم: ۵۲) لیکن جس وقت اللہ تعالیٰ کسی مصلحت سے انہیں کوئی آواز سنانا چاہے تو سنا دیتا ہے۔ حدیث میں جو جوتیوں کی آواز سننے کا ذکر ہے وہ اسی پر محمول ہے کہ اللہ تعالیٰ عبرت کے لیے اس کو آواز سنا دیتا ہے۔

(إِنَّ اللَّهَ يُسْمِعُ مَنْ يُشَاءُ وَمَا أَنْتَ بِمُسْمِعٍ مَنْ فِي الْقُبُورِ (سورة فاطر: ۲۲) فی احکام القرآن ج: ۳ ص: ۱۶۳) ”فانه تعالى بقدرته يسمع الاموات اصوات الاحياء اذا شاء ويهدي من يشاء ويضل من يشاء..... الخ. وفي الصحيح للبخاري باب الميت يسمع خفق النعال ج: ۱ ص: ۷۸ (طبع قديمي كتب خانہ) عن انس رضي الله عنه عن النبي صلى الله عليه وسلم قال: العبد اذا رضع في قبره وتولى وذهب اصحابه حتى انه ليسمع قرع نعالهم اتاه ملكان الحديث: وفيه ايضاً ج: ۱ ص: ۱۸۳ (طبع مذکور) قال نافع ان ابن عمر اخبره قال: اطلع النبي صلى الله عليه وسلم على اهل القليب فقال: وجدتم ما وعد ربكم حقاً؟ فقبل له: تدعو امواتاً؟ فقال: ما انتم باسمع منهم ولكن لا يجيبون. وعن عائشة رضي الله تعالى عنها قالت: انما قال النبي صلى الله عليه وسلم: انهم ليعلمون الان ان ما كنت اقول لهم حقاً وقد قال الله تعالى: ”إِنَّكَ لَا تَسْمِعُ الْمَوْتَى“ وفي احکام القرآن للعلامة التهانوي رحمه الله عليه (ج: ۳ ص: ۱۶۳) قوله ان مسئلة سماع الموتى وعدمه من

المسائل التي وقع الخلاف فيها ..... وفيه أيضاً ج: ۳ ص: ۱۶۵ ' قال العبد الضعيف (المفتي الاعظم پاکستان قدس اللہ سرہ) والذي ذكره في الروح من طوائف اهل العلم وذكر ابن عبد البر ان الاكثرين على ذلك يعني سماعهم في الجملة هو الحق الحقيق بالقبول' واليه يرشد صيغة القرآن و شان النزول' وبه تتوافق الروايات من الصحابة والرسول صلى الله عليه وسلم وهو مختار مشائخنا دامت بركاتهم ماهبت الدبور والقبول..... الخ)

سوال: ۶۔ قبر سے کیا مراد ہے؟ آیا وہی لحد یا شق جس میں میت کو دفنایا گیا ہے یا کوئی اور؟ عذاب قبر کہاں ہوتا ہے؟ ملکین کا سوال و جواب کہاں ہوتا ہے؟

جواب: ۶۔ قبر سے وہی قبر مراد ہے جس میں مردے کو دفن کیا گیا ہے۔ سوال ملکین کے وقت روح کو دوبارہ جسد میں داخل کیا جاتا ہے۔ (وفی أيضاً ج: ۳ ص: ۱۸۱ 'مذهب اهل السنة والجماعة ان ارواح الموتى ترد في بعض الاوقات من العلیین او من سجين الى اجسادهم في قبورهم عند ارادة الله تعالى وخصوصاً ليلة الجمعة ويجلسون ويتحدثون وينعم اهل النعيم ويعذب اهل العذاب. (محمد زبیر حق نواز) اور پوری حقیقت حال اللہ کے سوا کوئی نہیں جان سکتا۔

سوال: ۷۔ سماع موتی میں صحابہ کرام رضی اللہ تعالیٰ عنہم کا اختلاف ہے جمہور صحابہ کی رائے اثبات میں ہے یا نفی میں؟ امام ابو حنیفہ کی رائے کیا ہے؟

جواب: ۷۔ امام ابو حنیفہ کی رائے صحیح قول کے مطابق وہی ہے جو نمبر ۵ میں لکھی گئی۔ سوال: ۸۔ عام مسلمانوں کی قبر پر قرآن خوانی بلا معاوضہ جائز ہے یا نہیں؟ جائز ہونے کی صورت میں حضور صلی اللہ علیہ وسلم یا صحابہ کرام کا کوئی عمل جس کا ذکر حدیث میں ہو؟

جواب: ۸۔ ایصال ثواب کے لیے قبر پر قرآن خوانی جائز ہے بشرطیکہ کسی بن کی تخصیص نہ ہو اور اس پر کوئی معاوضہ طے نہ کیا جائے۔ (فتاویٰ عثمانی ج ۱ ص ۶۰ تا ۶۳)

### حضرت آدم علیہ السلام کی طرف حرص کی نسبت

سوال: زید نے دوران وعظ میں کہا کہ معاصی کی بنیاد تین چیزیں ہیں 'تکبر' 'حسد' 'حرص' تکبر کا موجد ابلیس ہے 'حسد' کا قاتل اور 'حرص' کی نسبت حضرت آدم علیہ السلام کی طرف کی پس واعظ اس قول میں سچا ہے یا نہیں؟ نیز فَتَكُونَا مِنَ الظَّالِمِينَ کا ظاہر معنی ارادہ کرنا سب النہی ہے یا

نہیں ایسے واعظ کو مرتب کہنا درست ہے یا نہیں؟

جواب: واعظ کا قول قابل تاویل ہے اس لیے واعظ پر ارتداد کا حکم کرنا درست نہیں ہے۔ ہاں اس قسم کی عبارات عوام کے سامنے بیان نہیں کرنی چاہیے جس سے عوام کے عقیدے خراب ہونے کا اندیشہ ہو اور انبیاء کی طرف معصیت کی نسبت کرنے کا احتمال ہو سکے اور آیت کریمہ میں ظالمین کا لفظ اس معنی میں ہے کہ اگر تم باوجود یاد ہونے کے بقصد نافرمانی اس درخت کو کھا لو گے تو تم ظالم ہو جاؤ گے لیکن چونکہ آپ ممانعت کو بھول گئے تھے اس لیے ظالم نہیں ہوئے۔ (کفایت المفتی ج ۱ ص ۷۵)

**حضرت سلیمان علیہ السلام کے گرنے پر ایک اشکال کا جواب**

سوال: اگر انبیاء کو موت کے بعد حیات حاصل ہوتی ہے اور اس سے نماز پڑھتے ہیں تو حضرت سلیمان علیہ السلام اپنے جسم کو کیوں نہ سنبھال سکے جبکہ ثابت بنانی کو نماز پڑھتے ہوئے دیکھا ہے؟

جواب: وقوع موت حضرات انبیاء علیہم السلام اور کل مخلوق کے لیے ثابت ہے جس کے نتیجے میں اعضاء کا تعطل بھی امر اجماعی ہے وفات کے بعد انبیاء علیہم السلام کے اجساد مبارکہ کو حیات حاصل ہوتی ہے لیکن آثار حیات کا مشاہدہ ضروری نہیں بلکہ عام حالات میں اس کا عدم ضروری ہے۔ (الایہ کہ خلاف عادت کبھی مشاہدہ کرادیا جائے۔ (خیر الفتاویٰ ج ۱ ص ۱۷۶)

**کسی دیو کے نبی کی شکل و صورت اختیار کرنے کا عقیدہ**

سوال: جو انگشتی کے دیو کے پاس چلے جانے کا اور نبی اللہ کی شکل و صورت کو دیو وغیرہ کے اختیار کرنے کا قائل ہو شرعاً اس کی کیا سزا ہے؟

جواب: یہ عقیدہ لغو اور غلط ہے اس کو اپنے اس عقیدے سے توبہ لازم ہے علماء اسلام اور محققین و مفسرین نے جمیع انبیاء کے متعلق تحریر کیا ہے کہ شیطان کو قدرت نہیں دی گئی کہ کسی نبی کی صورت میں آ سکے حضور صلی اللہ علیہ وسلم کے متعلق خود احادیث میں موجود ہے کہ شیطان آپ کی شکل نہیں بنا سکتا۔ (فتاویٰ محمودیہ ج ۱ ص ۱۰۶)

**انبیاء کے معصوم ہونے کی دلیل**

سوال: رسول اللہ صلی اللہ علیہ وسلم کے معصوم ہونے کے متعلق کوئی آیت خیال شریف میں ہو تو اطلاع فرمائیں؟ میں نے شرح عقائد و نشر الطیب میں تلاش کی لیکن کوئی آیت صاف اس مضمون کی نہیں ملی، نشر الطیب میں البتہ ایک حدیث ملی ہے اگر مادہ عصمت کے ساتھ کوئی آیت ملے تو بہت ہی بہتر ہوگا؟



جواب: مادہ عصمت کا وارد ہونا ضروری نہیں۔ اس کے مفہوم کا ثبوت کافی ہے متعدد آیات لوگوں نے ذکر کی ہیں مگر میرے نزدیک دعائے ابراہیمی ”قَالَ وَمِنْ ذُرِّيَّتِي“ کے جو کہ وعدہ ”إِنِّي جَاعِلُكَ لِلنَّاسِ إِمَامًا“ پر معروض ہے۔ جواب میں جو ”قَالَ لَا يَنْأَلُ عَهْدِي الظَّالِمِينَ“ ارشاد ہوا کافی..... حجت ہے کیونکہ امامت سے مراد نبوت ہے ”کما ہوتا ہر“ اور اس کا ظالم کو عطا کرنا ممتنع شرعی قرار دیا ہے اور ظلم عام ہے ہر معصیت کو۔ پس اس سے تمام گناہوں سے عصمت ثابت ہوئی اور جو بعض قصص وارد ہیں وہ ماوّل ہیں صورت معصیت کے ساتھ اور حقیقت معصیت کی منفی ہے۔ (امداد الفتاویٰ ج ۵ ص ۷۷۷) ”یعنی جو بعض واقعات سے لغزشوں کا صدور معلوم ہوتا ہے تو وہ حقیقتاً گناہ نہیں صرف صورۃً گناہ ہیں۔“ (ناصر)

## اسلامی حکومت میں کافر اللہ کے رسول کو

### گالی دے تو وہ واجب القتل ہے

سوال: اگر اسلامی حکومت میں رہنے والا کافر اللہ کے رسول کو گالی دے تو کیا اس کا ذمہ نہیں ٹوٹتا؟ حدیث میں ہے جو ذی اللہ کے رسول کو گالی دے اس کا ذمہ ٹوٹ جاتا ہے وہ واجب القتل ہے؟ جواب: فقہ حنفی میں فتویٰ اس پر ہے کہ جو شخص اعلانیہ گستاخی کرے وہ واجب القتل ہے درمختار اور شامی میں اس کا واجب القتل ہونا نہایت تفصیل سے ذکر کیا گیا ہے اور خود شیخ الاسلام حافظ ابن تیمیہ (جن کو غیر مقلد اپنا امام مانتے ہیں) کی کتاب ”الصارم المسلمون“ میں بھی حنفیہ سے اس کا واجب القتل ہونا نقل کیا ہے۔ علامہ ابن عابدین شامی نے اس موضوع پر مستقل رسالہ لکھا ہے جس کا نام ہے:

”تنبيه الولاة والحكام على احكام شاتم خير الانام او احد اصحابه

الكرام عليه وعليهم الصلوة والسلام“

یہ رسالہ مجموعہ رسائل ”ابن عابدین“ میں شائع ہو چکا ہے۔ الغرض ایسے گستاخ کا واجب القتل ہونا تمام آئمہ کے نزدیک متفق علیہ ہے۔

اور یہ جو بحث کی جاتی ہے کہ اس سے عہد ذمہ ٹوٹ جاتا ہے یا نہیں؟ یہ محض ایک نظریاتی بحث ہے۔ حنفیہ کہتے ہیں کہ آنحضرت صلی اللہ علیہ وسلم کی شان میں گستاخی کفر ہے اور کافر وہ پہلے ہی سے ہے۔ لہذا اس سے ذمہ تو نہیں ٹوٹے گا مگر اس کی یہ حرکت موجب قتل ہے اور دوسرے حضرات فرماتے ہیں کہ یہ شخص ذمی نہیں رہا، حربی بن گیا ہے لہذا واجب القتل ہے۔ پس نتیجہ بحث

دونوں صورتوں میں ایک ہی نکلنا نظریاتی بحث صرف توجیہ و تعلیل میں اختلاف کی رہی۔ حدیث میں بھی اس کے واجب القتل ہونے ہی کو ذکر فرمایا گیا اس کے ذمہ ٹوٹنے کو نہیں اس حنفیہ کے خلاف نہیں۔ (آپ کے مسائل ج ۱ ص ۶۶)

### عصمت انبیاء علیہم السلام ایک اجماعی مسئلہ

سوال: مسلمانوں کا اجماعی عقیدہ ہے کہ تمام انبیاء معصوم ہیں ان سے گناہوں کا ارتکاب نہیں ہوتا لیکن قرآن کریم میں اللہ تعالیٰ نے اکثر انبیاء علیہم السلام کی ایسی لغزشوں کا ذکر کیا ہے جن پر گرفت اور تنبیہ کی گئی ہے غلطی لغزش خطائے اجتہادی اور گناہ کی تعریف کر کے انبیاء علیہم السلام کی عصمت قرآن و سنت کی روشنی میں تحریر فرمائیں؟

جواب: عصمت انبیاء علیہم السلام اجماعی مسئلہ ہے اور محققین اس کے قائل ہیں کہ حضرات انبیاء علیہم السلام صغائر کبار سے معصوم ہوتے ہیں اور بعض امور ایسے ہیں جن پر کچھ عتاب ظاہر کیا گیا ایسے امور کو خطائے اجتہادی یا زلت سے تعبیر کیا جاتا ہے۔ ”زلتہ“ کی تعریف یہ ہے کہ وہ اپنی ذات میں گناہ نہیں ہوتا بلکہ جائز ہوتا ہے اور اس کا مقابل فعل بھی جائز ہوتا ہے۔ دونوں میں فرق ”خوب“ اور ”بہت خوب“ کا ہوتا ہے۔ نبی اگر دوسرے کو چھوڑ کر پہلے پر عمل کر لیتا ہے تو اس کے مقام بلند کے اعتبار سے اس طرز کو لغزش یا زلت سے تعبیر کیا جاتا ہے اور تنبیہ خداوندی متوجہ ہو جاتی ہے۔ حالانکہ عوام کے اعتبار سے یہ کوئی قابل تنبیہ عمل نہیں بلکہ یہ نیکی ہوتی ہے جیسا کہ کہا گیا ہے: ”حَسَنَاتُ الْاَبْرَارِ سَيِّئَاتُ الْمُقَرَّبِينَ“ اور خطائے اجتہادی کی حقیقت یہ ہے کہ نبی نے ایک عمل کو عین منشاء خداوندی سمجھتے ہوئے کیا۔ بعد میں آپ کو متنبہ کر دیا گیا کہ ہمارا منشاء وہ نہیں بلکہ یہ تھا۔ جیسا کہ ابن اُم مکتوم کا واقعہ۔ (خیر الفتاویٰ ج ۱ ص ۱۷۲)

### مسئلہ عصمت انبیاء علیہم السلام

سوال: ۱۔ عصمت انبیاء علیہم السلام کے لوازم ذات سے ہے یا نہیں؟

۲۔ کیا انبیاء علیہم السلام کو نبوت سے قبل بھی وہی عصمت حاصل ہوتی ہے جو کہ نبی ہونے کے بعد ہوا کرتی ہے؟

جواب: ۱۔ عصمت انبیاء علیہم السلام کے لیے لازم ہے اور ان سے کسی وقت بھی یہ صفت جدا نہیں ہوتی۔ ان کی جن لغزشوں کا ذکر قرآن کریم وغیرہ میں آیا ہے وہ سب خلاف اولی باتیں تھیں

جو شرعاً معصیت نہیں مگر انبیاء علیہم السلام کو ان کی جلالت قدر کی وجہ سے ان پر بھی تنبیہ کی گئی۔  
۲۔ صحیح یہ ہے کہ نبوت سے قبل بھی انبیاء سے کوئی گناہ سرزد نہیں ہوا۔ (فتاویٰ عثمانی ج ۱ ص ۶۶)

## خدا اور رسول کے متعلق ایک امام کی گمراہی

سوال: ایک امام کہتا ہے کہ حضرت مولانا محمد قاسم صاحب نانوتوی کو پچشم خود تقریر کرتے ہوئے دیکھا ہے اور حاضرین سے یوں کہتا ہے کہ تم نے اللہ کو دیکھا ہے میں نے کہا کہ حضرت ہم نے تو نہیں دیکھا ہے تو حضرت رومال اپنی جیب سے نکال کر اور بغیر بادل کے کڑک اور گرج شروع ہوئے کافی دیر کے بعد لوگوں کی طرف مخاطب ہو کر فرمایا: دیکھو رومال میں خداوند قدوس کا بت اور پتلا مع اعضاء بشریت موجود ہے، ایسے بزرگوں کی شان میں اس قسم کے الفاظ کہنا دوسرے..... سرور عالم صلی اللہ علیہ وسلم کو جب معراج ہوئی تو اس کے بارے میں (نعوذ باللہ) یہ کہتا ہے کہ حضرت جبریل سدرۃ المنتہی سے اوپر گئے ہیں اور اللہ کے قریب جا کر کہا یا اللہ تمہارے حبیب حاضر ہو گئے ہیں اللہ نے کہا بہت اچھا حضور صلی اللہ علیہ وسلم نے جو تا اتارنے کا قصد کیا..... فوراً جواب صدی آیا کہ آؤ میرے سینہ پر چڑھ جاؤ۔

جواب: جو شخص اللہ تعالیٰ کا پتلا مع اعضاء بشری رومال سے نکال کر حاضرین کو دکھلائے وہ ہرگز اس قابل نہیں کہ اس کو امام بنایا جائے ایسے شخص کی صحبت سے دور رہیں نہ جانے کیا کیا شعبہ دے دکھلا کر لوگوں کو گمراہ کرے گا جس سے ایمان بھی سلامت نہیں رہے گا۔ اللہ تعالیٰ ایسی چیز نہیں جس کو رومال میں بند کیا جاوے، ایسے آدمی کو واجب ہے کہ اس قسم کی خرافات اور کفریات سے توبہ کر کے تجدید ایمان اور تجدید نکاح کرے۔

معراج کے متعلق جو تے پہنے ہوئے جا کر اللہ تعالیٰ کے سینے پر چڑھنا نہ قرآن کریم میں ہے نہ حدیث میں بلکہ نہایت لغو اور کفریہ شیطانی خیال ہے۔ حضرت مولانا قاسم یا کوئی بزرگ بھی ایسی بات نہیں فرما سکتے ان کی طرف نسبت کرنا بے اصل اور غلط ہے۔ (فتاویٰ محمودیہ ج ۱۲ ص ۱۶۵)

## آپ کو عالم الغیب کہنا

سوال: حضور صلی اللہ علیہ وسلم کی ذات اقدس پر علم غیب کا اطلاق کیا جانا اگر بقول زید صحیح ہے تو دریافت طلب امر یہ ہے کہ اس کی مراد بعض غیب ہے یا کل غیب؟ کل غیب کا علم تو دلیل عقلی و نقلی کے خلاف ہے اور اگر بعض غیب کا علم مراد ہے تو کیا بعض غیب کا اطلاق لفظ عالم الغیب کے لیے کافی ہے؟



چنانچہ اولیاء کرام کو بھی بعض امور غیبیہ پر اطلاع ہو جاتی ہے مگر ان کو عالم الغیب کوئی نہیں کہتا؟  
جواب: طبع جدید میں یہ عبارت ہے کہ آپ کی ذات مقدسہ پر علم غیب کا حکم کیا جانا الی قولہ  
اگر بعض علوم غیبیہ مراد ہیں تو اس میں حضور صلی اللہ علیہ وسلم کی کیا تخصیص ہے، مطلق بعض علوم غیبیہ  
تو غیر انبیاء علیہم السلام کو بھی حاصل ہیں تو چاہیے سب کو عالم الغیب کہا جائے اس عبارت کا وہی  
حاصل ہے جو آپ کی عبارت مجوزہ کا جس کا اعلان ہو چکا۔ چنانچہ تغیر العوان میں بھی اس مضمون  
کو اس طرح ادا کیا ہے کہ اگر مطلق بعض علوم کا حصول علت ہو عالم الغیب کا اطلاق کرنے کے لیے  
تو جب علت مشترک ہے دوسری مخلوقات میں بھی تو لازم آتا ہے کہ دوسری مخلوقات کو بھی عالم  
الغیب کہا جاوے اور لازم باطل ہے لہذا الملزوم باطل۔ (امداد الفتاویٰ ج ۶ ص ۲۱)

### انبیاء کی شان میں وارد بعض الفاظ کا مفہوم

سوال: کیا ان آیات مقدسہ میں اللہ عز وجل نے جو فرمایا ہے وہ واقعی عظمت رسالت کی  
سبک ساری اور در ماندگی اور کفار و مشرکین کے سامنے اہانت یا بے وزنی ظاہر کرنے کے لیے فرمایا  
ہے یا پھر انہیں الفاظ سے عظمت رسالت کو ظاہر فرما کر مرسلین کے صادق المصدق و مقام محمود کے  
مکین ہونے کی بشارت کے سلسلہ میں پیش فرمایا ہے۔

(۱) وَلَوْ أَشْرَكُوا لَحَبِطَ عَنْهُمْ مَا كَانُوا يَعْمَلُونَ (۲) وَلَوْ تَقَوَّلَ عَلَيْنَا

بَعْضَ الْأَقَاوِيلِ لَأَخَذْنَا مِنْهُ بِالْيَمِينِ ثُمَّ لَقَطَعْنَا مِنْهُ الْوَتِينَ ۝

جواب: خدائے جل و علانے جس مادہ سے انسان کے اعضاء کو پیدا کیا اس کے قلب کو اس  
سے زیادہ لطیف مادہ سے پیدا کیا۔ اس وجہ سے قلب میں لطافت زیادہ ہے اور جس مادہ سے عامہ  
مؤمنین کے قلوب بنائے جاتے ہیں خواص اولیاء کے اجسام اس مادہ سے بنتے ہیں تو ان کے قلوب  
اور زیادہ لطیف مادہ سے بنتے ہیں جن میں الہامات و معارف کے برداشت کی قابلیت ہوتی ہے اور  
جس مادہ سے خواص و اولیاء کے قلوب بنتے ہیں اس مادہ سے انبیاء علیہم السلام کے اجسام طیبہ بنتے  
ہیں تو ان کے قلوب اور زیادہ لطیف ہوتے ہیں جن میں وحی الہی اور نزول ملائکہ کی برداشت ہوتی  
ہے اور جس مادے سے انبیاء علیہم السلام کے قلوب بنے اس مادہ سے امام المرسلین صلی اللہ علیہ وسلم  
کا جسد اطہر تیار ہوا تو آپ کا جسد اطہر اور زیادہ لطیف مادے سے بنا جس میں معراج اودائی، قاب  
و قوسین اور رویت کے برداشت کی طاقت تھی وہاں حیات طیبہ نور ہی نور ہے شک اور ہم معصیت  
کی ظلمت کی مجال نہیں کہ وہاں تک پہنچ سکے۔ نبی اکرم صلی اللہ علیہ وسلم نے جب یہ دعا پڑھی:



”يَا مُقَلِّبَ الْقُلُوبِ ثَبِّتْ قَلْبِي عَلَى دِينِكَ“ تو صحابہ کرام نے عرض کیا یا رسول اللہ صلی اللہ علیہ وسلم کیا آپ کو ہم پر ڈر ہے بدل جانے کا جس کا حاصل یہ ہے کہ صحابہ کرامؓ نے ان کا محمل یہی قرار دیا کہ تعلیمات اُمت کے لیے ہیں۔ نیز منطقی قاعدہ سے مقدم اور تالی کے درمیانی تالی کا تحقق لازم نہیں صرف علامت بتانا مقصود ہے کہ اگر فلاں چیز ہو تو اس پر فلاں چیز مرتب ہوگی جیسے ”لَوْ كَانَ فِيهَا إِلَهَةٌ إِلَّا اللَّهُ لَفَسَدَتَا“ کہ اگر تعدد الہ ہوگا تو اس پر فساد مرتب ہوگا حالانکہ نفس الامر میں تعدد الہ محال ہے۔ نیز تنبیہ کرنا مقصود ہے کہ کوئی شخص اپنے اعمال صالحہ پر مغرور نہ ہو بلکہ ہر شخص اپنے کو اللہ جل جلالہ کے سامنے حقیر و ذلیل سمجھے۔ (فتاویٰ محمودیہ ج ۱۸ ص ۶۲)

### ایک نصرانی کا کسی مدفون نبی کی ہڈی ہاتھ میں لیکر دُعا کرنے کا واقعہ

سوال: ایک رسالہ میں امام حسن خالص عسکری کے حالات میں لکھا ہے کہ جب سُرمَن رَاہی میں قحط پڑا تو خلیفہ وقت کے حکم کے مطابق بارش کی دعا کی گئی پھر بھی بارش نہ ہوئی لیکن ایک نصرانی راہب نے اس کے بعد دعا کی تو بارش ہوئی کیونکہ اس کے ہاتھ میں کسی مدفون نبی کی ہڈی تھی اس لیے شبہ پیدا ہوا کہ کیا واقعۃً نبی کی ہڈی تھی؟ یا کسی اور انسان کی؟ اور اس راہب کے ہاتھ میں وہ ہڈی کہاں سے آئی؟

جواب: حدیث شریف سے ثابت ہے کہ حضرات انبیاء علیہم السلام اپنی قبروں میں حیات ہیں نماز پڑھتے ہیں ان کو رزق دیا جاتا ہے خدا تعالیٰ نے انبیاء علیہم السلام کے بدن مبارک کو زمین پر حرام کر دیا ہے۔ لہذا درج کردہ بات صحیح نہیں ہو سکتی۔ اگر سند صحیح اور معتبر روایت سے ثابت ہو جائے تو اس کا مطلب یہ ہو سکتا ہے کہ کسی نبی کی وفات سے قبل انگلی وغیرہ کٹ کر کسی کے پاس محفوظ ہو گئی ہو جیسا کہ آپ صلی اللہ علیہ وسلم کے بال مبارک اور ناخن مبارک وفات سے قبل بدن مبارک سے الگ ہوئے تھے آج بھی لوگوں کے پاس وہ محفوظ ہیں اس کے علاوہ اور کوئی تاویل سمجھ میں نہیں آرہی ہے۔ (فتاویٰ رحیمیہ ج ۸ ص ۳۲)

### زمانہ فترت میں کوئی نبی آیا ہے یا نہیں؟

سوال: حضرت عیسیٰ علیہ السلام کے بعد اور حضور اکرم صلی اللہ علیہ وسلم سے پہلے بھی کوئی نبی مبعوث ہوئے تھے جن کا نام جر جیس تھا؟ یہ کہاں تک درست ہے؟

جواب: یہ صحیح ہے کہ زمانہ مذکورہ میں حضرت جر جیس علیہ السلام پہلی شریعت کے مطابق توحید و رسالت اور بعث و نشر وغیرہ کی دعوت دینے کے لیے مبعوث ہوئے تھے۔ انہوں نے حضرت عیسیٰ علیہ السلام کے بعض حواریوں سے ملاقات بھی کی ہے۔

اللہ تعالیٰ نے ان کو موصل کے بادشاہ کی جانب مبعوث فرمایا تھا اور جب انہوں نے توحید کی دعوت دی تو بادشاہ نے ان کو قتل کر دیا مگر اللہ تعالیٰ نے ان کو پھر زندہ کیا اور اخیر میں بادشاہ نے آپ کو آ رہے سے ٹکڑے ٹکڑے کر دیا جس کی پاداش میں اللہ تعالیٰ نے اس بادشاہ کو اور اس کی رعایا کو تباہ و برباد کر دیا۔ (فتاویٰ احیاء العلوم ج ۱ ص ۳۱۳)

### صلوٰۃ و سلام کسی بھی نبی پر

سوال: اگر کسی اور نبی پر صلی اللہ علیہ وسلم کہے تو جائز ہے یا نہیں؟

جواب: جائز ہے۔ (فتاویٰ محمودیہ ج ۵ ص ۱۱۸) ”چونکہ منع اور اختصاص کی کوئی دلیل نہیں“ (م’ع)

### اور جب اُفق آسمان میں اسم ”محمدؐ“ کا ظہور ہوا

سوال: یہ واقعہ ۸ فروری ۱۹۳۷ء مطابق ۵ شعبان ۱۳۴۵ھ بعد مغرب کا ہے کہ دیہات کے کچھ لوگوں نے اور شہر کے بھی کچھ لوگوں نے بعد مغرب آسمان پر پچھم جانب لفظ ”محمدؐ“ لکھا ہوا دیکھا اس طرح کہ غروب آفتاب کے بعد آسمان پر ایک چمکتا ہوا خط مثل بجلی کے ظاہر ہوا۔ اسکے بعد اس میں حرکت پیدا ہوئی اس حرکت سے پہلے میم اسکے بعد ح پھر میم پھر دال پیدا ہوا قریب دس پندرہ منٹ یہ صورت رہی اور اس کثرت سے لوگوں نے دیکھا کہ اس سے کسی کو انکار نہیں حکم شرعی کیا ہے؟

جواب: اصول کی بناء پر معلوم ہوتا ہے کہ یہ اشارہ ہودین محمد صلی اللہ علیہ وسلم کے ظہور و علو کی طرف اور غالب یہی ہے کہ مقصود اس نشان سے حضور صلی اللہ علیہ وسلم ہی کا نام مبارک ہے اور اس میں بجائے آسمانی نام احمد صلی اللہ علیہ وسلم کے نام محمد صلی اللہ علیہ وسلم کا ظاہر ہونا علو فی الارض کی طرف اشارہ ہوگا اور احتمال مرجوح یہ بھی ہے کہ اس سے امام مہدی علیہ السلام کا نام مراد ہو۔ (امداد الفتاویٰ ج ۳ ص ۵۱۹) ”امام کا استعمال بحیثیت مقتدی ہونے کے ہے اور علیہ السلام بے التفاتی سے لکھا گیا ہے“ (م’ع)

### ہندوؤں کے اوتار پر لعنت کرنا

سوال: رام چندر جی اور کرشن چندر جن کو اہل ہندو اوتار ”رسول“ کہتے ہیں مگر وہ خود اپنے کو عبد سمجھ کر صحیح کام کرتے اور مخلوق کو ہدایت کرتے تھے تو ان پر لعنت کرنا جائز ہے یا نہیں؟

جواب: اگر اوصاف مذکورہ واقعہ ان میں موجود تھے تو پھر لعنت کرنا جائز نہیں۔ (فتاویٰ عبدالحی ص ۵۰۶) ”اور واجب تو کسی حال میں نہیں“ (م’ع)

اللہ اور رسول صلی اللہ علیہ وسلم کی اطاعت سے  
انبیاء علیہم السلام کی معیت نصیب ہوگی، ان کا درجہ نہیں!

سوال: کیا آپ مندرجہ ذیل آیت کریمہ کی پوری تشریح بیان فرمائیں گے؟

”ومن يطع الله والرسول فأولئك مع الذين انعم الله عليهم من النبيين  
والصديقين والشهداء والصالحين وحسن أولئك رفيقا.“ (النساء: ۶۹)

بعض لوگ کہتے ہیں کہ اس کا ترجمہ یہ ہے کہ ”جو بھی اللہ تعالیٰ کی اور محمد مصطفیٰ صلی اللہ علیہ وسلم کی  
اطاعت کرے گا وہ ان لوگوں میں شامل ہوگا جن پر اللہ تعالیٰ نے انعام کیا ہے۔ یعنی انبیاء (علیہم  
السلام) اور صدیقین اور شہداء اور صالحین میں اور یہ لوگ بہت ہی اچھے رفیق ہیں۔“ اور اس کی تشریح یہ  
بتلاتے ہیں کہ آنحضرت صلی اللہ علیہ وسلم کی اطاعت سے نبی، صدیق، شہید اور صالح کا درجہ مل سکتا ہے؟  
جواب: یہ تشریح دو وجہ سے غلط ہے، ایک تو یہ کہ نبوت ایسی چیز نہیں جو انسان کو کسب و محنت  
اور اطاعت و عبادت سے مل جائے دوسرے اس لیے کہ اس سے لازم آئے گا کہ اسلام کی چودہ  
صدیوں میں کسی کو بھی اطاعت کا ملہ کی توفیق نہ ہوئی۔

آیت کا مطلب یہ ہے کہ جو لوگ اپنی استطاعت کے مطابق اللہ تعالیٰ اور رسول اللہ صلی اللہ  
علیہ وسلم کی اطاعت میں کوشاں رہیں گے، گوان کے اعمال کم درجے کے ہوں گے ان کو قیامت  
کے دن انبیاء کرام علیہم السلام، صدیقین، شہداء اور مقبولان الہی کی معیت نصیب ہوگی۔

ولی اور نبی میں کیا فرق ہے؟

سوال: اولیاء اور انبیاء میں فرق کس طرح واضح کیا جائے؟ جواب: نبی براہ راست خدا  
تعالیٰ سے احکام لیتا ہے اور ”ولی“ اپنے نبی (صلی اللہ علیہ وسلم) کے تابع ہوتا ہے۔

کوئی ولی، غوث، قطب، مجدد، کسی نئی یا صحابی کے برابر نہیں

سوال: حضرت ولی، قطب، غوث، کوئی بڑا صاحب تقویٰ عالم دین، امام وغیرہ ان سب میں  
سے کس کے درجہ کو پیغمبروں کے درجہ کے برابر کہا جاسکتا ہے؟

جواب: کوئی ولی، غوث، قطب، امام، مجدد، کسی ادنیٰ صحابی کے مرتبہ کو بھی نہیں پہنچ سکتا، نبیوں  
کی تو بڑی شان ہے، علیہم الصلوٰۃ والسلام۔

کسی نئی یا ولی کو ویلہ بنانا کیسا ہے؟

سوال: قرآن شریف میں صاف صاف آیا ہے کہ جو کچھ مانگنا ہے مجھ سے مانگو لیکن پھر بھی یہ وسیلہ بنانا کچھ سمجھ میں نہیں آتا؟

جواب: وسیلہ کی پوری تفصیل اور اس کی صورتیں (ادارہ کی مطبوعہ صراطِ مستقیم میں ملاحظہ فرمائیں) بزرگوں کو مخاطب کر کے ان سے مانگنا تو شرک ہے مگر خدا سے مانگنا اور یہ کہنا کہ ”یا اللہ! بطفیل اپنے نیک اور مقبول بندوں کے میری فلاں مراد پوری کر دیجئے۔“ یہ شرک نہیں۔

صحیح بخاری ج: ۱ ص: ۱۳۷ میں حضرت عمر رضی اللہ تعالیٰ عنہ کی یہ دعا منقول ہے:

”اللہم انا کنا نتوسل الیک بنبینا صلی اللہ علیہ وسلم فتسقینا وانا

نتوسل الیک بعم نبینا فاسقنا۔“

ترجمہ: ”اے اللہ! ہم آپ کے دربار میں اپنے نبی صلی اللہ علیہ وسلم کے ذریعے توسل کیا کرتے تھے پس آپ ہمیں بارانِ رحمت عطا فرماتے تھے اور (اب) ہم اپنے نبی کے چچا (عباس) کے ذریعے توسل کرتے ہیں تو ہمیں بارانِ رحمت عطا فرما۔“

اس حدیث سے توسل بالنبی صلی اللہ علیہ وسلم اور توسل بالولیاء اللہ دونوں ثابت ہوئے جس شخص سے توسل کیا جائے اسے بطور شفیع پیش کرنا مقصود ہوتا ہے۔

## بحق فلاں دعا کرنے کا شرعی حکم

سوال: بحق فلاں اور بحرمت فلاں دعا کرنا کیسا ہے؟ کیا قرآن و سنت سے اس کا ثبوت ملتا ہے؟

جواب: بحق فلاں اور بحرمت فلاں کے ساتھ دعا کرنا بھی توسل ہی کی ایک صورت ہے اس

لیے ان الفاظ سے دعا کرنا جائز اور حضراتِ مشائخ کا معمول ہے۔ ”حصن حصین“ اور ”الحزب الاعظم“

ماثورہ دعاؤں کے مجموعے ہیں۔ ان میں بعض روایات میں ”بحق السائلین علیک“ فان

للسائل علیک حقاً“ وغیرہ الفاظ منقول ہیں جن سے اس کے جواز و استحسان پر استدلال کیا

جاسکتا ہے ہماری فقہی کتابوں میں اس کو مکرر لکھا ہے اس کی توجیہ بھی صراطِ مستقیم میں موجود ہے۔

## توفیق کی دعا مانگنے کی حقیقت

سوال: توفیق کی تشریح فرمادیجئے؟ دعاؤں میں اکثر خدا سے دعا کی جاتی ہے کہ اللہ فلاں کام کرنے

کی توفیق دے مثال کے طور پر ایک شخص یہ دعا کرتا ہے کہ اللہ مجھے نماز پڑھنے کی توفیق دے مگر وہ صرف دعا

ہی پراکتفا کرتا ہے اور دوسروں سے یہ کہتا ہے کہ ”جب سے توفیق ہوگی تب میں نماز شروع کروں گا۔“ اس

سلسلے میں وضاحت فرمادیجئے تاکہ ہمارے بھائیوں کی آنکھوں پر پڑا ہوا توفیق کا پردہ اتر جائے؟



جواب: توفیق کے معنی ہیں کسی کار خیر کے اسباب میں جانب اللہ مہیا ہو جانا جس شخص کو اللہ تعالیٰ نے تندرستی عطا فرما رکھی ہے اور نماز پڑھنے سے کوئی مانع اس کے لیے موجود نہیں اس کے باوجود وہ نماز نہیں پڑھتا بلکہ صرف توفیق کی دعا کرتا ہے۔ وہ درحقیقت سچے دل سے دعا نہیں کرتا بلکہ (نعوذ باللہ) دعا کا مذاق اڑاتا ہے ورنہ اگر وہ واقعی اخلاص سے دعا کرتا تو کوئی وجہ نہ تھی کہ وہ نماز سے محروم رہتا۔ (آپ کے مسائل ج ۱ ص ۴۰ تا ۴۴)

**صرف نبی کریم کہنا اور اس پر دُرود پڑھنا**

سوال: اگر کوئی شخص رسول کریم صلی اللہ علیہ وسلم کا نام نہ لے صرف نبی کریم کہے تو سننے والے کو دُرود شریف پڑھنا چاہیے یا نہیں اور اس طرح کہنا درست ہے یا نہیں؟

جواب: اس طرح کہنا بھی درست ہے اور سننے والے کو اس پر دُرود شریف بھی پڑھنا چاہیے۔ (فتاویٰ محمودیہ ج ۵ ص ۱۳۸)

**لفظ یسین پر دُرود پڑھنا**

سوال: زید کہتا ہے کہ سورہ یسین میں لفظ یسین پر دُرود خوانی ضروری ہے دلیل میں کہتا ہے کہ ہم نے پرانے اپنے علماء و معلمین سے اسی طرح پڑھتے ہوئے سنا ہے بکر کہتا ہے کہ اول تو لفظ یسین کے نام پاک ہونے میں شبہ ہے اور اگر نام ہی ہو تو نام تو اور جگہ بھی ہے وہاں بھی دُرود پڑھا کرو! آیا زید حق پر ہے یا بکر؟

جواب: زید کا قول صحیح نہیں ہے بکر کا قول درست ہے قرأ عظام کی قرأت میں لفظ یسین کے بعد دُرود نہیں ہے اور نہ کسی حدیث سے ثابت ہے۔ پس زید کا قول بے دلیل ہے تلاوت میں نظم قرآنی کے درمیان غیر قرآن کو داخل نہیں کرنا چاہیے۔ (کفایت المفتی ج ۹ ص ۱۸) ”کہ جائز نہیں حتیٰ کہ وَمَا مُحَمَّدٌ إِلَّا رَسُولٌ کِی تلاوت میں بھی دُرود نہیں ہے۔“ (م ع)

**پیغمبر آخرا الزماں کا وکیل ہونے کا دعویٰ اور اس کا حکم**

سوال: کوئی شخص دعویٰ کرے کہ میں وکیل پیغمبر آخرا الزماں ہوں اور کتب نصاریٰ کی تردید کے واسطے خدا کی طرف سے آیا ہوں تو ایسے شخص کا تعاون کرنا کیسا ہے؟

جواب: اگر وہ شخص اپنی وکالت پر اس بات کی سند بیان کرتا ہے کہ میں نے آنحضرت صلی اللہ علیہ وسلم کو خواب میں دیکھا تو خواب کی تحقیق و تفتیش کے بعد اس کی تصدیق ہو سکتی ہے ورنہ قول اس کا پایہ اعتبار سے ساقط ہے۔ (فتاویٰ عبدالحی ص ۴۵۳) ”ایسے مدعی اکثر کاذب ہوتے ہیں ایسے وقت علمائے دین سے رجوع ضروری ہے“ (م ع)

## رسول اللہ کے سوا کسی اور کی پیروی کرنا

سوال: رسول اللہ صلی اللہ علیہ وسلم کے سوا کسی اور کی پیروی کو اپنے اوپر لازم سمجھنا یہ امر شرعاً درست ہے یا نہیں؟ جواب: پیروی کی دو قسم ہیں۔ ایک ایسی اطاعت کہ اس کے کہنے سے شریعت کو بھی چھوڑ دے یہ حرام بلکہ شرک ہے۔ دوسری قسم یہ کہ نیت تو قرآن وحدیث ہی کے اتباع کی ہے مگر ایک عالم کو قرآن وحدیث کو سمجھنے والا مان کر اس کے فتوے پر عمل کرتا ہے یہ جائز اور اُمت کا عمل متواتر ہے۔ (امداد الفتاویٰ ج ۳ ص ۴۹۶) ”اور اس میں فوز وفلاح ہے“ (م/ع)

## کپڑے میں انبیاء علیہم السلام کی تصویر بنانا

سوال: محترم جناب مفتی جسٹس تقی عثمانی صاحب (دارالعلوم کورنگی کراچی)

جناب عالی! محمد فاروق ٹیکسٹائل ملز لمیٹڈ کورنگی کراچی میں ایک ڈیزائن کپڑے پر چھپائی اپرننگ کے لیے سپرژٹاؤلرلز پرائیویٹ لمیٹڈ کراچی کی جانب سے آیا اور سپرژٹاؤلرلز کے ڈیزائن کے عین مطابق چھاپ کر دے دیا گیا۔ عام طور پر ہم ٹیکنیکل امور کے علاوہ (مثلاً کٹر میچنگ وغیرہ) پارٹیوں کے مطلوبہ ڈیزائنز کو دیگر امور سے واسطہ نہیں رکھتے اور کسی غور و خوض کے بغیر آرڈر کی تکمیل کر دیتے ہیں۔

نادانستہ طور پر اس ڈیزائن کے چھپ جانے کے بعد شکوک و شبہات پیدا ہوئے ہیں اس ڈیزائن میں چرند پرند آبی جانور اور کارٹون انسانوں کے انداز میں دو انسانی شکلیں بھی ہیں اور اس ڈیزائن پر Noahs ark بھی لکھا ہوا ہے۔

یہ ڈیزائن آپ کے سامنے پیش کرنے کے بعد آپ اس پر فتویٰ صادر فرمادیں تاکہ اگر توہین گستاخی سرزد ہوگئی ہو تو جو بھی کفارہ ہے ادا کر دیا جائے اور ہم اعلانیہ طور پر صدق دل سے اپنی نادانستہ غلطی کا اعتراف کرتے ہوئے اللہ تعالیٰ کی بارگاہ میں توبہ کرتے ہیں اور عہد کرتے ہیں کہ آئندہ ہر ممکن احتیاط سے کام لیں گے۔ تابعدار محمد احمد علی خان (ڈپٹی ملز مینجر)

جواب: کسی جاندار کی تصویر بنانا بذاتِ خود ایک ناجائز کام ہے۔ بالخصوص کسی پیغمبر کی خیالی تصویر بنانا تو انتہاء درجے کی بے ادبی ہے جس سے ہر مسلمان کو ہناہ انگنی چاہیے اور ایسی بے ادبی پر مشتمل تصویر کو شائع کر کے لوگوں میں پھیلا نا مزید وبال کا موجب ہے لیکن اگر آپ نے واقعہ نادانستگی میں یہ تصویریں اس طرح چھاپ دیں کہ آپ کو اندازہ نہیں ہو سکا کہ اس میں کیا ہے؟ تو آپ پر مندرجہ ذیل امور فوری طور پر واجب ہیں:-

۱۔ سب سے پہلے صدق دل سے اپنے اس عمل پر توبہ واستغفار کریں اور آئندہ کے لیے اس قسم کے معاملات میں حقیقت اور بیدار مغزی سے کام کرنے کا عہد و اہتمام کریں۔

۲۔ اس کپڑے کا جتنا شک موجود ہو اس کی سپلائی روک کر ان تصاویر کو مٹائیں اور اگر مٹ

نہ سکیں تو ان کو جلا دیں۔

۳۔ اگر کپڑا اس کمپنی کے پاس جا چکا ہے جس نے آپ سے چھپوایا تھا تو اس کو ایسے کپڑے کی سپلائی سے روکنے کے لیے اپنا پورا اثر و رسوخ استعمال کریں اور اگر وہ اس کی سپلائی سے باز نہ آئیں تو آپ ان سے براءت کا اظہار و اعلان کریں۔

۴۔ اس کپڑے کی چھپائی کی جو اجرت آپ نے وصول کی ہے وہ مکمل طور پر صدقہ کریں۔

واللہ اعلم۔ (فتاویٰ عثمانی ج ۱ ص ۵۸۵)

کسی انجمن کے رکنیت فارم میں اللہ تعالیٰ کیساتھ

رسول صلی اللہ علیہ وسلم کو گواہ بنانے کا حکم

سوال: ایک انجمن کے رکنیت فارم کی عبارت مندرجہ ذیل ہے کیا اس میں سے کوئی شق پورا

نہ ہونے پر ممبر گناہگار ہوگا یا نہیں؟ اور گناہ کیسا ہوگا؟ کبیرہ یا صغیرہ؟

”میں اللہ رب العزت اور اس کے رسول مقبول صلی اللہ علیہ وسلم کو گواہ کر کے اقرار کرتا ہوں کہ مجھے بزم ہذا کے اغراض و مقاصد سے پورا پورا اتفاق ہے اور میں بزم کی فیس مستقل ادا کرتا رہوں گا اور میں دوسرے کو رکنیت کی رغبت دینا اور بزم ہذا کو مستحکم بنانا اپنا فرض عین سمجھوں گا“ تبدیلی رہائش سے آگاہ کروں گا اللہ تعالیٰ مجھے اس عہد کی وفا کرنے کی توفیق عطا فرمائے۔“

جواب: پہلے تو یہ سمجھ لیجئے کہ اللہ تعالیٰ کو گواہ بنا کر کوئی عہد کرنا تو صحیح ہے لیکن سرکارِ دو عالم صلی اللہ علیہ وسلم کو گواہ بنا کر عہد کرنا درست نہیں کیونکہ ہر جگہ حاضر و ناظر ہونا صرف اللہ تعالیٰ کی صفت ہے اور کوئی نبی یا ولی اس کا شریک نہیں۔ لہذا معاہدے کے مذکورہ بالا الفاظ میں ترمیم کرنا ضروری ہے اس کے بعد جو شخص یہ معاہدہ کر کے فارم بھر دے گا اس پر اس عہد کی پابندی اس وقت تک لازم ہوگی جب تک وہ اس عہد سے دست بردار ہونے کا واضح اعلان نہ کر دے اس دوران وہ ان میں سے کسی بات کی خلاف ورزی کرے گا تو گناہ کبیرہ کا مرتکب ہوگا کیونکہ عہد کر کے اس کو پورا نہ کرنا گناہ کبیرہ ہے۔ ”لَقَوْلِهِ تَعَالَى: يَا أَيُّهَا الَّذِينَ آمَنُوا أَوفُوا بِالْعُقُودِ“ واللہ سبحانہ اعلم (فتاویٰ عثمانی ج ۱ ص ۶۸)

انبیاء اور صلحاء

اول ما خلق اللہ نوری سوال..... یہ حدیث ہے یا نہیں؟ جواب..... مجمع البحار کے حاشیہ



میں اس کو حدیث کہا ہے۔ البواقیت والجوہر (ص ۱۰) میں بھی اس کو حدیث لکھا ہے۔ فتاویٰ ابن حجر مکی (ص ۲۰۶/۲۳) میں اس کے مضمون کو مصنف عبدالرزاق سے نقل کیا ہے۔ (فتاویٰ محمودیہ ص ۷۵ ج ۱)

### حدیث انا نور من نور اللہ

سوال۔ حدیث انا نور من نور اللہ والخلق کلہم من نوری یہ صحیح ہے یا نہیں؟

جواب..... یہ حدیث مصنف عبدالرزاق میں ہے (فتاویٰ محمودیہ ص ۷۲ ج ۱ اور معنی یہ ہیں کہ میں اللہ کے نور کے فیضان سے ہوں۔ نہ یہ کہ اللہ کے نور کا ٹکڑا ہوں کما فی نشر الطیب،

کیا دیگر انبیاء علیہم السلام کو نبوت حضور اقدسؐ کے واسطے سے ملی؟

سوال..... انبیاء علیہم السلام کی نبوت بالذات یا بالعرض؟ یعنی آپؐ کے واسطے سے ہے یا بلا واسطہ؟

جواب..... حدیث انما انا قاسم واللہ يعطی نیز دیگر نصوص سے بعض اہل معرفت نے استدلال کیا ہے کہ جملہ معارف و نعمائے الہیہ نبوت وغیرہ حضرت نبی کریم صلی اللہ علیہ وسلم کو اللہ پاک نے ابتداء عطا فرمائی۔ پھر آپؐ کے واسطے سے حسب ہدایت دوسروں کو تقسیم کی گئی اصل سرچشمہ ذات اقدس ہے۔ (فتاویٰ محمودیہ ص ۷۸ ج ۱)

### دیگر انبیاء علیہم السلام کا سینہ چاک ہونے کی تحقیق

سوال..... جناب رسالت مآب صلی اللہ علیہ وسلم کے سینہ اقدس کو چیر کر اندر کے حصے کو دھونے کے متعلق اور پھر رکھ کر سینے کا ذکر متعدد کتابوں میں لکھا ہے۔ کیا کسی اور نبی کا سینہ بھی اس طرح چاک کیا گیا تھا؟ اور اس کی ضرورت کیوں پیش آئی؟

جواب..... شق صدر کی روایات صحیح ہیں۔ امام بخاری امام مسلم نے ان کو اپنی اپنی کتابوں میں نقل کیا ہے۔ ۲۔ اس میں اختلاف ہے کہ شق صدر آں حضرت ہی کے ساتھ خاص ہے۔ یا دیگر انبیاء کا بھی شق صدر ہوا۔ ۳۔ اور اس کی ضرورت ہماری سمجھ میں آئے یہ ضروری نہیں۔ روزمرہ کی زندگی میں ایسے بعض واقعات پیش آتے ہیں کہ عقل انسانی نہ ان کی ضرورت کی قائل ہوتی ہے اور نہ ان کی کوئی توجیہ کر پاتی ہے۔ خیر الفتاویٰ ج ۱ ص ۳۱۱ اور کسی چیز کا سمجھ میں نہ آنا دلیل اس کے باطل ہونے کی نہیں ہے۔ ”مءع

### مہر نبوت میں لکھائی کی تحقیق

سوال..... جناب مفتی صاحب! حضور صلی اللہ علیہ وسلم کے مبارک کندھوں کے درمیان جو مہر نبوت تھی تو اس میں کوئی چیز لکھی ہوئی تھی یا نہیں؟

جواب..... مہر نبوت میں کیا لکھا ہوا تھا اور تھا بھی یا نہیں۔ علماء کا اس بارے میں اختلاف ہے



علامہ ابن حبان وغیرہ نے اس بات کی تصحیح کی ہے کہ اس پر محمد رسول اللہ لکھا ہوا تھا جبکہ بعض دیگر روایات سے معلوم ہوتا ہے کہ اس میں سرفانت المنصور لکھا ہوا تھا مگر بعض دوسرے اکابر کی رائے یہ ہے کہ یہ روایتیں ثبوت کے درجہ کو نہیں پہنچی ہیں اور مہر نبوت پر کچھ بھی تحریر نہیں تھا۔

قال العلامة ملا علی قاری: وقال العسقلانی ورواية كاتر محجم او كركبة عنراو كشامة خضراء او سوداء مكتوب فيها محمد رسول الله او سرفانك المنصور لم يثبت منها شئ و تصحيح ابن حبان (جمع الوسائل في شرح الشمايل ج ۱ ص ۷۲) باب ماجاء في خاتم النبوة (اخبرنا نصر بن الفتح بن سالم الربعي العابد بسمرقند حدثنا رجاء ابن مرجي الحافظ حدثنا اسحاق بن ابراهيم القاضي بسمرقند حدثنا ابن جريج عن عطاء عن ابن عمر قال كان خاتم النبوة في ظهر رسول الله مثل البندقة من لحم عليه مكتوب محمد رسول الله (الاحسان بترتيب صحيح ابن حبان ج ۸ ص ۷۲ رقم حديث: ۱۲۶۹) باب ذكر حقيقة الخاتم) ومثله في خصائل ترمذي شرح شمائل ترمذي ص ۲۸ باب ماجاء في خاتم النبوة. (فتاوى حقانيه جلد ۲ ص ۲۳۳)

**حق تعالیٰ کے آنحضرت صلی اللہ علیہ وسلم پر درود بھیجنے کے معنی**

سوال..... اللہ تعالیٰ کس طرح اپنے نبی پر درود بھیجتے ہیں؟ وہ الفاظ بیان فرمائیں۔

جواب..... ہمارے درود کے لئے الفاظ کی حاجت ہے۔ اللہ تعالیٰ کے لئے الفاظ کی ضرورت نہیں۔ لہذا یہ سوال غلط ہے کہ اللہ تعالیٰ کے درود کے الفاظ کون سے ہیں۔ یہ بھی ذہن میں رکھا جائے کہ حق تعالیٰ کے درود بھیجنے سے مراد رحمت خاصہ کا نازل فرمانا ہے جس میں الفاظ کی حاجت ہی نہیں۔ (خیر الفتاویٰ ص ۳۱۲ ج ۱)

**حضور اکرم صلی اللہ علیہ وسلم کے جنازے میں کتنی تاخیر ہوئی**

سوال..... آپ کے جنازے کے متعلق دریافت طلب ہے کہ ۱۔ جنازہ کو جلد دفن کرنے کا حکم ہے تو پھر تین دن تک کیوں روکا گیا؟ ”جیسا کہ مشہور ہے کہ نماز تین دن تک پڑھی جاتی رہی۔“  
۲۔ نماز جنازہ کو مکان کے اندر نہیں بلکہ کھلے میدان میں پڑھنے کا حکم ہے پھر تنگ جگہ ”حجرہ مبارک“ میں کیوں پڑھی گئی؟  
۳۔ نماز جنازہ فرض کفایہ ہے اگر ایک شخص بھی ادا کرے تو سب کے ذمہ سے ساقط ہو جاتا ہے پھر تمام مسلمانوں کا انتظار کرتے کرتے تین دن تک جنازہ مبارک کو روکے رکھنا کیا بے حرمتی نہیں ہے؟

جواب..... تین دن تک تاخیر واقع نہیں ہوئی بلکہ تقریباً چھتیس گھنٹے کے اندر اندر دفن مبارک سے فراغت ہو گئی تھی لہذا جنازہ کو تین دن تک روکے رکھنے کا سوال ہی نہیں پیدا ہوتا ”ہاں ۳۶ گھنٹے پر

بھی یہی سوال متوجہ ہو سکتا ہے۔ اس سلسلے میں کسی عالم سے زبانی سمجھنے کی کوشش کی جائے۔“۔ م‘ع  
 ۲۔ آنحضرت صلی اللہ علیہ وسلم کی نماز جنازہ کے لئے انفرادی طریقہ متعین تھا۔ لہذا اس  
 کے لئے حجرہ شریفہ جیسے تبرک مقام کو چھوڑ کر وسیع جگہ کی تلاش بے سود تھی۔ کیونکہ وسیع جگہ میں  
 بھی نماز جدا جدا ہی پڑھی جاتی۔ ۳۔ تین دن تک روکے رکھنا ہی غلط ہے۔ پس اس سے بے حرمتی  
 کا سوال ہی پیدا نہیں ہوتا۔ (خیر الفتاویٰ ص ۲۱۸-۲۲۰ ج ۱)

## آنحضرتؐ کے والدین کا انتقال کس حالت پر ہوا؟

سوال..... ۱۔ حضرت ابراہیمؑ کے والد کا کیا نام تھا؟ اور وہ توحید پرست تھے یا بت پرست؟  
 ۲۔ حضور صلی اللہ علیہ وسلم کے والدین مسلمان ہوئے تھے یا نہیں؟  
 جواب..... حضرت ابراہیم علیہ السلام کے والد کافر تھے۔ اور آزر نام سے مشہور تھے اور ان  
 کا انتقال کفر پر ہوا۔ (خیر الفتاویٰ جلد ۱ ص ۳۲۰)

۲۔ ایسے مسائل میں الجھنا اور بحث کرنا جائز نہیں۔ ”حدیث شریف میں ممانعت آئی ہے۔“۔ (م‘ع)

## بلا وجہ توہین رسالت کے بارے میں سوال بھی توہین ہے

سوال..... ایک پروفیسر نے اپنی کلاس میں طلباء سے سوال کیا کہ کوئی شخص حضور اقدسؐ کی  
 شان میں گستاخی کرے تو مسلمانوں کا اس کے خلاف کیا معاملہ ہوگا؟  
 جواب..... نفس مسئلہ معلوم کرنے کی غرض سے مناسب طریقہ سے سوال کرنا درست ہے۔  
 کوئی حرج نہیں۔ لیکن بلا وجہ نامناسب طریق سے سوال کو چھیڑنا بے ادبی سے خالی نہیں۔  
 (خیر الفتاویٰ ص ۳۲۰ ج ۱) نیز پروفیسر کو چاہئے تھا کہ یہ حکم کسی عالم دین سے معلوم کرتے نہ کہ کلاس  
 میں اور وہ بھی معلمین سے جو کہ طالب علم ہونے کی وجہ سے مرعوب بھی ہوتے ہیں۔ م‘ع

## نیند میں بھی انبیائے کرامؑ شیطانی اثرات سے محفوظ رہتے ہیں

سوال..... انبیاء کرامؑ کو اور انسانوں کی طرح جنابت ہوتی ہے یا نہیں؟ حالت مذکورہ کے  
 بعد انبیائے کرام علیہم السلام اور نبی علیہ السلام پر غسل جنابت فرض ہے؟  
 جواب..... حضرات انبیائے کرامؑ کو نیند کی حالت میں جنابت نہیں ہوتی۔ مباشرت کے بعد  
 ان حضرات پر غسل ضروری تھا۔ (خیر الفتاویٰ ص ۳۲۲ ج ۱)

## حدیث نحن معاشر الانبیاء

سوال..... جناب پیغمبرؐ اپنی امت کے وارث ہیں یا نہیں؟ اور حامی و مددگار ہیں یا نہیں؟ اور جناب رسولؐ کی جگہ مقام محمود ہے یا نہیں؟ اور نعت پڑھنا کیسا ہے؟ اور اس کی توہین کرنا کیسا ہے؟ کہ یہ کیا اٹھالائے؟

جواب..... آنحضرت صلی اللہ علیہ وسلم اپنی امت کے وارث نہیں ہیں۔ حضور صلی اللہ علیہ وسلم نے ارشاد فرمایا نحن معاشر الانبیاء لانورث ولا نورث یعنی ہم پیغمبروں کی جماعت نہ کسی کی وارث ہوتی ہے اور نہ ان کا کوئی وارث ہوتا ہے۔ ہاں حضور صلی اللہ علیہ وسلم اپنی امت کے مددگار ہیں۔ اور قیامت کے دن امت کی شفاعت فرمائیں گے۔ قیامت کے دن اللہ تعالیٰ حضورؐ کو مقام محمود عطا فرمائے گا۔ جو حضور صلی اللہ علیہ وسلم کے لئے ہی مخصوص ہے۔ حضور صلی اللہ علیہ وسلم کی نعت و مدح پڑھنا جائز ہے بشرطیکہ نعت کا مضمون صحیح ہو اور پڑھنے کا طریقہ بھی درست ہو۔ گانا بجانا، لونڈوں کا خوش آوازی سے پڑھنا درست نہیں۔ (کفایت المفتی ص ۱۲۳ ج ۲)

## حضرت داؤد علیہ السلام پر ایک افتراء کی حقیقت

سوال..... لوگوں میں مشہور ہے کہ حضرت داؤد علیہ السلام اور یا کی بیوی علقمہ پر عاشق ہو گئے اور اور یا کو جہاد میں اس غرض سے روانہ کیا کہ وہ مر جائے تو اس کی بیوی سے شادی کر لوں اور ایسا ہی ہوا بھی اس کی حقیقت کیا ہے؟

جواب..... یہ حکایت بالکل غلط ہے اور افتراء محض ہے حضرت علیؑ فرمایا کرتے تھے کہ جو یہ قصہ بیان کرے گا میں اس کو ایک سو ساٹھ کوڑے ماروں گا کیونکہ انبیائے کرام پر افتراء کرنے کی یہی حد ہے۔ (فتاویٰ احیاء العلوم ص ۱۸۷ ج ۱)

## اہل بیت کے حقوق کی تفصیل

سوال..... بعض حضرات اپنی تقریروں میں اہل بیت کی نسب تعظیم کا پر زور انکار کرتے ہیں۔ خلاصہ ان کے کلام کا یہ ہے کہ سید بحیثیت سید ہونے کے کوئی مستحق تکریم نہیں محض عمل ہی سبب تعظیم ہے۔ آپ اس کو مفصل بیان فرمائیں۔

جواب..... اہل بیت کرام کی نسبت میں اس درجہ غلو کرنا کہ شریعت کا دامن ہاتھ سے چھوٹ جائے۔ رفض اور شیعیت ہے۔ اور ان سے دشمنی خسارے کا باعث ہے۔ پس اعتدال واجب ہے جو کہ اہل سنت کا مسلک ہے۔ جب کہ سید پر فسق و فجور کا غلبہ نہ ہو یا اس کی تعظیم و تکریم سے عوام



کے دینی ضرر کا اندیشہ نہ ہو یا وہ سید کسی بدعت کا داعی نہ ہو۔ اور مبتدعین کا سرغنہ نہ ہو ”وہ مستحق تعظیم ہے“ اور ایسا ہونے کی صورت میں مستحق تعظیم نہیں۔ (خیر الفتاویٰ ص ۲۱۳ ج ۱)

## حضرت خضر پیغمبر ہیں یا ولی؟

سوال..... حضرت خضر پیغمبر ہیں یا فرشتہ ہیں؟ اور وہ زندہ ہیں یا نہیں؟

جواب..... حضرت خضر علیہ السلام کے پیغمبر اور ولی ہونے میں اختلاف ہے۔ رائج قول یہ ہے کہ وہ پیغمبر ہیں اور زندہ نہیں ہیں۔ امام بخاری سے حضرت خضر اور حضرت الیاس کے بارے میں سوال کیا گیا کہ کیا وہ زندہ ہیں۔ تو انہوں نے جواب دیا کہ بھلا یہ کیسے ہو سکتا ہے جب کہ حضورؐ نے اپنی وفات سے پہلے فرمایا تھا کہ آج جو لوگ زندہ ہیں سو سال کے بعد ان میں سے کوئی زندہ نہیں رہے گا اور بعض ائمہ سے اس بارے میں سوال کیا گیا تو انہوں نے یہ آیت پڑھی وَمَا جَعَلْنَا لِبَشَرٍ مِنْ قَبْلِكَ الْخُلْدَ شَيْخُ الْإِسْلَامِ ابْنِ تَيْمِيَّةٍ کا اس بارے میں قول ہے کہ اگر حضرت خضر زندہ ہوتے تو ضروری تھا کہ وہ حضورؐ کے پاس آتے ساتھ میں مل کر جہاد کرتے دین کی باتیں سیکھتے حالانکہ غزوہ بدر میں شریک کل تین سو تیرہ مسلمانوں میں سے ہر ایک کا نام والد کا نام خاندان کا نام بھی معلوم تھا پھر حضرت خضر اس وقت کہاں تھے؟ ابوالحسن بن مناوی اس شخص پر سخت نکیر کرتے تھے جو حیات خضر کا قائل ہو۔ (فتاویٰ احیاء العلوم ج ۱ ص ۱۹۰)

## غیر انبیاء کے پاس فرتے آتے ہیں یا نہیں

سوال..... جو شخص حضرت علی کو پیغمبر مانتا ہو اور کہتا ہو کہ بزرگوں کو صحابی کہہ سکتے ہیں اور صحابی کو پیغمبر کہا جاسکتا ہے اس کا کیا حکم ہے؟ نیز غیر نبی کے پاس فرشتے آتے ہیں یا نہیں؟

جواب..... حضور اکرمؐ کا ختم النبیین ہونا منصوص ہے بس حضرت علی کو پیغمبر ماننا کفر ہے اور بزرگوں کو صحابی نہیں کہہ سکتے اور فرشتے انبیاء کرام علیہم السلام کے پاس وحی لے کر آتے تھے اور غیر انبیاء کے پاس نامہ اعمال لکھنے کے لئے رہتے ہیں اور روح قبض کرنے کے لئے آتے ہیں۔ (فتاویٰ احیاء العلوم ج ۱ ص ۲۲۲)

## بارہ اماموں کے نام

سوال..... بارہ ائمہ کرام کون کون ہیں؟ اور کیا ان ائمہ کرام کے بارے میں اہل حق اور اہل تشیع کا اختلاف ہے؟

جواب..... شیعوں کے نزدیک بارہ امام معصوم ہیں۔ جن کی اطاعت فرض ہے ان کے نام یہ ہیں۔ علی، حسن، حسین، زین العابدین، محمد باقر، جعفر صادق، موسیٰ کاظم، علی رضا، تقی، نقی، حسن عسکری، محمد قاسم مہدی، اہل سنت ان بزرگوں کو علمائے نیکو کار کہتے ہیں اور اہل سنت کے نزدیک انسانوں میں صرف انبیاء معصوم ہیں۔ (فتاویٰ احیاء العلوم ج ۱ ص ۲۲۳)



## ختم نبوت کا معنی

(حکیم الاسلام حضرت مولانا قاری محمد طیب صاحب رحمہ اللہ کی مختص تحریر)

الحمد لله وسلام على عباده الذين اصطفى. اما بعد  
سرورِ دو عالم فخرِ بنی آدم آقائے دو جہاں نبی عالمین امام النبیین شفیع المذنبین رحمۃ للعالمین  
حضرت سیدنا و مولانا و شفیعنا محمد صلی اللہ علیہ والہ و اصحابہ و ازواجہ و ذریاتہ وسلم محض نبی ہی نہیں بلکہ  
خاتم النبیین ہیں۔ اور ختم کے معنی انتہا کر دینے اور کسی چیز کو انتہا تک پہنچا دینے کے ہیں۔ اس لیے  
خاتم النبیین کے معنی نبوت کو انتہا تک پہنچا دینے کے ہوئے اور کسی چیز کے انتہا تک پہنچ جانے کی  
حقیقت یہ ہے کہ وہ اپنی آخری حد پر آ جائے کہ اس کے بعد کوئی اور درجہ اور حد باقی نہ رہے جس  
تک وہ پہنچے۔ اس لیے ختم نبوت کے معنی یہ ہوئے کہ نبوت اپنے تمام درجات و مراتب کی آخری  
حد تک آ گئی اور نبوت کا کوئی درجہ اور مرتبہ باقی نہیں رہا کہ جس تک وہ آئے اور اس کے لیے  
حرکت کر کے آگے بڑھے۔ اس لیے ”خاتم النبیین“ کے حقیقی معنی یہ نکلے کہ خاتم پر نبوت اور  
کمالات نبوت کے تمام مراتب پورے ہو گئے اور نبوتی اپنے علمی و اخلاقی کمالات کے ایک ایسے  
انتہائی مقام پر آ گئی کہ بشریت کے دائرہ میں نہ علمی کمال کا کوئی درجہ باقی رہا نہ اخلاقی قدروں کا  
کوئی مرتبہ کہ جس کے لیے نبوت خاتم سے گزر کر آگے بڑھے اور اس درجہ یا قدر تک پہنچے۔

**خاتم النبیین وہ ہے جس پر کمالات کی انتہاء ہو گئی**

اس سے واضح ہو گیا کہ ختم نبوت کے معنی قطع نبوت یا انقطاع رسالت کے نہیں کہ نبوت کی  
نعمت باقی نہ رہی یا اس کا نور عالم سے زائل ہو گیا بلکہ تکمیل نبوت کے ہیں جس کا حاصل یہ ہوا۔ کہ  
خاتم النبیین صلی اللہ علیہ وسلم کی ذات پر تمام کمالات نبوت اپنی انتہا کو پہنچ کر مکمل ہو گئے جواب تک  
نہ ہوئے تھے اور اب جو نبوت دنیا میں قائم ہے وہ خاتم کی ہے۔ اور اس کا مل نبوت کے بعد کسی نئی  
نبوت کی ضرورت باقی نہیں رہی، نہ یہ کہ نبوت دنیا سے منقطع ہو گئی اور چھین لی گئی، معاذ اللہ۔ اس کا

قدرتی ثمرہ یہ نکلتا ہے کہ نبوت جب سے شروع ہوئی اور جن کمالات کو لے کر شروع ہوئی اور آخر کار جس حد پر آ کر رکی اور ختم ہوئی اس کے اوّل سے لے کر آخر تک جس قدر بھی کمالات نبوت دنیا میں وقتاً فوقتاً آئے اور طبقہ انبیاء میں سے کسی کو ملے وہ سب کے سب خاتم النبیین میں آ کر جمع ہو گئے۔ جو خاتم سے پہلے اس کمال جامعیت کے ساتھ کسی میں جمع نہیں ہوئے تھے ورنہ جہاں بھی یہ اجتماع ہوتا وہیں پر نبوت ختم ہو جاتی اور آگے بڑھ کر یہاں تک نہ پہنچتی۔ اسلیے ”خاتم النبیین“ کا جامع علوم نبوت جامع اخلاق نبوت جامع احوال نبوت اور جامع جمیع شتوں نبوت ہونا ضروری ٹھہرا جو غیر خاتم کے لیے نہیں ہو سکتا تھا ورنہ وہی خاتم بن جاتا۔

## خاتم النبیین کی شریعت

اور ظاہر ہے کہ جب ان ہی کمالات علم و عمل پر شریعتوں کی بنیاد ہے جو اپنی انتہائی حدود کے ساتھ خاتم النبیین میں جمع ہو کر اپنے آخری کنارہ پر پہنچ گئے جن کا کوئی درجہ باقی نہ رہا کہ اسے پہنچانے کے لیے خدا کا کوئی اور نبی آئے تو اس کا صاف مطلب یہ نکلا کہ شریعت اور دین بھی آ کر خاتم پر ختم یعنی مکمل ہو گیا اور شریعت و دین کا بھی کوئی تکمیل طلب حصہ باقی نہیں رہا کہ اسے پہنچانے اور مکمل کرنے کے لیے کسی اور نبی کو دنیا میں بھیجا جائے۔ اس لیے خاتم النبیین کے لیے خاتم الشرائع خاتم الادیان اور خاتم الکتب یا بالفاظ دیگر کامل الشریعت کامل الدین اور کامل الکتاب ہونا بھی ضروری اور قدرتی نکلا۔ ورنہ ختم نبوت کے کوئی معنی ہی نہیں ہو سکے تھے اور ظاہر ہے کہ کامل ہی ناقص کے لیے ناسخ بن سکتا ہے نہ کہ برعکس۔ اسلیے شریعت محمدی بوجہ اپنے انتہائی کمال اور ناقابل تغیر ہونے کے سابقہ شرائع کو منسوخ کرنے کی حقدار ٹھہرتی ہے اور ظاہر ہے کہ ناسخ آخر میں آتا ہے اور منسوخ اس سے مقدم ہوتا ہے۔ اسلیے اس شریعت کا آخر میں آنا اور اس کے لانے والے کا سب کے آخر میں مبعوث ہونا بھی ضروری تھا۔ اس لیے خاتم النبیین ہونے کے ساتھ آخر النبیین بھی ثابت ہوئے کہ آپ کا زمانہ سارے انبیاء کے زمانوں کے بعد میں ہو۔ کیونکہ آخری عدالت جو ابتدائی عدالت کے فیصلوں کو منسوخ کرتی ہے آخر ہی میں رکھی جاتی ہے۔

## آپ کمالات بشری کے منتہا بھی ہیں اور مبداء بھی

پھر ساتھ ہی جب کہ خاتم النبیین کے معنی منتہائے کمالات نبوت کے ہوئے کہ آپ ہی پر آ کر ہر کمال ختم ہو جاتا ہے تو یہ ایک طبعی اصول ہے کہ جو وصف کسی پر ختم ہوتا ہے اسی سے شروع بھی

ہوتا ہے جو کسی چیز کا منتہا ہوتا ہے وہی اس کا مبدا بھی ہوتا ہے اور جو کسی شے کے حق میں خاتم یعنی مکمل ہوتا ہے۔ وہی اس کے حق میں فاتح اور سرچشمہ بھی ہوتا ہے ہم سورج کو کہیں کہ وہ خاتم الانوار ہے جس پر نور کے تمام مراتب ختم ہو جاتے ہیں تو قدرتنا اسی کو سرچشمہ انوار بھی ماننا پڑیگا کہ نور کا آغاز اور پھیلاؤ بھی اسی سے ہوا ہے اور جہاں بھی نور اور روشنی کی کوئی جھلک ہے وہ اسی کی ہے اور اسی کے فیض سے ہے اس لیے روشنی کے حق میں سورج کو خاتم کہہ کر فاتح بھی کہنا پڑے گا یا جیسے کسی بستی کے وائرورکس کو ہم خاتم المیاء (پانیوں کی آخری حد) کہیں جس پر شہر کے سارے نلوں اور ٹینکیوں کے پانی کی انتہا ہو جاتی ہے تو اسی کو ان پانیوں کا سرچشمہ بھی ماننا پڑے گا کہ پانی چلا بھی یہیں سے ہے جونلوں اور ٹینکیوں میں پانی آیا اور جس براسکاگ کو بھی پانی ملا وہ اسی کے فیض سے ملا جیسے ہم حضرت آدم علیہ السلام کو خاتم الالباب کہیں کہ باپ ہونے کا وصف ان پر جا کر ختم ہو جاتا ہے کہ ان کے بعد کوئی اور باپ نہیں نکلتا بلکہ سب باپوں کے باپ ہونے کی آخری حد سلسلہ وار پہنچ کر حضرت آدم علیہ السلام پر ختم ہو جاتی ہے تو قدرتی طور پر وہی فاتح الالباب بھی ثابت ہوتے ہیں کہ باپ ہونے کی ابتدا بھی ان ہی سے ہو۔ اگر وہ باپ نہ بنتے تو کسی کو بھی باپ بنانا آتا۔ یا جیسے ہم حق تعالیٰ شانہ کو خاتم الوجود جانتے ہیں کہ ہر موجود کے وجود کی انتہا اسی پر ہوتی ہے تو اصول مذکورہ کی رو سے وہی ذات واجب الوجود ان وجودوں کا سرچشمہ اور مبدا بھی ثابت ہوتی ہے کہ جسے بھی وجود کا کوئی حصہ ملا وہ اسی ذات اقدس کا فیض اور طفیل ہے۔ پس وجود کے حق میں ذات خداوندی ہی اول و آخر اور مبدا و منتہا ثابت ہوتی ہے۔ ٹھیک اسی طرح جب کہ جناب رسول اللہ صلی اللہ علیہ وسلم کا ”خاتم النبیین“ ہونا دلائل قطعیہ سے ثابت ہوا۔ اور اس کے معنی بھی واضح ہو گئے کہ نبوت اور کمالات نبوت آپ پر پہنچ کر ختم ہو گئے اور آپ ہی کمالات علم و عمل کے منتہا ہوتے تو اصول مذکورہ کی رو سے آپ ہی کو ان کمالات بشری کا مبدا اور سرچشمہ بھی ماننا پڑے گا کہ آپ ہی سے ان کمالات کا افتتاح اور آغاز بھی ہوا اور جسے بھی نبوت یا کمالات نبوت کا کوئی کرشمہ ملا وہ آپ ہی کے واسطہ اور فیض سے ملا ہے۔

آپ ﷺ کی نبوت اصلی ہے اور باقی انبیاء کی بالواسطہ ہے

پس جیسے آدم کی لولت اول بھی تھی اور وہی لوٹ پھر کر آخری بھی ثابت ہوتی تھی۔ ساتھ ہی اصلی اور بلا واسطہ بھی تھی۔ بقیہ سب باپوں کی ابوت ان کے واسطہ اور فیض سے تھی۔ ایسے ہی آنحضرت



صلی اللہ علیہ وسلم کی نبوت اول بھی ہوئی اور لوٹ کر پھر آخری بھی اور ساتھ ہی اصلی اور بلا واسطہ بھی ہے کہ بقیہ سب انبیاء کی نبوتیں آپ کے واسطہ اور فیض سے ہیں۔ پس جیسے فلاسفہ کے یہاں ہر نوع کا ایک رب النوع مانا گیا ہے جو اس نوع کے لیے نقطہ فیض ہوتا ہے۔ ایسے ہی نبوت کی مقدس نوع کا نقطہ فیض اور جو ہر فرد حضرت خاتم الانبیاء صلی اللہ علیہ وسلم کی ذات بابرکات ہے۔ اس لیے آپ کی نبوت اصلی ہے اور دوسرے انبیاء کی نبوت بواسطہ خاتم النبیین ہے۔ پس ہر کمال نبوت خواہ علمی ہو یا عملی۔ اخلاقی ہو یا اجتماعی حال کا ہو یا مقام کا، وہ اولاً آپ میں ہوگا اور آپ کے واسطہ سے دوسروں کو پہنچے گا۔ اس لیے اصول مذکورہ کی رو سے دائرہ نبوت میں جب آپ خاتم نبوت ہوئے تو آپ ہی فاتح نبوت بھی ہوئے۔ اگر نبوت آپ پر رکی اور شتمی ہوئی تو آپ ہی سے یقیناً چلی بھی اور شروع بھی ہوئی، اس لیے آپ نبوت کے خاتم بھی ہیں اور فاتح بھی ہیں، آخر بھی ہیں اور اول بھی ہیں۔ مبداء بھی ہیں اور منتهی بھی ہیں۔ چنانچہ جہاں آپ نے اپنے آپ کو خاتم النبیین فرمایا کہ:-

انی عبد اللہ و خاتم النبیین

میں اللہ کا بندہ اور خاتم النبیین ہوں۔ (البیہقی والحاکم عن عریاض بن ساریہ)

اور جہاں آپ نے نبوت کو ایک قصر سے تشبیہ دے کر اپنے کو اس کی آخری اینٹ بتایا جس پر اس عظیم الشان قصر کی تکمیل ہوگئی۔

فانا سددت موضع اللبنة و ختمت بی البینات و ختمت بی الرسل (کنز العمال)

پس میں نے ہی (قصر نبوت کی آخری) اینٹ کی جگہ کو پر کیا اور مجھ ہی پر یہ قصر مکمل کر دیا گیا اور مجھ ہی پر رسول ختم کر دیئے گئے کہ میرے بعد اب کوئی رسول آنے والا نہیں۔

وہیں آپ نے اپنے کو قصر نبوت کی اولین خشت اور سب سے پہلی اینٹ بھی بتایا۔ فرمایا:

كنت نبيا والادم بين الروح والجسد

میں اس وقت بھی نبی تھا جب کہ آدم ابھی روح و بدن ہی درمیان ہی میں تھے۔

یعنی ان میں ابھی روح بھی نہیں پھونکی گئی تھی کہ میں نبی بنا دیا گیا تھا۔ جس سے واضح ہے کہ آپ خاتم ہونے کے ساتھ ساتھ فاتح بھی تھے۔ اول بھی تھے اور آخر بھی۔ چنانچہ ایک روایت میں اس فاتحیت اور خاتمیت کو ایک جگہ جمع فرماتے ہوئے ارشاد ہوا (جو حدیث قتادہ کا ایک ٹکڑہ ہے) کہ:-

جعلني فاتحاً وخاتماً

اور مجھے اللہ نے فاتح بھی بنایا اور خاتم بھی۔ (خصائص کبریٰ ۱/۱۹۷ ص ۳۴۰)



پھر چونکہ خاتم ہونے کے لیے اول و آخر ہونا بھی لازم تھا تو حدیث ذیل میں اسے بھی واضح فرما دیا گیا اور آدم علیہ السلام کو حضور کا نور دکھلاتے ہوئے بطور تعارف کہا گیا کہ:-

هذا ابنك احمد هو الاول والاخر (کنز العمال)

یہ تمہارا بیٹا احمد ہے جو (نبوت میں) اول بھی ہے اور آخر بھی ہے۔

پھر حدیث ابی ہریرہ میں اس اولیت و آخریت جیسی تضداد کے جمع ہونے کی نوعیت پر روشنی

ڈالی گئی کہ:- كنت اول النبيين في الخلق و آخرهم في البعث (ابونعیم فی الدلائل)

میں نبیوں میں سب سے پہلا ہوں بلحاظ پیدائش کے اور سب سے پچھلا ہوں بلحاظ بعثت کے۔

اس لیے حقیقی طور پر آپ کی امتیازی شان محض نبوت نہیں۔ بلکہ ”ختم نبوت“ ثابت ہوتی ہے

جس سے آپ کے لیے یہ فاتح و خاتم اور اول و آخر ہونا ثابت ہوا اور آپ سارے طبقہ انبیاء میں

ممتاز اور فائق نمایاں ہوئے اور ظاہر ہے کہ جب نبوت ہی سارے بشری کمالات کا سرچشمہ ہے اور

اسی لیے سارے انبیاء علیہم السلام سارے ہی کمالات بشری کے جامع ہوئے ہیں تو قدرتی طور پر ”

خاتم نبوت“ کے لیے صرف جامع کمالات ہونا کافی نہیں بلکہ خاتم کمالات ہونا بھی ضروری ہے یعنی

آپ کا ہر کمال انتہائی کمال کا نقطہ ہونا چاہیے۔ ورنہ ختم نبوت کے کوئی معنی ظاہر نہیں ہو سکتے۔

**تمام انبیاء کے کمالات آپ میں علی وجہ الاتم موجود تھے**

اندریں صورت جہاں یہ ماننا پڑے گا کہ جو کمال بھی کسی نبی میں تھا۔ وہ بلاشبہ آپ میں بھی

تھا وہیں یہ بھی ماننا پڑے گا کہ آپ میں وہ کمال سب سے پہلے تھا اور سب سے بڑھ چڑھ کر تھا اور

امتیاز و فضیلت کی انتہائی شان لیے ہوئے تھا اور یہ کہ وہ کمال آپ میں اصلی تھا اور اوروں میں

آپ کے واسطے سے تھا۔ پس آپ جامع کمالات ہی نہیں بلکہ خاتم کمالات اور خاتم کمالات ہی

نہیں فاتح کمالات ..... اور سرچشمہ کمالات اور فاتح کمالات ہی نہیں بلکہ منہجائے کمالات اور

منہجائے کمالات ہی نہیں بلکہ اعلیٰ الکمالات اور افضل الکمالات ثابت ہوئے کہ آپ میں کمال ہی

نہیں بلکہ کمال کا آخری اور انتہائی نقطہ ہے جس کے فیض سے اگلے اور پچھلے با کمال بنے۔

عقلی طور پر اس کی وجہ یہ ہے کہ جس پر عنایت ازلی سب سے پہلے اور بلا واسطہ متوجہ ہوئی۔

وہ جس درجہ کا اثر اس سے قبول کرے گا یقیناً ثانوی درجہ میں اور بالواسطہ فیض پانے والے اس درجہ کا

اثر نہیں لے سکتے۔ پس اول مخلوق یعنی اول ماخلق اللہ نوری کا مصداق، نور الہی کا جو نقش کامل اپنی

استعداد کامل سے قبول کر سکتا ہے۔ اس کی توقع بالواسطہ اور ثانوی نقوش سے اثر لینے والوں سے

نہیں کی جاسکتی۔ چنانچہ آپ کی سیرت مبارکہ پر ایک طائرانہ نظر ڈالنے سے یہ حقیقت روز روشن کی طرح سامنے آ جاتی ہے کہ جو کمالات انبیاء سابقین کو الگ الگ دیئے گئے وہ سب کے سب اکٹھے کر کے اور ساتھ ہی اپنے انتہائی اور فائق مقام کے ساتھ آپ کو عطا کئے گئے اور جو آپ میں مخصوص کمالات ہیں وہ الگ ہیں۔

حسن یوسف دم عیسیٰ ید بیضا داری      آنچہ خوباں ہمہ در اند تو تنہا داری  
چنانچہ ذیل کی چند مثالوں سے جو شانِ خاتمیت کی ہزاروں امتیازی خصوصیات میں سے چند کی ایک اجمالی فہرست اور سیرت خاتم الانبیاء کے بے شمار ممتاز اور خصوصی مقامات میں سے چند کی موٹی موٹی سرخیاں ہیں۔ اس حقیقت کا اندازہ لگایا جاسکے گا کہ اولین و آخرین میں سے جس باکمال کو جو کمال دیا گیا اس کمال کا انتہائی نقطہ حضور کو عطا فرمایا گیا، اپنی ہر جہتی حیثیت سے ممتاز و فائق اور افضل تو ہے۔ مثلاً

### باقی انبیاء ہیں، آپ خاتم الانبیاء ہیں

(۱) اگر اور انبیاء نبی ہیں تو آپ خاتم النبیین ہیں۔ “ما کان محمد ابا احد من رجالکم ولكن رسول اللہ و خاتم النبیین (القرآن الحکیم)  
ترجمہ: نہیں تھے محمد صلی اللہ علیہ وسلم تم مردوں میں سے کسی کے باپ لیکن وہ اللہ کے رسول اور خاتم النبیین تھے۔

اور حدیث سلمان کا حصہ ذیل کہ ان کنت اصطفیت آدم فقد خمت بک الانبیاء و ما خلقت خلقا اکرم منک علی۔ (خصائص کبریٰ ۲/۱۹۳)

ترجمہ: اور ارشاد حدیث کہ جبریل نے نبی کریم صلی اللہ علیہ وسلم سے عرض کیا کہ آپ کا پروردگار فرماتا ہے کہ (اگر میں نے آدم کو صغی اللہ کا خطاب دیا ہے تو آپ پر تمام انبیاء کو ختم کر کے آپ کو خاتم النبیین کا خطاب دیا ہے) اور میں نے کوئی مخلوق ایسی پیدا نہیں کی جو مجھے آپ سے زیادہ عزیز ہو۔

### باقی اقوام کے نبی ہیں آپ نبی الانبیاء ہیں

(۲) اگر اور انبیاء کی نبوتیں مرجع اقوام و ملل ہیں تو آپ کی نبوت اس کی ساتھ ساتھ مرجع انبیاء و رسل بھی ہے۔

واذ اخذ اللہ میثاق النبیین لما آتیتکم من کتاب و حکمة ثم جاءکم

رسول مصدق لما معکم لتو منن به و لتصرفنه (القرآن الحکیم)

ترجمہ:- اور یاد کرو کہ جب اللہ نے نبیوں سے عہد لیا کہ جو کچھ میں نے تم کو دیا۔ کتاب ہو یا حکمت، پھر آوے تمہارے پاس کوئی رسول کہ سچا بتاوے تمہاری پاس والی کتاب کو تو اس پر ایمان لاؤ گے اور اسکی مدد کرو گے یہ مدد بلا واسطہ ہوگی اگر کوئی رسول دورہ محمدی کو پا جائیں جیسے عیسیٰ علیہ السلام آپ ہی کی نبوت کے دورہ میں آسمان سے اترینگے اور اتباع محمدی کریں گے (یا بواسطہ امم و اقوام ہوگی اگر خود رسول دورہ محمدی نہ پائیں جیسے تمام انبیاء سابقین جو دورہ محمد سے پہلے گزر گئے اور آپ کا دورہ شریعت انہوں نے نہیں پایا۔

### باقی عابد ہیں آپ امام العابدین ہیں

(۳) اگر اور انبیاء عابد ہیں تو آپ کو ان عابدین کا امام بنایا گیا۔ ثم دخلت بیت المقدس فجمع لی الانبیاء فقد منی جبریل حتی امتهم (نسائی عن انس)

ترجمہ:- شب معراج کے واقعہ کا ٹکڑا ہے کہ پھر میں داخل ہوا بیت المقدس میں اور میرے لیے تمام انبیاء کو جمع کیا گیا۔ تو مجھے جبرائیل نے آگے بڑھایا یہاں تک میں نے تمام انبیاء کی امامت کی۔

### باقی ظہور کے بعد نبی ہیں آپ وجود سے پہلے نبی ہیں

(۴) اگر اور انبیاء اپنے ظہور کے وقت نبی ہوئی تو آپ اپنے وجود ہی کے وقت سے نبی تھے جو تخلیق آدم کی تکمیل سے بھی قبل کا زمانہ ہے۔ کنت نبیا و ادم بین الروح و الجسد (مسند ام)

ترجمہ:- میں نبی تھا اور آدم ابھی تک روح اور بدن کے درمیان ہی تھے (یعنی ان کی تخلیق ابھی مکمل نہ ہوئی تھی۔)

### باقیوں کی نبوت حادث تھی آپ کی قدیم ہے

(۵) اگر اوروں کی نبوت حادث تھی تو حضور کی نبوت عالم خلق میں قدیم تھی۔

قال ابو هريرة متى وجبت لك النبوة؟ قال بين خلق آدم و نفخ الروح فيه. (مسند رک حاکم و بیہقی و ابو نعیم)

ترجمہ:- ابو ہریرہؓ نے عرض کیا کہ یا رسول اللہ! آپ کے لیے نبوت کب ثابت ہوئی؟ آپ نے فرمایا۔ آدم کی پیدائش اور ان میں روح آنے کے درمیان میں۔

باقی انبیاء کائنات تھے آپ سبب تخلیق کائنات ہیں

(۶) اگر اور انبیاء اور ساری کائنات مخلوق ہیں تو آپ مخلوق ہونے کے ساتھ ساتھ سبب تخلیق کائنات بھی ہیں۔

فلولا محمد ما خلقت آدم ولا الجنة ولا النار (متدرک)

ترجمہ:- اگر محمد نہ ہوں (یعنی میں انہیں پیدا نہ کروں) تو نہ آدم کو پیدا کرتا نہ جنت و نار کو۔

باقی مقرب تھے تو آپ اول المقربین ہیں

(۷) اگر عہد الست میں اور انبیاء مع تمام اولاد کے بلی کے ساتھ مقرب تھے تو حضور اول المقربین تھے جنہوں نے سب سے پہلے بلی کہا اور بلی کہنے کی سب کو راہ دکھلائی۔ کان محمد صلی اللہ علیہ وسلم اول من قال بلی و لذلك صار يتقدم الانبياء وهو آخر من بعث (خصائص کبریٰ)

ترجمہ:- محمد صلی اللہ علیہ وسلم نے سب سے پہلے (عہد الست کے وقت) بلی فرمایا۔ اسی لیے آپ تمام انبیاء پر مقدم ہو گئے درحالیکہ آپ سب کے آخر میں بھیجے گئے ہیں۔

آپ اول المبعوثین ہوں گے

(۸) اگر روز قیامت اور انبیاء قبروں سے مبعوث ہو گئے تو آپ اول المبعوثین ہوں گے۔

انا اول من تنشق عنه الارض (مسند احمد عن ابن عباس)

ترجمہ:- میں سب سے پہلا ہوں گا کہ زمین اس کے لیے شق ہوگی یعنی قبر سے سب سے پہلے میں اٹھوں گا۔

آپ کو سب سے پہلے بلایا جائے گا

(۹) اگر اور انبیاء ابھی عرصات قیامت ہی میں ہو گئے تو آپ کو سب سے پہلے پکار بھی لیا جائے گا۔ کہ مقام محمود پر پہنچ کر اللہ کی منتخب حمد و ثنا کریں۔ فیکون اول من يدعى محمد صلی اللہ علیہ وسلم فذا لك قوله تعالى عسى ان يعشك ربك مقاماً محموداً (مسند بزار و بیہقی)

ترجمہ:- پس جنہیں (میدانِ محشر میں) سب سے پہلے پکارا جائے گا۔ (کہ مقام محمود پر آجائیں اور حمد و ثنا کریں۔ وہ محمد صلی اللہ علیہ وسلم ہوں گے۔ یہی معنی ہیں اللہ کے اس قول کے کہ



قریب ہے بھیجے گا آپ کو آپ کا رب مقام محمود پر۔

**آپ قیامت میں سب سے پہلے ساجد ہوں گے**

(۱۰) اگر اور انبیاء کو روز قیامت ہنوز سجدہ کی جرات نہ ہوگی تو آپ سب سے پہلے ہوں گے جنہیں

سجدہ کی اجازت دی جائے گی۔ انا اول من یؤذن له بالسجود یوم القیمة (مسند احمد عن ابی الدرداء)

ترجمہ:- میں سب سے پہلا ہوں گا۔ جسے قیامت کے دن سجدہ کی اجازت دی جائے گی۔

**آپ سب سے پہلے سجدہ سے سر اٹھائیں گے**

(۱۱) اگر اور انبیاء اجازت عامہ کے بعد ہنوز سجدہ ہی میں ہوں گے تو آپ کو سب سے اول سجدہ سے سر

اٹھانے کی اجازت دے دی جائے گی انا اول من یرفع رأسه فانظر الی بین یدی . (مسند احمد عن ابی الدرداء)

وفی مسلم: . فیقال یا محمد ارفع رأسک سل تعط واشفع تشفع

ترجمہ:- میں سب سے پہلے سجدہ سے سر اٹھاؤں گا اور اپنے سامنے نظر کروں گا۔ (جب کہ

سب کی نگاہیں نیچی ہوں گی) کہا جائے گا۔ محمد! سر اٹھاؤ جو مانگو گے دیا جائے گا۔ (جس کی شفاعت

کرو گے قبول کی جائے گی۔

**آپ اول الشافعیین و اول المشفعین ہوں گے**

(۱۲) اگر اور انبیاء روز قیامت شافع اور مشفع ہوں گے تو آپ اول شافع اور اول مشفع ہوں

گے۔ انا اول شافع و اول مشفع (ابو نعیم فی الحلیہ عن جابر)

ترجمہ:- میں سب سے پہلا شافع اور سب سے پہلا مشفع ہوں گا۔ (جس کی شفاعت قبول کی جائے گی)

**آپ گو شفاعت کبریٰ ملے گی**

(۱۳) اگر اور انبیاء گو شفاعت صغریٰ یعنی اپنی اپنی قوموں کی شفاعت دی جائے گی تو

حضور صلی اللہ علیہ وسلم گو شفاعت کبریٰ یعنی تمام اقوام دنیا کی شفاعت دی جائے گی۔

اذہبوا الی محمد فیاتون فیقولون یا محمد انت رسول اللہ وخاتم

النبین غفر لک اللہ ما تقدم من ذنبک وما تاخر فاشفع لنا الی

ربک الحدیث (مسند احمد عن ابی ہریرہ)

ترجمہ:- شفاعت کے سلسلہ میں اس حدیث طویل میں ہے کہ جب اولین و آخرین کی سرگردانی پر اور طلب شفاعت پر سارے انبیاء جواب دیں گے کہ ہم اس میدان میں نہیں بڑھ سکتے اور لوگ آدم سے لے کر تمام انبیاء و رسل تک سلسلہ وار شفاعت سے عذر سنتے ہوئے حضرت عیسیٰ علیہ السلام تک پہنچیں گے اور طالب شفاعت ہونگے تو فرمائیں گے کہ (جاؤ محمد صلی اللہ علیہ وسلم کے پاس تو آدم کی ساری اولاد آپ کے پاس حاضر ہوگی اور عرض کرے گی کہ اے محمد! آپ اللہ کے رسول ہیں اور خاتم الانبیاء ہیں) گویا آج سارے عالم کو رسالت محمدی اور ختم نبوت کا اقرار کرنا پڑیگا) آپ کی اگلی اور پچھلی لغزشیں سب پہلے ہی معاف کر دی گئی ہیں (یعنی آپ کے لیے اس عذر کا موقع نہیں جو ہرنبی نے کیا کہ میرے اوپر فلاں لغزش کا بوجھ ہے میں شفاعت نہیں کر سکتا کہیں مجھ سے ہی باز پرس نہ ہونے لگے اس لیے آپ پروردگار سے ہماری شفاعت فرمائیں تو آپ اسے بلا جھجک اور بلا معذرت کے قبول فرمائیں گے اور شفاعت کبریٰ کریں گے۔

### آپ شفاعتِ عامہ کا مقام سنبھالیں گے

(۱۴ الف) اگر انبیاء قیامت کی ہولناکی کے سبب شفاعت سے بچنے کی کوشش کریں گے اور لست لھا لست لھا میں شفاعت کا اہل نہیں ہوں) کہہ کر پیچھے ہٹ جائیں گے تو حضور کے دعوے کے ساتھ انا لھا انا لھا (میں اس کا اہل ہوں) کہہ کر آگے بڑھیں گے اور شفاعت عامہ کا مقام سنبھالیں گے (مصنف ابن ابی شیبہ عن سلمان)

ترجمہ:- اس روایت کی بھی وہی تفصیل ہے جو ۱۳ میں گزری۔

### آپ سب سے پہلے پل صراط عبور کریں گے

(۱۴ ب) اگر اور انبیاء ابھی میدانِ شری میں ہوں گے تو آپ سب سے پہلے ہونگے جو پل صراط کو عبور بھی کر جائیں گے

یضرب جسرجہنم فاکون اول من یجیز (بخاری و مسلم عن ابی ہریرہ)

ترجمہ:- جہنم پر پل تان دیا جائے گا تو سب سے پہلے اسے عبور کرنے والا میں ہوں گا۔

### آپ سب سے پہلے جنت کا دروازہ کھٹکھٹائیں گے

(۱۵) اگر اور انبیاء اور اولین و آخرین ہنوز پیش دروازہ جنت ہی ہوں گے تو آپ سب سے

پہلے ہوں گے جو دروازہ جنت کھٹکھٹائیں گے۔ انا اول من یقرع باب الجنۃ (ابو نعیم عن ابو ہریرہ)  
ترجمہ:- میں سب سے پہلے دروازہ جنت کھٹکھٹاؤں گا۔

**آپ کے لئے سب سے پہلے جنت کا دروازہ کھلے گا**

(۱۶) اگر اور انبیاء اور اقوام انبیاء ہنوز داخلہ جنت کی اجازت ہی کے مرحلہ پر ہوں گے تو  
آپ کے لیے سب سے پہلے دروازہ جنت کھول بھی دیا جائے گا۔ انا اول من تفتح لہ ابواب  
الجنۃ (ابو نعیم وابن عساکہ عن حذیفہ)  
ترجمہ:- میرے لئے سب سے پہلے دروازہ جنت کھولا جائے گا۔

**آپ سب سے پہلے جنت میں داخل ہوں گے**

(۱۷) اگر اور انبیاء باب جنت کھلنے پر ابھی داخلہ کے آرزو مند ہی ہوں گے تو آپ سب  
سے پہلے اول جنت میں داخل ہو جائیں گے۔ وانا اول من یدخل الجنۃ یوم القیمہ  
ولا فخر (بیہقی و ابو نعیم عن انس)

ترجمہ:- روز قیامت میں ہی سب سے پہلے جنت میں داخل ہوگا۔ مگر فخر سے نہیں کہتا۔

**آپ کو اولین و آخرین کے علوم عطا ہوئے**

(۱۸) اگر اور انبیاء کو علوم خاصہ عطا ہوئے تو آپ کو علم اولین و آخرین دیا گیا۔

اوتیت علم الاولین والآخرین (خصائص کبریٰ ۲/۸۷)

ترجمہ:- مجھے علم اولین و آخرین دیا گیا ہے جو الگ الگ انبیاء کو دیا گیا تھا جیسے آدم کو علم اسماء،  
یوسف کو علم تعبیر خواب، سلیمان کو علم منطق الطیر حضرت کو علم لدنی عیسیٰ کو حکمت وغیرہ۔

**آپ کو خلق عظیم عطا ہوا**

(۱۹) اگر اور انبیاء کو خلق حسن عطا ہوا۔ حسن کے معنی معاملات میں حدود سے نہ گزرنے کے  
ہیں اور خلق کریم عطاء جس کے معنی غفو مسامحہ کے ہیں تو آپ کو خلق عظیم دیا گیا جس کے معنی  
دوسروں کی تعدی پر نہ صرف ان سے درگزر کرنے اور معاف کر دینے کے ہیں بلکہ ان کے ساتھ  
احسان کرنے اور حسن سلوک سے پیش آنے کے ہیں جو تمام محاسن اخلاق اور مکارم اخلاق دونوں  
کا جامع ہے۔ وانک لعلیٰ خلق عظیم (القرآن الحکیم)

ترجمہ:- خلق حسن یہ ہے کہ ظلم کرنے والے سے اپنا حق پورا پورا لیا جائے۔ چھوڑا نہ جائے مگر عدل و انصاف جس میں کوئی تعذبی اور زیادتی نہ ہو۔ یہ مساوات ہے اور خلافِ رحمت نہیں۔ خلق کریم یہ ہے کہ ظالم کے ظلم سے درگزر کر کے اپنا حق معاف کر دیا جائے یہ کریم النفس ہے اور فی الجملہ رحمت بھی ہے کہ اگر دیا نہیں تو لیا بھی نہیں اور خلقِ عظیم یہ ہے کہ ظالم سے نہ صرف اپنے حق کی ادائیگی معاف کر دی جائے بلکہ اوپر سے اس کے ساتھ سلوک و احسان بھی کیا جائے جب کہ وہ حق تلفی کر رہا ہو۔ اس خلق کی روح غلبہ رحمت و شفقت اور کمال ایثار ہے اسی کو فرمایا کہ اے نبی! آپ خلقِ عظیم پر ہیں۔

### آپ ممتبوع الانبیاء ہیں

(۲۰) اگر اور انبیاء ممتبوع امم اقوام تھے تو حضور ممتبوع انبیاء و رسل تھے۔ لو کان موسیٰ حیاً ما وسعه الاتباعی (مشکوٰۃ)

ترجمہ:- اگر موسیٰ آج زندہ ہوتے تو انہیں بھی میرے اتباع کے سوا چارہ کار نہ تھا۔

### آپ گونا سنخ کتاب ملی

(۲۱) اگر اور انبیاء کو قابل نسخ کتابیں ملیں تو آپ گونا سنخ کتاب عطا ہوئی۔  
ان عمراتی النبی صلی اللہ علیہ وسلم بنسخة من التوراة فقال یا رسول هذه نسخة من التوراة. فسکت. فجعل یقرأ وجه رسول اللہ صلی اللہ علیہ وسلم یتغیر فقال ابوبکر ثکلتک الثاقل ما تری ما بوجه رسول اللہ صلی اللہ علیہ وسلم؟ فنظر عمر ا لی وجه رسول اللہ صلی اللہ علیہ وسلم فقال اعوذ باللہ من غضب اللہ وغضب رسولہ رضینا باللہ ربا و بالاسلام دینا و بحمد نبیا فقال رسول اللہ صلی اللہ علیہ وسلم والذی نفس محمد بیدہ لو بدالکم موسیٰ فاتبعتموه و ترکتمونی لضللتم عن سواء السبیل ولو کان حیاً و ادرك نبوتی لاتبعنی (دارمی عن جابر)

ترجمہ:- حضرت عمر تورات کا ایک نسخہ حضور کے پاس لے آئے اور عرض کیا کہ یہ تورات ہے۔ آپ خاموش رہے تو انہوں نے اسے پڑھنا شروع کر دیا اور آپ کا چہرہ مبارک غصہ سے متغیر ہونا شروع ہو گیا تو صدیق اکبرؓ نے حضرت عمرؓ کو متنبہ کرتے ہوئے فرمایا تجھے گم کر دیں گم کرنے والیاں کیا چہرہ نبوی کا اثر تمہیں



نظر نہیں آ رہا ہے؟ تب حضرت عمرؓ نے چہرہ اقدس کو دیکھا اور دہل گئے، فوراً زبان پر جاری ہو گیا) میں پناہ مانگتا ہوں اللہ کے غضب سے اور اس کے رسول کے غضب سے، ہم راضی ہوئے اللہ سے بلحاظ رب ہونے کے اور راضی ہوئے اسلام سے بلحاظ دین ہونے کے اور راضی ہوئے محمد صلی اللہ علیہ وسلم سے بلحاظ نبی ہونے کے تو رسول اللہ صلی اللہ علیہ وسلم نے فرمایا۔ قسم ہے اس ذات کی جس کے ہاتھ میں میری جان ہے۔ اگر آج تمہارے پاس موسیٰ آ جائیں اور تم مجھے چھوڑ کر ان کا اتباع کرنے لگو تم بلاشبہ سیدھے راستہ سے بھٹک جاؤ گے اور اگر آج موسیٰ زندہ ہو کر آ جائیں اور میری نبوت کو پالیں تو وہ یقیناً میری ہی اتباع کریں گے۔

### آپؐ کو کمال دین عطا ہوا

(۲۲) اگر اور انبیاء کو دین عطا کیا گیا تو آپؐ کو کمال دین دیا گیا جس میں نہ کمی کی گنجائش ہے نہ زیادتی کی۔

اليوم اكملت لكم دينكم (القرآن الحکيم) ترجمہ:- آج کے دن میں نے تمہارے لیے دین کو کامل کر دیا (جس میں نہ اب کمی کی گنجائش ہے، نہ زیادتی کی)۔

(۲۳) اگر اور انبیاء کو ہنگامی دین دیئے گئے تو حضور صلی اللہ علیہ وسلم کو دوامی دین عطا کیا گیا۔

اليوم اكملت لكم دينكم واتممت عليكم نعمتي و رضيت لكم الاسلام دينا (القرآن الحکيم)

ترجمہ:- آج کے دن میں نے دین کو کامل کر دیا (جس میں کوئی کمی نہیں رہی تو کسی نئے دین کی ضرورت نہیں رہی پس وہ منسوخ ہو گیا جس سے اس دین کا دوامی ہونا ظاہر ہے اور پہلے ادیان میں کمی تھی جس کی اس دین سے تکمیل ہوئی تو پچھلے کسی ناقص دین کی اب حاجت نہیں رہی پس وہ منسوخ ہو گیا جس سے اس کا ہنگامی ہونا ظاہر ہے۔)

### آپ صلی اللہ علیہ وسلم کو غلبہ دین عطا ہوا

(۲۴) اگر اور انبیاء کو دین عطا ہوا تو آپؐ کو غلبہ دین عطا کیا گیا۔

هو الذي ارسل رسوله بالهدى و دين الحق ليظهره على الدين كله

(القرآن الحکيم)

ترجمہ:- وہی ذات ہے جس نے اپنا رسول بھیجا ہدایت و دین دے کر تاکہ اسے تمام دینوں پر غالب کر دے۔

## آپ کے دین میں تجدید رکھی گئی

(۲۵) اگر اور انبیاء کے دین میں تحریف و تبدیل راہ پا گئی جس سے وہ ختم ہو گئے تو آپ کے دین میں تجدید رکھی گئی جس سے وہ قیامت تک تازہ بہ تازہ ہو کر دواماً باقی رہے گا۔

ان الله يبعث لهذه الامه على راس كل مائة سنة من يعجد لها دينها (مشکوٰۃ)  
ترجمہ:- بلاشبہ اللہ تعالیٰ اٹھاتا رہے گا اس امت کیلئے وہ لوگ جو ہر صدی کے سرے پر دین کو تازہ بہ تازہ کرتے رہیں گے۔

## شریعت محمدی میں جلال و جمال کا کمال غالب ہے

(۲۶) اگر شریعت موسوی میں جلال اور شریعت عیسوی میں جمال غالب تھا۔ یعنی حکم کی صرف ایک ایک جانب کی رعایت تھی۔ تو شریعت محمدی میں جلال و جمال کا مجموعی کمال غالب ہے۔ جس کا نام اعتدال ہے۔ جس میں حکم کی دونوں جانبوں کے ساتھ درمیانی جہت کی رعایت ہے جسے توسط کہتے ہیں۔ وجعلنکم امۃ وسطاً۔

ترجمہ:- اور بنایا ہم نے تم کو (بحیثیت دین) کے امت اعتدال۔

## آپ صلی اللہ علیہ وسلم کے دین میں تنگی ختم کر دی گئی

(۲۷) اگر دینوں میں تشدد اور تنگی اور شاق شاق ریاضتیں تھیں، جسے تشدد کہا جاتا ہے تو اس دین میں نرمی اور توافق طبائع رکھ کر تنگ گیری ختم کر دی گئی ہے۔

لا تشدد و علیٰ انفسکم فیشدد اللہ علیکم فان قوماً شددو علیٰ

انفسہم فشدد اللہ علیہم فتلک بقایا ہم فی الصوامع والدیار

(ابو داؤد عن انس)

ترجمہ:- اپنے اوپر سختی مت کرو (ریاضت شاقہ اور ترک لذات میں مبالغہ مت کرو) کہ اللہ بھی تم پر سختی فرمانے لگے اس لیے کہ جنہوں نے اپنے اوپر تشدد کیا۔ رہبانیت سے یعنی یہود و نصاریٰ تو اللہ نے بھی ان پر سختی کی سو یہ مندروں اور خانقاہوں میں کچھ انہی کے بچے بچائے لوگ پڑے ہوئے ہیں۔

## آپ صلی اللہ علیہ وسلم کے دین میں اعتدال ہے

(۲۸) اگر بسلسلہ خصومات شریعت موسوی میں تشدد ہے یعنی انتقام فرض ہے۔ غفور و رزگار نہیں۔

و کتبنا علیہم فیہا ان النفس بالنفس والعین بالعين الآية.

ترجمہ:- اور ہم نے ان بنی اسرائیل پر فرض کر دیا تھا تورات میں نفس کا بدلہ نفس، آنکھ کا بدلہ آنکھ۔

اور شریعت عیسوی میں تساہل ہے یعنی عفو و درگزر فرض ہے انتقام جائز نہیں۔ مہس انجیل گال پر تھپڑ کھا کر دوسرا گال بھی پیش کر دو انجیل میں فرمایا گیا ہے کہ کوئی تمہارے بائیں گال پر تھپڑ مارے تو تم دایاں گال بھی پیش کہ بھائی ایک اور مارتا چل۔ خدا تیرا بھلا کرے گا۔

تو شریعت محمدی میں تو سب و اعتدال فرض ہے کہ انتقام جائز اور عفو و درگزر افضل ہے جس میں یہ دونوں شریعتیں جمع ہو جاتی ہیں۔

وجزاء سینه مثلها فمن عفا و اصلح فاجرة علی الله انه لا یحب

الظلمین (القرآن الحکیم)

ترجمہ:- اور برائی کا بدلہ اسی جیسی اور اتنی ہی برائی ہے یہ خلق حسن ہے اور جو معاف کرے اور درگزر

کرے تو اس کا اجر اللہ پر ہے۔ اور اللہ ظالموں کو جو حدود (سے گزر جانے والے ہوں) پسند نہیں کرتا۔

**شریعت محمدی میں ظاہر کی طہارت بھی ہے باطن کی بھی**

(۲۹) اگر شریعت عیسوی میں صرف باطنی صفائی پر زور دیا گیا ہے، خواہ ظاہر گندہ ہی کیوں نہ رہ

جائے نہ غسل جنابت ہے نہ تطہیر اعضاء، دوسری ملتوں میں صرف ظوہر کی صفائی پر زور دیا گیا ہے کہ غسل

بدن روزانہ ضروری ہے خواہ میں باطن میں خطرات کفر و شرک کچھ بھی بھرے پڑے رہیں تو شریعت محمدی

میں طہارت ظاہر و باطن دونوں کو جمع کیا گیا ہے۔ وثیابک فطہر (القرآن الحکیم) حضرت عمر رضی اللہ

نے فرمایا۔ فتی ارفع ازارک فانہ انقی لثوبک واتقی لربک ارشاد حدیث ہے۔

السواک مطہرة للضم مرصاة للرب۔

ترجمہ:- اور اپنے کپڑوں کو پاک کرو۔ حضرت عمر رضی اللہ عنہ کی وفات کے قریب ایک

نوجوان مزاج پرسی کے لیے حاضر ہوا جس کی ازار ٹخنوں سے نیچی زمین پر کھسکتی ہوئی آرہی تھی۔ تو

فرمایا کہ اے جوان لنگی ٹخنوں سے اوپر اٹھا کہ یہ کپڑے کے حق میں صفائی اور پاکی اور پروردگار کی

نسبت سے تقویٰ (باطنی پاکی) کا سبب ہوگی جس سے ظاہری و باطنی دونوں پاکیوں کا مطلوب

ہونا واضح ہے اور حدیث میں ہے کہ مسواک کرنا منہ کی تو پاکی ہے اور پروردگار کی رضا ہے۔ یعنی

مسواک ظاہری اور باطنی دونوں پاکیاں پیدا کرتی ہے جس سے ظاہر و باطن کی صفائی اور پاکی کا

مطلوب ہونا نمایاں ہے۔

## دین محمدی میں پوری انسانیت کی آزادی ہے

(۳۰) اگر اورادیاں میں اپنی اپنی قومیتوں اور ان ہی کے چھٹکارے کی رعایت ہے۔ مقولہ موسوی ہے۔

ان ارسل معنا بنی اسرائیل ولا تعذبہم

ترجمہ:- بھیج میرے ساتھ بنی اسرائیل کو اور نہیں ستامت۔

مقولہ عیسوی ہے کہ میں اسرائیلی بھیڑوں کو جمع کرنے آیا ہوں، وغیرہ تو دین محمدی میں نفس انسانیت کی رعایت اور پورے عالم بشریت پر شفقت سکھائی گئی ہے۔

الخلق عیال اللہ فاحب الخلق الی اللہ من یحسن الی عیالہ (مشکوٰۃ)

ترجمہ:- ساری مخلوق اللہ کا کنبہ ہے اور اللہ کو سب سے زیادہ پیارا وہ ہے جو اس کے کنبہ کے ساتھ احسان سے پیش آئے۔

## آپ صلی اللہ علیہ وسلم کو شریعت و حقیقت دونوں عطا ہوئیں

(۳۱) اگر اور انبیاء نے صرف ظاہر شریعت یا صرف باطن پر حکم کیا تو آپ نے ظاہر و باطن دونوں پر حکم کیا اور آپ کو شریعت و حقیقت دونوں کی عطا کی گئیں۔

عن الحارث بن حاطب ان رجلا سرق علی عہد رسول اللہ صلی اللہ علیہ وسلم فاتى به فقال اقتلوه فقالوا انما سرق قال فاقطعوه (فقطع) ثم سرق ایضا فقطع ثم سرق علی عہد ابی بکر فقطع ثم سرق فقطع حتی قطعت قوانمه ثم سرق الخامسه فقال ابو بکر کان رسول اللہ علیہ وسلم اعلم بهذا حیث امر بقتله اذہبوا به فاقتلوه (مستدرک، حاکم و صحیحہ)

ترجمہ:- خضر علیہ السلام نے صرف باطن شریعت یعنی حقیقت پر حکم کیا جیسے کشتی توڑ دی۔ ناکرہ گناہ لڑکے کو قتل کر دیا یا بخیل گاؤں کی دیوار سیدھی کر دی اور موسیٰ علیہ السلام نے صرف ظاہر شریعت پر حکم کیا کہ ان تینوں امور میں حضرت خضر علیہ السلام سے مواخذہ کیا۔ جب انہوں نے حقیقت حال ظاہر کی تب مطمئن ہوئے۔ لیکن آنحضرت صلی اللہ علیہ وسلم نے ظاہر شریعت پر بھی حکم فرمایا جیسا کہ عام احکام شرعیہ ظاہر ہی پر ہیں اور کبھی کبھی باطن اور حقیقت پر بھی حکم فرمایا جیسا



کہ حدیث میں اس کی نظیر یہ ہے کہ حارث بن حاطب ایک چور کو لائے تو حضورؐ نے فرمایا کہ اسے قتل کر دو حالانکہ چوری کی ابتدائی سزا قتل نہیں تو صحابہؓ نے موسیٰ صفت بن کر عرض کیا کہ یا رسول اللہ اس نے تو چوری کی ہے (کسی کو قتل نہیں کیا جو قتل کا حکم فرمایا جاوے) فرمایا اچھا اس کا ہاتھ کاٹ دو۔ اس نے پھر چوری کی تو اس کا (بایاں پیر) کاٹ دیا گیا۔ پھر حضرت ابو بکرؓ کے زمانہ میں اس نے پھر چوری کی تو اس کا بایاں ہاتھ کاٹ دیا گیا چوتھی بار اس نے پھر چوری کی تو دایاں پیر بھی کاٹ دیا گیا۔ لیکن چاروں ہاتھ پیر کاٹ دیئے جانے کے باوجود جب اس نے پانچویں دفعہ پھر چوری کی تو صدیق اکبرؓ نے فرمایا کہ اسکے بارہ میں علم حقیقی رسول اللہ صلی اللہ علیہ وسلم ہی تھا کہ آپ نے پہلی ہی بار ابتدا ہی میں جان لیا تھا کہ چوری اس کا جزو نفس ہے یہ چوری کی سزاؤں سے باز آنے والا نہیں اور ابتدا ہی میں اس کے باطن پر حکم لگا کر قتل کا حکم دیدیا تھا۔ ہمیں اب خبر ہوئی جب کہ وہ ظاہر میں ضابطہ سے قتل کے قابل بنا۔ لہذا اسے قتل کر دو۔ تب وہ قتل کیا گیا۔ اس قسم کے بہت سے واقعات احادیث میں جا بجا ملتے ہیں۔

### آپ صلی اللہ علیہ وسلم کی امت کو اجتہادی مذاہب عطا کئے گئے

(۳۲ الف) اگر انبیاء سابقین کو شرائع اصلیہ دی گئیں تو آپ کو آپ کی امت کے راسخین فی العلم کو شرائع وضعیہ یعنی اجتہادی مذاہب عطا کیے گئے جن میں تشریع کی شان رکھی گئی کہ آئمہ اجتہاد اصل شریعت کے احکام و علل و اوصاف اور اسرار و حکم میں شرعی ذوق سے غور و تدبیر کر کے نئے نئے حوادث کے احکام کا استخراج کریں اور باطن شریعت کھول کر نمایاں کر دیں۔

لَعَلَّمَهُ الَّذِينَ يَسْتَنْبِطُونَهُ مِنْهُمْ (القرآن الحکیم)

ترجمہ:- اور جب ان کے پاس کوئی بات امن کی یا خوف کی پہنچتی ہے تو اسے پھیلا دیتے ہیں حالانکہ اگر اسے وہ پیغمبر کی طرف یا راسخین فی العلم تک پہنچا دیتے تو جو لوگ اس میں سے استنباط کرتے ہیں وہ اسے جان لیتے (جس سے استنباطی اور اجتہادی شرائع ثابت ہوتی ہیں)

### آپ صلی اللہ علیہ وسلم کے دین میں ایک نیکی کا اجر دس گنا ہے

(۳۲ ب) اگر اور انبیاء کے ادیان میں ایک نیکی کا اجر ایک ہی ہے تو آپ کے دین میں ایک نیکی کا اجر دس گنا ہے اور ایک نیکی برابر دس نیکیوں کے ہے۔ من جاء بالحسنة فله عشر امثالها (القرآن الحکیم)

ترجمہ:- جس نے ایک نیکی کی تو اس کے لیے دس گنا اجر ہے۔

## آپ صلی اللہ علیہ وسلم کو پانچ نمازیں ملیں

(۳۳) اگر اور انبیاء کو ایک ایک نماز ملی تو حضور صلی اللہ علیہ وسلم کو پانچ نمازیں عطاء ہوئیں۔

عن محمد بن عائشہ ان آدم لما يتب عليه عند الفجر صلى ركعتين فصارت الصبح وفدى اسحق عند الظهر فصلى ابراهيم اربعاً فصارت الظهر وبعث عزيز فقیل له كم لبثت قال يوما فرأى الشمس فقال اوبعض يوم فصلى اربع ركعات فصارت العصر و غفر لداود عند المغرب فقام فصلى اربع ركعات فجهد فجلس في الثالثة فصارت المغرب ثلثا و اول من صلى العشاء الاخرة نبينا محمداً صلى الله عليه وسلم (طحاوی بحوالہ خصائص کبریٰ ۲/۲۰۴)

ترجمہ:- محمد بن عائشہ کہتے ہیں کہ آدم علیہ السلام کی توبہ جس دن فجر کے وقت قبول ہوئی تو انہوں نے دو رکعتیں پڑھیں تو صبح کی نماز کا وجود ہوا اور حضرت اسحق علیہ السلام کا جب ظہر کے وقت فدیہ دیا گیا اور انہیں ذبح سے محفوظ رکھا گیا تو حضرت ابراہیم علیہ السلام نے چار رکعتیں بطور شکر نعمت پڑھیں تو ظہر ہو گئی اور حضرت عزیر علیہ السلام کو جب زندہ کیا گیا اور کہا گیا کہ تم کتنے وقت مردہ رہے؟ کہا، ایک دن، پھر جو سورج دیکھا تو کہا یا کچھ حصہ دن (جو عصر کا وقت ہوتا ہے) اور چار رکعت پڑھی تو عصر ہو گئی اور مغفرت کی گئی۔ حضرت داؤد علیہ السلام کی غروب کے وقت تو وہ کھڑے ہوئے چار رکعت پڑھنے کے لیے تین پڑھی تھیں کہ تھک گئے تو تیسری ہی میں بیٹھ گئے تو مغرب ہو گئی اور سب سے پہلے جس نے عشاء کی نماز پڑھی۔ وہ نبی کریم صلی اللہ علیہ وسلم ہیں اور مذکورہ چاروں نمازیں بھی آپ کو دی گئیں۔

## آپ صلی اللہ علیہ وسلم کی پانچ نمازیں پچاس کے برابر ہیں

(۳۴) اگر اور انبیاء کی ایک نماز ایک ہی رہی تو حضور صلی اللہ علیہ وسلم کی پانچ نمازیں پچاس

کے برابر رکھی گئیں۔ ہی خمس بخمسين (نسائی عن انس)

ترجمہ:- شب معراج میں آپ کو پچاس نمازیں دی گئیں جن میں موسیٰ علیہ السلام کے مشورہ سے آپ گمی کی درخواستیں کرتے رہے اور پانچ پانچ ہر دفعہ کم ہوتی رہیں جب پانچ رہ گئیں اور آپ

نے حیاء ان میں کمی کی درخواست نہیں فرمائی۔ تو ارشاد ہوا بس یہ پانچ نمازیں ہی آپ پر اور آپ کی امت پر فرض ہیں مگر یہ پانچ پچاس کے برابر ہیں گی اجر و ثواب میں۔

(۳۵) اگر اور انبیاء نے بطور شکر نعمت خود سے اپنی اپنی نمازیں متعین کی تو آپ کو آسمان پر بلا کر اپنی تعین سے نمازیں خود حق تعالیٰ نے آپ کو عنایت فرمائیں۔ (کما فی حدیث المعراج المشہور)

ترجمہ:- جیسا کہ حدیث معراج میں تفصیلاً مذکور ہے اور حاشیہ ۲۸ میں اس کا مختصر تذکرہ آچکا ہے۔

### آپ کے لئے پوری زمین مسجد ہے

(۳۶) اگر اور انبیاء کی نمازیں مخصوص مواقع کے ساتھ مقید تھیں جیسے محراب یا صومعہ یا کنیہ وغیرہ تو حضور صلی اللہ علیہ وسلم کی نماز کے لیے پوری زمین کو مسجد بنایا گیا۔

جعلت لی الارض مسجداً وطهوراً (بخاری و مسلم) و حدیث جابر ولم یکن احد من الانبیاء یصلی حتی یبلغ محرابہ (خصائص کبریٰ ۲/۱۸۷)

ترجمہ:- انبیاء میں سے کوئی بھی ایسا نہ تھا کہ اپنی محراب (مسجد) میں آئے بغیر نماز ادا کرتا ہو یعنی بغیر مسجد کے دوسری جگہ نماز ہی ادا نہ ہوتی تھی۔ لیکن حضور صلی اللہ علیہ وسلم نے فرمایا کہ مجھے پانچ چیزیں دی گئیں ہیں جو سابقہ انبیاء نہیں کو دی گئیں ان میں سے ایک یہ ہے کہ میرے لئے ساری زمین کو مسجد اور ذریعہ پاکی بنا دیا گیا ہے کہ اس سے تیمم کر لوں جو حکم میں وضو کے ہو جائے یا تیمم جنابت کر لوں جو حکم میں غسل جنابت کے ہو جائے جب کہ پانی موجود نہ ہو یا اس پر قدرت نہ ہو۔

### آپ صلی اللہ علیہ وسلم تمام اقوام کی طرف بھیجے گئے

(۳۷) اگر اور انبیاء اپنے اپنے قبیلوں اور قوموں کی طرف مبعوث ہوئے تو آپ تمام اقوام اور تمام انسانوں کی طرف مبعوث فرمائے گئے۔

کان النبی یبعث الی قومہ خاصہ و یبعث الی الناس کافۃ (بخاری و مسلم عن جابر)  
وفی التنزیل وما ارسلنک الا کافۃ للناس۔

ترجمہ:- ہر نبی خصوصیت سے اپنی ہی قوم کی طرف بھیجا جاتا تھا اور میں سارے انسانوں کی طرف بھیجا گیا ہوں اور قرآن شریف میں ہے اور نہیں بھیجا ہم نے تمہیں اے پیغمبر مگر سارے انسانوں کے لیے۔

## آپ کی دعوت عام ہے

(۳۸) اگر اور انبیاء کی دعوت خصوصی تھی تو آپ کو دعوت عامہ دی گئی۔

یا ایہا الناس اعبدوا ربکم وقال اللہ تعالیٰ یا ایہا الناس اتقوا ربکم (القرآن حکیم)  
ترجمہ:- اے انسانو! اپنے رب کی عبادت کرو۔ اے انسانو! اپنے رب سے ڈرو۔

## آپ صلی اللہ علیہ وسلم سارے جہانوں کے لئے رحمت ہیں

(۳۹) اگر اور انبیاء محمد و حلقوں کے لئے رحمت تھے تو آپ سارے جہانوں کے لئے رحمت تھے۔

وما ارسلناک الا رحمة للعالمین (القرآن حکیم)

ترجمہ:- اور نہیں بھیجا ہم نے آپ کو مگر جہانوں کے لئے رحمت بنا کر۔

(۴۰) اگر اور انبیاء اپنے اپنے حلقوں کو ڈرانے والے تھے۔ تو حضور جہانوں کیلئے نذیر تھے۔ وان

من امة الا خلا فیہا نذیر اور حضور کے لیے ہے۔ لیکون للعالمین نذیراً (القرآن حکیم)

ترجمہ:- اور کوئی امت نہیں گزری جس میں ڈرانے والا نہ آیا ہو اور حضور کے لیے فرمایا گیا

تاکہ ہوں آپ سارے جہانوں کے لئے رحمت بنا کر۔

## آپ صلی اللہ علیہ وسلم پوری انسانیت کے ہادی ہیں

(۴۱) اگر اور انبیاء اپنی اپنی قوموں کے لیے مبعوث اور ہادی تھے ولکل قوم ہادی (ہر ہر

قوم کے لیے ایک ایک ہادی ضرور آیا) تو حضور سارے انسانوں کے لیے ہادی تھے۔

وما ارسلناک الا کافۃ للناس (القرآن حکیم)

وبعثت انا الی الجن والانس (بخاری و مسلم حسن جابر)

ترجمہ:- اور نہیں بھیجا ہم نے آپ کو مگر سارے بنی نوع انسان کی ہدایت کے لیے اور ارشاد

حدیث ہے کہ میں بھیجا گیا ہوں، جنوں اور انسانوں سب کی طرف۔

## آپ صلی اللہ علیہ وسلم کو رفعت ذکر عطا ہوا

(۴۲) اگر اور انبیاء کو ذکر دیا گیا کہ مخلوق انہیں یاد رکھے تو آپ کو رفعت ذکر دی گئی کہ

زمینوں اور آسمانوں، دریاؤں اور پہاڑوں، میدانوں اور غاروں میں آپ کا نام علی الاعلان پکارا

جائے۔ اذانوں اور تکبیروں، خطبوں اور خاتموں، وضو نماز اور ادواشغال اور دعاؤں کے افتتاح و



اختتام میں آپ کے نام اور منصب نبوت کی شہادت دی جائے۔

ورفعنا لک ذکرک (القرآن الحکیم) وحدیث ابوسعید خدری۔

قال لی جبیریل قال اللہ اذا ذکرک ذکرک معی (ابن جریر وابن حبان)

ترجمہ:- اور ہم نے اپنے پیغمبر تمہارا ذکر اونچا کیا۔ حدیث میں ہے کہ مجھے جبرائیل نے کہا کہ حق تعالیٰ نے فرمایا (اے پیغمبر) جب آپ کا ذکر کیا جائے گا۔ تو میرے ساتھ کیا جائے گا اور جب میرا ذکر ہوگا تو میرے ساتھ آپ کا بھی ذکر ہوگا جیسا کہ اذانوں، تکبیروں، خطبوں اور دعاؤں کے افتتاح و اختتام کے درود شریف سے واضح ہے اور امت میں معمول بہ ہے جیسا فرمایا گیا۔

اطيعوا الله واطيعوا الرسول. واطيعوا الله ورسوله ان كنتم مومنين. ويطيعون الله ورسوله. انما المومنين الذين آمنوا بالله ورسوله. براء ة من الله ورسوله. واذان من الله ورسوله. استجبوا لله والرسول. ومن يعص الله ورسوله. اذا قضى الله ورسوله امراً. وشاقوا الله ورسوله. ومن يشاقق الله ورسوله. ومن يحادد الله ورسوله. ولم يتخذوا من دون الله ولا رسوله. يحاربون الله ورسوله. ما حرم الله ورسوله قل الانفال لله والرسول. فان لله خمسہ وللرسول. فردوه الى الله والرسول. ما اتاهم الله ورسوله. سيؤتينا الله من فضله ورسوله. اغناهم الله ورسوله. كذبوا الله ورسوله. انعم الله عليه و انعمت عليه. الذين يؤمنون بالله ورسوله. لا تقدموا بين يدي الله رسوله.

آپ صلی اللہ علیہ وسلم کا ذکر اللہ کے ذکر کے ساتھ ہے

(۴۳) اگر اور انبیاء کا محض ذکر حق تعالیٰ نے فرمایا تو آپ کا ذکر اپنے نام کے ساتھ ملا کر

فرمایا۔ دیکھو سابقہ حاشیہ کی دو درجن سے زائد آیتیں۔

آپ صلی اللہ علیہ وسلم کو خلوت اور جلوت میں کمال دیا

(۴۴) اگر اور انبیاء نے روحانیت کے کمال کو خلوت و انقطاع اور رہبانیت کا پابند ہو کر

دکھلایا۔ تو آپ نے اسے جلوتوں کے ہجوم جہاد، جماعت، سیاحت و سفر، شہری زندگی، معاشرت اور

حکومت و سیاست کے سارے اجتماعی گوشوں میں سمو کر دکھلایا۔ لا رهبانية في الاسلام

(الحديث) وسياسة امتي الجهاد (الحديث) قل سيروا في الارض (القرآن الحکیم) لا

اسلام الا بجماعة..... (مقولہ عمر رضی اللہ عنہ)

ترجمہ:- اسلام میں رہبانیت (گوشہ گیری، انقطاع) نہیں اور میری امت کی سیاحت و سیر جہاد ہے۔ کہہ دیجئے اے پیغمبر! کہ چلو پھر زمین میں۔ اور اسلام جماعتی اور اجتماعی چیز ہے۔

**آپ صلی اللہ علیہ وسلم کو عملی معجزات بھی دیئے اور علمی بھی**

(۳۵) اگر اور انبیاء کو عملی معجزات (عصاء موسیٰ، ید بیضا، احیاء عیسیٰ، نار خلیل ناقہ صالح، ظلہ شعیب، قمیض یوسف وغیرہ) دیئے گئے جو آنکھوں کو مطمئن کر سکے تو آپ کو ایسے سینکڑوں معجزات کے ساتھ علمی معجزہ (قرآن) بھی دیا گیا، جس نے عقل، قلب اور ضمیر کو مطمئن کیا۔ انا انزلناہ قرآنا عربیا لعلکم تعقلون (القرآن الحکیم)  
ترجمہ:- ہم نے قرآن اتارا تاکہ عقل سے سمجھو۔

**حضور صلی اللہ علیہ وسلم کو دوامی معجزات ملے**

(۳۶) اگر اور انبیاء کو ہنگامی معجزات ملے جو ان کی ذوات کے ساتھ ختم ہو گئے کیونکہ وہ ان ہی کے اوصاف تھے تو حضور کو دوامی معجزہ قرآن کا دیا گیا۔ جو تا قیامت اور بعد القیامت باقی رہنے والا ہے۔ کیونکہ وہ خدا کا وصف ہے جو لازوال ہے۔ انا نحن نزلنا الذکر وانا له لحافظون۔ ترجمہ:- ہم نے ہی یہ قرآن اتارا ہے۔ اور ہم ہی اس کے نگہبان ہیں۔

**آپ صلی اللہ علیہ وسلم کی کتاب محفوظ ہے**

(۳۷) اگر اور حضرات کو وہ کتابیں ملیں جن کی حفاظت کا کوئی وعدہ نہیں تھا۔ اس لیے وہ بدل بدل گئیں تو آپ کو وہ کتاب دی گئی جس کے وعدہ حفاظت کا اعلان کیا گیا جس سے وہ کبھی نہیں بدل سکتی۔ انا نحن نزلنا الذکر وانا له لحافظون لا یاتیہ الباطل من بین یدیه ولا من خلفه (القرآن الحکیم)

ترجمہ:- ہم ہی نے یہ ذکر قرآن اتارا اور ہم ہی اس کی حفاظت کے ذمہ دار ہیں۔ اور فرمایا نہیں اس کے پاس پھٹک سکتا باطل، نہ آگے سے نہ پیچھے سے۔

**حضور صلی اللہ علیہ وسلم کو جامع کتاب ملی**

(۳۸) اگر اور انبیاء سابقین کی کتابیں ایک ہی مضمون مثلاً صرف تہذیب نفس یا صرف

معاشرت یا صرف سیاست مدن یا وعظ وغیرہ اور ایک ہی لغت پر نازل شدہ دی گئیں تو حضور کو سات اصولی مضامین پر مشتمل کتاب دی گئی جو سات لغات پر اتری۔

كان الكتاب الاول ينزل من باب واحد على حرف واحد و نزل القرآن من سبعة ابواب على سبعة احرف زاجر و آمر و حلال حرام و محکم و متشابه و امثال . ( مستدرک حاکم و بیہقی عن ابن مسعود )

ترجمہ:- پہلی کتابیں ایک ایک خاص مضمون اور ایک ایک لغت میں اترتی تھیں اور قرآن سات مضامین میں سات لغت کے ساتھ اتر رہا ہے۔ زجر امر حلال، حرام، محکم متشابه اور امثال۔

**حضور صلی اللہ علیہ وسلم کو جوامع کلم عطا ہوئے**

(۴۹) اگر اور حضرات کو صرف ادا مطلب کے کلمات دیئے گئے تو آپ کو جوامع الکلم و جامع اور فصیح و بلیغ ترین تعبیرات دی گئیں جس سے اوروں کی پوری پوری کتابیں آپ کی کتاب کے چھوٹے چھوٹے جملوں میں ادا گئیں اور ان میں سما گئیں۔

اعطيت جوامع الكلم (مسند احمد عن جابر) خصائص ۲/۱۹۳

اعطيت مكان التوراة السبع الطوال و مكان الزبور المئين و مكان

الانجيل . المثنى و فضلت بالمفصل (بیہقی و اللہ ابن الاسقع)

ترجمہ:- مجھے جوامع کلم دیئے گئے ہیں یعنی مختصر اور جامع ترین جملے جن میں تہ کی بات کہہ دی گئی ہو اور ارشاد حدیث ہے مجھے دیئے گئے ہیں توراة کی جگہ سبع طوال (ابتداء کی سات سورتیں آل عمران، مائدہ، نساء، انعام، انفال، توبہ) اور زبور کی جگہ مئین (سوسو آیتوں والی سورتیں اور انجیل کی جگہ مثنیٰ سورہ فاتحہ) اور صرف مجھے ہی جو فضیلت دی گئی ہے وہ مفصل کی جس میں طوال مفصل و ساط مفصل اور قصار مفصل سب شامل ہیں اور سورہ ق یا سورہ فتح یا سورہ محمد سے علی اختلاف الروایات شروع ہو کر ختم قرآن تک چلی گئیں ہیں۔

**حضور صلی اللہ علیہ وسلم کے اعضاء کا ذکر فرمایا**

(۵۰) اگر قرآن میں حق تعالیٰ نے اور انبیاء کی ذوات کا ذکر فرمایا۔ تو حضور کے ایک ایک عضو

اور ایک ایک اداء کا پیار و محبت سے ذکر کیا ہے۔ چہرہ کا ذکر فرمایا، قد نریٰ ثقلب و جھک فی السماء۔ آنکھ کا ذکر فرمایا، ولا تمدن عینیک۔ زبان کا ذکر فرمایا، فانما یسرناہ

بلسانک۔ ہاتھ اور گردن کا ذکر فرمایا، ولا تجعل یدک مغلولۃ الی عنقک۔ سینہ کا ذکر فرمایا،  
الم نشرح لک صدرك۔ پیٹھ کا ذکر فرمایا، ووضعنا عنک وزرک الذی انقض  
ظہرک۔ قلب کا ذکر فرمایا، نزلہ علی قلبک۔ آپ کی پوری زندگی اور عمر کا ذکر فرمایا جس میں تمام  
ادائیں اور احوال بھی آ جاتے ہیں۔ لعمرک انهم لفی سکر تهم یعمهون۔

آیات اعضاء کا ترجمہ حسب ذیل ہے۔

ہم دیکھ رہے ہیں تیرا چہرہ گھما گھما کر آسمان کو دیکھنا۔

اور آنکھیں اٹھا کر مت دیکھ۔

بلاشبہ ہم نے (قرآن کو) آسان کر دیا ہے تیری زبان پر۔

اور مت کراپنے ہاتھ کو شکڑا ہوا اپنی گردن تک۔

کیا ہم نے تیرا سینہ نہیں کھول دیا؟

اور ہم نے اتار دیا تجھ سے بوجھ تیرا جس نے تیری کمر توڑ رکھی تھی۔

اتارا اللہ نے قرآن تیرے دل پر۔

تیری زندگی کی قسم! یہ (کفار) اپنی (بے عقلی کی) مدہوشیوں میں پڑے بھٹک رہے ہیں۔

### حضور صلی اللہ علیہ وسلم کو اجتماعی عبادت ملی

(۵۱) اگر اوروں کو انفرادی عبادتیں ملیں تو آپ کو ملائکہ کی طرف صف بندی کی اجتماعی

عبادت دی گئی جس سے یہ دین اجتماعی ثابت ہوا۔ فضلت علی الناس بثلاث الی قوله

وجعلت صفوفنا کصفوف الملائکة (بیہقی عن حدیثہ رضی اللہ عنہ)

ترجمہ:- (مجھے فضیلت دی گئی ہے لوگوں پر تین باتوں میں) جن میں سے ایک یہ ہے کہ کی

گئی ہیں ہماری صفیں (نماز میں) مثل صفوف ملائکہ کے۔

### حضور صلی اللہ علیہ وسلم کے ایک معجزہ نے عالم کو جھکا دیا

(۵۲) اگر اور انبیاء کے عملی معجزات اپنی اپنی قوموں کی اقلیتوں کو جھکا کر رام کر سکے تو حضور صلی

اللہ علیہ وسلم کے تنہا ایک ہی علمی معجزے قرآن حکیم نے عالم کی اکثریت کو جھکا کر مطیع بنا لیا۔ کروڑوں

ایمان لے آئے اور جو نہیں لائے وہ اس کے اصول ماننے پر مجبور ہو گئے پھر بعض نے انہیں اسلامی

اصول کہہ کر تسلیم کیا اور بعض نے عملاً قبول کر لیا تو ان کی زبانیں ساکت رہیں۔



ما من الانبياء نبي الا اعطى ما مثله آمن عليه البشر و انما كان الذي  
اوتيته وحياء او حاه الله الى فارجو ان اكون اكثرهم تابعا

(بخاری عن ہریرہ)

ترجمہ:- کوئی نبی بھی ایسا نہیں گزرا کہ اسے کوئی ایسا اعجازی نشان نہ دیا گیا ہو جس پر آدمی  
ایمان لاسکے اور مجھے خدا نے وہ اعجازی نشان وحی کا دیا ہے (یعنی قرآن حکیم) جس سے مجھے امید  
ہے کہ میرے ماننے والے اکثریت میں ہوں گے (خصائص کبریٰ ۲/۱۸۵)

**حضور صلی اللہ علیہ وسلم کو عبادت کے دوران مخاطب بنایا گیا**

(۵۳ الف) اگر اور انبیاء کو عبادت الہی میں اس جہت سے بھی مخاطب نہیں بنایا گیا تو حضور کو عین

نماز میں تحیت و سلام میں مخاطب بنایا گیا۔ السلام علیک ایہا النبی ورحمة اللہ وبرکاتہ۔

ترجمہ:- (الف) سلامتی ہو تم پر اے نبی اور اللہ کی رحمتیں اور برکتیں۔

**حضور صلی اللہ علیہ وسلم کو لواء الحمد ملے گا**

(۵۳ ب) اگر محشر میں اور انبیاء کے محدود جھنڈے ہوں گے جن کے نیچے صرف انہی کی

قومیں اور قبیلے ہوں گے تو آپ کے عالمگیر جھنڈے کے نیچے جس کا نام لواء الحمد ہوگا۔ آدم  
اور ان کی ساری ذریت ہوگی۔

آدم ومن دونہ تحت لوائی یوم القیمة ولا فخر (مسند احمد)

ترجمہ:- (ب) آدم اور ان کی ساری اولاد میرے جھنڈے کے تلے ہوں گے قیامت کے

دن۔ مگر فخر سے نہیں کہتا بلکہ تحدیثِ نعمت کے طور پر کہہ رہا ہوں۔

**حضور صلی اللہ علیہ وسلم اولین و آخرین کے خطیب ہونگے**

(۵۴) اگر انبیاء و امم سب کے سب قیامت کے دن سامع ہوں گے۔ تو آپ اس دن

اولین و آخرین کے خطیب ہوں گے۔ فلیراجع (خصائص کبریٰ)

ترجمہ:- خصائص کبریٰ کی ایک طویل حدیث کا یہ ٹکڑا ہے۔

**آپ صلی اللہ علیہ وسلم کی امت کو اپنی ذاتی پہچان عطاء ہوئی**

(۵۵) اگر قیامت کے دن تمام انبیاء کی امتیں اپنے انبیاء کے نام اور انتساب سے پہچانی

جاویں گی تو آپ کی امت مستقلاً خود اپنی ذاتی علامت اعضاء وضو کی چمک اور نورانیت سے پہچانی جائے گی۔ قالوا یا رسول اللہ اتعرفنا یومئذ؟ قال نعم لکم سیما لیست لاحد من الامم تردون علی غرأ محجلین من اثر الوضوء (مسلم عن ابی ہریرہ)

ترجمہ:- صحابہ نے عرض کیا جبکہ آپ حوض کوثر کا ذکر فرما رہے تھے (یا رسول کیا آپ ہمیں اس دن پہچان لیں گے؟) (جبکہ اولین و آخرین کا ہجوم ہوگا) فرمایا ہاں تمہاری ایک علامت ہوگی جو امتوں میں سے کسی اور میں نہ ہوگی اور وہ یہ کہ تم میرے پاس (حوض کوثر پر) اس شان سے آؤ گے کہ تمہارے چہرے روشن اور پاؤں نورانی اور چمکدار ہوں گے وضو کے اثر سے (یعنی اعضاء وضو کی چمک دمک سے میں تمہیں پہچان لوں گا۔)

### حضور صلی اللہ علیہ وسلم کو القاب سے خطاب فرمایا

(۵۶) اگر اور انبیاء کو حق تعالیٰ نے نام لے لے کر خطاب فرمایا کہ یا آدم اسکن انت وزوجک الجنة. ینوح اهبط بسلم منا و برکت. یا ابراہیم اعرض عن هذا. یموسیٰ انی اصطفیتک علی الناس برسالتی. یداؤد انا جعلنک خلیفۃ فی الارض ..... یزکریا انا نبشرك بغلام اسمه یحییٰ. یحییٰ خذ الکتاب بقوة. یعیسیٰ انی متوفیک ورافعک الی۔

ترجمہ:- اے آدم! تو اور تیری زوجہ جنت میں ٹھیرو۔

اے نوح (کشتی سے) اتر ہماری ہوئی سلامتی اور برکات کے ساتھ۔

اے ابراہیم! اس سے درگزر کر۔

اے موسیٰ! میں نے تجھے لوگوں میں منتخب کیا اپنی پیغامبری کے ساتھ۔

اے داؤد! میں نے تجھے زمین پر خلیفہ بنایا۔

اے زکریا! ہم تجھے لڑکے کی بشارت دیتے ہیں۔

اے یحییٰ! کتاب کو مضبوط تھام۔

اے عیسیٰ! مجھے تجھے پورا پورا لینے والا اور اپنی طرف اٹھانے والا ہوں۔

تو حضور کو تکریماً نام کے بجائے آپ کے منصبی القاب سے خطاب فرمایا جس سے آپ کی کامل

محبوبیت عند اللہ نمایاں ہوتی ہے۔

یاہا الرسول بلغ ما انزل الیک من ربک۔ یاہا النبی انا ارسلنک  
شاهدا۔ یاہا المزمّل قم اللیل الا قلیلا۔ یاہا المدثر۔ قم فانذر۔  
(القرآن الحکیم)

ترجمہ:- اے رسول (محمد صلی اللہ علیہ وسلم) پہنچا دے اس چیز کو جو میں نے تیری طرف اتاری۔  
اے نبی! میں نے تجھے گواہ بنا کر بھیجا ہے۔  
اے کملی والے! قیام کر رات بھر۔ مگر کچھ کم۔  
اے چادر والے! کھڑا ہوا اور لوگوں کو ڈرا۔

### حضور صلی اللہ علیہ وسلم کا نام لے کر پکارنے سے روکا گیا

(۵۷) اگر اور انبیاء کو ان کی امتیں اور ملائکہ نام لے لے کر پکارتے تھے۔ کہ موسیٰ اجعل لنا  
الہا کما لہم الہہ۔ یغیسی ابن مریم هل یستطیع ربک؟ یلوط انا رسل ربک۔ تو اس  
امت کو اوبّا حضور کا نام لے کر مخاطب بنانے سے روکا گیا۔ لا تجعلوا دعاء الرسول بینکم  
کدعا بعضکم بعضا۔

ترجمہ:- اے موسیٰ! ہمیں بھی ویسے ہی خدا بنادے جیسے ان (صنعا والوں) کے ہیں۔  
اے عیسیٰ! ابن مریم! کیا تیرا رب اس کی قوت کر لیتا ہے۔  
اے لوط! ہم تیرے پروردگار کے فرستادہ ہیں۔

مت پکارو رسول کو اپنے درمیان مثل آپس میں ایک دوسرے کو پکارنے کے کہ بے تکلف  
نام لے لے کر خطاب کرنے لگو، بلکہ ادب و تعظیم کے ساتھ منصبی خطابات یا رسول اللہ، یا نبی اللہ، یا  
حبیب اللہ وغیرہ کہہ کر پکارو۔

### حضور صلی اللہ علیہ وسلم کو سب سے اعلیٰ معراج کرایا گیا

(۵۸) اگر اور انبیاء کو معراج روحانی یا منامی یا جسمانی مگر درمیانی آسمانوں تک دی گئی۔ جیسے  
حضرت مسیح کو چرخ چہارم تک، حضرت ادریس کو پنجم تک تو حضور کو روحانی معراجوں کے ساتھ  
جسمانی معراج کے ذریعہ ساتوں آسمانوں سے گزار کر سدرۃ المنتہیٰ اور مستویٰ تک پہنچا دیا گیا۔ ثم  
بعد بی فوق سبع السموات والیت سدرۃ المنتہیٰ (نسائی عن انس)

ترجمہ:- پھر مجھے چڑھایا گیا ساتوں آسمان سے بھی اوپر اور میں سدرۃ المنتہیٰ تک پہنچ گیا۔

## حضور صلی اللہ علیہ وسلم کا دفاع خود اللہ نے کیا

(۵۹) اگر اور انبیاء نے اپنی مدافعت خود کی اور دشمنان حق کو خود ہی جواب دے کر اپنی برات بیان کی۔ جیسے نوح علیہ السلام پر قوم نے ضلالت کا الزام لگایا تو خود ہی فرمایا۔ یقوم لیس بی ضلالۃ۔ قوم عاد نے حضرت ہودؑ پر کم عقلی کا الزام لگایا تو خود ہی فرمایا۔ یقوم لیس بی سفاهۃ۔ ابراہیم علیہ السلام پر قوم نے شکست اصنام کا الزام لگا کر ایذا دینی چاہی تو خود ہی تو یہ کہ ساتھ مدافعت فرمائی۔ ہل فعلہ کبیر ہم هذا۔ حضرت لوط علیہ السلام کے مہمان صورت فرشتوں کو قوم نے قبھانے کی کوشش کی تو خود ہی اپنے لیے قوت مدافعت کی آرزو ظاہر فرمائی۔ لو ان لی حکم قوۃ اور اوی الی رکن شدید۔ تو حضورؐ کی طرف سے ایسے مواقع پر مدافعت خود حق تعالیٰ نے فرمائی اور کفار کے طعنوں کی جواب دہی خود ہی کر کے آپؐ کی برات بیان فرمائی۔ کفار مکہ نے آپؐ پر ضلالت و کجراہی کا الزام لگایا تو فرمایا۔ ماضل صاحبکم وما غوی۔ کفار نے آپؐ کو بے عقل اور مجنوں کہا تو فرمایا۔ ما انت بنعمتہ ربک بمجنون۔ اور وما صاحبکم بمجنون۔ کفار نے آپؐ کی پاکیزہ باتوں کو ہوائے نفسانی کی باتیں بتلایا تو فرمایا۔ وما ینطق عن الہوی ان ہو الا وحی یوحی۔ کفار نے آپؐ کی وحی کو شاعری کہا تو فرمایا۔ وما ہو بقول شاعر اور فرمایا وما علمنہ الشعر وما ینبغی لہ۔ کفار نے آپؐ کی ہدایتوں کو کہانت کہا فرمایا۔ وما ہو بقول کاهن۔ کفار نے آپؐ کو مشقت زدہ اور معاذ اللہ شقاوت زدہ کہا تو فرمایا۔ ما انزلنا علیک القرآن لتشقی۔

ترجمہ:- اے قوم مجھ میں گمراہی نہیں ہے۔ میں رب الغلیمین کا رسول ہوں۔  
 اے قوم! مجھ میں سفاہت (کم عقلی) نہیں ہے۔ میں تو رب الغلیمین کا فرستادہ ہوں۔  
 بلکہ یہ بت شکنی تو ان میں کے بڑے کا کام ہے (یعنی میرا) مگر بلحاظ بڑے بت کا۔  
 اے کاش! مجھے تمہارے مقابلہ میں زور ہوتا یا جا بیٹھتا کسی مضبوط پناہ میں نہ تمہارا ساتھی گمراہ نہ کج راہ۔  
 تم اپنے رب کی دی ہوئی نعمتوں سے مجنون نہیں اور تمہارا ساتھی جنونی نہیں ہے۔  
 اور پیغمبر ہوائے نفس سے کچھ نہیں کہتا۔ وہ تو وحی ہوتی ہے۔ جو اس کی طرف کی جاتی ہے۔  
 اور وہ قول شاعر کا نہیں اور ہم نے انہیں (حضورؐ کو) شاعری کی تعلیم نہیں دی اور نہ یہ ان کی شان کے مناسب تھا۔ اور وہ قول کاہن کا نہیں ہے۔

ہم نے قرآن تم پر اس لیے نہیں اتارا کہ تم تعجب اور محنت میں پڑ جاؤ۔



## حضور صلی اللہ علیہ وسلم کی تحیت خود اللہ نے کی

(۶۰) اگر حضرت آدم کی تحیت کے لیے فرشتوں کو سجدہ کا حکم دیا گیا تو حضور کی تحیت بصورت درود و سلام خود حق تعالیٰ نے کی جس میں ملائکہ بھی شامل رہے اور قیامت تک امت کو اس کے کرتے رہنے کا حکم دیا اور اسے عبادت بنادیا۔

ان الله وملتكته، يصلون على النبي يا ايها الذين آمنوا اصلوا عليه وسلموا تسليما (القرآن الحكيم) اور السلام عليك ايها النبي ورحمة الله وبركاته۔  
ترجمہ:- اللہ اور اس کے فرشتے درود بھیجتے ہیں نبی پر۔ اے ایمان والو! تم بھی درود و سلام اس نبی پاک پر بھیجو۔

## آپ صلی اللہ علیہ وسلم کا شیطان مسلمان ہو گیا

(۶۱) اگر حضرت آدم کا شیطان کافر تھا اور کافر ہی رہا تو حضور کا شیطان آپ کی قوت تاثیر سے کافر سے مسلم ہو گیا۔ کما فی الروایۃ الاتیۃ۔ ترجمہ:- جیسا کہ اگلی روایت میں آ رہا ہے۔

## ازواج مطہرات آپ صلی اللہ علیہ وسلم کی معین بنیں

(۶۲) اگر حضرت آدم کی زوجہ پاک (حواء) ان کی خطا میں معین ہوئیں تو حضور کی ازواج مطہرات آپ کے کار نبوت میں معین ہوئیں۔

فضلت علی آدم بخصلتین کان شیطانی کافر افا عاننی اللہ علیہ حتی

اسلم وکن ازواجی عونالی. وکان شیطان آدم کافر. وزوجته عوناً

علی خطیئته (بیہقی عن ابن عمر)

ترجمہ:- مجھے دو باتوں میں آدم علیہ السلام پر فضیلت دی گئی ہے میرا شیطان کافر تھا جس کے مقابلہ میں اللہ نے میری مدد فرمائی یہاں تک کہ وہ اسلام لے آیا اور میری بیویاں میرے (دین کے) لیے مددگار بنیں (حضرت خدیجہؓ نے احوال نبوت میں حضور کو سہارا دیا۔ ورقہ ابن نوفل کے پاس لے گئیں۔ وقتاً فوقتاً آپ کی تسلی تشریف کی۔ حضرت عائشہؓ نصف نبوت کی حامل ہوئیں اور دوسری ازواج مطہرات قرآن کی حافظہ اور حدیث کی راوی ہوئیں) درحالیہ آدم کا شیطان کافر ہی تھا۔ اور کافر ہی رہا اور ان کی زوجہ ان کی خطیئہ میں ان کی معین ہوئیں کہ شجرہ ممنوعہ کھانے کی ترغیب دی جس کو خطا آدم کہا گیا ہے۔

## حضور صلی اللہ علیہ وسلم کو روضہ جنت عطاء ہوا

(۶۳) اگر حضرت آدم کو حجر جنت (حجر اسود) دیا گیا جو بیت المقدس میں لگا دیا گیا۔ حضور صلی اللہ علیہ وسلم کو روضہ جنت عطاء ہوا جو آپ کی قبر مبارک اور ممبر شریف کے درمیان رکھا گیا۔ ما بین قبری و منبری روضہ ریاض الجنۃ (بخاری و مسلم) ترجمہ:- میری قبر اور ممبر کے درمیان ایک باغ ہے جنت کے باغوں میں سے۔

## حضور صلی اللہ علیہ وسلم نے ۳۶۰ بت نکلوائے

(۶۴) اگر حضرت نوح علیہ السلام نے مساجد اللہ میں پانچ بت نکوانے چاہے مگر نہ نکلے تو حضور صلی اللہ علیہ وسلم نے بیت اللہ میں سے تین سو ساٹھ بت نکالے اور وہ ہمیشہ ہمیشہ کے لیے نکل گئے اور نہ صرف بیت اللہ سے بلکہ اس کے حوالی اور مضافات سے بھی نکال پھینکے گئے۔

وَقَالُوا لَا تَذَرُنَّ آلِهَتَكُمْ وَلَا تَذَرُنَّ وَدًّا وَلَا سُوَاعًا وَلَا يَغُوثَ وَيَعُوقَ  
وَنَسْرًا (القرآن الحکیم)

ان الشیطن قدینس ان یعبده المصلون فی جزیرۃ العرب (مشکوۃ)  
یا ایہا الذین آمنوا انما الخمر و المیسر و الانصاب و الازلام رجس  
من عمل الشیطن فاجتنبوہ۔ (القرآن الحکیم)

ترجمہ:- اور (قوم نوح نے) کہا کہ دیکھو اپنے خداؤں (یعنی پانچ بتوں) وہ سواع یغوث یعوق اور نسر کو نوح کے کہنے سے ہرگز مت چھوڑنا (چنانچہ نہیں چھوڑا تا آنکہ طوفان میں غرق ہو گئے) اور حضور صلی اللہ علیہ وسلم نے تین سو ساٹھ بتوں کی ناپاکی کو ہمیشہ کے لیے نکال پھینکا (جیسا کہ سیر میں مرقوم ہے)

## حضور صلی اللہ علیہ وسلم کو مقام محمود عطا ہوا

(۶۵) اگر حضرت ابراہیم علیہ السلام کو مقام ابراہیم دیا گیا جس سے بیت اللہ کی دیواریں اونچی ہوئیں تو حضور کو مقام محمود عطا ہوا۔ جس سے رب البیت کی اونچائی نمایاں ہوئی اور عسلی ان یعنک ربک مقاماً محموداً (القرآن الحکیم)۔ اور ساتھ ہی مقام ابراہیم کی تمام برکات سے پوری امت کو مستفید کیا گیا۔ واتخذوا امن مقام ابراہیم مصلیٰ۔

ترجمہ:- قریب ہے کہ اللہ آپ کو (اے نبی کریم) مقام محمود پر بھیجے گا۔ جس پر پہنچ کر حضور حق تعالیٰ کی عظیم ترین حمد و ثنا کریں گے اور اس کی رفعت و بلندی بیان فرمائیں گے اور مقام

ابراہیم کے بارہ میں قرآن نے فرمایا۔ فیہ آیات بینات مقام ابراہیم (بیت اللہ میں مقام ابراہیم ہے جو جنت سے لایا ہوا ایک پتھر ہے جس پر کھڑے ہو کر حضرت ابراہیمؑ بیت اللہ کی تعمیر کرتے تھے اور جوں جوں تعمیر اونچی ہوتی جاتی وہ پتھر اتنا ہی اونچا ہو جاتا اور جب حضرت کا اترنے کا وقت ہوتا تو پھر اصلی حالت پر آ جاتا۔

### حضور صلی اللہ علیہ وسلم کو حقائق الہیہ دکھلائیں

(۶۶) اگر حضرت ابراہیم علیہ السلام کو حقائق ارض و سما دکھلائی گئیں۔ و كذلك نرى ابراهيم ملكوت السموات والارض. تو حضور کو ان آیات کے ساتھ حقائق الہیہ دکھلائی گئیں۔ لنریہ من ایتنا۔ (القرآن حکیم)

ترجمہ:- اور ایسے ہی دکھلائیں ہم ابراہیمؑ کو آسمان و زمین کی حقیقتیں اور تاکہ ہم دکھلائیں محمد صلی اللہ علیہ وسلم کو (شب معراج میں) اپنی خاص نشانیاں قدرت کی۔

### آپ صلی اللہ علیہ وسلم کو آسمان پر مشاہدات کرائے

(۶۷) اگر حضرت خلیل اللہ کو آیات کونیہ زمین پر دکھلائیں گئیں تو حضور کو آیات الہیہ (آیات کبریٰ) کا مشاہدہ آسمانوں میں کرایا گیا۔ لقد رای من ایت ربہ الکبریٰ (القرآن حکیم)

ترجمہ:- بلاشبہ محمد صلی اللہ علیہ وسلم نے اپنے رب کی بڑی بڑی نشانیاں دیکھیں۔

### حضور صلی اللہ علیہ وسلم کے صحابہ کو آگ نہ جلا سکی

(۶۸) اگر حضرت ابراہیمؑ پر نار نمودار نہ کر سکی تو حضورؐ کے کئی صحابہ کو آگ نہ جلا سکی جس پر آپؐ نے فرمایا۔ الحمد للہ الذی جعل فی امتنا مثل ابراهیم الخلیل

(ابن رجب عن ابن ابیہ خصائص کبریٰ ۲/۷۹)

ترجمہ:- خدا کا شکر ہے کہ اس نے ہماری امت میں ابراہیمؑ کی مثالیں پیدا فرمائیں عمار بن یاسر کو مشرکین مکہ نے آگ میں پھینک دیا۔ حضورؐ ان کے پاس سے گزرے تو ان کے سر پر ہاتھ رکھا اور فرمایا۔ ینار کونی برداً وسلاماً علی عمار کما کنت علی ابراہیم۔

(عن عمر بن میمون خصائص کبریٰ ۲/۸۰)

اے آگ عمار پر برد و سلام ہو جا جیسے تو ابراہیمؑ پر ہو گئی۔ ذویب ابن کلیب کو اسود غسی نے

آگ میں ڈال دیا۔ اور آگ اثر نہ کر سکی تو آپ نے وہ سابقہ جملہ ارشاد فرمایا کہ خدا کا شکر ہے کہ اس نے ہماری امت میں ابراہیم علیہ السلام کی مثالیں پیدا فرمائیں۔ ایک خولانی شخص کو (جو قبیلہ خولان کا فرد تھا) اسلام لانے پر اس کی قوم نے اسے آگ میں ڈال دیا تو آگ اسے نہ جلا سکی ابن عساکر عن جعفر ابی وحشیہ (وغیرہ)۔

### حضور صلی اللہ علیہ وسلم کو محشر میں بلند مقام عطا ہوگا

(۶۹) اگر حضرت ابراہیم علیہ السلام کو محشر میں سب سے اول لباس پہنا کر انکی کرامت کا اعلان کیا جائیگا۔ تو حضور صلی اللہ علیہ وسلم کو حق تعالیٰ کی دائیں جانب ایسے بلند مقام پر کھڑا کیا جائیگا کہ اولین و آخرین آپ پر غبطہ کریں گے جبکہ وہاں تک کوئی نہ پہنچ سکے گا۔

اول من یکسی ابراہیم یقول اللہ تعالیٰ اکسوا خلیلی قیوتی بریطین بیضا  
وین من رباط الجنہ ثم اکسی علی اثرہ ثم اقوم عن یمین اللہ مقاماً  
یغبطنی الاولون والآخرون . (رواہ الدارمی عن بن مسعود)

ترجمہ:- سب سے پہلے حضرت ابراہیم علیہ السلام کو روز محشر لباس پہنایا جائیگا۔ فرمائیں گے حق تعالیٰ میرے خلیل کو لباس پہناؤ تو دو سفید براق چادریں جنت سے لائی جاویں گی اور پہنائی جاویں گی۔ پھر ان کے بعد مجھے بھی لباس پہنایا جائیگا۔ پھر میں کھڑا ہوں گا۔ اللہ کی جانب یمین ایک ایسے مقام پر کہ اولین و آخرین مجھ پر غبطہ کریں گے، یعنی میری کرامت سب پر فائق ہو جائیگی جن میں ابراہیم علیہ السلام بھی شامل ہیں۔

### حضور صلی اللہ علیہ وسلم کی زبان مبارک سے پانی جاری ہوا

(۷۰) اگر حضرت اسمعیلؑ کے لیے پر جبریل سے زمزم کا سوت جاری ہوا جس سے وہ سیراب ہوئے تو حضور صلی اللہ علیہ وسلم کی زبان مبارک سے پانی کے سوت پھوٹے۔ جس سے حضرت امام حسن رضی اللہ عنہ سیراب ہوئے۔

بینما الحسن مع رسول اللہ صلی اللہ علیہ وسلم اذ عطش فاشتد  
ظماہ فطلب لہ النبی صلی اللہ علیہ وسلم ماء فلم یجدہ فاعطاه  
لسانہ فمصہ حتی روی . (ابن عساکر عن ابی جعفر)

ترجمہ:- اسی اثناء میں کہ حضرت امام حسن رسول اللہ صلی اللہ علیہ وسلم کے ساتھ تھے کہ اچانک انہیں



پاس لگی اور شدید ہو گئی تو حضورؐ نے ان کے لیے پانی طلب فرمایا مگر نمل سکا تو آپؐ نے اپنی زبان ان کے منہ میں دے دی جسے وہ چونے لگے اور چوتے رہے یہاں تک کہ سیراب ہو گئے۔

### حضور صلی اللہ علیہ وسلم کو جامع حسن عطاء ہوا

(۷۱) اگر حضرت یوسف علیہ السلام کو شطر حسن یعنی حسن جزئی عطاء ہوا۔ تو حضور صلی اللہ علیہ وسلم کو حسن کل یعنی حسن جامع عطا کر دیا گیا جس کی حقیقت جمال ہے جو سرچشمہ حسن اور صفت خداوندی ہے۔ فلما اکبر نہ وقطن ایدیہن۔ جس کی شرح حضرت عائشہؓ نے فرمائی کہ زنانِ مصر نے یوسفؑ کو دیکھا تو ہاتھ قلم کر لیے۔ اگر میرے محبوب کو دیکھ پاتیں تو دلوں کے ٹکڑے کر ڈالتیں جو حضورؐ کے حسن و جمال کی افضلیت اور کلیت کی طرف اشارہ ہے۔ (مشکوٰۃ)

ترجمہ:- جب زنانِ مصر نے یوسفؑ کو دیکھا تو اپنے ہاتھ قلم کر ڈالے۔

### حضور صلی اللہ علیہ وسلم سے اللہ نے

#### سدرۃ المنتہیٰ کے پاس کلام فرمایا

(۷۲) اگر حضرت موسیٰ علیہ السلام سے حق تعالیٰ نے کوہ طور اور وادی مقدس میں کلام کیا۔ تو حضورؐ سے ساتویں آسمان پر سدرۃ المنتہیٰ کے نزدیک کلام فرمایا۔ فاوحی الی عبدہ ما اوحی۔ (القرآن الکریم)

ترجمہ:- سدرۃ المنتہیٰ کے پاس خدا نے اپنے بندے پر وحی کی جو اسے کرنا تھی۔

### حضور صلی اللہ علیہ وسلم کی انگشتانِ مبارک سے چشمے پھوٹے

(۷۳) اگر حضرت موسیٰ علیہ السلام کے عصا سے بارہ چشمے جاری ہوئے تو حضور صلی اللہ علیہ وسلم کی انگشتانِ مبارک سے شیریں پانی کے کتنے ہی چشمے پھوٹ پڑے۔ فرایت الماء ينبغ من بین اصابعہ فجعل القوم تیوضا ون فخرزت من تویضا ما بین السبعین الی الثمانین (بخاری و مسلم عن انس)

ترجمہ:- میں دیکھتا ہوں کہ پانی آپؐ کی انگلیوں کے درمیان میں سے جوش مار کر نکل رہا ہے۔ یہاں تک کہ پوری قوم نے اس سے وضو کر لی تو میں نے جو وضو کرنے والوں کو شمار کیا تو وہ ستر اور اسی کے درمیان تھے۔

## حضور صلی اللہ علیہ وسلم کو دیدارِ جمال سے مشرف فرمایا

(۷۳) اگر حضرت موسیٰ علیہ السلام کے کانوں کو لذتِ کلام دی گئی اور اگر حضرت ابراہیم علیہ السلام کو مقامِ خلعت سے نوازا گیا۔ تو حضور صلی اللہ علیہ وسلم کی نظروں کو دیدارِ جمال سے مشرف کیا گیا۔  
ان الله اصطفى ابراهيم بالخله واصطفى موسى بالكلام واصطفى محمدا

بالروية. (بہقی عن ابن عباس) ما كذب الفواد مارای (القرآن الحکیم)

ترجمہ:- اللہ نے منتخب کیا حضرت ابراہیم علیہ السلام کو خلیل بنانے کے لیے اور منتخب کیا موسیٰ علیہ السلام کو کلام کے لیے اور منتخب کیا محمد صلی اللہ علیہ وسلم کو دیدار کیلئے۔ قرآن نے فرمایا کہ (محمد صلی اللہ علیہ وسلم کے) دل نے جو کچھ دیکھا غلط نہیں دیکھا۔

## حضور صلی اللہ علیہ وسلم کو بلا سوال دیدار کرایا گیا

(۷۴) اگر حضرت موسیٰ علیہ السلام کے سوال دیدار پر بھی انہیں لن ترانی تم مجھے ہرگز نہیں دیکھ سکتے کا جواب دے دیا گیا تو حضور کو بلا سوال آسمانوں پر بلا کردیدار کرایا گیا۔

ما كذب الفواد مارای قال ابن عباس راه مرة ببصره و مرة بفواده

(فتح الملهم فی التفسیر سورة النجم)

ترجمہ:- دل نے جو کچھ دیکھا غلط نہیں دیکھا اس کی تفسیر میں حضرت ابن عباس رضی اللہ عنہ فرماتے ہیں کہ حضورؐ نے حق تعالیٰ کو ایک بار آنکھوں سے اور ایک بار دل سے دیکھا۔

موسیٰ زہوش رفت بیک پر تو صفات تو عین ذات می نگری در تبسمی

## صحابہؓ نے دریاء و جلہ کو پار کیا

(۷۵) اگر حضرت موسیٰ علیہ السلام کے اصحاب کو بحرِ قلزم میں راستے بنا کر بمعیت موسیٰ گزار دیا گیا تو حضورؐ کے صحابہ کو بعد وفاتِ نبوی دریائے و جلہ کے بہتے ہوئے پانی میں سے راہیں بنا کر گھوڑوں سمیت گذارا گیا۔

لما عبر المسلمون يوم مدائن افتحم الناس دجلة انح

(خصائص کبریٰ ۲/۲۸۳) کامل ابن اثیر عن العلاء بن الحضرمی

ترجمہ:- فتح مدائن کے موقع پر مسلمانوں نے دریائے و جلہ کو عبور کیا اور اس میں لوگوں نے ہجوم کیا تو صحابہ کی کرامتوں کا ظہور ہوا۔ اس میں روایت کی بقدر ضرورت تفصیل یہ ہے کہ جب بغداد و عراق

پر مسلمانوں نے فوج کشی کی تو بغداد کے کنارہ پر اس ملک کا سب سے بڑا دریا دجلہ ہے جو بیچ میں حائل ہوا۔ حضرات صحابہ کے پاس نہ کشتیاں تھیں اور نہ پیدل چل کر یہ گہرا پانی عبور کیا جاسکتا تھا۔ اس موقع پر بظاہر اسباب ان حضرات کو فکر دامن گیر ہوا تو حضرت علاء بن الحضرمی نے دعا کا مشورہ دیا۔ خود دعا کے لیے ہاتھ اٹھائے اور سارے صحابہ نے مل کر دعا کی۔ ختم دعا پر حکم دیا کہ سب مل کر ایک دم گھوڑے دریا میں ڈال دیں تو ان حضرات نے جوش ایمانی میں خدا پر بھروسہ کر کے گھوڑے دریا میں ڈال دیئے۔ گھوڑے ہانپ ہانپ گئے۔ پانی بہت زیادہ تھا تو حق تعالیٰ نے ان کے دم لینے کے لیے مختلف سامان فرمائے۔ بعض صحابہ کے گھوڑوں کے لیے جابجا پانی گہرائیوں میں خشکی نمایاں کر دی گئی۔ بعض کے گھوڑے پانی ہی میں رُک کر اور کھڑے ہو کر دم لینے لگے اور پانی انہیں ڈبو نہ سکا۔ بعض کے گھوڑوں کو پانی کی سطح کے اوپر سے اس طرح گزارا گیا جیسے وہ زمین پر چل رہے ہیں جس پر اہل فارس نے ان مقدسین کی نسبت یہ کہا تھا کہ یہ انسان نہیں جنات معلوم ہوتے ہیں۔ خلاصہ یہ کہ صحابہ موسوی (بنی اسرائیل) کو بحرِ قلزم میں بمعیت موسوی راستے بنا کر قلزم سے گزارا گیا تھا تو اس امت میں اس کی نظیر یہ واقعہ ہے جس میں صحابہ نبوی کے لیے دجلہ میں راستے بنائے گئے اور ایک انداز کے نہیں۔۔۔ بلکہ مختلف اندازوں سے۔ اور صحابہ بھی شکرِ نعمت کے طور پر اس کو واقعہ موسوی کی نظیر ہی کے طور پر دیکھتے تھے۔ پس جو معاملہ بنی اسرائیل کے ساتھ بنی کی موجودگی میں کیا تو وہ معجزہ تھا اور یہاں وہی معاملہ بلکہ اس سے بھی بڑھ چڑھ کر نبی خاتم کے صحابہ کے ساتھ نبی کی وفات کے بعد کیا گیا جس سے ان کی کرامت نمایاں ہوئی اور امت محمدیہ کی فضیلت امت موسوی پر اس واقعہ خاص میں بھی نمایاں رہی۔

**حضور صلی اللہ علیہ وسلم کو زمین بھر کے خزانے عطاء ہوئے**

(۷۶) اگر حضرت موسیٰ علیہ السلام کو ارضِ مقدس (فلسطین) دی گئی تو حضور صلی اللہ علیہ وسلم کو مفتاحِ ارض (زمین کی کنجیاں) عنایت کی گئیں۔

او ثبت مفتاح خزانن الارض۔

ترجمہ:- مجھے زمین کے خزانوں کی کنجیاں سپرد کر دی گئیں۔

**معجزہ نبوی کا کوئی مقابلہ نہ کر سکا**

(۷۷) اگر عصاء موسوی کے معجزے کے مقابلہ میں ساحرانِ فرعون نے بھی اپنی اپنی لاثیموں کو سانپ بنا کر دکھلایا یا صورتِ معجزے کی نظیر لے آئے گو حقیقتاً وہ تخیل اور نقشبندی خیال تھی۔

فالقوا احبالہم وعصیہم یخیل الیہ من سحرہم انہا تسمیٰ.

ترجمہ:- ساحران فرعون نے اپنی رسیاں اور لاثھیاں ڈالیں اور دیکھنے والوں کے خیال میں یوں گزرنے لگا کہ وہ سانپ بن کر دوڑ رہی ہیں۔ (تو معجزہ نبوی قرآن حکیم کے مقابلہ میں اللہ کے بار بار چیلنجوں کے باوجود آج تک جن وانس ساحر و غیر ساحر، کاہن و غیر کاہن، اور شاعر و غیر شاعر مل کر بھی اس کی کوئی نظیر ظاہری صورت کی بھی نہ لاسکے۔

قل لئن اجتمعت الانس و الجن علی ان یاتوا بمثل هذا القرآن لا

یاتون بمثلہ ولو کان بعضهم لبعض ظہیرا۔ (القرآن الحکیم)

ترجمہ:- کہہ دیجئے اے پیغمبر کہ اگر جن وانس اس پر جمع ہو جائیں کہ وہ اس قرآن کا مثل لے آئیں گے تو وہ نہیں لاسکیں گے اگرچہ سب مل کر ایک دوسرے کی مدد پر بھی کھڑے ہو جائیں۔

حضرت علی رضی اللہ عنہ کے لئے سورج واپس ہوا

(۷۸) اگر حضرت یوشع ابن نون (حضرت موسیٰ) کے لیے آفتاب کی حرکت روک دی گئی

کہ وہ کچھ دیر غروب ہونے سے رکا رہے تو حضرت علی رضی اللہ عنہ صاحب نبوی کے لیے غروب شدہ آفتاب کو لوٹا کر دن کو واپس کر دیا گیا۔

نام رسول اللہ صلی اللہ علیہ وسلم وراسہ فی حجر علی ولم یکن صلی

العصر حتی غربت الشمس فلما قام النبی صلی اللہ علیہ وسلم

دعائہ فردت علیہ الشمس حتی صلی ثم غابت ثانیہ.

(ابن مردویہ عن ابی ہریرہ و ابن مندہ و ابن شاہین والطبرانی عن اسماء بنت عمیس)

ترجمہ:- نبی کریم صلی اللہ علیہ وسلم سو گئے اور آپ کا سر مبارک حضرت علی رضی اللہ تعالیٰ عنہ کی

گود میں تھا۔ حضرت علی رضی اللہ عنہ نے نماز عصر نہیں پڑھی تھی۔ یہاں تک کہ آفتاب غروب ہو گیا۔

اور وہ حضور صلی اللہ علیہ وسلم کی نیند کے خیال سے نماز کے لیے نہ اٹھ سکے (جب نبی کریم صلی اللہ علیہ

وسلم جاگے اور یہ صورت حال ملاحظہ فرمائی) تو حضرت علی کے لیے دعا فرمائی۔ جس سے آفتاب لوٹا دیا

گیا (دن نمایاں ہوا۔ یہاں تک کہ حضرت علی نے نماز پڑھی اور سورج دوبارہ غروب ہوا۔

حضور صلی اللہ علیہ وسلم کے اشارہ سے چاند دو ٹکڑے ہو گیا

(۷۹) اگر حضرت یوشع ابن لوق کے لیے سورج روک کر اس کی ردائی اور حرکت کے دو



ٹکڑے کر دیئے گئے تو حضورؐ کے اشارہ سے چاند کے دو ٹکڑے کر ڈالے گئے۔ اقتربت الساعة وانشق القمر (القرآن حکیم) ترجمہ:- قیامت قریب آگئی اور چاند کے دو ٹکڑے ہو گئے۔

## حضور صلی اللہ علیہ وسلم کی بریت خود خدا نے کی

(۸۰) اگر حضرت داؤد علیہ السلام کو حق تعالیٰ نے ہوائے نفس کی پیروی سے روکا کہ لا

تبع الهوى فيضلك عن سبيل الله.

ترجمہ:- (اے داؤد) ہوائے نفس کی پیروی مت کرنا کہ وہ تمہیں راہِ حق سے بھٹکا دے گی۔

تو حضور صلی اللہ علیہ وسلم سے اس ہوائے نفس کی پیروی کی نفی فرمائی اور خود ہی بریت ظاہر کی۔

وما ينطق عن الهوى ان هو الا وحى يوحى (القرآن الحکیم)

ترجمہ:- (محمد صلی اللہ علیہ وسلم) ہوائے نفس سے نہیں بولتے۔ وہ وحی ہوتی ہے جو ان کی

طرف کی جاتی ہے۔

## محمدی انگٹھی کی تاثیر

(۸۱) اگر انگشتی سلیمانی میں جنات کی تاثیر تھی کہ وہ کسی وقت گم ہوئی تو جنات پر قبضہ نہ رہا

تو انگشتی محمدی میں تسخیر قلوب و ارواح کی تاثیر تھی کہ جس دن وہ عہد عثمانی میں گم ہوئی۔ اسی دن

سے قلوب و ارواح کی وحدت میں فرق آ گیا اور فتنہ اختلاف شروع ہو گیا۔ ہنر اریس؟ وما

ہنر اریس؟ سوف تعلمون۔

ترجمہ:- نبی کریم صلی اللہ علیہ وسلم کے صحابی ( ) انتقال کے بعد جبکہ ان کا جنازہ رکھا ہوا

تھا تو اچانک ان کے ہونٹوں میں حرکت ہوئی یہ کلمات نکلے۔ اریس کائنات؟ کیا ہے وہ اریس کا

کنواں؟ تمہیں عنقریب معلوم ہو جائے گا۔ صحابہ حیران تھے کہ ان جملوں کا کیا مطلب ہے؟ کسی کی

کچھ سمجھ میں نہ آیا۔ دور عثمانی میں ایک دن حضرت ذی النورین رضی اللہ عنہ اریس کے کنویں پر

بیٹھے ہوئے تھے۔ انگلی میں نبی کریم صلی اللہ علیہ وسلم کی طشتی تھی جسے آب طبعی حرکت کے ساتھ ہلا

رہے تھے کہ اچانک انگشتی طشتی میں سے نکل کر کنویں میں جا پڑی۔ قلوب عثمانی اور تمام صحابہ

کے قلوب میں اضطراب و بے چینی پیدا ہوئی کنویں میں آدمی اترے۔ سارے کنویں کو کنگھال

ڈالا۔ مگر انگشتی نہ ملنا تھی نہ ملی۔ آخر صبر کر کے سب بیٹھ رہے۔ اسی دن فتنوں کا آغاز ہو گیا اور

بندھے ہوئے قلوب میں انتشار کی کیفیات آنے لگیں جو بعد کے فتنہ تحزب و اختلاف کا پیش خیمہ

ثابت ہوئیں اور نبی کریم صلی اللہ علیہ وسلم کی پیشین گوئی پوری ہوگئی کہ اذا وضع السیف فی امتی لم یرفع عنها الی یوم القیمة (میری امت میں جب تلوار نکل آئے گی) پھر وہ قیامت تک میان میں نہ جائے گی) چنانچہ اس فتنہ کے سلسلہ میں سب سے پہلا مظلمہ اور ہولناک ظلم حضرت ذی النورین رضی اللہ عنہ کی شہادت کی صورت میں نمایاں ہوا۔ اب سب کی سمجھ میں آیا کہ بیرار لیس کا کیا مطلب تھا۔ یہ درحقیقت اشارہ تھا کہ قلوب کی وحدت انگشتی محمدی کی برکت سے قائم تھی۔ اس کا بیرار لیس میں گم ہونا تھا کہ قلوب کی وحدت اور امت کی یگانگت پارہ پارہ ہوگئی۔ جو آج تک واپس نہیں ہوئی۔ پس جنات کا مسخر ہو جانا آسان ہے۔ جو آج تک بھی ہوتا رہتا ہے۔ لیکن انسانوں کے دلوں کی تالیف مشکل ہے جو گم ہو کر آج تک نہیں مل سکی۔

### حضور صلی اللہ علیہ وسلم کو جانوروں کی بولی کا علم عطاء ہوا

(۸۲) اگر حضرت سلیمان علیہ السلام کو منطق الطیر کا علم دیا گیا جس سے وہ پرندوں کی بولیاں سمجھتے تھے تو حضور صلی اللہ علیہ وسلم کو عام جانوروں کی بولیاں سمجھنے کا علم دیا گیا۔ جس سے آپ ان کی فریادیں سنتے اور فیصلے فرماتے تھے۔ اونٹ کی فریاد سنی اور فیصلہ فرمایا (نبیہتی عن حماد بن مسلمہ) بکری کی فریاد سنی اور اسے تسلی دی (مصنف عبدالرزاق) ہرنی کی فریاد سنی اور حکم فرمایا (طبرانی عن ام سلمہ) چڑیا کی بات سنی اور معالجہ فرمایا (نبیہتی وابو نعیم عن ابن مسعود)

سیاہ گدھے سے آپ نے کلام فرمایا اور اس کا مقصد سنا (ابن عساکر عن ابن منظور)

ترجمہ:- ان روایات کے تفصیلی واقعات یہ ہیں ایک اونٹ آیا اور حضور اکرم صلی اللہ علیہ وسلم کے قدموں پر گر پڑا اور رونے لگا اور کچھ بلبلاتا رہا تو آپ نے اس کے مالک کو بلا کر فرمایا کہ یہ شکایت کر رہا ہے کہ تو اسے ستاتا ہے۔ اور اس پر اس کی طاقت سے زیادہ بوجھ لادتا ہے۔ خدا سے ڈر۔ اس نے اقرار کیا اور توبہ کی۔ ایک بکری کو قصاب ذبح کرنا چاہتا تھا۔ جو جائز ذبیحہ تھا۔ وہ اس سے چھوٹ کر حضور صلی اللہ علیہ وسلم کی خدمت میں بھاگ آئی اور پیچھے پیچھے ہوئی۔ آپ نے فرمایا کہ اے بکری! صبر کر حکم خداوندی پر۔ اور اے قصاب اے نرمی سے ذبح کر۔ آپ جنگل میں تھے کہ اچانک یا رسول اللہ کی آواز آپ نے سنی۔ آپ نے دیکھا کوئی نظر نہ آیا ایک جانب دیکھا تو ایک ہرنی بندھی ہوئی دیکھی۔ جس نے کہا۔ یا رسول اللہ ذرا میرے قریب آئیے۔ آپ نے فرمایا۔ کیا بات ہے؟ اس نے کہا میرے دو بچے اس پہاڑی میں ہیں۔ ذرا مجھے کھول دیجئے کہ میں انہیں دودھ پلا دوں۔ اور میں ابھی لوٹ آؤں گی فرمایا تو ایسا کرے گی کہ لوٹ آئے؟ کہا اگر ایسا

نہ کروں تو خدا مجھے عذاب دے۔ آپؐ نے کھول دیا اور وہ حسب وعدہ دودھ پلا کر لوٹ آئی اور آپؐ نے اسے وہیں باندھ دیا۔ ابن مسعودؓ جھرماتے ہیں کہ ہم ایک سفر میں نبی کریم صلی اللہ علیہ وسلم کے ساتھ تھے کہ ایک درخت پر چڑیا کے دو بچے گھونسلے میں دیکھے۔ ہم نے انہیں پکڑ لیا۔ تو ان کی ماں حضورؐ کے پاس آئی اور سامنے آ کر فریادی کی سی صورت اختیار کرتی تھی۔ آپؐ نے فرمایا کہ اس کے بچوں کو پکڑ کر کس نے اسے درد میں مبتلا کیا ہے؟ عرض کیا گیا ہم نے فرمایا جہاں سے یہ بچے پکڑے تھے وہیں چھوڑ آؤ۔ تو ہم نے چھوڑ دیئے۔

### بھیڑیئے نے حضور صلی اللہ علیہ وسلم کی نبوت کی گواہی دی

(۸۳) اگر حضرت سلیمان علیہ السلام بعض حیوانات کی بولیاں سمجھ جاتے تھے تو حضورؐ کی برکت سے جانور انسانی زبان میں کلام کرتے تھے۔ جسے ہر انسان سمجھتا تھا۔ بھیڑیئے نے آپؐ کی رسالت کی شہادت عربی زبان میں دی۔ (تبیہتی عن ابن عمر)۔ گوہ نے فصیح عربی میں نبوت کی شہادت دی۔ (طبرانی و تبیہتی عن)

ترجمہ:- بھیڑیئے نے حضور صلی اللہ علیہ وسلم کی نبوت کی شہادت دی اور لوگوں کو اسلام لانی کی دعوت بھی دی۔ لوگ حیران تھے کہ بھیڑیا آدمیوں کی طرح بول رہا ہے۔ نیز ایک بھیڑیا بطور وفد کے خدمت نبوی میں حاضر ہوا اور اپنے رزق کے بارے میں کہا۔ آپؐ نے صحابہؓ سے فرمایا کہ یا تو ان بھڑیوں کے لیے اپنی بکریوں میں سے خود کوئی حصہ مقرر کر دو یا انہیں ان کے حال پر رہنے دو۔ صحابہؓ نے بات حضورؐ پر چھوڑ دی۔ آپؐ نے رئیس الوفد بھیڑیئے کو کچھ اشارہ فرمایا اور وہ سمجھ کر دوڑتا ہوا چلا گیا۔

### حضور صلی اللہ علیہ وسلم نے حیوانوں کو بات سمجھا دی

(۸۴) اگر حضرت سلیمانؑ پرندوں کی بات سمجھ لیتے تھے تو حضورؐ اپنی بات حیوانات کو سمجھا دیتے تھے۔ بھیڑیئے کو آپؐ نے بات سمجھا دی اور وہ راضی ہو کر چلا گیا۔ (طبرانی عن عمر)

### حضور صلی اللہ علیہ وسلم کو تمام جہانوں کا اقتدار عطا ہوا

(۸۵) اگر حضرت سلیمانؑ نے پرندوں کی بات سمجھ لیتے تھے تو حضورؐ کو پوری زمین کی کنجیاں سپرد کر دی گئیں جس سے مشارق و مغارب پر آپؐ کا اقتدار نمایاں ہوا۔ اعطیت مفاتیح الارض (مسند احمد بن علی)

## حضور صلی اللہ علیہ وسلم کو بغیر مانگے ملک عطاء ہوا

(۸۶) اگر حضرت سلیمان نے ملک یہ کہہ کر مانگا کہ وہ میری ساتھ مخصوص رہے میرے بعد کسی کو نہ ملے۔ چنانچہ ان کی امت اور رعیت میں سے کسی کو نہیں ملا۔ رب ہب لی ملکاً لا ینبغی لاحد من بعدی۔ تو حضور کو مشارق و مغارب کا ملک بے مانگے بلکہ انکار کے باوجود دیا گیا جسے آپ نے اپنی امت کا ملک فرمایا جو آپ کے بعد امت کے ہاتھوں ترقی کرتا رہا۔ اور دنیا کے آخری دور میں امت ہی کے ہاتھوں پوری دنیا پر چھائے گا۔

ان الله روى في الارض مشارقها و مغاربها و سبيلغ ملك امتی  
مازوی لی منها . (بخاری)

ترجمہ:- اللہ نے زمین کا مشرق و مغرب مجھے دکھلایا اور میری امت کا ملک وہیں تک پہنچ کر رہے گا جہاں تک میری نگاہیں پہنچی ہیں۔

## حضور صلی اللہ علیہ وسلم کے لئے براق مسخر ہوا

(۸۷) اگر حضرت سلیمان علیہ السلام کے لیے ہوا مسخر ہوئی کہ اپنے قلمرو میں جہاں چاہیں اڑ کر پہنچ جائیں تو حضور کے لیے براق مسخر ہوا کہ زمینوں سے آسمانوں اور آسمانوں سے جنتوں اور جنتوں سے مستوی تک ہل بھر میں پہنچ جائیں۔

ترجمہ:- جیسا کہ معراج کی مشہور حدیث میں اس کی تفصیلات موجود ہیں جن میں براق کی ہیئت اور قد و قامت تک کی بھی تفصیلات فرمادی گئی ہیں۔

## حضور صلی اللہ علیہ وسلم کے وزیر آسمان میں بھی تھے

(۸۸) اگر سلاطین انبیاء کے وزراء زمین تک محدود تھے جو ان کے ملک کے بھی زمین تک محدود ہونے کی علامت ہے تو حضور صلی اللہ علیہ وسلم کے دو وزیر زمین کے تھے ابوبکرؓ و عمرؓ اور دو وزیر آسمانوں کے تھے جبریل و میکائیل جو آپ کے ملک کے زمین و آسمان دونوں تک پھیلے ہوئے ہونے کی علامت ہے۔ ولی وزیر ای فی الارض وزیر ای فی السماء اما وزیر ی فی الارض فابوبکر و عمر. و اما وزیر ای فی السماء فجبریل و میکائیل۔ (اریض النضرۃ)

ترجمہ:- میرے دو وزیر زمین میں ہیں اور دو آسمان میں زمین کے وزیر ابوبکرؓ و عمرؓ ہیں اور آسمان کے وزیر جبریل و میکائیل ہیں۔



## آپ صلی اللہ علیہ وسلم کو احیائے قلوب عطاء ہوا

(۸۹) اگر حضرت مسیح علیہ السلام کو احیاء موتی کا معجزہ دیا گیا۔ جس سے مردے زندہ ہو جاتے تھے تو آپ کو احیاء موتی کے ساتھ احیاء قلوب و ارواح کا معجزہ بھی دیا گیا جس سے مردہ دل جی اٹھے اور صدیوں کی جاہل قومیں عالم و عارف بن گئیں۔

ولن يقبضه الله حتى يقيم به الملة العوجاء بان يقولوا لا اله الا الله ويفتح به

اعيننا عمياء واذا ناصمًا وقلوبًا غلفًا (بخاری عن عمرو ابن العاص)

ترجمہ:- عمر بن عاص فرماتے ہیں کہ حضور صلی اللہ علیہ وسلم کی شان تورات میں یہ فرمائی گئی ہے کہ حق تعالیٰ آپ کو اس وقت تک دنیا سے نہیں اٹھائے گا جب تک کہ آپ کے ذریعہ سے ٹیڑھی قوم (عرب) کو سیدھا نہ کر دے کہ وہ توحید پر نہ آجائیں اور کھولے گا آپ کے ذریعہ ان کی اندھی آنکھیں اور بہرے کان اور اندھے دل۔

## حضور صلی اللہ علیہ وسلم کے دست مبارک

### سے کھجور کے تنہ کو جان ملی

(۹۰) اگر حضرت روح اللہ کے ہاتھ پر قابل حیات پیکروں مثلاً پرندوں کی ہیئت نما انسانوں کی مردہ نعش میں جان ڈالی گئی تو حضور کے ہاتھ پر ناقابل حیات کھجور کے سوکھے تنہ میں حیات آفرینی کی گئی۔ فصاحت النخله صباح الصبی۔ (بخاری عن جابر) نیز آپ کے اعجاز سے دروازہ کے کواڑوں نے تسبیح پڑھی اور دست مبارک میں کنکریوں کی تسبیح کی آوازیں سنائی دیں۔ (خصائص کبریٰ) ترجمہ:- جابر سے روایت ہے کہ کھجور کا ایک سوکھا تنا جس پر ٹیک لگا کر حضور خطبہ ارشاد فرماتے تھے جب نمبر بن گیا اور آپ اس پر خطبہ دینے کے لیے چڑھے تو وہ سوکھا ستون اس طرح رونے چلانے لگا اور بکنے لگا جیسے بچے کہتے ہیں تو آپ نے شفقت و پیار سے اس پر ہاتھ رکھا تب وہ چپ ہوا۔ (خصائص ۲/۷۵)

### کھجور کے تنہ میں انسانوں کی سی حیات آئی

(۹۱) اگر مسیح کے ہاتھ پر زندہ ہونے والے پرندوں میں پرندوں ہی کی سی حیات آئی اور وہ پرندوں ہی کی سی حرکات کرنے لگے تو آپ کے ہاتھ پر جی اٹھنے والے کھجور کے سوکھے تنے میں انہیں بلکہ کامل انسانوں کی سی حیات آئی کہ وہ عازمانہ گریہ و بکا اور عشق الہی میں فنایت کی

باتیں کرتا ہوا اٹھا۔ وہاں حیوان کو حیوان ہی نمایاں کیا گیا اور یہاں سوکھی لکڑی کو کامل انسان بنا دیا گیا۔ (کما فی الحدیث السابق) ترجمہ:- جیسا کہ حدیث بالا میں گزرا۔

اسطن حنانه از ہجر رسولؐ نالہ ہامی زوجو ارباب عقول

امت محمدیہ کے لوگ کھانے پینے سے مستغنی ہوں گے

(۹۲) اگر حضرت مسیح علیہ السلام کو آسمانوں میں رکھ کر کھانے پینے سے مستغنی بنایا گیا تو حضرت خاتم الانبیاء کی امت کے لوگوں کو زمین پر رہتے ہوئے کھانے پینے سے مستغنی کر دیا گیا۔ یا جوج ماجوج کے خروج اور ان کے پوری زمین پر قابض ہو جانے کے وقت مسلمانین ایک محدود طبقہ زمین میں پناہ گزیں ہوں تو ان کے بارے میں آنحضرت صلی اللہ علیہ وسلم سے سوال کیا گیا۔

قالوا فما طعام المومنین يومئذ؟ قال التسبيح والتكبير والتهليل

(مسند احمد عن عائشہ)

وفی روایت اسماء بنت عمیس نحو وفیه یجزئہم ما یجزی اہل

السماء من التسبیح والتقدیس (خصائص کبریٰ ۲/۲۱۵)

ترجمہ:- لوگوں نے عرض کیا کہ آج کے دن یعنی یا جوج ماجوج کے قبضہ عمومی کے زمانہ میں (مسلمانوں کے کھانے پینے کی صورت کیا ہوگی؟ فرمایا:- تسبیح و تکبیر اور تہلیل یعنی ذکر اللہ ہی غذا ہو جائے گا۔ جس سے زندگی برقرار رہے گی اور اسماء بنت عمیس کی روایت میں ہے کہ مسلمانوں کے لیے کھانے پینے کی حد تک وہی چیز کفایت کرے گی جو آسمان والوں (ملائکہ) کو کفایت کرتی ہے۔ یعنی تسبیح و تقدیس۔

حضور صلی اللہ علیہ وسلم کے محافظ خود اللہ تھے

(۹۳) اگر حضرت مسیح علیہ السلام کی حفاظت کے لئے روح القدس (جبریل) مقرر تھے تو

حضور کی حفاظت خود حق تعالیٰ فرماتے تھے۔ واللہ یعصمک من الناس (القرآن الکریم)

ہو کیوں جبریل دربان محمدؐ خدا خود ہے نگہبان محمدؐ

(حضرت شیخ الہند)

ترجمہ:- اور اللہ بچاؤ فرمائے گا تمہارا (اے محمدؐ) لوگوں (کے شر) سے۔

امت محمدیہ مجتہد بنائی گئی

(۹۴) اگر اور انبیاء کی امتیں پابند رسول و جزئیات اور بندگی جبری رسوم کے اتباع میں

مقلد جامد بنائی گئیں کہ نہ ان کے یہاں ہمہ گیر اصول تھے کہ ان سے ہنگامی احکام کا استخراج کریں اور نہ انہیں تفقہ کے ساتھ ہمہ گیر دین دیا گیا تھا کہ قیامت تک دنیا کا شرعی نظام اس سے قائم ہو جائے تو امت محمدی مفکر، فقیہ اور مجتہد امت بنائی گئی تاکہ اصول و کلیات سے حسب حوادث و واقعات احکام کا استخراج کر کے قیامت تک کا نظم اسی شریعت سے قائم کرے جس سے اس کے فتاویٰ اور کتب فتاویٰ کی تعداد ہزاروں اور لاکھوں تک پہنچی۔

وانزلنا الیک الذکر لتبین للناس ما نزل الیہم ولعلہم یتفکرون  
(القرآن الحکیم)

فلولا نفر من کل فرقة منهم طائفة لیفتقہرو فی الدین۔

ترجمہ:- اور ہم نے آپ کی طرف اے پیغمبر ذکر (قرآن) اتارا تاکہ آپ کھول کھول کر لوگوں کے لیے وہ چیزیں بیان کر دیں جو ان کی طرف اتاری گئیں اور تاکہ لوگ بھی (ان بین المراد امور میں) تفکر اور تدبر کریں اور فرمایا کیوں ایسا نہیں ہوتا (یعنی ضرور ہونا چاہیے) کہ ہر جماعت اور ہر طبقہ میں سے کچھ کچھ لوگ نکلیں اور دین میں تفقہ اور سمجھ پیدا کریں۔

امت محمدیہ کے راسخین فی العلم مفروض الاطاعة ہیں

(۹۵) اسی لیے اگر انبیاء سابقین مفروض الطاعة تھے تو اللہ و رسول کے بعد اس امت کے راسخین فی العلم علماء ہی مفروض الاطاعة بنائے گئے۔ یا ایہا الذین آمنوا اطیعوا اللہ و اطیعوا الرسول و اولی الامر منکم (القرآن الحکیم)

امت محمدیہ کے علماء کو انبیاء بنی اسرائیل کا لقب ملا

(۹۶) اگر علماء بنی اسرائیل کو احبار اور ہبان کا لقب دیا فحوائے۔ اتخذوا احبارہم و رہبانہم ارباباً من دون اللہ تو اس امت کے راسخین فی العلم کو کانیا بنی اسرائیل کا لقب دیا گیا۔ علماء امتی کانیا بنی اسرائیل (ترجمہ:- میری امت کے علماء مثل بنی اسرائیل کے ہیں) (نورانیت اور آثار کی نوعیت میں) یہ حدیث گو ضعیف ہے مگر فضائل اعمال میں قبول کی گئی ہے۔ چنانچہ امام رازیؒ نے اس سے دو جگہ استشہاد کیا ہے۔ (اور انہیں انبیاء کی طرح دعوت عام اور تبلیغ عمومی کی طرح دعوت عام اور تبلیغ عمومی کا منصب دیا گیا۔ اسی لیے ایک حدیث میں علماء امت کے انوار کو انوار انبیاء سے تشبیہ دی گئی۔ و نورہم یوم القیمة مثل نور الانبیاء۔) (بیہقی من وہب ابن منبہ) نیز امت کے کتنے ہی

اعمال کو اعمال انبیاء سے تشبیہ دی گئی کہ وہ اعمال یا انبیاء کو دیئے گئے یا اس امت کو عطا ہوئے دوسرے امتوں کو نہیں ملے۔ یعنی خصوصیات انبیاء سے صرف یہ امت سرفراز ہوئی۔

وامتہ امة مرحومہ اعطيتہم من النوافل مثل اعطيت الانبياء  
وافترضت عليهم الفرائض التي افترضت على الانبياء. والرسول  
حتى ياتوني يوم القيمة ونورهم مثل نور الانبياء وذلك اني افترضت  
عليهم ان يتطهروا في كل صلوة كما افترضت على الانبياء و امرتهم  
بالغسل من الجنابة كما امرت الانبياء و امرتهم بالحج كما امرت  
الانبياء و امرتهم بالجهاد كما امرت الرسل. (بہقی عن وہب ابن منبہ)

ترجمہ:- یہ امت امت مرحومہ ہے میں نے اسے نوافل دیں جیسے انبیاء کو دیں ان کے فرائض وہ رکھے جو انبیاء و رسل کے رکھے تھے کہ جب وہ قیامت کے دن آئیں گے تو ان کی نورانیت انبیاء کی نورانیت جیسی ہوگی (جیسے اعضاء وضو چمکتے ہوئے ہونگے) کیونکہ میں نے ان پر پاکیزگی ہر نماز کے لیے وہی فرض کی ہے جو انبیاء پر فرض ہے چنانچہ ارشاد نبوی ہے کہ (هذا وضوئی و وضوء الانبياء من قبل جس سے تین تین بار اعضاء وضو کا دھونا امت کے لیے سنت قرار دیا گیا جو اصل میں انبیاء کا وضو ہے جس سے اندازہ ہوتا ہے کہ انبیاء کے اعضاء وضو بھی اس طرح چمکتے ہوں گے مگر یہ وضو اور امتوں کو نہیں دیا گیا۔ بجز امت مرحومہ کے تو اسی کا نور مشابہ ہو گیا انبیاء کے نور کے) اور میں نے امت کو امر کیا ہے غسل جنابت کا جیسا کہ انبیاء کو دیا تھا اور امت کو امر کیا حج کا جیسا کہ انبیاء کو کیا تھا۔ چنانچہ کوئی نبی ایسا نہیں گزرا جس نے حج نہ کیا ہو اور امر کیا امت کو جہاد کا جیسا کہ رسولوں کو امر کیا۔ حدیث علماء امتی کانبیاء بنی اسرائیل کا بعض علماء نے انکار کیا ہے۔ لیکن اس انکار کا مطلب زیادہ سے زیادہ ان الفاظ کا انکار ہو سکتا ہے۔ لیکن حدیث کے معنی یعنی علماء امت بعد امت کی تشبیہ انبیاء سے بلحاظ مضمون ثابت شدہ ہے۔ اس لیے حدیث اگر لفظاً ثابت نہ ہو تو بھی معناً ثابت ہے۔ اسی لیے علماء نے جگہ جگہ اس حدیث سے استدلال کیا ہے جیسے امام رازیؒ نے آیت کریمہ یا ایہا الناس قد جاء تکم موعظة من ربکم کے تحت میں مراتب بیان کرتے ہوئے اس حدیث سے استدلال کیا ہے۔ پھر ایسے ہی آیت کریمہ قالت لهم رسلهم ان نحن الا بشر مثلكم کے نیچے مراتب و کمال و نقصان بیان کرتے ہوئے اس حدیث سے استدلال کیا ہے۔



## امت محمدیہ کی توبہ دل سے ہے

(۹۷) اگر امم سابقہ (جیسے یہود) میں توبہ قتل سے ہوتی تھی۔ يقوم انکم ظلمتم انفسکم باتخاذکم العجل فتوبوا الی بارنکم فاقتلوا انفسکم۔ (القرآن حکیم)  
تو اس امت کی توبہ قلبی مذامت رکھی گئی۔ الندم توبہ۔

ترجمہ:- اے قوم بنی اسرائیل! تم نے گنہگار کو اپنا معبود بنا کر اپنے اوپر ظلم کیا ہے تو اپنے پیدا کرنے والے کے آگے توبہ کر۔

ترجمہ:- مذامت ہی توبہ ہے جب بندہ دل میں پشیمان ہو گیا اور آئندہ اس بدی سے باز رہنے کا عزم باندھ لیا تو توبہ ہو گئی نہ قتل نفس کی ضرورت رہی نہ ترک مال کی۔

## امت محمدیہ کو دونوں قبلے عطاء ہوئے

(۹۸) اگر امت موسیٰ و عیسیٰ کا صرف ایک قبلہ (بیت المقدس) تھا۔ اور اگر اہل عرب کا صرف ایک قصبہ (کعبہ معظمہ) تھا تو امت محمدیہ کو یکے بعد دیگرے یہ دونوں قبلے عطاء کئے گئے جس سے یہ امت جامع امم ثابت ہوئی۔

قد نری تقلب وجہک فی السماء فلنولينک قبلة ترضها۔ (القرآن حکیم)

## امت محمدیہ کا کفارہ استغفار سے ہوتا ہے

(۹۹) اگر اور امتوں کی سینات کا کفارہ دنیا یا آخرت کی رسوائی بغیر نہ ہوتا تھا کہ وہ سیدہ درو دیوار پر مع صورت کفارہ لکھ دی جاتی تھی تو اس امت کے معاصی کا کفارہ توبہ استغفار اور ستاری و مسامحہ کے ساتھ نمازوں سے ہو جاتا ہے۔ ارشاد نبوی ہے۔

كانت بنو اسرائيل اذا اصاب احدهم الخطيئة وجدها مكتوبا على بابہ و كفارتها فان كفرها كانت له خزی فی الدنيا وان يكفرها كانت له خزی فی الاخرة و قد اعطاكم الله خيرا من ذالك قال تعالى ومن يعمل سواء او يظلم نفسه ثم يستغفر الله يجد الله غفورا رحیما و الصلوات الخمس والجمعة الی الجمعة كفارات لما بینهن

(ابن جریر عن ابی العالیہ)

ترجمہ:- بنی اسرائیل جب گناہ کرتے تو ان کے دروازوں پر وہ گناہ اور اس کا کفارہ لکھ کر

انہیں رسوا کر دیا جاتا تھا اگر کفارہ ادا کرتے تو دنیا کی اور نہ کرتے تو آخرت کی رسوائی ہوتی لیکن تمہیں اے امت محمدیہ اس سے بہتر صورت دی گئی اللہ نے فرمایا کہ جو کوئی بری حرکت کرے اور اپنے نفس پر ظلم کرے اور پھر اللہ سے مغفرت چاہے تو اللہ کو غفور رحیم پائے گا (عام رسوائی اور فضیحتی نہ ہوگی) اور پھر پانچ نمازیں اور جمعہ دوسرے جمعہ تک درمیانی گناہوں کا کفارہ ہوں گے۔

### امت محمدیہ کے کمال اطاعت کا ثبوت دیا

(۱۰۰) اگر امت موسوی نے دعوت جہاد کے جواب میں اپنے پیغمبر کو یہ کہہ کر صاف جواب دے دیا کہ اے موسیٰ تو اور تیرا پروردگار لڑ لو۔ ہم تو یہیں بیٹھے ہوئے ہیں تو امت محمدی نے کمال اطاعت کا ثبوت پیش کرتے ہوئے نہ صرف ارض حجاز بلکہ شرق و غرب میں دین محمدی کے علم کو سر بلند کیا اور اعظم درجہ عند اللہ کا بلند مرتبہ حاصل کیا۔

### امت محمدیہ اور انبیاء کی شہادت دے گی

(۱۰۱) اگر اور انبیاء کی امتیں محشر میں اپنی شہادت میں اپنے انبیاء کو پیش کریں گی تو انبیاء اپنی شہادت میں اس امت کو اور یہ امت اپنی شہادت میں حضرت خاتم الانبیاء صلی اللہ علیہ وسلم کو پیش کرے گی۔

یجاء بنوح یوم القیمة لیقال له هل بلغت؟ فیقول نعم یارب فتسال امته هل بلغکم؟ فیقولون ما جاءنا من نذیر فیقول من شہودک؟ فیقول محمد وامتہ فقال رسول اللہ صلی اللہ علیہ وسلم فیجاء بکم فتشہدون انه قد بلغ ثم قرا رسول اللہ صلی اللہ علیہ وسلم  
وکذا لک جعلنکم امة وسطا لتکونوا شہداء علی الناس ویكون

الرسول علیکم شہیدا۔ (بخاری عن ابی سعید)

ترجمہ:- قیامت کے دن نوح لائے جائیں گے اور پوچھا جائے گا کہ تم نے اپنی امت کو تبلیغ کی؟ کہیں گے کی ہے اے میرے رب تو ان کی امت سے پوچھا جائیگا کہ کیا نوح نے تمہیں تبلیغ کی؟ وہ کہیں گے ہمارے پاس تو کوئی ڈرانے والا آیا نہیں۔ نوح سے پوچھا جائے گا کہ تمہارا گواہ کون ہے؟ عرض کریں گے محمد اور ان کی امت۔ تو حضور نے فرمایا کہ اس وقت تم (اے امت والو) بلائے جاؤ گے اور تم گواہی دو گے کہ نوح نے تبلیغ کی۔ پھر حضور نے یہ آیت پڑھی اور ہم نے تمہیں اے امت محمدیہ اور میانی اور معتدل امت بنایا ہے تاکہ تم اقوام عالم پر گواہ بنو اور رسول کریم تم پر گواہ ہوں۔

## امت محمدی اول بھی ہے آخر بھی

(۱۰۲) اگر اور انبیاء کی امتیں نہ اول ہوں نہ آخر بلکہ بیچ میں محدود ہوگی تو امت اول بھی ہو

گی اور آخر بھی۔ جعل امتی ہم الاخرون وهم الاولون۔ (ابو نعیم عن انس)

آخر میں دنیا میں اور اول قیامت میں حساب و کتاب میں بھی اول اور داخلہ جنت میں بھی اول۔

نحن الآخرون من اهل الدنيا والاولون يوم القيمة المقضى لهم قبل

الخلائق۔ (ابن ماجہ ابن ہریرہ وحذیفہ)

ترجمہ:- میری ہی امت آخر بھی رکھی ہے اور اول بھی۔ دوسری حدیث ہے ہم آخر ہیں دنیا

میں اور اول ہیں آخرت میں کہ سب خلایق سے پہلے ہمارا فیصلہ سنایا جاوے گا۔

## امت محمدی کو اولین و آخرین پر فضیلت دی گئی

(۱۰۳) اگر موسیٰ امت کو اپنے دور کے جہانوں پر فضیلت دی گئی وانی فضلتکم علی العلمین

تو امت محمدی صلی اللہ علیہ وسلم کو علی الاطلاق اولین و آخرین پر فضیلت دے کر افضل الامم فرمایا گیا۔

کنتم خیر امة اخرجت للناس۔ (القرآن الحکیم)

و حدیث جعلت امتی خیر الامم۔ (مسند بزار عن ابو ہریرہ)

و حدیث وفي الزبور يا داود اني فضلت محمدا و امته علی الامم

كلهم۔ (خصائص کبریٰ ۱/۱۳)

یا رب تو کریمی و رسول تو کریم صد شکر کہ ہستیم میان دو کریم

ترجمہ:- تم بہترین امت ہو جو انسانوں کے لیے کھڑی کی گئی ہے اور حدیث ہے میری امت

بہترین امم بنائی گئی ہے اور حدیث ہے زبور میں کہ حق تعالیٰ نے فرمایا۔ اے داؤد! میں نے محمد صلی اللہ

علیہ وسلم کو علی الاطلاق فضیلت دی اور اس کی امت کو تمام امتوں پر فضیلت دی ہے۔

## صحابہ کرام رضی اللہ عنہم نے عالم فتح کر ڈالا

(۱۰۴) اگر صحابہؓ موسیٰ باوجود معیت موسیٰ کے بیت قدس یعنی خود اپنے قبلہ کو اپنے ہی وطن

(یعنی فلسطین کو بھی فتح کرنے سے جی چھوڑ بیٹھے اور صاف کہہ دیا۔ اذهب انت وربک فقاتلا انا

ههنا قاعدون۔ تو صحابہؓ نے اپنے پیغمبر کی اطاعت کرتے ہوئے اپنے وطن (حجاز) کے ساتھ

عالم کو فتح کر ڈالا۔ انا فتحنا لک فتحاً مبیناً۔ کا ظہور ہوا اور لیست خلفہم فی الارض کا وعدہ

خداوندی پورا کر دیا گیا۔ (القرآن الحکیم)

ترجمہ:- موسیٰ علیہ السلام! تو اور تیرا پروردگار رٹو، ہم تو یہیں بیٹھے ہوئے ہیں (ہم سے یہ قتال و جہاد کی مصیبت نہیں سہی جاتی) اس امت کے بارے میں ہے کہ ہم نے تمہیں اے نبی! فتح مبین دی۔ (مکہ فتح ہو گیا) اور آیت میں ہے کہ اللہ نے وعدہ کیا ہے کہ وہ امت محمدیہ صلی اللہ علیہ وسلم کو زمین کی خلافت و سلطنت ضرور بخشے گا۔ چنانچہ حضور صلی اللہ علیہ وسلم کے زمانہ میں پہلے مکہ فتح ہوا۔ پھر خیبر اور بحرین فتح ہوا۔ پھر پورا جزیرہ عرب کا اکثر حصہ فتح ہوا۔ پھر یمن کا پورا ملک فتح ہوا۔ پھر حبش کے مجوس سے خرید لیا گیا۔ اطراف شام و روم و مصر و اسکندریہ و حبشہ پر اثرات قائم ہوئے کہ بادشاہ روم (قیصر) بادشاہ حبش (نجاشی) شاہ مصر و اسکندریہ مقبوض شاہان عمان وغیرہ نے آنحضرت صلی اللہ علیہ وسلم میں بھیج کر اپنی فرمانبرداری اور نیاز مندی کا ثبوت دیا۔ پھر صدیق اکبر خلیفہ رسول اللہ نے جزیرہ عرب پورا کا پورا لے لیا۔ فارس پر فوج کشی کی۔ شام کے اہم علاقے بصری وغیرہ فتح ہوئے۔ پھر فاروق اعظم کے زمانہ میں پورا شام پورا مصر، فارس و ایران اور پورا روم اور قسطنطنیہ فتح ہوا۔ پھر عہد عثمانی میں اندلس، قبرص، بلاد قیران و سبتہ اقصائے چین و عراق و خراسان، ابواز اور ترکستان کا ایک بڑا علاقہ فتح ہوا اور پھر امت کے ہاتھ پر ہندو، سندھ، یورپ و ایشیاء کے بڑے بڑے ممالک فتح ہوئے۔ جن پر اسلام کا پرچم لہرانے لگا اور بالآخر زمانہ آخر میں پوری دنیا پر بیک وقت اسلام کا جھنڈا لہرانے لگا۔ وعدہ امت کو دیا گیا جو پورا ہو کر رہے گا جیسا کہ صحیح بخاری میں ہے۔

### جنت میں امت محمدیہ کی اسی صفیں ہوں گی

(۱۰۵) اگر جنت میں ساری امتیں چالیس صفوں میں ہوں گی۔ تو حضور صلی اللہ علیہ وسلم کی

تنہا امت اسی (۸۰) صفیں پائے گی۔

اہل الجنة عشرون ومائة صف ثمانون منها من هذا الامة واربعون من

سائر الامم۔ (ترمذی و دارمی بیہقی بریدۃ)

### امت محمدیہ کے صدقات سے غرباء مستفید ہوتے ہیں

(۱۰۶) اگر اور امتوں کے صدقات اور انبیاء کے خمس نذر آتش کئے جانے سے قبول ہوتے

تھے جس سے امتیں مستفید نہیں ہو سکتی تھیں تو امت محمدی کے صدقات و خمس خود امت کے غرباء پر خرچ کرنے سے قبول ہوتے ہیں جس سے پوری امت مستفید ہوتی ہے۔



وكانت الانبياء يعزلون الخمس فتجى النار وتاكله وامرت انا ان

اقسم بين فقراء امتى. (بخاری فی تاریخہ عن ابن عباس)

ترجمہ:- اگر اور انبیاء علیہم السلام اپنا خمس کا حق چھوڑ دیتے تھے تو آگ آتی تھی اور اسے جلا ڈالتی تھی (یہی اس کی قبولیت کی علامت تھی۔ فحوائے قرآن حکیم حتی یاتینا بقربان تاكله النار) اور مجھے امر کیا گیا ہے کہ میں اس خمس کو تقسیم کر دوں اپنی امت کے فقراء میں۔

(خصائص کبریٰ ۲/۱۸۷)

امت محمدیہ کے لئے الہام ہے

(۱۰۷) اگر اور انبیاء پر وحی آتی تھی جس سے اصلی تشریع کا تعلق تھا تو اس امت کے ربانیوں پر الہام اترا جس سے اجتہادی شریعتیں کھلیں۔

واذا جاءهم امر من الامن او الخوف اذا عوبه ولو ردوه الى الرسول والى

اولى الامر منهم لعلمه الذين يستنبطونه منهم.

ترجمہ:- اور جب ان کے پاس کوئی بات امن کی یا خوف کی آتی ہے تو اسے پھیلا دیتے حالانکہ اگر وہ اسے رسول یا اپنے میں سے اولو الامر کی طرف لوٹا دیتے ہیں اسے ان میں سے استنباط کرنے والے جان لیتے (جو اس میں سے نئی چیزیں مستنبط کر کے نکال لیتے۔)

امت محمدیہ عامہ گمراہی سے محفوظ ہے

(۱۰۸) اگر اور انبیاء کی امتیں ضلالت عامہ سے نہ بچ سکیں تو امت محمدیہ صلی اللہ علیہ وسلم کو گمراہی عامہ سے ہمیشہ کے لئے مطمئن کر دیا گیا۔

لاتجمع امتی علی الضلالة۔

ترجمہ:- میری امت (ساری کی ساری مل کر کبھی بھی) گمراہی پر جمع نہیں ہو سکتی۔

امت محمدیہ صلی اللہ علیہ وسلم کا اجماع حجت ہے

(۱۰۹) اگر اور انبیاء کی امتوں کا مل کر کسی چیز کا جمع ہو جانا عند اللہ حجت شرعیہ نہیں تھا کہ وہ گمراہی عامہ سے محفوظ نہ تھیں تو امت محمدیہ کا اجماع حجت شرعیہ قرار دیا گیا کہ وہ عام گمراہی سے محفوظ کی گئی ہے۔

وما راه المومنون حسناً فهو عند الله حسن و حديث انتم شهداء الله

فی الارض ولتكونوا شهداء علی الناس.

ترجمہ:- جسے مسلمان اچھا سمجھ لیں وہ عند اللہ بھی اچھا ہے اور حدیث تم اللہ کے سرکاری گواہ

ہوزمین میں۔ اور آیت کریمہ ہم نے تمہیں اے امت محمدیہ درمیانی درجہ کی امت بنایا ہے (تمہیں بھی اس کا دھیان چاہیے) اور حدیث تم اللہ کے سرکاری گواہ ہوزمین پر (اور آیت کریمہ ہم نے تمہیں درمیانی امت بنایا ہے تاکہ تم گواہ بنو دنیا کے انسانوں پر۔

**امت محمدیہ صلی اللہ علیہ وسلم کو عذاب عام نہ ہوگا**

(۱۱۰) اگر اور انبیاء کی امتیں گمراہی عامہ کی وجہ سے معذب ہو ہو کر ختم ہوتی رہیں تو امت محمدیہ کو عذاب عام اور استیصال عام سے دائمی طور پر بچالیا گیا۔ وما كان الله ليعذبهم وانت فيهم وما كان الله معذبهم وهم يستغفرون (القرآن حکیم)

**امت محمدیہ کو دس گنا اعلیٰ مقام ملیں گے**

(۱۱۱) اگر اور انبیاء کی امتوں کو جنت میں نفس مقامات سے نوازا جائے گا تو امت محمدیہ کو ہر مقام کا دہکنہ درجہ دیا جائے گا تا آنکہ اس امت کے ادنیٰ سے ادنیٰ جنتی کا ملک بہ نص حدیث دس دنیا کی برابر ہوگا۔ فما ظنک باعلاہم؟

ترجمہ:- جیسا کہ آیت کریمہ من جاء بالحسنة فله عشر امثالها اس پر شاہد ہے۔

**امت محمدیہ صلی اللہ علیہ وسلم کے صلحاء بھی شفاعت کریں گے**

(۱۱۲) اگر ام سابقہ کی شفاعت صرف ان کے انبیاء ہی کریں گے تو اس امت کی شفاعت حضور صلی اللہ علیہ وسلم کے ساتھ اس امت کے صلحاء بھی کریں گے اور ان کی شفاعت سے جماعتیں کی جماعتیں نجات پا کر داخل ہوں گی۔

ان من امتی من يشفع للفئام ومنهم من يشفع للقبيلة ومنهم من يشفع للعصية ومنهم من يشفع للرجل حتى يدخلوا الجنة. (ترمذی عن ابی سعید)

ترجمہ:- میری امت میں ایسے بھی ہوں گے جو کئی کئی شفاعتیں کریں گے اور ایک خاندان بھر کی بعض خاندان کے ایک حصہ کی اور بعض ایک شخص کی، تا آنکہ یہ لوگ اس کی شفاعت سے جنت میں داخل ہو جائیں گے۔

**امت محمدیہ صلی اللہ علیہ وسلم کا نام اللہ کے نام سے ہے**

(۱۱۳) اگر اور انبیاء کی امتوں کے نام ان کے وطنوں اور قبیلوں یا انبیاء کے ناموں سے رکھے

گئے، جیسے عیسائی، یہودی، ہندو وغیرہ تو امت محمدیہ کے دو نام اللہ نے اپنے ناموں سے رکھے۔  
 مسلم اور مومن، یا یہود تسم الله باسمین وسمی الله بهما امتی هو  
 السلام وسمی بها امتی المسلمین و هو المومن وسمی بها امتی  
 المومنین۔ (مصنف ابن ابی شیبہ عن یحییٰ)

ترجمہ:- اے یہودی! اللہ نے اپنے دو نام رکھے۔ اور پھر ان دونوں ناموں سے نام میری  
 آیت کا رکھا۔ اللہ تعالیٰ سلام ہے تو اس نام پر اس نے میری امت کو مسلمین کہا اور وہ مومن ہے تو  
 اپنے اس نام پر اس نے میری امت کو مؤمنین فرمایا۔

### تمام امتیازات کی بنیاد ختم نبوت ہے

یہ سارے امتیازی فضائل و کمالات جو جماعت انبیاء میں آپ کو اور آپ صلی اللہ علیہ وسلم  
 کی نسبت غلامی سے امتوں میں اس امت کو دیئے گئے تو اس کی بناء ہی یہ ہے کہ اور انبیاء نبی ہیں  
 اور خاتم الانبیاء ہیں اور امتیں امم و اقوام ہیں اور یہ امت خاتم الامم اور خاتم الاقوام ہے اور انبیاء  
 کی کتب آسمانی کتب ہیں اور آپ صلی اللہ علیہ وسلم کی لائی ہوئی کتاب خاتم الکتب ہے اور ادیان  
 ادیان ہیں اور یہ دین خاتم الادیان ہے اور شرائع شریعتیں ہیں اور یہ شریعت خاتم الشرائع ہے۔  
 یعنی آپ کی خاتمیت کا اثر آپ صلی اللہ علیہ وسلم کے سارے ہی کمالات و آثار میں رچا ہوا ہے۔  
 پس یہ امتیازی خصوصیات محض نبوت کے اوصاف نہیں بلکہ ختم نبوت کی خصوصیات ہیں۔ اس لیے  
 جیسے آپ صلی اللہ علیہ وسلم تمام انبیاء میں ختم نبوت کے مقام سے ممتاز اور افضل ہیں۔ ایسے ہی  
 آپ صلی اللہ علیہ وسلم کی یہ خاتمیت کی ممتاز سیرت تمام انبیاء کی سیرتوں سے ممتاز اور افضل ہے  
 چنانچہ خود حضور صلی اللہ علیہ وسلم نے بھی ختم نبوت اور خاتمیت کو اپنی خصوصیات میں شمار فرمایا ہے۔  
 حدیث ابو ہریرہؓ میں آپ صلی اللہ علیہ وسلم نے جہاں اپنی چھ امتیازی خصوصیات جو امع کلم اور غیر  
 معمولی رعب وغیرہ ارشاد فرمائی۔ وہیں ان میں سے ایک خصوصیت یہ بھی فرمائی کہ:-  
 و ختم بی النبیین۔ (بخاری و مسلم)۔ مجھ سے نبی ختم کر دیئے گئے۔

### ختم نبوت کا منکر تمام کمالات نبوی کا منکر ہے

اس کا قدرتی نتیجہ یہ نکلتا ہے کہ حضور کی یہ خصوصیات اور ممتاز سیرت ختم نبوت کے تسلیم کئے  
 بغیر زیر تسلیم نہیں آ سکتی۔ ان خصوصی فضائل کو وہی مان سکے گا جو ختم نبوت کو مان رہا ہو۔ ورنہ ختم

نبوت کا منکر درحقیقت ان تمام فضائل و کمالات اور خصوصیات نبوی کا منکر ہے۔ گویا بان سے وہ حضور کی افضلیت کا دعویٰ کرتا رہے۔ مگر یہ دعویٰ ختم نبوت کے انکار کے ساتھ زمانہ سازی اور حیلہ بازی ہوگا۔ بہر حال حضور کے کمالات کے دائرہ میں ہر کمال کا یہ انتہائی نقطہ آپ کی خاتمیت کا اثر ہے نہ محض نبوت کا۔

### حضور صلی اللہ علیہ وسلم خاتم الانبیاء بھی ہیں اور جامع کمالات انبیاء بھی

اس سے یہ اصولی بات کھل کر سامنے آ جاتی ہے کہ شے کی انتہا میں اس کی ابتداء لپٹی ہوتی ہے اور کمال کے ہر انتہائی نقطہ میں اس کے تمام ابتدائی مراتب مندرج ہوتے ہیں۔ سورج کی روشنی سارے عالم میں درجہ بدرجہ پھیلی ہوئی ہے جس کے مختلف اور متفاوت مراتب ہیں۔ لیکن اس کے انتہائی مرتبہ نور میں اس کے ابتدائی نور کے تمام مراتب کا جمع رہنا قدرتی ہے۔ مثلاً اس کے نور کا ادنیٰ درجہ ضیاء اور چاندنا ہے جو بند مکانوں میں بھی پہنچا ہوا ہوتا ہے۔ اس سے اوپر کا مرتبہ دھوپ ہے جو کھلے میدانوں اور صحنوں میں پھیلی ہوئی ہوتی ہے جس سے میدان روشن کہلاتے ہیں۔ اس سے اوپر کا مرتبہ شعاعوں کا ہے جس کا باریک تاروں کی طرح فضائے آسمانی میں جال پھیلا ہوا ہوتا ہے اور فضا ان سے روشن رہتی ہے۔ اس سے بھی اوپر کا مرتبہ اصل نور کا ہے جو آفتاب کی مکئی کے چوگرد اس سے لپٹا ہوا اور اس سے چمٹا ہوا ہوتا ہے جس سے آفتاب کا ماحول منور ہوتا ہے اور اس سے اوپر ذات آفتاب ہے جو بذات خود روشن ہے لیکن یہ ترتیب خود اس کی دلیل ہے کہ آفتاب سے نور صادر ہوا، نور سے شعاع برآمد ہوئی، شعاع سے دھوپ نکلی اور دھوپ سے چاندنا نکلا گویا ہر اعلیٰ مرتبہ کا اثر ادنیٰ مرتبہ ہے جو اعلیٰ سے صادر ہو رہا ہے۔ اس لیے آسانی یہ دعویٰ کیا جاسکتا ہے کہ ضیاء و روشنی دھوپ میں تھی جب ہی تو اس سے برآمد ہوئی دھوپ شعاعوں میں تھی جب ہی تو اس سے نکلی۔ شعاعیں نور میں تھیں جب ہی اس سے صادر ہوا۔ نتیجہ یہ نکلتا ہے کہ روشنی کے یہ سارے مراتب آفتاب کی ذات میں جمع تھے جب ہی تو واسطہ بلا واسطہ اس سے صادر ہو کر عالم کے طبقات کو منور کرتے رہے۔ پس آفتاب خاتم الانوار ہونے کی وجہ سے جامع الانوار ثابت ہوا۔ اگر نور کے سارے مراتب اس پر پہنچ کر ختم نہ ہوتے تو اس میں یہ سب کے سب مراتب جمع بھی نہ ہوتے تو قدرتی طور پر خاتمیت کے لیے جامعیت لازم نکلی۔

ٹھیک اسی طرح حضرت خاتم الانبیاء صلی اللہ علیہ وسلم جب کہ خاتم الکملات ہیں جن پر



نبوت کے تمام علمی و عملی اور اخلاقی و احوالی مراتب ختم ہو جاتے ہیں تو آپ ہی ان سارے کمالات کے جامع بھی ثابت ہوتے ہیں اور نتیجہ یہ نکلتا ہے کہ نبوت کا ہر کمال جس جس رنگ میں جہاں جہاں اور جس جس پاک شخصیت میں موجود تھا وہ آپ ہی سے نکلا اور آخر کار آپ ہی پر آ کر منتہی ہوا تو یقیناً وہ آپ ہی میں جمع بھی تھا۔ اس لیے وہ تمام امتیازی کمالات علم و اخلاق اور کمالات احوال و مقامات جو مذکورہ بالا دفعات میں پیش کئے گئے ہیں اور جو آپ کے لیے وجہ امتیاز و فضیلت ہیں جب کہ آپ ہی پر پہنچ کر ختم ہوئے تو وہ بلاشبہ آپ ہی میں جمع شدہ بھی تھے ورنہ آپ پر پہنچ کر ختم نہ ہوتے اور جب آپ کی ذات بابرکات جامع الکملات بلکہ منبع کمالات ثابت ہوئی اور آپ کے سارے کمالات انتہائی ہو کر جامع مراتب کمالات ثابت ہوئے۔

مصطفیٰ گشت جامع آیات ہستیش غایت ہمہ غایات

تو یقیناً آپ کی شریعت جامع الشرائع آپ کا دین جامع الادیان، آپ کا لایا ہوا علم جمع علوم اولین و آخرین، آپ کا خلق عظیم یعنی جامع اخلاق سابقین و لاحقین اور آپ کی لائی ہوئی کتاب جامع کتب سابقین ہے جو آپ کی خاتمیت کی واضح دلیل ہے۔ اس لیے آپ کی خاتمیت کی شان سے آپ کی جامعیت ثابت ہو گئی۔

## مصدقیت

حضور صلی اللہ علیہ وسلم تمام انبیاء اور ان کی شریعتوں کے مصدق ہیں

اب اس جامع سے آپ کی افضلیت کا ایک اور مقام نمایاں ہوتا ہے۔ اور وہ شان مصدقیت ہے کہ آپ سابقین کی ساری شریعتوں اور ان کی لائی ہوئی ساری کتابوں کے تصدیق کنندہ ثابت ہوتے ہیں جس کا دعویٰ قرآن حکیم نے فرمایا ہے:-

ثم جاءكم رسول مصدق لما معكم.

ترجمہ:- پھر تمہارے پاس (اے پیغمبران الہی) وہ عظیم رسول (نبی کریم صلی اللہ علیہ وسلم) آ جائیں تو تمہارے ساتھ کی ہر چیز (ساوی کتب نبوت، معجزات تعلیمات وغیرہ) کے تصدیق کنندہ ہوں (تو تم ان پر ایمان لانا اور ان کی نصرت کرنا۔

اور فرمایا:- بل جاء بالحق وصدق المرسلین.

ترجمہ:- بلکہ (محمد صلی اللہ علیہ وسلم) آئے اور رسولوں کی تصدیق کرتے ہوئے۔

## مصدقیت کی توجیہ

وجہ ظاہر ہے کہ جب آپ کی شریعت میں تمام پچھلی شریعتیں جمع ہیں اور آپ کی لائی ہوئی کتاب (قرآن) میں تمام پچھلی کتب ساویہ مندرج ہیں تو ان کی تصدیق خود اپنی تصدیق ہے۔ جس کی بنا سورج کی مثال سے کھل چکی ہے کہ جیسے ہر انتہائی اس کے ابتدائی مراتب جمع ہو جاتے ہیں۔ ویسے ہی وہ سارے ابتدائی مراتب نکلتے بھی اس انتہائی مرتبہ سے ہیں۔ اس لیے سابق شریعتیں درحقیقت اس انتہائی شریعت کے ابتدائی مراتب ہونے کے سبب اسی میں سے نکلی ہوئی مانی جاویں گی ورنہ یہ شریعت انتہائی اور وہ ابتدائی نہ رہیں گی جو مشاہدہ اور عقل و نقل کے خلاف ہے۔ وہ اپنی جگہ مسلم شدہ ہے پس اس جامع شریعت کی تصدیق کے بعد ممکن ہی نہیں کہ ابتدائی شریعتوں کی تصدیق نہ کی جائے بلکہ خود اس مصدقہ شریعت میں جمع شدہ ہیں۔ ورنہ خود اس شریعت

کی تصدیق بھی باقی نہ رہے گی۔ اس لیے جب یہ آخری اور جامع شریعت آپ کے اندر سے ہو کر نکلی تو سابقہ شریعتیں بھی بالواسطہ آپ ہی کے اندر سے ہو کر آئی ہوئی تسلیم کی جاویں گی۔ وَاِنَّهُ لَفِي ذِئْرِ الْاَوَّلِينَ اور یہ قرآن پچھلوں کی کتابوں میں بھی (پلٹا ہوا) موجود تھا) اس لیے اس شریعت کی تصدیق کے لیے پچھلی شریعتوں کی تصدیق ایسی ہی ہوگی جیسے اپنے اجزا و اعضاء کی تصدیق اور ظاہر ہے کہ اپنے اعضاء و اجزا اور بالفاظ دیگر خود اپنی تکذیب کون کر سکتا ہے؟ ورنہ یہ معاذ اللہ خود اپنی شریعت کی تکذیب ہو جائے گی۔ جب کہ یہ ساری شریعتیں اسی آخری شریعت کے مبادی اور مقدمات اور ابتدائی مراتب تھے تو کل کی تصدیق کے اس کے تمام صحیح اجزاء کی تصدیق ضروری ہے ورنہ وہ کل کی ہی تصدیق نہ رہے گی۔ اس لیے سارے پچھلے ادیان کے حق میں آپ کے مصدق ہونے کی شان نمایاں تر ہو جاتی ہے۔

### اسلام تمام شریعتوں کے اقرار کا نام ہے

اور واضح ہو جاتا ہے کہ ”اسلام“ اقرار شرائع کا نام ہے، انکار شرائع کا نہیں۔ تصدیق مذاہب کا نام ہے۔ تکذیب مذاہب کا نہیں۔ توقیر ادیان کا نام ہے۔ تحقیر ادیان کا نہیں۔ تعظیم مقتدایان مذاہب کا نام ہے۔ توہین مقتدایان کا نام نہیں۔ اس کا قدرتی نتیجہ یہ نکلتا ہے کہ اسلام کا ماننا درحقیقت ساری شریعتوں کا ماننا اور اس کا انکار ساری شریعتوں کا انکار ہے اور اسلام آ جانے کے بعد اس سے منکر درحقیقت کسی بھی دین و شریعت کے مقرر تسلیم نہیں کئے جاسکتے۔

### تمام غیر مسلموں کے مسلمان ہونے کی آرزو

اس بناء پر اگر ہم دنیا کے مارے مسلم اور غیر مسلم افراد سے یہ امید رکھیں کہ وہ حضرت خاتم النبیین صلی اللہ علیہ وسلم کی اس جامع و خاتم سیرت کے مقامات کو سامنے رکھ کر اس آخری دین کو پوری طرح سے اپنائیں اور اس کی قدر و عظمت کرنے میں کوئی کسر نہ اٹھا رکھیں تو یہ بے جا آرزو نہ ہوگی مسلمانوں سے تو اس لیے کہ حق تعالیٰ نے انہیں اسلام دے کر دین ہی نہیں دیا بلکہ سرچشمہ ادیان دے دیا اور ایک جامع شریعت دے کر دنیا کی ساری شریعتیں ان کے حوالہ کر دیں۔ جب کہ وہ سب کی سب شاخ در شاخ ہو کر اسی آخری شریعت سے نکل رہی ہیں جس سے مسلمان بیک وقت گویا سارے ادیان و شریعت پر عمل کرنے کے قابل اور اس جامع عمل سے اپنے لیے جامعیت کا مقام حاصل کرنے کے قابل بنے ہوئے ہیں اور اس طرح وہ ایک دین نہیں بلکہ تمام ادیان عالم

پر مرتب ہونے والے سارے ہی اجر و ثواب اور درجات و مقامات کے مستحق ٹھہر جاتے ہیں۔

## اسلام اقرار و معرفت کا دین ہے

اندریں صورت اگر ہم یوں کہیں تو خلاف حقیقت نہ ہوگا۔ اگر وہ صحیح معنی میں عیسائی، موسائی، ابراہیمی اور نوحی بھی ہیں کہ آج انہی کے دم سے کچی نوحیت، ابراہیمیت، موسائیت اور عیسائیت دنیا میں زندہ ہے جب کہ بلا استثناء ان سب کے ماننے اور ان کی لائی ہوئی شرائع کو سچا تسلیم کرنے کی روح انہوں نے ہی دنیا میں پھونک رکھی ہے بلکہ اپنی جامع شریعت کے ضمن میں ان سب شریعتوں پر عمل پیرا بھی ہیں۔ ورنہ آج ابراہیمؑ کے ماننے والے براہمہ اپنے کو اس وقت تک براہمہ نہیں سمجھتے جب تک کہ وہ حضرت موسیٰ و عیسیٰ و محمد علیہم السلام کی تکذیب و توہین نہ کر لیں۔ اسی طرح آج کی عیسائیت کو ماننے والے بزعم خود اپنی عیسائیت کو اس وقت تک برقرار نہیں رکھ سکتے۔ جب تک کہ وہ محمدیت کی تکذیب نہ کر لیں۔ گویا ان کے مذاہب کی بنیاد ہی تکذیب پر ہے تصدیق پر نہیں۔ انکار پر ہے اقرار پر نہیں۔ توہین پر ہے توقیر پر نہیں۔ جہالت پر ہے معرفت پر نہیں۔ حالانکہ مذہب نام اقرار کا ہے۔ انکار کا نہیں۔ ایمان نام معرفت کا ہے جہالت کا نہیں، دین نام محبت کا ہے عداوت کا نہیں، پس تسلیم و اقرار، تعظیم و توقیر، علم و معرفت اور ایمان و دین کا کارخانہ سنبھلا ہوا ہے تو صرف اسلام ہی سے سنبھلا ہوا ہے۔

## غلبہ اسلام

اور اسی کی تسلیم عام اور تصدیق عام کی بدولت تمام مذاہب کی اصلیت اور توقیر محفوظ ہے۔ ورنہ اقوام دنیا نے مل کر تعصبات کی راہوں سے اس کارخانہ کو دور ہم برہم کرنے میں کوئی کسر اٹھا کر نہیں رکھی۔ بنا بریں اسلام کے ماننے والے تو اس لیے اسلام کی قدر پہچانیں اور اسے دستور زندگی بنائیں کہ اللہ نے انہیں تعصبات کی دلدل سے دور رکھ کر دنیا کی تمام قوموں، امتوں اور ان کے تمام مذاہب اور شریعتوں کا رکھوالا اور محافظ بنایا اور ان میں سے غل و غش کو الگ دکھا کر اصلیت کا راز داں تجویز کیا۔ دوسرے انکار اقرار و تسلیم صرف ان ہی کی شریعت تک محدود نہیں بلکہ شاخ در شاخ بنا کر دنیا کی تمام شریعتوں تک پھیلا دیا جس سے اگر ایک طرف ان کے دین کی وسعت و عمومیت اور جامعیت نمایاں کی جو خود دین والوں کی جامعیت اور وسعت کی دلیل ہے تو دوسری طرف اسلامی دین کا غلبہ بھی تمام ادیان پر پورا کر دیا۔

جس کی قرآن نے لیظہرہ علی الدین کلمہ (تا کہ اسلامی دین کو اللہ تمام دینوں پر



غالب فرمائے (خبر دی تھی۔

کیونکہ غلبہ دین کی اس سے زیادہ نمایاں اور واضح دلیل اور کیا ہو سکتی ہے کہ دین اسلام تمام ادیان کا مصدق بن کر ان میں روح کی طرح دوڑا ہوا انہیں تھامے ہوئے ہے، ان کا قیوم اور سنبھالنے والا ہے۔ اور اسی کے دم سے ان کی تصدیق و توثیق باقی ہے ورنہ اقوام عالم تو مذاہب کی تردید و تکذیب کر کے انہیں لاشے محض بنا چکی تھیں۔ وَقَالَتِ الْيَهُودُ لَيْسَتِ النَّصَارَىٰ عَلَىٰ شَيْءٍ. وَقَالَتِ النَّصَارَىٰ لَيْسَتِ الْيَهُودُ عَلَىٰ شَيْءٍ (یہود نے کہا کہ نصاریٰ لاشے محض ہیں اور نصاریٰ نے کہا کہ یہود لاشے محض ہیں) اور اس طرح ہر قوم اپنے سوا دوسرے مذاہب کو تردید و تکذیب سے دفن کر چکی تھی۔ مصدق عام اور قیوم عمومی بن کر تو اسلام ہی آیا جس نے ہر مذہب کی اصلیت نمایاں کر کے اس کی تصدیق کی اور اسے باقی رکھا جس سے مذاہب سابقہ اپنا دورہ پورا کر دینے کے بعد بھی دلوں اور ایمانوں میں محفوظ رہے اور کون نہیں جانتا کہ کسی چیز کا سنبھالنے اور تھامنے والا ہی اس چیز پر غالب ہوتا ہے، جسے وہ تھام رہا ہے۔ ورنہ بلا غلبہ کے تھامتا کیسے؟ اور تھمی شے تھامنے والے کے سامنے مغلوب اور ضعیف ہوتی ہے۔ ورنہ اسے تھامنے والے کے سہارے کی ضرورت کیوں پڑتی؟ پس جب کہ ادیان سابقہ کی اصلیت اسلام کے سہارے تھمی ہوئی ہے تو ادیان سابقہ اس کے محتاج ثابت ہوئے اور وہ ان کے لحاظ سے غنی رہا۔ اور ظاہر ہے کہ محتاج غنی پر غالب نہیں ہوتا۔ بلکہ غنی محتاج پر غالب ہوتا ہے۔ اس لیے اسلام کا غلبہ اس قومیت کے سلسلہ سے تمام ادیان پر نمایاں ہو جاتا ہے۔

هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ.

ترجمہ:- اللہ ہی وہ ذات ہے جس نے اپنے رسول کو ہدایت اور دین حق دے کر بھیجا تاکہ

اس اسلامی دین کو تمام دینوں پر غالب فرمائے۔

پس اسلام کا غلبہ جہاں حجت و برہان سے اس نے دکھلایا۔ جہاں تیغ و سنان سے اس نے دکھلایا جو باہر کی چیزیں ہیں وہیں خود دین کی ذات سے ہی دکھلایا اور وہ اس کی عمومیت، قومیت اور مصدقیت عام ہے جس سے اس نے روح بن کر ادیان کو سنبھال رکھا ہے جس سے اس دین کا بین الاقوامی دین ہونا بھی واضح ہو جاتا ہے۔

اسلام مسلم و غیر مسلم سب کے لئے نعمت ہے

بہر حال اسلام والے تو اس لیے اسلام کی قدر کرتے ہیں کہ وہ کامل، جامع مصدق عالمگیر

دین اور روح ادیان عالم ہے جو انہیں پشتی طور پر ہاتھ لگ گیا ہے۔

اور غیر مسلم اس لیے اس کی طرف بڑھیں اور اس کی قدر پہچانیں کہ آج کی ہمہ گیر دنیا میں اول تو جزوی اور مقامی ادیان چل نہیں سکتے۔ جیسا کہ مشاہدہ میں آ رہا ہے کہ ہر ایک مذہب کو یا منظر عام سے ہٹ کر چھپنے کے لیے پہاڑوں اور غاروں کی پناہ لینی پڑتی ہے اور یا باہر آ کر زمانہ کے تقاضوں کے مطابق اپنے اندر ترمیمیں کرنی پڑ رہی ہیں اور وہ بھی اسلام ہی سے لے کر تا کہ دنیا میں اس کے گاہک باقی رہیں۔ مگر ان میں سے کوئی چیز بھی ان ادیان کے محدود اور مقامی اور محض قومی ہونے کو نہیں چھپا سکتی۔ ان کے پیوندوں سے خود ہی پتہ چل جاتا ہے کہ لباس کو نمائش کی حد تک صحیح دکھلانے اور جاذب نظر بنانے کی کوشش کی گئی ہے۔ اسی لیے ان قومیتوں کی حد بندیوں کے مذاہب سے دلوں کی توجہ ہتی جا رہی ہے جیسا کہ مشاہدہ میں آ رہا ہے۔ اندریں صورت تقاضائے دانش و بینش اور مقتضائے فطرت صرف یہ ہے کہ اجزاء سے ہٹ کر کل اور مجموعہ کو اپنایا جائے جس کے ضمن میں یہ جزوی دین اپنی اصلیت کی حد تک خود بخود آ جائیں اور ظاہر ہے کہ جب اصلیت کی حد تک اسلام نے تمام شرائع اور ادیان کو اپنے ضمن میں لے رکھا ہے تو اسلام قبول کرنے والے ان ادیان سے بھی محروم نہیں رہ سکتے۔

### تمام ادیان کا بقاء اسلام سے ہے

بلکہ اگر وہ اپنے ادیان کی حفاظت چاہتے ہیں تو اب بھی انہیں اسلام ہی کا دامن سنبھالنا چاہیے۔ کیونکہ اسلام ہی نے ان ادیان کو تاجحد اصلیت اپنے ضمن میں سنبھال رکھا ہے۔ اگر وہ اپنے ادیان کی موجودہ صورتوں پر جے رہتے ہیں تو اول تو وہ بے سند ہیں، ان کی کوئی حجت سامنے نہیں، اسلام ان کی سند تھا۔ تو اسے انہوں نے اختیار نہیں کیا۔ اسلام سے ہٹ کر دوسرے مذاہب میں دین کی سند و استناد کا کوئی سسٹم ہی نہیں جس سے ان کی اصلیت کا پتہ نشان لگ سکے اور ظاہر ہے کہ بے سند بات بحث نہیں ہو سکتی اور اگر کسی حد تک کوئی اپنی سلائی فطرت سے اصلیت کا کوئی سراغ نکال بھی لے تو زیادہ سے زیادہ وہ ایک جزئی، قومی اور مقامی دین کا پیرو رہا جو آج کے بین الاقوامی، بین الاوطانی اور عمومیت و کلیت کے دور میں چل نہیں سکتا۔ اسی لیے ارباب ادیان ایسے دینوں میں ترمیمات کے مسودے لا رہے ہیں اور آئے دن اس قسم کی خبروں سے اخبارات کے کالم بھر رہے ہیں۔ البتہ اگر وہ اسلام سنبھال لیں تو اس پر چلنا درحقیقت تمام ادیان پر چلنا ہے اور ہر دین کی جتنی واقعی اصلیت ہے اسے تھامے رہنا ہے اس لیے نفس دین کا تھامنا ضروری ہو تب اور اپنے اپنے ادیان کا تھامنا ضروری ہو۔ تب بہر دو صورت اسلام ہی کا تھامنا عقلاً اور نقل ضروری نکلتا ہے۔

حضور صلی اللہ علیہ وسلم کی لائی ہوئی ہر چیز خاتم ہے

بہر حال نبی کریم صلی اللہ علیہ وسلم کے خاتم النبیین ہونے سے آپ کی لائی ہر چیز شریعت۔ کتاب۔ قوم۔ امت۔ اصول قواعد اور احکام وغیرہ ساری چیزیں خاتم ٹھہرتی ہیں۔ اسی لیے جس طرح آپ کو خاتم النبیین فرمایا گیا اسی طرح آپ کے دین کو خاتم الادیان بتایا گیا۔ ارشاد ربانی ہے۔  
 اليوم اكملت لكم دينكم۔ ترجمہ: آج کے دن میں نے تمہارے لیے دین کو کامل کر دیا۔  
 اور ظاہر ہے کہ اکمال اور تکمیل دین کے بعد نئے دین کا سوال پیدا نہیں ہو سکتا اس لیے یہ کامل دین ہی خاتم الادیان ہو گا کہ کوئی تکمیل طلب ایسے ہی آپ کی امت کو خاتم الامم کہا گیا جس کے بعد کوئی امت نہیں۔ حدیث قتادہ میں ہے۔

نحن اخرها وخيرها۔ (درمنثور)

ترجمہ: ہم (امتوں میں) سب سے آخر ہیں اور سب سے بہتر ہیں۔

حدیث ابی امامہ میں ہے:-

يا ايها الناس لا نبى بعدى ولا امة بعدكم۔ (مسند احمد)

ترجمہ:- اے لوگو! میرے بعد کوئی نبی نہیں اور تمہارے بعد کوئی امت نہیں۔

(یعنی میں آخری نبی ہوں اور تم آخری امت ہو۔ یہی وہ خاتمیت ہے)

آپ صلی اللہ علیہ وسلم اپنی مسجد کے بارہ فرمایا جو حدیث عبد اللہ بن ابراہیم میں ہے کہ

فانى آخر الانبياء مسجدي آخر المساجد۔ (مسلم)

ترجمہ:- میں آخر الانبیاء ہوں اور میری مسجد آخر المساجد ہے (وہی آپ کی خاتمیت مسجد میں آئی)

حدیث عائشہ میں یہ دعویٰ خاتمیت کے الفاظ کے ساتھ ہے۔

انا خاتم الانبياء و مسجدي خاتم مساجد الانبياء۔ (کنز العمال)

ترجمہ:- میں خاتم الانبیاء ہوں اور میری مسجد مساجد الانبیاء میں خاتم المساجد ہے۔

اور جب کہ آپ کی آوردہ کتاب (قرآن) ناخ الادیان اور ناخ الکتاب ہے تو یہی معنی اس کے خاتم الکتاب ہونے کے ہیں۔ کیونکہ ناخ ہمیشہ آخر میں اور ختم پر آتا ہے اور اسی لیے آپ کو دعوت عامہ دی گئی کہ دنیا کی ساری اقوام کو آپ اللہ کی طرف بلائیں۔ کیونکہ اس دین کے بعد کوئی اور دین کسی خاص قوم یا دنیا کی کسی بھی قوم کے پاس آنے والا نہیں۔ جس کی دعوت آنے والی ہو تو اسی ایک



دین کی دعوت عام ہوگئی کہ وہ خاتم ادیان اور آخر ادیان ہے۔

خلاصہ یہ ہے کہ یہ ساری خاتمتیں درحقیقت آپؐ کی ختم نبوت کے آثار ہیں۔

خاتمیت سے جامعیت نکلی تو یہ تمام چیزیں جامع بن گئیں اور جامعیت سے آپؐ کی مصدقیت کی شان پیدا ہوئی جو ان سب چیزوں میں آتی چلی گئی۔ قرآن کو مصلوق لما معکم کہا گیا امت کو بھی مصدق انبیاء بنایا گیا کہ سب اگلے پچھلے پیغمبروں پر ایمان لاؤ۔ دین بھی مصدق ادیان ہوا۔

### سیرۃ نبوی کے جامع نقاط

یہی وہ سیرت نبوی ہے کہ جامع اور انتہائی نقاط ہیں۔ جن سے یہ سیرت مبارک تمام سیر انبیاء پر حاوی و غالب اور خاتم السیر ثابت ہوئی۔ اسی لیے آپؐ کی سیرت کا بیان محض کمال کا بیان نہیں بلکہ امتیازی کمالات اور ان کے بھی انتہائی نقاط کا بیان ہے جو اسی وقت ممکن ہے کہ آپؐ صلی اللہ علیہ وسلم کی ختم نبوت کو مانا جائے کہ یہ امتیازات اور امتیازی کمالات مطلق نبوت کے آثار نہیں بلکہ ختم نبوت کے آثار ہیں۔ کیونکہ ختم نبوت خود ہی نفس نبوت سے ممتاز اور افضل ہے کہ سرچشمہ نبوات ہیں۔ اس لیے اس کے امتیاز آثار بھی مطلق آثار نبوت سے فائق اور افضل ہونے ناگزیر تھے۔ پس سیرت خاتمیت کے چند نمونے ہیں جو اس مختصر سی فہرست میں پیش کئے گئے ہیں۔

ان میں اولاً چند دفعات میں خاتم النبیینؐ کے دین کا تفوق و امتیاز دوسرے ادیان پر دکھلایا گیا ہے۔

پھر چند نمبروں میں طبقہ انبیاء کے کمالات و کرامات اور معجزات پر خاتم النبیینؐ کے کمالات و کرامات اور معجزات کی فوقیت دکھلائی گئی ہے۔

پھر چند نمبروں میں خصوصی طور پر نام بنام حضرات انبیاء علیہم السلام کے خصوصی احوال و آثار اور مقامات پر حضرت خاتم الانبیاء صلی اللہ علیہ وسلم کے احوال و آثار اور مقامات کی عظمت واضح کی گئی ہے۔ پھر چند شماروں میں اور انبیاء کی امتوں پر امت خاتم کی عظمت و برگزیدگی واضح کی گئی ہے۔ جس سے آنحضرت صلی اللہ علیہ وسلم کی ہر جہتی عظمت و فوقیت کا ملیت و جامعیت، اولیت و آخریت روز روشن کی طرح کھل کر سامنے آ جاتی ہے جو آپؐ کی خاتمیت کے آثار و لوازم ہیں۔

### مسئلہ ختم نبوت کی اہمیت

اس سے اندازہ ہوتا ہے کہ حق تعالیٰ شانہ کو آپؐ کی خاتمیت کے اثبات میں کس درجہ



اہتمام ہے کہ ختم نبوت کا دعوے قرآن کریم میں کر کے سینکڑوں سے متجاوز احادیث میں ختم نبوت کے دلائل و آثار اور شواہد و نظائر شمار کرائے گئے ہیں جن میں سے چند کا انتخاب ان مختصر اوراق میں پیش کیا گیا۔ بس ختم نبوت سے متعلق پہلی قسم کی آیات و روایات پر مشتمل کتابیں دعوے ختم نبوت کی کتابیں لکھی جائیں گی اور یہ رسالہ جس میں آثار و لوازم ختم نبوت کے نمونے اور خصوصیات ختم نبوت کے شواہد و نظائر پیش کئے گئے ہیں۔ دلائل ختم نبوت کی کتاب لکھی جائے گی۔ جس سے صاف روشن ہو جاتا ہے کہ ختم نبوت کا مسئلہ اسلام میں سب سے زیادہ اہم، سب سے زیادہ بنیادی اور اساسی مسئلہ ہے۔ جس پر اسلامی شریعت کی خصوصیت کی بنیاد قائم ہے اگر اس مسئلہ کو تسلیم نہ کیا جائے یا اس میں کوئی رخ نہ ڈال دیا جائے تو اسلامی خصوصیات کی ساری عمارت آ پڑے گی اور مسلم کے ہاتھ میں کوئی خصوصی خرمہ رہ باقی نہ رہے گا۔ جس سے وہ اسلام کو دنیا کی ساری اقوام کے سامنے پیش کرنے کا حق دار بنا تھا۔

نیز نبی کریم صلی اللہ علیہ وسلم اس کے بغیر قابل تسلیم ہی نہیں بن سکتیں کہ ختم نبوت کو تسلیم کیا جائے کہ اس پر خصوصیات نبوی کی عمارت بھی کھڑی ہوئی ہے۔ پس اس مسئلہ کا منکر درحقیقت حضور صلی اللہ علیہ وسلم کی فضیلت کا منکر اور اس مسئلہ کو منادینے کا ساعی، حضور اکرم کی امتیازی فضائل کو منادینے کی سعی میں لگا ہوا ہے۔

### ختم نبوت کا منکر پورے اسلام کا منکر ہے

اس لیے جو طبقات بھی ختم نبوت کے منکر ہیں۔ خواہ صراحۃً اس کے منکر ہوں یا تاویل کے راستہ سے، دین کے اس بدیہی اور ضروری مسئلہ کے انکار پر آئیں۔ ان کا اسلام کا شریعت اسلام اور پیغمبر اسلام سے کوئی تعلق نہیں مانا جاسکتا اور نہ وہ اسلامی برادری میں شامل سمجھے جاسکتے ہیں جس طرح سے توحید کا منکر قولی ہو یا مصرح، اسلام سے خارج اور اس سے بے واسطہ ہے اسی طرح سے ختم رسالت کا منکر خواہ انکار سے ہو یا تاویل سے اسلام سے خارج مانا جاوے گا۔ کیونکہ وہ صرف کسی ایک مسئلہ کا منکر نہیں بلکہ اسلام کے سارے امتیازات، سارے ممتاز فضائل، ساری ہی خصوصیات اور صد ہا دینی روایات کا منکر ہے جن کا قدر مشترک توازن کی حد سے نیچے نہیں رہتا۔

یہ مقالہ

بہر حال ختم نبوت کے درخشاں آثار اور حضرت خاتم النبیین صلی اللہ علیہ وسلم کے خصوصی

شامل و فضائل یا بالفاظ دیگر آپ صلی اللہ علیہ وسلم کی خاتمیت کے ہزاروں وجوہ دلائل میں سے یہ چند نمونے ہیں جنہیں آپ صلی اللہ علیہ وسلم کے خاتم النبیین ہونے کی تفسیر اور تشریح کے طور پر پیش کیا گیا ہے۔ یہ مختصر مقالہ سیرت خاتم النبیین جہیں بلکہ سیرت خاتمیت کی چند موٹی موٹی سرخیوں کی ایک مختصر سے فہرست ہے جس کے نیچے اس بلند پایہ سیرت کی امتیازی حقائق و تفصیلات پیش کی جاسکتی ہیں۔ اگر ان روایات کی روشنی میں سیرت خاتمیت کی ان تفصیلات اور ان کے مالہ و ماعلیہ کو کھولا جائے۔ تو بلاشبہ محدثانہ اور متکلمانہ رنگ کی ایک نادر سیرت مرتب ہو سکتی ہے۔ جو تاریخی رنگ کی تو نہ ہوگی اور تاریخ محض سیرت ہے بھی نہیں۔ بلکہ پیغمبرانہ مقامات اور خاتمانہ امتیازات کی حامل محدثانہ رنگ کی سیرت ہوگی جو اپنے رنگ کی ممتاز سیرت کہلائی جائے گی۔ میں نے اس مختصر مضمون میں اس وقت صرف عنوانات سیرت کی نشاندہی کا فرض انجام دیا ہے۔ شاید کسی وقت ان تفصیلات کے پیش کرنے کی توفیق میسر ہو جائے جو ابھی تک ذہن کی امانت بنی ہوئی ہیں۔ جن سے حضرات انبیاء علیہم السلام کے متفاوت درجات و مراتب اور خاتمیت کے انتہائی درجات و مراتب کا فرق اور تفاضل باہمی بھی کھل کر سامنے آ سکتا ہے۔ جس کی طرف تلک الرسل فضلنا بعضهم علی بعض میں اشارہ فرمایا گیا ہے۔

# حیات النبی

## صلی اللہ علیہ وسلم

(از: فقیہ العصر حضرت مولانا مفتی جمیل احمد تھانوی رحمہ اللہ)

باسمہ سبحانہ و تعالیٰ

یہ عقیدہ رکھنا کہ جناب رسول اللہ صلی اللہ علیہ وسلم کا روح مبارک علیین میں ہے آپ کا اپنی قبر اور جسد کے ساتھ کوئی تعلق نہیں ہے لہذا آپ کی قبر مبارک پر درود و سلام پڑھا جائے تو پڑھنے والے کو ثواب ملتا ہے لیکن آپ سنتے نہیں کیا ایسا عقیدہ صحیح ہے کہ نہیں؟ اور غلط ہو نیکی صورت میں بدعت سیئہ ہے یا نہیں؟ اور ایسے عقیدے والے کی امامت کا کیا حکم ہے؟ بینوا تو جروا

الجواب: مبسلاً و محمد لا و مصلیاً و مسلماً

آنحضرت صلی اللہ علیہ وسلم اپنے مزار مبارک میں بحسدہ موجود ہیں اور حیات ہیں آپ کے مزار کے پاس کھڑے ہو کر جو سلام کرتا اور درود پڑھتا ہے آپ خود سنتے ہیں اور جواب دیتے ہیں ہمارے کان نہیں کہ ہم سنیں آپ اپنے مزار میں حیات ہیں مزار مبارک کے ساتھ آپ کا تعلق بحسدہ و بروحہ ہے جو اس کے خلاف کہتا ہے وہ غلط کہتا ہے وہ بدعتی ہے خراب عقیدے والا ہے اس کے پیچھے نماز مکروہ ہے یہ عقیدہ صحیح نہیں ہے حدیث میں ہے۔

ان الله حرم على الارض ان تاكل اجساد الانبياء (الحديث)

”مشکوٰۃ فی الجمعة رواہ ابن ماجہ ای باسناد جید عن المنذری ولہ

طرق كثيرة بالفاظ مختلفة مرقاة جدید“ (ج ۳ ص ۲۳۸)

ترجمہ:- بیشک اللہ تعالیٰ نے زمین پر حرام کر دیا ہے کہ وہ انبیاء کے اجسام کو کھائے۔

یہ حدیث مشکوٰۃ باب الجمعة میں ہے اسکو ابن ماجہ نے عمدہ سند کے ساتھ منذری سے روایت

کیا ہے اور یہ بہت سے طرق سے مروی ہے۔

وعن ابی ہریرۃ رضی اللہ تعالیٰ عنہ قال: قال رسول اللہ صلی اللہ

علیہ وسلم من صلی علی عند قبری ومن صلی علی من بعید اعلمتہ

(رواہ ابو الشیخ و سندہ جید) القول البدیع ص ۱۱۶)

”مشکوٰۃ رواہ البیہقی فی شعب الایمان و فی حاشیۃ اللمعات الجدیدہ  
(ج ۲ ص ۱۹۸)

اخرجه ابوبکر ابن ابی شیبہ والعقیلی والطبرانی و فی المرقات رواہ  
ابو الشیخ وابن حیان بسند جید. (ج ۳ ص ۳۴۳)

ترجمہ:- حضرت ابو ہریرہ سے روایت ہے فرماتے ہیں کہ فرمایا رسول اللہ صلی اللہ علیہ وسلم نے  
کہ جو مجھ پر درود پڑھتا ہے میری قبر کے پاس، میں اس کو سنتا ہوں اور جو درود پڑھے مجھ پر درود سے اسکی  
اطلاع کی جاتی ہے (اسکو ابوالشیخ نے روایت کیا اسکی سند عمدہ ہے) مشکوٰۃ میں ہے بیہقی نے اسکو  
روایت کیا ہے شعب الایمان میں اور لمعات میں ہے کہ ابوبکر بن ابی شیبہ اور عقیلی اور طبرانی نے بھی یہ  
حدیث ذکر کی ہے اور مرقات میں ہے کہ اسکو ابوالشیخ اور ابن حیان نے عمدہ سند سے روایت کیا ہے۔

عن انس رضی اللہ تعالیٰ عنہ قال: قال رسول اللہ صلی اللہ علیہ

وسلم الانبیاء (صلوۃ اللہ علیہم) احياء فی قبورہم یصنون

(رواہ ابن عدی رحمہ اللہ والبیہقی رحمہ اللہ) وغیرہما (شفاء السقام

ص ۱۳۴) اخرجہ ابو یعلیٰ فی مسندہ والبیہقی انباء الاذکیا للسیوطی.

ترجمہ:- حضرت انس سے روایت ہے فرماتے ہیں کہ فرمایا رسول اللہ صلی اللہ علیہ وسلم نے  
کہ انبیاء علیہم الصلوٰۃ والسلام زندہ ہیں اپنی قبروں میں نماز پڑھتے ہیں (اسکو عدی اور بیہقی نے اور  
انکے علاوہ نے روایت کیا کتاب، شفاء السقام میں ص ۱۳۴ پر یہ حدیث ذکر کی ہے ابو اعلیٰ نے اپنی  
مسند میں اور بیہقی سے انباء الاذکیا جو سیوطی کی ہے۔

دو تین حدیثیں نقل کر دی ہیں اس بات میں بکثرت احادیث وارد ہیں جن کا انکار نہیں کیا جا  
سکتا اور جو انکار کرتا ہے بدعتی ہے خارج از اہل سنت والجماعت ہے غرض پڑھنے والے کو ثواب بھی  
پہنچتا ہے اور مزار مبارک کے قریب پڑھنے سے آپؐ سنتے بھی ہیں اور آپؐ اپنے مزار مبارک میں  
بجسدہ موجود ہیں اور حیات ہیں۔ واللہ تعالیٰ اعلم بالصواب

کتبہ السید مہدی حسن نقی دارالعلوم دیوبند

الجواب صحیح جمیل احمد تھانوی مفتی جامعہ اشرفیہ نیلا گنبد

لاہور ۲۱ شوال ۱۴۰۶ھ اجاب المجیب واجاد محمد، ضیاء



الحق كان الله له مدرسه جامعه اشرفيه، الجواب صواب، محمد  
رسول خان عفا الله عنه.

ترجمہ:- مذکورہ جواب درست ہے جسکی تصحیح مفتی جمیل احمد صاحب تھانویؒ مولانا ضیاء الحق  
صاحبؒ اور استاد الکل حضرت مولانا رسول خان صاحب نے کی ہے۔

الجواب: مبسلا و محمد لا و مصلیا و مسلما

## حیات شہداء کے معنی

(۱) آیت شریفہ ”ولا تقولوا لمن يقتل فی سبیل اللہ اموات۔ بل احياء ولكن لا  
تشعرون“ (پ ۲ ع ۳) (ترجمہ:- اور جو لوگ اللہ کی راہ میں قتل کئے جائیں انکی نسبت یوں بھی مت  
کہو کہ وہ مردے ہیں بلکہ وہ لوگ زندہ ہیں لیکن تم حواس سے ادراک نہیں کر سکتے۔) (بیان القرآن  
ج ۱ ص ۸۷) سے معلوم ہوا کہ شہدا کو مردہ یعنی مستمر الموت کہنا جائز نہیں حرام ہے ورنہ یقتل سے  
موت بیان ہو چکی ہے ”اموات“ مقولہ ہے جس کیلئے جملہ ہونا ضروری ”ہم اموات“ جملہ  
اسمیه استمرار پر دال ہے۔ تو حرمت یہاں موت مستمر کہنے کی ہے۔

چنانچہ مفسرین نے لکھا ہے کہ ماتوا کہنا تو جائز ہے میت و موتی کہنا جائز نہیں ہے ایسے ہی  
”احیاء“ یعنی ”ہم احياء“ کے معنی یہ کہ وہ مستمر الحیات ہیں۔

یہ شبہ کہ ہم انکو زندہ نہیں دیکھتے اسکا استدراک ”ولكن لا تشعرون“ سے کر دیا گیا ہے کہ  
حیات کیلئے دوسروں کا احساس ضروری نہیں ہیں جی ہیں مگر تم لوگ محسوس نہیں کر سکتے شعور احساس کو یعنی  
ادراک بالحواس کو کہتے ہیں ان کی آوازن کر، نبض چھو کر، آنکھ سے دیکھ کر، تم محسوس نہیں کر سکتے صرف  
وجی سے سے معلوم ہوگا اور ہو گیا۔ یہاں محض موت کی نفی نہیں موت مستمر کی نفی اور حرمت ہے ورنہ یقتل  
سے خود موت بامجارح ثابت شدہ ہے (روح المعانی ج ۳ ص ۱۹) پر ہے۔

ولیس فی الایۃ نہی عن نسبة الموت الیہم بالکلیۃ بحیث انہم  
ماذاقوہ اصلا ولا طرفۃ عین والالقال تعالیٰ ولا تقولوا لمن یقتل فی  
سبیل اللہ ماتوا فحیث عدل عنہ الی ما ترى، علم انہم امتازوا بعد ان  
قتلوا بحیۃ لائقۃ بہم مانعۃ ان یقال فی شانہم اموات۔

ترجمہ:- آیت میں اس بات کی بالکلیہ نفی نہیں ہے کہ انہوں نے موت کا مزہ لہجہ بھر کیلئے بھی نہیں

چکھا ہے ورنہ اللہ تعالیٰ یوں فرماتے وَلَا تَقُولُوا لِمَنْ يُقْتَلُ فِي سَبِيلِ اللَّهِ مَاتُوا۔ پس جب اس سے عدول ان الفاظ کی طرف کیا گیا جو تم دیکھتے ہو سو معلوم ہوا کہ وہ لوگ قتل کئے جانے کے بعد ممتاز ہو گئے ایک ایسی حیات سے جو انکی شان کے لائق ہے لہذا ان کے حق میں مردہ کہنا مناسب نہیں۔

لہذا ایسی حیات ہے کہ مر گئے کہنا جو جائز ہے مگر مردہ کہنا حرام ہے یعنی انکی موت مستمر ہے یہ کہنا حرام ہے بلکہ حیات مستمر ہے گوان پر موت کا واقع ہو جانا کہنا جائز ہے ”یقتل“ میں یہی فرمایا ہے ”بل احياء“ کا عطف جیسے کہ قرب کا تقاضا ہے اموات پر ہے جیسے وہ مقولہ تھا یہ بھی مقولہ ہے جیسے وہ جملہ استمراریہ تھا یہ بھی جملہ استمراریہ ہے اور ”بل“ نے پہلے سے اعراض کا فائدہ دیا تو یہ معنی ہو گئے بلکہ یوں کہو کہ حیات مستمرہ سے زندہ ہیں نہی کے صیغہ ”ولا تقولوا“ سے اضراب امر بن جائے گا تو جیسے ان کو مستمر الموت کہنا حرام تھا اب مستمر الحیات کہنا واجب ہوا یہ تو شہیدوں کیلئے ہوا۔ اب حضرت انبیاء علیہم الصلوٰۃ والسلام اور حضور صلی اللہ علیہ وسلم کیلئے بھی مستقل مردہ کہنا حرام ہے اور مستقل زندہ کہنا واجب و ضروری ہوا یا نہیں اس پر غور کرنا ہے۔

### انبیاء کو مستقل مردہ کہنا حرام ہے

(الف) انبیاء کا سب کا درجہ شہداء سے بالا در بالا ہے جو حکم شہیدوں کیلئے باعث اعزاز و امتیاز بنا ہے ان کے لئے بدرجہ اولیٰ ہے ہر شخص جانتا ہے کہ انبیاء کا درجہ و مقام تمام شہداء سے بہت بالا ہے اور آیت ”اولئک مع الذین انعم اللہ علیہم من النبیین والصدیقین والشہداء والصلحین“ کی ترتیب ذکر نے جو حکمت بالغہ سے خالی نہیں ہو سکتا بتا دیا ہے کہ انبیاء علیہم الصلوٰۃ والسلام کا درجہ سب سے اول ہے اور سب سے اعظم۔ لہذا انکو بھی مستقل مردہ کہنا حرام ہے اور مستقل زندہ کہنا واجب ہے۔

### سب انبیاء شہید ہیں

(ب) انبیاء علیہم السلام سب کے سب شہید ہیں جو ”فی سبیل اللہ“ (اللہ کے راستے میں) تمام عمر مصائب اٹھاتے رہے ہیں اور کچھ قتل بھی ہوئے ہیں اور اگر قتل نہ بھی ہوں تو بھی شہید حکمی ”فی سبیل اللہ“ کی وجہ سے ضرور ہیں۔

علامہ سیوطی کا قول ہے وما نبی الا وقد جمع معی النبوة وصف الشہادة

(الجاوی للفتاویٰ، ج ۲ ص ۱۲۸)

ترجمہ: کوئی نبی ایسا نہیں کہ اسکے ساتھ وصف شہادت کا جمع نہ کیا گیا ہو۔ (یعنی حضور صلی اللہ

علیہ وسلم کو حقیقی شہادت حاصل ہے علامہ کے رسالہ انبا الاذکیاء میں ہے امام احمد و ابوالعلی و طبرانی اور مستدرک میں حاکم اور دلائل النبوة میں امام بیہقی نے حضرت عبداللہ بن مسعود سے روایت بیان کی ہے فرمایا۔ لان احلف تسعا ان رسول الله صلى الله عليه وسلم قتل قتلا احب الى من ان احلف واحدا انه لم يقتل وذلك ان الله اتخذہ نبيا واتخذہ شهيدا.

ترجمہ:- عبداللہ بن مسعود فرماتے ہیں کہ میرے لئے ۹ مرتبہ یہ قسم کھانا کہ رسول اللہ صلی اللہ علیہ وسلم کو قتل کیا گیا ہے اس سے زیادہ پسندیدہ ہے کہ ایک مرتبہ یہ قسم کھاؤں کہ آپ کو قتل نہیں کیا اور یہ اسلئے ہے کہ اللہ نے آپ کو نبی بنایا ہے اور شہید بنایا ہے۔

### زہر اور رگ پھٹنے سے واقع ہونے والی موت شہادت ہے

(ج) (حوالہ مذکور) امام بخاری اور امام بیہقی نے حضرت عائشہؓ سے یہ حدیث روایت کی ہے فرماتی ہیں۔ کان النبی صلی اللہ علیہ وسلم يقول فی مرضه الذی توفی فیہ لم ازل اجد الم الطعام الذی اكلت بخیر فهذا او ان انقطع ابهری من ذلك السم.

ترجمہ:- حضرت عائشہؓ فرماتی ہیں کہ رسول اللہ صلی اللہ علیہ وسلم اپنے مرض وفات میں فرماتے تھے جو (زہر آلود) کھانا میں نے خیر میں کھایا تھا اسکی تکلیف مسلسل محسوس کرتا ہوں بس میری رگ اس زہر کی وجہ سے پھٹی ہے۔

اور سب جانتے ہیں کہ زہر سے اور پھر رگ پھٹ جانے سے جو موت ہے وہ شہادت ہے اور شہیدوں کی حیات جاوید ثابت ہے ان کو مستقل مردہ کہنا حرام ہے اور مستقل زندہ کہنا واجب ہے تو تمام انبیاء حضرات خصوصاً ”حضور صلی اللہ علیہ وسلم“ کو زندہ مستقل کہنا واجب ہے اور مستقل مردہ کہنا حرام ہے۔

### ”ولكن لا تشعرون“ کے معنی کی تحقیق

(د) ”لا تشعرون“ شعور سے بنا ہوا ہے جو ادراک بالحواس کا نام ہے اور صیغہ مخاطبین کا ہے یعنی تم جن و انس زندہ لوگ حواس سے محسوس نہیں کر سکتے اب اور کوئی کر سکتا یا نہیں؟ کشف و رفع حجابات سے معلوم ہو سکتا ہے یا نہیں؟ یا صرف وحی والہام سے ہی معلوم ہوگا۔ یہ سلسلے ہی یہاں سے غور طلب ہیں۔

پھر نفی صرف اس بات کی مفید ہو سکتی ہے جو عقلا و عادات ممکن ہو مگر وہ واقع نہ ہوئی ہو جو چیز عقلا و عادات ناممکن ہو اس کی نفی اقو عبث ہوتی ہے جو کلام الہی میں نہیں ہوگی کسی کا یہ کہنا کہ میں آسمان پر چھلانگ

نہیں لگاتا۔ یا سارا کا سارا سمندہ نہیں پی جاتا ایک لغو جملہ ہے اس سے کوئی فائدہ نہیں ہوتا۔ معلوم ہے نہ کر سکتے تھے نہ کیا ہے۔ اس عام قاعدہ سے معلوم ہوا کہ حیات ایسی ہے کہ حواس بھی اس کا ادراک ممکن ہے مگر تم لوگوں کو بجز مشق کے عام طور سے وہ ادراک حاصل نہیں۔ اس سے حیات کی نوعیت معلوم ہوگئی کہ وہ ایسی نوع جس کا ادراک حواس سے ہونا ممکن ہو، یعنی جسم و روح کے مجموعہ کی حیات نہ کہ صرف روح کی آگے ان شاء اللہ اس پر دلائل قائم کئے جائیں گے۔

اور پھر نفی بھی مخاطبین سے کی جا رہی ہے کہ تم حواس سے ادراک نہیں کر سکتے گوئی الواقع ممکن ہو مگر اور مخلوق ادراک کر سکتے ہیں مثلاً فرشتے جانور وغیرہ۔ اور نفی حواس سے ادراک کرنے کی ہے عقل سے نہیں جس کا یقینی طریقہ وحی الہی ہے اور ظنی طریقہ کشف ہے۔ ان کی نفی نہیں اور تخمینی و توہمی تو کالعدم ہے۔ لہذا وحی متلو آیات سے اور وحی غیر متلو احادیث سے اور کشف سے ادراک ممکن ہو۔ بلکہ واقع میں ہو رہا ہے اور غیر ثقلین (جن و انس) کے علاوہ کو حواس سے بھی ہوگا کہ دوسری مخلوقات کو جیسے کہ احادیث میں ہے حواس سے ادراک ہوتا ہے اور مرنے کے بعد ثقلین ثقل والے نہیں رہتے ان کو بھی ادراک ہوتا ہے یہ بھی حدیثوں میں ہے ایسے ہی مجاہدات و ریاضات والے ثقل سے بالا ہوتے ہیں، انکو گاہ گاہ ادراک ممکن ہے۔ جس کے بہت سے واقعات شاہد ہیں۔ کشف سے بھی آنکھ سے بھی۔

## انبیاء کیلئے موت مستمر کا قول حرام

## اور حیات مستمر کا قول واجب ہے

آیت کریمہ وَلَا تَحْسِبَنَّ الَّذِينَ قُتِلُوا فِي سَبِيلِ اللَّهِ أَمْواتًا بَلْ أحياء عند ربهم يرزقون فرحين بما آتاهم الله من فضله ويستبشرون بالذين لم يلحقوا بهم من خلفهم الا خوف عليهم ولا هم يحزنون ☆  
يستبشرون بنعمة من الله وفضل وان الله لا يضيع اجر المؤمنين  
(پ ۳ ع ۸ آیت ۱۶۹)

ترجمہ:- اور جو لوگ اللہ کی راہ میں قتل کئے گئے انکو مردہ مت خیال کرو بلکہ وہ لوگ زندہ ہیں اپنے پروردگار کے مقرب ہیں انکو رزق بھی ملتا ہے وہ خوش ہیں اس چیز سے جو انکو اللہ تعالیٰ نے اپنے فضل سے عطا فرمائی اور جو لوگ ان کے پاس نہیں پہنچے ان سے پیچھے رہ گئے ہیں انکی بھی اس حالت پر وہ خوش ہوتے ہیں اور ان پر بھی کسی طرح کا خوف واقع ہونے والا نہیں اور نہ وہ مغموم



ہونگے وہ خوش ہوتے ہیں بوجہ نعمت و فضل خداوندی کے اور بوجہ اسکے کہ اللہ تعالیٰ اہل ایمان کا اجر ضائع نہیں فرماتے (بیان القرآن آل عمران آیت ۱۷۱)

حکم بواسطہ حضور صلی اللہ علیہ وسلم سب کو ہے یا ایسے ہی ہر مخاطب کو ہے کہ ان کو مستقل مردہ بھی مت گمان کرو۔ کیونکہ امواتا فعل ”قتل“ کا مفعول ثانی ہے اور افعال قلوب جملہ اسمیہ پر داخل ہوتے ہیں جس سے استمرار کے معنی پیدا ہو گئے اس سے معلوم ہوا کہ کہنا تو کہنا، ایسا گمان کرنا بھی حرام ہے۔ اور احياء بھی ہم احياء جملہ اسمیہ خبریہ استمراریہ ہے جو حیات مستمرہ و مستقلہ کو ثابت کرتا ہے دونوں آیات سے جب موت مستمر کا قول اور موت دائم کا گمان کرنا حرام معلوم ہو گیا تو اسکی نقیض عدم قول و عدم گمان موت مستمر واجب قرار پائی۔ اور جیسے اوپر کی آیت میں الف، ب، ج، د، جاری ہیں یہاں بھی جاری ہونگے اور حضرات انبیاء خصوصاً حضور صلی اللہ علیہ وسلم افضل الانبیاء میں موت مستمر کا قول اور موت مستقل کا گمان حرام اور حیات مستمر کا قول و گمان واجب قرار پاتا ہے۔

”لا تحسبن“ صیغہ نہی ہے اور نون تاکید ثقیلہ سے اس کی بہت تاکید کر کے موت مستمر کے گمان کرنے کے حرام ہو نیکا حکم دیا ہے اور زبان سے کہنا تعبیر ہے چنی خیال کی۔ جس کو اصطلاح یہ کہتے ہیں کہ قضیہ ملفوظہ حکایت و نقل ہے قضیہ معقولہ، کی جیسے کہ وہ واقعہ کی نقل ہے جب اصل چنی تخیل ہی حرام ہے تو زبان اور لفظوں سے نکالنا بھی حرام ہے دونوں خلاف واقع ہیں کذاب ہیں حرام ہیں۔

### حیات انبیاء کی حقیقت اور اس کے دلائل

”احیاء“ کے بعد یہاں چند صفتیں بھی ہیں جن سے حیات کی نوعیت کی تشخیص ہو جاتی ہے۔ لہذا اب اس پر غور کرنا ہے کہ جس حیات کا عقلی تخیل اور لفظوں میں بیان واجب ہے وہ کونسی حیات ہے۔

سنئے حیات کے حقیقی معنی زندگی مراد ہو سکتے ہیں یا مجازی معنی علم یا ایمان یا شہرت و نام مراد ہو۔ اور یہ قاعدہ مسلم ہے کہ جب تک حقیقی معنی بن سکتے ہوں ان سے ہٹانے والی کوئی بات نہ ہو مجازی معنی مراد لینا غلط ہے۔ اس لئے یہاں زندگی ہی کے معنی مراد ہوں گے پھر اس زندگی کی دو ہی صورتیں ہیں آخرت میں ہونا مراد ہوگا یا قبر میں ہونا مراد ہوگا، پھر قبر میں ہونے والی زندگی کی بھی دو ہی صورتیں ہیں صرف روح کی زندگی یا جسم و روح دونوں کی زندگی۔ عقلاً صرف یہی چار صورتیں بن سکتی ہیں۔ کیونکہ پانچویں صورت کہ صرف جسم بلا روح کی زندگی ہو یہ ناممکن عادی ہے۔ اب اس حیات سے آخرت کی حیات مراد لینا تو درست نہیں ہوگا۔ کیونکہ ”اموات“ کہنے کی ممانعت کے بعد ”احیاء“ فرمایا ہے یہ کہنے کی ممانعت دنیا ہی میں ہے اور حیات ہونا اسی کی دلیل

ہے جو دنیا ہی میں ہو سکتی ضروری ہے۔

دوسری دلیل: پھر بقول امام رازیؒ آیت حضور صلی اللہ علیہ وسلم پر نازل ہو رہی ہے شہیدوں کو دنیا ہی میں فرمایا جا رہا ہے کہ احیاء ہیں تو اسی وقت کی حیات مراد ہوگی۔

تیسری دلیل: تیسرے یہ کہ یہاں انکی عزت اور امتیاز کا بیان ہے آخرت کی ابدی حیات تو سب کو حاصل ہوگی کافروں کو بھی خلود فی النار کی حیات ہوگی تو امتیاز اسی میں ہے کہ ابھی ابھی دنیا میں قبر میں حیات ہے۔ چوتھی دلیل: چوتھے ثواب عذاب سے افضل ہے جب عذاب کیلئے اسی وقت کی حیات ہوگی تو ثواب کیلئے بدرجہ اولیٰ ہوگی۔ کفار کیلئے ہے ”اغرقوا فادخلو ناراً“ فاکی تعقیب بتاتی ہے کہ غرق ہوتے ہی نار میں داخل ہو گئے اور عذاب کیلئے حیات ضروری ہے قیامت سے پہلے غرق ہوتے ہی نار میں داخل ہوں تو یہ عذاب قبر اور حیات قبر ہی ہے۔

پانچویں دلیل: پانچویں آیت ”النار يعرضون عليها غدوا وعشيا“ صبح و شام کے نار پر پیش کرنے کے لئے جب حیات ہے تو ثواب کیلئے بدرجہ اولیٰ ہے۔ آگے کی آیت ”يوم تقوم الساعة ادخلوا آل فرعون اشد العذاب“ سے معلوم ہو گیا کہ یہ قیامت سے پہلے ہے جو قبر ہی میں ہے حیات کے ساتھ ہے ورنہ جامدات کو کیا عذاب۔

چھٹی دلیل: چھٹے اگر قیامت کی زندگی مراد ہوتی تو حضور صلی اللہ علیہ وسلم کو ”لائحسین“ نہ فرماتے جبکہ تمام مومنین کی حیات قیامت میں کی معلوم ہے۔

ساتویں دلیل: ساتویں ”يستبشرون“ آیت میں ان لوگوں کے حال سے بشارت ہے جو ابھی تک ان سے نہیں ملے یہ دنیا میں ان کے حال سے بشارت حاصل کرنا بھی دنیا ہی میں قبل قیامت ہے اور حدیثوں سے دلیل حاصل ہے (تفسیر کبیر ج ۳ ص ۱۳۸)

## روح مع الجسم کی حیات کے دلائل

بلکہ امام صاحب نے فرمایا ہے۔ والروایات فی هذا الباب کانها بلغت حد التواتر فکیف ممکن انکارها

ترجمہ: اس باب (حیات النبی کے مسئلہ) میں روایات حد تواتر کو پہنچی ہوئی ہیں ان سے انکار کیوں کر ممکن ہے۔

صرف روح کی زندگی مراد نہیں ہوگی کیونکہ یہ اعزاز و امتیاز کا موقعہ ہے اور وہ تو کافروں کو بھی حاصل ہوگی تو پھر امتیاز کیا ہوا۔

دوسری دلیل: دوسرے ایسا ہوتا تو حضور صلی اللہ علیہ وسلم کو ”لا تبشرون“ نہ فرمایا جاتا، موت کا عدم گمان حیات کا گمان ہوتا ہے حالانکہ خلود مومن و کافر سے یقینی حیات ہونا معلوم تھا صرف گمان نہ تھا۔

تیسری دلیل: تیسرے پہلی آیت میں ”احیاء“ کے بعد ”لا تبشرون“ ہے اگر صرف روحی حیات ہوتی تو ہر مسلمان جانتا کہ رو میں سب کی زندہ خلود جنت دوزخ سے ہونگی۔ پھر عدم شعور کیسا، وہاں تو شعور ہی شعور ہوگا۔

چوتھی دلیل: چوتھے اس آیت کا لفظ ”یستبشرون بالذین لم یلحقوا بہم“ دلیل ہے اسکی کیونکہ حصول بشارت جو خاصہ مجموعہ کا ہے زندہ لوگوں کے متعلق ہی کہا جاسکتا ہے کہ بشرہ جسم میں ہی تو ہے بشرہ کھال کو کہتے ہیں۔ استبشار اسی کا کھلوانا ہے یعنی خوشی ہے۔

پانچویں دلیل: پانچویں ”یرزقون“ فرمایا ہے۔ رزق کی ضرورت روح مع الجسم کو ہی ہوتی ہے۔ چھٹی دلیل: چھٹے جس قدر آیات و احادیث عذاب قبر کے بارے میں اور قبر میں جسم ہی ہوتا ہے مع الروح جمہور کے نزدیک اور بغیر روح کے عذاب، ثواب کا فائدہ ہی نہیں نہ نقصان ہے نہ ثواب نہ عذاب۔ یہ سب دلیل ہیں کہ یہ حیات مجموعہ روح و جسم کی ہوتی ہے اور یہ مسئلہ تو تواتر سے ثابت ہے امام رازا کہتے ہیں۔ الاخبار فی ثواب القبر و عذابه کالماترۃ (ج ۲ ص ۵۲ تفسیر کبیر)

ترجمہ: ثواب اور عذاب قبر کے بارے میں روایات مثل متواتر کرہیں۔ آگے کچھ آیات نفس مسئلہ کے متعلق آنے والی ہیں جن سے روح و جسم کے مجموعہ کی حیات بھی ثابت ہوتی ہے بلکہ انبیاء اور حضور صلی اللہ علیہ وسلم کی بلکہ مومن کی بھی خصوصیت نہیں کا فر تک کو بھی ایک قسم کی حیات جسمی حاصل ہے۔

## حیات برزخی کا ثبوت

(۳) یعنی شرح بخاری جدید (ج ۸ ص ۱۴۵)

پر ہے کہ آیت شریفہ ”ربنا امتنا اثنین و احييتنا اثنین“ ترجمہ: اے ہمارے رب آپ نے ہم کو دوبار مردہ رکھا اور دوبارہ زندگی عطاء کی۔ میں، اللہ تعالیٰ نے دو موتوں کا ذکر کیا ہے اور وہ اس طرح متحقق ہو سکتی ہیں کہ قبر کے اندر زندگی ہو اور موت ہوتا کہ ایک موت تو وہ ہو جو حیات دینی کے بعد حاصل ہوئی اور دوسری وہ ہو جو اس حیات قبری کے بعد ہوگی۔“

جب تک حقیقی معنی موت و حیات کے ممکن ہوں مجاز کا کوئی قرینہ نہ ہو مجازی معنی لینا یقیناً درست نہیں حقیقی دو موتیں اسی طرح ہو سکتی ہیں ایک دینوی حیات کے بعد ایک قبر کی قبری حیات کے بعد لہذا اس سے حیات قبری ثابت ہے۔

شرح مواقف، ج ۸ ص ۳۱۸ پر ہے۔ وما المراد بالا ماتتین والا حیائین فی هذه الاية الا الاماتہ قبل مزار القبور ثم الاحیاء فی القبر ثم الاماتة فیہ ایضا بعد مسئلة منکر و نکیر ثم الاحیاء للحشر هذا هو الشائع المستفیض من اصحاب التفسیر۔

ترجمہ:- اس آیت میں دو موتوں اور دو حیاتوں سے کیا مراد ہے سوائے اس کے کہ ایک موت قبر میں جانے سے پہلے ہو پھر قبر میں زندہ کہا جاتا ہو پھر اس میں موت واقع ہو منکر نکیر کے سوال جواب کے بعد پھر حیات ہو حشر کیلئے، اصحاب تفسیر سے یہی معنی مشہور و شائع ہیں۔  
اس عبارت کی مزید توضیح و تشریح کیلئے کتاب کے آخر میں ضمیمہ ملاحظہ فرمائیں (خلیل احمد تھانوی)

### ثبوت عذاب قبر و دلیل حیات ہے

(۴) عینی میں اس سے اوپر بیان ہے آیت ”و حاق بآل فرعون سوء العذاب النار يعرضون عليها غدوا وعشيا“

ترجمہ:- سورۃ مومن آیت ۴۶ ترجمہ اور فرعون والوں پر موذی عذاب نازل ہوا وہ لوگ صبح و شام آگ کے سامنے لائے جاتے ہیں (بیان القرآن، ج ۱۰ ص ۳۹)  
میں، بتایا ہے کہ یہ آیت اس باپ میں صریح ہے کہ کافروں کو مرنے کے بعد ہی عذاب ہوگا عذاب قبر ہوگا۔ آگے اس پر دلیل دی ہے کہ اس کے بعد جو ہے ”و یوم تقوم الساعة ادخلو آل فرعون اشد العذاب“۔

ترجمہ:- اور جس روز قیامت قائم ہوگی فرعون والوں کو نہایت سخت آگ میں داخل کر دو۔  
اس میں عذاب آخرت کا عطف اس پر ہونا اس کی دلیل ہے کہ وہ اس کے علاوہ ہے یعنی وہ عذاب جو قبل قیامت ہے عذاب قبر ہے پھر دلیل کی تکمیل کی ہے کہ جب عذاب دینا ثابت ہے اور زندہ کرنا اور قبر کا سوال جواب بھی ثابت ہے۔

کیونکہ کل من قال بعذاب القبر قال بهما جب ہر قائل نے اس حیات ہے اور عکس نقیض موجبہ کلیہ کا موجبہ کلیہ لازم ہے یعنی کل من لم یقل بهما لم یقل بعذاب



القبر تو منکر حیات منکر عذاب قبر ہوگا اور عذاب قبر تمام اہل السنۃ والجماعۃ کے نزدیک قطعی دلائل سے ثابت ہے آیات سے بھی اور احادیث متواترہ سے بھی۔

علامہ خود آگے عذاب قبر کی احادیث کیلئے کہتے ہیں ولنا ایضا احادیث صحیحہ و اخبار متواترہ۔

ترجمہ:- ہمارے لئے اس باب میں بھی احادیث صحیحہ اور اخبار متواترہ ہیں۔

پھر احادیث در احادیث (پھر بہت سی حدیثیں درج کی گئی ہیں۔) درج ہیں۔ صحیحہ و متواترہ کہنے کے بعد کسی حدیث کے کسی راوی کو کسی نے ضعیف کہہ بھی دیا ہو تو تواتر پر تو اس کا اثر ہو ہی نہیں سکتا۔ علامہ کے صحیح کہنے کے بعد ہو قابل اعتناء ہی نہیں ہوگا لہذا کسی کی بھی حیات کا انکار متواترہ سے ثابت شدہ عذاب کا انکار ہوگا۔ جس سے اس کے اسلام کو بھی خطرہ کیونکہ ظاہر ہے کہ عذاب قبر ایسی چیز کو ہی ہو سکتا ہے جو قبر میں ہے اس لئے روح قبر میں ہونی ضروری ہے یہی تو حیات ہے ورنہ جسم خالی تو جمادات میں سے ہے عناصر اربعہ جامدہ کا مجموعہ ہے اس کو عذاب کے کیا معنی؟ عذاب تو تفعیل کا اسم مصدر خاصیت سلب ہے عذوبہ یعنی شرینی حیات (زندگی کی مٹھاس کو) کو سلب کرنا عذوبہ حیات کو ہی تو حاصل ہوگی اسی کا تو سلب عذاب ہے یہ جمادات میں کیسے ممکن ہے (شرح مواقف، ج ۸ ص ۳۱۸) پر ہے۔

واما ما ذهب اليه الصلحي من المعتزلة والطبري وطائفة من الكرامية من تجويز ذلك التعذيب على الموتى من غير احياء فخرج من المعقول لان الجماد لا حس له فيكف يتصور تعذيبه۔

ترجمہ:- اور یہ بات کہ جس کی طرف معتزلہ میں سے صلحی طبری اور کرامیہ کی ایک جماعت گئی ہے کہ اموات کو بغیر زندہ کے عذاب دیا جائیگا یہ عقل سے خارج ہے اس لئے جمادات میں حس نہیں ہوتی پس اس میں عذاب کا تصور کیسے ہوگا۔

## ہر انسان کا قبر میں زندہ ہونا

(۵) سورة براءة میں کفار منافقین کے ذکر میں ہے ”سنعذبهم مرتين ثم يردون الى عذاب عظيم“ ترجمہ:- التوبۃ آیت ۱۰ ترجمہ ہم ان کو دوہری سزا دیں گے پھر وہ بڑے عذاب کی طرف بھیجے جائیں گے۔

عذاب قیامت سے پہلے دو عذاب ہیں ایک عذاب دنیا کا ایک عذاب قبر کا ہے۔

”یعنی شرح بخاری، ج ۸ ص ۱۹۹ پر حضرت عبداللہ بن عباسؓ سے روایت ہے کہ فہذا العذاب الاول حين اخر جہم من الجسد والعذاب الثانی عذاب القبر۔“

ترجمہ:- پو یہ پہلا عذاب ہے جب کہ انکو جسم سے نکالا جائیگا اور دوسرا عذاب عذاب قبر ہے۔ اور ”فتح الباری، ج ۳ ص ۱۸۰“ پر اس روایت کے بعد حضرت حسن بصریؒ کا قول ہے مرتین عذاب دنیا و عذاب قبر ہے اور چونکہ قبر میں جسم موجود ہے اس لئے عذاب قبر جسم کو ہوگا اور جسم میں روح نہ ہو تو عذاب عذاب ہی نہیں رہتا جیسے بالوں اور ناخنوں کو کاٹنا باعث تکلیف نہیں ہے۔ ایسے ہی بے حیات کی کانٹ چھانٹ بھی عذاب نہیں ہے اس لئے عذاب قبر کی کل آیات و احادیث متواترہ سے ہر انسان میں خواہ وہ کافر ہی ہو حیات قبر ثابت ہو رہی ہے گو نوعیت اس حیات کی کچھ مختلف ہی ہو مگر جب تو اتر سے عذاب قبر ثابت ہے تو تو اتر سے ہی حیات قبر بھی ثابت ہے اس لئے شیخ ابن حجر فرماتے ہیں۔ واستدل بہا لی ان الارواح باقیۃ بعد فراق الاجساد وهو قول اهل السنة۔ (فتح الباری، ج ۳ ص ۱۸۰) ترجمہ:- یہ دلیل ہے اس بات کی کہ روح جسموں سے جدا ہونے کے بعد باقی رہتی ہے اور یہی قول اہل سنت کا ہے۔

### بلا حیات عذاب قبر ہونے کی نفی

(۶) سورة الانعام میں ہے ”ولو ترى اذا الظالمون فى غمرات الموت والملائكة باسطوا ایدیہم اخرجوا انفسکم الیوم تجزون عذاب الہون“ ترجمہ:- الانعام آیت ۹۴ اور اگر آپ اس وقت دیکھیں جبکہ یہ ظالم لوگ موت کی تختیوں میں ہونگے اور فرشتے اپنے ہاتھ بڑھا رہے ہونگے ہاں اپنی جانیں نکالو آج تم کو ذلت لی سزا دی جائیگی (بیان القرآن) الیوم کا عذاب قبل قیامت کا عذاب عذاب قبر ہے جو بلا حیات نہیں ہوتا بعض معزز نے بلا حیات عذاب قبر تسلیم کیا ہے اس کے جواب میں علامہ عینی، ج ۸ ص ۱۴۷ پر کہتے ہیں۔ وهذا خروج عن المعقول لان الجماد لاحس له فكيف يتصور تعذیبه۔ یہ اوپر شرح مواقف سے بھی نقل ہے۔

ترجمہ:- اور یہ بات عقل سے خارج ہے اس لئے کہ جماد میں حس نہیں ہوتی پس اس کے لئے عذاب کا تصور کیسے کیا جاسکتا ہے۔

### تشریح آیت واثبات حیات فی القبر

(۷) یثبت اللہ الذین آمنوا بالقول الثابت فی الحیوة الدنیا و فی الآخرة۔ ترجمہ:- اور اللہ تعالیٰ ایمان والوں کو اس کی بات سے دنیا اور آخرت میں مضبوط رکھتا ہے (سورۃ ابراہیم آیت ۲۷)

بخاری شریف کی حدیث میں ہے۔

عن البراء بن عازب عن النبی صلی اللہ علیہ وسلم قال: اذا اقعده المؤمن فی قبره اتی ثم شہد ان لا اله الا الله وان محمدا رسول الله فذاک قوله ” یثبت الله الذین آمنوا بالقول الثابت فی الحیوة الدنیا و فی الآخرة “ اور اس کے بعدھے . حدثنا شعبۃ بهذا وزاد ” یثبت الله الذین آمنوا “ نزلت فی عذاب القبر .

ترجمہ:- براء بن عازب نبی اکرم صلی اللہ علیہ وسلم سے روایت کرتے ہیں فرمایا جب بٹھایا جاتا ہے مؤمن اپنی قبر میں آتے ہیں اس کے پاس فرشتے پھر وہ گواہی دیتا ہے کہ اللہ کے سوا کوئی معبود نہیں اور محمد صلی اللہ علیہ وسلم اللہ کے رسول ہیں پس یہ معنی ہیں اس آیت کے کہ ” یثبت الله الذین آمنوا بالقول الثابت فی الحیوة الدنیا و فی الآخرة . “ اور اس کے بعد اسی روایت کو شعبہ سے بھی نقل کیا ہے اس میں یہ الفاظ بھی زیادہ ہیں کہ ” یثبت الله الذین آمنوا “ کی آیت عذاب قبر کے بارے میں نازل ہوئی (بخاری ج ۱ ص ۸۳)

علامہ عینی نے مسلم سے بھی اس حدیث کو نقل کیا ہے اور اس سے اوپر ذکر ہے کہ ابن مردویہ وغیرہ کی حدیث میں لفظ یہ ہیں۔

ان النبی صلی اللہ علیہ وسلم ذکر عذاب القبر فقال ان المسلم اذا شہد ان لا اله الا الله وان محمدا رسول الله الى آخر الحدیث . (ج ۷ ص ۲۰۰)  
ترجمہ:- بیشک نبی صلی اللہ علیہ وسلم نے ذکر کیا عذاب قبر کو پس فرمایا کہ بیشک مسلمان جب گواہی دیتا ہے کہ اللہ کے سوا کوئی معبود نہیں اور یہ محمد اللہ کے رسول ہیں آخر حدیث تک۔  
ان سے معلوم ہوا کہ اس آیت میں قبر کا ہی معاملہ ہے اور مسلمانوں کو ثواب و قائم رکھنا قبر میں کا ہے جو دلیل ہے حیات فی القبر کی۔ یہ حدیثیں اس لئے پیش کی ہیں کہ آیت میں تاویل نہ کی جاسکے اور تیسری روایت سے معلوم ہوا کہ یہ عذاب قبر کے متعلق ہونا حضور صلی اللہ علیہ وسلم کا ارشاد ہے۔

**قبر میں روح کے جسم سے تعلق اور عذاب قبر کی نوعیت**

(۸) ” الله یتوفی الانفس حین موتھا والتی لم تمت فی منامھا فیمسک

التی قضی علیھا الموت ویرسل الاخری الی اجل مسمی۔“

ترجمہ:- اللہ ہی قبض کرتا ہے جانوں کو انکی موت کے وقت اور ان جانوں کو بھی جن کی موت

نہیں آتی ان کے سونے کے وقت پھر ان جانوں کو تو روک لیتا ہے جن پر موت کا حکم فرما چکا اور باقی جانوں کو ایک معیار معین تک کیلئے رہا کر دیتا ہے (الزمر آیت ۴۲ بیان القرآن ج ۱۰ ص ۲۵)

”یتوفی“ قبض کرنا ہے اس کے بذریعہ عطف و مفعول ہیں ایک نفس (روح) حین موتھا دوسرے نفس (روح) نوم کے اندر یہ فعل دونوں پر وارد ہے ایک ہی فعل کے دونوں معمول ہیں لہذا جو بات یہاں ہے وہ وہاں ہے جو وہاں ہے جو یہاں ہے۔ اور سب دیکھتے ہیں کہ سونے میں باوجود قبض روح کے روح کو جسم سے اتنا تعلق رہتا ہے کہ پاؤں پر ضرب تک کو محسوس کرتا ہے اس لئے بعد موت بھی گو روح جسم سے باہر ہی ہو جیسے کہ سونے میں تھی جسم سے اس قدر تعلق رہنا ضروری ہے جس سے ادراک ہو سکے جیسے سونے میں ادراک ہوتا ہے گو کامل تعلق نہ ہو جیسے سونے میں نہیں ہوتا الا ماشاء اللہ اور پھر آیت ”وہو الذی یتوفاکم باللیل“

ترجمہ:- وہ ایسا ہے کہ رات میں تمہاری روح کو ایک گونہ قبض کر دیتا ہے۔ الانعام آیت ۶۰

سے بھی قبض روح معلوم ہوتا ہے علامہ علی قاری نے کمالین علی الجلالین میں لکھا ہے۔

عن علی قال: ینخرج الروح عند النوم ویبقى شعاعه فی الجسد فاذا

انتبه من النوم عاد الروح الی جسده باسرع من لحظة.

ترجمہ:- حضرت علی سے روایت ہے فرماتے ہیں نکلتی ہے روح نیند کے وقت اور اسکی

شعاعیں باقی رہتی ہیں جسم میں پس جب آدمی بیدار ہوتا ہے نیند سے تو لوٹ آتی ہے اس کی روح جسم میں ایک لمحہ سے بھی کم وقت میں۔

اور حاکم و طبرانی سے حضرت علیؓ کی مرفوع حدیث بھی روح ہی کیلئے ہے کہ روح عرش تک

جاتی ہے جو عرش کے قریب جا گئی ہے اس کو خواب سچا ہوتا ہے اور جو عرش سے نیچے ہو اس کا خواب

جھوٹا ہوتا ہے اور نفس سے روح ہی مراد ہے۔

تفسیر روح المعانی، ج ۲۴ ص ۸ میں احادیث سے اسکو ثابت کیا ہے کہ بخاری و مسلم کی

حدیث میں سونے کے وقت کی دعا میں ہے۔ ان امسکت نفسی فارحمھا.

ترجمہ:- اگر آپ روک لیں میری روح کو اس پر رحم فرمائیں۔

اور بخاری و صحاح کی حدیث میں فجر کی قضا ہونے کی حدیث میں ہے۔ ان اللہ تعالیٰ قبض

ارواحکم حین شاء۔

ترجمہ:- اللہ تعالیٰ تمہاری روحوں کو جب چاہے روک لیتا ہے۔



اس سے معلوم ہوا نفس روح ایک ہی ہے یہی مقبوض ہو کر بھی تعلق رکھتی ہے لہذا ضرور ہے کہ موت کے بعد بھی روح کی شعاعیں جسم سے متصل رہ کر ایک طرح کی حیات ہو۔ ہر انسان مسلم و کافر تک کو حاصل ہو۔ گواہ اعمال صالحہ سے اس کی قوت و ضعف کا فرق رہے سب سے اقویٰ انبیاء علیہم السلام کی، پھر صدیقین، پھر شہداء، پھر صالحین، پھر عامۃ المسلمین، اور پھر کفار کی ہو، جو سب ہوگا تشعیمات و تکلیفات کا، جن کی تفصیلات احادیث شریفہ میں اور اشارات آیات میں ہیں۔ اور جیسے نیند نیند میں فرق ہوتا ہے کہ کوئی ہوشیار دل سے بیدار آنکھیں بند، اور کوئی ہوشیار مثل بیدار کے، کوئی کم کوئی غافل مثل مردہ کے۔ اس طرح موت میں روح کے جسم سے تعلق میں درجات ہونگے۔ ایک مثل حیات کاملہ کے۔ گو کھانے، پینے، پیشاب، پاخانہ، سردی، گرمی اور احتیاجات سے پاک ہو۔ یہ تعلق اعلیٰ قسم کا ہے جسکے احکام اعلیٰ ہیں کہ جسم مٹی پر حرام عورت بیوہ نہیں مال ترک نہیں یہ انبیاء علیہم الصلوٰۃ السلام میں ہے۔ دوسرا اس سے کم اس کے احکام بھی کم کہ غسل و کفن نہیں باقی سب ہیں یہ شہید ہیں جو حقیقی ہو۔ پھر اس سے کم جو شہید حکمی ہیں پھر صالح مومن کیلئے پھر سب سے کم کافر کیلئے۔

اور قاعدہ یہ ہے کہ جتنا تعلق روح کا جسم سے قوی ہوگا تکلیف نہ ہوگی یا کمتر ہوگی جتنا ضعیف ہوگا تکلیف زائد ہوگی جیسے کہ قوی کو مرض و ضرب سے کم اور ضعیف و مریض، بچے کو زیادہ ہوتی ہے اور سوئے ہوئے عضو کو بہت دوسرے کو کم ہوتی ہے۔

عذاب قبر کافر کو سخت اور عاصی کو کم شہداء اور انبیاء صفر ہوگا۔

### حدیث سے حیات النبی کا اثبات اور اسکی نوعیت

(۹) احادیث صحیحہ و متواترہ سے حیات حضور صلی اللہ علیہ وسلم کی ثابت ہے عربی میں امام بیہقی اور علامہ سیوطی وغیرہ کے اس پر رساں ہیں اور اردو میں زمانہ حال کے مولینا صفدر صاحب اور مولانا خالد محمود صاحب کے رسالے موجود ہیں۔

علامہ سیوطی کتاب الحاوی للفتاویٰ (ج ۲ ص ۱۴۷) پر کہتے ہیں۔

حياة النبی صلی اللہ علیہ وسلم فی قبرہ ہو وسائر الانبیاء معلومة عندنا علما قطعیا لما قام عندنا من الادلة فی ذالک وتواترت بہ الاخبار .

ترجمہ:- نبی اکرم صلی اللہ علیہ وسلم اور تمام انبیاء کی حیات ہمارے نزدیک علم قطعی کے طور پر معلوم ہے جبکہ اس پر دلائل قائم ہو چکے ہیں اور احادیث حدیث تواترہ کو پہنچ چکی ہیں۔ اور اس کے بعد بہت سی احادیث نقل کر کے علامہ قرطبی کا قول لکھا ہے۔

الی غیر ذالک مما یحصل من جملته القطع بان موت الانبیاء انما هو راجع الی ان غیبوا عنا بحیث لاندركهم وان كانوا موجودین احياء و ذالک کالحال فی الملائکة فانهم موجودون احياء ولا یراهم احد من نو عنا الا من خصه الله بکرامته من اولیائه .

ترجمہ:- اس قسم کی روایات سے یہ بات قطعی طور پر حاصل ہو گئی ہے کہ موت انبیاء کی حقیقت یہ ہے کہ وہ ہم سے غائب ہیں کہ ہم ان کو پاتے نہیں اگرچہ وہ موجود ہیں زندہ ہیں ان کا حال فرشتوں کا سا ہے کہ وہ موجود ہیں زندہ ہیں انسانوں میں سے کوئی انکو نہیں دیکھ سکتا سوائے اس کے جس کو اللہ نے اپنے کرم سے خاص کر لیا ہوا اولیاء میں سے۔

(شرح مواقف ج ۸ ص ۲۱۸) والاحادیث الصحیحة الدالة علیہ ای عذاب القبر اکثر من ان تحصی بحیث تواتر القدر المشترك وان کان کل واحد منها من قبیل الآحاد۔ اور اس کے بعد احادیث درج ہیں۔

ترجمہ:- اور احادیث صحیحہ اس بات پر کہ عذاب قبر ہوتا ہے اتنی زیادہ ہیں کہ انکا احاطہ نہیں کیا جا سکتا ان میں عذاب قبر کا ہونا مشترک ہے اگرچہ ان میں سے ہر ایک از قبیل خبر واحد ہو۔

اور علامہ سیوطیؒ کی کتاب شرح الصدور فی شرح احوال الموتی والقبور (ص ۶۳ سے ص ۷۲) تک پچاس احادیث درج ہیں اور پھر کچھ لوگوں کے واقعات بھی درج کئے ہیں۔

حضور صلی اللہ علیہ وسلم اور حضرات انبیاء علیہم السلام کی بلکہ تمام انسانوں کی حیات احادیث متواترہ سے ثابت شدہ نقل کرنے کے بعد ہم جیسوں کو احادیث نقل کرنیکی ضرورت ہی نہیں اور نہ کسی راوی کے ضعف وقوت پر نظر کرنیکی گنجائش رہی کہ تواتر اس سے بلند وبالاجت ہے اس لئے تواتر احادیث کے حوالے نقل کئے گئے نقل احادیث کی ضرورت نہیں۔

## حیات النبیؐ پر اجماع اہل حق ہے

(۱۰) اجماع اہل حق اسی پر ہے (الف) حاوی سیوطی، ۲ ص ۱۴۹ پر شیخ الشافعیۃ الاستاذ ابو المنصور عبد القاهر کا قول لکھا ہے۔ قال المتکلمون المحققون من اصحابنا ان نبینا صلی اللہ علیہ وسلم حی بعد وفاته وانه یسر بطاعات امته ویحزن بمعاصی العصاة منهم وانه تبلغه صلاة من یرسل علیہ من امته۔

ترجمہ:- ہمارے اصحاب میں سے متکلمین محققین نے فرمایا ہے کہ ہمارے نبی صلی اللہ علیہ وسلم اپنی

وفات کے بعد زندہ ہیں اور وہ اپنی امت کی طاعات سے خوش اور گناہگاروں کے گناہوں سے غمگین ہوتے ہیں اور یہ کہ ان کو درود پہنچایا جاتا ہے جو انکی امت میں سے ان پر درود بھیجتا ہے۔

(ب) فقہ اکبر مصنفہ امام اعظم ابو حنیفہ کے قول و اعادۃ الروح الی العبد فی قبرہ حق و ضغطة القبر حق و عذابه حق کائن للکفار کلہم اجمعین و بعض المسلمین۔

ترجمہ:- اور روح کا بندے کی طرف اسکی قبر میں لوٹایا جانا حق ہے اور قبر کا دہانا حق ہے اسکا عذاب حق ہے جو سب کافروں کیلئے اور بعض مسلمانوں کیلئے ہے۔

کی شرح میں، ص ۸۰ پر علی قاری کہتے ہیں۔

واعلم ان اهل الحق اتفقوا على ان الله تعالى يخلق في الميت نوع حياة في القبر قدر ما يتألم ويتلذذ ولكن يختلفوا في انه هل يعاد الروح. اذ جواب الملكين فعل اختياري فلا يتصور بدون الروح، وقيل يتصور الاتري ان النائم يخرج روحه ويكون روحه متصلا بجسده حتى يتألم في المنام ويتنعم، وقد روى عنه عليه الصلوة والسلام انه سئل كيف يوجع اللحم في القبر ولم يكن فيه الروح، فقال عليه الصلوة والسلام كما يوجع بسنك وليس فيه الروح.

ترجمہ:- جان لو یہ بات کہ اصل حق کا اس پر اتفاق ہے کہ اللہ تعالیٰ قبر میں میت میں اس قسم کی حیات پیدا کرتا ہے کہ جس سے وہ تکلیف اور راحت محسوس کرتا ہے لیکن اختلاف اس میں ہے کہ کیا لوٹائی جاتی ہے روح تاکہ فرشتوں کا جواب فعل اختیاری بن جائے کیونکہ وہ بغیر روح کے متصور نہیں ہوتا اور بعض کا قول ہے کہ بغیر روح کے بھی جواب متصور ہے کیا تم نہیں دیکھتے کہ سوئے ہوئے کی روح نکالی جاتی ہے پھر بھی روح کا اس کے جسم سے تعلق ہوتا ہے یہاں تک کہ وہ نیند میں راحت و تکلیف محسوس کرتا ہے اور نبی صلی اللہ علیہ وسلم سے روایت ہے کہ آپ سے سوال کیا گیا کہ قبر میں گوشت میں درد کیسے ہوگا جبکہ اس میں روح نہ ہوگی پس آپ صلی اللہ علیہ وسلم نے فرمایا جیسے تمہارے دانت میں درد ہوتا ہے اور اس میں روح نہیں ہے۔

حدیث سے معلوم ہوا جیسے روح دانت سے باہر رہ کر بھی اتصال رکھتی ہے اور سخت تکلیف کا سبب بنتی ہے ایسے ہی روح علیین و سجدین میں رہتے ہوئے جسم سے اتصال رکھتی ہے اور سخت

عذابات کا سبب بنتی ہے یہی تو حیاتِ قبری ہے۔

اور اسی صفحہ کے آخر میں فرمایا ہے انعام و ایلامِ قبر کے باب میں ہے۔

واختلف فی انه بالروح او بالبدن او بهما وهو لا صح منهما الا  
اناؤ من بصحته ولا نشتغل بكيفيته .

ترجمہ:- انعامِ قبر اور عذابِ قبر کے باب میں بیان فرماتے ہیں کہ اختلاف اس میں ہے کہ  
(عذاب و راحت) روح کو ہوگا یا بدن کو یا دونوں کو اور یہی صحیح ہے (کہ دونوں کو ہوگا) مگر یہ کہ ہم  
اس کے ہونے کا تو یقین کر سکتے ہیں البتہ کیفیت سے تعرض نہیں کرتے۔

(ن) فتح الباری شرح بخاری ج ۳ ص ۸۰ باب ما جاء فی عذابِ قبر، جبکہ عذابِ قبر کا ثبوت  
دلیل ہے روح کے قبر میں ہونی کی کہ جمادِ عذاب کا اہل نہیں ہے۔

واكتفى باثبات وجوده خلافا لمن نفاه مطلقا من الخوارج وبعض المعتزلة

كضرار بن عمر و وبشير المريسي ومن وافقهما وخالفهم في ذلك

اكثر المعتزلة وجميع اهل السنة وغيرهم اکترو من الاحتجاج له.

ترجمہ:- اور اکتفاء کیا ہے (امام بخاری) نے اس کے (عذابِ قبر کے) وجود کو ثابت کرنے  
پر بخلاف ان لوگوں کے جنہوں نے اسکی مطلق نفی کی ہے خوارج اور بعض معتزلہ میں سے جیسے کہ  
ضرار بن عمر اور بشیر المریسی اور وہ لوگ جنہوں نے ان دونوں کی موافقت کی ہے۔ اور تمام اہل  
سنت اور اکثر معتزلہ نے ان کی مخالفت کی ہے اور اس سلسلے میں بہت سارے دلائل لئے ہیں۔  
اہل سنت والجماعت اور اکثر امت کا عذابِ قبر پر اتفاق حیات پر اتفاق ہوا جن میں اکثر  
معتزلہ بھی آگئے تو وہ بھی حیاتِ قبر کے قائل ہیں۔

ايضا قوله ( البخاري ) وقوله تعالى "وحاق بال فرعون" الآية کے

تحت، واستدلال بها على ان الارواح باقية بعد فراق الاجساد وهو

قول اهل السنة.

ترجمہ:- اور امام بخاری کا قول ہے اللہ تعالیٰ کے اس قول و حاق بال فرعون سے دلیل پکڑی

ہے اس بات پر کہ ارواح جسموں سے جدا ہونے کے بعد باقی رہتی ہے اور یہی اہل سنت کا قول ہے۔

ايضا ص ۸۲ حديث عائشة "انك لا تسمع الموتى" کے تحت ہے۔



ترجمہ:- ایسے ہی ص ۱۸۲ پر حضرت عائشہؓ کی حدیث کہ ”بیشک آپ مردوں کو نہیں سنا سکتے“ سے استدلال کیا ہے۔

وقد اخذ ابن جریر و جماعة من الكرامية من هذه القصة ان السؤال في القبر يقع على البدن فقط، ان الله يخلق فيه اطاركا بحيث يسمع ويعلم ويلذ ويالذ. وذهب ابن حزم و ابن هبيرة ان السؤال يقع على الروح فقط من غير عود الى الجسد. وخالفهم الجمهور فقالوا: تعاد الروح الى الجسد او بعضه كما ثبت في الحديث. آگے ان کے شبہات کے جواب ہیں اور بخاری شریف کی متعدد حدیثوں سے عذاب والوں کا چلانا اور انس و جن کے علاوہ سب کا سننا وارد ہے جس سے عذاب قبر کا جسد و روح کے مجموعہ پر ہونا اور حیات ہونا ثابت ہے۔

ترجمہ:- ابن جریر اور کرامیہ کی ایک جماعت نے اس قصہ سے یہ استدلال کیا ہے کہ سوال قبر میں صرف بدن سے ہوگا اس طرح کہ اللہ تعالیٰ اس میں ایسا ادراک پیدا فرمادیں گے کہ جس سے وہ سنے گا جانے کا تکلیف راحت محسوس کرے گا ابن جریر اور ابن ہبیرہ اس طرف گئے ہیں کہ سوال صرف روح سے ہوگا اس کے جسم میں لوٹائے بغیر اور جمہور نے ان کی مخالفت کی ہے وہ کہتے ہیں کہ روح جسم میں لوٹائی جائے گی یا اس کا بعض لوٹایا جائیگا جیسا کہ حدیث سے ثابت ہے۔

(د) عمدة القاری للعینی شرح بخاری ج ۸ ص ۱۳۵ پر جو توں کی آواز سننے پر چیخوں کی آواز کے بعد ہے۔

فيه اثبات عذاب القبر وهو مذهب اهل السنة والجماعة وانكر ذلك

ضرار بن عمرو بشر المریسی واكثر المتأخرين من المعتزلة.

ترجمہ:- اس میں عذاب قبر کا اثبات ہے اور یہی مذہب ہے اہل سنت و الجماعت کا اور ضرار بن عمر اور بشر المریسی اور اکثر متاخرین معتزلہ نے اسکا انکار کیا ہے۔

(ه) شرح الصدور بشر حال الموتی والقبور للسيوطی ص ۲۷

ومحلله الروح البدن جميعا باتفاق اهل السنة وكذا القول في النعيم.

ترجمہ:- باتفاق اہل سنت اسکا محل روح اور بدن دونوں اکٹھے ہیں اور ایسا قول ہے، نعيم میں۔

(و) شرح مواقف مصری ج ۸ ص ۳۱۷

المقصد الحادی عشر احيا الموتی فی قبورهم ومسئلة منكر و

نکیر لہم و عذاب القبر للکافر و الفاسق کلہا حق عندنا و اتفق علیہ  
سلف الامۃ قبل ظہور الخلاف و اتفق علیہ الاکثر بعدہ ای بعد  
الخلاف و ظہورہ وانکرہ مطلقا ضرار بن عمرو بشر المریسی  
واکثر المتأخرین من المعتزلۃ.

ترجمہ:- گیارہواں مقصد ہے اس بیان میں کہ مردے اپنے قبروں میں زندہ ہیں منکر نکیر کا  
سوال اور عذاب قبر کا فرو فاسق کیلئے ہمارے نزدیک سب حق ہے سلف امت اس مسئلہ میں  
اختلاف کے ظہور سے پہلے متفق تھے اور اکثر ان میں سے اختلاف کے ظہور کے بعد بھی متفق ہیں  
اور ضرار بن عمرو اور بشر المریسی اور اکثر متأخرین معتزلہ نے اسکا انکار کیا ہے۔

(ز) حاشیہ چلپی اس صفحہ پر ہے۔

اتفق اہل الحق علی ان اللہ تعالیٰ یعید الی المیت فی القبر نوع  
حیات قدر ما یتالم و یتلذذ.

ترجمہ:- اہل حق اس بات پر متفق ہیں کہ اللہ تعالیٰ قبر میں میت کیلئے ایسی حیات لوٹاتے ہیں  
جس سے وہ تکلیف و راحت محسوس کرے۔

(ح) فقہ اکبر ص ۹۱ و فی المسئلۃ خلاف المعتزلۃ و بعض الرافضۃ.

ترجمہ:- اور اس مسئلہ میں معتزلہ اور بعض شیعہ کا اختلاف ہے۔

(ط) شامی ج ۱ ص ۷۷۳ قبیل عیدین قال اہل السنۃ والجماعۃ: عذاب القبر

حق الی ان قال فی عذاب اللحم متصلا بالروح والروح متصلا بالجسم فیتالم  
الروح والجسد وان کان خارجا عنہ.

ترجمہ:- شامی ج ۱ ص ۷۷۳ میں باب عبدین سے قبل ہے اہل سنت والجماعت نے کہا کہ  
عذاب قبر حق ہے (اس قول تک) پس عذاب دیا جاتا ہے گوشت کو روح کے ساتھ اور روح کو جسم کے  
ساتھ پس تکلیف محسوس کرتی ہے روح بھی جسم بھی اگرچہ روح جسم سے باہر ہوتی ہے۔

(ی) احسن الفتاویٰ ص ۷۳ حضرت شیخ عبدالحق اشعۃ اللمعات میں فرماتے ہیں۔

”حیات انبیاء متفق علیہ است ہیج کس راوی خلافیہ نیست حیات

انبیاء حقیقی نہ حیات معنوی روحانی۔“

ترجمہ:- حیات انبیاء متفق علیہ ہے اس مسئلہ میں کسی کا خلاف نہیں ہے انبیاء کی حیات حقیقی

ہے نہ کہ معنوی و روحانی۔

اور حیات القلوب میں فرماتے ہیں: بدانکم در حیات انبیاء علیہم السلام و ثبوت این صفت مرایشان را و ترتب آثار و احکام آن هیچ کس را از علماء خلاف نیست۔

ترجمہ:- جاننا چاہئے کہ انبیاء علیہم السلام کی حیات اور اس صفت پر اسکے ثبوت اور اس پر آثار و احکام کے مرتب ہونے میں علماء میں سے کسی کا بھی اختلاف نہیں ہے۔  
مراقی الفلاح شرح نور الایضاح (طحاوی ص ۴۴۷) میں ہے:

ومما هو مقرر عند المحققين انه صلى الله عليه وسلم حي يرزق فمتع بجميع الملاذ والعبادات غير انه حجب عن ابصار القاصرين۔

ترجمہ:- اور جو بات محققین کے نزدیک طے شدہ ہے وہ یہ ہے کہ حضور صلی اللہ علیہ وسلم زندہ ہیں آپ کو رزق دیا جاتا ہے پس آپ متمتع ہوتے ہیں تمام لذتوں سے اور عبادات سے سوائے اس کے کہ آپ پردہ فرمائے ہیں قاصرین کی نگاہوں سے۔  
مرقات شرح مشکوٰۃ طبع جدید ج ۳ ص ۲۳۸

قال ابن حجر و ما افاده من ثبوت حياة الانبياء حيوة بها يتعبدون ويصلون في قبورهم مع استغنائهم عن الطعام والشراب كالملائكة امر لا مرية فيه۔

ترجمہ:- ابن حجر فرماتے ہیں کہ حیات انبیاء کے بارے میں جو بات سمجھ آتی ہے وہ یہ ہے کہ وہ ایسی حیات کے ساتھ زندہ ہیں کہ اپنی قبروں میں عبادت کرتے ہیں نماز پڑھتے ہیں کھانے پینے سے ایسے ہی مستغنی ہیں جیسے فرشتے یہ ایک ایسا معاملہ ہے جس میں کوئی شک نہیں۔

لہذا انکا حیات قبری کسی بھی فرد بشر کیلئے معتزلہ اور روافض و خوارج کا قول ہے اہل حق کا قول نہیں ہے۔ چہ جائیکہ انبیاء علیہم السلام اور سردار انبیاء صلی اللہ علیہ وسلم کی حیات اس کا انکار کتنا خطرناک ہے غور کیا جائے!!!

## قیاس سے حیات النبی کا اثبات

(۱۱) چونکہ حدیث شریف میں ہے وجعلت قرۃ عینی فی الصلوۃ اگر حیات نہ ہوگی صلوٰۃ نہ ہو سکے گی قرۃ العین سے محرومی ہوگی یہ ایک عذاب بن جائیگا کہ عذاب ازالہ عذوبۃ حیات

ہی ہوتا ہے العیاذ باللہ اس لئے قیاس بھی حیات قبر کی دلیل ہے۔

## رفع تعارض

(۱۲) غلط فہمی یا شبہ اسلئے ہی پیش آ سکتا ہے کہ بعض احادیث و تفاسیر میں بعض سے تعارض معلوم ہوتا ہے اسلئے جمع کی صورتیں بھی پیش کرنا مناسب معلوم ہوتا ہے۔

(الف) مشکوٰۃ کی حدیث اکثروا کتابہ فی علیین و اعیدوہ الی الارض کے تحت علی قاری نے مرقاة جدید ج ۲ ص ۲۵ میں لکھا ہے۔

ترجمہ:- ان کی تقدیر علیین میں لکھو پھر ان کو زمین کی طرف پھیر دو۔

قال العسقلانی فی فتاواہ : ارواح المومنین فی علیین و ارواح الکفار فی سجین و لكل روح بجسدها اتصال معنوی لا یشبه الاتصال فی البیوة الدنیا بل یشبه شنی بہ حال النائم وان کان ہو اشد من حال النائم اتصالا وبهذا یجمع بینما ورد ان مقرها فی علیین و السجین و بین ما نقلہ ابن عبد البر عن الجمهور انها عند افنیة قبورها قال ومع ذالک فہی ماذون لها فی التصرف و تاوی الی محلها من علیین او سجین، قال و اذا نقل المیت من قبر الی قبر فالاتصال المذكور مستمر و کذا لو تفرقت الاجزاء۔

ترجمہ:- عسقلانی نے اپنے فتاویٰ میں کہا ہے کہ مومنین کی ارواح علیین اور کفار کی ارواح سجین میں ہوتی ہے اور ہر روح کا اس کے جسم کے ساتھ معنوی اتصال ہوتا ہے وہ اتصال دنیوی زندگی کے مشابہ نہیں ہوتا بلکہ وہ سونے والے کے تعلق سے بھی شدید ہوتا ہے اس طرح ان دونوں باتوں کو جمع کیا جاسکتا ہے کہ جو روایت میں آیا ہے کہ روح کا مستقر تو علیین اور سجین ہے اور یہ بات کہ جس کو ابن عبد البر نے جمہور سے نقل کیا ہے کہ وہ جسم اپنی قبروں میں ہوتا ہے فرماتے ہیں کہ اس کے باوجود اس روح کو اجازت تصرف ہوتی ہے اور وہ درمخسوس کرتی ہے اپنے محل علیین اور سجین میں رہتے ہوئے، فرماتے ہیں کہ جب کوئی میت ایک قبر سے دوسری قبر میں منتقل کی جائے تو یہ اتصال مذکور وہاں بھی مستمر ہو جاتا ہے اسی طرح اگر اجزاء متفرق بھی ہو جائیں تب بھی اتصال رہتا ہے۔

(ب) امام شعرانی المیزان ج ۱ ص ۷۷ پر ایک اختلاف نقل کر کے جواب دے رہے ہیں۔



واجاب الاول بان الروح ماخرجت منه حقيقة ولكن ضعفت  
تدبيرها لتعلقها بعالمها العلوی فقط بدلیل سوال منکر و نکیر و  
عذابها فی القبر ونعيمها و احساس الميت بذالك وهنا اسرار يعرفها  
اهل الله لا تسطر فی كتاب فان الكتاب يقع فی يد اهله و غير اهله.

ترجمہ:- پہلا جواب یہ ہے کہ روح جسم سے حقیقت نکلتی نہیں ہے بلکہ اسکی تدبیر کمزور پڑ جاتی ہے  
اسکا تعلق عالم علوی سے قائم ہوئیگی وجہ سے اسکی دلیل منکر نکیر کا سوال اور اسکو قبر میں عذاب و انعام کا ہونا  
اور میت کا اس کو محسوس کرنا ہے اور اس میں بہت سے اسرار ہیں جنکو اہل اللہ پہچانتے ہیں انکو اس کتاب  
میں بیان نہیں کیا جاسکتا اس لئے کہ کتاب تو ہر اہل و نا اہل کے ہاتھ پڑتی ہے۔

یعنی علین و عین میں ہونے کے باوجود جسم سے تعلق غیر احتیاجی رہتا ہے مگر دنیوی تعلق  
سے کچھ ضعیف ہے کہ عالم علوی کی مشغول میں ہے اور نوم سے قوی ہے روح حقیقت میں خارج  
نہیں ہوتی توجہ دوسری طرف ہو جاتی ہے جہاں رد کا لفظ ہے وہاں رد توجہ ہی ہے۔

(ج) فتح الباری شرح بخاری ج ۳ ص ۱۸۲

والحامل للقائلین بان السؤال يقع على الروح فقط ان الميت قد  
يشاهد في قبره حال المسئلة لا اثر فيه من اقعاد و غيره ولا ضيق قبره  
ولا سعة وكذلك غير المقبور كالمصلوب، وجوابهم ان ذالك  
غير ممتنع في القدرة بل له نظير في العادة وهو النائم فانه يجد لذة  
والما لا يدركه جليسه بل اليقظان قدر يدرك الما ولذة لما يسمعه  
او يفكر فيه ولا يدرك ذالك جليسه وانما اتى الغلط من قياس  
الغائب على الشاهد، واحوال ما بعد الموت على ما قبله والظاهر ان  
الله تعالى صرف ابصار العباد واسماعهم عن مشاهدة ذالك وستره  
عنهم ابقاء عليهم. لنلا يتدافنوا وليست للجوارح الدنيوية قدرة على  
ادراك امور الملكوت الا من شاء الله وقد ثبتت الاحاديث بما ذهب  
اليه الجمهور كقوله "انه يسمع خفق نعالهم" وقوله تختلف اضلاعه  
لضمة القبر وقوله يسمع صوته اذا ضربه بالمطراق وقوله يضرب بين  
اذنيه وقوله فيقعد انه وكل ذالك من صفات الاجساد.

ترجمہ:- جو لوگ اس بات کے قائل ہیں کہ سوال صرف روح سے ہوگا کہتے ہیں کہ کبھی ہم قبر میں میت کا مشاہدہ اس حال میں کرتے ہیں کہ اس پر قبر میں بٹھائے جانے اور قبر کے کشادہ و تنگ ہونے کا کوئی اثر نہیں ہوتا اسی طرح وہ لوگ ہیں جن کو قبر میں دفن نہیں کیا جاتا جیسے پھانسی پر لٹکایا جانے والا شخص۔

انکی اس بات کا جواب یہ ہے کہ غیر تمتع القدرت نہیں ہے بلکہ اسکی نظیر عادیۃ موجود ہے اور وہ سونے والا ہے کہ کبھی کبھی وہ لذت و تکلیف محسوس کرتا ہے اور اسکے پاس بیٹھنے والا شخص محسوس نہیں کرتا بلکہ بیدار آدمی بھی کبھی لذت و راحت محسوس کرتا ہے جب وہ اسکو سنتا ہے یا اسکے بارے میں سوچتا ہے اور اسکے پاس بیٹھنے والا شخص اسکا ادراک بھی نہیں کرتا بلکہ یہ قیاس شاید پر کرتا ہی غلط ہے اور موت کے بعد پیش آنے والے واقعات کا قبل موت کے واقعات پر قیاس غلط ہے۔

اور ظاہر بات یہ ہے کہ اللہ پاک نے اپنے بندوں کی نظروں اور کانوں کو اسکے مشاہدہ سے باز رکھا یہ معاملہ ان سے پوشیدہ رکھا ہے کہ کہیں وہ اپنے مردوں کو دفن ہی نہ کریں۔

اور دنیوی اعضاء جوارح کو عالم ملکوت کے معاملات دیکھنے کی قدرت ہی نہیں ہے سوائے انکے جن کو اللہ چاہے۔ اور احادیث سے وہ بات ثابت ہو چکی ہے جس کو جمہور نے اختیار کیا ہے کہ میت جوتوں کی کھڑکھڑاہٹ سنتا ہے اور ان کا یہ قول کہ قبر کے ملنے سے اسکی پسلیاں ایک دوسرے میں گھس جاتی ہیں اور ان کا یہ قول کہ وہ سنتا ہے جب مارا جاتا ہے اس کو کوڑا۔

اور یہ قول کہ دونوں کانوں کے درمیان مارا جاتا ہے اور اسکا یہ قول کہ وہ بیٹھتا ہے اور یہ سب کی سب جسم کی صفات ہیں۔

(د) عذاب قبر اور انواع عذابات کے بعد امام غزالیؒ نے جو تلقین فرمائی ہے وہ غور اور دلنشین کرنے کے قابل ہے۔

وارباب القلوب والبصائر يشاهدون بنور البصيرة هذه المهلكات،  
وانشعاب فروعها، ان مقدار عددھا لا یوقف علیہ الابنور النبوة  
فامثال هذه الاخبار لها ظواهر صحيحة واسرار خفية ولكنها عند  
ارباب البصائر واضحة فمن لم تنكشف له دقائقها فلا ينبغي ان  
ينكر ظواهرها بل اقل درجات الايمان التصديق والتسليم.  
اسکو غور سے پڑھا جائے اور دیکھا کہ انکار کا کیا درجہ ہے۔

ترجمہ:- اہل دل اور اہل بصیرت اپنی نور بصیرت سے اس بات کا مشاہدہ کرتے ہیں کہ مہلکات قبر کی بہت سی اقسام اور شعبے ہیں کہ جن کی تعداد اور مقدار سے انسان واقف نہیں ہو سکتا سوائے نور نبوت کے پس اس قسم کی خبریں کہ انکا ظاہر صحیح ہوتا ہے اور اسرار چھپے ہوتے ہیں لیکن وہ اسرار صاحب بصیرت لوگوں کیلئے واضح ہوتے ہیں پس جس پر وہ دقائق منکشف نہ ہوں تو اس کیلئے یہ مناسب نہیں کہ ان کے ظواہر کا انکار کرے بلکہ ایمان کا ادنیٰ درجہ ان کی تصدیق کرنا اور تسلیم کرنا ہے۔

## حل اشکالات

(۱۳) وجہ شبہ اور اس کا حل امام غزالی نے جو احیاء العلوم میں دیا ہے عبارت مذکورہ کے بعد ہے ترجمہ یہ ہے: اگر تم یہ کہو کہ ہم تو کافر کو ایک مدت تک قبر میں دیکھتے ہیں اور نگرانی کرتے ہیں مگر ان میں سے کوئی بات بھی دیکھ نہیں پاتے تو مشاہدہ کیخلاف کیسے تصدیق کر لی جائے تو سمجھ لو کہ ایسی باتوں کی تصدیق میں تمہارے لئے تین صورتیں ممکن ہیں۔

(۱) جو بہت ظاہر بہت صحیح ہے اور اسلم طریقہ یہی ہے کہ تم اسی کی تصدیق کر لو کہ یہ (۹۹ سانپ) موجود ہیں اور مردہ کو ڈستے ہیں لیکن تم دیکھتے ہیں ہو تو یہ آنکھ علم ملکوت کے امور کے دیکھ پانے کی اہل ہی نہیں ہے۔ اور امور آخرت سب امور ملکوت ہی ہیں۔ کیا تم کو معلوم نہیں ہے کہ صحابہؓ جبریل کے نازل ہونے پر کیسے ایمان لے آئے تھے حالانکہ انکو دیکھ نہیں پاتے تھے اور اس پر بھی ایمان رکھتے تھے کہ حضور صلی اللہ علیہ وسلم ان کو دیکھتے تھے۔ تو اگر تم اس پر بھی ایمان نہیں رکھتے تو فرشتوں اور وحی پر اصل ایمان کو صحیح کر لینا ہی تمہارے لئے بڑا اہم کام ہے (یعنی اپنا ایمان درست کر لو) اور اگر اس پر ایمان رکھتے ہو اور جائز قرار دیتے ہو کہ نبی صلی اللہ علیہ وسلم ان چیزوں کا مشاہدہ کر لیتے ہیں کہ جنکا امت مشاہدہ نہیں کر سکتی تو یہ میت کے بارے میں کیوں جائز نہیں رکھتے اور جیسے کہ فرشتہ آدمیوں کے اور جانوروں کے مشابہ نہیں ہوتا تو یہ زندگی اور سانپ بچھو بھی جو قبر میں ڈستے ہیں وہ ہمارے عالم کے سانپوں کی جنس سے نہیں ہیں وہ دوسری جنس ہے جسکو ہم دوسری آنکھ ہی سے دیکھ سکتے ہیں۔

(۲) یہ کہ سوتے آدمی کی حالت کو یاد کرو۔ وہ سوتے میں دیکھتا ہے کہ سانپ اسکو ڈس رہا ہے وہ اسکی اذیت پاتا ہے کہ تم بھی دیکھ لیتے ہو کہ وہ غیند میں چلاتا ہے اور اسکی پیشانی پسینہ پسینہ ہو جاتی ہے اور کبھی جگہ سے اٹھ کر بھاگتا ہے تو یہ سب وہ اپنے اندر ہی محسوس کرتا ہے اور اس سے ایسی اذیت پاتا ہے جیسے بیدار آدمی مشاہدہ کر کے پاتا ہے۔ مگر تم اسکو سکون میں دیکھتے ہو اور اس کے آس پاس کوئی سانپ نہیں دیکھ پاتے ہو لیکن اس کے حق میں سانپ بھی موجود ہوتا ہے اور تکلیف بھی حاصل ہوتی ہے تو جبکہ

اذیت ڈننے میں ہوتی تو کوئی فرق نہیں ہوگا کہ اس کا تخیل ہو یا مشاہدہ ہو (یعنی خواب میں ڈننے سے بھی عذاب ہے مشاہدہ میں ڈننے سے بھی عذاب ہے)

(۳) تم جانتے ہو کہ سانپ خود اذیت نہیں دے سکتا بلکہ وہ زہر اذیت دیتا ہے جو اس سے تم کو پہنچتا ہے پھر زہر خود بھی اذیت نہیں دیتا بلکہ تمہارے اندر جو زہر سے اثر پیدا ہوتا ہے وہ اذیت ہے۔ تو ایسا ہی اثر اگر زہر کے علاوہ کسی اور شے سے پیدا ہوگا تو اذیت ایسی ہی شدید ترین ہوگی لیکن اس اذیت کی نوعیت کا بیان کرنا ممکن ہی نہیں سوائے اسکے کہ اس کے سبب کی طرف منسوب کر دیا جائے جو عادت اس کو پیدا کر دیتا ہے۔ مثلاً یہ کہ سانپ کے کانٹے کی اذیت ہے سبب کا ثمرہ تو حاصل ہوگا گو صورت نہ ہو اور مقصود و مراد ثمرہ ہی ہوتا ہے جسکے سبب کا ذکر ہوتا ہے نہ کہ خود سبب“

فقط

غرض یہ سب چیزیں مشاہدہ میں نہیں ہیں نہ بیان ہی میں آ سکتی ہیں مگر سب اسکے معتقد ہوتے ہیں تو کوئی وجہ نہیں کہ یہاں عذاب کا عقیدہ نہ ہو اور جیسے اس سے پناہ مانگی جاتی ہے اور بچنے کی کوشش ہوتی ہے ایسے ہی اس سے ہونی چاہئے۔

### منکر حیات النبی کا حکم

(۱۴) ایسے عقیدہ والے کے پیچھے نماز کا درست ہونا اس پر موقوف ہے کہ اس کا درجہ اسلام میں کیا ہے تو اس کیلئے ہم سب کے دینی جد امجد حضرت شاہ عبدالعزیز قدس سرہ کا فتویٰ پیش ہے گو ذرا سا فرق ہے یہاں سوال میں حضور صلی اللہ علیہ وسلم کی روح مبارک کا جسد اطہر سے تعلق نہ ہونا بیان ہے اور وہاں ہر کس و ناکس کے متعلق سوال اور اس پر مبنی فتویٰ کا ہے مگر یہاں تو وہ بدرجہ اولیٰ ہوگا۔

### شاہ عبدالعزیز قدس سرہ کا فتویٰ

عزیز الفتاویٰ جلد ۱ صفحہ ۹۳

سوال: انسان را بعد موت ادراک و شعور باقی ماند و اثران خود را می شناسد و سلام و کلام ایشان را می شنود یا نه؟

جواب: انسان را بعد موت ادراک باقی میماند بر این معنی شرع شریف و قواعد فلسفی اجماع دارند۔ اما در شرع شریف پس عذاب قبر و تنعیم القبر بتواتر ثابت است و تفصیل آن دفتر طویل می خواهد۔ (در



کتاب شرح الصدور فی احوال اموتی والقبور) که تصنیف شیخ جلال الدین سیوطی است و دیگر کتب حدیث باید دید. در کتب کلامیه اثبات عذاب القبر می مابند حتی که بعض اهل کلام منکر آن را کافر میدانند، و عذاب و تنعیم بغیر ادراک و شعور نمی تواند شد. و نیز در احادیث صحیحہ مشهوره در باب زیارت قبور و سلام بر موتی و همکلامی بآنها که "انتم لنا سلف و نحن بالآثر وانا ان شاء الله بکم لاحقون" ثابت است. و در بخاری و مسلم موجود است که آنحضرت صلی الله علیه وسلم باشهداء بدر خطاب فرمودند.

"هل وجدتم ما وعدتم ما وعدكم حقاً" مردم عرض کردند "یا رسول الله اتكلم من اجساد ليس فيها روح" فرمودند "ما انتم باسمع منهم ولكنهم لا يجيئون" در قرآن مجید ثابت است "لا تقولوا لمن يقتل فی سبیل الله اموات بل احياء عند ربهم يرزقون فرحين بما آتاهم الله من فضله" بلکه از احوال پس آیندگان خودهم خوشی و بشارت ثابت است "ويستبشرون بالذين لم يلحقوا بهم من خلفهم الا خوف عليهم ولا هم يحزنون"

بالجمله انکار شعور و ادراک اموات اگر کفر نه باشد دارالحاد بودن او شبه نیست.

واما قواعد فلسفیه پس بقائے روحانی بعد از مفارقت و بقاء شعور و ادراک و لذت روحانی مجمع علیه فلاسفه است الا جالینوس، ولهذا اور ادر فلاسفه نشمرده اند. پس ظاهر است که بدن دائماً در تحلل است و روح در شعور و ادراک دائماً در ترقی است پس مفارقت بدن در سلب ادراک و شعور او چه قسم تاثیر تواند کرد.

سوال: اگر ادراک و شعور میماند بقلر حیات میماند یا زیاده و کم میشود؟  
جواب: ادراک و شعور اهل قبور بعد موت در بعض امور زیاده می شود و در بعضی کم آنچه تعلق بامور غیب دارد ادراک آنها زیاده است و آنچه تعلق در امور دنیویه باشد ادراک آنها کم، سببش آنست که التفات و توجه ایشان در امور غیبیه زیاده است. و در امور دنیویه کم. باین جهت تفاوت واقع می شود والا اصل

ادراک و شعور یکساں است بلکہ اگر تامل کردہ شود در دنیا نیز توجہ والتفات ہزیدتی و کمی در شعور و ادراک واقع می شود چنانچہ دقائق علمیه را و کلائے دربار کم می فہمند. ولذا اندہ طعام و محاسن نساء و کیفیات نغمات و اوتار را امیرازادہ ہا خوب ادراک میکنند. و علماء و فضلاء در ادراک آن چیز ہا بسیار قاصر اند. این ہمہ سبب قلت توجہ والتفات دانند و کثرت آن.

ترجمہ سوال:- انسان کا مرنے کے بعد ادراک و شعور باقی رہتا ہے اپنی قبر پر آنے والوں کو پہچانتا ہے ان کا سلام و کلام سنتا ہے یا نہیں؟

ترجمہ جواب:- انسان کا ادراک و شعور باقی رہتا ہے اس بات پر شریعت اور قواعد فلسفہ میں اجماع ہے پس باعتبار شریعت تو عذاب قبر اور قبر کی لذتوں کا پانا اور احادیث متواترہ سے ثابت ہے جسکی تفصیل کیلئے ایک دفتر درکار ہے۔ کتاب شرح الصدور فی احوال الموتی والقبر جو کہ شیخ جلال الدین سیوطی کی تصنیف ہے میں اور دوسری کتب حدیث میں دیکھا جاسکتا ہے علم کلام کی کتابوں میں عذاب قبر کا ثبوت دیکھا جاسکتا ہے حتیٰ کہ بعض اہل کلام نے اس کے منکر کو کافر قرار دیا ہے اور عذاب و راحت بغیر ادراک و شعور کے نہیں ہو سکتے۔

نیز مشہور احادیث میں زیارت قبور کے باب میں مردوں کو سلام کرنا اور ان سے ہم کلام ہونے کا ذکر یوں ثابت ہے ”انتم لنا سلف و نحن بالاثر و انا انشاء اللہ بکم لا حقون“ آپ ہم سے پہلے چلے گئے ہیں اور ہم آپ کے نقش قدم پر آ رہے ہیں اور جلد ہی انشاء اللہ آپ سے مل جائیں گے اور بخاری و مسلم میں ہے کہ آپ صلی اللہ علیہ وسلم نے شہداء بدر سے یوں خطاب فرمایا: ”کیا تم نے اللہ کے وعدے کو سچ پالیا“ لوگوں نے عرض کیا ”یا رسول اللہ کیا آپ ایسے جسموں سے کلام فرماتے ہیں جن میں روح نہیں“ فرمایا ”تم ان سے زیادہ نہیں سنتے لیکن وہ جواب نہیں دیتے“

قرآن پاک میں ثابت ہے ”جو اللہ کے راستہ میں مارے گئے انکو مردہ مت کہو بلکہ وہ زندہ ہیں انکو انکے رب کے پاس سے رزق ملتا ہے خوش ہوتے ہیں اس پر جو ان کو اللہ کے فضل سے ملتا ہے۔“ بلکہ اپنے پسماندگان کے احوال کے علم پر بھی انکی خوشی و بشارت ثابت ہے (قرآن میں ہے) ”اور جو لوگ ان کے پاس نہیں پہنچے ان سے پیچھے رہ گئے ہیں ان کی بھی اس حالت پر وہ خوش ہوتے ہیں کہ ان پر بھی کسی طرح کا خوف واقع ہونے والا نہیں اور نہ وہ مغریم ہوں گے۔ (ان شواہدات کی روشنی

میں) بالجملہ اگر اموات کے ادراک و شعور کا انکار کفر نہ بھی ہو تو اس کے الحاد ہونے میں کوئی شبہ ہی نہیں۔ اور قواعد فلسفہ کے اعتبار سے دیکھا جائے تو جسم سے روح کے جدا ہونے کے بعد اس کا باقی رہنا اور شعور و ادراک و لذت روحانی کا باقی رہنا یہ فلاسفہ کا متفق علیہ موقف ہے سوائے جالینوس کے اور اسی وجہ سے اس کو فلاسفہ میں شمار نہیں کیا گیا۔ پس یہ بات ظاہر ہے کہ بدن ہمیشہ بدلتا رہتا ہے اور روح کے شعور و ادراک میں ہمیشہ ترقی ہوتی رہتی ہے پس روح کے جسم سے جدا ہونے کی صورت میں اس کے ادراک و شعور کے سلب ہونے کو ہم کس قسم میں شمار کریں گے۔

ترجمہ سوال: اگر ادراک و شعور باقی رہتا ہے تو کیا حیات تک باقی رہتا ہے یا کم و بیش؟  
ترجمہ جواب: اہل قبور کا ادراک و شعور مرنے کے بعد بعض امور میں زیادہ ہو جاتا ہے اور بعض میں کم۔ جن امور کا تعلق غیب سے ہوتا ہے ان میں ادراک زیادہ ہوتا ہے اور جن امور کا تعلق دنیا سے ہوتا ہے ان میں ادراک کم ہوتا ہے۔ اس کا سبب یہ ہے کہ اس کا التفات اور توجہ امور غیبیہ کی طرف زیادہ ہوتی ہے اور امور دنیویہ کی طرف کم۔ اس اعتبار سے فرق ہو جاتا ہے۔ مگر اصل کے اعتبار سے ادراک و شعور میں دونوں یکساں ہیں۔ اگر غور کرو تو دنیا میں بھی توجہ کی کمی زیادتی سے ادراک و شعور میں کم زیادتی ہوتی ہے چنانچہ علمی نکات اور درباری مویش گافیوں کو کم لوگ سمجھ پاتے ہیں اور کھانوں کے ذائقوں عورتوں کی عشرہ طریازیاں اور گانوں کی کیفیات وغیرہ کو امراء خوب محسوس کرتے ہیں اور علماء و فضلاء عموماً ان چیزوں کے ادراک سے قاصر ہیں یہ سب فرق اصل میں توجہ اور التفات کی کم بیشی سے ہی تو ہوتا ہے۔ فقط: خلیل احمد تھانوی

### منکر حیات النبی کی امامت کا حکم

اوپر آیت و احادیث متواتر و اجماع اہل حق و قبول عقل سلیم کے دلائل کے بعد شاہ صاحب کا فتویٰ فیصلہ کن ہے۔

آیات کا انکار احادیث، متواترہ کا انکار، اجماع کا انکار، یہ سب ایسا تھا کہ اس پر اسلام کا باقی رہنا مشکل تھا۔ مگر بات یہ ہے قطعی الثبوت کے ساتھ قطعی الدالت ہونا جب تک نہ ہو سکے انکار کو کفر نہیں کہا جاسکتا چونکہ بعض تاویلات ایسی ممکن ہیں جو قواعد عربیت پر صحیح بن جاتی ہیں گو دوسری آیات احادیث سے ان پر عمل درست نہ ہو۔

والحد و دتندء بالشبہات۔ (شبہ پیدا ہونے سے حد ساقط ہو جاتی ہے)

اس لئے شاہ صاحب نے فرما دیا ہے۔

”اگر کفر نہ باشد“ (اگر کفر نہ ہو)

چونکہ یہ عقیدہ تمام اہل سنت کے خلاف ہے باطل فرقوں معتزلہ خارجیہ اور رافضیہ کا ہے اس لئے اس کو بدعت ضرور قرار دیا جائیگا۔ اور نماز کی امامت کا قاعدہ کے تحت آجائیگا جو فاسق یا بدعتی کے پیچھے نماز کا ہے ایسے شخص کو امام بنانا مکروہ تحریمی ہوگا۔ اور جس کو اچھے امام کے پیچھے نماز ملتی ہو پھر اقتداء کرنا بھی امام بنانا ہے اسکی اور امام بنائے رکھنے والوں کی نماز مکروہ تحریمی ہوگی۔ اور جس کو ان دونوں سے یعنی امام بنائے رکھنے یا صحیح مل سکے سے معذوری ہو اس کیلئے مکروہ تنزیہی ہوگی۔ کہ تنہا سے یہ جماعت افضل ہے جیسے کہ شامی میں بہ تفصیل احادیث

”من وقر فاسقا اور من وقر بدعیا“ (الحديث)

”اور صلوا خلف کل بر وفاجر“ حدیث سے ماخوذ کر کے بیان ہے (جیسے کہ شامی نے کیا ہے جو توقیر کرے فاسق کی اور توقیر کرے بدعتی کی، اور نماز پڑھو ہر نیک و فاجر کے پیچھے والی احادیث سے استدلال کر کے مسئلہ کی وضاحت کی ہے)۔ واللہ اعلم

(۱۵) چونکہ انبیاء علیہم السلام اور دوسروں کی حیات بعد الموت میں اہل السنۃ والجماعت کی مخالفت سلف کے باطل فرقوں نے کی تھی۔ کچھ عقلی و نقلی دلائل بھی پیش کئے تھے بزرگان ملت نے ان کو نقل کر کے انکا باطل ہونا ظاہر و ثابت کیا ہے اگر یہ معلوم ہو جائے کہ یہ کیا کیا دلائل تجویز کرتے ہیں تو باطل ہونے کی دلیلیں بھی پیش کی جاسکتی ہیں۔ اگرچہ اہل السنۃ والجماعت سے معتزلہ وغیرہ کی تقلید کی امید نہیں ہے اسلئے سردست پیش نہیں کی گئیں۔ وما علینا الا البلاغ

## وضاحت

برادر محترم جناب مولانا خلیل احمد تھانوی زید مجدہم..... السلام علیکم ورحمۃ اللہ وبرکاتہ آپ کا گرامی نامہ ملا آپ نے حضرت مفتی صاحب قدس سرہ کی عبارت پر جو سوال تحریر کیا اس کا جواب حضرت والد صاحب مدظلہم نے تحریر فرما دیا ہے وہ اسکی توضیح کے طور پر ضمیمہ میں تحریر فرما دیں احقر نے بھی ایک تحریر لکھی ہے اگر مناسب ہو اسکو بھی شامل کر لیں۔

فقط احقر سید عبدالقدوس ترمذی ۳ ذوالحجہ ۱۴۱۹ھ



ضمیمہ نمبر ۱۔ از حضرت مولانا مفتی سید عبدالشکور صاحب ترمذی مدظلہم

شرح مواقف ج ۸ ص ۳۱۸ کی عبارت کا مطلب یہ ہے کہ ایک موت قبر میں جان سے پہلے ہوتی ہے پھر قبر میں زندہ کیا جاتا ہے مگر یہ زندگی فی الجملہ بقدر مایتنا لم ویتلذذ ہوتی ہے حیات مطلقہ اور کامل حیات نہیں ہوتی، مگر سوال نکیرین کے وقت زیادہ قوی ہوتی ہے اس کے بعد کمزور اور ضعیف کر دی جاتی ہے جس سے تعذیب و تنعیم متصور ہو سکے اس تضعیف حیات کو ہی اماتت سے تعبیر کر دیا گیا ہے، مگر یہ اماتت من کل الوجوہ نہیں ہوتی فی الجملہ ہی ہوتی ہے تعذیب و تنعیم کا احساس باقی رہتا ہے اس قدر حیات باقی رہتی ہے جس سے یہ احساس ہو سکے، اس کے بعد حشر میں حیات مطلقہ دی جاتی ہے۔

شرح مواقف کی عبارت میں ثم الاحیاء فی القبر ثم الاماتۃ فیہ ایضا بعد مسئلہ منکر و نکیر حیات و موت فی الجملہ مراد ہے کامل حیات و موت مراد نہیں ہے البتہ سوال نکیرین کے وقت کچھ زیادہ حیات دی جاتی جس کے بعد کم کر دی جاتی ہے۔ اسکو اماتت و احیاء سے تعبیر کر دیا گیا ہے۔ اور بعض احادیث میں اس موت بعد سوال کو نوم سے تعبیر فرمایا گیا یہ جیسا کہ ”ثم کنومة العروس“ وارد ہوا ہے۔

اب امید ہے کہ تنعیم و تعذیب فی القبر پر اشکال وارد نہ ہوگا۔ کہ سوال نکیرین کے بعد جب موت واقع کر دی گئی تو تنعیم و تعذیب کے وارد ہونے کی کیا صورت ہوگی کیونکہ حیات کے بغیر تو تنعیم و تعذیب غیر متصور ہے۔ واللہ اعلم

حاصل یہ ہے کہ موت و حیات کلی مشکلک ہے اسکا حسب موقع اطلاق کہیں ضعیف اور کہیں قوی ہوتا ہے سب جگہ یکساں نہیں ہوتا کلی متواظی نہیں ہے۔

فقط

هذا ما عندي والعلم عند الله العليم الخبير  
عبدہ المذنب السید عبدالشکور ترمذی عفی عنہ ۳ ذوالحجہ ۱۴۱۹ھ

ضمیمہ نمبر ۲۔ از مولانا مفتی سید عبدالقدوس صاحب ترمذی

نمبر ۳ کی عبارت سے مقصود صرف حیات فی القبر کا اثبات ہے اور ان لوگوں کا رو ہے جو اس کے منکر ہیں اور یہ مقصود قرآن کریم کی آیت قالوا ربنا امتنا النتنین و احييتنا النتنین الآیہ کی مذکورہ تفسیر اور شرح مواقف کی درج شدہ عبارت سے واضح طور پر ثابت ہے۔

حضرت مفتی صاحب قدس سرہ نے بھی اس آیت مبارکہ اور شرح مواقف کی عبارت مذکورہ سے اسی استدلال فرمایا ہے جیسا کہ حضرت کی عبارت، لہذا اس سے حیات قبری ثابت ہے، سے معلوم ہوا ہے۔ اب رہا یہ کہ اس سے حیات فی القبر کا اثبات کیسے ہوا ہے تو اس کی تقدیر خود حضرت کی عبارت میں صریحہ موجود ہے جو تقریباً شرح مواقف کی عربی عبارت کا حاصل ترجمہ ہی ہے۔

خلاصہ یہ کہ آیت قرآن قالوا ربنا الآیہ کی تفسیر اور جو تقریر شرح مواقف میں کی گئی ہے اس میں جو دو حیات اور دو موت کا ذکر ہے اس سے مراد وہ دو موت اور حیات ہیں جو حقیقی ہوں اور برزخ قبر میں قائم و تلذذ کیلئے میت کو جو حیات حاصل ہوگی وہ من وجہ حیات ہے جو دوسرے دلائل سے ثابت ہے اس آیت میں اصالت اس سے تعرض نہیں کیا گیا لہذا اس کے انکار کی کوئی وجہ نہیں ہے اور نہ ہی اس کا اثبات اس تقریر کے خلاف ہے کیونکہ اس آیت میں اس کی نفی نہیں ہے بلکہ زیادہ سے زیادہ یہ کہا جاسکتا ہے اس کا ذکر نہیں اور عدم ذکر عدم حسیء کو یقیناً مستلزم نہیں پھر جبکہ دلائل سے اس کا جوت ہو جائے تو اس کا انکار ہرگز صحیح نہیں۔ بہر حال خلاصہ یہ ہے کہ بقدر ما یتالم و یتلذذ میت کو جو حیات قبر میں دی جاتی ہے وہ اس تقریر کے خلاف نہیں ہے۔

فحينئذ لا تعارض ولا اشكال والله اعلم بحقيقة المقال

احقر سید عبدالقدوس ترمذی

# قرآن حکیم

## مسئلہ خلق قرآن

سوال: قرآن پاک کو مخلوق کہنے کا کیا مطلب ہے؟ کلام تو بے شک صفت ہے اللہ تعالیٰ کی لیکن کیا اس طرح نہیں ہے کہ اللہ تعالیٰ نے کچھ تو اپنے احکام کلام کے ذریعے نبی کے واسطے سے بندوں تک پہنچائے اور کچھ گزشتہ واقعات عبرت کے لیے بیان فرمائے اور کچھ ارشادات خاص خاص موقعوں پر (جیسا کہ حضرت عائشہ پر تہمت وغیرہ) ارسال فرمائے تو کلام کی یہ تینوں صورتیں جدید ہوئیں، کیا اس اعتبار سے مخلوق کہا جاسکتا ہے؟

جواب: قرآن کی نسبت جب اللہ تعالیٰ کی طرف کی جائے اور یہ کہا جائے کہ یہ اللہ کا کلام ہے تو اس وقت اس کی صفت جدید یا حادث لانا درست نہیں جس کو آپ لکھ رہے ہیں کہ کلام کی یہ تینوں صورتیں جدید ہوئیں۔ اس کو اصطلاح میں کلام لفظی کہتے ہیں اور یہ بھی قدیم ہے جیسے کہ کلام نفسی اللہ کی صفت ہے اور قدیم ہے مگر قرآن کی قرأت، سماعت اور کتابت حادث ہے اور مخلوق ہے اس لیے کہ قرأت وغیرہ بندے کے افعال ہیں اور بندے کے افعال حادث اور مخلوق ہیں۔ (خیر الفتاویٰ ج ۱ ص ۱۵۹)

## قرآن میں مخلوقات کی قسمیں کھانے کی حکمت

سوال: خدا نے قرآن میں سورج وغیرہ کی قسمیں کیوں کھائی ہیں؟

جواب: قسم سے مقصود کلام کی تاکید ہوتی ہے اس لیے کلام اللہ میں قسمیں آئی ہیں۔ البتہ یہ ضرور ہے کہ جس چیز کی قسم کھائی جائے وہ صاحب شرف ہو، سو وہ چیزیں اپنے منافع و خواص کے اعتبار سے ذی شرف ہیں لیکن ان کا شرف ذی معبودیت تک نہیں ہے مگر باوجود اس کے بندوں کو مخلوق کی قسم کھانے سے اس لیے ممانعت کی گئی کہ ان کے قسم کھانے سے شبہ پیدا ہوتا ہے اس بات کا کہ یہ قسم کھانے والا اس کو شرف مغرط ”حد سے زیادہ“ درجے میں نہ سمجھتا ہو اور یہ شبہ خدا تعالیٰ کے قسم کھانے میں نہیں ہو سکتا کیونکہ یہاں قسم کھانے والا اتنا عظیم ہے کہ اس کے سامنے کسی چیز کی عظمت نہیں، یہ فرق ہے دونوں میں۔ (امداد الفتاویٰ ج ۵ ص ۳۲۳)

## قرآن کریم کا احترام اس میں مخلوق کا ذکر ہونے کے باوجود

سوال: زید ایک مسجد کا امام ہے وہ کہتا ہے کہ کلام اللہ میں مخلوق کی باتیں ہیں اس لیے وہ

قابل احترام نہیں جس طرح اللہ پاک قابل احترام ہے اس کا احترام اللہ پاک کا احترام نہیں ہو سکتا، بکرنے جواب دیا کہ قرآن کریم قابل تسلیم اور بزرگ شئی ہے یہ اللہ تعالیٰ کا کلام ہے اس کا احترام اللہ پاک کا احترام ہے دونوں میں کس کی بات صحیح ہے؟

جواب: کلام اللہ میں مخلوق کا تذکرہ بھی ہے بلکہ مخلوق میں بہت زیادہ ذلیل چیزوں کا تذکرہ بھی ہے اس کے باوجود وہ کلام اللہ ہے اس کی تعظیم فرض ہے اور اس کی اہانت کرنے سے ایمان سلامت نہیں رہے گا امام کو ایسی باتوں سے توجہ لازم ہے ورنہ وہ امامت کے قابل نہ ہوگا۔ (فتاویٰ محمودیہ ج ۱۲ ص ۱۵۲)

## فصل فی تعلیم القرآن و تعظیمہ و تلاوتہ

(قرآن کریم کی تعلیم، تعظیم، تلاوت اور آداب سے متعلق مسائل کے بیان میں)

### قصص القرآن کی فلم بندی کا شرعی حکم

سوال: کیا فرماتے ہیں علمائے دین مندرجہ ذیل مسئلے کے بارے میں کہ ایک فلم قصص القرآن کے نام سے جاری کی گئی ہے جس کے اندر مختلف قرآنی واقعات کو فلم کے طور پر پیش کیا گیا ہے۔ مثلاً بنی اسرائیل کے ذبح کا واقعہ، فرعون کے غرق ہونے کا واقعہ اور بنی اسرائیل کے خروج کا واقعہ، فلم میں حضرت موسیٰ علیہ السلام کی شبیہ نہیں دکھائی گئی بلکہ کسی اور شخص کی زبانی حضرت موسیٰ علیہ السلام کے احکام بنی اسرائیل تک پہنچائے گئے ہیں۔

ایسی فلم کو دیکھنے اور دکھلانے کا شرعاً کیا حکم ہے؟ براہ کرم مدلل بیان فرمائیں، عین نوازش ہوگی۔

جواب: قرآن کریم کے واقعات کی مصور فلم بنانا دیکھنا اور دکھانا ہرگز جائز نہیں بلکہ قرآن کریم کی بے حرمتی کی بناء پر اس عمل میں شدید وبال کا اندیشہ ہے اس کی بہت سی وجوہات ہیں جن میں سے چند یہ ہیں:

۱۔ قرآن کریم کے مضامین جس عظمت و جلال کے حامل ہیں اس کا تقاضا یہ ہے کہ ان مضامین کو قرآن کریم ہی کے الفاظ میں پورے ادب و احترام کے ساتھ پڑھا یا سنا جائے۔ اس کے برعکس پیشہ ور اداکاروں اور بہروپیوں کو مقدس قرآنی شخصیتوں کی مصنوعی شکل میں پیش کر کے ان سے قرآن کریم کے بیان کردہ واقعات کی مصنوعی نقالی کرانا آیات قرآنی کو کھیل تماشا بنانے کے مترادف ہے جو بیس قرآنی حرام ہے۔ آیت ہے:

وَذَرِ الَّذِينَ اتَّخَذُوا دِينَهُمْ لَعِبًا وَلَهْوًا وَغَرَّتْهُمُ الْحَيَاةُ الدُّنْيَا وَذَكِّرْ بِهِ أَنْ تُبْسَلَ نَفْسٌ بِمَا كَسَبَتْ لَيْسَ لَهَا مِنْ دُونِ اللَّهِ وَلِيٌّ وَلَا شَفِيعٌ..... الخ (سورة انعام: ۷۰)



۲۔ کوئی فلم جانداروں کی تصاویر سے خالی نہیں ہوتی اور جانداروں کی تصاویر بنانا دیکھنا اور دکھانا شرعاً جائز نہیں۔ لہذا قرآنی مضامین کو ایسے ذرائع سے پیش کرنا جو درجنوں احادیث کی رو سے ناجائز ہے نہ صرف حرام بلکہ قرآن کریم کی توہین کے مترادف ہے۔

۳۔ واقعات کی فلم اس وقت تک مکمل نہیں ہوتی جب تک اس میں عورتوں کے کردار نہ ہوں چنانچہ مذکورہ فلم میں بھی کردار موجود ہیں اور خواتین کے بے حجاب مردوں کے سامنے آنایا ان کی تصاویر کا بلا ضرورت نامحرموں کو دکھانا قرآن وحدیث کی رو سے بالکل ناجائز ہے اور ناجائز کام کو قرآن کریم کے مضامین کو بیان کرنے کے لیے ذریعہ بنانا بھی نہ صرف حرام بلکہ معاذ اللہ قرآن کریم کی توہین کے مترادف ہے۔

۴۔ کسی سچے سے سچے واقعہ کو بھی جب فلم کی شکل دی جاتی ہے تو اس میں فلم ساز کے فرضی تخیلات کی آمیزش ناگزیر ہے اس کے بغیر عموماً کوئی فلم تیار نہیں ہو سکتی، فلم ساز کو ایک مربوط فلم بنانے کے لیے لامحالہ واقعات کے خلاء کو اپنے فرضی قیاسات سے پُر کرنا پڑتا ہے اور کچھ نہیں تو متعلقہ اشخاص کی شکل وشباہت ان کی تعداد ان کے انداز نشست و برخاست ان کے ارد گرد پائے جانے والے ماحول پس منظر اور ان کے عادات و خصائل کو لازماً قیاسی مفروضات کی بنیاد پر پیش کرنا پڑے گا اور فلم میں ان سب باتوں کو قرآن کریم سے ممتاز نہیں کیا جاسکتا۔ لہذا یہ سارے قیاسات قرآن کریم ہی کی طرف منسوب کیے جائیں گے جو قرآن کریم کی معنوی تحریف کے مشابہ ہے۔

زیر بحث فلم کے بارے میں بھی ذمہ دار فلم دیکھنے والوں نے بتلایا ہے کہ اس میں قرآن کریم کے بیان کردہ واقعات کے ساتھ بہت سی اسرائیلی روایات اور فرضی تخیلات کو قرآنی واقعات کے ساتھ شامل کر دیا گیا ہے اور جن ناواقف لوگوں کو قصص القرآن سے واقف کرانے کے موہوم شوق میں یہ فلم دکھائی جا رہی ہے ان کے لیے قرآن اور غیر قرآن میں امتیاز کرنے کا کوئی راستہ نہیں وہ اس سارے مجموعے ہی کو قرآنی مضامین سمجھیں گے اور ان کو قرآن کریم کے بارے میں اس سنگین غلط فہمی میں مبتلا کرنے کی ذمہ داری ان لوگوں پر ہوگی جو اس فلم کو بنانے یا دکھانے کے ذمہ دار ہیں۔

۵۔ قرآن کریم کے بیان کردہ واقعات میں بہت سے مقامات پر ایسے الفاظ استعمال کیے گئے ہیں جن کی ایک سے زیادہ تشریحات ممکن ہیں اور ان میں سے کسی ایک تشریح کو یقینی اور قطعی طور پر کسی دوسرے احتمال کے بغیر قرآن کریم کی حقیقی مراد قرار دینا جائز نہیں، مفسرین جب ایسی آیات کی تشریح کرتے ہیں تو عام طور سے ممکنہ احتمالات ذکر کر دیتے ہیں ورنہ کم از کم کسی نہ کسی صورت سے یہ واضح کر دیتے ہیں کہ اتنی بات قرآن کریم کی ہے اور اتنی تفسیر کی تاکہ قرآن کا

غیر قرآن سے ملتہیں ہونا لازم نہ آئے یہ صورت قلم میں کسی طرح ممکن نہیں بلکہ قلم ساز کے ذہن میں مذکورہ آیت یا واقعہ کی جو تفسیر ہے صرف اسی کو لازماً قرآنی مضمون کی شکل میں اس طرح پیش کیا جائے گا کہ اس میں کوئی دوسرا احتمال نہیں ہوگا اور قلم کے زور سے اسی تفسیر کا نقش ذہن پر اس طرح قائم کر دیا جائے گا کہ گویا اس قلم میں بیان کردہ تصویر عین قرآن ہے۔ یہ صورت بھی قرآن اور غیر قرآن کے درمیان التباس پیدا کرنے کا موجب ہے اس لیے بھی یہ قلم بالکل ناجائز ہے۔

۶۔ قلم کا اصل منشاء تعلیم و تبلیغ نہیں ہوتا بلکہ تفریح طبع اور کھیل تماشوں سے لذت حاصل کرنا ہوتا ہے۔ لہذا اس قلم کو دیکھنے والے دراصل تفریح طبع کی غرض سے قلم دیکھیں گے نہ کہ علم، عبرت یا نصیحت حاصل کرنے کی غرض سے جس کی واضح دلیل یہ ہے کہ اگر یہی مضامین اپنی اصلی صورت میں وعظ و تذکیر کے لیے بیان کیے جاتے تو یہ لوگ اس میں شریک ہونے کے لیے تیار نہ ہوتے اور قرآنی مضامین کو سننے سنانے کا مقصد اصلی کھیل تفریح کو بنالینا کسی طرح جائز نہیں بلکہ اس کا مقصد اصلی عبرت اندوزی ہے۔ اس کے ضمن میں تمشیط و تفریح بھی حاصل ہو جائے تو اور بات ہے لیکن کھیل تفریح کو اصل قرار دے کر اسی کو مقصد اصلی بنالینا ہرگز جائز نہیں۔

مذکورہ بالا وجوہ کی بناء پر نیز دوسرے متعدد مفاسد کے پیش نظر ایسی قلم بنانا دیکھنا دکھانا سب ناجائز ہے مسلمانوں کو اس سے سختی کے ساتھ پرہیز کرنا چاہیے اور حکومت کا بھی فرض ہے کہ نہ صرف یہ کہ ایسی فلمیں دکھانے سے باز رہے بلکہ آئندہ اس قسم کی فلموں کی نمائش کا مکمل طور پر سد باب کرے۔

واللہ سبحانہ اعلم: (فتاویٰ عثمانی ج ۱ ص ۱۸۶ تا ۱۸۸)

## قرآن مجید میں فال دیکھنے کے مروجہ طریقہ کا حکم

سوال: قرآن مجید میں اس طرح فال دیکھنا کہ پہلے سورہ فاتحہ سورہ اخلاص اور دُرود شریف پڑھ کر کھولا جائے اور سات ورق الٹ کر ساتویں سطر پر پہلے صفحے کے دیکھا جائے یہ امر شرع سے جائز ہے یا نہیں؟ اور جو امر کہ فال سے پیدا ہوا آئندہ یا موجودہ یا گزشتہ کے بارے میں اس پر یقین لانا کیسا ہے؟ اگر جائز ہے تو اس کا طریقہ مسنون کیا ہے؟ اور اگر ناجائز ہے تو حدیث "يُحِبُّ الْفَالَ وَيَكْرَهُ الطَّيْرَةَ" کا کیا مطلب ہے؟ نیز بعض مکتوبات اہل تصوف میں تو یہاں تک لکھ دیا ہے: "مَا يَخْرُجُ فَهُوَ بِمَنْزِلَةِ الْوَحْيِ" قرآن مجید سے فال دیکھنے کے بارے میں اس حقیر کا خیال ہے کہ علماء کا اختلاف ہے ایک گروہ حرمت کا تو دوسرا اباحت کا قائل ہے؟

جواب: جس طرح اور جس اعتقاد سے عوام و خواص کا عوام میں مروج ہے وہ ناجائز ہے اور مشابہ ہے عیافہ وغیرہ کے اور جو "يُحِبُّ الْفَالَ" کے درجے میں ہو جس کو اس تحریر سے سمجھایا نہیں جاسکتا جائز ہے اور مَا يَخْرُجُ اگر کسی ثقہ کا قول ہے ماول ہے اور علماء کا اس میں اختلاف نہیں ہے۔ (امداد الفتاویٰ ج ۵ ص ۴۰۰)

### فالنامہ کفر ہے تو پھر قرآن میں کیوں؟

سوال: فالنامہ کفر ہے تو فالنامے قرآن میں کیوں لگائے گئے ہیں؟ مولانا تھانوی نے کئی کتابوں میں کفر و شرک لکھا ہے؟

جواب: فال نامہ قرآن شریف میں تاجروں نے لگا دیا تاکہ لوگ زیادہ خریدیں، حضرت مولانا نے نہیں لگایا نہ اجازت دی۔ (فتاویٰ محمودیہ ج ۱۲ ص ۴۷)

### آیت قرآنی کے ذریعے چور کا نام نکالنا

سوال: ایک شخص برابر قرآن کے ذریعے چوروں کا نام نکالنے اور نکل جانے کو صحیح ماننا ضروری قرار دیتا ہے اور نکالنے کا طریقہ یہ ہے قرآن کو ایک تا گے یاری میں باندھ کر لوہے کی کیل کے بیچ میں لٹکا کر اس کیل کو دو شخص کیل کے دونوں سروں کو ایک ایک شہادت کی انگلی پر اٹھا لیتے ہیں اور اٹھانے کی حالت میں قرآن کیل کے بیچ میں لٹکا رہتا ہے، جناب والا سے دریافت ہے کہ یہ اہانت قرآن ہے یا نہیں؟

جواب: یہ حرکت قرآن کریم کے احترام کے خلاف ہے بے ادبی ہے اور اہانت کو مستلزم ہے اس پیشہ کو ترک کرنا اور توبہ لازم ہے اس کے ذریعے کسی کو چور قرار دینا جائز نہیں اس سے عقائد بھی فاسد ہوتے ہیں۔ بہتان کا بھی دروازہ کھلتا ہے بدگمانی بھی پھیلتی ہے۔ (فتاویٰ محمودیہ ج ۱۵ ص ۱۱۶)

### قرآن حکیم کو گالی دینا کفر ہے

سوال: ایک شخص نے قرآن شریف کو سخت گالی دی اور توبہ سے صاف منع کر دیا شرعاً کیا حکم ہے؟

جواب: قرآن شریف کو گالی دینا کفر ہے (والعیاذ باللہ) پس اس شخص سے جبکہ وہ توبہ اپنے کفر سے نہیں کرتا

مرتدین اور کفار کا معاملہ کرنا چاہیے اور اس سے قطعاً علیحدگی کی جاوے۔ (فتاویٰ دارالعلوم ج ۱۲ ص ۳۳۲)

### قرآنی آیات والے اخبارات کی بے حرمتی کرنا

سوال: مولانا احتشام الحق صاحب جو جمعہ کو اخبار میں آیتیں چھپواتے ہیں وہ دکاندار ولی



میں پھینک دیتے ہیں کیا یہ درست ہے؟

جواب: جن کاغذات پر اللہ رسول صلی اللہ علیہ وسلم کا نام یا قرآنی آیات و احادیث لکھی یا چھپی ہوں ان کو بے حرمتی کی جگہ ڈالنا درست نہیں ہے۔ (فتاویٰ عثمانی)

جن کتابوں میں قرآنی آیات بھی ہوں انہیں حالت حیض میں پڑھنا اور چھونا اور حالت حیض میں تلاوت واذکار جائز ہیں یا نہیں؟

سوال: ۱۔ عورت کے لیے حالت حیض میں ایسی کتابوں کو چھونا اور پڑھنا جن میں چند آیات کلام پاک کی لکھی ہوتی ہیں جائز ہے یا نہیں؟ ان آیات کو چھوڑ کر صرف ترجمہ تفسیر اور مطلب پڑھ لیا جائے؟

۲۔ ایسے زمانے میں زبانی کلام پاک، کلمہ جات، درود شریف پڑھنا جائز ہے یا نہیں؟

جواب: ۱۔ اس معاملے میں اصول یہ ہے کہ اگر کتاب کا اکثر یا آدھا حصہ قرآنی آیات پر مشتمل ہے تو حالت حیض و نفاس اور جنابت میں اس کا چھونا جائز نہیں اور اگر کتاب کا اکثر حصہ غیر قرآن ہے تو اس کو اس مقام سے چھونا جائز ہے جہاں قرآنی آیات لکھی ہوئی نہیں ہیں۔

قال الشامی: ان كان التفسير اكثر لا يكره وان كان القرآن اكثر

يكره والاولى الحاق المساواة بالثاني وهذا التفصيل ربما يشير

اليه ما ذكرناه عن النهر وبه يحصل التوفيق بين القولين. (شامی

ج: ۱ ص: ۶۴ طبع استنبول)

۲۔ قرآن کریم کی تلاوت تو بالکل ناجائز ہے البتہ دعائیں، اذکار و اوراد اور احادیث وغیرہ

پڑھے جاسکتے ہیں۔ (فتاویٰ عثمانی ج ۱ ص ۱۸۷ تا ۱۸۸)

قرآن پاک کی توہین کرنے والے کی سزا

سوال: امیر خان کی اپنے چھوٹے حقیقی بھائی کے ساتھ کسی چھوٹی سی بات پر لڑائی ہو گئی تھی؟

امیر خان اور اس کے بیٹوں نے چھوٹے بھائی اور اس کے گھر والوں کو مارا پیٹا اور زخمی کیا۔ آخر

پولیس تک نوبت پہنچی کچھ عرصہ بعد امیر خان کے چھوٹے بھائی نے جرگے کے ساتھ قرآن لے کر

بڑے بھائی سے معافی مانگی کہ آپ میرے بڑے بھائی ہیں جہ نملطیاں آپ نے کی ہیں وہ بھی میں

اپنے سر لیتا ہوں آپ خدا کے لیے اور قرآن پاک کے صدقے مجھے معاف فرمائیں لیکن امیر



خان نے پورے جرگے کے سامنے قرآن مجید کے لیے یہ توہین آمیز الفاظ استعمال کیے ہیں: ”قرآن مجید کیا ہے؟ یہ تو صرف ایک چھاپہ خانے کی کتاب ہے اس کے سوا کچھ بھی نہیں“ آپ مجھے سات ہزار روپے دیں یا میرے ساتھ کیس لڑیں۔“ (نعوذ باللہ)

الف: کیا یہ بندہ مسلمان کہلانے کا مستحق ہے جو کلام پاک کی توہین کرے؟

ب: کیا ایسا بندہ مرجائے تو اس کا جنازہ پڑھنا جائز ہے یا نہیں؟

ج: اس کے ساتھ اٹھنا بیٹھنا برتاؤ کرنا کیسا ہے؟

جواب: قرآن مجید کی توہین کفر ہے یہ شخص اپنے ان الفاظ کی وجہ سے مرتد ہو گیا ہے اور اس کا نکاح باطل ہو گیا اس پر توبہ کرنا لازم ہے مرتد کا جنازہ جائز نہیں نہ اس سے میل جول ہی جائز ہے۔ (آپ کے مسائل ج ۱ ص ۶۷، ۶۸)

جو قرآن و وید میں فرق کا قائل نہ ہو

سوال: جو شخص اپنے ایسے وعظ میں قوم مسلم و دیگر اقوام مثل ہنود کا اجتماع ہندو مسلمانوں کو مخاطب ہو کر فرماتا ہے کہ ہنود اور مسلمانوں میں کوئی فرق نہیں ہم لوگ اپنے عقائد جاہلانہ سے آپس میں تفریق ڈالتے: نہ جاہل کی باتوں پر جو توبہ دین کا پکا اسی پتھر کا بت خانہ اسی پتھر کا ہے مکہ (نعوذ باللہ) اور نیز اذان و ناقوس میں بھی کوئی فرق نہیں کرتا اور ہنود کی مذہبی کتاب وید کو قرآن سے تطبیق دیتا ہے اور کہتا ہے کہ ان دونوں کے حکم میں کچھ فرق نہیں اس صورت میں شرعاً کیا حکم ہے؟

جواب: یہ کلمات کفر کے ہیں ایسا اعتقاد رکھنے والا اور ایسے اعتقادات کی تعلیم دینے والا مسلمان نہیں کافر و مرتد ہے۔ (فتاویٰ دارالعلوم ج ۱۲ ص ۳۷۰)

قرآن و حدیث و فقہ کو شیطانی کتابیں کہنا کفر و ارتداد ہے

سوال: ایک مسلمان قرآن و حدیث پر عمل کرتا ہے اور لوگوں کے نزدیک اس کو بیان کرتا ہے اور عمل کرنے کی ترغیب دیتا ہے ایسے شخص کو ایک مسلمان شیطان کہتا ہے اور قرآن و حدیث کو شیطان کی کتاب کہتا ہے ایسے شخص کے بارے میں کیا حکم شرعی ہے؟

جواب: پہلے یہ علم ہونا چاہیے کہ وہ شخص جس کے بارے میں قرآن و حدیث پر عمل کرنے والا بتلایا گیا ہے وہ کہیں غیر مقلد تو نہیں جن لوگوں کا حال یہ ہے کہ دعویٰ تو ان کا قرآن و حدیث پر عمل کرنے کا ہوتا ہے مگر حقیقت میں وہ پورے عامل قرآن و حدیث کے نہیں ہیں کہ آئمہ مجتہدین خصوصاً امام اعظم رحمۃ اللہ علیہ کے خلاف کرتے ہیں اور ان پر طعن کرتے ہیں اور اگر وہ عامل بالحدیث والقرآن حنفی ہے تو

ایسے عالم خفی متبع سنت کو برا کہنا نہایت مذموم و فتنہ ہے اور بہر حال قرآن و حدیث اور فقہ کو شیطانی کتاب کہنا (العیاذ باللہ) کفر صریح اور ارتداد و فتنہ ہے۔ (فتاویٰ دارالعلوم ج ۱۲ ص ۲۵۱)

## آیت قُلِ الرُّوحُ مِنْ أَمْرِ رَبِّي پر ایک عجیب اشکال کا جواب

سوال: ہم قرآن شریف کو غیر مخلوق کہتے ہیں کیونکہ کلام صفت ہے اور ازلی ابدی کی ”صفت“ بھی ازلی ابدی ہونا لازم ہے اور روح کو مخلوق جانتے ہیں۔ اگرچہ اللہ تعالیٰ فرماتا ہے قُلِ الرُّوحُ مِنْ أَمْرِ رَبِّي اب خلیجان یہ ہے کہ جب کلام صفت ہے تو امر کیوں نہ ہوگا اور صفت ہونے کی صورت میں اس کا غیر مخلوق ہونا لازم آئے گا اور غیر مخلوق ہونے کی صورت میں اللہ تعالیٰ کا تصرف ارواح پر ماحکمانہ ہوگا یا جابرانہ یا کیا؟ استغفر اللہ اس دلیل سے تو ہم آریوں کے عقیدے کو غلط نہیں کہہ سکتے، میں نے کسی کتاب میں دیکھا تھا کہ انسان میں دو ارواح ہیں ایک روح حیوانی، ایک انسانی۔ روح انسانی غیر مخلوق ہے روح حیوانی مخلوق لیکن اس دلیل سے بھی روح کا غیر مخلوق ہونا ثابت ہے اور اس پر اللہ تعالیٰ کے تصرفات کی نوعیت بحث سے خارج نہیں ہو سکتی اور یہ تصرف اوامر و نواہی کا روح انسانی ہی سے تعلق رکھتا ہے۔ ”أَلَسْتُ بِرَبِّكُمْ“ کے موقع پر روح حیوانی کا وجود نہیں تھا، دوسرے اگر روح حیوانی غیر مخلوق ہے تو وہ یا عین خالق ہوگی یا کوئی شے موجود غیر خالق اور قائم بالذات جس سے شرک لازم آتا ہے تیسرے کلام پاک میں روح کی کوئی تخصیص آیت میں نہیں کی گئی بلکہ تصریح اللہ تعالیٰ نے فرمایا ہے کہ روح امر رب ہے اگر کہیں کہ ”من امر ربی“ سے یہ مطلب ہے کہ وہ حکم رب ہے یعنی اس کی علت پیدائش امر رب ہے تو روح کی کیا تخصیص ہوئی ہر شے کی پیدائش امر رب ہے اور روح کی ماہیت پوچھنے والوں کا کافی جواب نہیں یہ تو سائل خود بھی جانتے تھے کہ سب کا خالق اللہ ہے یہ تو ایسی بات ہے جیسے زید کی بابت کوئی پوچھے کہ یہ کون ہے تو اس کا جواب دیا جائے کہ انسان ہے۔ باوجودیکہ اس کے انسان ہونے میں شک نہیں مدعا سوال کا اس کے نام قوم سکونت اور پیشہ وغیرہ سے ہے؟

جواب: امر کا صفت ہی ہونا مسلم نہیں بلکہ یہ فعل ہے یعنی حکم کرنا جیسے پیدا کرنا زید کا اور فعل حادث ہوتا ہے دوسرے اگر امر صفت بھی ہو تو روح کو امر تو نہیں فرمایا، من امر فرمایا ہے جس کا ترجمہ یہ ہے کہ روح خدا کے حکم سے بنی ہے۔ سو اس سوال سے تو مخلوق ہونا سمجھ میں آیا نہ کہ غیر مخلوق ہونا۔ رہا یہ شبہ کہ اس میں روح کی کیا تخصیص ہے سو واقعی تخصیص نہیں ہے اور نہ تخصیص مقصود ہے۔ رہا یہ کہ جواب کیا ہوا سو جواب کا حاصل یہ ہے کہ تم روح کی حقیقت کو سمجھ نہیں سکتے

پس اتنا ہی سمجھ سکتے ہو کہ وہ دیگر مخلوقات کی طرح ایک مخلوق ہے۔ اس کی ایسی مثال ہے جیسے ایک بہت ہی معمولی آدمی کسی عالم سے پوچھے کہ اقلیدس کیا علم ہوتا ہے اور وہ عالم جانتا ہے کہ اس کی ماہیت کو سمجھ نہ سکے گا اس لیے جواب میں یوں کہے کہ وہ ایک علم ہے یعنی تم اسے زیادہ نہیں سمجھ سکتے اب تمام شبہات مذکورہ سوال رفع ہو گئے۔ (امداد الفتاویٰ ج ۵ ص ۴۰۷)

## قرآن کو غلط پڑھنے سے کوئی کافر نہیں ہوتا

سوال: تمام کلام اللہ میں چند مقام ایسے ہیں کہ حرکات کے بدلنے سے کافر ہو جاتا ہے اور اس کے کافر ہونے میں علماء کا اتفاق ہے تو کفر ہونا قصد پڑھنے سے ہے یا سہواً بھی؟ نیز وقف لازم کے متعلق قراء لکھتے ہیں کہ بعض مقام میں وقف نہ کرنے کی وجہ سے خوف کفر ہے تو کفر کے معنی کیا ہیں؟ اور بر تقدیر کفر ہونے کے تجدید نکاح و ایمان ضروری ہے یا نہیں؟

جواب: حقیقت کفر متعلق اعتقاد کے ہے سو جو شخص معنی نہیں سمجھتا یا قصد نہیں کہا اس پر کفر کا حکم کیسے ہو سکتا ہے اس لیے تجدید ایمان کی ضرورت ہے نہ نکاح کی بعض قراء نے جو لکھ دیا ہے بعض جگہ تو بالکل غلط کہا ہے اور بعض جگہ فساد معنی لازم آتا ہے یہ مراد ہے کہ کلمہ فی نفسہ موجب فساد ہے اور کفر مستلزم گو کسی عذر سے بچ جاوے۔ (امداد الفتاویٰ ج ۵ ص ۳۹۸)

## قرآن کریم کو دیوبندی قرآن کہنا

سوال: قرآن مجید کو دیوبندی قرآن کہنا قرآن و سنت کی رو سے کیسا ہے؟

جواب: قرآن پاک تو اللہ پاک نے نبی آخر الزماں سرور دو عالم صلی اللہ علیہ وسلم پر نازل فرمایا ہے دیوبندیوں کا تصنیف کردہ نہیں ہے یہ کہنا کہ قرآن کریم دیوبندی ہے نہایت خطرناک ہے مسلمان کے کلام میں جہاں تک ہو سکے تاویل کر کے کفر سے بچانے کا حکم ہے ورنہ اس مقولہ کے کفر ہونے میں کیا شبہ ہے تاویل یہ ہو سکتی ہے کہ دیوبندی قرآن سے ان کا مقصد یہ ہوگا کہ دیوبندی علماء نے جو ترجمہ کیا ہے وہ قرآن مراد ہوگا۔ (فتاویٰ محمودیہ ج ۱ ص ۱۶۱)

## قرآن افضل ہے یا سید؟

سوال: ایک مولوی صاحب سے کسی نے شان رسول کریم صلی اللہ علیہ وسلم اور شان قرآن پاک کے بارے میں پوچھا تو انہوں نے جواب میں فرمایا کہ یہ مسئلہ نازک ہے عام لوگوں کی فہم سے اوپر ہے لیکن سائل ایک سید تھا جس کا یہ عقیدہ ہے کہ قرآن شریف سے بوجہ اولاد ہونے بی بی



فاطمہ رضی اللہ تعالیٰ عنہا کے ہم افضل ہیں لہذا ہم پر شریعت کی پابندی ضروری نہیں؟  
جواب: جاہل سید کا یہ مقولہ انتہائی جہالت پر مبنی ہے۔ شریعت غرا کی پابندی خود بی بی فاطمہ اور ان کے شوہر حضرت علی رضی اللہ تعالیٰ عنہ اور ان کے والد حضور اکرم صلی اللہ علیہ وسلم پر بھی ضروری تھی۔ آنحضرت صلی اللہ علیہ وسلم کا ارشاد ہے کہ اگر میری بیٹی فاطمہ چوری کرے "أَعَاذَنَا اللَّهُ مِنْهَا" تو میں اس کا بھی ہاتھ کانٹوں گا پھر حضرت فاطمہ رضی اللہ تعالیٰ عنہا کی اولاد پر شریعت کی پابندی کیسے ضروری نہ ہوگی۔ (فتاویٰ محمودیہ ج ۱۰ ص ۳۰)

### لا علمی کی وجہ سے آیت قرآن کا انکار

سوال: عمر غیر معتبر آدمی ہے خالد عمر پر کچھ اعتبار نہیں کرتا، عمر نے قرآن کی تلاوت کی خالد نے خیال کیا کہ یہ صرف برتری ظاہر کرنے کے لیے کہہ رہا ہے اور کہا کہ یہ قرآن کی آیت نہیں کیونکہ عمر پر اعتبار ہی نہیں تھا حالانکہ وہ قرآن پاک کی آیت تھی خالد نے استغفار کر لیا ہے تو کیا خالد کو تجدید ایمان کی ضرورت ہے؟

جواب: اگر وہ خود آیت کو نہیں پہچان سکا اور عمر کو غیر معتبر سمجھ کر اس نے انکار کر دیا تو اس سے ایمان ختم نہیں ہوا احتیاطاً تجدید ایمان کا تو ویسے بھی حکم ہے وہ کرتے رہنا چاہیے۔ (فتاویٰ محمودیہ ج ۱۳ ص ۵۹) "یعنی توبہ واستغفار اور کلمہ طیبہ کا ورد" (م ع)

### پہلی آسمانی کتابیں معجزہ نہیں

سوال: بعض علماء فرماتے ہیں کہ پہلی آسمانی کتابیں قرآن مجید کے علاوہ مثل توریت وانجیل وغیرہ بالاتفاق معجزہ ہیں آیا یہ قول صحیح ہے یا نہیں؟

جواب: بلفظ معجزہ نہیں: "وَدَلُّ عَلَيْهِ قَوْلُهُ عَلَيْهِ السَّلَامُ مَا مِنْ نَبِيٍّ إِلَّا وَقَدْ أُوتِيَ مَا آمَنَ عَلَىٰ مِثْلِهِ الْبَشَرِ وَإِنَّمَا كَانَ الَّذِي أُوتِيَتْهُ وَحْيًا الْحَدِيثُ مُتَّفَقٌ عَلَيْهِ"  
(امداد الفتاویٰ ج ۵ ص ۴۱۴)

### قرآن کے اعراب کو بالقصد غلط پڑھنا

سوال: اکثر قرآن کریم کے فوائد کے تحت شروع میں لکھا ہے کہ "انما يحشي الله" میں لفظ اللہ کو رفع کے ساتھ اور لفظ علماء کو نصب کے ساتھ پڑھنا کفر ہے آیا یہ صحیح ہے یا نہ؟  
جواب: صحیح یہ ہے کہ قصد اس طرح پڑھنا کفر ہے۔ (احیاء العلوم ج ۱ ص ۱۱۴)



## قرآن پاک کے چالیس پارے ماننے والے کا حکم

سوال: ایک فرقہ کہتا ہے کہ قرآن کریم کل چالیس پاروں میں اترتا ہے۔ ظاہر میں پارے اور مشائخ کے سینہ میں پوشیدہ دس پارے سینہ بسینہ چلے آ رہے ہیں اس کا کیا حکم ہے؟ اس جماعت کو کیا کہنا چاہیے؟

جواب: یہ فرقہ قرآن کریم کو محرف ”تبدیل شدہ“ مانتا ہے اس کا ایمان قرآن پر نہیں جب پورا قرآن بھی اس کے پاس نہیں تو یہ اہل کتاب بھی نہیں۔ (فتاویٰ محمودیہ ج ۱۲ ص ۲۴)

## تفسیر اور اس کے شرائط

### قرآن کریم کی ترتیب عثمانی

سوال..... ایک وعظ میں سنا کہ قرآن مجید میں سورتوں کی ترتیب (بحوالہ اتقان) حضرت عثمانؓ نے دی ہے کیا یہ صحیح ہے؟ اگر صحیح ہے تو اس سے پہلے سورتیں کس طرح پڑھی جاتی تھیں اور اتقان کیسی کتاب ہے؟

جواب..... اتقان علامہ جلال الدین سیوطیؒ کی معتبر تصنیف ہے۔ مطلب یہ ہے کہ حضرت عثمانؓ غنیؓ نے اس ترتیب سے قرآن مجید کو جمع فرمایا ہے ترتیب تو حضرات شیخین کے زمانے میں اور اس سے پہلے بھی یہی تھی مگر اس طرح یکجا لکھا ہوا نہیں تھا بلکہ مختلف طریقوں سے مختلف لغات میں سہولت کی وجہ سے پڑھنے کی اجازت تھی کسی کے پاس کچھ لکھا ہوا تھا کسی کے پاس کچھ باقی ذہنوں میں ترتیب یہی تھی حضرت عثمانؓ نے سب کو یکجا لغت قریش میں لکھا دیا جس ترتیب سے اب موجود ہے اور حضور اقدس صلی اللہ علیہ وسلم وقت نزول فرمایا کرتے تھے کہ اس آیت کو فلاں سورۃ میں فلاں جگہ رکھو لکھنے کا رواج کم تھا زیادہ تر حافظہ پر مدار تھا اور عام رواج لکھائی کا حضرت عثمانؓ کے زمانے میں ہوا ہے۔ (فتاویٰ محمودیہ ص ۳۰۱ ج ۸)

### شرائط تفسیر اور تفسیر و تاویل میں فرق

سوال..... قرآن پاک کی تفسیر کے لئے کیا شرائط ہیں؟ تفسیر و تاویل میں کیا فرق ہے؟

جواب..... لفظ کو معنی حقیقی یا مجاز متعارف پر حمل کرنا سیاق و سباق کے خلاف نہ ہونا شہدان وحی کی شہادت سے موید ہونا۔

اگر جملہ امور بالا ملحوظ ہوں تو تفسیر ہے اگر بعض مفقود ہوں تو تاویل ہے۔ (فتاویٰ محمودیہ ص ۳۰۱ ج ۱)

## مودودی صاحب اور اُن کے نظریات

### علمائے حق کی نظر میں

شیخ الحدیث مولانا محمد زکریا کاندھلوی رحمہ اللہ نے اپنے ایک طویل خط میں مودودیت کے بارہ میں قرآن و حدیث کی روشنی میں جائزہ لیا ہے جو اپنے موضوع پر علماء حق کے مسلک اعتدال کا ترجمان ہے اس مکتوب گرامی میں سے چند اقتباسات نقل کئے جاتے ہیں تاکہ صراطِ مستقیم کے متلاشی حضرات کیلئے دین کی صحیح فہم اور تہدیر کی راہ ہموار ہو۔ حضرت کا یہ مکتوب گرامی ایک بڑے عالم و مفسر کے نام لکھا گیا اس لئے اس میں علمی پہلو غالب تھا ضرورت کے پیش نظر اس میں تسہیل و تلخیص کر دی گئی ہے تاکہ ہر آدمی بآسانی مستفید ہو سکے۔

### مودودی صاحب کی تفسیر بالرائے

حضرت شیخ الحدیث رحمہ اللہ فرماتے ہیں: میری نگاہ میں لٹریچر میں سب سے زیادہ سخت اور خطرناک چیز مودودی صاحب کی قرآن پاک کی تفسیر بالراء ہے جس کے متعلق وہ خود اس کا اعتراف کرتے ہیں کہ انہوں نے اس میں منقولات (اسلاف سے نقل کردہ مواد) کی طرف التفات کی ضرورت نہیں سمجھی وہ اپنی تفسیر کی ابتداء میں لکھتے ہیں کہ ”اس میں جس چیز کی کوشش میں نے کی ہے وہ یہ ہے کہ قرآن کو پڑھ کر جو مفہوم میری سمجھ میں آتا ہے اور جو اثر میرے قلب پر پڑتا ہے۔ حتی الامکان جوں کا توں اپنی زبان میں منتقل کر دوں“۔ (ترجمانِ محرم ۱۶ ص ۲)

اس سے بڑھ کر یہ ہے کہ مودودی صاحب اس کو صرف اپنی ذات تک نہیں بلکہ اپنی ساری جماعت کو اس طریقے پر چلانا چاہتے ہیں وہ تعلیم کی اصلاح کے سلسلہ میں لکھتے ہیں۔  
اس طرزِ تعلیم کو بدلنا چاہئے قرآن و سنت رسول کی تعلیم سب پر مقدم ہے مگر تفسیر و حدیث کے پرانے ذخیرے سے نہیں ان کے پڑھانے والے ایسے ہونے چاہئیں جو قرآن و حدیث کے مغز کو پاچکے ہیں“۔ (نتیجات)

ان الفاظ کو بہت غور و فکر سے پڑھئے اور سوچئے کہ دین کہاں جا رہا ہے اور وہ جماعت کہاں جائے گی جو تفسیر و حدیث کے پرانے ذخیروں سے بچا کر لے جائے گی۔

وہ اصلاح تعلیم ہی کے سلسلہ میں ایک دوسرے مضمون میں لکھتے ہیں۔

قرآن کیلئے کسی تفسیر کی حاجت نہیں ایک اعلیٰ درجے کا پروفیسر کافی ہے۔ جس نے قرآن کا بنظر غائر مطالعہ کیا ہو اور جو طرز جدید پر قرآن پڑھانے اور سمجھانے کی اہلیت رکھتا ہو وہ اپنے لکچروں سے انٹر میڈیٹ میں طلبہ کے اندر قرآن فہمی کی ضروری استعداد پیدا کرے گا۔ (تنقیحات)

کیا اس قسم کے مضامین پڑھتے وقت ان احادیث کی طرف کبھی آپ کا ذہن منتقل نہیں ہوتا جن میں تفسیر بالرائے کی مذمت اور وعیدیں آئی ہیں۔

وہ تفسیر و حدیث کے پرانے ذخیروں سے بے نیاز کر کے براہ راست تدبر فی القرآن کی ہر جگہ دعوت دیتے ہیں اور خود اس کا اعتراف بھی کرتے ہیں کہ:

یوں تو قرآن مجید کی آیات میں معنوی تحریف کرنے کی ہر زمانہ میں کوشش کی گئی ہیں اور ہر دور میں کج نظر لوگوں کا یہی شیوہ رہا ہے کہ کتاب الہی کے واضح ارشادات کو توڑ مروڑ کر اپنے نفس کی خواہشات یا اپنے دوستوں کے رجحانات و مطالبات کے مطابق ڈھالتے رہے ہیں (تنقیحات)

اب آپ ہی خیال فرمائیں کہ ان تحریفات سے اگر حفاظت کی کوئی صورت تھی تو وہ تفسیر و حدیث کے پرانے ذخیروں میں ہی تھی لیکن ان کو اب آپ دفن کرنا چاہتے ہیں اس کے بعد آپ خود سوچئے کہ عند اللہ و عند الناس آپ پر اور ان سب اہل حق پر (جن کی روادانہ تائید سے مودودی صاحب کی تالیفات اور ان کی خود ساختہ تفسیر قرآن لوگوں کے یہاں قابل اعتماد بن رہی ہے) کیا یہ ذمہ داری عائد نہیں ہوتی کہ وہ واضح طور پر یہ اعلان کریں کہ ہمارے طرز عمل سے مودودی صاحب کی تفسیر کو کوئی صاحب حجت اور معتبر نہ مانیں یا پھر وہ ان کی آزادانہ تفسیر کو غور سے ملاحظہ کرنے کے بعد جہاں جہاں جمہور اہل حق سے انہوں نے خلاف کیا ہے ان پر تنبیہ کریں اور بتائیں کہ ان مواقع میں جمہور اہل حق سے ان کو خلاف ہے جس طرح حضرت تھانوی قدس سرہ نے دور سالے اصلاح ترجمہ تذریہ اور اصلاح ترجمہ مرزا حیرت تحریر فرمائے ہیں ورنہ آپ خود سوچ لیجئے کہ آپ کی اجمالی تائید سے ان کے سب مضامین کی آپ کی طرف توثیق ہوتی ہے اور ان میں قرآن پاک کی آیات کی وہ تفاسیر بھی شامل ہیں جن کی تفسیر موصوف نے جمہور کے خلاف اپنی آزادانہ رائے سے کی ہے۔

**مودودی صاحب کے نزدیک عبادت کا مفہوم**

دوسرا بنیادی، اساسی اور کلی اختلاف عبادت کے مفہوم میں ہے میرا خیال ہے کہ مودودی صاحب جو عبادت کا مفہوم بتلاتے ہیں وہ نہ صرف یہ کہ ہمارے خلاف ہے بلکہ دنیائے اسلام کے

خلاف ہے حضور اقدس صلی اللہ علیہ وسلم کے زمانہ سے لے کر اب تک عبادت کا مفہوم کسی کے نزدیک بھی یہ نہیں رہا جو مودودی صاحب تجویز کرتے ہیں اور نہ صرف دنیا اسلام بلکہ حضور اقدس صلی اللہ علیہ وسلم کے صریح ارشادات کے بھی خلاف ہے اور یہ چیز ان کی تمام تالیفات میں بہت کثرت سے پائی جاتی ہے معلوم نہیں آپ نے کبھی اس طرف التفات بھی فرمایا کہ نہیں انہوں نے اپنے خطبات میں اپنے اختراعی معنی پر زور دیا ہے اور اپنے زور قلم سے عبادات کو غیر عبادات کے ساتھ ایسا خلط کر دیا کہ جماعت کے ذہنوں سے عبادات کا مفہوم بالکل نکل جائے گا وہ خود لکھتے ہیں کہ: انسان کے مذہبی تصورات میں عبادات کا تصور سب سے پہلے پہلا اور اہم تصور ہے بلکہ صحیح یہ ہے کہ مذہب کا بنیادی تصور عبادت ہی ہے نوع انسانی کے جتنے مذاہب کا پتہ چلا ہے ان میں سے ایک بھی عبادت کے تخیل و تصور سے خالی نہیں۔ (تفہیمات)

آپ خود خیال فرمائیں کہ عبادات کے مفہوم کی اہمیت کو ماننے کے باوجود جب وہ عبادات کو غیر عبادت کے ساتھ خلط ملط کر دیں گے تو عبادت کا مفہوم اور اس کی اہمیت جماعت میں کیسے باقی رہ سکتی ہے میری نگاہ میں یہ بہت اہم چیز ہے جب لوگوں کی نگاہ سے عبادات کی تمیز اور تشخیص جاتا رہے گا تو عبادات کی اہمیت قطعاً جاتی رہے گی اب اس کو ملاحظہ فرمائیں کہ وہ عبادات کی نئی تفسیر کیا کرتے ہیں وہ لکھتے ہیں: ”غلط کہتا ہے جو کہتا ہے کہ عبادت صرف تسبیح و مصلیٰ اور مسجد و خانقاہ تک محدود ہے مومن صالح صرف اسی وقت اللہ کا عبادت گزار نہیں ہوتا جب وہ دن میں پانچ وقت نماز پڑھتا ہے اور بارہ مہینوں میں ایک مہینہ کے روزے رکھتا ہے اور سال میں ایک وقت زکوٰۃ دیتا ہے اور عمر بھر میں ایک مرتبہ حج کرتا ہے بلکہ درحقیقت اس کی ساری زندگی عبادت ہی عبادت ہے جب وہ کاروبار میں حرام کے فائدوں کو چھوڑ کر حلال کی روزی پر قناعت کرتا ہے تو کیا وہ عبادت نہیں کرتا جب وہ معاملات میں ظلم و جھوٹ اور فریب اور دغا سے پرہیز کر کے انصاف اور راست بازی سے کام لیتا ہے تو کیا یہ عبادت نہیں ہے پس حق یہ ہے کہ اللہ کے قانون کی پیروی اور اس کی شریعت کے اتباع میں انسان دین اور دنیا کا جو کام بھی کرتا ہے وہ سراسر عبادت ہے حتیٰ کہ بازاروں میں اس کی خرید و فروخت اور اپنے اہل و عیال میں اس کی معاشرت اور اپنے خالص دنیوی اشغال میں اس کا انہماک بھی عبادت ہے۔ (تفہیمات)

ظاہری نظر میں یہ مضمون بہت بہترین اور دین کی اہمیت پیدا کرنے والا ہے لیکن آپ نے غور فرمایا کہ کس طرح عبادات کو غیر عبادات کے ساتھ خلط کر دیا گیا۔ حدیث کا ادنیٰ سے ادنیٰ طالب علم بھی یہ فرق ضرور سمجھتا ہوگا کہ عبادات و معاملات دو چیزیں علیحدہ علیحدہ ہیں کتب حدیث و فقہ اول سے لے کر آخر تک



ساری کی ساری اس فرق سے لبریز ہیں کہ عبادات و معاملات دو علیحدہ چیزیں ہیں معاملات میں اگر حد و اللہ کی رعایت ہو اور اللہ کی رضا اس میں ملحوظ ہو تو اس کی وجہ سے ان پر عبادات کی طرح سے ثواب مل جانا امر آخر ہے اور ضرور ملتا ہے اور اس اجر و ثواب کی وجہ سے نصوص میں ان پر کہیں کہیں عبادت کا مجازاً اطلاق بھی کر دیا گیا لیکن کیا اس وجہ سے کہ ان پر بھی اجر مل جاتا ہے وہ عبادات کے مفہوم میں داخل ہو جائیں گے۔

عبادت کے مفہوم اور اس کی تاکید سے متعلق تمام روایات ملاحظہ کیجئے اور پھر سارے لٹریچر سے عبادات کے مفہوم میں جس زور قلم سے مودودیؒ صاحب نے تحریف کی ہے اس کو غور سے ملاحظہ کیجئے۔

”افسوس کہ عبادت کے اس صحیح اور حقیقی مفہوم کو مسلمان بھول گئے انہوں نے چند مخصوص اعمال کا نام عبادت رکھ لیا اور سمجھے ہیں کہ بس انہیں اعمال کو انجام دینا عبادت ہے اور ان ہی کو انجام دے کر عبادت کا حق ادا کیا جاسکتا ہے اس عظیم الشان غلط فہمی نے عوام اور خواص دونوں کو دھوکے میں ڈال دیا ہے عوام نے اپنے اوقات میں چند لمحے خدا کی عبادت کیلئے مختص کر کے باقی تمام اوقات کو اس سے آزاد کر لیا۔ قانون الہی کی دفعات میں سے ایک ایک دفعہ کی خلاف ورزی کی، جھوٹ بولے، غیبت کی، بدعہدیاں کیں۔ مگر پانچ وقت کی نماز پڑھ لی، زبان اور حلق کی حد تک قرآن کی تلاوت کر لی۔ سال میں مہینہ بھر کے روزے رکھ لئے۔ اپنے مال میں سے کچھ خیرات کر دی ایک مرتبہ حج بھی کر آئے اور سمجھے کہ ہم خدا کے عبادت گزار بندے ہیں۔ کیا اسی کا نام خدا کی عبادت ہے؟ (تفہیمات)

کون کہتا ہے کہ حرام کام حرام نہیں ہیں ناجائز امور معصیت نہیں ہیں ان کے کرنے پر عتاب نہ ہوگا ان پر سزا نہ ہوگی لیکن کیا یہ بھی صحیح ہے کہ ناجائز امور کے ساتھ اگر وہ عبادتیں کی جائیں جو حقیقتہً عبادات ہیں تو وہ عبادت بھی عبادت نہ رہے گی کیا اہل سنت والجماعت کا یہی مسلک ہے کہ معاصی اور گناہوں سے عبادتیں بھی ضائع ہو جاتی ہیں۔ اگر عبادات کے عبادت ہونے کا یہی مطلب ہے جو مودودی صاحب نے تراشا ہے کہ معاصی کرنے سے عبادات عبادت نہیں رہتیں تو

إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ ۚ

ہے۔ اور وَآخِرُونَ اعْتَرَفُوا بِذُنُوبِهِمْ خَلَطُوا عَمَلًا صَالِحًا وَآخَرَ سَيِّئًا ۚ

ثُمَّ أَوْرَثْنَا الْكِتَابَ الَّذِينَ اصْطَفَيْنَا مِنْ عِبَادِنَا فَمِنْهُمْ ظَالِمٌ لِنَفْسِهِ وَمِنْهُمْ مُقْتَصِدٌ

وَمِنْهُمْ سَابِقٌ بِالْخَيْرَاتِ

کیا یہ تینوں قسمیں اللہ کے برگزیدہ بندوں کی نہیں ہیں عبادت گزاروں کی نہیں ہیں۔ اس آیت شریفہ کی تفسیر میں جو روایات حدیث میں وارد ہوئی ہیں وہ مودودی صاحب کی نظر سے تو اس لیے نہیں گزریں کہ ان کو قرآن پاک کے فہم کیلئے کسی تفسیر کی ضرورت نہیں اور وہ اپنی جماعت کو قرآن و حدیث کے پرانے ذخیروں سے بچا کر لے جانا چاہتے ہیں۔ لیکن کیا آپ کی نظر سے بھی وہ احادیث نہیں گزریں جو حضور صلی اللہ علیہ وسلم سے اس آیت کی تفسیر میں نقل کی گئی ہیں کیا آپ کی نظر سے یہ حدیث نہیں گزری۔

انه صلى الله عليه وسلم قال في هذه الآية هؤلاء كلهم بمنزلة واحدة

وكلهم في الجنة (یہ سب ایک ہی درجہ میں ہیں اور سب کے سب جنتی ہیں)

اور اس سے واضح الفاظ میں کتنی روایات اس سلسلہ میں وارد ہوئی ہیں۔ لیکن مودودی صاحب گناہوں کی وجہ سے عبادات کو عبادت ہونے سے نکال رہے ہیں۔

تجدید و احیاء دین میں مودودی صاحب لکھتے ہیں۔

کیا عبادت اسی کا نام ہے کہ کفار چارواںک عالم میں شیطانی فتوحات کے ڈنکے بجاتے پھریں اور تم خدا کی زمین اور خدا کی مخلوق کو ان کے لیے چھوڑ کر نمازیں پڑھنے، روزے رکھنے اور ذکر و شغل کرنے میں منہمک ہو جاؤ۔ اگر عبادت یہی ہے جو تم کر رہے ہو اور اللہ کی عبادت کا حق اس طرح ادا ہوتا ہے تو پھر یہ کیا ہے کہ عبادت تم کرو اور زمین کی حکومت و فرماں روائی دوسروں کو ملے معاذ اللہ خدا کا وعدہ جھوٹا ہے جو اس نے قرآن کریم میں تم سے کیا تھا۔ وَعَدَ اللَّهُ الَّذِينَ آمَنُوا مِنْكُمْ (الآیہ)

اگر خدا اپنے وعدہ میں سچا ہے اور اگر یہ واقعہ ہے کہ تمہاری اس عبادت کے باوجود نہ تم کو زمین کی خلافت حاصل ہے نہ تمہارے دین کو تمکین نصیب ہے تو تم کو سمجھنا چاہئے کہ تم اور تمہاری ساری قوم عبادت گزار نہیں بلکہ تارک عبادت ہے۔ (تمہیات ۵۵)

میں آپ ہی سے پوچھتا ہوں کہ اگر کوئی شخص کسی عذر سے یا بلا عذر اس کو نہ کرے تو کیا پھر اس کی کوئی عبادت عبادت نہیں حضور صلی اللہ علیہ وسلم تو ارشاد فرمائیں۔

من امن بالله ورسوله و اقام الصلوة وصام رمضان كان حقا على الله ان يد

خله الجنة جاهد في سبيل الله او جلس في ارضه التي ولد فيها (البخاری)

”جو شخص اللہ اور اس کے رسول پر ایمان لایا نماز قائم کی رمضان کے روزے رکھے تو اللہ پر از روئے فضل و کرم کے لازم ہے کہ اپنے وعدہ کے مطابق اسے جنت میں داخل کریں جہاد کرے اللہ کے راستے میں یا اپنے وطن میں بیٹھا ہے جہاں پیدا ہوا تھا۔“

اور آپ اس کی ساری عبادات سے انکار کر دیں۔ یہ واقعی بڑا تجدیدی کارنامہ ہے۔

اور اس سے زیادہ عجیب بات آئینہ استخلاف سے استدلال ہے اس کے بارہ میں عرض کرونگا

کہ پہلے تو خود مودودی صاحب کی ایک عبارت ملاحظہ کیجئے وہ لکھتے ہیں۔

یہ دنیوی زندگی چونکہ آزمائش کی مہلت ہے اس لیے نہ یہاں حساب ہے نہ جزاء، نہ سزا۔ یہاں جو کچھ دیا جاتا ہے وہ کسی نیک عمل کا انعام نہیں بلکہ امتحان کا سامان ہے اور جو تکالیف، مصائب، شدائد وغیرہ پیش آتے ہیں وہ کسی عمل بد کی سزا نہیں لہذا دنیا میں جو کچھ نتائج ظاہر ہوتے ہیں وہ کسی طریقہ یا کسی عمل کے صحیح یا غلط، نیک یا بد اور قابل اخذ یا قابل ترک ہونے کا معیار نہیں بن سکتے۔ (ترجمان)

اس کے بعد میں جناب سے پوچھتا ہوں کہ جن انبیاء کرام علی نبینا وعلیہم الصلوٰۃ والسلام کو سلطنت نہیں ملی یا ان کی حکومت قائم نہیں ہوئی کیا ان میں سے کوئی بھی عبادت گزار نہ تھا کیا حضور اقدس صلی اللہ علیہ وسلم اور صحابہ کرام رضی اللہ تعالیٰ عنہم نے کئی زندگی میں بالکل بھی عبادت نہیں کی۔ کم از کم اتنا تو آپ کو ماننا پڑے گا کہ جب تک یہاں اسلامی حکومت قائم نہ ہو کوئی شخص بھی یہاں عبادت گزار نہیں۔ نسلی مسلمانوں کا تو ذکر ہی کیا۔ یہاں اصلی مسلمان اور صالحین کی جماعت بھی عبادت گزار نہیں رہتی۔ ہم لوگوں کو تو زیادہ اشکال نہیں کہ ہمارے نزدیک جس شخص کو سلطنت نہ ملے۔ وہ محض اس وجہ سے تارک عبادت نہیں بنتا لیکن آپ سے پوچھتا ہوں کیا آپ کے مجتہد صاحب کے فتوے کے موافق آپ کی ساری جماعت تارک عبادت ہے؟

## احادیث کے بارے میں مودودی صاحب کے خیالات

ایک چیز جس کی طرف میں جناب کی توجہات کو خصوصیت سے مبذول کرانا چاہتا ہوں وہ حدیث پاک کا مسئلہ ہے مودودی صاحب نے قرآنیہ فرقہ کے مقابلہ میں حجیت حدیث پر مقالہ بھی لکھ دیا محدثین کی خدمات کا بہت اونچے الفاظ میں اعتراف بھی کر لیا اس سب کے باوجود جو چیز لٹریچر میں بھردی ہے اس نے نہ صرف حدیث پاک سے اعتماد اٹھا دیا بلکہ ائمہ حدیث اور صحابہ کرام رضی اللہ تعالیٰ عنہم اجمعین کی شان کو بھی گرا دیا۔ ٹھنڈے دل سے ان کے الفاظ پر غور کیجئے۔

ہم نے کبھی اس خیال کی تائید نہیں کی کہ ہر شخص کو ائمہ حدیث کی اندھی تقلید کرنی چاہئے یا ان کو غلطی سے مبرا سمجھنا چاہئے نہ ہم نے کبھی یہ دعویٰ کیا کہ ہر کتاب میں جو روایت قال رسول اللہ صلی اللہ علیہ وسلم سے شروع ہو اس کو آنکھ بند کر کے رسول اللہ صلی اللہ علیہ وسلم کی حدیث مان لیا جائے اور تحقیق واجتہاد کے



متعلق بھی ہمارا مذہب یہ ہے کہ اس کا دروازہ ہر زمانہ میں کھلا ہوا ہے اور کسی خاص عہد کیلئے مخصوص نہیں ہے لیکن اس کے معنی یہ نہیں کہ جن لوگوں نے فن حدیث کی تحصیل اور اس کے باقاعدہ مطالعہ اور تحقیقات میں پورا ایک مہینہ بھی صرف نہیں کیا وہ ان بزرگوں کے کارناموں پر تنقید کریں جنہوں نے پوری عمریں اس فن کی خدمت میں بسر کر دی ہیں۔ (تہنمات)

کیا اس کا واضح مطلب یہ نہیں کہ وہ شخص جو کم از کم ایک ماہ حدیث کی تحصیل میں خرچ کر چکا ہو وہ محدثین کی اندھی تقلید نہ کرے۔ اس کے بعد لکھتے ہیں۔

”اب دوسرے گروہ کو لیجئے جو دوسری انتہا کی طرف چلا یہ لوگ محدثین کے اتباع میں جائز حد سے بہت زیادہ تشدد اختیار کرتے ہیں ان کا قول یہ ہے کہ محدثین کرام نے دودھ کا دودھ پانی کا پانی الگ کر کے رکھ دیا ایک ایک حدیث کو چھانٹ کر وہ بتا چکے ہیں کہ کون کس حد تک قابل اعتبار ہے اور کون کس حد تک ناقابل اعتبار ہے اب ہمارا کام صرف یہ ہے کہ ان بزرگوں نے احادیث کے جو درجے مقرر کر دیئے انہیں کے مطابق ان کو اعتبار اور حجیت کا درجہ دیں جسے وہ صحیح قرار دے گئے ہیں اسے صحیح تسلیم کریں اور جس کی صحت میں وہ قدح کر گئے ہیں اس سے بالکل استناد نہ کریں رواۃ کے عدل اور ضبط اور ثقاہت کے متعلق جن جن آراء کا وہ اظہار کر گئے ہیں ان پر گویا ایمان لے آئیں یہی وہ مسلک ہے جس کی شدت نے بہت سے کم علم لوگوں کو حدیث کی کلی مخالفت یعنی دوسری انتہا کی طرف دھکیل دیا ہے محدثین کی خدمات مسلم یہ بھی مسلم کہ نقد حدیث کیلئے جو مواد انہوں نے فراہم کیا وہ صدر اول کے اخبار و آثار کی تحقیق میں بہت کارآمد ہے کلام اس میں نہیں بلکہ صرف اس امر میں ہے کہ کلیۃً ان پر اعتماد کرنا کہاں تک درست ہے وہ بہر حال تھے تو انسان ہی۔ انسانی علم کیلئے جو حدیں فطرۃ اللہ نے مقرر کر رکھی ہیں ان سے آگے تو وہ نہیں جاسکتے تھے انسانی کاموں میں جو نقص فطری طور پر رہ جاتا ہے اس سے آگے تو ان کے کام محفوظ نہ تھے پھر آپ کیسے کہہ سکتے ہیں کہ جن کو وہ صحیح قرار دیتے ہیں وہ حقیقت میں بھی صحیح ہے۔ صحت کا کامل یقین تو خود ان کو بھی نہ تھا وہ بھی زیادہ سے زیادہ یہی لکھتے تھے کہ اس حدیث کی صحت کا ظن غالب ہے مزید برآں یہ ظن غالب جس بنا پر ان کو حاصل ہوتا تھا وہ بلحاظ روایت تھا نہ کہ بلحاظ روایت ان کا نقطہ نظر زیادہ تر اخباری ہوتا تھا فقہ ان کا اصل موضوع نہ تھا۔

اس لیے فقیہانہ نقطہ نظر سے احادیث کے متعلق رائے قائم کرنے میں وہ فقہا مجتہدین کی بہ نسبت کمزور تھے بس ان کے کمال کا جائز اعتراف کرتے ہوئے ماننا پڑے گا کہ احادیث کے متعلق جو کچھ بھی



تحقیقات انہوں نے کی ہے اس میں دو طرح کی کمزوریاں موجود ہیں ایک بلحاظ اسناد دوسری بلحاظ تفقہ۔ اس مطلب کی توضیح کیلئے ہم ان دونوں حیثیتوں کے نقائص پر تھوڑا سا کلام کریں گے۔ (تہمیتات)

یہ طویل طویل عبارت کہاں تک نقل کروں آپ نے خود ہی اس کو ملاحظہ کیا ہوگا۔ نہ کیا ہو تو اب غور سے پڑھ کر داد دیجئے کہ مودودی صاحب نے روایات حدیث ائمہ محدثین ائمہ مجتہدین حتیٰ کہ صحابہ کرام تک سے اعتماد اٹھانے میں کوئی کسر چھوڑی ہو۔ حضرات محدثین رحمہم اللہ نے جس طرح سے روایات کے ذخیرہ کو محفوظ و منقح کیا ہے وہ موجودہ زمانہ کی تو انسانی طاقت سے بھی باہر ہے وہ خود لکھتے ہیں۔

کسی روایات کو جانچنے میں سب سے پہلے جس چیز کی تحقیق کی جاتی ہے وہ یہ ہے کہ یہ روایت جن لوگوں کے واسطے سے آئی ہے وہ کیسے لوگ ہیں اس سلسلہ میں متعدد حیثیات سے ایک ایک راوی کی جانچ کی جاتی ہے وہ جھوٹا تو نہیں ہے روایتیں بیان کرنے میں غیر محتاط تو نہیں فاسق اور بد عقیدہ تو نہیں وہی یا ضعیف الحفظ تو نہیں مجہول الحال ہے یا معروف الحال، ان تمام حیثیات سے رواد کے احوال کی جانچ پڑتال کر کے محدثین کرام نے اسماء الرجال کا عظیم الشان ذخیرہ فراہم کیا ہے جو بلاشبہ نہایت بیش قیمت ہے مگر ان میں کون سی چیز ہے جس میں غلطی کا احتمال نہ ہو اول تو رواد کی سیرت اور ان کے حافظہ اور ان کی دوسری باطنی خصوصیات کے متعلق بالکل صحیح علم ہونا مشکل ہے دوسرے خود وہ لوگ جو ان کے متعلق رائے قائم کرنے والے تھے انسانی کمزوریوں سے مبرا نہ تھے نفس ہر ایک کے ساتھ لگا ہوا تھا اور اس بات کا قوی امکان تھا کہ اشخاص کے متعلق اچھی یا بری رائے قائم کرنے میں ان کے ذاتی رجحانات کا بھی کسی حد تک دخل ہو جائے یہ امکان محض امکان عقلی نہیں بلکہ اس امر کا ثبوت موجود ہے کہ بارہا یہ امکان فعل میں بھی آ گیا۔

اسکے بعد مودودی صاحب محدثین کی ایک دوسرے پر تنقید ذکر کرنے کے بعد لکھتے ہیں۔

ان سب سے بڑھ کر عجیب بات یہ ہے کہ بسا اوقات صحابہ رضی اللہ تعالیٰ عنہم پر بھی بشری کمزوریوں کا غلبہ ہو جاتا تھا اور وہ ایک دوسرے پر چوٹیں کرتے تھے اس قسم کی مثالیں پیش کرنے سے ہمارا مقصد یہ نہیں کہ اسماء الرجال کا ہمارا علم غلط ہے بلکہ ہمارا مقصد صرف یہ ظاہر کرنا ہے کہ جن حضرات نے رجال کی جرح و تعدیل کی ہے وہ بھی تو آخر انسان تھے بشری کمزوریاں ان کے ساتھ بھی لگی ہوئی تھیں کیا ضرور ہے کہ جس کو انہوں نے ثقہ قرار دیا ہو وہ ثقہ ہو اور تمام روایتوں میں ثقہ ہو اور جس کو انہوں نے غیر ثقہ ٹھہرایا ہو وہ بالیقین غیر ثقہ ہو اور اس کی تمام روایتیں پایہ اعتبار سے ساقط ہوں پھر ایک ایک راوی کے حافظہ اور اس کی نیک نیتی اور صحت ضبط وغیرہ کا حال بالکل صحیح معلوم کرنا تو اور بھی مشکل ہے اور ان سب سے زیادہ مشکل یہ تحقیق کرنا ہے کہ ہر راوی نے ہر

روایات کے بیان میں ان تمام جزئیات متعلقہ کو ملحوظ بھی رکھا ہے یا نہیں جو فقہانہ نقطہ نظر سے استنباط مسائل میں اہمیت رکھتی ہیں یہ تو فن رجال کا معاملہ ہے اس کے بعد دوسری اہم چیز سلسلہ اسناد ہے محدثین نے ایک ایک حدیث کے متعلق یہ تحقیق کرنے کی کوشش ہے کہ ہر راوی جس شخص سے روایت کر لیتا ہے آیا اس کا ہم عصر تھا یا نہیں ہم عصر تھا تو اس سے ملا بھی تھا یا نہیں اور ملا تھا تو آیا اس نے یہ خاص حدیث خود اس سے سنی یا کسی اور سے سن لی اور اس کا حوالہ نہیں دیا ان سب چیزوں کی تحقیق انہوں نے اسی حد تک کی جس حد تک انسان کر سکتے تھے مگر لازم نہیں کہ ہر ہر روایت کی تحقیق میں یہ سب امور ان کو ٹھیک ٹھیک ہی معلوم ہو گئے ہوں۔

بہت ممکن ہے کہ جب روایت کو متصل السند قرار دے رہے ہیں وہ درحقیقت منقطع ہو اور انہیں یہ معلوم نہ ہو سکا ہو کہ بیچ میں کوئی ایسا مجہول الحال راوی چھوٹ گیا ہے جو ثقہ نہ تھا اور انہیں معلوم نہ ہو سکا ہو یا اور ایسے ہی بہت سے امور ہیں جن کی بناء پر اسناد اور جرح و تعدیل کے علم کو کلیہً صحیح نہیں سمجھا جاسکتا یہ مواد اس حد تک قابل اعتماد ضرور ہے کہ سنت نبوی اور آثار صحابہ کی تحقیق میں اس سے مدد لی جائے اور اس کا مناسب لحاظ رکھا جائے مگر اس قابل نہیں کہ بالکل اسی پر اعتماد کر لیا جائے۔

اس کے بعد تقریباً دو صفحے تک اسی پر زور دینے کے بعد کہ محدثین کی آراء ناقابل اعتماد ہیں لکھتے ہیں: اسناد کے علاوہ ایک اور کسوٹی بھی تھی جس پر وہ احادیث کو پرکھتے تھے یہ دوسری کسوٹی کون سی ہے ہم اس سے پہلے بھی اشارۃً اس کا ذکر کئی مرتبہ کر چکے ہیں جس شخص کو اللہ تعالیٰ تفقہ کی نعمت سے سرفراز فرماتا ہے اس کے اندر قرآن اور سیرت رسول کے گہرے مطالعہ سے ایک خاص ذوق پیدا ہو جاتا ہے جس کی کیفیت بالکل ایسی ہوتی ہے جیسے ایک پرانے جوہری کی بصیرت کی وہ جوہر کی نازک سے نازک خصوصیت تک کو پرکھ لیتی ہے اس کی نظر بحیثیت مجموعی شریعت کے پورے سسٹم پر ہوتی ہے اور وہ اس سسٹم کی طبیعت کو پہچان جاتا ہے اس کے بعد جب جزئیات اس کے سامنے آتی ہیں تو اس کا ذوق اسے بتا دیتا ہے کہ کون سی چیز اسلام کے مزاج اور اس کی طبیعت سے مناسبت رکھتی ہے اور کون سی نہیں رکھتی روایات پر جب وہ نظر ڈالتا ہے تو ان میں بھی یہی کسوٹی رد و قبول کا معیار بن جاتی ہے اسلام کا مزاج عین ذات نبوی کا مزاج ہے جو شخص اسلام کے مزاج کو سمجھتا ہے اور جس نے کثرت کے ساتھ کتاب اللہ و سنت رسول اللہ کا گہرا مطالعہ کیا ہے وہ نبی اکرم صلی اللہ علیہ وسلم کا ایسا مزاج شناس ہو جاتا ہے کہ روایات کو دیکھ کر خود بخود اس کی بصیرت اسے بتا دیتی ہے کہ ان میں سے کون سا فعل یا کون سا قول میری سرکار کا ہو سکتا ہے یہ اس لیے کہ اس کی روح روح محمدی میں گم اور اس کی نظر بصیرت نبوی کے ساتھ متحد

ہو جاتی ہے اس مقام پر پہنچ جانے کے بعد انسان اسناد کا بہت زیادہ محتاج نہیں رہتا وہ اسناد سے مدد ضرور لیتا ہے مگر اس کے فیصلہ کا مدار اس پر نہیں ہوتا وہ بسا اوقات ایک غریب ضعیف منقطع السند مطعون فیہ حدیث کو بھی لے لیتا ہے اس لیے کہ اس کی نظر اس افتادہ پتھر کے اندر ہیرے کی جوت دیکھ لیتی ہے اور بسا اوقات وہ ایک غیر معلل غیر شاد، متصل السند مقبول حدیث سے بھی اعراض کر جاتا ہے اس لیے کہ اس جام زریں میں جو بادۂ معنی بھری ہوئی ہے وہ اسے طبیعت اسلام اور مزاج نبوی کے مزاج نظر نہیں آتی یہ چیز چونکہ سراسر ذوقی ہے اور کسی ضابطہ کے تحت نہیں آتی نہ آ سکتی ہے اس لیے اس میں اختلاف کی گنجائش پہلے بھی تھی اور اب بھی ہے اور آئندہ بھی رہے گی۔ (تفہیمات)

اس خوشنما مضمون کو غور سے پڑھیے، اشتعال کے جذبات سے علیحدہ ہو کر پڑھیے۔ یہ سارا مضمون علم حدیث کو فنا نہیں کر رہا ہے بلکہ سارے دین اسلام کو فنا کر رہا ہے قرآن پاک کی تفسیر کا مدار تو حدیث پر ہے اور احادیث کے مجموعہ کا یہ حشر کہ محدثین کے کلام پر نہ اسناد میں مدار رکھا جاسکتا ہے۔

### مودودی صاحب کے لٹریچر میں دین و عبادت کا استہزا

ایک اور چیز جس کی طرف میں جناب کی خصوصی توجہ مبذول کرانا چاہتا ہوں وہ دین اور عبادت کا استہزاء اہل دین اور علماء کی اہانت ہے لٹریچر کی کوئی کتاب اٹھا لیجئے اس مکفرہ سے خالی نہ ملے گی آپ ہی غور کیجئے کہ یہ بات ایک عام مسلمانوں کے لیے بھی قابل برداشت نہیں چہ جائیکہ کسی عالم سے کیا احواء دین اسی کا نام ہے کہ دین کی باتوں کا مذاق اڑایا جائے میں ہر نمبر میں صرف نمونہ کے طور پر چند مثالوں پر اکتفا کرتا ہوں اس لیے کہ بقول خود جناب نے سارا لٹریچر ملاحظہ فرمایا ہے اس لیے چند نمونوں پر بندہ کے توجہ دلانے سے جناب خود خیال فرمائیں گے کہ اس نوع کے بیسیوں مثالیں آپ کو ملیں گی غور سے ملاحظہ فرمائیں مودودی صاحب کہتے ہیں۔

آپ اس نوکر کے متعلق کیا کہیں گے جو آقا کی مقرر کی ہوئی ڈیوٹی پر جانے کے بجائے ہر وقت بس اس کے سامنے ہاتھ باندھے کھڑا رہے اور لاکھوں مرتبہ اس کا نام جپتا چلا جائے۔ آقا اس سے کہتا ہے کہ جافلاں آدمیوں کا حق ادا کر مگر یہ جانتا نہیں بلکہ وہیں کھڑے کھڑے آقا کو جھک جھک کر دس سلام کرتا ہے اور پھر ہاتھ باندھ کر کھڑا ہو جاتا ہے آقا اسے حکم دیتا ہے کہ جافلاں فلاں خرابیوں کو مٹا دے مگر یہ ایک انچ وہاں سے نہیں ہٹتا اور سجدے پر سجدے کیے جاتا ہے آقا حکم دیتا ہے کہ چور کا ہاتھ کاٹ دے یہ حکم سن کر بس وہیں کھڑے کھڑے نہایت خوش الحانی کے ساتھ چور کا ہاتھ کاٹ دے چور کا ہاتھ کاٹ دے بیسیوں مرتبہ پڑھتا رہتا ہے مگر ایک دفعہ بھی اس نظام حکومت



کے قیام کی کوشش نہیں کرتا جس میں شرعی حدود جاری ہوں۔ کیا آپ کہہ سکتے ہیں کہ یہ شخص حقیقت میں آقا کی بندگی کر رہا ہے آپ کا کوئی ملازم یہ رویہ اختیار کرے تو میں جانتا ہوں کہ آپ اسے کیا کہیں گے مگر حیرت ہے کہ آپ پر کہ خدا کا جو نوکر ایسا کرتا ہے آپ اسے بڑا عبادت گزار کہتے ہیں۔ یہ غلط فہمی صرف اس وجہ سے ہے کہ آپ عبادت کا صحیح مطلب نہیں جانتے۔ (خطبات)

یہ تو میں پہلے عرض کر چکا ہوں کہ یہ مثال صرف اسی تحریف پر صحیح ہو سکتی ہے جو مودودی صاحب نے عبادت کے معنی میں کر رکھی ہے بلکہ حقیقت میں تو جب صحیح ہو سکتی ہے جب کہ اس کے سامنے ہاتھ باندھے کھڑا رہنا سجدہ پر سجدہ کرنا وغیرہ امور ڈیوٹی سے نکال دیئے جائیں اور اگر یہ بھی ڈیوٹی کے اجزاء ہیں تو پھر آپ ہی بتائیں کہ یہ مثال کیسے صحیح ہو سکتی ہے لیکن اس سے قطع نظر اس وقت تو مجھے جس طرف توجہ دلانا ہے وہ یہ ہے کہ یہ آخر کن لوگوں کا مذاق اڑایا جا رہا ہے۔ کن اکابر کو احمق اور بے وقوف بنایا جا رہا ہے۔ کن ارشادات نبویہ پر بھتی اڑائی جا رہی ہے۔

### امام مہدی علیہ السلام کے متعلق مودودی صاحب کی تحقیقات

اسی طرح مودودی صاحب لکھتے ہیں: مسلمانوں میں جو لوگ الامام المہدی کے آنے کے قائل ہیں وہ بھی ان متحد دین سے جو اس کے قائل نہیں ہیں اپنی غلط فہمیوں میں کچھ پیچھے نہیں ہیں۔ وہ سمجھتے ہیں کہ امام مہدی کوئی اگلے وقتوں کے مولویانہ و صوفیانہ وضع قطع کے آدمی ہوں گے تسبیح ہاتھ میں لئے یکا یک کسی مدرسہ یا خانقاہ کے حجرہ سے برآمد ہوں گے۔ آتے ہی انا المہدی کا اعلان کر دیں گے علماء و مشائخ کتابیں لیے ہوئے پہنچ جائیں گے اور لکھی ہوئی علامتوں سے ان کے جسم کی ساخت وغیرہ کا مقابلہ کر کے انہیں شناخت کریں گے پھر بیعت ہوگی اور اعلان جہاد کر دیا جائے گا چلے کھینچے ہوئے درویش اور سب پرانے طرز کے بقیۃ السلف ان کے جھنڈے تلے جمع ہوں گے تلوار تو محض شرط پوری کرنے کے لیے برائے نام چلائی پڑے گی، اصل میں سارا کام برکت اور روحانی تصرف سے چلے گا۔ پھونکوں اور وظیفوں کے زور سے میدان جیتے جائیں گے۔ جس کافر پر نظر مار دیں گے تڑپ کر بے ہوش ہو جائے گا اور محض بدعا کی تاثیر سے ٹینکوں اور ہوائی جہازوں میں کیڑے پڑ جائیں گے عقیدہ ظہور مہدی کے متعلق لوگوں کے تصورات کچھ اس قسم کے ہیں۔۔۔ الخ (طویل لا طائل عبارة نجدید و احیاء دین)

اس قسم کے تصورات کو اور زیادہ بھیا نک صورت اور مضحکہ خیز الفاظ میں تعبیر کیا جاسکتا ہے



لیکن حدیث کا وہ مبتدی جس نے کم از کم حدیث کی وہ کتابیں پڑھی ہوں گی جو داخل نصاب ہیں اتنا نہ سمجھے گا کہ مودودی صاحب لوگوں کے تصورات کا نام لے کر اسی احادیث کے مضمون پر طنز کر رہے ہیں جس کو ائمہ حدیث نے قابل اعتماد قرار دیا۔

### مودودی صاحب کی طرف سے اجتہاد پر زور

ایک چیز جو جماعتی حیثیت سے ہم لوگوں کے مسلک کے بالکل خلاف ہے وہ اجتہاد پر زور ہے یہ چیز لٹریچر کی ایسی کھلی خصوصیت ہے جس کے لیے کسی عبارت کے نقل کرنے کی بھی ضرورت نہیں اندھی تقلید کے خلاف مودودی صاحب کا قلم ہر جگہ بے لگام ہے۔ کوئی مضمون کسی بھی سلسلہ کا کہیں بھی ہو جوڑ بے جوڑ ان کو تقلید کے خلاف اس پر کچھ لکھنا ضروری ہے اندھی تقلید اور آنکھیں بند کر کے کسی کی تقلید کی خلاف جتنا ان کا زور قلم چلتا ہے۔ اتنا کفر والحاد کے مقابلہ میں بھی نہیں چلتا آپ دونوں قسم کے مضامین کو جب چاہے پڑھ لیجئے صرف تہمات اور تنقیحات دو ہی کتابوں کا مطالعہ اس ناکارہ کے خیال کی شہادۃ میں کافی ہے۔ میں اب تک سنتا رہتا تھا کہ کفر والحاد کے خلاف ان کے مضامین بہت زوردار ہوتے ہیں اور تقلید و تصوف میں بھی ان کی رائے اپنے مسلک کے خلاف ہے مگر میں یہ سمجھتا تھا کہ ان چیزوں میں وہ اپنی اختلافی رائے کا اظہار کرتے رہتے ہوں گے جیسا کہ ائمہ مجتہدین کے مقلدین ایک دوسرے کے خلاف مسلک کو اختلافی مسائل میں ذکر کرتے ہیں مگر لٹریچر کے دیکھنے سے کم از کم مجھے یہ اندازہ ہوا کہ کفر والحاد پر ان کو اتنا غصہ نہیں آتا جتنا تقلید و تصوف کے تصور سے ہی وہ غصہ سے بے قابو ہو جاتے ہیں نمونہ دیکھنا ہو تو صرف تنقیحات ہی کے مضامین اس نظر سے پڑھ لیجئے۔

بہر حال ہم لوگ جماعتی حیثیت سے زمانہ میں تقلید کو ضروری سمجھتے ہیں اور اسلاف نے جو اجتہاد کے لیے شرائط رکھی ہیں وہ آج کل کے علماء میں مفقود پاتے ہیں اس طرح شرعی تصوف کو تعلق مع اللہ اور حلاوت ایمان اور ایمانی صفات پیدا کرنے اور پیدا ہونے کے لیے اقرب الطرق سمجھتے ہیں اس لیے جو شخص یا جو جماعت ان دونوں چیزوں میں ہمارے خلاف ہے وہ یقیناً ہماری جماعت سے علیحدہ ہے دیوبندی مسلک میں یہ دونوں چیزیں بڑی اہم ہیں اس لیے یہ سمجھنا کہ مودودی جماعت اور دیوبندی جماعت میں مسلک کے اعتبار سے کوئی فرق نہیں ہے دھوکہ دینا ہے یا دھوکہ میں پڑنا ہے میں آپ ہی سے پوچھتا ہوں کہ کیا اس زمانہ کے علماء میں اجتہاد شرائط پائی جاتی ہیں جناب کی توجہ مودودی صاحب ہی کے الفاظ کی روشنی میں ادھر مبذول کراتا ہوں۔ وہ لکھتے ہیں کہ!

خواہش نفس اول تو معرفت حق ہی میں مانع ہوتی ہے اور اگر کوئی شخص حق کو پہچان بھی لے تو وہ

اس کو اپنے علم کے مطابق عمل کرنے سے روکتی ہے قدم، قدم پر مزاحمت کرتی ہے انسان کے نفس میں یہ ایسی زبردست قوت ہے جو اکثر اس کے عقل و فکر پر چھا جاتی ہے اور بسا اوقات اس کو جانتے بوجھتے غلط راستوں پر بھٹکا دیتی ہے معمولی آدمی تو درکنار بڑے بڑے لوگ بھی جو اپنے علم و فضل اور اپنی عقل و بصیرت اور فہم و فراست کے اعتبار سے یکتا، روزگار ہوتے ہیں اس رہزن کی شرارتوں سے بچنے میں کامیاب نہیں ہو سکتے۔ (تہہمات صفحہ ۱۶۲)

اب آپ خود خیال فرمائیں کہ اس دور فساد میں جب کہ دین کی طرف بے پرواہی اور تساہل عام ہے تقویٰ اور اللہ کے خوف کا جو حال ہے وہ دو چار کو چھوڑ کر شاید صفر ہی کا درجہ رکھتا ہو علمی استعدادیں اور علوم میں غور و خوض کی جو کیفیت ہے وہ بھی آپ سے مخفی نہیں ایسے حالات میں اجتہاد کی اجازت دینا یقیناً اسلام کو ایک متحرک چیز بنادینا ہے اور اس کے سوا کچھ نہیں ہے۔

تعب ہے کہ مودودی صاحب حضرت اقدس شاہ ولی اللہ صاحب نور اللہ مرقدہ کی کتابوں سے اجتہاد کی واقعیت میں تو عبارتیں کی عبارتیں نقل کرتے جاتے ہیں لیکن تصوف اور تقلید کی تائید میں موصوف کو کوئی عبارت شاہ صاحب کی تصانیف میں نہیں ملتی۔

## خطرناک نتائج

ان مضامین کو پڑھ کر میری عقل حیران رہ جاتی ہے کہ مودودی صاحب اور ان سے زیادہ عجیب آپ جیسے حضرات پر کہ آج کل کے حالات بھی آپ حضرات کے سامنے ہیں۔ اللہ کا خوف، دیانت، تقویٰ، جتنا اس دور میں لوگوں میں ہے وہ بھی کوئی مخفی چیز نہیں علمی استعدادوں کا حال بھی کم از کم اہل مدارس سے تو مخفی نہیں پھر یہ آزادی قرآن و حدیث سے استنباط میں کن مصالح سے دی جا رہی ہے۔

علماء راہنیں کی جماعت تو اللہ کی ذات سے قوی امید ہے کہ اس گمراہی میں مبتلا نہ ہوگی (اللہ تعالیٰ) شانہ اپنے لطف و کرم سے اس گمراہی کے سمندر میں غرق ہونے سے ان کی حفاظت فرمائے) وہ ان شاء اللہ کبھی بھی اس کی جرات نہ کریں گے کہ اسلاف کی تحقیق کے خلاف کسی روایت کو قبول کریں یا رد کریں اس لیے کہ جتنا بھی ان کے علوم میں رسوخ پیدا ہوتا جائے گا ان کو اسلاف کی وقت نظر اسلاف کے علوم کی گہرائی اور وسعت نظر اور احادیث کے بارے میں احتیاط کا جزم بڑھتا ہی چلا جائیگا خود مودودی صاحب کو علماء کی اس حرکت پر بہت غصہ ہے وہ لکھتے ہیں کہ: ”افسوس کہ علماء (الامام شاہ اللہ) خود اسلام کی حقیقی روح سے خالی ہو چکے تھے ان میں اجتہاد کی قوت نہ تھی ان میں تفقہ نہ تھا ان کو اسلاف کی اندھی اور جامد تقلید کا مرض پوری طرح مسلط ہو چکا تھا جس کی وجہ سے وہ ہر چیز کو ان سبوں میں تلاش کرتے تھے جو خدا کی

کتابیں نہ تھیں وہ ہر معاملہ میں ان انسانوں کی طرف رجوع کرتے تھے جو خدا کے نبی نہ تھے بد قسمتی (بلکہ خوش قسمتی) یہ ہے کہ علماء اسلام کو اب تک اپنی غلطی کا احساس نہیں ہوا قریب قریب ہر اسلامی ملک میں علماء کی جماعت اب بھی اسی روش پر قائم ہے اور اصرار و شدت کے ساتھ قائم ہے (تنقیحات)

کیا جناب کی بھی یہی رائے ہے کہ کنز و شامی میں قرآن و سنت رسول کی خلاف مسائل ہیں۔  
نظام تعلیم کی اصلاح کرتے ہوئے مودودی صاحب لکھتے ہیں کہ علوم اسلامیہ کو بھی قدیم کتابوں سے جوں کا توں نہ لیجئے بلکہ ان میں سے متاخرین کی آمیزشوں کو الگ کر کے اسلام کے دائمی اصول اور حقیقی اعتقادات اور غیر متبدل قوانین لیجئے۔

قرآن اور سنت رسول کی تعلیم سب پر مقدم ہے مگر تفسیر و حدیث کے پرانے ذخیروں سے نہیں۔ ان کے پڑھانے والے ایسے ہونے چاہئیں جو قرآن و سنت کے مغز کو پا چکے ہیں اسلامی قانون کی تعلیم بھی ضروری ہے مگر یہاں بھی پرانی کتابیں کام نہ دیں گی۔ (تنقیحات)

صدیوں سے ہماری مذہبی رہنمائی جس گروہ کے ہاتھ میں ہے اس نے اسلام کو ایک جامد و غیر متحرک چیز بنا دیا۔ (تنقیحات)

قرآن کیلئے کسی تفسیر کی حاجت نہیں ایک اعلیٰ درجہ کا پروفیسر کافی ہے جس نے قرآن کا بنظر غائر مطالعہ کیا ہو اور جو طرز جدید پر قرآن پڑھانے اور سمجھانے کی اہلیت رکھتا ہو۔ (تنقیحات)

چند ایسے فضلاء کی خدمات حاصل کی جائیں جو مذکورہ بالا علوم پر جدید کتابیں تالیف کریں خصوصیت کے ساتھ اصول فقہ احکام فقہ اسلامی معاشیات پر جدید کتابیں لکھنا نہایت ضروری ہے کیونکہ قدیم کتابیں اب درس تدریس کیلئے کارآمد نہیں ہیں، ارباب اجتہاد کیلئے تو بلاشبہ ان میں بہت اچھا مواد مل سکتا ہے مگر ان کو جوں کا توں لے کر موجودہ زمانہ کے طلبہ کو پڑھانا بالکل بے سود ہے۔ (تنقیحات)

اسلامی تحریک کی راہ میں دوسری رکاوٹ وہ جامد اور بے روح مذہبیت ہے جس کو آج کل اصل اسلام سمجھا جا رہا ہے اس غلط مذہبیت کا پہلا بنیادی نقص یہ ہے دوسرا بنیادی نقص اس مسخ شدہ مذہبیت میں یہ ہے کہ اس میں اجتہاد کا دروازہ بند ہے جس کی وجہ سے اسلام ایک زندہ تحریک کے بجائے محض عہد گزشتہ کی ایک تاریخی تحریک بن کر رہ گیا ہے اور اسلام کی تعلیم دینے والی درس گاہیں آثار قدیمہ کے محافظ خانوں میں تبدیل ہو گئیں۔ (ترجمان)

مولانا ذرا انصاف سے غور تو کیجئے آخر آپ حضرات دنیا کو کہاں لے جا رہے ہیں اس دور فساد میں جبکہ ہر شخص اغراض پرستی میں دیوانہ بنا ہوا ہے تو آپ ایسے دور میں احادیث کے مجموعہ کو ناقابل اعتماد



قراردے کر اسلاف کے منصوصات سے دنیا کو آزاد کر کے ان کو اجتہاد کی ترغیبیں دے رہے ہیں سوچ تو لیجئے کہ پھر یہ آپ کا متحرک اسلام ہوائی جہاز بن کر کہاں پہنچے گا۔

اس کے ساتھ ایک نظر اس خطبہ پر بھی ڈال لیں جو مودودی صاحب نے دارالعلوم ندوۃ العلماء لکھنؤ کی انجمن اتحاد طلبہ کے جلسہ میں دیا تھا۔

اس سارے نظام تعلیم کو ادھیڑ کر از سر نو ایک دوسرا ہی نظام اس ساری اصلاحات کے ساتھ جن پر مودودی صاحب تعلیم و احادیث پر تنقید کے سلسلہ میں زور دے رہے ہیں خود مودودی صاحب کے الفاظ کی روشنی میں اپنے مسلک پر غور کیجئے وہ لکھتے ہیں۔

اس میں شک نہیں کہ اخبار آحاد سے جو تفصیلات معلوم ہوتی ہیں وہ بھی کچھ نہ کچھ مختلف ہیں اور ان کی بنا پر متعدد مذاہب نکلتے ہیں مگر اول تو ان میں بمشکل پانچ سات مذاہب نکلنے کی گنجائش ہے اور پھر ان سے جتنے مذاہب بھی نکلتے ہیں ان میں سے ہر ایک کو کسی بالاتر اقتدار کی سند حاصل ہے جس کی قوت سے مسلمانوں کی ایک بڑی جماعت اس کا اتباع کر رہی ہے بخلاف اس اخبار آحاد کو بالکل رد کرنے کے بعد بے شمار مذاہب کی گنجائش نکل آتی ہے اور ان میں سے کسی کو بھی کوئی ایسی سند حاصل نہیں ہوتی جو زیادہ نہیں دو ہی مسلمانوں کو کسی ایک جزئیہ میں ایک طریقہ پر جمع کر دے نتیجہ اس کا بالکل ظاہر ہے (مہیمات)

خدا! کچھ تو انصاف سے غور کیجئے احادیث کو بالکل رد کرنے میں جس شدید مضرت کا مودودی صاحب خود اعتراف کر رہے ہیں احادیث کے جرح و تعدیل میں اس وسعت کے بعد جو مودودی صاحب اس زمانہ کے نو تہالوں کو بخش رہے ہیں کون سی حدیث کو رد نہیں کیا جاسکتا مجموعہ رد کرنے کو مودودی صاحب خطرناک سمجھتے ہیں لیکن جب ہر حدیث کو رد کیا جاسکتا ہے پھر مجموعہ کے رد نہ کرنے کی حقیقت تسلی آمیز الفاظ کے سوا کیا رہی۔ جب محدثین و مجتہدین اور اسلاف کے بالاتر اقتدار کی سند کو مودودی صاحب خود منار ہے ہیں پھر امکان کے درجہ میں بھی اس کا تصور باقی رہ سکتا ہے کہ اس دور فساد و ہوا پرستی میں اسلام میں لاکھوں کروڑوں مذاہب پیدا نہیں ہو جائیں گے؟ آپ یہ نہ فرمائیں کہ اس زمانہ میں متعارف غیر مقلدین میں کون سے ہزاروں مذاہب پیدا ہو گئے اس لیے کہ وہ جماعت صرف مجتہدین کے تقلید سے انکار کرتی ہے محدثین کی بالادستی اور ان کے فیصلہ سے باہر نکلنے کا ارادہ نہیں کرتی اور آپ اپنی جماعت کو دونوں کے اقتدار و اتباع سے نکال رہے ہیں۔ مودودی صاحب نے اپنا نثری فیصلہ طبع چہارم ص ۳۰۰ میں نظر ثانی اور اصلاح کے بعد شائع فرمایا ہے یہ ہے کہ:



تفقہ مجتہد میں یہی خطاب کا امکان ہے اور اسناد حدیث میں بھی، پس میرے نزدیک لازم ہے کہ ایک ذی علم آدمی مجتہدین کے اجتہادات اور احادیث کی روایات دونوں میں نظر کر کے حکم شرعی کی تحقیق کرتا رہے وہ لوگ جو حکم شرعی کی خود تحقیق نہیں کر سکتے ان کے لیے یہ بھی صحیح ہے کہ کسی عالم پر اعتماد کریں اور یہ بھی صحیح ہے کہ جو مستند حدیث مل جائے اس پر عمل کریں۔

سابقہ مجتہدین اور محدثین میں تو خطا کا امکان ہر ہر قدم پر ہے لیکن اس خیر القرون کے معصومین عن الخطاء کو حق ہے کہ مجتہدین کے جس اجتہاد کو چاہے رد کر دیں اور محدثین کی کسی بھی تحقیق کو صرف امکان خطا کی بنا پر پس پشت ڈال دیں اور اس سے بڑھ کر یہ کہ جو خود تحقیق نہیں کر سکتا تو اس کو حدیث کا مستند ہونا کیسے معلوم ہوگا اور مستند ہونے کے بعد اس کا ماؤن یا منسوخ کرنا کیسے معلوم ہوگا اور اس کو آپ ہی سمجھ سکتے ہیں کہ مودودی صاحب کے اس آخری اور حتمی فیصلہ کے بعد جو انہوں نے مجتہدین اور محدثین میں امکان خطا کے بعد فرمایا ہے مودودی صاحب کو اگر کوئی شخص ترقی یافتہ غیر مقلد کہے تو آپ حضرات جو مدعی ست گواہ چست کے مصداق ہیں کیوں اس کی تردید کرتے پھرتے ہیں۔ (فتنہ مودودیت)

## مولانا مودودی کے نظریات کی وضاحت

شہید اسلام حضرت مولانا محمد یوسف لدھیانوی رحمہ اللہ لکھتے ہیں: مولانا مودودی کی تمام ذاتی خوبیوں اور صلاحیتوں کا کھلے دل سے اعتراف کرتے ہوئے مجھے موصوف سے بہت سی باتوں میں اختلاف ہے۔ جزئیات تو بے شمار ہیں مگر چند کلیات حسب ذیل ہیں۔

اول:- مولانا مودودی کے قلم کی کاٹ اور شوخی ان کی سب سے بڑی خوبی سمجھی جاتی ہے۔ مگر اس ناکارہ کے نزدیک ان کی سب سے بڑی خامی شاید یہی ہے ان کا قلم مومن و کافر دونوں کے خلاف یکساں کاٹ کرتا ہے۔ اور وہ کسی فرق و امتیاز کا روادار نہیں۔ جس طرح وہ ایک لادین سوشلسٹ کے خلاف چلتا ہے ٹھیک اسی طرح ایک مومن مخلص اور خادم دین کے خلاف بھی وہ جس جرات کے ساتھ اپنے کسی معاصرہ پر تنقید کرتے ہیں (جس کا انہیں کسی درجہ میں حق ہے) اسی ”عبارت“ کے ساتھ وہ سلف صالحین کے کارناموں پر بھی تنقید کرتے ہیں۔ وہ جب تہذیب جدید اور الحاد و زندقہ کے خلاف قلم اٹھاتے ہیں تو معلوم ہوتا ہے کہ دارالعلوم دیوبند کا شیخ الحدیث گفتگو کر رہا ہے اور دوسرے ہی لمحے جب وہ اہل حق کے خلاف خامہ فرسائی کرتے ہیں تو محسوس ہوتا ہے کہ

مولانا نے مسٹر پرویز یا غلام احمد قادیانی کا قلم چھین لیا ہے۔

مولانا مودودی اور انبیاء کرام علیہم السلام

آپ جانتے ہیں کہ نبوت و رسالت کا مقام کتنا نازک ہے؟

ادب گاہیت زیر آسمان از عرش نازک تر نفس گم کردہ می اید جنید و بایزید ایس جا

کسی نبی (علیہ السلام) کے بارے میں کوئی ایسی تعبیر روا نہیں جو ان کے مقام رفیع کے شایان شان نہ ہو خود آنحضرت صلی اللہ علیہ وسلم کا اسوہ حسنہ ہمارے سامنے ہے پورا ذخیرہ حدیث دیکھ جائیے ایک لفظ ایسا نہیں ملے گا جس میں کسی نبی کی شان میں کوئی ادنیٰ سے ادنیٰ کمی کا شائبہ پایا جاتا ہو لیکن مولانا مودودی کا قلم حریم نبوت تک پہنچ کر بھی ادب نا آشنابہتا ہے اور وہ بڑی بے تکلفی سے فرماتے ہیں۔

الف:- ”موسیٰ علیہ السلام کی مثال اس جلد باز فاتح کی سی ہے جو اپنے اقتدار کا استحکام کئے بغیر مارچ کرتا ہوا چلا جائے اور پیچھے جنگل کی آگ کی طرح مفتوحہ علاقہ میں بغاوت پھیل جائے۔“ (رسالہ ترجمان القرآن)

ب:- ”حضرت داؤد علیہ السلام نے اپنے عہد کی اسرائیلی سوسائٹی کے عام رواج سے متاثر ہو کر اور یا سے طلاق کی درخواست کی تھی۔“ (تفہیمات حصہ دوم ص ۳۲ طبع دوم)  
ج:- ”حضرت داؤد علیہ السلام کے فعل میں خواہش نفس کا کچھ دخل تھا۔ اس کا حاکمانہ اقتدار کے نامناسب استعمال سے بھی کوئی تعلق تھا اور کوئی ایسا فعل تھا جو حق کے ساتھ حکومت کرنے والے کسی فرمانروا کو زیب نہ دیتا تھا۔“ (تفہیم القرآن)

د:- نوح علیہ السلام کا تذکرہ کرتے ہوئے لکھتے ہیں۔

”بسا اوقات کسی نازک نفسیاتی موقع پر نبی جیسا اعلیٰ و اشرف انسان بھی تھوڑی دیر کے لئے اپنی بشری کمزوری سے مغلوب ہو جاتا ہے لیکن جب اللہ تعالیٰ انہیں متنبہ فرماتا ہے کہ جس بیٹے نے حق کو چھوڑ کر باطل کا ساتھ دیا اس کو محض اس لئے اپنا بھٹنا کہ وہ تمہاری صلب سے پیدا ہوا ہے محض ایک جاہلیت کا جذبہ ہے تو وہ اپنے دل سے بے پرواہ ہو کر اس طرز فکر کی طرف پلٹ آتے ہیں جو اسلام کا مقتضا ہے۔“ (تفہیم القرآن)

ہ:- سیدنا یوسف علیہ السلام کے ارشاد: اجْعَلْنِي عَلَى خَزَائِنِ الْأَرْضِ

(مجھے زمین مصر کے خزانے کا نگران مقرر کر دیجئے) کے بارے میں فرماتے ہیں:-

”یہ محض وزیر مالیات کے منصب کا مطالبہ نہیں تھا جیسا کہ بعض لوگ سمجھتے ہیں۔ بلکہ یہ ڈکٹیٹر

شب کا مطالبہ تھا اور اس کے نتیجے میں سیدنا یوسف علیہ السلام کو جو پوزیشن حاصل ہوئی وہ قریب قریب وہی پوزیشن تھی جو اس وقت اٹلی میں مسولینی کو حاصل ہے۔ (تفہیمات)

و:۔ ”حضرت یونس علیہ السلام سے فریضہ رسالت کی ادائیگی میں کچھ کوتاہیاں ہو گئی تھیں۔ غالباً انہوں نے بے صبر ہو کر قبل از وقت اپنا مستقر بھی چھوڑ دیا تھا“ (تفہیم القرآن)

ممکن ہے مولانا مودودی اور ان کے مداحوں کے نزدیک ”جلد باز قاتح“۔ ”خواہش نفس کی بناء پر“۔ ”حاکمانہ اقتدار کا نامناسب استعمال“۔ ”بشری کمزوریوں سے مغلوب“۔ ”جذبہ جاہلیت کا شکار“۔ فریضہ رسالت کی ادا میں کچھ کوتاہیاں“ اور ”ڈکٹیٹر شپ“ جیسے الفاظ میں سوء اہل کا کوئی پہلو نہ پایا جاتا ہو۔ اس لئے وہ انبیاء علیہم السلام کے بارے میں ایسے الفاظ کا استعمال صحیح سمجھتے ہوں۔ لیکن اس کا فیصلہ دو طرح ہو سکتا ہے۔ ایک یہ کہ اسی قسم کے الفاظ اگر خود مولانا موصوف کے حق میں استعمال کئے جائیں تو ان کو یا ان کے کسی مداح کو ان سے ناگواری تو نہیں ہوگی؟ مثلاً اگر یہ کہا جائے کہ مولانا ڈکٹیٹر ہیں۔ اپنے دور کے ہٹلر ہیں۔ اور مسولینی ہیں۔ وہ خواہش نفس سے کام کرتے ہیں جذبہ جاہلیت سے مغلوب ہو جاتے ہیں حاکمانہ اقتدار کا نامناسب استعمال کر جاتے ہیں اور انہوں نے اپنے فریضہ کی ادائیگی میں کوتاہیاں کی ہیں وغیرہ وغیرہ تو میرا خیال ہے کہ مولانا کا کوئی عقیدت مندان ”الزامات“ کو برداشت نہیں کرے گا۔ اگر یہ الفاظ مولانا مودودی کی ذات سیادت مآب کے شایان شان نہیں بلکہ یہ مولانا کی تنقیص اور سوئے ادب ہے تو انصاف فرمائیے کہ کیا ایسے الفاظ انبیاء کرام علیہم السلام کی شان میں زیبا اور شائستہ ہیں؟ اسی نوعیت کا ایک فقرہ اور سن لیجئے۔

”یہاں اس بشری کمزوری کی حقیقت کو سمجھ لینا چاہئے جو آدم علیہ السلام سے ظہور میں آئی تھی۔ بس ایک فوری جذبے نے جو شیطانی تحریض کے زیر اثر ابھرا یا تھا ان پر ذہول طاری کر دیا اور ضبط نفس کی گرفت ڈھیلی ہوتے ہی وہ طاعت کے مقام بلند سے معصیت کی پستی میں جا گرے۔“ (تفہیم القرآن)

اس عبارت سے سیدنا آدم علیہ السلام کا اسم گرامی حذف کر کے اس کی جگہ اگر مولانا مودودی کا نام لکھ دیا جائے تو میرا اندازہ ہے کہ ان کے حلقہ میں کھرام مچ جائے گا اور پاکستان میں طوفان برپا ہو جائے گا اس سے ثابت ہے کہ یہ فقرہ شائستہ نہیں۔ بلکہ گستاخی اور سوء ادب ہے۔

اسی کی ایک مثال امہات المؤمنین کے حق میں موصوف کا یہ فقرہ ہے۔

”وہ نبی کریم صلی اللہ علیہ وسلم کے مقابلے میں کچھ زیادہ جری ہو گئی تھیں اور حضور صلی اللہ علیہ



وسلم سے زبان درازی کرنے لگی تھیں۔“ ہفت روزہ الشیالاہور مورخہ ۱۹ نومبر ۱۹۷۶ء) مولانا موصوف نے یہ فقرہ ازواج النبی صلی اللہ علیہ وسلم کے بارے میں فرمایا ہے مگر میں اس کو مضاف سے زیادہ مضاف الیہ کے حق میں سوء ادب سمجھتا ہوں۔

یہ تو ظاہر ہے کہ مولانا محترم کی اہلیہ محترمہ امہات المؤمنین سے بڑھ کر مہذب اور شائستہ نہیں نہ وہ خود آنحضرت صلی اللہ علیہ وسلم سے زیادہ مقدس ہیں۔ اب اگر ان کا کوئی عقیدت مند یہ کہہ ڈالے کہ مولانا کی اہلیہ مولانا کے سامنے زبان درازی کرتی ہیں تو مولانا اس فقرے میں اپنی خفت اور ہتک عزت محسوس فرمائیں گے۔ پس جو فقرہ خود مولانا کے حق میں گستاخی تصور کیا جاتا ہے میں نہیں سمجھتا کہ وہ آنحضرت صلی اللہ علیہ وسلم اور امہات المؤمنین کے حق میں سوء ادب کیوں ہیں؟

الغرض مولانا موصوف کے قلم سے انبیاء کرام علیہم السلام کے حق میں جو ادبی شہ پارے نکلے ہیں وہ سوء ادب میں داخل ہیں یا نہیں؟ اس کا ایک معیار تو یہی ہے کہ اگر ایسے فقرے خود مولانا کے حق میں سوء ادب میں شمار ہو کر ان کے عقیدت مندوں کی دل آزاری کا موجب ہو سکتے ہیں تو ان کو تسلیم کر لینا چاہئے کہ یہ انبیاء کرام علیہم السلام کے حق میں بھی سوء ادب ہیں۔ اور جو لوگ نبوت و رسالت پر ایمان رکھتے ہیں ان کی دل آزاری کا سبب ہیں۔

دوسرا معیار یہ ہو سکتا ہے کہ آیا اردو میں جب یہ فقرے استعمال کئے جائیں تو اہل زبان ان کا کیا مفہوم سمجھتے ہیں اگر ان دونوں معیاروں پر جانچنے کے بعد یہ طے ہو جائے کہ واقعی ان کلمات میں سوء ادب ہے تو مولانا کو ان پر اصرار نہیں کرنا چاہئے۔ بلکہ ان سے توبہ کرنی چاہئے کیونکہ انبیاء کرام علیہم السلام کے حق میں ادنیٰ سوء ادب بھی سلب ایمان کی علامت ہے۔

### مولانا مودودی اور صحابہ کرام

انبیاء کرام علیہم السلام کے بعد انسانیت کا سب سے مقدس گروہ صحابہ کرام رضوان اللہ علیہم اجمعین کا ہے۔ خصوصاً حضرات خلفائے راشدین رضی اللہ عنہم کا منصب تو انبیاء کرام علیہم السلام اور امت کے درمیان برزخ کی حیثیت رکھتا ہے۔ اس لئے ”تجدید و احیائے دین“، ”خلافت و ملوکیت“ اور تفہیم القرآن وغیرہ میں خلیفہ مظلوم سیدنا عثمان ذوالنورین حضرت علی حضرت طلحہ حضرت زبیر حضرت عائشہ رضی اللہ عنہا حضرت معاویہ حضرت ابو موسیٰ اشعریٰ حضرت عمرو بن العاص حضرت عقبہ اور دیگر صحابہ کرام رضوان اللہ علیہم اجمعین کے بارے میں مولانا مودودی کے قلم سے جو



کچھ نکلا ہے اور جس کی صحت پر ان کو اصرار ہے میں اسے خالص رفض و تشیع سمجھتا ہوں اور مولانا کی ان تحریروں کے مطالعہ کے بعد اس نتیجے پر پہنچا ہوں کہ وہ جس طرح بارگاہ نبوت کے ادب نا شناس ہیں اسی طرح مقام صحابیت کی رفعتوں سے بھی نا آشنا ہیں۔ کاش انہوں نے امام ربانی مجدد الف ثانی کا ایک ہی فقرہ یاد رکھا ہوتا۔

”بیچ ولی بمرتبه صحابی نرسد اولیس قرنی بآں رفعت شان کہ بشرف صحبت خیر البشر علیہ وعلیٰ و آلہ الصلوٰت و التسلیمات نرسیدہ بمرتبه ادنیٰ صحابی نرسد۔  
 شخصے از عبد اللہ بن المبارک رضی اللہ عنہ پرسید۔ ایہما افضل معاویہ ام عمر بن عبد العزیز؟ در جواب فرمود: الغبار الذی دخل انف فرس معاویہ مع رسول اللہ صلی اللہ علیہ وسلم خیر من عمر بن عبد العزیز کذا مرہ (مکتوبات دفتر اول مکتوب ۲۰۷)

ترجمہ: کوئی ولی کسی صحابی کے مرتبہ کو نہیں پہنچ سکتا۔ اولیس قرنی اپنی تمام تر بلندی شان کے باوجود چونکہ آنحضرت صلی اللہ علیہ وسلم کے شرف صحبت سے مشرف نہ ہو سکے اس لئے کسی ادنیٰ صحابی کے مرتبہ کو بھی نہ پہنچ سکے۔ کسی شخص نے امام عبد اللہ بن مبارک سے دریافت کیا کہ حضرت معاویہ رضی اللہ عنہ افضل ہیں یا حضرت عمر بن عبد العزیز فرمایا آنحضرت صلی اللہ علیہ وسلم کی معیت میں حضرت معاویہ رضی اللہ عنہ کے گھوڑے کی ناک میں جو غبار داخل ہوا وہ بھی عمر بن عبد العزیز سے کئی گنا بہتر ہے۔

یہاں یہ نکتہ عرض کر دینا ضروری ہے کہ صحابہ کرام رضوان اللہ علیہم اجمعین کو آنحضرت صلی اللہ علیہ وسلم کی مصاحبت و رفاقت کا جو شرف حاصل ہوا ہے پوری امت کے اعمال حسنہ مل کر بھی اس کا مقابلہ نہیں کر سکتے۔ ذرا تصور کیجئے آنحضرت صلی اللہ علیہ وسلم کی نماز کی دو رکعتیں جن میں صحابہ کرام رضی اللہ عنہم کو شرکت کی سعادت نصیب ہوئی کیا پوری امت کی نمازیں مل کر بھی ان کے دو رکعتوں کے ہم وزن ہو سکتی ہیں؟ آنحضرت صلی اللہ علیہ وسلم کی دعوت پر جو کسی صحابی نے ایک سیر جو اللہ تعالیٰ کے راستے میں دیئے اور آنحضرت صلی اللہ علیہ وسلم کی بارگاہ سے انہیں شرف قبول عطا ہوا بعد کی امت اگر پہاڑ برابر سونا بھی خیرات کر دے تو کیا یہ شرف اسے حاصل ہو سکتا ہے؟ باقی تمام حسنات کو اسی پر قیاس کر لیجئے۔

اس شرف مصاحبت سے بڑھ کر صحابہ کرام رضوان اللہ علیہم اجمعین کو یہ شرف حاصل ہے کہ وہ مدرسہ نبوت کے ایسے طالب علم تھے جن کے معلم و ہادی محمد رسول اللہ صلی اللہ علیہ وسلم تھے۔ جن کا نصاب تعلیم ملا علی میں مرتب ہوا تھا۔ جن کی تعلیم و تربیت کی نگرانی براہ راست وحی آسمانی کر رہی تھی اور جن کا

امتحان علام الغیوب نے لیا اور جب ان کی تعلیم و تربیت کا ہر پہلو سے امتحان ہو چکا تو حق تعالیٰ شانہ نے انہیں ”رضی اللہ عنہم ورضواعتہ“ کی ڈگری عطا فرما کر آنے والی پوری انسانیت کی تعلیم و تربیت اور تلقین و ارشاد کا منصب ان کو تفویض کیا ”اور کُنتُمْ خَيْرَ أُمَّةٍ أُخْرِجَتْ لِلنَّاسِ“ کہ مسلمان کے لئے آراستہ فرمائی۔ اگر آپ غور کریں گے تو معلوم ہوگا کہ انبیاء کرام علیہم السلام کے بعد صرف صحابہ کرام رضوان اللہ علیہم اجمعین کی جماعت ایسی ہے جن کی تعلیم و تربیت بھی وحی الہی کی نگرانی میں ہوئی اور ان کو سند فضیلت بھی خود خداوند قدوس نے عطا فرمائی۔

مولانا مودودی کے عقیدت کیش یہ کہہ کر دل بہلا لیتے ہیں کہ مولانا نے جو کچھ لکھا ہے تاریخ کے حوالوں سے لکھا ہے۔ اور یہ ان کے قلم کا شاہکار ہے کہ انہوں نے منتشر ٹکڑوں کو جوڑ کر ایک مربوط تاریخ مرتب کر ڈالی۔ میں ان کی خدمت میں بہادب گزارش کروں گا کہ ان کا یہ بہادب چند وجوہ غلط ہے۔ اول:- مولانا کا یہ قلمی شاہکار نہ تاریخی صداقت ہے نہ صحابہ کرام رضی اللہ عنہم کی زندگی کی صحیح تصویر ہے بلکہ یہ ایک ”افسانہ“ ہے جس میں مولانا کے ذہنی تصورات و نظریات نے رنگ آمیزی کی ہے۔ آج کل ”افسانہ نگاری“ کا ذوق عام ہے۔ عام طبائع تاریخی صداقتوں میں اتنی دلچسپی نہیں لیتیں جتنی کہ رنگین افسانوں میں۔ اس لئے مولانا کی جولانی طبع نے صحابہ کرام رضی اللہ عنہم پر بھی ”خلافت و ملوکیت“ کے نام سے ایک افسانہ لکھ دیا۔ جس کا حقائق کی دنیا میں کوئی وجود نہیں۔ آج اگر کوئی صحابی دنیا میں موجود ہوتا تو شیخ سعدی کی زبان میں مولانا کے قلم سے یہ شکایت ضرور کرتا۔

مخندید و گفت آں نہ شکل من است      لیکن قلم در کف دشمن است

اگر مولانا کو صحابہ کرام رضی اللہ عنہم کا پاس ادب ملحوظ ہوتا تو قرآن کریم کے صریح اعلان رضی اللہ عنہم و رضواعتہ کے بعد وہ صحابہ کرام رضی اللہ عنہم کی بلند و بالا شخصیتوں کو افسانہ نگاری کا موضوع نہ بناتے۔

”دوم:- یورپ میں اسلام نابغہ شخصیتوں کو مسخ کرنے اور ان کی سیرت و کردار کا حلیہ بگاڑنے کا کام بڑی خوبصورتی اور پرکاری سے ہو رہا ہے اور یہودی مستشرقین کی کھپ کی کھپ اس کام پر لگی ہوئی ہے وہ بھی ٹھیک اسی طرح بزعم خود تاریخ کے منتشر ٹکڑوں کو جوڑ کر ایک فرضی تصویر تیار کرتے ہیں۔

اور دنیا کو باور کراتے ہیں کہ وہ پوری غیر جانبداری کے ساتھ اور کسی قسم کے تعصب کی آمیزش کے بغیر تاریخی حقائق دنیا کے سامنے لا رہے ہیں مگر اپنے اس لفظی ادعاء کے برعکس وہ جس طرح مسلمہ تاریخ حقائق کو چھپاتے ہیں جس طرح بالکل سیدھی بات کی الٹ تعبیر کرتے ہیں جس طرح بات کا بٹکڑ اور رائی کا پہاڑ بنا کر اسے پیش کرتے ہیں اور جس طرح اپنی بد فہمی یا خوش فہمی سے وہ اس میں رنگ آمیزی

اور حاشیہ آرائی کرتے ہیں اس سے ان کا تعصب اور اسلام سے ان کی عداوت چھپائے نہیں چھپتی۔ ہم اس کا تصور بھی نہیں کر سکتے تھے کہ کوئی ایسا شخص جو خدا اور رسول پر ایمان رکھتا ہو ٹھیک ٹھیک مستشرقین کے نقش پا کا تتبع کرے گا لیکن بد قسمتی سے مولانا مودودی کی کتاب خلافت و ملوکیت کا بالکل یہی رنگ ڈھنگ ہے پڑھنے والا مسکین یہ سمجھتا ہے کہ مولانا تاریخی حقائق جمع کر رہے ہیں مگر وہ نہیں جانتا کہ وہ تاریخ سے کیا لے رہے ہیں کیا چھوڑ رہے ہیں اور کیا اپنی طرف سے اضافہ فرما رہے ہیں الغرض جس طرح ہزاروں فریبوں کے باوجود مستشرقین عداوت اسلام کے روگ کو چھپانے سے قاصر رہتے ہیں اسی طرح مولانا مودودی بھی اپنے اس استثنائی شاہکار میں ہزار رکھ رکھاؤ کے باوصف عداوت صحابہ کو چھپا نہیں سکتے۔ اب اگر مولانا محترم یا ان کے عقیدتمندوں کی تاویلات صحیح ہیں تو مستشرقین کا کارنامہ ان سے زیادہ صحیح کہلانے کا مستحق ہے اور اگر یہودی مستشرقین کا طرز عمل غلط ہے تو اسی دلیل سے مولانا مودودی کا رویہ بھی غلط ہے۔

سوم:- کہا جاتا ہے کہ صحابہ کرام رضی اللہ عنہم انسان ہی تھے فرشتے نہیں تھے وہ معصوم عن الخطاء نہیں تھے۔ ان سے لغزشیں اور غلطیاں کیا بڑے بڑے گناہ ہوئے ہیں۔ یہ کہاں کا دین و ایمان ہے کہ ان کی غلطی کو غلطی نہ کہا جائے۔

میں پہلے تو یہ عرض کروں گا کہ مولانا مودودی کو تو صحابہ کرام رضی اللہ عنہم کی غلطیاں چھانٹنے کے لئے واقعی اور کلبی وغیرہ کا سہارا ڈھونڈنے کی ضرورت پڑی ہے لیکن خدائے علام الغیوب صحابہ کرام رضی اللہ عنہم کے ہر ظاہر و باطن سے باخبر تھے۔ ان کے قلب کی ایک ایک کیفیت اور ذہن کے ایک ایک خیال سے واقف تھے۔ وہ یہ بھی جانتے تھے کہ یہ انسان ہیں معصوم نہیں انہیں یہ بھی علم تھا کہ آئندہ ان سے کیا کیا لغزشیں صادر ہوں گی۔ ان تمام امور کا علم محیط رکھنے کے باوجود جب اللہ تعالیٰ نے ان کو ”رضی اللہ عنہم ورضوا عنہ“ کا اعزاز عطا فرمایا تو ان کی غلطیاں بھی۔

مع ایں خطا از صد صواب اولیٰ تراست

کا مصداق ہیں۔ اس کے بعد مولانا مودودی کو ان اکابر کی خردہ گیری و عیب چینی کا کیا حق پہنچتا ہے؟ کیا یہ خدا تعالیٰ سے صریح مقابلہ نہیں کہ وہ تو ان تمام لغزشوں کے باوجود صحابہ کرام سے اپنی رضائے دائمی کا اعلان فرما رہے ہیں مگر مولانا مودودی ان اکابر سے راضی نامہ کرنے پر تیار نہیں؟

دوسری گزارش میں یہ کروں گا کہ چلئے! فرض کر لیجئے کہ صحابہ کرام رضی اللہ عنہم سے غلطیاں ہوئی ہوں گی مگر سوال یہ ہے کہ آپ چودہ سو سال بعد ان اکابر کے جرائم کی دستاویز مرتب کر کے اپنے نامہ اعمال کی سیاہی میں اضافہ کے سوا اور کیا مقصد حاصل کرنا چاہتے ہیں اگر یہ اکابر دنیا میں موجود ہوتے



تب تو آپ انہیں ان کی غلطیوں کا نوٹس دے ڈالتے مگر جو قوم تیرہ چودہ سو سال پہلے گزر چکی ہے اس کے عیوب و نقائص کو غلط سلط حوالوں سے چن چن کر جمع کرنا اور اس ساری غلاظت کا ڈھیر قوم کے سامنے لگا دینا اس کا مقصد اس کے سوا کیا ہو سکتا ہے کہ مسلمانوں کے دل میں صحابہ کرام رضی اللہ عنہم سے جو حسن عقیدت ہے اسے مٹا دیا جائے اور اس کی جگہ قلوب پر صحابہ رضی اللہ عنہم سے بغض و نفرت کے نقوش ابھارے جائیں؟ میں پوچھنا چاہتا ہوں کہ آخر یہ کس عقل و دانش اور دین و ایمان کا تقاضہ ہے؟

چہارم:- خلافت و ملوکیت میں مولانا مودودی نے جس نازک موضوع پر قلم اٹھایا ہے اسے ہماری عقائد و کلام کی کتابوں میں ”مشاجرات صحابہ رضی اللہ عنہم“ کے نام سے یاد کیا جاتا ہے اور یہ باب ایمان کا ایسا پل صراط ہے جو تلوار سے زیادہ تیز اور بال سے زیادہ باریک ہے اس لئے سلف صالحین نے ہمیشہ یہاں پاس ادب ملحوظ رکھنے اور زبان و قلم کو لگام دینے کی وصیت کی ہے کیونکہ بعد کی نسلیں ہی نہیں بلکہ صحابہ کرام رضی اللہ عنہم کے زمانے سے سطح بین لوگ بھی اسی وادی پر خار میں دامن ایمان تار تار کر چکے ہیں۔ اکابر امت ہمیشہ ان بددینوں کے پھیلانے ہوئے کانٹوں کو صاف کرتے آئے ہیں۔ لیکن مولانا مودودی سلف صالحین کو ”وکیل صفائی“ کہہ کر دھتکار دیتے ہیں۔ ان کے ارشادات کو ”خواہ مخواہ کی سخن سازیوں“ اور ”غیر معقول تاویلات“ قرار دے کر رد کرتے ہیں اور ان تمام کانٹوں کو جن میں الجھ کر روافض اور خوارج نے اپنا دین و ایمان غارت کیا تھا سمیٹ کر نئی نسل کے سامنے لا ڈالتے ہیں۔ انصاف فرمائیے کہ اسے اسلام کی خدمت کہا جائے یا اسے رافضیت و خارجیت میں نئی روح پھونکنے کی کوشش کا نام دیا جائے؟ اور مولانا مودودی اور ان کے معتقدین اس کارنامے کے بعد کیا یہ توقع رکھتے ہیں کہ ان کا حشر اہلسنت ہی میں ہوگا۔ رافضیوں اور خارجیوں میں نہیں ہوگا؟ میں ہزار سوچتا ہوں مگر اس معمر کو حل نہیں کر پاتا کہ مولانا موصوف نے یہ کتاب نئی نسل کی رہنمائی کے لئے لکھی ہے یا انہیں صراط مستقیم سے برگشتہ کرنے کے لئے؟

پنجم:- سب سے بڑھ کر تکلیف دہ چیز یہ ہے کہ تیرہ چودہ سو سال کے واقعہ کی ”تحقیقات“ کے لئے مولانا ”عدالت شرعیہ“ قائم کرتے ہیں۔ جس کے صدر نشین وہ خود بنتے ہیں۔ اکابر صحابہ کو اس عدالت میں ملزم کی حیثیت سے لایا جاتا ہے واقعی و کلبی وغیرہ سے شہادتیں لی جاتی ہیں۔ صدر عدالت خود ہی جج بھی ہے اور خود ہی وکیل استغاثہ بھی اگر سلف صالحین اکابر صحابہ رضی اللہ عنہم کی صفائی میں کچھ عرض معروض کرتے ہیں تو اسے وکیل صفائی کے خواہ مخواہ سخن سازی اور غیر معقول تاویلات کہہ کر رد کر دیا جاتا ہے۔ اس طرح یکطرفہ کارروائی کے بعد مولانا اپنی تحقیقاتی رپورٹ



مرتب کرتے ہیں اور اسے ”خلافت و ملوکیت“ کے نام سے قوم کی بارگاہ میں پیش کر دیتے ہیں۔ اس امر سے قطع نظر کہ ان ”تحقیقات“ میں دیانت و امانت کے تقاضوں کو کس حد تک ملحوظ رکھا گیا ہے۔ اس سے قطع نظر کہ شہادتوں کی جرح و نقد میں کہاں تک احتیاط برتی گئی ہے اور اس سے بھی قطع نظر کہ فاضل حج نے خود اپنے ذہنی تصورات کو واقعات کا رنگ دینے میں کس حد تک سلامتی فکر کا مظاہرہ کیا ہے مجھے بہ ادب یہ عرض کرنا ہے کہ آیا مولانا کی اس خود ساختہ عدالت کو اس کیس کی سماعت کا حق حاصل ہے؟ کیا یہ مقدمہ جس کی تیرہ چودہ سو سال بعد مولانا تحقیقاتی رپورٹ مرتب کرنے بیٹھے ہیں ان کے دائرہ اختیار میں آتا ہے؟ کیا ان کی یہ حیثیت ہے کہ وہ محمد رسول اللہ صلی اللہ علیہ وسلم کے شاگردوں کا مقدمہ نمٹانے بیٹھے جائیں؟

مجھے معلوم نہیں کہ مولانا کے مداحوں کی اس بارے میں کیا رائے ہے۔ مگر میں یہ بتانا چاہتا ہوں کہ صحابہ کرام رضی اللہ عنہم کے مقدمہ کی سماعت ان سے اوپر کی عدالت ہی کر سکتی ہے اور وہ یا تو حضرت محمد صلی اللہ علیہ وسلم ہیں یا خود احکم الحاکمین ان کے سوا ایک مولانا مودودی نہیں امت کا کوئی فرد بھی اس کا مجاز نہیں کہ وہ قدوسیوں کے اس گروہ کے معاملہ میں مداخلت کرے۔ صحابہ کرام رضی اللہ عنہم کے باہمی معاملات میں آج کے کسی بڑے سے بڑے شخص کا لب کشائی کرنا اس کی حیثیت اس سے زیادہ نہیں کہ کوئی بھنگی بازار میں عدالت جما کر بیٹھ جائے اور وہ ارکان مملکت کے بارے میں اپنے بے لاگ فیصلے لوگوں کو سنانے لگے۔ ایسے موقعوں پر ہی کہا گیا ہے یاز! قدر خویش شناس!

ششم:- یہ بات اچھی طرح سمجھ لینا چاہئے کہ حضرات صحابہ کرام علیہم الرضوان کو حق تعالیٰ شانہ نے امت کے مرشد و مربی اور محبوب و متبوع کا منصب عطا فرمایا ہے۔ قرآن و حدیث میں ان کے نقش قدم کی پیروی کرنے اور ان سے عقیدت و محبت رکھنے کی تاکید فرمائی گئی ہے۔ اور ان کی برائی و عیب جوئی کو ناجائز و حرام بلکہ موجب لعنت فرمایا گیا ہے خود مولانا مودودی کو اعتراف ہے کہ۔

”صحابہ کرام کو برا بھلا کہنے والا میرے نزدیک صرف فاسق ہی نہیں بلکہ اس کا ایمان بھی مشتبہ ہے۔ من ابغضہم فببغضی ابغضہم (آنحضرت صلی اللہ علیہ وسلم فرماتے ہیں کہ جس نے ان سے بغض رکھا اس نے مجھ سے بغض رکھنے کی بنا پر ان سے بغض رکھا۔ (ترجمان القرآن)

جن لوگوں نے مولانا کی کتاب ”خلافت و ملوکیت“ پڑھی ہے وہ شہادت دیں گے کہ اس میں صحابہ کرام رضی اللہ عنہم کو صاف صاف برا بھلا کہا گیا ہے اور صحابہ کرام رضی اللہ عنہم سے مصنف کا بغض و نفرت بالکل عیاں ہے۔ مثلاً ”قانون کی بالائری کا خاتمہ“ کے زیر عنوان مولانا مودودی لکھتے ہیں۔

الف:- ”ایک اور نہایت مکروہ بدعت حضرت معاویہ رضی اللہ عنہ کے عہد میں یہ شروع ہوئی کہ وہ خود اور ان کے حکم سے ان کے گورنر۔ خطبوں میں برسر منبر حضرت علی رضی اللہ عنہ پر سب و شتم کی بوچھاڑ کرتے تھے۔ حتیٰ کہ مسجد نبوی میں منبر رسول پر عین روضہ نبوی کے سامنے حضور کے محبوب ترین عزیز کو گالیاں دی جاتی تھیں اور حضرت علی رضی اللہ عنہ کی اولاد اور ان کے قریب ترین رشتہ دار اپنے کانوں سے یہ گالیاں سنتے تھے۔ کسی کے مرنے کے بعد اس کو گالیاں دینا شریعت تو درکنار انسانی اخلاق کے بھی خلاف تھا اور خاص طور پر جمعہ کے خطبے کو اس گندگی سے آلودہ کرنا تو دین و اخلاق کے لحاظ سے سخت گھناؤنا فعل تھا۔“ (خلافت و ملوکیت)

ب:- ”مال غنیمت کی تقسیم کے معاملہ میں بھی حضرت معاویہ رضی اللہ عنہ نے کتاب اللہ و سنت رسول اللہ صلی اللہ علیہ وسلم کی صریح احکام کی خلاف ورزی کی۔ کتاب و سنت کی رو سے پورے مال غنیمت کا پانچواں حصہ بیت المال میں داخل ہونا چاہئے اور باقی چار حصے اس فوج میں تقسیم کئے جانے چاہئیں جو لڑائی میں شریک ہوئی ہو لیکن حضرت معاویہ رضی اللہ عنہم نے حکم دیا کہ مال غنیمت میں سے چاندی سونا ان کے لئے الگ نکال لیا جائے پھر باقی مال شرعی قاعدے سے تقسیم کیا جائے۔“ (حوالہ بالا)

ج:- ”زیاد بن سمیہ کا استلحاق بھی حضرت معاویہ رضی اللہ عنہ کے ان افعال میں سے ہے جن میں انہوں نے سیاسی اغراض کے لئے شریعت کے ایک مسلم قاعدے کی خلاف ورزی کی۔ یہ ایک صریح ناجائز فعل تھا۔“ (ص ۱۷۵)

د:- حضرت معاویہ رضی اللہ عنہ نے اپنے گورنروں کو قانون سے بالا تر قرار دیا اور ان کی زیادتیوں پر شرعی احکام کے مطابق کارروائی کرنے سے صاف صاف انکار کر دیا۔“ (ایضاً)

مولانا مودودی کی ان عبارتوں میں سیدنا معاویہ رضی اللہ عنہ کو بدنام کرنے کیلئے جو کچھ لکھا ہے وہ قطعاً خلاف واقعہ ہے اور علمائے کرام اس کی حقیقت واضح کر چکے ہیں مجھے یہاں صرف یہ عرض کرنا ہے کہ جو لوگ مولانا مودودی کی بات پر ایمان لا کر مولانا کی اس افسانہ طرازی کو حقیقت سمجھیں گے وہ حضرت معاویہ رضی اللہ عنہ اور اس دور کے تمام اکابر صحابہ و تابعین سے محبت رکھیں گے یا بغض؟ ان کی اقتدا پر فخر کریں گے یا ان پر لعنت بھیجیں گے؟ اور خود مولانا موصوف نے ان عبارتوں میں حضرت معاویہ رضی اللہ عنہ کو برا بھلا نہیں کہا تو کیا ان کی قصیدہ خوانی فرمائی ہے؟ اگر میں یہ گزارش کروں کہ خود انہی کی نقل کی ہوئی حدیث کے مطابق ”وہ فاسق ہی نہیں بلکہ ان کا ایمان بھی مشتبہ

ہے“ تو کیا یہ گستاخی بے جا ہوگی؟ مولانا مودودی سے مجھے توقع نہیں کہ وہ اپنی غلطی پر کبھی نادم ہوں گے مگر میں یہ گزارش کرنا ضروری سمجھتا ہوں کہ اس کا انجام نہایت ہی خطرناک ہے۔

کتابوں میں لکھا ہے کہ شیعوں کے ایک عالم محقق طوسی نے اپنی کتاب تجرید العقائد کے آخر میں صحابہ کرامؓ پر تبرا کیا تھا۔ مرنے لگا تو غلام احمد قادیانی کی طرح منہ کے راستے سے نجاست نکل رہی تھی۔ اس کی طرف اشارہ کر کے کہنے لگا ایں چست؟ (یہ کیا ہے) (کوئی خوش عقیدہ عالم وہاں موجود تھے) بولے ”ایں ہماں رید است کہ در آخر تجرید خور دی

یہ وہی گندگی ہے جو تو نے تجرید کے آخر میں کھائی تھی۔

حق تعالیٰ شانہ ہمیں ان اکابر کے سوء ادب سے محفوظ رکھے۔ آمین۔

## مولانا مودودی اور سلف صالحین

جب اسلام کا سب سے مقدس ترین گروہ صحابہ کرام علیہم الرضوان بھی مولانا مودودی کی نگاہ بلند میں نہ جچتا ہو تو بعد کے سلف صالحین اکابر امت فقہاء و محدثین اور علماء و صوفیاء کی ان کی بارگاہ میں کیا قیمت ہو سکتی ہے؟ چنانچہ موصوف نے اکابر امت پر تنقید کرنے کو اپنے نیاز مندوں کے لئے جزو ایمان ٹھہرا دیا۔ ”دستور جماعت اسلامی“ کی دفعہ ۳ میں کلمہ طیب کی تشریح کرتے ہوئے لکھتے ہیں:- ”رسول خدا کے سوا کسی انسان کو معیار حق نہ بنائے۔ کسی کو تنقید سے بالاتر نہ سمجھے کسی کی ”ذہنی غلامی“ میں مبتلا نہ ہو۔ ہر ایک کو خدا کے بتائے ہوئے اسی معیار کامل پر جانچے اور پرکھے اور جو اس معیار کے لحاظ سے جس درجہ میں ہے اسی کو اسی درجہ پر رکھے۔“

”ذہنی غلامی“ کی اصطلاح مولانا نے ”تقلید“ کے معنی میں استعمال فرمائی ہے۔ یعنی کسی فرد یا گروہ کے علم و عمل اور دیانت و تقویٰ پر اس قدر وثوق و اعتماد کر لینا کہ اس کی ہر بات پر طلب دلیل کی حاجت نہ رہے۔ یہ مولانا کے نزدیک ”ذہنی غلامی“ ہے گویا ان کی جماعت کا کوئی فرد اگر رسول خدا کے سوا کسی جماعت گروہ یا فرد پر اعتماد کر بیٹھا اس کے طریقہ کو حق سمجھ لیا اور اس پر ”تنقید“ کا فریضہ ادا نہ کیا تو مولانا کے نزدیک خدا نخواستہ وہ اسلام ہی سے خارج ہے۔ مولانا کے نزدیک اسلام میں داخل ہونے کی شرط اولین یہ ہے کہ ہر شخص خدا کے بتائے ہوئے معیار کامل کو سامنے رکھ کر پوری امت اسلامیہ پر تنقید کرے۔ پھر جب مولانا نے یہ فریضہ ادا کرنے کے لئے امت اسلامیہ پر تنقیدی نگاہ ڈالی تو انہیں یہ دیکھ کر بڑی مایوسی ہوئی کہ یہ امت صدر اول سے لے کر آج تک بانجھ چلی آتی ہے اور اس میں ایک بھی ”مرد کامل“ پیدا نہیں



ہوا۔ اپنی مشہور کتاب ”تجدید و احیائے دین“ میں ”خلافت راشدہ“ کے زیر عنوان تحریر فرماتے ہیں۔  
 ”خاتم النبیین سیدنا محمد صلی اللہ علیہ وسلم نے یہ سارا کام ۲۳ سال کی مدت میں پایہ تکمیل کو پہنچا دیا۔ آپ کے بعد ابو بکر صدیق و عمر فاروق رضی اللہ عنہما دو ایسے کامل ”لیڈرز“ اسلام کو میسر آئے جنہوں نے اسی جامعیت کے ساتھ آپ کے کام کو جاری رکھا۔ پھر زمام قیادت حضرت عثمان رضی اللہ عنہ کی طرف منتقل ہوئی اور ابتداء چند سال تک وہ پورا نقشہ بدستور جمار ہا جو نبی علیہ الصلوٰۃ والسلام نے قائم کیا تھا۔“ اس کے بعد ”جاہلیت کا حملہ“ کے عنوان کے تحت لکھتے ہیں۔

”مگر ایک طرف حکومت اسلامی کی تیز رفتار وسعت کی وجہ سے کام روز بروز زیادہ سخت ہوتا جا رہا تھا اور دوسری طرف حضرت عثمان جن پر اس کا عظیم کا بار رکھا گیا تھا ان تمام خصوصیات کے حامل نہ تھے جو ان کے جلیل القدر پیش روؤں کو عطا ہوئی تھیں اس لئے ان کے زمانہ خلافت میں جاہلیت کو اسلامی نظام اجتماعی میں گھس آنے کا موقع مل گیا۔

حضرت عثمان نے اپنا سر دے کر اس خطرے کا راستہ روکنے کی کوشش کی مگر وہ نہ رکا اس کے بعد حضرت علی رضی اللہ عنہ آگے بڑھے اور انہوں نے اسلام کے سیاسی اقتدار کو جاہلیت کے تسلط سے بچانے کی انتہائی کوشش کی مگر ان کی جان کی قربانی بھی اس انقلاب معکوس کو نہ روک سکی۔ آخر خلافت علی منہاج النبوت کا دور ختم ہو گیا ملک عضو نے اس کی جگہ لے لی اور اس طرح حکومت کی اساس اسلام کے بجائے پھر جاہلیت پر قائم ہو گئی۔

حکومت پر قبضہ کرنے کے بعد جاہلیت نے مرض سرطان کی طرح اجتماعی زندگی میں اپنے ریشے بتدریج پھیلانے شروع کر دیئے کیونکہ اقتدار کی کنجی اب اسلام کے بجائے اس کے ہاتھ میں تھی اور اسلام زور حکومت سے محروم ہونے کے بعد اس کے اثر و نفوذ کو بڑھنے سے نہ روک سکتا تھا۔ سب سے بڑی مشکل یہ تھی کہ جاہلیت بے نقاب ہو کر سامنے نہ آئی تھی بلکہ ”مسلمان“ بن کر آئی تھی۔ کھلے دہریے یا مشرکین و کفار سامنے ہوتے تو شاید مقابلہ آسان ہوتا۔ مگر وہاں تو آگے آگے توحید و رسالت کا اقرار صوم و صلوٰۃ پر عمل قرآن و حدیث سے استشہاد تھا اور اس کے پیچھے جاہلیت اپنا کام کر رہی تھی۔“ (ص ۳۶۴)۔

یہ نقشہ مولانا موصوف آخضر صلی اللہ علیہ وسلم کے وصال کے بیس پچیس سال بعد کا کھینچ رہے ہیں۔ جب بقول ان کے ”جاہلیت“ نے اسلام کا نقاب اوڑھ کر اقتدار کی کنجیاں اپنے ہاتھ میں لے لیں اور عالم اسلام میں اسلام کے بجائے جاہلیت کا سکہ چلنے لگا تو اسلام اور مسلمانوں پر کیا



گزری؟ اس کی داستان مولانا ہمیں یوں سناتے ہیں۔

جاہلی امارت کی مسند اور جاہلی سیاست کی رہنمائی پر ”مسلمان“ کا جلوہ افروز ہونا جاہلی تعلیم کے مدرسے میں ”مسلمان“ کا معلم ہونا جاہلیت کی سجادہ پر ”مسلمان“ کا مرشد بن کر بیٹھنا، وہ زبردست دھوکہ ہے جس کے فریب میں آنے سے کم ہی لوگ بچ سکتے ہیں۔

اس معکوس انقلاب کا سب سے زیادہ خطرناک پہلو یہی تھا کہ اسلام کا نقاب اوڑھ کر تینوں قسم کی جاہلیتوں نے اپنی جڑیں پھیلانی شروع کر دیں اور ان کے اثرات روز بروز زیادہ پھیلتے چلے گئے۔

(۱) جاہلیت خالصہ نے حکومت اور دولت پر تسلط جمایا نام خلافت کا تھا اور اصل میں وہی بادشاہی تھی جس کو اسلام مٹانے کے لئے آیا تھا بادشاہوں کو الہ کہنے کی ہمت کسی میں باقی نہ تھی اس لئے ”السلطان ظل اللہ“ کا بہانہ تلاش کیا گیا اور اس بہانے سے وہی مطاع مطلق کی حیثیت پاؤں شاہوں نے اختیار کی جوالہ کی ہوتی ہے۔

(۲) جاہلیت مشرکانہ نے عوام پر حملہ کیا اور توحید کے راستہ سے ہٹا کر ان کو ضلالت کی بے شمار راہوں میں بھٹکا دیا۔ ایک صریح بت پرستی تو نہ ہو سکتی تھی باقی کوئی قسم شرک کی ایسی نہ رہی جس نے ”مسلمانوں“ میں رواج نہ پایا۔

(۵) جاہلیت راہبانہ نے علماء مشائخ زہاد و پاکباز لوگوں پر حملہ کیا اور ان میں وہ خرابیاں پھیلانی شروع کر دیں جن کی طرف میں پہلے اشارہ کر آیا ہوں۔ اس جاہلیت کے اثر سے اشراقی فلسفہ راہبانہ اخلاقیات اور زندگی کے ہر پہلو میں مایوسانہ نقطہ نظر مسلم سوسائٹی میں پھیلا اور اس نے نہ صرف ادبیات اور علوم کو متاثر کیا بلکہ فی الواقع سوسائٹی کے اچھے عناصر کو ”مارفیا کا انجکشن“ دیکر سرست کر دیا۔ بادشاہی کے جاہلی نظام کو مضبوط کیا اسلامی علوم و فنون میں جمود اور تنگ خیالی پیدا کی۔ اور ساری دینداری کو چند خاص مذہبی اعمال میں محدود کر کے رکھ دیا۔

مولانا کی اس ساری داستان سرائی کو ایک بار پھر پڑھئے اور دل پر ہاتھ رکھ کر بتائیے کہ جب صحابہ و تابعین کی موجودگی میں جاہلیت نے اسلام کو پچھاڑ دیا اور اقتدار کی کنجیاں تب سے اب تک اسلام کو واپس نہیں مل سکیں تو امت مسلمہ سے زیادہ ناکام کوئی امت ہو سکتی ہے؟ آج کے دہرے کمیونسٹ اور لادین عناصر جو اسلام کا مذاق اڑاتے ہیں کیا وہ ہی سب کچھ خود مولانا مودودی نہیں فرما رہے؟

اس کے بعد مولانا ”مجددین کی ضرورت“ کے زیر عنوان ہمیں بتاتے ہیں کہ:

”انہی تینوں اقسام کی جاہلیت کے هجوم سے اسلام کو نکالنا اور پھر سے چمکار دینا وہ کام تھا جس

کے لئے دین کو مجددین کی ضرورت پیش آئی۔

اور پھر صفحہ ۴۸ سے ۵۰ تک ”کار تجدید“ کے عنوان سے مولانا ان شعبوں کی تفصیل بتاتے ہیں جن میں تجدید کا کام ہونا چاہئے وہ انہی کے الفاظ میں حسب ذیل نو شعبے ہیں

(۱) اپنے ماحول کی صحیح تشخیص (۲) اصلاح کی تجویز (۳) خود اپنے حدود کا تعین (۴) دینی انقلاب (۵) عملی اصلاح کی کوشش (۶) اجتہاد فی الدین (۷) دفاعی جدوجہد (۸) احیائے نظام اسلامی (۹) عالمگیر انقلاب کی کوشش۔

ان نو شعبوں کی تشریح کے بعد وہ بتاتے ہیں کہ:-

”ان شعبوں پر غائر نظر ڈالنے سے معلوم ہوتا ہے کہ ابتدائی تین مدت تو ایسی ہیں جو ہر اس شخص کے لئے ناگزیر ہیں جو تجدید کی خدمت انجام دے لیکن باقی چھ مدتیں ایسی ہیں جن کا جامع ہونا مجدد ہونے کے لئے شرط نہیں بلکہ جس نے ایک یا دو تین یا چار شعبوں میں کوئی نمایاں کارنامہ انجام دیا ہو وہ بھی مجدد قرار دیا جاسکتا ہے۔ البتہ اس قسم کا مجدد جزوی ہوگا۔ کامل مجدد نہ ہوگا۔ کامل مجدد صرف وہ شخص ہو سکتا ہے جو ان تمام شعبوں میں پورا کام انجام دے کر وراثت نبوت کا حق ادا کر دے۔“

سوال یہ ہے کہ اسلام کی جاہلیت کے نرغے سے نکالنے کے لئے اس امت میں کوئی کامل مجدد بھی ہوا یا نہیں؟ اور کسی بندہ خدا کو بھی ”وراثت نبوت کا حق“ ادا کرنے کی توفیق ملی یا نہیں؟ اس کا جواب مولانا مودودی نفی میں دیتے ہیں ان کا کہنا ہے کہ:-

”تاریخ پر نظر ڈالنے سے معلوم ہوتا ہے کہ اب تک کوئی کامل مجدد پیدا نہیں ہوا ہے۔ قریب تھا کہ عمر بن عبدالعزیز اس منصب پر فائز ہو جاتے مگر وہ کامیاب نہ ہو سکے۔ ان کے بعد جتنے مجدد پیدا ہوئے ان میں سے ہر ایک نے کسی خاص شعبے میں یا چند شعبوں ہی میں کام کیا۔ مجدد کامل کا مقام ابھی تک خالی ہے۔ مگر عقل چاہتی ہے فطرت مطالبہ کرتی ہے اور دنیا کے حالات کی رفتار متقاضی ہے کہ ایسا ”لیڈر“ پیدا ہو خواہ اس دور میں پیدا ہو یا زمانے کی ہزاروں گردشوں کے بعد پیدا ہو۔ اسی کا نام ”الامام المہدی“ ہوگا۔“

یہ ہے وہ خلاصہ جو میں نے ابتداء میں عرض کیا تھا کہ مولانا مودودی کی تنقیدی نظر میں آج تک کوئی مرد کامل اس امت میں پیدا نہیں ہوا۔ ظاہر ہے کہ آپ کسی شخص پر اعتماد تو جی بھی کریں گے جب کہ اسے کسی درجے میں بھی ”معیاری آدمی“ سمجھیں گے جب مولانا کے نزدیک امت میں کوئی معیاری آدمی ہوا ہی نہیں تو وہ پوری امت کو تنقید سے بالاتر کیوں سمجھیں گے اور اس پر اعتماد کیوں کریں گے؟

البتہ مولانا مودودی اور ان کے رفقاء کی ہمت لائق داد ہے۔ مولانا ہمیں بتاتے ہیں کہ صحابہ کرام رضی اللہ عنہم کے ابتدائی دور سے لے کر اسلام پر جاہلیت کا قبضہ چلا آتا ہے۔ پادشاہ الہ بنے بیٹھے ہیں۔ عوام شرکانہ جاہلیت کے دام میں گرفتار ہیں علماء مشائخ لوگوں کو ”مارفیا“ کے انجکشن دے رہے ہیں۔ اسلام جاہلیت کے چنگل میں پھڑپھڑا رہا ہے مگر کوئی صحابی کوئی تابعی کوئی امام کوئی محدث کوئی مجدد ایسا نہیں اٹھتا جو آگے بڑھ کر جاہلیت سے اقتدار کی کنجیاں چھین لے۔ گویا چودہ سو سال کی پوری امت وراثت نبوت کا حق ادا کرنے سے محروم ہے وہ یا تو خود جاہلیت کے گماشتہ کی حیثیت سے کام کر رہی ہے یا جاہلیت کے فریب اور دھوکے میں مبتلا ہے۔ اس امت میں مجدد بھی آتے ہیں تو بس جزوی قسم کے کام کر کے چلے جاتے ہیں ان میں کرنے کا اصل کام ایک بھی نہیں کرتا۔ بلکہ مولانا کے بقول پوری امت ”وراثت نبوت کا حق ادا کرنے“ سے محروم رہتی ہے۔ بتائیے! اس سے بڑھ کر اس امت کے اپانچ اور بانجھ ہونے کی کوئی اور تعبیر ہو سکتی ہے؟ مولانا نے اس امت کی جو تصویر کھینچی ہے میں دوسروں کی بات نہیں کرتا کم از کم اپنے اسلاف کے بارے میں مولانا کا مرتب کردہ نقشہ دیکھ کر شرم کے مارے سر جھک جاتا ہے میں مولانا مودودی اور ان کے رفقاء کی حوصلہ مندی کی داد دیتا ہوں کہ ان ساری باتوں کے باوجود اس اپانچ امت میں اپنے آپ کو شمار کرتے ہوئے انہیں ذرا جھجک اور شرم محسوس نہیں ہوتی۔

مولانا نے امت مرحومہ کے بارے میں جن خیالات کا اظہار کیا ہے ان پر مفصل بحث کا موقع نہیں۔ مختصر اِتا عرض کروں گا کہ اگر اس کہانی کو صحیح تسلیم کر لیا جائے تو یہ امت ”خیر امت“ نہیں رہتی۔ بلکہ نعوذ باللہ شر امت بن جاتی ہے۔ اس لئے مولانا کی یہ ساری کہانی ایک تخیلاتی کہانی ہے جو رافضی طرز فکر سے مستعار لی گئی ہے۔ اسلاف امت کو بدنام کرنے اور نئی نسل کا ذہنی رابطہ ان سے کاٹنے کے سوا اس کا کوئی مقصد اور کوئی نتیجہ نہیں۔ جو شخص مولانا مودودی کے تصورات و افکار پر ایمان بالغیب رکھتا ہو وہ ایسے صحیح سمجھتا ہے تو سمجھا کرے۔ لیکن جو شخص اسلام کی ابدیت قرآن و سنت کی نصوص قطعیہ اور نبوت محمدیہ (صلی اللہ علیہ وسلم) کی صداقت پر ایمان رکھتا ہو وہ ایک لمحہ کے لئے بھی مولانا کی اس ژولیدہ فکری پر ایمان نہیں لاسکتا۔

میں یہ نہیں کہتا کہ گذشتہ صدیوں کی پوری امت فرشتہ صفت رہی۔ اور کسی فرد سے کبھی کوئی غلطی نہیں ہوئی نہ میں کجکلاہ بادشاہوں کجرو عوام یا کج طینت علمائے سوء اور دوکاندار صوفیوں کی وکالت کرنا چاہتا ہوں میں جس چیز کے خلاف احتجاج کر رہا ہوں وہ مولانا کی یہ منطق ہے کہ یہ امت مجموعی طور پر



اسلام کے بجائے جاہلیت کی نمائندہ بن گئی تھی اسلام اس کے نزدیک محض ثانوی چیز بن گیا تھا اور چند گنے چنے افراد ہی اپنی انفرادی زندگی میں اسلامی تعلیمات کے حامل تھے۔ مولانا کے بقول۔

”جو مقصد اصل انبیاء علیہم السلام کی بعثت کا تھا اس کے لئے یہ دونوں چیزیں ناکافی تھیں نہ یہ بات کافی تھی کہ اقتدار جاہلیت کے ہاتھ میں ہو اور اسلام محض ایک ثانوی قوت کی حیثیت سے کام کرے اور نہ یہی بات کافی تھی کہ چند افراد یہاں اور چند وہاں محدود انفرادی زندگیوں میں اسلام کے حامل بنے رہیں اور وسیع تر اجتماعی زندگی میں اسلام اور جاہلیت کے مختلف النوع مرکبات پھیلے رہیں۔ لہذا دین کو ہر دور میں ایسے طاقت ور اشخاص گروہوں اور اداروں کی ضرورت تھی اور ہے جو زندگی کی بگڑی ہوئی رفتار کو بدل کر پھر سے اسلام کی طرف پھیر دیں۔“ (تجدید و احیائے دین)

مولانا صراحت کے ساتھ کہہ رہے ہیں کہ آنحضرت صلی اللہ علیہ وسلم کے ربیع صدی بعد میں پوری کی پوری امت انبیاء کرام علیہم السلام کی بعثت کے اصلی مقصد کو فراموش کر بیٹھی تھی اور یہ ایک ایسا جرم ہے جو پوری امت اور اس کے تمام اکابر کو بدترین مجرم کی حیثیت دیتا ہے اس لئے دو باتوں میں سے ایک بہر حال غلط ہے یا تو مولانا مودودی انبیاء کرام علیہم السلام کے اصل مشن کو نہیں سمجھے یا انہوں نے اس امت کے بارے میں صحت فکر سے کام نہیں لیا اور نئی نسل کے سامنے صحابہ کرام تابعین عظام اور اکابر امت کو مجرم کی حیثیت سے پیش کر کے نہ صرف امت مرحومہ سے بلکہ خود اپنی سلامتی فکر سے بھی بے انصافی کی ہے۔ نئی نسل کو اسلاف امت سے بدظن کرنا کوئی ایسا بڑا کارنامہ نہیں جس کے لئے ہمیں مولانا مودودی کے قلم کی احتیاج ہوتی۔ یہ کام شیعہ روافض وغیرہ تو شروع ہی سے کرتے آ رہے تھے۔ جدید دور میں قادیانی، چکڑالوی، پرویزی، کیمونسٹ اور سارے ملاحدہ یہی کچھ کر رہے ہیں۔ جس کو کسی نئے فکر کی بنیاد ڈالنی ہو وہ سب سے پہلے اسلاف امت ہی سے ٹکراتا ہے۔ بد قسمتی سے یہی خدمت مولانا مودودی کے تیز رو قلم نے انجام دی ہے۔

### مولانا مودودی اور مجددین امت

(۴) پوری امت کو اپنا جہج اور ناکارہ باور کرانے کے بعد امت کے جلیل القدر قائدین کے کارناموں میں کیڑے نکالنے بھی ضروری تھا۔ تاکہ نئی نسل کے دل و دماغ میں کسی بزرگ کی عقیدت و احترام کا داغ دھبہ باقی نہ رہے اور خدا نخواستہ مولانا کا کوئی نیاز مند اسلاف امت میں سے کسی کی ”جہنی غلامی“ کا شکار نہ ہو جائے چنانچہ مولانا نے یہ فریضہ بھی بڑی بلند آہنگی سے انجام دیا۔ امت اسلامیہ میں چند ہی افراد ایسے تھے جن کا تجدیدی کارنامہ مولانا کے نزدیک لائق ذکر تھا۔ یعنی خلیفہ راشد عمر بن عبدالعزیز ائمہ اربعہ (امام



ابو حنیفہؒ امام مالکؒ امام شافعیؒ امام احمد بن حنبلؒ امام غزالیؒ امام ابن تیمیہؒ امام ربانیؒ مجدد الف ثانیؒ امام الہند شاہ ولی اللہ دہلویؒ امیر المومنین سید احمد بریلویؒ اور مولانا محمد اسماعیل شہید قدس اللہ اسرارہم۔

ہم سیدنا عمر بن عبدالعزیز کے بارے میں تو مولانا کا ارشاد پہلے گزر چکا ہے کہ ”قریب تھا کہ عمر بن عبدالعزیز اس منصب پر فائز ہو جاتے مگر وہ کامیاب نہ ہو سکے۔“

ائمہ اربعہؒ کا کارنامہ ان کے نزدیک صرف یہ ہے کہ انہوں نے اصول دین سے اسلام کے قوانین کو تفصیلی شکل میں مرتب کر دیا لیکن مولانا کے بقول انبیاء علیہم السلام کے مشن کے لئے انہوں نے کچھ نہیں کیا۔ گویا کرنے کا جو اصلی کام تھا اس کو انہوں نے ہاتھ بھی نہیں لگایا۔

امام غزالیؒ کے بارے میں ارشاد ہے کہ: ”امام غزالیؒ کے تجدیدی کام میں علمی و فکری حیثیت سے چند نقائص بھی تھے اور وہ تین عنوانات پر تقسیم کئے جاسکتے ہیں۔ ایک قسم ان نقائص کی جو حدیث کے علم میں کمزور ہونے کی وجہ سے ان کے کام میں پیدا ہوئے دوسری قسم ان نقائص کی جو ان کے ذہن پر عقلیات کے غلبہ کی وجہ سے تھے اور تیسری قسم ان نقائص کی جو تصوف کی طرف ضرورت سے زیادہ مائل ہونے کی وجہ سے تھے۔“ (تجدید و احیائے دین)

امام غزالیؒ کے بعد شیخ الاسلام ابن تیمیہؒ کا نام آتا ہے۔ ان کے تجدیدی کام کا اختتام یہاں ہوتا ہے۔ ”تاہم یہ واقعہ ہے کہ وہ کوئی ایسی سیاسی تحریک نہ اٹھا سکے جس سے نظام حکومت میں انقلاب برپا ہوتا اور اقتدار کی کنجیاں جاہلیت کے قبضہ سے نکل کر اسلام کے ہاتھ میں آ جاتیں۔“

ابن تیمیہؒ کے بعد مجدد الف ثانیؒ شاہ ولی اللہ محدث دہلویؒ سید احمد شہیدؒ اور مولانا محمد اسماعیل شہیدؒ کے تجدیدی کارناموں کی تفصیل ذکر کرنے کے بعد ارشاد ہوتا ہے۔

”پہلی چیز جو مجھ کو حضرت مجدد الف ثانیؒ کے وقت سے شاہ صاحب اور ان کے خلفاء تک کے تجدیدی کام میں کھٹکی ہے وہ یہ ہے کہ انہوں نے تصوف کے بارے میں مسلمانوں کی بیماری کا پورا اندازہ نہیں لگایا اور نادانستہ ان کو پھر وہی غذا دیدی جس سے مکمل پرہیز کرانے کی ضرورت تھی۔ حاشا کہ مجھے فی نفسہ اس تصوف پر اعتراض نہیں ہے جو ان حضرات نے پیش کیا وہ بجائے خود اپنی روح کے اعتبار سے اسلام کا اصل تصوف ہے اور اس کی نوعیت احسان سے کچھ مختلف نہیں لیکن جس چیز کو میں لائق پرہیز کہہ رہا ہوں وہ متصوفانہ رموز و اشارات اور متصوفانہ زبان کا استعمال اور متصوفانہ طریقے سے مشابہت رکھنے والے طریقوں کو جاری رکھنا ہے۔“

مولانا کو تصوف کے نام اس کی اصطلاحات اور اس کے طور و طریق سے چڑ ہے۔ وہ ان اکابر

کے تصوف کو ”غیر اسلامی“ کہنے کی جرات تو کر نہیں سکتے مگر ان کے تصوف کا مذاق اڑاتے ہوئے لکھتے ہیں۔ ”پس جس طرح پانی جیسی حلال چیز بھی اس وقت ممنوع ہو جاتی ہے جب وہ مریض کے لئے نقصان دہ ہو اسی طرح یہ قالب بھی مباح ہونے کے باوجود اسی بناء پر قطعی چھوڑ دینے کے قابل ہو گیا ہے اس لباس میں مسلمانوں کو ”افیون کا چسکا لگایا گیا ہے اور اس کے قریب جاتے ہی ان مزمن مریضوں کو پھر وہی ”چینا بیگم“ یاد آ جاتی ہے جو صدیوں تک ان کو تھپک تھپک کر سلاتی رہی ہے۔“

”مسلمانوں کے اس مرض سے نہ حضرت مجددِ دنا واقف تھے نہ شاہ صاحب دونوں کے کلام میں اس پر تنقید موجود ہے مگر غالباً اس مرض کی شدت کا انہیں پورا اندازہ نہ تھا یہی وجہ ہے کہ دونوں بزرگوں نے ان بیماروں کو پھر وہی غذا دے دی جو اس مرض میں مہلک ثابت ہو چکی تھی اور اس کا نتیجہ یہ ہوا کہ رفتہ رفتہ دونوں کا حلقہ پھر اسے پرانے مرض سے متاثر ہوتا چلا گیا“

”اگرچہ مولانا اسماعیل شہید رحمۃ اللہ علیہ نے اس حقیقت کو اچھی طرح سمجھ کر ٹھیک وہی روش اختیار کی جو ابن تیمیہؒ کی تھی لیکن شاہ ولی اللہ صاحب کے لٹریچر میں تو یہ سامان موجود تھا جس کا کچھ اثر شاہ اسماعیل شہید کی تحریروں میں بھی باقی رہا اور پیری مریدی کا سلسلہ بھی سید صاحب کی تحریک میں چل رہا تھا اس لئے ”مرضِ صوفیت“ کے جراثیم سے یہ تحریک پاک نہ رہ سکی۔“

یہ امت محمدیہ کے وہ اکابر ہیں جن کو پوری امت کے چیدہ اور منتخب افراد کی حیثیت میں مولانا نے پیش کیا ہے ان کے بارے میں مولانا نے جو تنقید کی ہے کوئی احمق ہی ہوگا جو مولانا کی تنقید کو حق بجانب سمجھنے کے بعد ان اکابر پر اعتماد کرے اور ان کی روش کو لائق تقلید سمجھے۔ مولانا نے ”تجدید“ کے جن نو شعبوں کا تذکرہ کیا ہے اسے ایک بار پھر پلٹ کر دیکھ لیجئے۔ ان میں سب سے پہلے نمبر پر مولانا نے ”اپنے ماحول کی صحیح تشخیص“ کو ذکر کیا تھا اور حافظ ابن تیمیہؒ کو مستثنیٰ کرنے کے بعد امام غزالیؒ سے شاہ اسماعیل شہیدؒ تک تمام اکابر کے بارے میں ان کی رائے یہ ہے کہ انہوں نے مسلمانوں کے مرض کا صحیح اندازہ ہی نہیں لگایا بلکہ انہیں پھر ”مارفیا کے انجکشن“ دیتے رہے۔ ان دونوں باتوں کو ایک ساتھ ملاحظہ کیجئے تو معلوم ہوگا کہ یہ حضرات مجدد تو کیا ہوتے اس کی پہلی شرط کو پورا کرنے کی صلاحیت سے بھی محروم تھے کیونکہ یہ تمام اکابر خود صوفی تھے اور مولانا کے نزدیک ”صوفیت“ ہی مسلمانوں کی اصل بیماری ہے۔ گویا یہ حضرات تو خود ہی صوفیت کے مریض تھے اور ”چینا بیگم“ سے شغل فرماتے تھے وہ امت مسیحائی کیا کرتے۔ جب اس امت کے ان چیدہ و برگزیدہ افراد کا یہ حال ہے جنہیں دنیا مجددِ اسلام مانتی ہے اور جن کی عظمت کے سامنے خود مولانا کے قلم کا سر بھی خم ہے تو امت کے باقی علماء و صلحاء کا کیا حال ہوگا؟ اس کا اندازہ مولانا مودودی کے

نقطہ نظر سے خود ہی کر لیجئے۔ ع قیاس کن ز گلستان من بہار مرا

## مولانا مودودی اور اسلامی علوم

(۵) جب پوری امت کے اکابر مولانا مودودی اور ان کے نیاز مندوں کے اعتماد و احترام سے محروم ہوئے تو ان کے ذریعہ اور واسطہ سے جو اسلامی علوم ہم تک پہنچے ان پر اعتماد کیسے ممکن تھا؟ چنانچہ مولانا نے علوم اسلامی میں سے ایک ایک کا نام لے کر اس پر بے اعتمادی کا اظہار فرمایا۔ اپنے نیاز مندوں کے ذہن میں یہ بات خوب اچھی طرح راسخ کر دی کہ تمام اسلامی علوم میں نئے اجتہاد کی ضرورت ہے۔

## مولانا مودودی اور علم تفسیر

علم تفسیر کے بارے میں وہ لکھتے ہیں: ”قرآن کے لئے کسی تفسیر کی حاجت نہیں۔ ایک اعلیٰ درجہ کا پروفیسر کافی ہے جس نے قرآن کا بہ نظر غائر مطالعہ کیا ہو اور جو جدید طرز پر قرآن پڑھانے اور سمجھانے کی اہلیت رکھتا ہو وہ اپنے لیکچروں سے انٹرمیڈیٹ میں طلبہ کے اندر قرآن فہمی کی ضروری استعداد پیدا کرے گا پھر بی اے میں ان کو پورا قرآن اس طرح پڑھا دے گا کہ وہ عربیت میں بھی کافی ترقی کر جائیں گے اور اسلام کی روح سے بھی بخوبی واقف ہو جائیں گے“ (تنقیحات)

## مولانا مودودی علم حدیث

علم حدیث کے بارے میں تہہمات میں صفحہ ۲۸۷ سے صفحہ ۲۹۸ تک ”مسلك اعتدال“ کے عنوان سے مولانا کا ایک مضمون ہے اس میں موصوف نے جن خیالات کا اظہار فرمایا ہے اس کا خلاصہ یہ ہے کہ کسی حدیث کا ”صحیح“ ہونا حضرات محدثین کی تصریح پر موقوف نہیں بلکہ دراصل مزاج شناسی رسول پر موقوف ہے۔ مشہور منکر حدیث مسٹر غلام احمد پرویز نے ایک موقع پر لکھا تھا کہ حدیث کے بارے میں میری رائے بھی اس سے زیادہ سخت نہیں جو مولانا نے ظاہر فرمائی ہے۔ مولانا کی رائے کا خلاصہ انہی کے الفاظ میں یہ ہے۔

”محدثین رحمہم اللہ کی خدمات مسلم یہ بھی مسلم کی نقد حدیث کے لئے جو مواد انہوں نے فراہم کیا ہے وہ صدراول کے اخبار و آثار کی تحقیق میں بہت کارآمد ہے کلام اس میں نہیں بلکہ صرف اس امر میں ہے کہ کلیۃً ان پر اعتماد کرنا کہاں تک درست ہے؟ وہ بہر حال تھے تو انسان ہی انسانی علم کے لئے جو بدی فطرۃ اللہ نے مقرر کر رکھی ہیں ان سے آگے تو وہ نہیں جاسکتے تھے۔ انسانی کاموں میں



جو نقص فطری طور پر رہ جاتا ہے اس سے تو ان کے کام محفوظ نہ تھے۔ پھر آپ کیسے کہہ سکتے ہیں کہ جس کو وہ صحیح قرار دیتے ہیں وہ حقیقت میں بھی صحیح ہے؟

چونکہ مولانا کو صحابہ کرام رضی اللہ عنہم سے خاص عقیدت ہے اس لئے وہ صحابہ کرام پر جرح کا کوئی نہ کوئی موقع تلاش کر لیتے ہیں۔ احادیث کا مدار چونکہ راویوں پر ہے اور حدیث کے سب سے پہلے راوی چونکہ صحابہ کرام رضی اللہ عنہم تھے اس لئے حدیث کے سلسلہ سند کو مشکوک کرنے کے لئے دیگر راویان حدیث کے علاوہ خود صحابہ کرام رضی اللہ عنہم پر خاک اڑانا ضروری تھا۔ چنانچہ مولانا لکھتے ہیں:۔ ”اول تو راقۃ کی سیرت اور ان کے حافظہ اور ان کی دوسری باطنی خصوصیات کے متعلق بالکل صحیح علم حاصل ہونا مشکل دوسرے خود وہ لوگ جو ان راویوں کے متعلق رائے قائم کرنے والے تھے انسانی کمزوریوں سے مبرا نہ تھے۔“

اس ضمن میں آگے لکھتے ہیں۔ ”ان سب سے بڑھ کر عجیب بات یہ ہے کہ بسا اوقات صحابہ رضی اللہ عنہم پر بھی بشری کمزوریوں کا غلبہ ہو جاتا تھا اور وہ ایک دوسرے پر چوٹیں کر جایا کرتے تھے۔“ (ص ۲۹۴)

چونکہ مولانا کے نزدیک علم حدیث لائق اعتبار نہیں جب تک کہ وہ ان کی مزاج شناسی رسول پر پورا نہ اترے اس لئے وہ صحیح مستند اور پوری امت کی مسلمہ احادیث تک کو بلا تکلف ٹھکرا دیتے ہیں۔ اس کی متعدد مثالیں میرے سامنے ہیں مگر طوالت کے خوف سے ان کو قلم انداز کرتا ہوں۔

## مولانا مودودی اور علم فقہ

علم تفسیر و حدیث کے بعد علوم اسلامیہ میں سب سے اہم اور عظیم الشان علم فقہ ہے اس سے تو مولانا کو اس حد تک نفرت ہے کہ بعض اوقات وہ اس پر دوزخ کی وعیدیں تک سنا دیتے ہیں۔ ”حقوق الزوجین“ میں ایک بحث کے ضمن میں لکھتے ہیں۔

”قیامت کے روز حق تعالیٰ کے سامنے ان گناہگاروں کے ساتھ ساتھ ان کے دینی پیشوا بھی پکڑے ہوئے آئیں گے اور اللہ تعالیٰ ان سے پوچھے گا کہ کیا ہم نے تم کو علم و عقل سے اس لئے سرفراز کیا تھا کہ تم اس سے کام نہ لو کیا ہماری کتاب اور ہمارے نبی کی سنت تمہارے پاس اس لئے تھی کہ تم اس کو لئے بیٹھے رہو اور مسلمان گمراہی میں مبتلا ہوتے رہیں۔“

ہم نے اپنے دین کو یسر بنایا تھا۔ تم کو کیا حق تھا کہ اسے عسر بنا دو۔ ہم نے قرآن اور محمد صلی اللہ علیہ وسلم کی پیروی کا حکم دیا تھا تم پر یہ کس نے فرض کیا کہ ان دونوں سے بڑھ کر اپنے اسلاف کی پیروی



کرو۔ (گویا مولانا نے پہلے یہ طے کر رکھا ہے کہ امت اسلامیہ کے سلف صالحین قرآن وحدیث کی پیروی نہیں کرتے تھے بلکہ ان کے فتوے قرآن وحدیث کے خلاف ہوتے تھے۔ استغفر اللہ)

ہم نے ہر مشکل کا علاج قرآن میں رکھا تھا۔ تم سے کس نے کہا کہ قرآن کو ہاتھ نہ لگاؤ اور اپنے لئے انسانوں کی لکھی ہوئی کتابوں کو کافی سمجھو۔ اس باز پرس کے جواب میں امید نہیں کہ کسی عالم دین کو کنز الدقائق ہدایہ اور عالمگیری کے مصنفین کے دامنوں میں پناہ مل سکے گی۔ البتہ جہلاء کو جواب دہی کرنے کا یہ موقع ضرور مل جائے گا کہ۔

رَبَّنَا اِنَّا اَطَعْنَا سَادَتَنَا وَكُذَّبْنَا فَافْضَلُوْنَا السَّبِيلَا ۝ رَبَّنَا اَنْتَ هُمْ ضَعُفَيْنْ مِنْ  
الْعَذَابِ وَالْعَنْتُ هُمْ لَعْنًا كَبِيرًا ۝ (الاحزاب)

ان دونوں آیتوں کا ترجمہ مولانا مودودی نے تفہیم القرآن میں کیا ہے ”اے رب ہمارے ہم نے اپنے سرداروں اور اپنے بڑوں کی اطاعت کی اور انہوں نے ہمیں راہ راست سے بے راہ کر دیا۔ اے رب! ان کو دو ہر اعداب دے اور ان پر سخت لعنت کر“ (تفہیم القرآن جلد ۴ ص ۱۳۴ طبع ششم جون ۱۹۷۳ء) (حقوق الزوجین)

مولانا کی یہ پوری عبارت اسلاف امت اور فقہائے امت کے بارے میں ان کی قلبی کیفیت کا آئینہ ہے اس کے ایک ایک لفظ سے بغض و نفرت کی وہ کیفیت ٹپک رہی ہے جو کسی مسلمان کو ادنیٰ مسلمان سے نہیں ہو سکتی چہ جائیکہ اسلاف امت سے؟ قرآن کریم کی جو دو آیتیں مولانا نے اس مقام پر لکھی ہیں وہ کفار کے بارے میں ہیں کہ وہ قیامت کے دن خدا کے حضور یہ کہیں گے کہ یا اللہ! ہم کو انبیاء علیہم السلام کی دعوت پر لبیک کہنے سے ہمارے سرداروں اور بڑوں نے روکا تھا ہم ان کے زیر اثر تھے اس لئے اصل قصور ان کا ہے انہیں دو ہر اعداب دیجئے۔ اور ان کو سخت لعنت کا مورد بنائیے۔

اکابر امت کے بارے میں میں مولانا کی یہ تحریر پڑھتا ہوں تو مجھے یہ فیصلہ کرنا مشکل ہو جاتا ہے کہ مولانا یہ عبارت لکھتے وقت غنودگی کی حالت میں تھے یا وہ خارجیوں کی طرح اسلاف امت کو واقعہ خارج اسلام ہی سمجھتے ہیں۔ کنز الدقائق ہدایہ اور عالمگیری کے مصنفین تو (اپنی جلالت قدر کے باوجود) محض ناقل ہیں۔ ان کا جرم تو بس اتنا ہے کہ انہوں نے یہ مسائل اپنی اپنی کتابوں میں نقل کر دیئے ہیں۔ ورنہ یہ مسائل خود ان کے نہیں۔ بلکہ ائمہ اجتہاد (امام ابو حنیفہ، امام ابو یوسف، امام محمد رحمہم اللہ) کے ہیں جو انہوں نے قرآن وسنت سے نکالے ہیں۔ کیا مولانا کے نزدیک یہی اکابر ”کافروں کے سردار“ ہیں جن کو دو ہر اعداب دیجئے اور ان پر سخت لعنت کرنے کا قرآن کریم نے ذکر کیا ہے۔

صد حیف کہ آج کا ایک لکھا پڑھا آدمی جو بد قسمتی سے منصف اجتہاد کی بلندیوں سے نا آشنا ہے اور جس کے لئے ائمہ سلف کی عبارت کا صحیح سمجھنا اور اسے اپنی زبان میں منتقل کرنا بھی مشکل ہے وہ امت کے ائمہ اجتہاد کو ”کافروں کے سرداروں“ میں شامل کر دیتا ہے کیوں؟ محض اس لئے کہ اسے اپنی رائے کی تائید میں ائمہ اجتہاد کا کوئی فتویٰ نہیں ملتا۔ انصاف کیجئے کیا عقل و دانش کی رو سے صرف اتنی بات اس بات کا جواز پیدا کر دیتی ہے کہ اکابر امت کو اتنی بڑی گالی دے ڈالی جائے؟

میں قبل ازیں بتا چکا ہوں کہ اس علم نما جہل کے دور میں دین پر ثابت قدم رہنے کے لئے اسلاف امت اور ائمہ اجتہاد کی انگلی پکڑ کر چلنا لازم ہے یہ سہارا نہ ہو تو آج کا علم آدمی کے دین و ایمان کی حفاظت کے لئے کافی نہیں کیونکہ اگر اسلاف امت پر اعتماد نہ کیا جائے تو شیطان بہت جلد آدمی کے نفس امارہ کو علم کے ٹھوپڑے پر سوار کر کے ہوا و ہوس کی وادیوں میں بھٹکا دیتا ہے اور کسی کو پرویز کسی کو چکڑ الوی اور کسی کو غلام احمد قادیانی بنا دیتا ہے۔ لیکن صد حیف! کہ مولانا مودودی اسلاف امت کی اتباع کو جو تریاق ایمان ہے ہر گناہ سے بڑا گناہ ٹھہراتے ہیں۔ اور ”ذہنی غلامی“ کہہ کر اس کا مذاق اڑاتے ہیں۔ ملاحظہ ہو۔

”میرے نزدیک صاحب علم آدمی کے لئے تقلید ناجائز اور گناہ بلکہ اس سے بھی کچھ شدید تر چیز ہے۔ مگر یہ یاد رہے کہ اپنی تحقیق کی بنا پر کسی ایک سکول کے طریقے اور اصول کی اتباع کرنا اور چیز ہے اور تقلید کی قسم کھا بیٹھنا بالکل دوسری چیز ہے اور یہی آخری چیز ہے جسے میں صحیح نہیں سمجھتا۔“ (رسائل و مسائل)

مولانا کی یہ رائے بھی خود رائی ہے اور اس غلط رائے کا اصل منشا یہ غلطی ہے کہ مولانا ہر حرف خواں کو صاحب علم سمجھتے ہیں اور ہر صاحب علم کو مجتہد کا منصب تفویض کرتے ہیں حالانکہ یہ دونوں باتیں غلط ہیں مولانا نے اگر ذرا بھی غور و تامل سے کام لیا ہوتا تو انہیں نظر آتا کہ اجتہاد کا مقام بہت بلند ہے یہی وجہ ہے کہ چوتھی صدی کے بعد مجدد الف ثانی اور شاہ عبدالعزیز محدث دہلوی تک پوری امت تقلید پر متفق چلی آتی ہے کیا یہ سارے اکابر مولانا کے نزدیک ”صاحب علم آدمی“ نہیں تھے؟ اور کیا وہ ائمہ اجتہاد کی تقلید کر کے مولانا کے بقول ”ناجائز گناہ بلکہ اس سے کچھ شدید تر چیز کے مرتکب تھے؟

اصل بات وہی ہے جس کو میں عرض کرتا آ رہا ہوں کہ مولانا کو صحابہ کرام رضی اللہ عنہم سے لے کر بعد کی صدیوں تک کے اکابر امت میں سے کسی پر اعتماد نہیں۔ اس لئے ان کے واسطے سے جو علوم نبوت ہم تک پہنچے ہیں مولانا ان پر بھی اعتماد کرنے کو تیار نہیں۔

علم فقہ کے بعد دین کا ایک اہم ترین شعبہ جس کو پورے دین کی روح کہنا بے جا نہ ہو گا علم

تصوف ہے جس کو حدیث جبریل علیہ السلام میں ”احسان“ کے لفظ سے تعبیر فرمایا گیا ہے۔

قرآن کریم میں آنحضرت صلی اللہ علیہ وسلم کے تین فرائض نبوت بیان کئے گئے ہیں

(۱) آیات کی تلاوت (۲) کتاب و حکمت کی تعلیم (۳) تزکیہ۔ یہ تینوں فرائض اپنی جگہ اہم

ترین مقاصد ہیں۔ مگر ان میں بھی الہام فالہام کی ترتیب ہے۔ چنانچہ تلاوت آیات تمہید ہے تعلیم کتاب و حکمت کی اور تعلیم کتاب و حکمت تمہید ہے تزکیہ کی۔ گویا نبوت کا کام تلاوت آیات سے شروع اور تزکیہ پر ختم ہوتا ہے۔ اس لئے مقاصد نبوت میں سب سے بڑا سب سے عالی سب سے اہم اور غایت الغایات مقصد تزکیہ ہے۔ جسے دوسرے الفاظ میں تعمیر سیرت یا انسان سازی کہا جاتا ہے۔

بلاشبہ تلاوت آیات بھی ایک اہم مقصد ہے۔ کوئی شک نہیں کہ کتاب و حکمت کی تعلیم بھی بہت بڑا عالی شان منصب ہے۔ لیکن یہ دونوں چیزیں اپنی جگہ اہم مقصد ہونے کے باوجود تزکیہ کے لئے تمہید اور مقدمہ کی حیثیت رکھتی ہے۔ شاید یہی نکتہ ہے کہ قرآن کریم میں ان کا سہ گانہ فرائض نبوت کا ذکر کرتے ہوئے تلاوت آیات کو ہمیشہ مقدم رکھا گیا ہے۔ جبکہ تزکیہ کو ایک جگہ تعلیم کتاب و حکمت سے موخر کیا ہے۔ اس کے علاوہ ہر جگہ اسے مقدم کیا گیا ہے۔ یا اشارہ ہے کہ تلاوت آیات کے بغیر نبوت کے کام کا تصور ہی نہیں کیا جاسکتا اور یہ کہ علوم نبوت کا اول و آخر اور مبداء و غایت تزکیہ ہے۔ واللہ اعلم۔

آنحضرت صلی اللہ علیہ وسلم کی ذات گرامی بیک وقت ان تمام فرائض کی متکفل تھی۔ آپ صحابہ کرام رضی اللہ عنہم کو خود قرآن کریم کے الفاظ بھی پڑھاتے تھے۔ اس کے مفہوم و معانی اور احکام و مسائل کی تعلیم بھی دیتے تھے اور ان کا تزکیہ اور اصلاح و تربیت فرماتے تھے۔

آپ کے بعد جب یہ وراثت نبوت امت کے سپرد ہوئی تو ان تینوں شعبوں پر الگ الگ کام ہونے لگا۔ اگرچہ اکابر امت میں بہت سی ہستیاں ایسی بھی ہوئیں جو بیک وقت تینوں کی جامع تھیں۔ مگر عام طور پر تلاوت آیات کا شعبہ ایک مستقل جماعت نے سنبھالا۔ تعلیم کتاب و حکمت کے مختلف النوع شعبوں کے الگ الگ رجال کا رپیدا ہوئے اور ایک جماعت اصلاح و تربیت اور تزکیہ نفوس کی خدمت میں لگ گئی جن اکابر امت نے اپنے آپ کو اس تیسرے شعبے کے لئے وقف کر دیا وہ صوفیاء کرام اور پیران طریقت کے نام سے معروف ہوئے اور ان کا شعبہ کا نام ”سلوک و تصوف“ ٹھہرا۔

اس مختصر سی وضاحت سے معلوم ہوا ہوگا کہ تصوف شریعت محمدیہ و علی صاحبہا الف الف صلوٰۃ والسلام سے کوئی الگ چیز نہیں اور نہ صوفیاء کرام ہی کسی اور جہان کی مخلوق ہیں۔ جن کے نام سے بدکا جائے بلکہ تصوف وراثت نبوت کا ایک مستقل شعبہ اور وظائف نبوت میں سے ایک مستقل وظیفہ ہے



اور صوفیاء کرام اس وراثت نبوت کے امین اور اس عظیم الشان شعبہ میں آنحضرت صلی اللہ علیہ وسلم کے خادم اور آپ کے جانشین ہیں اور یہ شعبہ اس قدر اہم اور اتنا نازک ہے کہ نہ اس کے بغیر مقاصد نبوت کی تکمیل ہوتی ہے اور نہ یہ امت ہی اپنے اس فریضہ سے عہدہ برآ ہوتی ہے جو اس کے ذمہ عائد کیا گیا ہے۔

حضرات صوفیاء کرام پوری امت کی جانب سے تشکر و امتنان اور جزائے خیر کے مستحق ہیں کہ انہوں نے اس نازک ترین فریضہ کو سنبھالا اور نہایت خاموشی اور یکسوئی کے ساتھ افراد امت کی اصلاح و تربیت تزکیہ نفوس اور انسان سازی کا کام کیا اگر یہ نہ ہوتا تو یہ امت وراثت نبوت کے اس شعبہ سے محروم عالم نما جاہلوں کی بھیڑ ہوتی۔

امت کو اگر میدان جہاد میں سر بکف جانبازوں کی ضرورت ہے اگر مکاتب و مدارس اور دانش کدوں میں لائق اساتذہ کی ضرورت ہے اگر ایوان عدالت میں عدل پرور قاضیوں اور ججوں کی ضرورت ہوتی ہے اگر سائنس اور ٹیکنالوجی کے شعبہ میں تحقیق کرنے والوں کی ضرورت ہے اگر ہر شعبہ زندگی کو زندہ و توانا رکھنے کے لئے الگ الگ متخصصین کی ضرورت ہے تو یقیناً انسان سازی کے کارخانوں میں انسانوں کو انسان بنانے والوں کی ضرورت ہے انسان سازی کے یہ کارخانے خانقاہیں ہیں۔ اور جو حضرات انسان سازی کا کام کر رہے ہیں انہیں صوفیاء کہا جاتا ہے۔ میری طرح مولانا مودودی نے چونکہ اس کوچہ میں گھوم پھر کر نہیں دیکھا ادھر بد قسمتی سے زمانے کی فضا کچھ ایسی ہے کہ دنیا کو انسان کے گرد و پیش پھیلی ہوئی چیزوں کی ضرورت تو نظر آتی ہے مگر خود ”انسان“ کی انسانیت کو ایک بے ضرورت چیز سمجھ لیا گیا ہے اس لئے عام ذہن یہ بن گیا ہے کہ صوفیاء کرام اور ان کی خانقاہیں دنیا کی سب سے زیادہ بے ضرورت چیز ہیں۔ آخر اس ترقی کے دور میں انہوں نے انسان سازی کی فیکٹریاں کیوں کھول رکھی ہیں؟ زمانے کی اس فضا سے متاثر ہو کر مولانا مودودی بھی صوفیائے کرام سے بے حد ناراض ہیں اور وہ علم تصوف کا ایسا مذاق اڑاتے ہیں جس کی توقع کم از کم کسی عالم دین سے نہیں کی جاسکتی وہ سمجھتے ہیں کہ جس نے قرآن و حدیث کے نقوش پڑھ لئے اس کی اصلاح آپ سے آپ ہو جاتی ہے اور اسے کسی کے جوتوں میں جا کر بیٹھنے کی ضرورت نہیں حالانکہ اگر حرف خوانی کا نام نام علم ہوتا اور اگر اسی سے اصلاح و تزکیہ ہو جایا کرتا تو امام غزالیؒ کو نظامیہ چھوڑ کر مارے مارے پھرنے اور المنقذ من الضلال میں اپنی سرگزشت لکھنے کی ضرورت نہ ہوتی۔ اگر علم صرف ”خواندان“ کا نام ہوتا تو آج کے مغربی مستشرقین مولانا سے زیادہ وہ عالم کہلانے کے مستحق ہوتے۔

### مولانا مودودی اور علم تصوف

(۶) چونکہ مولانا مودودی کی نظر میں پوری امت نالائق اعتماد اور اس کے ذریعہ حاصل



ہونے والے سارے علوم محل نقد و نظر تھے اس لئے مولانا کو دین فہمی کے لئے صرف اپنے علم و فہم اور اپنی صلاحیتوں پر انحصار کرنا پڑا: وہ لکھتے ہیں۔

”میں اپنا دین معلوم کرنے کے لئے چھوٹے یا بڑے علماء کی طرف دیکھنے کا محتاج نہیں ہوں بلکہ خود خدا کی کتاب اور اس کے رسول کی سنت سے معلوم کر سکتا ہوں کہ دین کے اصول کیا ہیں اور یہ بھی تحقیق کر سکتا ہوں کہ اس ملک میں جو لوگ دین کے علمبردار سمجھے جاتے ہیں وہ کسی خاص مسئلہ میں صحیح مسلک اختیار کر رہے ہیں یا غلط؟ اس لئے میں اپنی جگہ پر مجبور ہوں کہ جو کچھ قرآن و سنت سے حق پاؤں اسے حق سمجھوں بھی اور اس کا اظہار بھی کر دوں۔“ (رونداد جماعت اسلامی)

## دین فہمی یا خود رائی

”میں نے دین کو حال یا ماضی کے اشخاص سے سمجھنے کے بجائے ہمیشہ قرآن و سنت ہی سے سمجھنے کی کوشش کی ہے۔ اس لئے میں نے کبھی یہ معلوم کرنے کے لئے کہ خدا کا دین مجھ سے اور ہر مومن سے کیا چاہتا ہے یہ دیکھنے کی کوشش نہیں کی کہ فلاں اور فلاں بزرگ کیا کہتے ہیں اور کیا کرتے ہیں بلکہ صرف یہ دیکھنے کی کوشش کرتا ہوں کہ قرآن مجید کیا کہتا ہے اور رسول اللہ صلی اللہ علیہ وسلم نے کیا کہا۔“ (رونداد جماعت اسلامی)

بغیر واسطہ اسلاف کے دین فہمی کی کوشش ہی دراصل ان تمام فتنوں کی جڑ ہے جو آج ہمارے گرد و پیش میں منڈلا رہے ہیں ہمیں بتایا یہ جاتا ہے کہ ہم قرآن و سنت سے دنیا دین معلوم کر رہے ہیں لیکن ہوتا یہ ہے کہ برعکس اس کے اسلاف امت سے بے نیاز ہو کر لوگ قرآن و سنت کو ”معیار حق“ بنانے کے بجائے دراصل اپنے فکر و فہم کو ”معیار حق“ قرار دیتے ہیں۔ مثلاً مسٹر غلام احمد پرویز کا یہ دعویٰ ہے کہ ان کے تمام نظریات کی بنیاد کتاب و سنت پر ہے (پرویز صاحب حدیث کو نہیں مانتے مگر ”سنت“ کو ماننے کا دعویٰ وہ بھی کرتے ہیں) ”قادیانی امت کا دعویٰ ہے کہ وہ جو کچھ کہتی ہے قرآن و سنت سے کہتی ہے اور ٹھیک یہی دعویٰ مولانا مودودی کا ہے کہ وہ جو کچھ لیتے ہیں بلا واسطہ قرآن و سنت سے لیتے ہیں۔ یہ تین فریق جو اپنے نظریات کے کتاب و سنت پر مبنی ہونے کا دعویٰ کرتے ہیں۔ لفظی طور پر قرآن و سنت کے ماننے سے ان میں سے کسی کو انکار نہیں۔ بحث یہ ہے کہ قرآن و سنت کے نام سے ہمارے سامنے جو کچھ پیش کیا جاتا ہے وہ صحیح ہے یا غلط؟ اس کے جانچنے کا معیار ہمارے پاس کیا ہے؟ ہم کس کسوٹی پر پرکھ کر یہ کہہ سکتے ہیں کہ مولانا مودودی کے نظریات صحیح ہیں۔

اور مسٹر پرویز اور قادیانی امت کے نظریات غلط ہیں؟ یہ کسوٹی اور یہ معیار اسلاف امت کا فہم ہے۔  
یعنی قرآن و سنت کا جو مفہوم سلف صالحین اور اکابر امت نے سمجھا وہ صحیح ہے۔

اور جو اس کے خلاف ہو وہ غلط ہے۔ اس کے برعکس قادیانی پرویز اور خود مولانا مودودی اس معیار کے قائل نہیں وہ اس پیمانے کو توڑ دینا چاہتے ہیں اور دین فہمی میں حال یا ماضی کے اشخاص کے زیر بار احسان نہیں رہنا چاہتے۔ بلکہ براہ راست قرآن و سنت سے انہیں جو کچھ سمجھ آئے اسے ”دین“ سمجھنے پر بھند ہیں کتاب و سنت سے براہ راست جو کچھ انہوں نے سمجھا ہے وہ ان کے نزدیک حق ہے اور جو اس کے خلاف ہو وہ باطل ہے۔ گویا حق و باطل کا اصل معیار قرآن و سنت نہ ہوا بلکہ قرآن و سنت کا وہ فہم ہوا جس کا ہر ایک کو دعویٰ ہے۔

یہ ہے وہ اصل نکتہ جس پر مولانا مودودی سے مجھے اختلاف ہے میرے نزدیک ”معیار حق“ قرآن و سنت کا وہ فہم ہے جو صحابہ کرام رضوان اللہ علیہم اجمعین کے زمانے سے آج تک نسلاً بعد نسل متواتر چلا آتا ہے اور مولانا مودودی کے نزدیک حال یا ماضی کے اشخاص کو درمیان میں واسطہ بنانا ہی غلط ہے۔ اس لئے ان کے نزدیک ”معیار حق“ خود ان کا ذاتی فہم ہے جو براہ راست انہیں قرآن و سنت میں حاصل ہے۔

## اسلام یا سیاسی تحریک

سلف صالحین کے بجائے خود اپنی ذاتی رائے اور ذاتی علم و فہم پر اعتماد کا نتیجہ یہ ہونا چاہئے تھا کہ سلف صالحین کے نزدیک دین کا جو تصور تھا مولانا کا دینی تصور اس سے مختلف ہوتا۔ سلف صالحین قرآن حکیم کو جس نقطہ نظر سے دیکھتے تھے مولانا کا زاویہ نظر اس سے الگ ہوتا۔ ان اکابر کی نظر میں دین کا جو خاکہ جو نقشہ اور جو نظام تھا مولانا کے ذہن میں دین کا خاکہ اس سے جدا ہوتا ایسا ہونا ایک ناگزیر امر تھا اور یہی ہوا۔

مولانا مودودی کے نزدیک دین اسلام ایک سیاسی تحریک کا نام ہے جو زمین پر خدا تعالیٰ کا اقتدار اعلیٰ قائم کرنے کے لئے برپا کی گئی۔ مولانا لکھتے ہیں۔

”اسلامی تحریک میں ایک محمد صلی اللہ علیہ وسلم ہی وہ تہا لیڈر ہیں جن کی زندگی میں ہم کو اس تحریک کی ابتدائی دعوت سے لے کر اسلامی اسٹیٹ کے قیام تک اور قیام کے بعد اس اسٹیٹ کی شکل و دستور تک ایک ایک مرحلے اور ایک ایک پہلو کی پوری پوری تفصیلات اور نہایت مستند تفصیلات ملتی ہیں۔“

”اس دوران میں تحریک کے ”لیڈر“ نے اپنی تحریک کے اصول کا اور ہر اس چیز کا جس کے لئے یہ تحریک اٹھی تھی پورا پور مظاہرہ کیا ہے۔“

”مگر جس لیڈر کو اللہ نے رہنمائی کے لئے مقرر کیا تھا اس نے دنیا کے اور خود اپنے ملک کے ان بہت سے مسائل میں سے کسی ایک مسئلہ کی طرف بھی توجہ نہ دی (اسی فلسفہ کی روشنی میں مولانا انگریز کے خلاف آزادی کی تحریک میں حصہ نہیں لیتے تھے بلکہ حصہ لینے کو بھی غلط سمجھتے تھے) بلکہ دعوت اس چیز کی طرف دی کہ خدا کے سوا تمام الہوں کو چھوڑ دو اور صرف اسی الہ کی بندگی قبول کرو۔“ (اسلامی حکومت کس طرح قائم ہوتی ہے ص ۲۳ ص ۲۴ ص ۳۲)

اسلام کو ایک سیاسی تحریک کی حیثیت سے پیش کرنا اور انبیاء کرام علیہم السلام کو اس تحریک کے ”لیڈر“ قرار دینا دین کا وہ تصور ہے جس سے اس کی روح مسخ ہو کر رہ جاتی ہے اور اس کا پورا نظام کچھ کا کچھ بن جاتا ہے۔ مثلاً آنحضرت صلی اللہ علیہ وسلم کا مشہور ارشاد گرامی ہے جس کو ہر عام و خاص جانتا ہے کہ اسلام کی بناء پانچ چیزوں پر ہے۔ (۱) کلمہ شہادت کا اقرار (۲) نماز قائم کرنا (۳) زکوٰۃ دینا (۴) بیت اللہ کا حج کرنا (۵) ماہ رمضان کے روزے رکھنا۔

اسلام کے پانچ بنیادی ارکان خود مقصود بالذات ہیں اور دین کا سارا نظام انہی پانچ کے گرد گھومتا ہے۔ حتیٰ کہ جہاد ہے تو ان پانچ کے لئے ہجرت ہے تو ان پانچ کی خاطر اور سیاست و حکومت ہے تو ان پانچ ارکان کے لئے دین کے باقی تمام اعمال و اخلاق گویا انہی پانچ سے نکلتے ہیں۔ یہی وجہ ہے کہ اسلام میں جو عظمت ان ارکان خمسہ کی ہے وہ کسی اور عمل کی نہیں۔ لیکن مولانا کے دینی خاکہ میں اصل الاصول زمین پر اسلام کی سیاست و حکمرانی قائم کرنا ہے اور دین کا سارا نظام عقائد، عبادات، اخلاق، معاملات، معاشرت حتیٰ کہ یہ ارکان خمسہ بھی اسی محور کے گرد گھومتے ہیں۔ مختصر الفاظ میں یوں کہا جائے کہ پورا دین خدا تعالیٰ کا نازل کردہ ایک سیاسی نظام ہے جس کا مقصد حکومت الہیہ قائم کرنا ہے یہ دین کی روح ہے اور باقی سب اس کے مختلف مظاہر یا اس کی ٹریننگ ہے۔ مولانا لکھتے ہیں۔

”سب سے پہلے یہ بات ذہن نشین کر لیجئے کہ اسلام محض چند منتشر خیالات اور منتشر طریق ہائے عمل کا مجموعہ نہیں ہے جس میں ادھر ادھر سے مختلف چیزیں ملا کر جمع کر دی گئی ہوں بلکہ یہ ایک باضابطہ نظام ہے جس کی بنیاد چند مضبوط اصولوں پر رکھی گئی ہے اس کے بڑے بڑے ارکان سے لے کر چھوٹے چھوٹے جزئیات تک ہر چیز اس کے بنیادی اصولوں کے ساتھ ایک منطقی ربط رکھتی ہے۔ انسانی زندگی کے تمام مختلف شعبوں کے متعلق اس نے جتنے قاعدے اور ضابطے مقرر کئے ان



سب کی روح اور ان کا جوہر اس کے اصول اولیہ ہی سے ماخوذ ہے ان اصول اولیہ سے پوری اسلامی زندگی اپنی مختلف شاخوں کے ساتھ بالکل اسی طرح نکلتی ہے جس طرح درخت میں آپ دیکھتے ہیں کہ بیج سے جڑیں۔ جڑوں سے تنہ اور تنہ سے شاخیں اور شاخوں سے پتیاں پھوٹی ہیں اور خوب پھیل جانے کے باوجود اس کی ایک ایک پتی اپنی جڑ کے ساتھ مربوط رہتی ہے۔ پس آپ اسلامی زندگی کے جس شعبے کو سمجھنا چاہیں آپ کے لئے ناگزیر ہے کہ اس کی جڑ کی طرف رجوع کریں کیونکہ اس کے بغیر آپ اس کی روح کو نہیں پاسکتے“ (اسلامی ریاست) دین کی اس جڑ اور روح کی نشاندہی کرتے ہوئے مولانا لکھتے ہیں۔

”انبیاء علیہم السلام نے انسانی زندگی کے لئے جو نظام مرتب کیا ہے اس کا مرکز و محور اس کی روح اور اس کا جوہر ہی عقیدہ ہے اور اسی پر اسلام کے نظریہ سیاسی کی بنیاد بھی قائم ہے۔ اسلامی سیاست کا سنگ بنیاد یہ قاعدہ ہے کہ حکم دینے اور قانون بنانے کے اختیارات تمام انسانوں سے فرداً فرداً اور مجتمعات سب کے لئے جائیں اور کسی شخص کا یہ حق تسلیم نہ کیا جائے کہ وہ حکم دے اور دوسرے اس کی اطاعت کریں وہ قانون بنائے اور دوسرے اس کی پابندی کریں۔ یہ اختیار صرف اللہ کو ہے۔“

مولانا کے نزدیک سیاسی اقتدار قائم کرنا ہی اصل عبادت ہے اور نماز روزہ وغیرہ عبادات کی حیثیت محض فوجی مشقوں کی ہے وہ لکھتے ہیں:-

”یہ ہے اس عبادت کی حقیقت جس کے متعلق لوگوں نے سمجھ رکھا ہے کہ وہ محض نماز روزہ اور تسبیح و تہلیل کا نام ہے اور دنیا کے معاملات سے اسے کوئی سروکار نہیں حالانکہ دراصل صوم و صلوٰۃ اور حج و زکوٰۃ اور ذکر و تسبیح انسان کو اس بڑی عبادت کے لئے مستعد کرنے والی تمرینات ہیں۔“ (تفہیمات)

یہاں یہ عرض کر دینا ضروری ہے کہ دین اسلام کے مختلف شعبے ہیں جن کو عقائد عبادات اخلاق معاشرت معاملات اور سیاست کے بڑے بڑے عنوانات پر تقسیم کیا جاسکتا ہے۔ اس لئے سیاست بھی بلاشبہ دین کا ایک حصہ ہے۔ شریعت نے اس کے احکام و قوانین بھی دیئے ہیں مگر پورے دین کو ایک سیاسی تحریک بنا دینا اور اس کے سارے شعبوں کو اسی محور پر گھمانے کی کوشش کرنا اور عقائد و عبادات تک کو اسی سیاست کے خادم کی حیثیت دے ڈالنا اتنی خطرناک غلطی ہے جسے میں نرم سے نرم الفاظ میں ”فکری کجروی“ سے تعبیر کرنے سے مجبور ہوں۔ مولانا کی فکری کجروی ہی کا نتیجہ ہے کہ جن عبادات اور جن اخلاق کو حضرت نبی کریم صلی اللہ علیہ وسلم نے سب سے زیادہ اہمیت دی تھی جن کے بے شمار فضائل بیان فرمائے تھے اور جن پر جنت کی بشارتیں سنائی تھیں وہ



مولانا کی نظر میں نہ صرف ایک ثانوی مقصد بن کر رہ جاتے ہیں بلکہ مولانا ان عبارات کا اس طرح تمسخر اڑاتے ہیں کہ روح ایمان کانپ جاتی ہے ذرا سینے پر ہاتھ رکھ کر پڑھئے!

”خواص نے اس کے برعکس دوسرا راستہ اختیار کیا۔ وہ تسبیح و مصلیٰ لے کر حجروں میں بیٹھ گئے۔ خدا کے بندے گمراہی میں مبتلا ہیں۔ دنیا میں ظلم پھیل رہا ہے۔ حق کی روشنی پر باطل کی ظلمت چھا رہی ہے۔ خدا کی زمین پر ظالموں اور باغیوں کا قبضہ ہو رہا ہے۔ الہی قوانین کے بجائے شیطانی قوانین کی بندگی خدا کے بندوں سے کروائی جا رہی ہے۔ مگر یہ ہیں کہ نفل پر نفل پڑھ رہے ہیں۔ تسبیح کے دانوں کو گردش دے رہے ہیں۔ ہر حق کے نعرے لگا رہے ہیں قرآن پڑھتے ہیں محض ثواب تلاوت کی خاطر حدیث پڑھتے ہیں مگر صرف تبرکاً سیرت پاک اور اسوہ صحابہ رضی اللہ عنہم پر وعظ فرماتے ہیں مگر قصہ گوئی کا لطف اٹھانے کے سوا کچھ مقصود نہیں۔ دعوت الی الخیر اور امر بالمعروف و نہی عن المنکر اور جہاد فی سبیل اللہ کا سبق نہ ان کو قرآن میں ملتا ہے نہ حدیث میں نہ سیرت پاک میں نہ اسوہ صحابہ میں کیا یہ عبادت ہے؟“ (تمہیات)

میں یہاں اس پر بحث نہیں کرتا کہ علمائے امت نے کب دعوت الی الخیر امر بالمعروف و نہی عن المنکر اور جہاد فی سبیل اللہ کے فریضہ سے کوتاہی کی ہے؟ میں اس بحث کو بھی چھوڑتا ہوں کہ مولانا اور ان کے نیاز مندوں نے آج تک غلط سلط لٹریچر پھیلانے اور قوم کے نوجوانوں کو چند نعروں کے سلوگن دینے کے سوا وہ کون سا تیر مارا ہے جس سے ”خواص“ محروم رہے ہیں؟ میں اس بحث سے بھی قطع نظر کرتا ہوں کہ جب علمائے امت انگریزی طاغوت کے خلاف سینہ سپر ہو کر مصروف جہاد تھے اور قید و بند اور دار و رسن کی تاریخ خامہ و قرطاس سے نہیں بلکہ جہد و عمل سے لکھ رہے تھے۔ تب مولانا اور ان کے رفقاء ”حکومت الہیہ“ کے خلائی سفر پر تھے اور ان کو ایک دن کے لئے بھی طاغوت کے خلاف میدان جہاد میں اترنے کی توفیق نہیں ہوئی۔ بلکہ ان مجاہدین کے خلاف فتوے صادر فرماتے رہے۔ میں ان ساری باتوں کو یہاں چھوڑتا ہوں۔ میں یہاں صرف یہ پوچھنا چاہتا ہوں کہ اگر تقسیم کار کے طور پر اللہ کے کچھ بندے ذکر و تسبیح کی مشق کرانے میں لگے ہوئے ہوں کچھ قرآن کریم کی تلاوت و تعلیم کی خدمت میں انجام دے رہے ہوں۔ کچھ دینی علوم کے تحفظ کا فریضہ بجالا رہے ہوں کچھ بقول آپ کے تسبیح و مصلیٰ لے کر حجروں میں بیٹھ گئے ہوں اور نفل پر نفل پڑھ کر امت محمدیہ کی دعاؤں سے مدد کر رہے ہوں۔

کیا آپ کے سیاسی اسلام میں یہ سب اس لئے گردن زدنی ہیں کہ وہ باہر سڑکوں پر نکل کر

”اسلامی نظامِ اسلامی نظام“ کے نعرے کیوں نہیں لگاتے؟ میں بہ ادب پوچھنا چاہتا ہوں کہ آخر آپ ان کی کس بات کا مذاق اڑا رہے ہیں؟ کیا آپ کے نزدیک تسبیح و مصلیٰ نفل پر نفل تلاوت قرآن حدیث پاک کا درس و تدریس سیرت پاک اور اسوہ صحابہ رضی اللہ عنہم کا وعظ یہ ساری چیزیں ایسی بے قیمت ہیں کہ آپ ان کا مذاق اڑانے لگیں؟

کیا آپ نے اپنے رسالہ ”ترجمان القرآن“ پڑھنے پر کبھی کسی کا مذاق اڑایا ہے؟ کیا تلاوت قرآن کی اہمیت آپ کے رسالے کی تلاوت جتنی بھی نہیں؟ اسلامی عبادات کا مذاق اڑانے کے بارے میں فقہائے امت کی تصریحات واضح ہیں اور یہ حرکت اسی شخص سے صادر ہو سکتی ہے جس کا دل ایمان کے نور اور عبادت کی عظمت سے خالی ہو لیکن مولانا کے نزدیک اسلام ایک سیاسی تحریک کا نام ہے (الاسیاسۃ) اس لئے وہ کسی بڑی سے بڑی عبادت کو اس وقت تک کوئی اہمیت نہیں دیتے جب تک کہ وہ سیاسی تحریک کے لئے مفید نہ ہو۔ اس لئے وہ بات بات پر عبادات کا مذاق اڑاتے ہیں۔ ”تجدید و احیائے دین“ میں امام مہدی کے بارے میں فرماتے ہیں:-

”مسلمانوں میں جو لوگ ”الامام المہدی“ کے قائل ہیں وہ بھی ان متجددین سے جو اس کے قائل نہیں اپنی غلط فہمیوں میں کچھ پیچھے نہیں۔ وہ سمجھتے ہیں کہ امام مہدی کوئی اگلے وقتوں کے مولویانہ یا صوفیانہ وضع قطع کے آدمی ہوں گے۔ تسبیح ہاتھ میں لئے یکا یک کسی مدرسے یا خانقاہ کے حجرے میں برآمد ہوں گے۔ آتے ہی انا المہدی کا اعلان کریں گے۔ علماء اور مشائخ کتابیں لئے پہنچ جائیں گے اور لکھی ہوئی علامتوں سے ان کے جسم کی شناخت وغیرہ کا مقابلہ کر کے انہیں شناخت کر لیں گے پھر بیعت ہوگی اور اعلان جہاد کر دیا جائے گا۔ چلے کھینچے ہوئے درویش اور پرانے طرز کے ”بقیۃ السلف“ ان کے جھنڈے تلے جمع ہوں گے تلوار تو محض شرط پوری کرنے کے لئے برائے نام چلائی پڑے گی۔ اصل میں سارا کام برکت اور روحانی تصرف سے ہوگا۔ پھونکوں اور وظیفوں کے زور سے میدان جیتے جائیں گے۔ جس کافر پر نظر مار دیں گے تڑپ کر بے ہوش ہو جائے گا اور محض بددعا کی تاثیر سے ٹینکوں اور ہوائی جہازوں میں کیڑے پڑ جائیں گے۔“

میں کسی طرح یقین نہیں کر پاتا کہ ایسی سو قیانہ افسانہ طرازی کسی عالم دین کے قلم سے بھی نکل سکتی ہے مگر مولانا کو اہل اللہ کی شکل و صورت سے جو نفرت ہے اور ان کے اعمال و اشغال سے جو بغض و عداوت ہے اس نے انہیں ایسے غیر سنجیدہ مذاق پر مجبور کر دیا ہے۔

کسی احمق نے ان سے کہا ہے کہ ”اصل میں سارا کام برکت اور تصرف سے ہوگا؟“ لیکن کیا

مولانا کہہ سکتے ہیں کہ سارا کام بغیر برکت اور تصرف کے ہو جائے گا؟ جس طرح انہوں نے ”الامام المہدی“ کی وضع قطع اور ان کی برکت و تصرف کا مذاق اڑایا ہے کیا یہی طرز فکر کوئی شخص نعوذ باللہ آنحضرت صلی اللہ علیہ وسلم کے بارے میں اختیار کرے اور اسی طرح معاذ اللہ آپ کی وضع قطع اور آپ کی برکت و تصرف کا مذاق اڑانے لگے تو مولانا مودودی اسے کیا جواب دیں گے؟ کیا مولانا انبیاء کرام علیہم السلام کے معجزات اور اولیاء اللہ کی کرامت کے بھی منکر ہیں؟

جنگ بدر کا جو میدان لشکر جرار کے مقابلے میں دو گھوڑوں آٹھ تلواروں اور تین سوتیرہ جانبازوں کے ذریعہ جیتا گیا تھا کیا وہ برکت و تصرف کے بغیر ہی جیت لیا گیا تھا؟ ”العریش“ میں خدا کا پیغمبر فلدہ ابی و امی و روحی و جسدی صلی اللہ علیہ وسلم

جو ساری رات بلبلا تا رہا اور جس نے بے خودی اور ناز کی کیفیت میں خدا تعالیٰ کی بارگاہ صمدیت میں یہ تک کہہ دیا تھا۔ اللھم ان تھلک هذه العصابة فلن تعبد بعد اليوم (اے اللہ! اگر یہ مٹھی بھر جماعت ہلاک ہوگئی تو آج کے بعد تیری عبادت نہیں ہوگی)۔ کیا خدا کی نصرت اس ”برکت اور تصرف“ کے بغیر نازل ہوگئی تھی؟ اور ”شاہت الوجوہ“ کہہ کر جب آپ صلی اللہ علیہ وسلم نے کنکریوں کی مٹھی پھینکی تھی جس کو قرآن کریم نے وَمَا رَمَيْتْ اِذْ رَمَيْتْ وَلٰكِنَّ اللّٰهَ رَمٰی (وہ مٹھی جب آپ نے پھینکی تھی تو دراصل آپ نے نہیں بلکہ اللہ نے پھینکی تھی)

کیا مولانا کے نزدیک یہ ”برکت و تصرف“ نہیں تھا؟ اگر مولانا ”الامام المہدی“ کی ”برکت و تصرف“ کا مذاق اڑاتے ہیں تو کیا کوئی دوسرا ملحد ذرا آگے بڑھ کر ”یوم الفرقان“ (جنگ بدر کا دن جسے قرآن کریم نے فیصلے کا دن فرمایا ہے) اسی طرح افسانہ طرازی قرار دے کر اس کا مذاق نہیں اڑا سکتا؟ صدحیف! دین اور اہل دین کا اس سو قیانہ انداز میں مذاق اڑانے والے ”مفکر اسلام“ بنے بیٹھے ہیں مع ”تفویر تو اے چرخ گرداں تفوا“

### امام مہدی جدید ترین لیڈر

اب ذرا ”الامام المہدی“ کے بارے میں مولانا کی رائے بھی سن لیجئے! ارشاد ہوتا ہے:- ”میرا اندازہ یہ ہے کہ آنے والے اپنے زمانے میں بالکل ”جدید ترین طرز کا لیڈر“ ہوگا۔ وقت کے تمام علوم جدیدہ پر اس کو مجتہدانہ بصیرت حاصل ہوگی۔ زندگی کے سارے مسائل ہمہ کو وہ خوب سمجھتا ہوگا عقلی و ذہنی ریاست سیاسی تدبیر اور جنگی مہارت کے اعتبار سے وہ تمام



دنیا پر اپنا سکہ جمادے گا اور اپنے عہد تمام جدیدوں سے بڑھ کر جدید ثابت ہوگا۔ مجھے اندیشہ ہے کہ اس کی جدتوں کے خلاف مولوی اور صوفی صاحبان ہی سب سے پہلے شورش برپا کریں گے۔

یہاں اس امر سے بحث نہیں کہ ایک منصوص چیز جو ابھی پردہ مستقبل میں ہے اس کے بارے میں مولانا کو اپنی اٹکل اور اندازے سے پیش گوئی کرنے کی ضرورت کیوں محسوس ہوئی؟ کیا وہ ”الامام المہدی“ کے بارے میں آنحضرت صلی اللہ علیہ وسلم کے فرمودات کو کافی نہیں سمجھتے؟ اور یہ کہ مستقبل کے بارے میں کوئی پیش گوئی یا تو کشف والہام سے کی جاتی ہے یا فراست صحیحہ سے یا کچھ لوگ علم نجوم کے ذریعہ الٹی سیدھی ہانکتے ہیں۔ مولانا نے ”الامام المہدی“ کے بارے میں جو ”اندازہ“ لگایا ہے اس کی بنیاد آخر کس چیز پر ہے؟

اور میں مولانا کے اس اندیشہ کے بارے میں بحث نہیں کرتا کہ امام مہدی کی ”جدتوں“ کے خلاف غریب مولوی اور صوفی صاحبان ہی سب سے پہلے کیوں شورش برپا کریں گے۔ کیا مولانا کے خیال میں ”الامام المہدی“ کی یہ ”جدتیں“ دین کے مسائل میں ہوں گی یا دنیا کے انتظام میں؟ اگر دین کے مسائل میں ہوں گی تو وہ مجدد ہوں گے یا خود مولانا کی اصطلاح کے مطابق متجدد؟ اور اگر مولانا کی مفروضہ ”جدتیں“ دنیا کے انتظامی امور میں ہوں گی تو مولانا کو کیسے اندیشہ ہوا کہ غریب مولوی اور صوفی اس کی مخالفت کریں گے؟

ان تمام امور سے قطع نظر جو بات میں مولانا سے یہاں دریافت کرنا چاہتا ہوں وہ یہ ہے کہ بقول ان کے ”الامام المہدی“ کو برکت و تصرف کی تو ضرورت نہ ہوگی۔ نہ وہاں تسبیح و سجادہ کا گزر ہوگا نہ ذکر و تہلیل کا قصہ چلے گا بلکہ بقول مولانا کے الامام المہدی ایک ماڈرن قسم کے لیڈر ہوں گے علوم جدیدہ میں ان کو مجتہدانہ بصیرت ہوگی۔ زندگی کے مسائل ہمہ کو خوب سمجھتے ہوں گے سیاست و ریاست اور جنگی تدبیروں میں ان کی دھوم مچی ہوگی۔ اس طرح وہ ساری دنیا پر اپنا سکہ جمادیں گے۔

سوال یہ ہے کہ مولانا کی ذات گرامی میں آخر کس چیز کی کمی ہے۔ یہ ساری باتیں جو مولانا نے ”الامام المہدی“ کے لئے لکھی ہیں ایک ایک کر کے ماشاء اللہ خود مولانا میں بھی پائی جاتی ہیں۔ وہ خدا کے فضل سے جدید ترین طرز کے لیڈر بھی ہیں۔ تمام علوم جدیدہ میں ان کو مجتہدانہ بصیرت بھی حاصل ہے۔ زندگی کے سارے مسائل ہمہ پر نہ صرف ان کی نظر ہے بلکہ ایک ایک مسئلے پر ان کے قلم نے لکھ لکھ کر کاغذوں کا ڈھیر لگا دیا ہے اور سیاسی تدبیر کی ساری باتیں بھی انہوں نے ذہن سے



کاغذ پر منتقل کر دی ہیں آخر کیا بات ہے کہ ”الامام المہدی“ کے بارے میں ذکر کردہ ساری صفات کے ساتھ متصف ہونے کے باوجود ان کی تحریک کاغذی گھوڑے دوڑانے سے آگے نہیں بڑھ سکی اور ساری دنیا پر کیا نصف صدی کی لگاتار خامہ فرسائی کے نتیجے میں ایک پاکستان پر بھی ان کا سکھ نہ جم سکا اور پاکستان کیا ایک چھوٹی سی بستی میں (بلکہ اپنے منصورہ میں) بھی وہ آج تک حکومت الہیہ قائم نہ کر سکے۔ آخر الامام المہدی بقول مولانا کے کوئی مافوق الفطرت ہستی تو نہیں ہوں گے۔ اب اگر برکت و تصرف ذکر و دعا تسبیح و مصلیٰ اور حق تعالیٰ سے مانگنا اور لینا یہ ساری صفات ان کی زندگی سے خارج کر دی جائیں تو آخر وہ اپنی ”جدتوں“ کے کرشمے سے ساری دنیا پر اپنا سکھ کیسے جما دیں گے؟ کیا مولانا نے مستقبل کے بارے میں انکل پچو تخمینے لگاتے وقت اس سوال پر بھی غور فرمایا ہے؟

دراصل مولانا کو ”الامام المہدی“ کی آڑ میں اہل اللہ کی وضع قطع خانقاہ و مدرسہ برکت اور روحانی تصرف کا مذاق اڑانا تھا اور بس ورنہ مولانا اپنی قیاس آرائی کی عقلی و منطقی توجیہ سے شاید خود بھی قاصر ہیں۔

کاش! جب مولانا ”الامام المہدی“ کی آڑ میں محض اپنے اندازوں اور قیاسوں کی بنا پر شعائدین کا مذاق اڑا رہے تھے کوئی شخص ان کے کان میں شیخ سعدی کا شعر کہہ دیتا۔

نہ ہر جائے مرکب تو اں تاقتن کہ جاہا سپر باید انداختن

### مولانا مودودی اور قرآن کریم

(۸) شریعت اسلامیہ کا ماخذ چار چیزیں ہیں جنہیں ”اصول اربعہ“ کہا جاتا ہے یعنی قرآن کریم حدیث نبوی، اجماع امت اور مجتہدین امت کا اجتہاد و استنباط۔ اسلاف امت سے بے نیاز ہو کر جب مولانا مودودی نے اسلام کا ”آزادانہ مطالعہ“ کیا تو ان چاروں ماخذ کے بارے میں ان کا رویہ بڑا عبرت آمیز تھا۔ قرآن کریم کے بارے میں تو موصوف نے یہ فرمایا کہ رفتہ رفتہ اس کی اصل تعلیم ہی بھول بھلا گئی تھی اور اپنے زمانہ نزول کے بعد یہ کتاب نعوذ باللہ بے معنی ہو کر رہ گئی تھی۔ چنانچہ اپنے رسالہ ”قرآن کی چار بنیادی اصطلاحیں“ میں وہ لکھتے ہیں کہ ”الہ رب دین عبادت یہ چار لفظ قرآن کی اصطلاحی زبان میں بنیادی اہمیت رکھتے ہیں“ اور بنیادی اہمیت کی وجہ یہ ہے کہ

”قرآن کی تعلیم کو سمجھنے کے لئے ان چار اصطلاحوں کا صحیح اور مکمل مفہوم سمجھنا بالکل ناگزیر ہے۔ اگر کوئی شخص یہ جانتا ہو کہ الہ اور رب کا مطلب کیا ہے؟ عبادت کی کیا تعریف ہے اور دین کسے کہتے ہیں تو دراصل اس کے لئے پورا قرآن بے معنی ہو جائے گا۔ وہ نہ تو حید کو جان سکے گا نہ

شرک کو سمجھ سکے گا نہ عبادت کو اللہ کے لئے مخصوص کر سکے گا اور نہ دین ہی اللہ کے لئے خالص کر سکے گا۔ اسی طرح اگر کسی کے ذہن میں ان اصطلاحوں کا مفہوم غیر واضح اور نامکمل ہو تو اس کے لئے قرآن کی پوری تعلیم غیر واضح ہوگی اور قرآن پر ایمان رکھنے کے باوجود اس کا عقیدہ اور عمل دونوں نامکمل رہ جائیں گے۔ (ص ۱۰۹)

مختصر ان چار بنیادی اصطلاحوں کی جواہریت مولانا نے ذکر کی ہے وہ یہ ہے کہ اگر کسی شخص کو ان چار اصطلاحوں کا مفہوم ٹھیک ٹھیک معلوم نہ ہو تو دراصل اس کے لئے پورا قرآن بے معنی ہو جائے گا۔ اس کے بعد مولانا ہمیں بتاتے ہیں کہ عرب میں جب قرآن پیش کیا گیا اس وقت ہر شخص جانتا تھا کہ ان الفاظ کا اطلاق کس مفہوم پر ہوتا ہے اور صرف مسلمان ہی نہیں کافر تک قرآن کی ان اصطلاحات کے عالم تھے لیکن۔

”لیکن بعد کی صدیوں میں رفتہ رفتہ ان سب الفاظ کے وہ اصل معنی جو نزول قرآن کے وقت سمجھے جاتے تھے بدلتے چلے گئے یہاں تک کہ ہر ایک اپنی پوری وسعتوں سے ہٹ کر نہایت محدود بلکہ مبہم مفہومات کے لئے خاص ہو گیا۔ اس کی ایک وجہ تو خالص عربیت کے ذوق کی کمی تھی اور دوسری وجہ یہ تھی کہ اسلام کی سوسائٹی میں جو لوگ پیدا ہوئے تھے ان کے لئے الہ اور رب اور دین اور عبادت کے وہ معانی باقی نہ رہے تھے جو نزول قرآن کے وقت غیر مسلم سوسائٹی میں رائج تھے۔ انہی دونوں وجوہ سے دور اخیر کی کتب لغت و تفسیر میں اکثر قرآنی الفاظ کی تشریح اصل معانی لغوی کے بجائے ان معانی سے کی جانے لگی جو بعد میں مسلمان سمجھتے تھے۔“ (ص ۱۲)

اور ان چار بنیادی اصطلاحوں سے امت کی غفلت و جہالت کا نتیجہ کیا ہوا؟

”پس یہ حقیقت ہے کہ محض ان چار بنیادی اصطلاحوں کے مفہوم پر پردہ پڑ جانے کی بدولت قرآن کی تین چوتھائی سے زیادہ تعلیم بلکہ حقیقی روح نگاہوں سے مستور ہو گئی۔“

ممکن ہے مولانا کے نیاز مندوں کے نزدیک ان کی یہ تحقیق ایک لائق قدر علمی انکشاف کہلانے کی مستحق ہو مگر میں اسے قرآن کریم کے حق میں گستاخی اور امت اسلامیہ کے حق میں سوء ظن بلکہ تہمت سمجھنے اور کہنے پر مجبور ہوں۔ اس کا صاف صاف مطلب یہ ہے کہ زمانہ نزول قرآن کے غیر مسلم تک قرآن کی ان چار اصطلاحوں کا مطلب سمجھتے تھے لیکن بعد کی پوری امت مسلمہ قرآن سے جاہل رہی اور قرآن کریم معاذ اللہ ایک بے معنی اور مہمل کتاب کی حیثیت سے پڑھا جاتا رہا۔ خدا نخواستہ مولانا مودودی عالم وجود میں قدم نہ رکھتے اور قرآن کریم کی ان چار اصطلاحوں کی گرہ نہ





امت کے درمیان ایک ایسا خلا پیدا ہو جاتا ہے جس کو پاشنا ممکن نہیں اور اس منطق سے دین اسلام کی ایک ایک چیز مشکوک ہو کر رہ جاتی ہے لیکن مولانا بتاتے ہیں کہ کچھ عرصہ بعد قرآن کی تین چوتھائی سے زیادہ تعلیم گم ہو گئی مولانا کا یہ نظریہ بالواسطہ آنحضرت صلی اللہ علیہ وسلم کی خاتمیت اور دین اسلام کی حقانیت کے دوام و بقاء کا انکار ہے۔

تیسرے مولانا نے یہ نہیں سوچا کہ جس نظریہ کو بڑے خوبصورت الفاظ میں پیش کر رہے ہیں دور قدیم کے ملاحدہ و باطنیہ سے لے کر دور جدید کے باطل پرستوں تک سب نے اسی نظریہ کا سہارا لیا ہے اور اسی کے ذریعہ دین میں تحریف و تاویل کا راستہ اختیار کیا ہے اس کی وجہ یہ ہے کہ قرآن کریم کے انکار کی تین صورتیں ہیں۔

اول:- یہ کہ قرآن کریم کے الفاظ و آیات کے منزل من اللہ ہونے کا انکار کر دیا جائے۔  
دوم:- یہ کہ اسے منزل من اللہ تو مانا جائے مگر ساتھ ہی یہ بھی کہا جائے کہ آنحضرت صلی اللہ علیہ وسلم اور صحابہ کرام رضی اللہ عنہم اس کا مطلب نہیں سمجھے تھے بلکہ ہم نے اسے سمجھا ہے۔  
سوم:- یہ کہ قرآن کریم کے بارے میں یہ دعویٰ کیا جائے کہ اس کا جو مفہوم آنحضرت صلی اللہ علیہ وسلم اور صحابہ رضی اللہ عنہم نے سمجھا تھا وہ بعد کی صدیوں میں محفوظ نہیں رہا۔ اس لئے آج امت کے سامنے تفسیر و حدیث کی شکل میں قرآن کریم کا جو مفہوم محفوظ ہے اور جسے مشرق سے مغرب تک اور جنوب سے شمال تک پوری امت صحیح سمجھتی ہے یہ قرآن کا اصل منشاء اور صحیح مفہوم وہ ہے جسے ہم پیش کر رہے ہیں۔

انکار قرآن کی پہلی دو صورتیں تو اتنی واضح کفر تھیں کہ کوئی بڑے سے بڑا زندیق بھی اسلامی معاشرے میں ان کا بوجھ اٹھانے کی سکت نہیں رکھتا تھا اس لئے ملاحدہ کو یہ جرات تو نہیں ہو سکتی تھی کہ وہ اپنے مخفی کفر کا برملا اعلان کر دیں اور قرآن کریم کی آیات و الفاظ کا صاف صاف انکار کر ڈالیں۔ ان میں اتنی اخلاقی جرات بھی نہیں تھی کہ قرآن کریم کا جو مفہوم تو اتر کے ساتھ نسل بعد نسل امت میں منقول چلا آتا ہے اس کے بارے میں یہ تسلیم کرالیں کہ آنحضرت صلی اللہ علیہ وسلم اور صحابہ کرام رضی اللہ عنہم قرآن کے اسی مفہوم کے قائل تھے اور اسی کو منشاء خدا سمجھتے تھے مگر ہم اس کے قائل نہیں۔ اگر ملاحدہ ان دونوں میں سے کوئی ایک راستہ اختیار کرتے تو ان کے الحاد کی رگ ہی کٹ جاتی اور ان کا کفر عریاں رقص کرنے لگتا۔ اس لئے وہ انکار قرآن کا تیسرا راستہ اختیار کرتے ہیں کہ بعد کی صدیوں میں قرآن کا صحیح مطلب محفوظ نہیں رہا اور نعوذ باللہ ”مولویوں“ نے



قرآن کو نئے معنی پہنا دیئے۔ گویا جس طرح رات کی تاریکی سے فائدہ اٹھا کر چور خود گھر والے کا ہاتھ پکڑ کر ”چور چور“ کا شور مچا دیتا ہے ناواقف لوگ اسی کی مرمت شروع کر دیتے ہیں اور چور وہاں سے کھسکنے میں کامیاب ہو جاتا ہے اسی طرح ان ملاحدہ نے اکابر امت پر قرآن کریم کے مفہوم کو بد لئے کا الزام دھر کر گزشتہ صدیوں کے ائمہ ہدیٰ کو پٹوایا اور خود معصوم بن بیٹھے۔ مسٹر غلام احمد پرویز اور قادیانیوں کی مثال ہمارے سامنے ہے۔ پرویز کا کہنا ہے کہ قرآن کریم میں جہاں جہاں ”اللہ و رسول“ کی اطاعت کا ذکر آیا ہے اس سے مراد ہے کہ مرکز ملت کی اطاعت۔ ”اللہ و رسول“ کا جو مطلب ملا سمجھتا ہے یہ عجمی ذہن کی پیداوار ہے۔ نعوذ باللہ۔

یا قادیانی کہتے ہیں کہ ”خاتم النبیین“ کے معنی ”مولوی صاحبان“ نے نہیں سمجھے۔ یہ آیت نبوت بند کرنے کے لئے نہیں بلکہ حضور صلی اللہ علیہ وسلم کی مہر کے ساتھ جاری کرنے کے لئے ہے۔

یابہ کہ قرآن کریم کی آیت ”بَلْ رَفَعَهُ اللَّهُ إِلَيْهِ“ میں حضرت عیسیٰ علیہ السلام کا رفع جسمانی مراد نہیں بلکہ اس سے مراد ہے عزت کی موت۔ اور مولوی صاحبان جو معنی کرتے ہیں وہ بعد کی صدیوں میں بنائے گئے۔ اور جب ان ملاحدہ کے سامنے آنحضرت صلی اللہ علیہ وسلم کے ارشادات اور صحابہ و تابعین اور ائمہ ہدیٰ کی تصریحات پیش کی جائیں تو ان کا جواب ہوتا ہے کہ یہ سب بعد کے لوگوں کی تصنیف ہے۔ دراصل ان تمام ملاحدہ کو قرآن کریم کا انکار ہی مقصود ہے مگر صاف صاف انکار کی جرات نہ پا کر وہ لوگوں کو یہ باور کراتے ہیں کہ قرآن کریم کے یہ مسلمہ معنی بعد کی صدیوں میں لوگوں نے بنائے ہیں۔ جب قرآن کریم کے متواتر معنی کا انکار کر دیا جائے تو نتیجہ وہی انکار قرآن ہے۔

بد قسمتی سے ٹھیک یہی راستہ شعوری یا غیر شعوری طور پر مولانا مودودی نے اپنایا وہ ہمیں بتاتے ہیں کہ قرآن کے ان چار الفاظ کے جو معنی صدیوں سے مسلمان سمجھتے چلے آ رہے ہیں یہ عجمی ذہن کی پیداوار ہے جن کو عربیت کا ذوق نہیں تھا اور ان چار الفاظ کے اصل معنی کم ہو جانے کی وجہ سے پورا قرآن بے معنی ہو کر رہ گیا۔ مولانا کا یہ نظریہ سن کر مسٹر پرویز اور قادیانی صاحبان ضرور کہتے ہوں گے۔

ماد مجنوں ہم سبق بودیم در دیوان عشق او بصر ارفت و مادر کوچہ بار رسوا شدیم اور لطف یہ ہے کہ مولانا خود عجمی نژاد ہونے کے باوصف ذوق عربیت کی کمی کی تہمت ان ائمہ عربیت پر لگا رہے ہیں جو لغت عرب کے حافظ نہیں ”دائرة المعارف“ تھے اور جو ایک ایک لفظ کے سینکڑوں معنی ہر ایک کے محل استعمال اور بیسیوں شواہد کے ساتھ پیش کر سکتے تھے۔ ان کے سامنے تاج العروس اور لسان العرب نہیں تھی۔ جس کی ورق گردانی کر کے وہ الفاظ کے معانی تلاش کرتے

ہوں بلکہ ان کا اپنا حافظہ بجائے خود تاج العروس اور لسان العرب تھا۔ ان اکابر کے بارے میں کس سادگی سے فرمایا جاتا ہے کہ قرآن کے فلاں فلاں الفاظ کا مفہوم ان کی نظر سے اوجھل ہو گیا تھا اور قرآن ان کے لئے ایک بے معنی کتاب بن کر رہ گیا تھا۔ لاحول ولا قوۃ الا باللہ بہر حال مولانا نے قرآن کریم کے بارے میں جو نظریہ پیش کیا ہے میں اسے انکار قرآن ہی کی ایک صورت اور الحاد و زندقہ کی اصل بنیاد سمجھتا ہوں۔

### مولانا مودودی اور سنت نبوی

(۹) قرآن کریم کے بعد حدیث نبوی اور سنت رسول کا درجہ ہے (صلی اللہ علیہ وسلم) مولانا کے نظریات اس کے بارے میں بھی ایسے مبہم اور لچک دار ہیں جن کی بناء پر وہ حدیث و سنت کو آسانی سے اپنی رائے میں ڈھال سکتے ہیں۔ تفصیل کی گنجائش نہیں یہاں مختصر اچند امور کی طرف اشارہ کرتا ہوں۔

اول:- علمائے امت کے نزدیک حدیث اور سنت دونوں ہم معنی لفظ ہیں لیکن مسٹر غلام احمد پرویز اور ڈاکٹر فضل الرحمان وغیرہ سنت اور حدیث کے درمیان فرق کرتے ہیں۔ مولانا مودودی صاحب کا نظریہ بھی یہی ہے کہ سنت اور حدیث دونوں الگ الگ چیزیں ہیں۔ رہا یہ کہ ان دونوں کے درمیان فرق کیا ہے اس کی پوری توضیح شاید مولانا خود بھی نہ کر سکیں۔ (رسائل و مسائل)

دوم:- مولانا کو فنا فی الرسول اور ”مزاج“ شناس رسول ہونے کا دعویٰ ہے۔ اس لئے روایات حدیث کے صحیح ہونے نہ ہونے کا فیصلہ بھی خود انہی پر منحصر ہے۔ وہ لکھتے ہیں:-

”جس شخص کو اللہ تعالیٰ تفقہ کی نعمت سے سرفراز فرماتا ہے اس کے اندر قرآن اور سیرت رسول کے غائر مطالعہ سے ایک خاص ذوق پیدا ہو جاتا ہے جس کی کیفیت بالکل ایسی ہے جیسے ایک پرانے جوہری کی بصیرت کہ وہ جوہر کی نازک سے نازک خصوصیات تک کو پرکھ لیتی ہے اس کی نظریہ حیثیت مجموعی شریعت حقہ کے پورے سسٹم پر ہوتی ہے اور وہ اس سسٹم کی طبیعت کو پہچان جاتا ہے اس کے بعد جب جزئیات اس کے سامنے آتے ہیں تو اس کا ذوق اسے بتا دیتا ہے کہ کوئی چیز اسلام کے مزاج اور اس کی طبیعت سے مناسبت رکھتی ہے اور کوئی نہیں رکھتی۔

روایات پر جب وہ نظر ڈالتا ہے تو ان میں بھی یہی کسوٹی رد و قبول کا معیار بن جاتی ہے۔ اسلام کا مزاج عین ذات نبوی کا مزاج ہے۔ جو شخص اسلام کے مزاج کو سمجھتا ہے اور جس نے کثرت کے ساتھ کتاب اللہ و سنت رسول اللہ کا گہرا مطالعہ کیا ہوتا ہے وہ نبی اکرم صلی اللہ علیہ وسلم کا ایسا مزاج شناس ہو جاتا ہے کہ روایات کو دیکھ کر خود بخود اس کی بصیرت اسے بتا دیتی ہے کہ ان میں سے کونسا قول یا کونسا

فعل میرے سرکار کا ہو سکتا ہے اور کوئی چیز سنت نبوی سے اقرب ہے۔ یہی نہیں بلکہ جن مسائل میں اس کو قرآن و سنت سے کوئی چیز نہیں ملتی ان میں بھی وہ کہہ سکتا ہے کہ اگر نبی اکرم صلی اللہ علیہ وسلم کے سامنے فلاں مسئلہ پیش آتا تو آپ اس کا فیصلہ یوں فرماتے یہ اس لئے کہ اس کی روح محمدی میں گم اور اس کی نظر بصیرت نبوی کے ساتھ متحد ہو جاتی ہے۔ اس کا دماغ اسلام کے سانچے میں ڈھل جاتا ہے اور وہ اسی طرح دیکھتا ہے اور سوچتا ہے جس طرح اسلام چاہتا ہے کہ دیکھا اور سوچا جائے۔

اس مقام پر پہنچ جانے کے بعد انسان اسناد کا بہت زیادہ محتاج نہیں رہتا۔ وہ اسناد سے مدد ضرور لیتا ہے مگر اس کے فیصلے کا مدار اس پر نہیں ہوتا وہ بسا اوقات ایک غریب ضعیف منقطع السند مطعون فیہ حدیث کو بھی لیتا ہے اس لئے کہ اس کی نظر افتادہ پتھر کے اندر ہیرے کی جوت دیکھ لیتی ہے اور بسا اوقات وہ ایک غیر معلل، غیر شاذ، متصل السند مقبول حدیث سے بھی ”اعراض“ کر جاتا ہے اس لئے کہ اس جام زریں میں جو بادہ معنی بھری ہوئی ہے اور اسے طبیعت اسلام اور مزاج نبوی کے مناسب نظر نہیں آتی۔“ (تمہیات)

سوم:- آنحضرت صلی اللہ علیہ وسلم کی سنتوں کو اہل علم نے دو حصوں میں تقسیم کیا ہے ایک قسم سنن ہدیٰ کہلاتی ہے جو امور دینیہ سے متعلق ہے اور جن کی پیروی امت کے لئے لازم ہے۔ دوسرا حصہ سنن عادیہ کا ہے یعنی وہ کام جو آپ نے کسی تشریحی حکم کے طور پر نہیں بلکہ عام انسانی عادت کے تحت کئے۔ ان کی پیروی اگرچہ لازم نہیں تاہم امور عادیہ میں بھی آپ کی پیروی جس حد تک ممکن ہو سرمایہ سعادت ہے اور اگر ہم کسی امر میں آپ کی پیروی نہ کر سکیں تو اس کی وجہ یہ نہیں کہ آپ صلی اللہ علیہ وسلم کا طریقہ لائق اقتداء نہیں۔ بلکہ اس کی وجہ سے ہماری استعداد کا نقص ہے۔

آنحضرت صلی اللہ علیہ وسلم امت کے محبوب و مطاع ہیں اور محبوب کی ایک ایک ادا محبوب ہوا کرتی ہے۔ اس لئے آپ کی اداؤں کو اپنے اعمال میں ڈھالنا تقاضائے محبت ہے۔ اور پھر آنحضرت صلی اللہ علیہ وسلم کی ذات گرامی سراپا خیر تھی۔ اللہ تعالیٰ نے ہر خیر آپ صلی اللہ علیہ وسلم کی ذات گرامی میں جمع کر دی تھی اور ہر شر اور برائی سے اللہ تعالیٰ نے آپ کو پاک رکھا تھا۔ اس لئے آپ کی سنت کی پیروی ہر خیر کے حصول اور ہر شر سے حفاظت کی ضمانت ہے۔ امام غزالی فرماتے ہیں۔

”چونکہ اصل سعادت یہی ہے کہ تمام حرکات و سکنات میں جناب رسول اللہ صلی اللہ علیہ وسلم کا اتباع کیا جائے اس لئے سمجھ لو کہ تمام افعال کی دو قسمیں ہیں۔ اول عبادات جیسے نماز روزہ حج زکوٰۃ وغیرہ دوم عادات مثلاً کھانا پینا سونا اٹھنا بیٹھنا وغیرہ اور مسلمانوں پر لازم ہے کہ دونوں قسم



کے افعال میں آپ کی اقتداء کریں۔۔۔“ (تبلیغ دین)

امور عادیہ میں اتباع سنت کی ضرورت کے شرعی و عقلی دلائل بیان کرنے کے بعد امام غزالی فرماتے ہیں۔ ”جو کچھ ہم نے بیان کیا ہے وہ امور عادیہ میں سنت کی ترغیب کے لئے بیان کیا ہے اور جن اعمال کو عبادات سے تعلق ہے اور ان کا اجرا و ثواب بیان کیا گیا ہے ان میں بلا عذر اتباع چھوڑ دینے کی تو سوائے کفر خفی کے یا حماقت جلی کے اور کوئی وجہ ہی سمجھ میں نہیں آتی۔“

اس کے برعکس مولانا مودودی نے معاشرتی و تمدنی امور میں آنحضرت صلی اللہ علیہ وسلم کی سنت کا مذاق نہایت بھونڈے الفاظ میں اڑایا ہے۔ مولانا لکھتے ہیں کہ اکثر دیندار غلطی سے اتباع رسول اور سلف صالح کی پیروی کا مفہوم یہ لیتے ہیں کہ:-

”جیسا لباس وہ پہنتے تھے ویسا ہی ہم پہنیں جس قسم کے کھانے وہ کھاتے تھے اسی قسم کے کھانے ہم بھی کھائیں جیسا طرز معاشرت ان کے گھروں میں تھا بعینہ وہ ہی طرز معاشرت ہمارے گھروں میں بھی ہو۔“

مولانا کے نزدیک اتباع سنت کا یہ مفہوم صحیح نہیں بلکہ۔ ”اتباع کا یہ تصور جو دور انحطاط کی کئی صدیوں سے (اس فقرے میں وہی ملحدانہ نظریہ کارفرما ہے کہ بعد کی صدیوں میں اتباع سنت کا ”اصل مفہوم“ محفوظ نہیں رہا) دیندار مسلمانوں کے دماغوں پر مسلط رہا ہے۔ درحقیقت روح اسلام کے بالکل منافی ہے۔ اسلام کی یہ تعلیم ہرگز نہیں ہے کہ ہم ”جیتے جاگتے آثار قدیمہ“ بن کر رہیں اور اپنی زندگی کو ”قدیم تمدن کا ایک تاریخی ڈرامہ“ بنائے رکھیں۔“ (تنقحات)

بلاشبہ جدید تمدن نے جو سہولتیں بہم پہنچائی ہیں ان سے استفادہ گناہ نہیں اور حد جواز کے اندر رہتے ہوئے آپ تمدن و معاشرت کے نئے طریقوں کو ضرور اپنا سکتے ہیں۔ لیکن آنحضرت صلی اللہ علیہ وسلم کے لباس آپ کی وضع قطع اور آپ کی طرز معاشرت کو ”آثار قدیمہ“ اور قدیم تمدن کا ایک تاریخی ڈرامہ“ جیسے مکروہ الفاظ سے یاد کرنا نہ صرف آئین محبت کے خلاف ہے بلکہ تقاضائے ایمان و شرافت سے بھی بعید ہے۔ میں نہیں سمجھتا کہ جس شخص کے دل میں آنحضرت صلی اللہ علیہ وسلم کی ذرا بھی عظمت ہو وہ آپ کی وضع قطع اور آپ کے طرز معاشرت کی اس طرح پھیٹی اڑا سکتا ہے۔

مولانا مودودی کا یہ فلسفہ بھی انوکھا ہے کہ۔ ”(اسلام) ہم کو قالب نہیں دیتا بلکہ روح دیتا ہے اور چاہتا ہے کہ زمان و مکان کے تغیرات سے جتنے بھی مختلف قالب قیامت تک پیدا ہوں ان سب میں ہم یہی روح بھرتے چلے جائیں۔“ (تنقحات)



گویا مولانا کے نزدیک اسلامی قالب کی پابندی ضروری نہیں۔ ہر چیز کا قالب وہ خود تیار کیا کریں گے البتہ اس میں ”اسلامی روح“ بھر کر اسے مشرف بہ اسلام کریں گے۔ مجھے معلوم نہیں کہ مولانا کے ہاں وہ کونسی فیکٹری ہے جس میں ”اسلامی روح“ تیار ہوتی ہے اور جس کی ایک چٹکی کسی قالب میں ڈال دینے سے وہ قالب اسلامی بن جاتا ہے؟ اس منطق سے مولانا نے سینما کی بھی دو قسمیں کر ڈالی ہیں۔ اسلامی اور غیر اسلامی سینما کے قالب میں اگر اسلامی روح پھونک دی جائے تو وہ ”اسلامی سینما“ بن جاتا ہے۔ یہ ہے مولانا مودودی کا فہم اسلام اور سنت نبوی کی ان کی نظر میں قدر و قیمت۔

چہارم:- میں ”سنت و بدعت“ کی بحث میں عرض کر چکا ہوں کہ آنحضرت صلی اللہ علیہ وسلم کے طریقہ کا نام ”سنت“ ہے اور آپ کے طریقہ کے خلاف کو ”بدعت“ کہا جاتا ہے۔ مگر مولانا مودودی چونکہ صرف ”اسلامی روح“ کے قائل ہیں۔ اس لئے ان کے نزدیک ”اسلامی قالب“ پر بھی بدعت کا اطلاق ہوتا ہے۔ گویا ان کے فلسفہ میں آنحضرت صلی اللہ علیہ وسلم کی ”سنت دائمہ“ بدعت بن جاتی ہے۔ مولانا لکھتے ہیں:

”میں اسوہ اور سنت اور بدعت وغیرہ اصطلاحات کے ان مفہومات کو غلط بلکہ دین میں تحریف کا موجب سمجھتا ہوں جو بالعموم آپ حضرات کے ہاں رائج ہیں (یہاں وہی ملحدانہ نظر سے کارفرما ہے کہ لوگوں نے اصطلاحات شرعیہ کا مطلب ہی نہیں سمجھا) آپ کا یہ خیال کہ نبی صلی اللہ علیہ وسلم جتنی بڑی ڈاڑھی رکھتے تھے اتنی ہی بڑی ڈاڑھی رکھنا سنت رسول یا اسوہ کامل ہے یہ معنی رکھتا ہے کہ آپ عادات رسول کو وہ سنت سمجھتے ہیں۔ جس کے جاری اور قائم کرنے کے لئے نبی کریم صلی اللہ علیہ وسلم اور دوسرے انبیاء کرام علیہم السلام مبعوث کئے جاتے رہے ہیں۔ مگر میرے نزدیک صرف یہی نہیں کہ یہ سنت کی صحیح تعریف نہیں۔ بلکہ میں یہ عقیدہ رکھتا ہوں کہ اس قسم کی چیزوں کو سنت قرار دینا اور پھر ان کے اتباع پر زور دینا ایک سخت قسم کی ”بدعت“ ایک خطرناک تحریف دین ہے۔ جس سے نہایت برے نتائج پہلے بھی ظاہر ہوتے رہے ہیں اور آئندہ بھی ظاہر ہونے کا خطرہ ہے۔“ (رسائل و مسائل)

یہاں مولانا کو دو غلط فہمیاں ہوئی ہیں۔ ایک یہ کہ انہوں نے ڈاڑھی رکھنے کو ”عادات رسول“ کہہ کر اس کے سنت ہونے سے انکار کیا ہے۔ حالانکہ آنحضرت صلی اللہ علیہ وسلم نے اس کو فطرت اور انبیاء کرام علیہم السلام کی متفق علیہ سنت فرمایا ہے۔ امت کو اس کی اقتداء کا صاف صاف حکم فرمایا ہے اور اس کی علت بھی ذکر فرمادی ہے۔ یعنی کفار کی مخالفت اس لئے اس کو سنن عادیہ میں شمار کرنا اور اس کے سنت کہنے کو دین

کی تحریف تک کہہ ڈالنا آنحضرت صلی اللہ علیہ وسلم کے مقابلہ میں بیہودہ جسارت ہے۔ فقہائے امت نے منشاء نبوی کو ٹھیک ٹھیک سمجھ کر اسے سنن واجبہ میں شمار کیا ہے۔

دوسری غلطی مولانا مودودی کو یہ ہوئی ہے کہ آنحضرت صلی اللہ علیہ وسلم نے ڈاڑھی کے بڑھانے کا حکم تو ضرور دیا ہے۔ مگر اس کی کوئی مقدار مقرر نہیں فرمائی اس لئے بقول ان کے ڈاڑھی کی کوئی خاص مقدار سنت نہیں۔ حالانکہ یہ بات از خود غلط ہے اس لئے کہ آنحضرت صلی اللہ علیہ وسلم نے ڈاڑھی کے بڑھانے کا حکم دیا ہے اس کے کاٹنے کا کہیں حکم نہیں فرمایا نہ اس کی اجازت دی ہے۔

اس کا مقصد تو یہ تھا کہ اس کا کاٹنا کسی حد پر بھی جائز نہ ہوتا مگر بعض صحابہ رضی اللہ عنہم کے اس عمل سے کہ وہ ایک قبضہ سے زائد بال کٹوا دیا کرتے تھے ثابت ہوتا ہے کہ آنحضرت صلی اللہ علیہ وسلم نے اس کی کم از کم حد یہ مقرر فرمائی تھی۔ اگر اس سے کم بھی جائز ہوتی تو آنحضرت صلی اللہ علیہ وسلم اس کی ضرور اجازت دیتے۔ یہی وجہ ہے کہ فقہائے امت میں سے کسی نے بھی ایک مشت سے کم ڈاڑھی رکھنے کو جائز نہیں رکھا۔ شیخ ابن ہمام شرح ہدایہ میں لکھتے ہیں۔

لیکن ایک مشت سے کم ڈاڑھی کے بال کاٹنا جیسا کہ مغرب کے بعض لوگوں اور عورت نما مردوں کا معمول ہے اس کی کسی نے اجازت نہیں دی۔ (فتح القدیر)

صد حیف کہ ایسی سنت متواترہ کو مولانا مودودی محض خود رائی سے نہ صرف مسترد کر دیتے ہیں بلکہ الٹا اسے ”تحریف دین“ تک کہہ ڈالتے ہیں اور ڈاڑھی کا طول کتنا ہے“ کے طنزیہ فقرے سے اس کا مذاق اڑاتے ہیں (رسائل و مسائل)

جو شخص آنحضرت صلی اللہ علیہ وسلم کی سنتوں کے مقابلہ میں اتنا جبری ہو کیا وہ عالم دین کہلانے کا مستحق ہے؟

### مولانا مودودی اور اجماع امت

پنجم:- میں اس سے پہلے عرض کر چکا ہوں کہ حضرات خلفائے راشدین رضی اللہ عنہم کی سنت بھی سنت نبوی کا ایک حصہ ہے اور یہ بھی امت کے لئے واجب الاتباع ہے یہاں اس سلسلہ میں ایک اہم ترین نکتہ عرض کرنا چاہتا ہوں وہ یہ کہ اجماع امت کی اصل بنیاد خلفائے راشدین کے فیصلے ہیں۔ کتاب و سنت کے منصوص احکام کے علاوہ جن مسائل پر امت کا اجماع ہوا ہے ان کا بیشتر حصہ وہ ہے جن کے بارے میں خلفائے راشدین رضی اللہ عنہم نے فیصلہ کیا اور فقہائے صحابہ رضی اللہ عنہم نے ان سے اتفاق کیا۔ اس طرح صدر اول ہی میں امت اس پر متفق ہو گئی۔

خلفائے راشدین رضی اللہ عنہم کے بعد شاذ و نادر ہی کسی کے مسئلہ پر امت کا اجماع ہوا ہے شاہ ولی اللہ محدث دہلوی فرماتے ہیں۔ ”و معنی اجماع کے بر زبان علماء شنیدہ باشی اس نیست کہ ہمہ مجتہدان لایحد فرد در عصر واحدہ بر مسئلہ اتفاق کنند زیرا کہ اس صورتے است غیر واقع بل غیر ممکن عادی۔ بلکہ معنی اجماع حکم خلیفہ است بجزیرے بعد مشاورہ ذوی الرائے یا بغیر آں و نفاذ آں حکم تا آنکہ شائع شد و در عالم ممکن گشت۔“

”قال النبی صلی اللہ علیہ وسلم علیکم بسنتی و سنتی الخلفاء الراشدین من بعدی“ (ازالۃ الخلفاء)

اور اجماع کا لفظ جو تم نے علماء کی زبان سے سنا ہوگا اس کا مطلب یہ نہیں کہ ایک زمانے کے سارے مجتہد بایں طور پر ایک فرد بھی باہر نہ رہے کسی مسئلہ پر اتفاق کر لیں کیونکہ یہ صورت نہ صرف یہ کہ واقع نہیں بلکہ عادی ممکن بھی نہیں بلکہ اجماع کے معنی یہ ہیں کہ خلیفہ ذورائے لوگوں سے مشورہ کر کے یا بغیر مشورے کے کسی چیز کا حکم کرے اور وہ حکم نافذ ہو جائے۔ یہاں تک کہ وہ شائع ہو جائے اور دنیا میں اس کے پاؤں جم جائیں۔ آنحضرت صلی اللہ علیہ وسلم کا ارشاد ہے کہ لازم پکڑو میری سنت کو اور میرے بعد میرے خلفائے راشدین رضی اللہ عنہم کی سنت کو۔ مگر ارشاد نبوی کے برعکس مولانا مودودی کی رائے یہ ہے کہ۔

”خلفائے راشدین کے فیصلے بھی اسلام میں قانون قرار نہیں پائے۔ جو انہوں نے قاضی کی حیثیت سے کئے تھے۔“ (ترجمان القرآن)

قرآن کریم سنت نبوی: خلفائے راشدین کی سنت (جو اجماع امت کی اصل بنیاد ہے) کے بارے میں مولانا مودودی کے ان نظریات سے اندازہ کیا جاسکتا ہے کہ اصول دین اور شریعت اسلامیہ کے مآخذ کے بارے میں ان کا ذہن کس قدر الجھا ہوا ہے باقی رہا اجتہاد! تو مولانا اپنے سوا کسی کے اجتہاد کو لائق اعتماد نہیں جانتے۔ اس لئے ان کی دین فہمی کا سارا مدار خود ان کی عقل و فہم اور صلاحیت اجتہاد پر ہے۔ ان چند نکات سے مولانا مودودی کے دینی تفکر اور ان کے زاویہ نظر کو سمجھا جاسکتا ہے۔ ورنہ جیسا کہ پہلے عرض کر چکا ہوں کہ ان کی غلط فہمیوں یا خوش فہمیوں کی فہرست طویل ہے۔ میرے نزدیک مولانا مودودی کا شمار ان اہل حق میں نہیں جو سلف صالحین کا تتبع اور مسلک اہل سنت کی پیروی کرتے ہیں بلکہ انہوں نے اپنی عقل و فہم سے دین کا جو تصور قائم کیا ہے وہ اسی کو حق سمجھتے ہیں خواہ وہ سلف صالحین سے کتنا ہی مختلف کیوں نہ ہو۔



## مودودی صاحب میں مفسر قرآن کی شرائط نہیں

سوال..... قرآن مجید کی تفسیر لکھنے میں کون سی باتوں کا ہونا لازمی ہے؟ ۱: مودودی صاحب میں کون سی باتیں موجود ہیں۔ جواب..... تفسیر لکھنے کے لئے پندرہ علوم میں مہارت تامہ کا ہونا ضروری ہے۔ (۱) لغت (۲) نحو (۳) صرف (۴) اشتقاق (۵) معانی (۶) بیان (۷) بدیع (۸) علم القراءت (۹) اصول الدین (۱۰) اصول فقہ (۱۱) اسباب النزول والقصص (۱۲) ناسخ و منسوخ (۱۳) فقہ (۱۴) احادیث (۱۵) علم الموعبہ۔

مودودی صاحب کو ان علوم میں مہارت تو کیا ہوتی، انہیں تو محض عربی زبان پر بھی پوری قدرت نہیں۔ ان کی کتابوں کے عربی ترجمے مولانا مسعود عالم ندوی نے کئے ہیں۔ اگر ان کو کسی علم سے واقفیت ہے تو وہ محض ان کے مطالعہ تک محدود ہے انہوں نے کوئی علم کسی مستند دینی درس گاہ سے حاصل نہیں کیا، ماہر اساتذہ کی زیر نگرانی تحصیل علم کے بغیر صرف مطالعہ سے کوئی فن حاصل نہیں کیا جاسکتا، کوئی شخص دنیا بھر کی کتب طب کا مطالعہ کر لے تو بھی اسے ڈاکٹری کی سند نہیں دی جاسکتی۔ (۲) (احسن الفتاویٰ ص ۴۹۹-۵۰۲ ج ۱)

## مولانا مودودی اور ایک آیت کی تفسیر

سوال..... ولا تصل علیٰ احد منہم کی تفسیر میں مولانا ابوالاعلیٰ مودودی صاحب نے لکھا ہے کہ اس سے یہ مسئلہ نکلا کہ فساق و فجار اور مشہور بالفسق کی نماز جنازہ نہیں پڑھی جائے گی۔ اب حل طلب یہ ہے کہ

۱۔ بے نمازی انسان کی نماز جنازہ پڑھی جائے یا نہیں؟

۲۔ آیت بالا کن لوگوں کے بارے میں نازل ہوئی؟

۳۔ مودودی صاحب کی تفسیر صحیح ہے یا نہیں؟

۴۔ ڈرانے کا نیت سے نماز جنازہ کے پڑھنے پڑھانے سے انکار کیا ہے؟

۵۔ نمازی بنانے کے لئے کیا طریقہ اختیار کیا جائے؟

جواب..... ۱۔ نماز فرض عین ہے بے نمازی گنہگار ہے مگر نماز جنازہ اس کی بھی ضروری ہے۔ ۲۔ آیت منافقین کے سردار عبداللہ بن سلول کے بارے میں نازل ہوئی، ان کے انتقال پر حضورؐ نے اس کی نماز جنازہ پڑھی تب یہ آیت شریفہ نازل ہوئی، اس کے بعد آپؐ نے کسی منافق



کی نماز جنازہ نہیں پڑھائی۔

۳۔ مودودی صاحب کی تفسیر تفہیم القرآن میں بہت سی چیزیں اہل سنت والجماعت کے خلاف ہیں۔ عوام کو اس کا پڑھنا یا سننا گمراہی کا موجب بن سکتا ہے اس لئے اس سے پرہیز لازم ہے۔  
۴۔ جب یہ مسئلہ غلط ہے تو اس کی دھمکی دینا بھی غلط ہے۔

۵۔ اہل اللہ کی صحبت اختیار کی جائے، ہر مکان اور مسجد میں اہل اللہ کی کتابیں سنائی جائیں۔ اکابر کی خدمت میں جا کر کچھ وقت اپنی تربیت کے لئے گزارا جائے، اپنے احوال کی اطلاع کر کے ہدایات حاصل کی جائیں اور ان پر عمل کی فکر کی جائے، ان شاء اللہ صحیح ماحول بنے گا، دین کا عام چرچا ہوگا۔ (فتاویٰ محمودیہ ص ۳۱-۳۵ ج ۱۵)

## جناب مودودی صاحب کا حضرت داؤد علیہ السلام

### کے قصے میں اور یاء کی بیوی کا واقعہ ذکر کرنا

سوال:- مودودی صاحب لکھتے ہیں کہ: ”مگر اس کی اصلیت صرف اس قدر تھی کہ حضرت داؤد نے اپنے عہد کی اسرائیلی سوسائٹی کے عام رواج سے متاثر ہو کر اور یاء سے طلاق کی درخواست کی تھی۔۔۔ الخ“ اس عبارت پر اعتراض یہ ہے کہ کیا خدا کا نبی بڑی سوسائٹی سے متاثر ہو سکتا ہے؟ دوسری عرض یہ ہے کہ مفسرین حضرات نے اس واقعے کو نقل کیا ہے، لیکن کیا کسی مفسر نے یہ لکھا ہے کہ ہمارے نزدیک باقی تمام تاویلات سے یہ تاویل ہی مرجح ہے؟

۲:- عصمت انبیاء علیہم السلام کے لوازم ذات سے ہے یا نہیں؟

۳:- کیا انبیاء علیہم السلام کو نبوت سے قبل بھی وہی عصمت حاصل ہوتی ہے جو کہ نبی ہونے کے بعد ہوا کرتی ہے؟

جواب:- اصل یہ ہے کہ محقق مفسرین نے حضرت داؤد علیہ السلام کے اس واقعے میں اور یاء کی بیوی کے قصے کو اختیار نہیں کیا۔ حافظ ابن کثیر تحریر فرماتے ہیں کہ:

اکثرها مأخوذ من الاسرائیلیات، ولم یثبت فیہا عن المعصوم حدیث  
یجب اتباعہ، لکن روی ابن ابی حاتم ہلہنا حدیثاً لا یصح سندہ، لانه من  
روایۃ یزید الرافعی عن انس، ویزید و ان کان من الصالحین لکنہ ضعیف  
الحدیث عند الأئمة. تفسیر ابن کثیر ج: ۳ ص ۳۵۷ سورۃ ص.

اور یاء کا یہ قصہ درحقیقت بائبل کی کتاب سموئیل سے ماخوذ ہے جس کے مصنف کا آج تک پتہ ہی نہیں چل سکا لہذا بہت سے محققین نے صحیح اسے قرار دیا ہے کہ دراصل حضرت داؤد علیہ السلام نے ظالم کے بجائے مظلوم سے خطاب فرمایا جس سے طرف داری متوہم ہوتی تھی اور اسے خلاف عدل سمجھ کر استغفار فرمایا۔ (بیان القرآن ج: ۱۰ ص: ۸)۔ بیان القرآن ج: ۱۰ ص: ۶ (طبع سعید) نیز تفصیل کے لئے دیکھئے: معارف القرآن حضرت کاندھلوی ج: ۶ ص: ۳۱ تا ۳۱۲ (طبع مکتبہ عثمانیہ لاہور) امام رازی نے اسی قسم کی اور تو جیہات بھی نقل کی ہیں۔ (تفسیر کبیر ج: ۱ ص: ۱۸۹)۔ دیکھئے: تفسیر کبیر ج: ۱۶ ص: ۱۹۰ تا ۱۹۹۔

لہذا آیت کی بے غبار اور محقق تفاسیر تو وہی ہیں جو امام رازی یا حضرت تھانوی اور علامہ آلوسی وغیرہ نے نقل کی ہیں۔

البتہ بعض مفسرین نے اس کو بھی اختیار کیا ہے کہ حضرت داؤد علیہ السلام کے زمانے میں کسی شخص سے اس کی بیوی کو طلاق دینے کی درخواست کرنا مروت کے خلاف نہ سمجھا جاتا تھا اور قانونی قباحت تو اس میں آج بھی نہیں ہے اس لئے حضرت داؤد علیہ السلام نے اور یاء سے اسی قسم کا مطالبہ کیا تھا۔

فقیل: انه عليه السلام رأى امرأة رجل فساله أن يطلقها فاستحى أن

يرده ففعل فتزوجها وهى أم سليمان، وكان ذلك جائزاً فى شريعته

معتاداً فيما بين أمتة غير مغل بالمروءة . (روح المعانى ج: ۲۳)

ص: ۱۸۵ (۳) (۳) (طبع مکتبہ رشیدیہ لاہور)

لہذا یہ تفسیر جو سوال میں نقل کی گئی ہے بے اصل تو نہیں مگر اول تو مرجوح ہے دوسرے ”سوسائٹی کے رواج سے متاثر ہونے“ کا لفظ قدرے خلاف احتیاط ہے اس کے بجائے ”سوسائٹی کے عام رواج کے مطابق“ کا لفظ ہوتا تو مناسب تھا لیکن اس سے یہ لازم نہیں آتا کہ نبی کسی برے کام میں سوسائٹی کے رواج سے متاثر ہو گیا کیونکہ یہ کام نہ ناجائز تھا اور نہ خلاف مروت۔ ہاں! نبوت کے مقام بلند کے پیش نظر حضرت داؤد علیہ السلام نے اسے برا سمجھ کر اس پر استغفار فرمایا۔

۲: عصمت انبیاء علیہم السلام کے لئے لازم ہے اور ان سے کسی وقت بھی یہ صفت جدا نہیں ہوتی ان کی لغزشوں کا ذکر قرآن کریم وغیرہ میں آیا ہے وہ سب خلاف اولیٰ باتیں تھیں جو شرعاً معصیت نہیں مگر انبیاء علیہم السلام کو ان کی جلالت قدر کی وجہ سے ان پر بھی تنبیہ کی گئی۔

۳: صحیح یہ ہے کہ نبوت سے قبل بھی انبیاء علیہم السلام سے کوئی گناہ سرزد نہیں ہوا۔ فتاویٰ عثمانی ج: ۱ ص: ۲۱۶۔

## تفسیر بالرائے جو اصول عربیہ کے خلاف ہو

سوال..... قرآن پاک کی تفسیر بالرائے کرنا شرعاً جائز ہے یا نہیں؟ جبکہ اسی تفسیر پر وہ مفسر بضد ہو تو اس کا شرعاً کیا حکم ہے؟

جواب..... ائمہ تفسیر نے صحت تفسیر کے لئے جن امور کو لازم کیا ہے ان کی پابندی کرتے ہوئے کلام اللہ کی تشریح کو تفسیر کہا جاتا ہے اور ان اصولوں کو نظر انداز کرتے ہوئے مضامین کی تشریح کو اصطلاح علماء میں تفسیر بالرائے اور تحریف قرآن کہتے ہیں اور تفسیر بالرائے پر مصر ضال اور مضل ہے۔ (خیر الفتاویٰ ص ۲۴۴ ج ۱)

## آیت رکوع اور سورۃ کی وجہ تسمیہ

سوال..... آیت کو آیت رکوع اور سورۃ کو سورۃ کیوں کہتے ہیں؟

جواب..... لغت میں آیت علامت کو کہتے ہیں اور آیت قرآنی بھی چونکہ اپنے مابعد کو ماقبل سے جدا کرنے کی علامت ہے اس لئے اس کو آیت کہتے ہیں اور رکوع لغت میں ”اطمینان“ کے معنی میں ہے۔ اور قاری وہاں پہنچ کر کیوں کہ قرأت کے سفر سے مطمئن ہو جاتا ہے اور تراویح وغیرہ میں وہاں پر رکوع کرتا ہے اس لئے اس کو رکوع کہتے ہیں۔ سورۃ سور البلد سے مشتق ہے قرآن پاک کے ایک حصہ کو محیط ہونے کے باعث سورۃ کہتے ہیں (احسن الفتاویٰ ص ۳۸۸ ج ۱)

## سورۃ واقعہ میں دوسرے رکوع کی ابتدا

سوال..... سورہ واقعہ کا دوسرا رکوع کہاں سے شروع ہوا ہے۔

ثلة من الاولین سے یا واصحاب الشمال سے؟

جواب..... مصاحف رکوعیہ میں ثلة سے شروع ہوا ہے مگر مضمون کے اعتبار سے واصحاب الشمال سے مناسب ہے اور میرا بھی یہی معمول ہے اور چونکہ یہ رکوعات کسی ائمہ فن سے منقول نہیں اس لئے اتنا اجتہاد ان میں جائز ہے چنانچہ بعض مصاحف میں یہ رکوعات نہیں لکھے گئے اس لئے ان کو اجماعی بھی نہ کہا جائے گا اور اگر وجوب کو بھی مان لیا جائے تو کتابت میں وجوب ہوگا۔ رکعت ختم کرنے میں نہیں۔ غیر رکوع پر رکعت ختم کرنا بلا تکیر تمام امت کا معمول ہے پس اس کے جواز میں کچھ شبہ نہیں۔ (امداد الفتاویٰ ص ۵۰۰ ج ۴)

## مکی اور مدنی سورتوں میں فرق

سوال :- قرآن کریم کی بعض سورتوں کو مکی اور بعض کو مدنی کہا جاتا ہے، ان میں کیا فرق ہے؟  
 الجواب :- قرآن کریم کی سورتیں دو قسم کی ہیں۔ مکی اور مدنی، لیکن ان کے بارے میں آنحضرت صلی اللہ علیہ وسلم سے کوئی ارشاد منقول نہیں، اور اس کی وجہ یہ تھی کہ آپ کے زمانہ اقدس میں صحابہ کرام وحی کے زمان و مکان وغیرہ کا مشاہدہ کرتے تھے لہذا ان کو مکی اور مدنی کی پہچان کی ضرورت نہیں پڑی۔ لیکن جب حضور علیہ الصلوٰۃ والسلام کا وصال ہوا اور صحابہ کرام گونا گونا گونا گویا کی معرفت کی ضرورت پڑی تو اس کے بعد صحابہ کرام کو مکی اور مدنی سورتوں کا جاننا ضروری ہوتا کہ ناخ و منسوخ کی معرفت میں آسانی ہو۔ یہی وجہ ہے کہ مکی اور مدنی سورتوں کی پہچان کے بارے میں صرف صحابہ کرام اور تابعین کے اقوال دستیاب ہو سکتے ہیں۔  
 شیخ محمد عبدالعظیم زرقائی فرماتے ہیں۔

لا سبیل الی معرفۃ المکی والمدنی الا بما ورد عن الصحابة والتابعین فی ذلک لانه لم یرو عن النبی بیان المکی والمدنی و ذلک لان المسلمین فی زمانہ لم یکنوا فی حاجۃ الی هذا البیان کیف وہم یشاہدون الوحی والتزیل و یشہدون مکانہ وزمانہ و اسباب النزول عیاناً الخ

(منہل العرفان ج ۱ ص ۱۸۹ الطريق الموصلة الى معرفة المکی والمدنی)

۳۔ ہم بعد ازاں مفسرین نے مضامین اور حالات و واقعات کی روشنی میں مکی اور مدنی سورتوں کی تقسیم کی ہے جس میں ہر ایک سورۃ کی مختلف خصوصیات شمار کی گئی ہیں، بعض کے نزدیک جو سورتیں ہجرت سے پہلے نازل ہوئی ہیں انہیں مکی کہا جاتا ہے اور جو سورتیں ہجرت کے بعد نازل ہوئیں انہیں مدنی کہا جاتا ہے اس میں کان کا اعتبار نہیں ہے۔ چاہے جہاں بھی نازل ہوئی ہوں۔ یہ اصطلاح سب سے زیادہ مشہور ہے۔

اصطلاح نمبر ۲: جو سورتیں مکہ مکرمہ میں نازل ہوئیں مکی کہلاتی ہیں نزول چاہے ہجرت سے پہلے ہو یا بعد میں، اور جو سورتیں مدینہ طیبہ میں نازل ہوئیں وہ مدنی کہلاتی ہیں اس صورت میں مکی اور مدنی سورتوں کے درمیان واسطہ ثابت ہوتا ہے اور وہ مکہ و مدینہ سے باہر دلی سورتیں ہیں۔

اصطلاح نمبر ۳: جن سورتوں میں خطاب اللہ مکہ کے ساتھ ہوا ہو وہ مکی ہیں اور جن میں خطاب مدینہ والوں سے ہو وہ مدنی ہیں۔ (البرہان فی علوم القرآن ج ۱ ص ۱۸ تا ۱۹۰) النسخ التاسع معریۃ المکی والمدنی



## مکی اور مدنی سورتوں کی پہچان

سوال:- مکی اور مدنی سورتوں کی پہچان اور ان کی علامات کیا ہیں؟  
جواب:- آنحضرت صلی اللہ علیہ وسلم سے اس بارے میں کوئی روایت مروی نہیں تاہم بعد میں مفسرین حضرات نے اپنی اپنی علمی استطاعت کے مطابق علامات بتائی ہیں جو مندرجہ ذیل ہیں:-

## مکی سورتوں کی علامات

- (۱) جن سورتوں میں لفظ کلا کا ذکر ہو وہ مکی ہوں گی۔
- (۲) جس سورۃ میں آیت سجدہ ہو وہ مکی ہوگی۔
- (۳) جس سورۃ میں انبیاء کرام امم سابقہ کے قصے اور واقعات کا ذکر ہو وہ مکی ہوگی سوائے سورۃ البقرہ کے۔
- (۴) جس سورۃ میں حضرت آدم علیہ السلام اور ابلیس کے واقعہ کا ذکر ہو وہ مکی ہوگی سوائے سورۃ البقرہ کے
- (۵) جس سورۃ میں یا ایہا الناس کے ساتھ خطاب ہو مکی ہوگی۔
- (۶) جس سورۃ کی ابتداء حروف چہی سے ہو مکی ہوگی سوائے سورۃ البقرہ آل عمران کے۔

## مدنی سورتوں کی علامات

- (۱) جس سورۃ میں حدود اور فرائض کا بیان ہو وہ مدنی کہلاتی ہے۔
  - (۲) جس سورۃ میں جہاد اور احکام جہاد کا ذکر ہو وہ مدنی کہلاتی ہے۔
  - (۳) جس سورۃ میں منافقین کا ذکر ہو وہ مدنی ہوگی سوائے سورۃ العنکبوت کے۔
  - (۴) جس سورۃ میں یا ایہا الذین امنوا کے ساتھ خطاب ہو وہ مدنی کہلاتی ہے۔
- (البرہان فی علوم القرآن) (بدرالدین زرکشی) ج ۱ ص ۱۸۸ تا ۱۹۱ النوع التاسع معرفۃ المکی والمدنی، مناہل العرفان (محمد عبدالعظیم الزرقانی) ج ۱ ص ۱۹۰ الطریق الموصلة الی معرفۃ المکی والمدنی (فتاویٰ حقانیہ ج ۲ ص ۱۳۳ تا ۱۳۴)

## قرآن میں رکوع اور پارے کس نے ترتیب دئے؟

سوال..... قرآن کریم میں رکوع کس نے نگائے اور ان کا معیار کیا ہے؟ اسی طرح قرآن کریم کے تیس پارے کس نے کب اور کیسے شروع کئے؟  
جواب رکوع اور پاروں کا ثبوت نبی کریم صلی اللہ علیہ وسلم سے نہیں ملتا، مشائخ بخارانے

قرآن کریم میں پانچ سو چالیس رکوع لگائے تاکہ تراویح میں ہر رکعت میں ایک رکوع پڑھا جائے تو ستائیس رمضان تک ایک ختم ہو جائے جیسے کہ متقدمین نے ہر دس آیات کے بعد تعاشیر کی علامت لگائیں جس سے یہ فائدہ ہوتا ہے کہ تراویح کی ہر رکعت میں اتنی مقدار پڑھنے سے پورے مہینے میں قرآن کریم ختم ہو جائے گا۔ کیونکہ پورے ماہ میں رکعات تراویح کی تعداد چھ سو ہے اور کل آیات چھ ہزار سے کچھ زائد ہیں۔ رکوع کی مقدار کے بارے میں کوئی واضح چیز نظر سے نہیں گزری یوں معلوم ہوتا ہے کہ کسی مشہور قاری نے تراویح میں قرآن کریم ختم کیا اور جتنی مقدار تلاوت کرنے کے بعد رکوع کرتے گئے اتنی مقدار پر تلامذہ نے رکوع کی علامت لگا دی ”ممکن ہے ایسا ہی ہوا ہو ا شکل ذرا یہ ہے کہ بہت مقامات پر پہلی رکعت میں قرأت کم اور دوسری میں زیادہ قرأت ہوگی جو کہ مکروہ ہے۔“ (م/ع) پاروں کی تعداد کے بارے میں بعض حضرات کا خیال ہے کہ ان کی تعیین قصد انہیں کی گئی بلکہ حضرت عثمانؓ نے جب قرآن کریم کو نقل کیا تو اتفاقاً تیس برابر پاروں میں تقسیم ہو گیا، مگر اس خیال کا ثبوت کہیں نظروں سے نہیں گزرا، بندے کے خیال میں ایک وجہ یہ بھی ہو سکتی ہے کہ ختم قرآن سے متعلق روایات مختلف ہیں، تین روز، سات روز اور ایک ماہ ایک مہینے میں ختم کے پیش نظر اس کے تیس پارے متعین کر دئے گئے جس طرح ایک ہفتہ میں ختم کرنے والوں کے لئے سات منزلیں بنادی گئیں۔ (احسن الفتاوی ص ۳۹۰-۳۹۲ ج ۱)

## تعداد حروف قرآن کریم

سوال :- قرآن کریم کے حروف کی صحیح تعداد کیا ہے؟

جواب :- جس طرح قرآن کریم کی آیات میں اختلاف ہے اسی طرح حروف کی تعداد میں بھی علماء کی آراء مختلف ہیں، چند مشہور اقوال تحریر کیے جاتے ہیں :-

(۱) امام قرطبی رحمہ اللہ اپنی مشہور تفسیر ”احکام القرآن“ میں سلام ابو محمد الحماثی سے نقل کرتے ہیں کہ حجاج بن یوسف ثقفی کے زمانے میں اس کے حکم سے قرآن کریم کے حروف کو شمار کیا گیا تو کل تعداد ۳۴۰۷۷۰ ہوئی۔ (احکام القرآن للقرطبی ج ۱ ص ۶۲ باب ما جاء فی ترتیب سورۃ القرآن و آیاتہ و مشکوٰۃ)

(۲) عطاء بن یسار سے منقول ہے کہ قرآن کریم کے حروف کی تعداد ۳۲۳۰۱۵ ہے۔

(البرہان فی علوم القرآن ج ۱ ص ۲۳۹ فصل فی عدد سور القرآن

و آیاتہ و کلماتہ و حروفہ)

(۳) علامہ شمس الحق افغانی رحمہ اللہ نے ابن الجوزیؒ سے نقل کیا ہے کہ حضرت عبداللہ بن مسعود رضی اللہ عنہ کے حساب کے مطابق قرآن مجید کے تمام حروف ۳۲۲۶۱ ہیں۔  
(علوم القرآن ص ۷۰ تعداد حروف)

## تعداد آیات قرآن کریم

سوال:- قرآن کریم کی آیات کریمہ کی تعداد کتنی ہے؟

جواب:- قرآن کریم کی آیات کریمہ کی ابتداء اور انتہاء میں اختلاف کی وجہ سے ان کی تعداد کے بارے میں بھی علماء کے درمیان اختلاف ہے تاہم اس بات پر سب کا اتفاق ہے کہ قرآن کریم کی آیات چھ ہزار سے زائد ہیں۔ یہاں چند مشہور علماء کرام کے اقوال نقل کئے جاتے ہیں:-  
(۱) علامہ شمس الحق افغانیؒ نے ابن جوزیؒ کے حوالے سے نقل کیا ہے کہ بشمار ام المؤمنین حضرت عائشہ صدیقہ رضی اللہ تعالیٰ عنہا کے آیات قرآن کریم کی کل تعداد ۶۶۷۰ ہے۔

(علوم القرآن ص ۷۰ تعداد آیات)

(۲) اہل مدینہ سے اس بارے میں دو قول منقول ہیں پہلے قول کے مطابق کل آیات مبارکہ ۶۲۱۷ ہیں جو حضرت نافعؓ کی طرف منسوب ہے اور دوسرے قول کے مطابق ۶۲۱۳ ہیں۔  
(۳) اہل مکہ کی رائے کے مطابق کل آیات ۶۲۲۰ ہیں جو کہ حضرت عبداللہ ابن عباس رضی اللہ عنہ کی طرف منسوب ہے۔

(۴) اہل کوفہ کے نزدیک کل آیات ۶۲۳۳ ہیں۔

(۵) اہل بصرہ سے دو قول منقول ہیں جن کے مطابق کل آیات ۶۲۰۵ یا ۶۲۱۹ ہیں۔

(۶) اہل شام سے ۶۲۲۵ اور ۶۲۲۶ کی روایات بھی مروی ہیں۔

(البرہان فی علوم القرآن لبدرالدین زرکشی ج ۱ ص ۲۴۹ فصل فی

عدد سور القرآن و آیاتہ و کلماتہ و حروفہ مناہل العرفان از محمد

عبدالعظیم زرقانی ج ۱ ص ۳۳۶ تحت قولہ عدد آیات القرآن)

فتاویٰ حقانیہ ج ۲ ص ۱۳۱، ۱۳۲

## حرکات و نقاط قرآن میں کب سے ہیں؟

سوال..... قرآن کریم میں اعراب اور نقطے عہد رسالت اور عہد خلفاء راشدین میں تھے یا

نہیں؟ اگر نہیں تھے تو یہ بدعت ہے یا نہیں؟ جواب..... وہ زمانے جن کے بہتر ہونے کی شہادت خود حضور صلی اللہ علیہ وسلم نے دی اسی زمانے میں حفاظت قرآن پاک کے لئے یہ سب کچھ کیا گیا

تاکہ غلط نہ پڑھیں اور تحریف نہ ہو جائے۔ یہ بدعت نہیں، بدعت کہتے ہیں ”دین میں نئی بات پیدا کرنے کو“ اور یہ تمام دین کی حفاظت کے لئے کیا گیا۔ (فتاویٰ محمودیہ ص ۱۹ ج ۱)

## قرآن پاک کو حضورؐ کی تصنیف لکھنا

سوال..... زید کے ملٹری کے امتحانات چل رہے ہیں ان میں امتحان اس طرح سوالات کرتے ہیں کہ پہلے سوال تحریر کر دیا، اس کے بعد چند جوابات تحریر کر دئے، مثلاً سوال ہے کہ قرآن کا مصنف کون ہے؟ اس کے ساتھ جوابات لکھتے ہیں (۱) حضور پاکؐ نے (۲) حضرت ابوبکر صدیقؓ نے (۳) حضرت عمرؓ نے (۴) ان میں سے کوئی نہیں، زید خوب جانتا ہے کہ جواب (۴) بالکل صحیح ہے، مگر امتحان کے نزدیک جواب (۱) صحیح ہے اب اگر زید (۱) جواب دیتا ہے تو ایک نمبر ملتا ہے اور اگر نہیں لکھتا یا جواب (۴) لکھتا ہے تو ایک نمبر فوت ہو جاتا ہے ایسی صورت میں جواب (۱) دینا ایمان سے خارج کرتا ہے؟ ایک نمبر کم ہونے سے زید کافی لڑکوں سے پیچھے ہو جائے گا۔

جواب..... قرآن پاک کے متعلق الفاظ مذکورہ لکھنا کفر و انکار کو اختیار کرنا ہے جس کی قطعاً ممانعت ہے ہرگز اجازت نہیں..... (فتاویٰ مفتاح العلوم غیر مطبوعہ) ”زید یوں لکھ سکتا ہے کہ قرآن کریم اللہ تعالیٰ کی کتاب ہے جو حضرت محمد صلی اللہ علیہ وسلم پر نازل کی گئی ہے“ (م ع)

## علم قرأت اور قراء کرام

### قرأت سبعہ کا تواتر

سوال..... قرأت سبعہ متواتر ہیں یا مشہور؟

جواب..... بعض قرأتیں تو متواتر ہیں کہ جن کے ناقل اس قدر کثرت سے موجود ہیں کہ ان کا کذب پر جمع ہونا عقلاً محال ہے اور یہ کثرت ہر زمانہ میں رہتی ہے اور بعض قرأتیں مشہور ہیں کہ جن کی سندیں صحیح رسم الخط عثمانی اور قواعد عربیہ کے موافق ہیں اور قاریوں میں مشہور مگر تواتر کے مرتبہ کو نہیں پہنچیں اور کسی قاری نے بھی ان کو غلط اور شاذ نہیں کہا۔ (مجموعہ فتاویٰ ص ۱۱)

### قرأت شاطبی و تیسیر

سوال..... قرأت شاطبی اور قرأت تیسیر قرأت سبعہ متواترہ کو حاوی ہیں یا نہیں؟



جواب..... امام شاطبی اور صاحب تیسیر نے اپنی کتابوں میں متواترات کا التزام نہیں کیا بلکہ ان کی کتابوں میں بہت سی قرأتیں مشہور بھی مندرج ہیں اور ائمہ قرأت نے قرأت مشہورہ کا ان کتابوں میں انحصار کرنے والوں کا شدت سے رد کیا ہے۔ (مجموعہ فتاویٰ ص ۱۱۸)

### روایات عشرہ کا مرتبہ

سوال..... اگر کوئی عالم یا حافظ قرأت عشرہ میں سے کوئی ایک قرأت کرتا ہے اس کو خاطمی کہنا درست ہے یا نہیں؟ جواب..... درست نہیں ہے کیونکہ جب قرأت عشرہ مشہورہ ثابت السند اور صحیح الروایت ہیں تو اب خطا اور غلطی کی نسبت کرنے کا کیا مطلب ہے؟ درنہ صحابہ اور تابعین کا تخطیہ اور تغلیط لازم آئے گی۔ (مجموعہ فتاویٰ ص ۱۱۸)

### ایک قرأت کو دوسری قرأت کے ساتھ ملانا

سوال..... ایک قرأت دوسری قرأت کے ساتھ جیسے قرأت حفص کو قرأت ابن عامر کے ساتھ ایک آیت یا ایک سورۃ میں ملا کر پڑھنا کیسا ہے؟

جواب..... ابن صلاح اور نووی فرماتے ہیں کہ اگر کسی نے قرأت سبعہ یا قرأت عشرہ میں سے کوئی ایک قرأت شروع کی تو پوری مجلس میں اسی قرأت کے ساتھ پڑھنا چاہئے لیکن اگر ایک جملہ پورا کرنے کے بعد دوسرا جملہ دوسری قرأت میں شروع کر دیا تو یہ بھی جائز ہے اور بعض ائمہ نے اس اختلاف کو بالکل ناجائز لکھا ہے۔ اور ابن جزری فرماتے ہیں کہ اگر اختلاف سے کلام قواعد عربیہ سے نکل جائے اور مہمل بن جائے تو یہ صورت ناجائز ہے جیسا کہ ”فتلقی آدم من ربہ کلمت“ میں آدم پر رفع پڑھنا غیر تفسیر ابن کثیر کی قرأت کی رو سے اور کلمات پر ابن کثیر کی قرأت کی رو سے جائز نہ ہوگا اور اگر تلاوت کا مقصد کسی خاص راوی اور قاری کی روایت کا بیان کرنا ہے تو اس میں خلط کرنا جائز نہیں کیونکہ اس صورت میں کذب لازم آئے گا ہاں اگر محض برائے تلاوت ہے تو مطلقاً جائز ہے کیونکہ یہ بھی قرآن ہی ہے۔ (مجموعہ فتاویٰ ص ۱۱۷)

### قرأت صحیحہ وغیر صحیحہ کی پہچان

سوال..... قرأت صحیحہ کونسی ہیں؟ اور شاذ باطل اور ضعیف کون سی ہیں؟

جواب..... نثر ابن جزری میں مکتوب ہے جو قرأت قواعد عربیہ کے موافق ہو یا مصاحف عثمانیہ میں سے کسی ایک مصحف کے مطابق ہو اور اس کی سند صحیح ہو وہی قرأت صحیح ہے جس کا انکار صحیح

نہیں ہے، خواہ قرأت سبعہ سے منقول ہوں یا عشرہ سے، اگر تین شرطوں میں کسی ایک میں نقصان ہو تو وہی قرأت ضعیفہ شاذہ اور باطلہ ہو جائے گی۔ (مجموعہ فتاویٰ ص ۱۱۷)

## سبعہ احرف کی تشریح

سوال..... حدیث میں وارد ہوا ہے کہ ”یہ قرآن سات حروف پر نازل ہوا ہے“ آج کل جو قرأت معروف ہیں وہ دس تک ہیں تو تین قرأتیں زیادہ کیسے ہو گئیں؟

جواب..... حدیث میں سبعہ احرف سے مراد معروف سات قراءتیں نہیں، بلکہ اختلاف قرأت کی سات قسم مراد ہیں ۱۔ صیغ اسماء ۲۔ صیغ افعال ۳۔ اختلاف اعراب ۴۔ کمی بیشی ۵۔ تقدیم و تاخیر ۶۔ الفاظ مترادفہ ۷۔ صفات حروف۔ ابتداء میں لوگ اسلوب قرآنی سے ناواقف تھے۔ مختلف علاقوں اور قبیلوں کے علاوہ بوڑھے بدوی اور ناخواندہ لوگوں کو ایک اسلوب پر چلانے میں حرج تھا، اس لئے حضورؐ کی خواہش کے مطابق اللہ تعالیٰ نے سات اقسام کے الفاظ کی اجازت عطا فرمائی۔ ان سات قسموں میں ہر شخص کو یہ اختیار نہ تھا کہ وہ اپنی مرضی سے قرآن کریم میں رد و بدل کرے بلکہ یہ مختلف قرأتیں اللہ کی طرف سے متعین تھیں، بعد میں جب لوگ اسلوب سے واقف ہو گئے تو جبریل علیہ السلام سے حضور اکرمؐ کے آخری دور قرآن کے وقت بہت سی قرأتیں منسوخ ہو گئیں، اس کے بعد جو قرأتیں باقی رہیں ان کی رعایت رکھتے ہوئے حضرت عثمان غنیؓ نے جمع قرآن کے وقت رسم الخط ایسا اختیار فرمایا جس میں سب قرأتوں کے مطابق پڑھنے کی گنجائش ہو، ملک کو ملک اور مالک تینوں طرح پڑھ سکتے ہیں۔ نیز نقطوں اور اعراب وغیرہ کو ترک کر کے اسی رسم الخط میں مزید وسعت پیدا کی گئی۔ مثلاً ننشرہا پر نقطے نہ لگائے جائیں تو اسے فنشور اور فنشور دونوں طرح پڑھ سکتے ہیں۔ بعض قرأتیں اس رسم الخط میں نہ سما سکیں تو ان کو دوسرے مصحف میں مستقلاً لکھوا دیا۔ اس قسم کے سات مصاحف لکھوا کر مختلف اطراف میں بھیجے۔ اور ان کے ساتھ سکھانے کے لئے بھی بھیجے، اس زمانے میں مذکورہ بالا اقسام کے اندر قرأتوں کی بہت بڑی تعداد تھی، مگر بعد میں ان میں سے دس کی زیادہ شہرت ہو گئی، بقیہ کو وہ شہرت نہ ہوئی، پھر ان دس میں سے بھی سات زیادہ مشہور ہو گئیں، اس لئے سبع قرأت اور عشرہ قرأت کا عرف ہو گیا۔ اس تفصیل سے معلوم ہوا کہ معروف قرأت کو سبعہ احرف کا مصداق سمجھنا صحیح نہیں۔ (احسن الفتاویٰ ص ۴۹۴-۴۹۶ ج ۱)

## قرأت سبعہ بھی منقول ہیں محدث نہیں

سوال..... ہمارا عقیدہ ہے کہ قرآن پاک میں ایک شوشہ کافرق نہیں ہوا، جیسا اور جو نبی کریمؐ

پر نازل ہوا وہی آج بھی بین الدھنیں موجود ہے قرأت سبعہ کی روایات میں زبر زیر پیش حتی کہ الفاظ کا فرق! کیا اس سے عقیدہ پر زدن نہیں پڑتی؟

جواب..... قرأت سبعہ کی قرأتیں بھی نبی کریم صلی اللہ علیہ وسلم سے ثابت ہیں اور اللہ تعالیٰ کی طرف سے نازل شدہ ہیں ان کی خود ایجاد نہیں۔ (فتاویٰ محمودیہ ص ۲۰ ج ۱)

### سات قرأتوں کے مطابق تلاوت قرآن کا حکم

سوال..... قرآن مجید پڑھنے کے کتنے طریقے ہیں؟ رمضان میں ایک قاری صاحب کی قرأت سے مستفید ہوا قرأت کا طریقہ انتہائی جدا تھا۔ مثلاً کھڑی زبر کو وہ زیر کے طریقے سے کھینچتے تھے۔ مثلاً: ملک یوم الدین، کو ”ملک یوم الدین“ پڑھتے تھے اور شاید ”ملک یوم الدین“ بھی پڑھتے ہیں مثلاً: ”مغضوب علیہم“ کو بھی اسی طرح پڑھتے تھے یعنی ”علیہم“ معلوم کرنے پر فرمایا کہ تقریباً ۱۰ طریقے ہیں۔ تلاوت کلام اللہ کے غالباً اس طریقے کی تلاوت حضرت قاری فتح محمد صاحب پانی پتی مدظلہم بھی اکثر فرماتے ہیں۔

جواب..... قرآن کریم کا سات حروف پر نازل ہونا بخاری و مسلم وغیرہ کی صحیح احادیث سے ثابت ہے (دیکھئے ص: ۱۹۴ کا فتویٰ اور اس کا حاشیہ) جو معنی متواتر ہیں۔ ان سات حروف کے مطابق قرآن کریم کی تلاوت کے متعدد طریقے ہیں اور ان سب پر تلاوت قرآن جائز ہے۔ ”ملک یوم الدین“ میں ایک قرأت ”ملک یوم الدین“ بھی ہے۔ ”ملک یوم الدین“ کوئی قرأت نہیں اسی طرح ”علیہم“ کے بجائے ”علیہم“ پڑھنا بھی بعض قرأتوں میں درست ہے۔ اس مسئلے کی مکمل تحقیق کے لئے احقر کی کتاب ”علوم القرآن“ کی طرف رجوع فرمائیں۔ واللہ سبحانہ اعلم (فتاویٰ عثمانی جلد ۱ ص ۱۹۱)

### لاتا منا میں ادغام صریح ہے

سوال..... سورۃ یوسف میں قول باری لاتا منا کا دیار ہند میں ادغام صریح اور تشدید کے ساتھ مشہور ہے اور بعض بغیر ادغام یعنی دونوں نون علیحدہ علیحدہ پڑھتے ہیں دونوں میں صحیح کون سی ہیں؟

جواب..... اس میں اظہار و ادغام کی حیثیت سے چند احتمال ہیں۔ اول اظہار صریح، یعنی ادغام بالکل نہ کیا جائے اور اس صورت میں نون اول کو مضموم پڑھا جائے، لیکن قراء سبعہ اور عشرہ میں سے کوئی بھی اس کا قائل نہیں کیونکہ رسم الخط کے مخالف ہونے کے ساتھ یہ قرأت ثقیل بھی ہے



البتہ اربعہ عشرہ کے قرائن سے اعمش اور طلحہ اظہار صریح کے ساتھ پڑھتے ہیں۔

دوسرا احتمال: بغیر ادغام ہر دونوں جدا جدا پڑھے جائیں اس طرح کہ نون اول کی حرکت کو اس قدر اخفا کے ساتھ پڑھا جائے کہ حرف ساکن کا شبہ ہونے لگے، اسی اخفا کو علامہ سیوطی نے الروم اور صاحب تیسیر نے اشام سے تعبیر کیا، اور اشام کی حقیقت اسی اخفا کو لکھا ہے۔

تیسرا احتمال: نون اول کو نون ثانی میں ادغام کر کے ضمہ کے اشام کے ساتھ پڑھیں، اور اس اشام کی حقیقت یہ ہے کہ دونوں ہونٹوں کو باہم ملائیں اس طرح کہ کوئی آواز یا حرکت نہ پیدا ہو، صرف لبوں سے اتنا اشارہ ہو جائے گویا لبوں سے ضمہ نون کا اشارہ کر رہے ہیں اور کوئی حرکت نہ پیدا ہو۔

چوتھا احتمال: نون اول کو نون ثانی میں مدغم کر کے بعض ادغام صریح کے ساتھ اشام اور اشارہ ضمہ کے بغیر پڑھیں۔

خلاصہ کلام یہ ہے کہ اگر کوئی شخص لامتناہی ادغام صریح کے ساتھ بغیر اشام اور بغیر روم کے پڑھتا ہے تو مستحق ملامت نہ ہوگا۔ (مجموعہ فتاویٰ ص ۱۱۸-۱۲۰)

### یٰنقلب کی باء پر جزم کیوں؟

سوال..... سورۃ ملک میں لفظ یٰنقلب کی باء پر جزم کیوں ہے؟ جبکہ عامل جازم کوئی نہیں ہے۔

جواب..... یہ جواب امر ہے جو امر کی طرح مجزوم ہوتا ہے۔ (فتاویٰ محمودیہ ص ۳۲ ج ۱۱)

### آیت فلیدع ناد یہ پر وقف کرنا جائز ہے

سوال..... سورۃ اقرآء میں آیت ۱۴ فلیدع ناد یہ جب ایک طالب علم اس آیت کو پڑھ رہا

تھا تو یہاں وقف کر رہا تھا دوسرے سننے والے نے اعتراض کیا کہ یہاں پر وصل پڑھنا چاہئے۔

جواب..... فلیدع ناد یہ۔ پر گول آیت ہے اور گول آیت پر حضور صلی اللہ علیہ وسلم نے

وقف کیا ہے اور آپ کے وقف کرنے اور بتانے ہی سے آیات کا پتہ چلا ہے، گول آیت پر ٹھہرنا

جائز ہے اس پر اعتراض کرنا بہت ہی بری بات ہے۔ البتہ اگر کوئی شخص سانس لہبا ہونے کی وجہ

سے کئی آیات ایک سانس میں پڑھے تو بھی جائز ہے، غرض کہ ٹھہرنا نہ ٹھہرنا دونوں جائز ہیں اور

ٹھہرنے نہ ٹھہرنے پر اعتراض سنت پر اعتراض ہے۔ (خیر الفتاویٰ ص ۲۴۹ ج ۱)

### ویتقہ کے قاف پر سکون کیوں ہے؟

سوال..... کلام پاک میں ویتقہ قاف کے سکون کے ساتھ ہے، بیضاوی نے لکھا ہے کہ کف



اور فخذ کے قاعدے کے موافق یہاں بھی قاف ساکن ہے اور یہ بعید معلوم ہوتا ہے کہ فعل کے وزن کا قیاس اسم کے وزن پر کیا جائے؟

جواب..... اس کی بنا اس پر ہے کہ تفعہ کی تشبیہ ”جو کہ جز و کلمہ ہے“ فخذ کے ساتھ ہے ایسا نہیں کہ مجموعہ فعل کی تشبیہ اسم کے ساتھ ہے اور یہ تشبیہ صرف قرأت اور تلفظ کی تسہیل میں ہے نفس کلمہ کی تحلیل میں تشبیہ نہیں اور اس میں مضائقہ نہیں کہ فعل کا قیاس اسم پر ایسے امر میں کیا جائے کہ اس کا تلفظ اور قرأت میں اثر ظاہر ہوتا ہے اس واسطے کہ حروف ادا کرنے میں عسرت ہونا اسم اور فعل دونوں میں برابر ہے اور تخفیف کا لحاظ دونوں میں مشترک ہے اور جب علت مشترک ہے تو ضروری ہے کہ اثر بھی مشترک ہو اور اسمیت اور فعلیت کا فرق اس امر کے لئے مانع نہیں ہو سکتا اس واسطے کہ یہ فرق اسمیت اور فعلیت کا کلمہ کے معنی اور اس کے توابع سے ہے اور تخفیف کی بنا تلفظ اور قرأت پر ہے۔ (فتاویٰ عزیزی ص ۱۱۳ ج ۲)

### اعراب فَاَصْدَقْ وَاَكُنْ مِنَ الصَّالِحِينَ

سوال..... فاصدق واکن من الصالحین لفظ اکن معطوف ہے اصدق پر تو معطوف علیہ ”یعنی اصدق ہے اور اکن ”معطوف“ مجزوم ہے ایسا کیوں؟ جبکہ معطوف معطوف علیہ کا اعراب موافق ہوتا ہے۔ جواب..... فاصدق یہ لفظاً منصوب ہے۔ لولا اخر تنی یعنی تمنا کا جواب ہونے کی وجہ سے اور تمنا کے بعد جواب شرط مقدر ہونے کی وجہ سے محلاً مجزوم ہے۔ اور لفظ اکن منصوب بھی ہے اور مجزوم بھی یعنی اس میں دونوں صورتیں جائز ہیں اور قرأت متواترہ میں محلاً اعراب ہی کا اعتبار کیا گیا ہے۔ (امداد الفتاویٰ ص ۴۹ ج ۵)

### علیٰ حبہ کی ضمیر کا مرجع

سوال..... وَاَتَى الْمَالَ عَلٰی حَبۡہِ مِیۡرَکَ اللہ کو قرار دیا ہے حالانکہ المال بھی مرجع بن سکتا ہے کیونکہ لَنْ تَنَالُوا الْبِرَّ حَتّٰی تُنْفِقُوا مِمَّا تُحِبُّونَ سے بھی یہی معلوم ہوتا ہے کہ اپنا محبوب مال راہ خدا میں صرف کرے تو اجر عظیم ہے وجہ ترجیح سمجھ میں نہیں آئی کہ دونوں لفظ مرجع بن سکتے تھے مگر حضرت والا نے قریب کو ترک فرما کر بعید کو اختیار فرمایا نیز فی حبہ کے بجائے علیٰ حبہ سے بھی امر آخر کی ترجیح معلوم ہوتی ہے۔

جواب..... وجہ ترجیح یہ ہے کہ اگر کسی مال خرچ کرنے والے کو مال کی محبت بالکل نہ ہو مگر

خالص نیت سے (یہ مراد ہے محبت حق سے) خرچ کرے تو بالا جماع یہ خرچ کرنا موجب تعریف ہے اور مال کو مرجع بنانے میں تعریف کا مستحق نہ ہونا لازم آتا ہے اور آیت لن تنالوا میں سماع تجون سے یہ مراد ہے کہ جو چیزیں عمدہ ہونے کی وجہ سے تم کو مرغوب ہوں وہ خرچ کریں اور علی اور فی کا فرق سمجھنا یہ ادیب کا کام ہے مجھ کو اس میں زیادہ خلل نہیں البتہ اتنا روایات سے معلوم ہوتا ہے کہ علی کبھی بمعنی لام بھی آتا ہے۔ چنانچہ ایک حدیث میں ہے تنکح المرأة علی ای خصال اور دوسری حدیث میں یہ ہی مضمون ان الفاظ سے ہے۔ تنکح المرأة لاربع یہ میرے مدعا میں صریح ہے اسی طرح علی حبہ بمعنی لحبہ کے کہنا صحیح ہوگا پس اس کی کوئی دلیل نہیں کہ یہاں علی بمعنی مع ہے جس سے مال کا مرجع ہونا رائج ہو سکے۔ (امداد الفتاویٰ ص ۳۶ ج ۵)

### وقف امر پر ہے یا سلام پر؟

سوال..... سورۃ قدر میں امر پر ٹھہرے یا سلام پر؟ یادو نوں پر؟

جواب..... دونوں جگہ میں اختیار ہے جہاں چاہے وقف کرے۔ (فتاویٰ محمودیہ ص ۳۲ ج ۱۸)

### علم تجوید سیکھنا کیسا ہے؟

سوال..... علم تجوید فرض عین ہے یا کفایہ اور کہاں تک مستحب ہے؟

جواب..... علم تجوید جس سے حروف کی تصحیح ہو جائے اور قرآن شریف کے معنی نہ بگڑیں فرض عین ہے مگر عاجز معذور ہے اور اس سے زیادہ علم قرآنہ فرض کفایہ ہے۔ (فتاویٰ رشیدیہ ص ۳۱۷)

### کیا لہجہ سیکھنا حرام ہے؟

سوال..... کیا لہجہ سیکھنا اور اسکے مطابق پڑھنا غلط ہے ایک صاحب کہتے ہیں کہ حرام ہے۔

جواب..... کسی چیز کو حرام کہنا جب تک اس کے حرام ہونے کی دلیل نہ ہو جائز نہیں اور جو چیز نبی کریم صلی اللہ علیہ وسلم اور صحابہ کرامؓ سے ثابت ہو اس کو حرام کہنا تو انتہائی جسارت ہے بعض لوگ جو حقیقتاً قواعد تجوید سے واقف نہیں قواعد موسیقی کے مطابق سر ملا کر پڑھتے ہیں جس سے بعض حروف کو زیادہ دراز کرتے ہیں حالانکہ وہ مد نہیں بعض کو جلدی پڑھتے ہیں حالانکہ وہ مد ہے اور اسی طرح دیگر تغیرات ہوتے ہیں جیسا کہ راگ گانے میں ہوتا ہے اس طرح پڑھنا یقیناً ناجائز ہے اس سے معنی میں کافی تغیر پیدا ہوتا ہے اور الفاظ بھی مسخ ہوتے ہیں۔ (فتاویٰ محمودیہ ص ۲۸ ج ۱)

## شان نزول

### سورہ فاتحہ کا شان نزول وغیرہ

سوال..... سورہ فاتحہ قرآن مجید کی سورہ ہے کہ نہیں؟ اگر ہے تو کون سے پارے کی سورہ ہے؟  
 نیز یہ کہ سورہ فاتحہ پڑھنے سے نماز میں تو کوئی قصور واقع نہیں ہوتا، نیز شان نزول بھی تحریر فرمائیں۔  
 جواب..... سورہ فاتحہ بالیقین قرآن شریف کی سورہ ہے، مصحف عثمانی میں سب سے اول سورہ فاتحہ ہے اس کے بعد سورہ بقرہ ہے، بچوں کی تعلیم میں سہولت کی خاطر پارہ عم میں خلاف ترتیب سورتیں لکھی گئی ہیں، سورہ فاتحہ نماز میں امام اور منفرد کے لئے پڑھنا واجب ہے، اگر بھولے سے واجب چھوٹ جائے تو سجدہ سہولاً لازم آتا ہے، عہد ترک واجب سے اعادہ واجب ہوتا ہے، شان نزول اور مزید معلومات، لباب المنقول الدر المنثور، مفاتیح الغیب وغیرہ میں ملاحظہ فرمائیں۔ (فتاویٰ محمودیہ ص ۲۹ ج ۱۳)  
 سورہ فاتحہ کا شان نزول درمنثور میں اس طرح سے منقول ہے کہ رسول اللہ صلی اللہ علیہ وسلم نے حضرت خدیجہؓ سے فرمایا کہ جب میں تنہا ہوتا ہوں تو ایک آواز سنائی دیتی ہے مجھے اندیشہ ہوتا ہے کہ کہیں کوئی اثر تو نہیں ہو گیا، حضرت خدیجہؓ نے فرمایا معاذ اللہ۔ اللہ تعالیٰ آپ کے ساتھ ایسا نہیں کرے گا۔ بخدا آپ امین ہیں، صلہ رحمی کرنے والے ہیں، صدقہ دینے والے ہیں آپ کی عدم موجودگی میں حضرت خدیجہؓ نے اس کا تذکرہ حضرت ابوبکرؓ سے کیا اور کہا کہ حضور صلی اللہ علیہ وسلم کو لے کر ورقہ کے پاس جائیں، جو ایک بہت بڑے عیسائی عالم تھے۔ چنانچہ حضرت ابوبکرؓ آپ کو لے کر ورقہ کے پاس گئے تو آپ نے اپنا حال بیان کیا کہ میں جب تنہا ہوتا ہوں تو مجھے آواز آتی ہے کہ کوئی پکارنے والا پکار رہا ہے یا محمد یا محمد!

میں اس آواز سے ڈر کر بھاگنے لگتا ہوں۔ ورقہ نے کہا اب اگر وہ آواز سنائی دے تو بھاگنا نہیں، بلکہ ثابت قدم رہنا، اور پکارنے والا جو کچھ کہے اس کو سننا کہ وہ کیا کہتا ہے؟ اور پھر مجھے آکر بتانا، چنانچہ پھر اس کے بعد جب آپ تنہا ہوئے تو پھر آواز آئی اے محمد! کہہ بسم اللہ الرحمن الرحیم الحمد لله رب العلمین یہاں تک کہ پوری سورہ پڑھ کر سنائی، پھر اس نے کہا، کہولالا اللہ اللہ پھر ورقہ کو اس کی اطلاع دی گئی۔ تو اس نے کہا مبارک ہو۔ اور پھر مبارک ہو شہادت دیتا ہوں کہ آپ صلی اللہ علیہ وسلم ہی حضرت عیسیٰ علیہ السلام کی نوید اور بشارت کے مظہر ہیں۔ اور آپ پر حضرت موسیٰ کی طرح وحی نازل ہوئی ہے۔ اور آپ نبی مرسل ہیں۔ (درمنثور ج ۱ ص ۱۲ از محمد ناصر عفی عنہ)



## معوذتین کا شان نزول

سوال: معوذتین جو آخری سورتیں ہیں ان کا شان نزول کیا ہے؟ کیا اس کے متعلق جادو کا قصہ صحیح ہے؟  
 جواب:..... لبید بن اعصم اور اس کی لڑکیوں نے یہودیوں کے وعدہ انعام پر آنحضرت صلی اللہ علیہ وسلم کے بال مبارک لے کر گیارہ گرہیں لگا کر کنوئیں میں دبا دئے جس سے آنحضرت صلی اللہ علیہ وسلم کو کچھ تکلیف ظاہر ہوئی یہ دونوں سورتیں نازل ہوئیں اور آپ کو وہ مقام بتلایا گیا جہاں بال مدفون تھے آپ نے ان کو نکال کر یہ دونوں سورتیں پڑھیں جس سے وہ گرہیں کھل گئیں اور آپ کو آرام ہو گیا اس سحر کا اتنا اثر نہیں تھا کہ آپ بالکل بے ہوش ہو جاتے ہوں یا وظائف و عبادات میں فرق آتا ہو۔ (خیر الفتاویٰ ص ۲۳۱ ج ۱)

## لا تقربوا الصلوٰۃ کا شان نزول

سوال:..... لا تقربوا الصلوٰۃ کا شان نزول کیا ہے؟  
 جواب:..... درمنثور میں وہی شراب نوشی کا مشہور واقعہ سبب نزول نقل کیا ہے نیز نوم یعنی نعاس بھی سبب نزول منقول ہے مفسر کو اس قول کو بھی لینے کی گنجائش ہے۔  
 سوال:..... ابوداؤد ترمذی میں جو واقعہ حضرت علیؓ کی شراب نوشی کا درج ہے وہ کہاں تک صحیح ہے؟  
 جواب:..... دونوں کتاب میں رجال کو دیکھ لیا جاوے۔  
 بقیۃ السؤال:..... اور بخاری میں یہ حدیث کیوں نہیں پائی جاتی؟  
 جواب:..... بخاری میں یہ حدیث نہ ہونا موجب جرح نہیں ورنہ بہت سی حدیثیں مسلم کی بھی مجروح ہو جاویں گی اور سمجھ میں نہیں آتا کہ حدیث کی نفی کی کیا ضرورت ہے جبکہ اس وقت حلال تھی۔ (امداد الفتاویٰ ص ۲۵ ج ۵)

## یا ایہا الرسول بلغ کا شان نزول

سوال:..... تفسیر کبیر، تفسیر واحدی میں ہے کہ حجۃ الوداع سے واپسی پر غدير خم پہنچنے کے بعد یہ آیت نازل ہوئی۔ آپ پہلے اس فریضہ کی انجام دہی میں مشغول ہو گئے۔ مگر اب زیادہ اہتمام ہو گیا اور فوراً سواری سے اتر کر خطبہ دینا شروع کیا۔ جس کے آخر میں یہ حدیث تھی من کنت مولاه فعلی مولاه۔ اس خطبہ سے فارغ ہوتے ہی آیت کریمہ الیوم اکملت لکم دینکم نازل ہوئی۔ مفسرین مذکور نے یہ بھی لکھا ہے کہ حضرت علیؓ کے بارے میں نازل ہوئی صحابہ کرام



نے حضرت علیؑ کو مولا ہونے کی بشارت دی اور حضرت حسان نے حضرت علیؑ کی شان میں ایک قصیدہ لکھ کر حدیث نبویؐ میں پیش کیا جس کا ایک مصرعہ یہ تھا: وجعله اماماً و هادياً۔

اس صورت میں آیت مذکور کو پہلی آیت کا شان نزول کہنا صحیح ہے یا نہیں اور آیت سے حضرت علیؑ کے لئے امامت ثابت ہوئی ہے یا ولایت؟ اور دوسری آیت کا نزول غدیر خم ہے یا کوئی اور جگہ؟ پہلی صورت میں اکمال دین اور اتمام نعمت سے حضرت علیؑ کے مولا ہونے کو ثابت کرنا ہے یا کسی اور چیز کو؟ اور اس سے مولائیت مراد ہو جس کا دوسرا نام ولایت ہے تو اس کے اظہار سے اکمال دین و اتمام نعمت کس طرح ہوا؟ اور قصیدہ میں حضرت علیؑ کے منصب امامت و ولایت کے عطا ہونے کی طرف اشارہ کیا اور آنحضرت نے زجر و توبخ کے بجائے ان کی تعریف کی اس سے یہ بات واضح ہوتی ہے کہ آپ کا منشاء بھی وہی تھا جس کو حضرت حسان نے بیان کیا اس کا بھی جواب تحریر فرمائیں۔

جواب..... آیت کریمہ الیوم اکملت لکم دینکم۔ کا شان نزول موضع غدیر خم نہیں ہے اور اس جگہ نازل ہونے کی روایت ناقابل اعتبار ہے بلکہ صحیح یہ ہے کہ حجۃ الوداع میں بروز عرفہ میدان عرفات میں جمعہ کے دن نازل ہوئی اور آیت کی مراد شرعی احکام ہے اور مناسک حج تام کر کے تکمیل کرنا ہے اور آیت کریمہ کو حضرت علیؑ کی امامت سے کوئی تعلق نہیں اور آیت یا یہا الرسول بلغ الخ۔ کا شان نزول یہ ہے کہ تبلیغ دین کی وجہ سے کفار نے آنحضرت صلی اللہ علیہ وسلم کو تکلیف پہنچائی تو آپ کو حد درجہ ملال ہوا تو تسلی کے لئے یہ آیت نازل ہوئی جس میں حکم ہے کہ رنج و غم سے آزاد ہو کر تبلیغ فرماتے رہئے۔ آپ کا خدا محافظ ہے اور اس آیت میں محض تبلیغ احکام کا حکم عام ہے امامت علیؑ وغیرہ کا کوئی تعلق اس سے نہیں اور بعض مفسرین ثعلبی وغیرہ نے شان نزول میں اس کا تعلق حضرت علیؑ کی امامت و ولایت کے بارے میں اس کا ذکر کیا ہے وہ محدثین کے نزدیک قابل اعتبار نہیں۔

البتہ من کنت مولاہ کا قصہ اگرچہ صحیح ہے لیکن اس سے کوئی بھی انکار نہیں کر سکتا کہ لفظ مولى ناصر محبت، مقتدی وغیرہ معنی کے لئے استعمال ہوتا ہے اتنی بات عقلمند کے لئے کافی ہے اور اگر اس قصہ میں یا آیات مذکورہ میں کوئی اشارہ حضرت علیؑ کی خلافت کا ہوتا تو آنحضرت صلی اللہ علیہ وسلم کی وفات ظاہریہ کے بعد مہاجرین و انصار میں اختلاف کے وقت حضرت علیؑ ان حجتوں کو پیش کرتے مگر پیش نہ کرنا علامت ہے اس بات کی کہ آیت میں امامت کی طرف کوئی اشارہ نہیں۔

(فتاویٰ عبدالحی ص ۱۳۶)

## آیت واذا قری القرآن کا شان نزول

سوال..... اس آیت کا شان نزول کیا ہے؟ اور اس کی تفسیر کیا ہے؟ بعض علماء اہل حدیث فرماتے ہیں کہ یہ آیت سورہ فاتحہ کے بارے میں نہیں اتری اور علماء حنفی یہ کہتے ہیں کہ آیت سورہ فاتحہ کے منع میں اتری ہے آپ واضح طور سے آیت کا شان نزول لکھیں۔

جواب..... اولاً بعض حضرات صحابہ کرام امام کے پیچھے قرأت کیا کرتے تھے۔ ان کو منع کرنے کے لئے یہ آیت نازل ہوئی۔ ابوبکر حصص رازی نے تفسیر احکام القرآن میں ایسا ہی نقل کیا ہے ابن کثیر میں بھی ابن عباسؓ اور عبد اللہ بن مغفلؓ سے یہ روایت موجود ہے التعلیق الحسن میں اس پر اجماع نقل کیا ہے و اخرج البیهقی عن الامام احمد قال اجمع الناس علی ان هذه الآية فی الصلوة۔ اور یہ اپنے عموم کے اعتبار سے فاتحہ اور غیر فاتحہ سب کو شامل ہے۔ (فتاویٰ محمودیہ ص ۴۳ ج ۱۰)

## ومن الناس من یعجبک کا شان نزول

سوال..... اس آیت کا شان نزول کیا ہے؟

جواب..... یہ آیات اخس بن شریق کے بارے میں نازل ہوئی جو کہ بڑا فصیح و بلیغ تھا وہ حضورؐ کی خدمت اقدس میں آ کر قسمیں کھا کر اسلام کا جھوٹا دعویٰ کرتا تھا۔ اور مجلس سے اٹھ جاتا تو فساد ایزد رسانی خلق میں لگ جاتا۔ (خیر الفتاویٰ ص ۲۳۴ ج ۱)

## آیت ولو علم اللہ فیہم کا شان نزول

سوال..... آیت میں ہے ”اللہ تعالیٰ ان کو سمجھاتا اور سناتا وہ پھر بھی نہ سنتے اور سمجھتے اور بھاگ جاتے یہ عقل میں نہیں آتا اس سے قلب میں یہ اثر ہوتا ہے کہ گویا اللہ تعالیٰ کا یہ کہنا کہ ان کو کیا سنا میرا سنا نہ بیکار ہے۔ اگر میں ان کو سناتا تو وہ پھر بھی نہ سنتے اور منہ پھیر کر بھاگ جاتے اس آیت کے صحیح مطلب سے آگاہ فرمائیں۔

جواب..... آیت کے شان نزول میں یہ مذکور ہے کہ مشرکین نے آنحضرت صلی اللہ علیہ وسلم سے یہ کہا کہ اگر آپؐ سچے پیغمبر ہیں تو قصی کو زندہ کیجئے، قصی عربوں کا جد اعلیٰ بڑا اچھا آدمی تھا، اگر وہ زندہ ہو کر آپؐ کی تصدیق کرے اور ہم اس کی تصدیق سنیں تو ایمان لے آئیں گے اس کے جواب میں آیت نازل ہوئی کہ اگر اللہ تعالیٰ جائز کہ ان کے دل میں خیر ہے تو ان کو قصی کی زبانی تمہاری نبوت کی تصدیق سنا دیتا، مگر چونکہ اللہ تعالیٰ کے علم میں ان کے دل میں خیر نہ تھی اور اللہ

تعالیٰ جانتا تھا کہ ان کا یہ مطالبہ خلوص پر مبنی نہیں ہے اگر قصی زندہ ہو کر حضور کی تصدیق کرے اور یہ لوگ قصی کو زندہ دیکھ لیں اور اس کی زبان سے تصدیق نبوت سن لیں تب بھی ایمان نہ لائیں گے اس لئے حضرت حق نے ان کا مطالبہ پورا نہ کیا اس کے علاوہ اور بھی توجیہ ہے مگر مسلمانوں کے اطمینان قلب کے لئے یہ کافی ہے۔ (کفایت المفتی ص ۸۸ ج ۲)

## تطبیقات اور رفع تعارض

### حضرت آدم علیہ السلام سے متعلق دو آیتوں میں تعارض کا جواب

سوال..... ان دو آیتوں میں تعارض معلوم ہوتا ہے۔ ولقد عهدنا لآدم من قبل فنیسی (۲) وقال مانها کما ربکما عن هذه الخ۔ آیت نمبر ایک سے معلوم ہوتا ہے کہ حضرت آدم بھول گئے تھے اور آیت نمبر دو سے معلوم ہوتا ہے کہ حضرت آدم کو دونوں باتیں یاد تھیں ان دونوں میں سے بھولے ایک بھی نہیں تھے خدا کو جھوٹا سمجھا اور شیطان کو سچا اور دوست مان کر درخت ممنوعہ چکھ لیا۔ یعنی یہ حکم کہ درخت کے قریب نہ جاؤ اور یہ کہ شیطان تمہارا دشمن ہے۔

جواب..... حضرت آدم کو جس وقت شیطان نے درخت کھانے کی ترغیب دی تو اس وقت یہ دونوں باتیں یاد تھیں ممانعت بھی عداوت شیطان بھی لہذا اس کے کہنے کو قبول نہیں فرمایا جس پر شیطان نے اپنی خیر خواہی کو بیان کیا اور قسم کھائی مگر اس کی قسم کی بھی تصدیق نہیں فرمائی یہاں تک کہ زمانہ دراز گزر گیا اور ممانعت کو بھول گئے مگر اتنی بات یاد رہی کہ ملائکہ کو بہت سی فضیلتیں حاصل ہیں مثلاً عبادت میں ہر وقت مشغولی ضعف و تھکان کا نہ ہونا وغیرہ اس لئے درخت کے کھانے کا طبیعت میں میلان پیدا ہوا اور اس کو چکھ لیا چکھنے کے واقعہ کو آیت نمبر ایک میں بیان کیا ہے اور ابتدا ترغیب اور قسم کے واقعہ کو آیت نمبر دو میں بیان کیا ہے دونوں کے درمیان ایک لمبا زمانہ ہے ایک ہی وقت کے متعلق دونوں باتیں ہوتیں تو تعارض ہوتا۔ (فتاویٰ محمودیہ ص ۳۰۲ ج ۸)

### حضرت آدم کی لغزش اور دو آیتوں میں تعارض

سوال..... قرآن کریم میں ہے کہ ابلیس کو اللہ تعالیٰ نے فرمایا کہ یقیناً میرے مخلص بندوں پر تجھ کو قابو نہیں اور خود ابلیس کا بھی یہ اقرار ہے۔ الا عبادک منهم المخلصین حضرت آدم کے مخلص ہونے میں شک نہیں لیکن ابلیس نے پھر بھی ان کو بہکایا اس سے من وجہ قابو بھی ثابت ہے یہ تعارض رفع فرمائیں۔



جواب..... آیت اس بارے میں صریح ہے کہ شیطان کا مقربین و مخلصین پر قابو اور غلبہ نہیں ہوتا، بہکانے کی کوشش کرنے کی نفی نہیں اور لاغوبینہم اجمعین الاعدادک میں استثناء دراصل لاغوبینہم سے نہیں بلکہ اس کے مطاوع سے ہے تقدیر عبارت کی یوں ہے لاغوبینہم اجمعین فیکون من الغاوبین الاعدادک مگر چونکہ مطاوع مذکور نہیں گو مراد ہے اس لئے مستثنیٰ کا اعراب نصب لایا گیا ہے۔

حضرت آدم سے جو لغزش ہوئی وہ ابلیس کے قابو پانے سے نہیں ہوئی بلکہ سہوا ہوئی اور شیطان کی طرف اس کی نسبت اس کوشش کے اظہار کے لئے کی گئی کہ اس نے ایڑی چوٹی کا زور لگایا، مگر آدم پر قابو نہ پاسکا، لیکن حضرت آدم سے نسیان وہ فعل سرزد ہو گیا جو شیطان چاہتا تھا۔ (کفایت المفتی ص ۹۱ ج ۲)

### آدم علیہ السلام کے بیٹوں میں نزاع کا سبب

سوال:- حضرت آدم علیہ السلام کے بیٹوں کے درمیان جھگڑے کا سبب کیا تھا اور ان میں بہن بھائی کا امتیاز کیا تھا؟

جواب:- اس نزاع اور جھگڑے کے سبب کے بارے میں اکثر مفسرین کا خیال یہ ہے کہ حضرت آدم علیہ السلام کے ہاں جب بھی بچہ پیدا ہوتا تو ایک لڑکے اور ایک لڑکی کا جوڑا ہوتا، چونکہ آدم علیہ السلام دنیا میں پہلے انسان تھے اور اللہ تعالیٰ کو ان کی نسل باقی رکھنا منظور تھی اس لئے اللہ تعالیٰ نے ضابطہ یہ مقرر کیا تھا کہ ہر جوڑے کا آپس میں نکاح ناجائز ہوتا اور دوسرے جوڑے کے ساتھ جائز ہوتا تھا اور ان کے لئے ضرورت کی بناء پر افتراق بطون بمنزلہ افتراق نسب کے تھا۔ تو اسی طرح حضرت آدم کے ایک بیٹے قاتیل کے ساتھ جو لڑکی پیدا ہوئی اس کا نام اقلیم تھا اور وہ حسین بھی تھی اور ان کے بعد دوسرے بطن سے جو بیٹا پیدا ہوا اس کا نام ہانیل اور اس کی بہن کا نام لبودا تھا۔ اب اصول کے مطابق جب نکاح کا وقت آیا اور اقلیم کا نکاح ہانیل سے ہونے لگا تو قاتیل نے اس سے انکار کیا اور کہا کہ چونکہ یہ میرے ساتھ پیدا ہوئی لہذا میرا حق ہے اور یہ لبودا سے حسین بھی ہے۔ اس پر حضرت آدم علیہ السلام نے قاتیل کو سمجھایا مگر وہ نہ مانا تو پھر آدم علیہ السلام نے قاتیل اور ہانیل دونوں کو نذر کا حکم دیا کہ جس کی نذر قبول ہو گئی فیصلہ اس کے حق میں ہوگا۔ اب ہانیل کی نذر قبول ہو گئی جس پر قاتیل کا غصہ مزید بڑھا اور آخر کار اس نے ہانیل کو قتل کر دیا۔

لما نقل الطبری: عن ابن عباس و عن مرة و عن ابن مسعود و ناس من اصحاب رسول الله صلى الله عليه وسلم كان لا يولد لآدم



مولود الاولد مع جاریہ فکان یزوج غلام هذا البطن جاریہ هذا البطن الآخر و یزوج جاریتہ هذا البطن غلام هذا البطن الآخر حتی ولد له ابنان یقال لهما قابیل و ہابیل و کان قابیل صاحب ذرع و کان ہابیل صاحب ضرع و کان قابیل اکبرهما و کان له اخت احسن من اخت ہابیل و ان ہابیل طلب ان ینکح اخت قابیل فابی علیہ و قال ہی اختی ولدت معی و ہی احسن من اختک وانا احق ان اتزوجها فامرہ ابوہ ان یزوجها ہابیل فابی وانہما قربا قرباناً الی اللہ ایہما احق بالجاریۃ الخ . (طبری ج ۴ ص ۱۸۸ سورة المائدۃ)

وقال ابن کثیر قال السیدی فیما ذکر عن ابن عباس و ابن مسعود و ناس من اصحاب النبی صلی اللہ علیہ وسلم انہ کان لایولد لآدم مولود الاولد معہ جاریہ فکان یزوج غلام هذا البطن جاریہ هذا البطن الآخر و یزوج جاریہ هذا البطن غلام هذا البطن الآخر حتی ولد له ابنان یقال لهما ہابیل و قابیل و کان قابیل صاحب ذرع و کان ہابیل صاحب ضرع و کان قابیل اکبرهما و کان له اخت احسن من اخت ہابیل و ان ہابیل طلب ان ینکح اخت قابیل فابی علیہ و قال ہی اختی ولدت معی و ہی احسن من اختک وانا احق ان اتزوج بها فامرہ ابوہ ان یزوجها ہابیل فابی وانہما قربا قرباناً الی اللہ عزوجل ایہما احق بالجاریۃ الخ (تفسیر ابن کثیر ج ۲ ص ۳۱ سورة المائدۃ تحت الآیۃ و اتل علیہم نبأ ابني آدم...) و مثله فی التفسیر المظہری للقاضی ثناء اللہ پانی پتی ج ۲ ص ۷۸ سورة المائدۃ فتاویٰ حقانیہ ج ۲ ص ۱۴۰

## ماضی صاحبکم اور ووجدک ضالاً میں تعارض کا جواب

سوال..... اللہ تعالیٰ نے ایک جگہ فرمایا ماضی صاحبکم و ماغوی اور ایک جگہ ارشاد

ہے ووجدک ضالاً فہدی۔ اس میں تطبیق کی کیا صورت ہے؟

جواب..... ضلال کے معنی ہیں راستہ سے ہٹنا اس کی دو قسمیں ہیں ایک راستہ سے ہٹنا علم سے پہلے

اور یہ کوئی عیب نہیں آیت ثانیہ میں اسی کا اثبات ہے اور دوسری قسم راستہ سے پھرنا علم کے بعد اگر یہ جان بوجھ

کر ہو تو عیب ہے اور پہلی آیت میں اسی کی نفی ہے پس کچھ تعارض نہیں۔ (امداد الفتاویٰ ص ۶۹ ج ۵)

## آیت الف سنة اور خمسين الف سنة کے درمیان تطبیق

سوال..... قرآن پاک میں قیامت کے دن کو ایک ہزار سال برابر بتایا گیا ہے اور دوسری جگہ پچاس ہزار سال کے برابر دونوں میں کیا تفاوت ہے؟

جواب..... تطبیق دونوں آیتوں میں یہ ہے کہ مختلف لوگوں کے مختلف احوال کے اعتبار سے روز قیامت کے طول میں فرق ہوگا۔ (امداد الفتاویٰ ص ۵ ج ۵)

خداوند کریم نے ایک جگہ ارشاد فرمایا کہ کیا تم لوگوں کے پاس قوم نوح اور عاد و ثمود کی خبر نہیں آئی؟

## دو آیتوں میں تعارض کا جواب

سوال..... یعنی آئی، اور دوسری جگہ ارشاد ہے کہ نوح علیہ السلام کے متعلق خبر یہ غیب کی خبروں میں سے ہے جس کو نہ تم جانتے تھے اور نہ تمہاری قوم تو پہلی آیت میں اثبات اور دوسری میں نفی کے کیا معنی؟

جواب: تعارض اس لئے نہیں کہ مثبت درجہ احتمال کا ہے اور عبرت کے لئے وہ بھی کافی ہے اور منفی درجہ تفصیل کا ہے اور وہ موقوف علیہ عبرت کا نہیں۔ (امداد الفتاویٰ ص ۲۹ ج ۵)

## لیعلم ان قد ابلغوا - کی ضمیر کا مرجع

سوال..... ابلغوا کی ضمیر جناب نے فرشتوں کی طرف پھیری ہے اور دیگر مترجمین نے رسولوں کی طرف؟ جواب..... کیا یہ دونوں وجہیں صحیح نہیں ہو سکتیں؟ (امداد الفتاویٰ ص ۶۱ ج ۵)

(۵) ”یقیناً دونوں وجہ صحیح ہیں“۔ (م'ع)

## زکھا و تزکی میں تعارض کا جواب

سوال..... آیت قد افلح من زکھا اور قد افلح من تزکی میں تعارض کا شبہ ہو رہا ہے کہ اول میں تزکی پر افلاح کا عدم توقف اور ثانی میں توقف معلوم ہوتا ہے؟

جواب..... تزکی مطاوع ہے تزکیہ کا جب آیت اولیٰ میں تزکیہ موقوف علیہ ہے فلاح کا تو تزکی بھی اس کا موقوف علیہ ہوا تو تزکی پر عدم توقف کا حکم بھی غلط ہے اور دونوں آیتوں کا حاصل ایک ہی ہے۔

بقیہ سوال..... نیز ثانی آیت سے تزکی کے مکلف پر ہونے کا شبہ ہوتا ہے جو غیر اختیاری ہے۔ تزکی بواسطہ تزکیہ کے اختیاری ہے اور کثرت سے افعال اختیاریہ ایسے ہیں کہ وہ بالذات غیر

اختیاری ہیں مگر بواسطہ اختیاری ہیں جیسے ابصار ”دکھانا“ بواسطہ فتح العین وجعلہ محاذیاً للمری اختیاری ہے گو بالذات غیر اختیاری ہے۔ (امداد الفتاویٰ ص ۲ ج ۵)

## شبہات و اشکالات کے جوابات

### تکلیف مالا یطاق پر ایک شبہ کا جواب

سوال..... ام سابقہ سے بھی خطا و نسیان معاف تھا۔ آیت لا یكلف الله نفساً سے یہ ہی مفہوم ہوتا ہے اور حدیث رفع عن امتی الخطاء والنسیان سے اس امت کی تخصیص معلوم ہوتی ہے۔ جواب..... میری تفسیر میں اس سے تعرض ہے اس کا ضروری حصہ نقل کرتا ہوں ”تو یہ بھی ممکن ہے کہ جتنے مراتب خطا و نسیان کے اور اسی طرح وساوس و خطرات کے معاف کئے گئے ہیں ان میں بعض اختیاری ہوں چنانچہ تامل سے یہی معلوم ہوتا ہے اس لئے ان کا مکلف بنانے میں کوئی اشکال نہ تھا۔ اور حدیثوں میں عن امتی کی قید سے ام سابقہ کا بعض مراتب میں مکلف ہونا بھی مفہوم ہوتا ہے ورنہ محض تکلیف مالا یطاق کی نفی تو نفساً سے عام معلوم ہوتی ہے سب ام کو“۔ (امداد الفتاویٰ ص ۲۳ ج ۵)

### قرآن مجید کے شفاء جسمانی ہونے پر ایک شبہ کا جواب

سوال..... احمدی لوگوں کا اعتقاد ہے کہ کوئی قرآنی آیت برائے شفاء جسمانی نہیں اتری یہ تعویذ جو کہ مولوی لکھ رہے ہیں یہ شرک ہے اور قرآن میں لفظ شفاء سے مراد شفاء جسمانی نہیں روحانی ہے کیا یہ دلیل صحیح ہے؟

جواب..... قرآن میں لفظ شفاء عام ہے اس کو خاص کرنے کے لئے کسی دلیل کی ضرورت نہیں ہے۔ صحیحین میں صحابہؓ کا سورہ فاتحہ سے سانپ کے ڈسے ہوئے کو جھاڑنا پھونکنا ثابت ہے نیز صحیحین میں رسول اللہ صلی اللہ علیہ وسلم کا معوذتین کو پڑھ کر دم کرنا مذکور ہے۔ (امداد الاحکام ص ۱۵۳ ج ۱)

### انک لعلیٰ خلق عظیم پر ایک شبہ کا جواب

سوال..... حضرت عائشہؓ کا فرمان ہے کہ آپؐ کے اخلاق قرآن کریم کے طبعاً مطابق تھے اور علم کلام میں یہ اصول محقق ہے کہ ہر خلاف طبیعت عبادت افضل ہے اس عبادت سے جو موافق طبیعت ہو جیسا کہ نوع انسانی افضل ہے نوع ملائکہ سے کیونکہ ملائکہ کی عبادت موافق طبیعت ہے اس توجیہ سے آنحضرت صلی اللہ علیہ وسلم کی عبادت کا ناقص ہونا لازم آتا ہے۔



جواب..... فرمانِ عائشہؓ کا مطلب یہ ہے کہ آپؐ کو قرآن کریم پر عمل کرنے میں ملکہِ راسخہ حاصل ہے جو کہ ثمرہ ہے اہتمامِ مجاہدہ کا اور یہ ”ملکہِ راسخہ“ عین طبعی نہیں بلکہ مثل طبعی کے ہے پس طبعی ہونے سے جو سوال پیدا ہوتا ہے وہ یہاں جاری نہ ہوگا۔ اس لئے کہ یہ مرتبہ ”یعنی ملکہِ راسخہ“ مشقت اختیار کرنے سے حاصل ہوتا ہے جو کہ مدار ہے کثرتِ اجر کا۔ ملاحظہ ہو باری تعالیٰ کا قول: فاذا فرغت فانصب اور آیت ما انزلنا عليك القرآن لتشقى کا سبب نزول نیز حدیث الی ان اشتکت قد ماہ (امداد الفتاوی ص ۱۱ ج ۵)

### لتكون لمن خلفك آيةً پر ایک اشکال کا جواب

سوال..... سورۃ یونس میں فرعون کی لاش کو پچھلے لوگوں کیلئے نشانِ قدرت الہی قرار دیا گیا ہے خیر القرون اور سلف کی کتابوں میں اس کی تفسیر لشکر سے پیچھے آنے والوں سے کی ہے حالانکہ چودھویں صدی میں اس کی صحیح تفسیر ثابت ہوئی کہ فرعون کی لاش دریائے نیل کے کنارے سے کسی صندوق سے نکل آئی ہے جو بالکل محفوظ تھی اور قیامت تک محفوظ رہے گی جس کا ذکر سفرنامہ حضرت حسن نظامی دہلویؒ میں ہے سلف کی تفسیر میں یا حدیث سے زمانہ موجودہ کے مطابق اس کی تفسیر بیان نہیں ہوئی اس کی کیا وجہ؟

جواب..... حسن نظامی صاحب کے سفرنامہ میں فرعون کی لاش کے متعلق جو واقعہ مذکور ہے اس کو قرآن کی تفسیر بنانا پچھند و جوہ غلط ہے۔

۱۔ اس لئے کہ مصر کے اندر فرعون کی لاش کے سوا دیگر سلاطین کی لاشیں بھی محفوظ برآمد ہوئی ہیں تو فرعون کی اس بارے میں کوئی خصوصیت نہ رہی کہ اسی کو خاص نشانی قدرت قرار دیا جائے۔  
۲۔ لاش کا ادویہ کے ذریعہ محفوظ رکھنا ہر زمانہ میں ممکن ہے چنانچہ لندن میں وکٹوریہ کی لاش اسی طرح محفوظ ہے تو یہ ایسی کوئی نشانی نہیں جس کو خدا کی نشانی کہا جائے۔

۳۔ فرعون کسی ایک شخص کا نام نہیں بلکہ مصر کے ہر بادشاہ کا لقب فرعون ہوتا تھا تو ایسی صورت میں صرف تابوت پر فرعون لکھا ہوا ہونے سے یہ کیوں کر یقین کر لیا جائے کہ یہ وہی فرعون ہے جس کا قصہ قرآن میں ہے۔

۴۔ علاوہ ازیں اس کا کیا بھروسہ ہے کہ مصر کے عجائب خانہ میں یہ لاش قیامت تک محفوظ رہے گی اب اگر ہم نے تفسیر بدل دی اور یہ مطلب بیان کیا کہ ”تیری لاش تیرے پیچھے آنے والوں کے لئے عبرت و نشانی ہوگی“ اور اس کے بعد کسی عیسائی بادشاہ نے فرعون کی لاش کو جلا دیا یا کسی وقت



وہ مصالحہ لاش پر سے اتر کر بے کار ہو گیا اور لاش خاک خوردہ ہو گئی تو اس تفسیر کو پھر بدلنا پڑے گا اس لئے ہمارے سلف و اکابر نے ایسی بات نہیں کی جو بھروسہ کی نہ ہو، ہاں اگر قرآن میں اس کا صراحتاً دعویٰ ہوتا تو پھر یہ تفسیر بھروسہ کی ہو جاتی، بلکہ اس کی وہی تفسیر ہے جو مفسرین نے بیان کی ہے کہ آج ہم تیری لاش کو پانی میں نہ نشین ہونے سے نجات دیں گے تاکہ ان کے لئے عبرت ہو جو تیرے بعد موجود ہیں۔ کیونکہ فرعون نے خدائی کا دعویٰ کیا تھا اگر اس کی لاش نہ نشین ہو جاتی تو شاید اس زمانے کے بعض لوگوں کو اس کی ہیبت کی وجہ سے اس کے غرق ہونے میں شبہ ہوتا اس لئے اس کی لاش کو پانی کے اوپر ترا کر سب کو اس کا یقین دلادیا اور جن لوگوں نے اس کو خدائی کا دعویٰ کرتے ہوئے دیکھا تھا ان کو اس کی تباہی دیکھ کر پوری عبرت ہوئی۔ (امداد الاحکام ص ۱۸۹-۱۹۰ ج ۱)

### ضربت علیہم الذلة پر ایک اشکال کا جواب

سوال..... قرآن کریم کی آیت سے تو بظاہر معلوم ہوتا ہے کہ قوم یہود ہمیشہ ذلیل و خوار رہے گی اور فقر و فاقہ میں مبتلا رہے گی اور قیامت تک ان کی حکومت قائم نہ ہوگی۔ حالانکہ ہم دیکھتے ہیں کہ قوم یہود مال دار چلی آ رہی ہے اور ان کی حکومت بھی اسرائیل کے نام سے قائم ہو چکی ہے بلکہ ایک مرتبہ عرب ان سے شکست بھی کھا چکے ہیں۔

جواب..... قرآن کریم کی مختلف آیات سے ان کے متعلق چار چیزیں معلوم ہوتی ہیں۔

(۱) ذلت (۲) مسکنت (۳) دوسری قوموں کا معتبوب رہنا اور ان کے ہاتھوں مختلف

مصائب کا شکار ہوتے رہنا (۴) مغلوبیت۔

۱۔ ذلت سے مراد حکم قتل ہے الا بحبل من اللہ سے مراد راہب نابالغ بچے اور عورت کو قتل

نہ کیا جانا مراد ہے۔ اور حبل من الناس سے مراد مستامن اور اہل ذمہ کا استثناء ہے۔

۲۔ مسکنت کے معنی فقر و فاقہ کے نہیں بلکہ پستی کے معنی مراد ہیں۔ جیسے دعا اللہم احیننی

مسکینا میں مسکنت کے معنی یہی ہیں اور پستی کی دو قسمیں ہیں اللہ تعالیٰ کی عظمت کے سامنے

تواضع یہ نعمت ہے اور دعا میں یہی مراد ہے دوسری قسم اللہ تعالیٰ کی نافرمانی کی وجہ سے ذلت میں

ابتلاء یہ عذاب ہے یہود پر دوسری قسم کی پستی مسلط کر دی گئی۔

وہ خود بھی اپنے آپ کو ذلیل سمجھتے ہیں اور ساری دنیا ان کو ذلیل سمجھتی ہے۔

۳۔ یہود قوم پر ہمیشہ ایسی طاقتیں مسلط رہیں گی جو ان کو طرح طرح کی پریشانیوں میں مبتلا رکھیں گی۔

۴۔ مسلمان اور نصاریٰ قیامت تک یہودیوں پر غالب رہیں گے۔ حضرت عیسیٰ کے قہقین میں

مسلمان اور عیسائی دونوں داخل ہیں، نصاریٰ میں اتباع ناقص ہے اور مسلمانوں میں اتباع کامل۔ اور آیت دونوں قسم کے اتباع کو شامل ہے اس تفصیل کے بعد کوئی اشکال باقی نہیں رہتا، اس لئے کہ قرآن میں یہودیوں کی حکومت کی نفی نہیں کی گئی، بلکہ مسلمانوں اور نصاریٰ کی مجموعہ حکومتوں کے مقابلے میں یہودیوں کی مغلوبیت کی پیشین گوئی کی گئی ہے جس کے صدق میں کوئی شبہ نہیں، اسی طرح ان کے فقر و فاقہ کی پیشین گوئی نہیں، بلکہ مغلوب اور معذب رہنے کی پیشین گوئی ہے، یہ بھی کہا جاسکتا ہے کہ اتباع سے کامل اتباع مراد ہے اور نصاریٰ سب کے سب اور مسلمانوں کی اکثریت اتباع کامل سے محروم ہے پس اگر خدا نخواستہ کسی وقت یہودی حکومت مسلمانوں اور نصاریٰ کی مجموعہ حکومتوں کے مقابلے میں بھی غالب ہو جائے تو بھی فیصلہ قرآنی کے خلاف نہ ہوگا۔ البتہ اتنا ضرور ہے کہ یہود پر قیامت تک کسی نہ کسی قوم کی طرف سے کوئی نہ کوئی آفت آتی رہے گی۔ (احسن الفتاویٰ ۴۹۶-۴۹۹ ج ۱)

### ان الذین آمنوا والذین ہادوا پر اشکال کا جواب

سوال..... مومن ہونے کے لئے ایمان باللہ اور ایمان بالرسول دونوں ضروری ہیں۔ لیکن آیت ان الذین آمنوا والذین ہادوا والنصارى والصابئين الخ میں ایمان بالرسول کا کہیں تک ذکر نہیں اس سے یہ معلوم ہوتا ہے کہ ایمان بالرسول ضروری نہیں، اگر ضروری ہے تو عدم ذکر کی وجہ تحریر فرمائیے۔ جواب..... عدم ذکر عدم کو مستلزم نہیں، نیز موقعہ اور مقام کے لحاظ سے کہیں کسی چیز کو بیان کیا، کہیں کسی کو اسی طرح یہاں بھی بعض کے بیان پر اکتفا کیا، جس کی حکمت یہ بیان کی جاسکتی ہے کہ یہ جتنے فرقے اس آیت میں بیان کئے گئے وہ سب ایمان بالرسول رکھتے تھے، یہود و نصاریٰ کا حال تو ظاہر ہے، صابئین کے متعلق بھی ایک قول یہی ہے، نیز جس طرح عدم ذکر سے ایمان بالکتاب و بالملائکہ و بالقدر کی ضرورت کی نفی کرنا صحیح نہیں، اسی طرح ایمان بالرسول کی ضرورت کی نفی کرنا بھی درست نہیں۔ (فتاویٰ محمودیہ ص ۲۱ ج ۱)

### لو اردنا ان نتخذ لہواً پر ایک اشکال کا جواب

سوال..... آیت لو اردنا ان نتخذ لہواً لاتخذناہ من لدنا اس سے اتخاذ پر قدرت مفہوم ہوتی ہے۔ جواب..... میرے نزدیک تو اس سے امکان ارادہ لازم نہیں آتا، بلکہ ارادہ مقصود لہو کے امتناع پر استدلال مستلزم ہے اتخاذ کو اور لازم محال ہے، پس ملزوم بھی محال ہے اور اس کی نظیر اللہ تعالیٰ کا یہ فرمان ہے۔ لو ارد اللہ ان يتخذ ولداً لا يصطفى مما يخلق ما يشاء سبحانه یہاں احتمال

بھی نہیں اتنا ذولد کے مقدور ہونے کا سبب نہ میں اسی طرف اشارہ ہے۔ (امداد الفتاویٰ ص ۲۹ ج ۵)

## کَلِمَا نَضَجَتْ جِلْدُ دَهْمٍ پَر ایک اشکال کا جواب

سوال..... اس آیت میں بیان ہے کہ جس جلد سے گناہ صادر ہوتے ہیں جب وہ گل جائے گی تو اس کے عوض دوسری جلد تیار ہوگی کہ اس سے گناہ صادر نہ ہوا ہوگا تو وہ جلد کیوں عذاب میں مبتلا کی جائے گی۔

جواب..... حدیث میں ہے کہ کافر کا بدن آخرت میں جبل احد کے مانند بڑھا کر کر دیا جائے گا اور اس کے گوشت اور جلد کے درمیان اس قدر دن کی راہ کا فاصلہ ہوگا۔ تو جس کو مذکور خدشہ ہے وہ اس بارے میں کیا کہے گا کہ ان زائد اجزا سے گناہ صادر نہ ہوا ہوگا۔ تو وہ کیوں عذاب میں مبتلا کئے جائیں گے۔ اس کو اسی طرح سمجھنا چاہئے کہ مثلاً کسی چور نے اس وقت چوری کی کہ وہ لاغر تھا اور پھر جب وہ فربہ ہوا تو اس وقت گرفتار ہو کر ہاتھ کاٹا گیا تو وہ چور کہے کہ میرے ان اجزا کو کیوں سزا دی گئی کہ چوری کرنے کے بعد ہوئے ایسا ہی بیچارہ یہ شخص ہے جس کو یہ خدشہ ہوا ہے جانتا ہے کہ انسان سے مراد صرف جسم ہے اور اس نے تعذیب و تنعیم کا حال نہ سمجھا..... (فتاویٰ عزیزی ص ۷۹-۸۲ ج ۲)

## وَإِنَّا نَشَاءُ اللَّهُ لَمُهْتَدُونَ پَر ایک اشکال کا جواب

سوال..... اس آیت کی تفسیر میں لکھا ہے کہ اگر بنی اسرائیل انشاء اللہ نہ کہتے تو ہرگز اس طرح کی گائے کا پتہ ان لوگوں کو نہ ہوتا۔ اس سے معلوم ہوا کہ انشاء اللہ کہنے سے ضرور مراد پوری ہوتی ہے حالانکہ حضرت موسیٰ نے حضرت خضر کے سامنے انشاء اللہ کہہ کر صبر کرنے کا وعدہ کیا تھا مگر پھر بھی صبر نہ کر سکے۔

جواب..... حضرت موسیٰ نے انشاء اللہ بمقابلہ اپنے معلم حضرت خضر کے کہا تھا تو اس واسطے اس کا اثر مرتب نہ ہوا۔ نیز حضرت موسیٰ نے ابتداً استجدنی ان شاء اللہ صابراً نہیں کہا تھا کہ اس کی تاثیر ظاہر ہوتی بلکہ حضرت خضر کے تاکید کی کلام انک لن تستطیع معی صبراً کے رد میں فرمایا اس وجہ سے اس کی برکت کا اثر نہ ہوا اور وہ مضمون حدیث اس صورت میں ہے کہ جس کلام میں انشاء اللہ مذکور ہو وہ معارض اس کلام کا نہ ہو کہ وہ قطعاً الصدق نہ ہو مثلاً کوئی کہے انشاء اللہ قیامت نہ ہوگی تو اس صورت میں انشاء اللہ لغو ہوگا اور لغو کا کچھ اثر نہیں۔ (فتاویٰ عزیزی ص ۸۸ ج ۲)

## آیت وَلَوْ شِئْنَا لَآتَيْنَا پَر ایک اشکال کا جواب

سوال..... مشیت باری تعالیٰ جب ابتدائیوں ہی تھی کہ بعض سعید ہوں اور بعض شقی تو شیطان کو متمم



کرنا کیسے صحیح ہوا؟ کیونکہ شقاوت و سعادت دونوں صفتیں خدا ہی نے جن وانس کے متعلق فرمائی ہیں۔  
 جواب..... مبنی تمام تراشکال کا صرف ایک مقدمہ ہے وہ یہ کہ مشیت و ارادہ الہیہ کا تعلق کسی فعل کے ساتھ موجب نفی اختیار ہے اور مدار مواخذہ کا یہی اختیار ہے اس کا جواب تحقیقی یہ ہے کہ متعلق تعلق ارادہ موجب نفی اختیار نہیں بلکہ جب اس طرح سے تعلق ہوا کہ حق تعالیٰ ارادہ کریں کہ فلاں عبد سے فلاں فعل بالاختیار صادر ہو تو اس صورت میں جیسا وقوع فعل ضروری ہے تعلق الارادۃ بہ اسی طرح اختیار عبد کا تحقق بھی ضروری ہے تعلق الارادۃ بہ۔ اور جواب الزامی یہ ہے کہ حق تعالیٰ کا ارادہ خود حق تعالیٰ کے افعال اختیار یہ سے بھی تو متعلق ہے تو اگر مطلق تعلق مستلزم نفی اختیار ہو تو نعوذ باللہ اللہ تعالیٰ کا غیر مختار ہونا لازم آ جائے گا۔ وھو محال (امداد الفتاویٰ ص ۱۲ ج ۵)

### شجرہ طور کے متعلق ایک اشکال کا جواب

سوال..... حضرت موسیٰ کو وادی ایمن کی طرف سے درخت میں سے آواز آئی کہ اے موسیٰ! ادھر آ میں خداوند ہوں اس میں تردد یہ ہے کہ درخت میں ذات باری تعالیٰ نے حلول فرما کر یہ آواز دی اور درخت ادنیٰ مخلوقات میں سے ہے اور جو یہ خیال کرے کہ ذات باری نے درخت میں جلوہ نہیں فرمایا بلکہ درخت کو حکم فرمایا کہ جس کی وجہ سے وہ بولنے لگا تو یہ فرمانا غلط ہو جائے گا۔ ”انی انا اللہ رب العلمین“ اور ظاہری حقیقی معنی کو چھوڑ کر تاویل پر کیسے اعتبار ہوگا؟  
 جواب..... کلام مذکور درخت کی جہت سے اور درخت میں سے اگر آیا ہو تو اس سے ہرگز یہ لازم نہیں آتا کہ وہ شجر متکلم ہوا اگر کوئی شخص دیوار کے پیچھے سے یا پردہ کی آڑ سے آواز دے تو ظاہر ہے کہ آواز ان اشیاء میں سے ہو کر نکلے گی مگر کوئی عاقل یہ نہیں کہہ سکتا کہ وہ دیوار اور کپڑا متکلم ہے متکلم تو وہی ہے کہ جس سے کلام صادر ہوا ہے پس اسی طرح یہاں بھی متکلم جناب باری تعالیٰ ہے اور درخت کی جانب سے صرف آواز آ رہی ہے اس سے حلول کا شبہ یا یہ شبہ کہ وہ شجرہ مدعی الوہیت ہو اسرا سرنادانی ہے۔ (فتاویٰ رشیدیہ ص ۸۸-۱۸۹)

### ان المتقین فی ظلال پر ایک اشکال کا جواب

سوال..... جنت میں متقی لوگ سائے میں رہیں گے جب جنت میں سورج نہیں تو سایہ کس شے کا ہوگا؟  
 جواب..... جب وہاں سورج نہیں تو سایہ ہی ہوگا جیسا طلوع شمس سے پہلے اور تاریکی ہونا لازم نہیں جیسا طلوع شمس سے پہلے۔ (امداد الفتاویٰ ص ۱۳ ج ۵)



## واستعينوا بالصبر والصلوةٰ پر ایک اشکال کا جواب

سوال..... واستعينوا بالصبر والصلوةٰ کے مخاطب یہود ہیں جبکہ وہ شرہ (لا لُح) وحب ریاست کی وجہ سے ایمان ہی نہیں لائے تو پھر صوم و صلوٰۃ کے مخاطب کیوں کر ہوئے؟

جواب..... اس لئے کہ صوم و صلوٰۃ ان کی شریعت میں بھی مشروع تھا اگر مع اس کے حقوق کے اس کو ادا کرتے تو یہ اثر اس میں بھی ہوتا نیز اس سے بھی قطع نظر شرہ و حب ریاست ایسا مانع نہ تھا کہ قدرت ہی منشی تھی بلکہ سہولت منشی تھی ترتیب معالجہ کی یہ ہوگی کہ اول قدرت کی بنا پر ایمان لاویں پھر صوم و صلوٰۃ ادا کریں اس سے وہ مانع ضعیف ہو کر ایمان پر دوام پھل ہو جائے گا۔ (امداد الفتاویٰ ص ۵۳ ج ۵)

## لاینال عہدی الظلمین پر ایک اشکال کا جواب

سوال..... بیان القرآن ' قال لاینال عہدی الظلمین حاشیہ تحتانی یسار الکلام احتج بعض اہل البدع بالآیۃ علی عصمة الائمة لبعض اہل بدعت نے ائمہ کی عصمت پر اس آیت سے استدلال کیا ہے جواب کا حاصل یہ ہے کہ امامت انبیاء کو حق تعالیٰ نے اپنی طرف منسوب فرمایا ہے اور امامت متنازع فیہ بوجہ شوریٰ کے مخلوق کی طرف منسوب ہے وجہ اشکال یہ ہے کہ اہل بدعت اس امامت کو بھی منصوص عن اللہ مانتے ہیں اور اسی وجہ سے خلفاء ثلاثہ کی امامت کے منکر ہیں کہ انہیں لوگوں نے امام بنایا اور حضرت علیؑ کو حق تعالیٰ نے بذریعہ وحی امام بنایا تھا۔

جواب..... آپ نے جواب میں غور نہیں کیا میں نے پوری عبارت جواب کی دیکھی جواب کا حاصل منع ہے اور منع کے لئے سند کی ضرورت نہیں اور اگر تبرع کے طور پر پیش کر دی جائے تو اس میں قدر مضرر منع نہیں حاصل اس منع کا احتمال ہوتا ہے اور احتمال باوجود ہدم سند کے بھی باقی ہے۔ خلاصہ جواب کا یہ ہے کہ چونکہ احتمال ہے کہ امامت سے مراد نبوت ہو اس لئے عصمت کا غیر نبی کے لئے ہونا لازم نہیں آتا آگے اس احتمال کی ایک سند ہے کہ اسناد الی اللہ مرئج ہے اس احتمال کا۔ پس اول تو اگر یہ مرئج بالکل منعدم ہو جائے تب بھی مضرر نہیں دوسرے اس کا ابھی انعدام بھی نہیں ہوا جب تک شیعہ اپنے دعویٰ امامت علیؑ الی اللہ پر دلیل نہ لائیں۔ (فتاویٰ مفتاح العلوم غیر مطبوعہ)۔

## انہ فکر و قدر الآیۃ پر ایک اشکال کا جواب

سوال..... انہ فکر و قدر. فقتل کیف قدر ترجمہ اس شخص نے سوچا پھر ایک بات تجویز کی سو اس پر خدا کی مار ہو کیسی بات تجویز کی اس پر اعتراض یہ ہے کہ باری تعالیٰ کا کلام تو

مخلوق کے کلام کی طرح ہو گیا جس طرح ایک انسان دوسرے کو عاجز ہو کر یہ کو سنا دیتا ہے ”تیرا ناس ہو جائے تو مر جائے“ اسی طرح اللہ تعالیٰ نے بھی بندہ کو کو سا، حالانکہ باری تعالیٰ تو عجز سے پاک ہے اللہ کی صفات تو قہار و جبار بھی ہے۔

جواب..... یہ مسئلہ تحریر سے سمجھنا سمجھنا مشکل ہے اس لئے خود آ کر زبانی دریافت کریں تاکہ جواب باعث اطمینان ہو سکے اور آئندہ آپ کو ترجمہ دیکھنا جائز نہیں۔ (فتاویٰ محمودیہ ص ۲۵ ج ۱۵)

### کیا تبت ید آ ابی لہب کو سنا ہے؟

سوال..... سورہ لہب کے اندر اللہ تعالیٰ نے ابو لہب کو کو سا ہے اور کو ستا وہ ہے جس کو سزا پر قدرت نہ ہو جب اللہ تعالیٰ کو سزا دینے پر قدرت ہے تو کو سننے کی کیوں ضرورت پیش آئی؟

جواب..... یہ کو سنا نہیں ہے بلکہ ابو لہب کے اس جملے ”تبا لک سائر الیوم الہذا جمعنا“ کا جواب ہے ابو لہب نے حضورؐ کی تبلیغ کے جواب میں کہا تھا کہ تو ہلاک ہو ”معاذ اللہ“ کیا تو نے اسی لئے ہمیں جمع کیا تھا اس کا جواب اللہ تعالیٰ نے دیا کہ تبت ید آ ابی لہب کہ ابو لہب ہی ہلاک ہوا اللہ تعالیٰ نے اپنی قدرت کاملہ سے کر دکھایا کہ اس کو اور اس کی بیوی کو کس طرح ہلاک کیا۔ (فتاویٰ محمودیہ ص ۲۴ ج ۱)

### سورہ فاتحہ کون سے پارے میں داخل ہے؟

سوال..... سورہ فاتحہ میں پاروں میں سے زائد الگ ہے یا پہلے پارے میں داخل ہے؟ یا کسی اور پارے میں؟ اگر وہ پہلے پارے میں داخل ہے تو اس کا نام الحمد کیوں نہیں رکھا گیا؟ اور اگر کسی اور پارے میں داخل ہے تو اس کو قرآن کے شروع میں کیوں رکھا گیا؟

جواب..... سورہ فاتحہ متن کے درجہ میں ہے اور قرآن اس کی شرح کے درجہ میں پس اس اعتبار سے سورہ فاتحہ نہ قرآن سے خارج ہے اور نہ کسی متعین پارے میں داخل بلکہ مشترک ہے تمام پاروں کے درمیان۔ (احسن الفتاویٰ ص ۳۸۶ ج ۱)

### حضرت عیسیٰؑ کی فضیلت کلمہ و روح منہ سے

سوال..... قرآن کریم میں حضرت عیسیٰ علیہ السلام کو ایک تو کلمہ کہا گیا، اس معنی کر کہ اللہ تعالیٰ نے آپؑ کو ”کن“ کہہ کر پیدا فرمایا، اور ”کن“ اللہ تعالیٰ کا کلمہ تخلیقی ہے دوسرے یہ کہ ”روح منہ“ فرمایا، اس سے دو باتیں مفہوم ہوتی ہیں ایک تو یہ کہ روح بدن کا ایک حصہ ہے تو اللہ تعالیٰ کے

شایان شان بدن فرض کر کے اس سے روح کو اگر مانا جائے تو شاید آدم کی صلب میں تمام ارواح کو ڈالا اور پھر آپ کی صلب سے تمام ارواح پیدا کیں، لیکن حضرت عیسیٰ کی روح الگ تھی جو صلب آدم سے نہیں نکالی گئی، اس معنی کر کہا جائے گا کہ آپ ابن آدم نہیں بلکہ اللہ کے کلمہ سے پیدا شدہ ہیں اللہ کی روح سے ہیں یا روح ہیں، بہر صورت اس میں حضرت عیسیٰ کو اللہ تعالیٰ سے خاص گہرا جز کا سا لگاؤ ہے اور تمام مخلوق پر فضیلت ابن آدم بتائی اور حضرت عیسیٰ ابن آدم نہیں اس لئے اس طرح تو حضرت آدم پر بھی فضیلت ثابت ہوئی، غرض کہ آیت مذکورہ سے حضرت عیسیٰ کی افضلیت پر طرح طرح سے استدلال کیا جاسکتا ہے؟

جواب..... اگر یہ تقریر عیسائی معترض کی ہے تو معلوم ہوتا ہے ”کہ وہ“ قرآن و حدیث کو بھی مانتا ہے پھر اس نے مجتہدانہ استنباط سے اشکال کیا ہے تو اس کو چاہئے کہ قرآن کریم کی جو تشریح نبی اکرم صلی اللہ علیہ وسلم نے فرمائی اور آپ کے تمام رسولوں سے افضل الرسول ہونے کی جو روایات موجود ہیں ان سب کے ہوتے ہوئے ہرگز اجتہاد سے کام نہ لے، کیونکہ نص صریح کے مقابلے میں اجتہاد کی گنجائش نہیں، یہ بات کون سی روایت میں ہے کہ صلب آدم میں ارواح ڈالتے اور نکالتے وقت حضرت عیسیٰ کی روح علیحدہ محافظ خانے میں رکھی گئی تھی؟۔

معراج میں جب حضور تشریف لے گئے تو وہاں بیت المقدس میں تمام انبیاء کو نماز کس نے پڑھائی؟ اور حدیث میں ہے آدم و من دونہ تحت لوانی۔ نیز بغیر باپ کے پیدا ہونے پر اشکال کیا گیا تھا تو اس کا جواب یہ دیا گیا تھا کہ عیسیٰ کو بغیر باپ کے صرف ماں سے پیدا کیا گیا، مگر آدم بغیر ماں باپ کے پیدا کئے گئے۔ نیز حضرت عیسیٰ نے جو بشارت دی مبشرا برسول یاتنی من بعد اسمہ احمد اور نبی کریم کے مناقب و فضائل معلوم ہونے پر درخواست کی کہ یا اللہ مجھے ان کی امت میں بنادے، مگر چونکہ وہ نبی تھے امتی کا درجہ نبی سے کم ہوتا ہے اس لئے ان کو یہ اعزاز بخشا گیا کہ زندہ آسمان پر اٹھالیا گیا اور آخری زمانے میں بطور مہمان آسمان سے نازل ہوں گے کہ ان کی خواہش بھی ایک معنی کر پوری ہو جائے گی اور ان کی نبوت بھی برقرار رہے گی اور جس حدیث میں ان کے نازل ہونے کی بشارت ہے اس میں یہ بھی ہے کہ ان کے آنے کے باوجود امامت کی فضیلت اسی امت کو حاصل ہوگی۔ اس سب کے علاوہ غور طلب بات یہ ہے کہ جس عیسیٰ کا تذکرہ قرآن کریم میں ہے عیسائی تو اس کے قائل ہی نہیں بلکہ وہ تو عیسیٰ کو ”الہ“ مانتے ہیں۔ ”ابن اللہ“ مانتے ہیں۔ ایسے عیسیٰ کا تذکرہ تو قرآن کریم میں کہیں نہیں بلکہ اس کی مکمل تردید موجود ہے، جس عیسیٰ کو ”الہ“ اور ”ابن اللہ“ کہا



جاتا ہے اس کا جب وجود ہی نہیں تو اس کی فضیلت کا کیا سوال؟ کہ قرآن کریم سے اس پر استدلال کیا جائے، ان عیسائیوں کا تو ایمان ہی حضرت عیسیٰ علیہ السلام پر نہیں اور جس عیسیٰ پر ایمان ہے اس کا وجود نہ کبھی ہوا ہے نہ کبھی ہوگا۔ (فتاویٰ محمودیہ ص ۳۶-۳۹ ج ۱)

### حضرت زکریا کی بیوی حضرت مریم کی خالہ تھیں یا نہیں؟

سوال..... جناب کی تفسیر سے معلوم ہوتا ہے کہ حضرت زکریا کی بیوی حضرت مریم کی خالہ تھیں اور تفسیر بیضاوی سے معلوم ہوتا ہے کہ وہ حضرت مریم کی بہن تھیں۔

جواب..... تفسیر مظہری میں باسناد یہ قول نقل کیا ہے کہ حضرت زکریا نے کہا میں سب سے زیادہ حق دار ہوں میرے نکاح میں ان کی خالہ اشباع بنت فاقدہ ہیں اور درمنثور میں اخت یعنی بہن ہونے کا قول بھی نقل کیا ہے اور چونکہ حکم شرعی اس کے ساتھ متعلق نہیں اس لئے کسی قول کے قائل ہونے میں مضائقہ نہیں۔ (امداد الفتاویٰ ص ۵۰ ج ۵)

### آیت قرآنی کو استشہاداً اور تلاوت لکھنے کا فرق

سوال..... قاضی ثناء اللہ صاحب رسم عثمانی کی اکثر جگہ پابندی نہیں کرتے ایسا کیوں؟

جواب..... میرے خیال میں حضرت قاضی صاحب کا اجتہاد یہ ہے کہ قرآن مجید جب تلاوت کے لئے لکھا جائے اس میں تو رسم مصحف عثمانی کا اتباع واجب ہے۔ ورنہ واجب نہیں جیسے کوئی شخص اپنے خط میں آیت بطور استشہاد لکھے اس میں اتباع کے وجوب کا دعویٰ غالباً دشوار اور بے دلیل ہے اس لئے قاضی صاحب پر کوئی شبہ نہیں ہو سکتا۔

تمتہ السؤال:- جن قرآنی جملوں کو بطور استشہاد لاتے ہیں اکثر حروف رابطہ عاطفہ وغیرہ کو ترک کر دیتے ہیں۔ مثلاً تحریر رقبۃ کو تحریر رقبۃ بغیر فا کے و کان اللہ کو کان اللہ بغیر واؤ کے لکھا ہے اور یہ عمل خصوصاً واؤ کے بارہ میں ہزاروں جگہ موجود ہے اہل ادا کے نزدیک حرف ربط کا قطع درست نہیں۔

جواب..... اس میں میرا بھی یہی خیال ہے لیکن اس میں کلام ہے کہ یہ خلاف اولیٰ ہے یا ناجائز ہے۔ اس وقت بخاری کی ایک حدیث میرے سامنے ہے جس میں ابن عباسؓ سے ایک شخص نے کئی آیتیں پیش کر کے تعارض کا شبہ کیا ہے اور انہوں نے جواب دیا ہے اس میں سائل نے آیت فاقبل بعضهم علی بعض کو مع فا کے نقل کیا ہے اور ابن عباسؓ نے جواب میں بدون فا کے مگر اس میں تو تاویل بھی ممکن ہے لیکن اسی میں آیت واللہ ربنا ما کنا مشرکین کو سوال و جواب دونوں میں



”ربنا“ سے شروع کیا ہے جو حرف ربط سے بھی زیادہ ہے اور ایک روایت سامنے ہے عن ابن عباس نزلت هذه الآية ما كان لنبي ان يغفل (بدون الواو) (للترمذی و ابو داؤد)

تنمة السؤال..... کبھی قرآنی فقرہ نقل کرتے ہیں لیکن درمیان سے کوئی لفظ یا جملہ چھوٹ جاتا ہے اور بعض جگہ جو آیت نقل کرتے ہیں وہ قرآن پاک میں اس طرح نہیں ہوتی۔ مثلاً سورہ نساء میں لکھتے ہیں فكان هذه الآية متصلة بقوله تعالى لا تزكوا انفسكم بل الله يزكي من يشاء و ما بينهما حالانکہ اس جگہ قرآن کا فقرہ یہ ہے الم تر الى الذين يزكون انفسهم بل الله يزكي من يشاء اور لا تزكوا اس سورت میں کسی جگہ نہیں البتہ سورہ نجم میں آیا ہے بعض جگہ احادیث کے نقل کرنے میں بھی ایسا ہو گیا ہے۔

جواب..... یہ واجب الاعتناء ہے (یعنی اس سے بچنا ضروری ہے) (امداد الفتاوی ص ۶۲ ج ۵)

### تحويل قبلہ میں اہل قبلہ کا گھومنا کس طرح ہوا؟


سوال..... مفسرین لکھتے ہیں کہ عین حالت نماز میں آنحضرت صلی اللہ علیہ وسلم نے تحويل قبلہ فرمائی، مدینہ سے بیت المقدس شمال میں ہے اور بیت اللہ جنوب میں ہے تو تحويل قبلہ کے معنی یہ ہوئے کہ جسم مبارک کو پورا گھومنا پڑا ہوگا اور اس لئے مقتدی بجائے پشت میں رہنے کے بالکل سامنے کی جانب آگئے ہوں گے۔ اسی حالت میں نماز کیونکر ادا ہوئی؟

جواب..... سامنے تو جب آتے جب مقتدی حضور کے گھومتے وقت اپنی جگہ کھڑے رہتے جب حضور نے گھومنا شروع کیا سب نے ساتھ ساتھ اس طرح گھومنا شروع کیا کہ آپ آگے ہی رہے اور سب پیچھے رہے اور یہ اس وقت ہے جب کسی روایت سے ثابت ہو کہ نماز کے درمیان تحويل کا حکم ہوا اور اگر نماز سے قبل تحويل کا حکم ہو گیا تھا تو کچھ بھی اشکال نہیں بخاری اور کرمانی کی روایت میں ہے کہ پہلی نماز جو بیت اللہ کی طرف رخ کر کے پڑھی گئی وہ عصر کی نماز ہے البتہ اہل قبا کو نماز کے درمیان خبر ہوئی اس پر یہ سوال وجواب متوجہ ہوگا اور اس ہیئت کی تائید کلمہ استدار و اسے ہوئی ہے جو بخاری میں ہے۔ اس تحويل کا نقشہ حسب ذیل ہے۔

شمال بیت المقدس امام بر مقام اول بر مقام اول

یہ مقتدی امام کے پیچھے پیچھے گھومتے رہے۔

بر مقام ثانی امام بر مقام اول جنوب بیت اللہ



## کیا مغفرت فتح سے مربوط ہے؟

سوال..... سورہ فتح میں انا فتحنا لک کو لیغفر لک کے ساتھ مربوط کیا ہے کیا آنحضرت صلی اللہ علیہ وسلم کی مغفرت اس فتح کی وجہ سے ہوئی؟

جواب..... اس ربط کو امام رازی نے مفتح الغیب ص ۳۹۲ ج ۷ میں چار طریقہ سے بیان کیا ہے ان میں سے ایک یہ ہے کہ فتح کو صرف مغفرت ہی کا سبب نہیں بنایا بلکہ فتح سبب ہے مجموعی امور مغفرت، اتمام نعمت، ہدایت، نصرت کا گویا ارشاد یوں ہے۔ لیغفر لک اللہ و یتیم نعمته الخ تاکہ اللہ تعالیٰ آپ کی مغفرت فرمادیں، ہدایت دے دیں اور نصرت و اعانت فرمائیں اور اس میں شک نہیں کہ امور مذکور کا اتمام فتح ہی سے ہوا۔ اس لئے کہ نعمت اس کے ذریعہ مکمل ہوگئی اور نصرت کا اس کے بعد اظہار عام ہو گیا۔ (فتاویٰ محمودیہ ص ۳۲ ج ۱)

## فاضل بریلوی کے ایک ملفوظ میں آیت قرآنی کی تحریف

سوال..... مولانا بریلوی کے ملفوظات حصہ چہارم میں یہ سوال و جواب مرقوم ہے۔ غرض اللہ تعالیٰ فرماتے ہیں ختم اللہ لا غلبن انا و رسلی تو بعض رسول کیوں شہید ہوئے؟ ارشاد۔ رسولوں میں سے کون شہید کیا گیا، البتہ بعض انبیاء شہید کئے گئے۔ اس پر ایک شخص کہتا ہے کہ قرآن میں کتب ہے، ختم نہیں، نیز بعض آیتوں سے رسولوں کا شہید ہونا ثابت ہوتا ہے۔ یہ ان آیتوں کا انکار ہے کیا یہ دونوں غلطیاں تحریف قرآن نہیں؟

جواب..... پورے قرآن پر ایمان لانا فرض ہے کسی جز کا انکار کفر ہے، ایک لفظ یا ایک حکم کی

جگہ دوسرا لفظ یا دوسرا حکم بدلنے کا حق ان کو بھی نہیں تھا جن پر یہ نازل ہوا، یہ تو اصولی چیز ہے میرے پاس اس وقت ملفوظات مسئلہ موجود نہیں آپ نے جو کچھ لکھا ہے اس کا جواب یہ ہے کہ ”عرض“ کے تحت جو کچھ مذکور ہے وہ سائل کا سوال ہے اس میں ”کتب کی جگہ“ ختم ہے اگر سائل حافظ نہیں اس کو غلط یاد رہا یا سبقت لسانی سے بلا قصد ختم نکل گیا تو اس پر کفر کا فتویٰ نہیں اگر کوئی شخص قصداً کتب کی جگہ ختم پڑھے اور اس کو اللہ کی جانب منسوب کرے فتویٰ اس پر ہوگا۔ سائل سے اگر الفاظ قرآنی غلط ادا ہوئے تو جواب سے پہلے مجیب کی ذمہ داری ہے کہ اس کو متنبہ کرے غلط سننے کے باوجود اس پر متنبہ کر کے اس کو صحیح نہ کرنا بلکہ اسی طرح جواب دینا ہرگز جائز نہیں کیونکہ یہ ایک قسم کی تائید ہے اگر مجیب نے غلطی کو سنا ہی نہیں ایسے ہی جواب دیدیا یا مجیب کو بھی یاد نہیں تھا وہ یہ سمجھے کہ آیت اسی طرح ہے تو مجیب پر بھی تحریف یا تبدیل کا فتویٰ نہیں لگے گا اگر دیدہ دانستہ غلط پڑھنے پر اصلاح سے سکوت کر کے سوال کا جواب دیا جائے تو گویا سائل کی تصدیق کر دی تو اس صورت میں حکم سخت ہے۔ الا یہ کہ قولاً یا تحریراً رجوع کر لیا ہو۔ اب رہی دوسری بات تو مجیب نے جو کچھ جواب دیا ہے وہ ضرور ان آیات کے خلاف ہے جن میں رسولوں کے مقتول ہونے کا تذکرہ ہے۔ اس کے حکم سے مفر کی کوئی صورت نہیں۔ (فتاویٰ محمودیہ ص ۲۱ ج ۱۱)

### نفخ صور کتنی مرتبہ ہے؟

سوال..... ایک سوال کے جواب میں تفسیر ابن کثیر سے آپ نقل فرماتے ہیں کہ نفخ صور تین مرتبہ ہوگا۔ حالانکہ شاہ عبدالقادر موضح القرآن آیت فصعق من فی السموات کے حاشیہ پر تحریر فرماتے ہیں کہ نفخ صور ایک مرتبہ ہے سارے عالم کے فنا کا دوسرا ہے زندہ ہونے کا تیسرا ہے بیہوشی کا چوتھا ہے خبردار ہونے کا اس کے بعد اللہ کے سامنے ہو جائیں گے۔ آپ تصحیح فرمادیتے ہیں میری سمجھ میں یہ آتا ہے کہ فصعق کے معنی بے ہوشی کے لئے ہیں۔ اگر مرنے کے ہیں جیسا کہ حضرت شاہ ولی اللہ نے فتح الرحمن میں لکھا ہے تو چار کا عدد پورا نہیں ہوتا۔ آپ ارشاد فرمائیں کہ تفسیر ابن کثیر میں تین مرتبہ لکھا ہے تو اول کب ہوگا دوم کب ہوگا سوم کب ہوگا؟

جواب..... تفسیر ابن کثیر ص ۷۷ ج ۳ سورہ نحل یوم ینفخ فی الصور ففزع الایۃ کے ذیل میں نفخ صور کی حدیث کی شرح کرتے ہوئے لکھا ہے یوم ینفخ فی الصور کہ یہ اول ”نفخہ فزع“ رہے جس سے گھبراہٹ طاری ہوگی پھر اس کے بعد ”نفخہ صعق“ ہے جو عالم کے فنا کے لئے ہوگا پھر اس کے بعد ”نفخہ قیام“ ہوگا کہ اس کے بعد جملہ مخلوقات قبروں سے نکل

کر رب العلمین کے سامنے حاضر ہو جائیں گے۔ چوتھے نوحہ کا اس میں کہیں بھی ذکر نہیں، امام رازی سے تفسیر کبیر میں سورہ زمر فزع اور صعق کے متعلق دونوں نقل کئے ہیں۔ ایک قول پر نفع صورت دومرتبہ ثابت ہوتا ہے ایک قول پر تین مرتبہ یہاں موضح القرآن میں بھی چار مرتبہ کا ذکر نہیں، تفسیر ابن جریر میں حدیث مرفوع ہے ابو ہریرہؓ فرماتے ہیں کہ رسول اللہ صلی اللہ علیہ وسلم نے ارشاد فرمایا کہ صورتین مرتبہ پھونکا جائے گا پہلا نفخہ فزع دوسرا نفخہ صعق تیسرا نفخہ رب العلمین کے سامنے حاضری کے لئے۔ اکیلل حاشیہ مدارک ص ۷۱ ج ۶ میں چار مرتبہ صورت کے متعلق لکھا ہے کہ وہ ثقہ لوگوں سے منقول نہیں پانچ مرتبہ کا قول بھی لکھ کر تردید کی ہے۔ (فتاویٰ محمودیہ ص ۳۹-۴۲ ج ۱۲)

### جنت کی چار نہریں اور ان کا سلسلہ

سوال..... حضور صلی اللہ علیہ وسلم نے ارشاد فرمایا کہ یحییٰ بن فرات اور نیل ہر ایک بہشتی نہریں ہیں ان کا پانی بہشت کی نہروں کے مشابہ ہے خاکسار کے ذہن میں یہ بات آرہی ہے کہ اگر ہم کوئی مشین ایجاد کر کے اس کے مرکز پر پہنچنا چاہیں تو پہنچنا چاہئے جیسے گنگا جمنہ کے مرکز ہمالیہ پر ہم پہنچ جاتے ہیں۔

جواب..... ان نہروں کا سلسلہ تو بہت دراز ہے ایک دوسری حدیث پر غور کر کے اس کا رابطہ جنت سے معلوم کریں۔ قال رسول اللہ صلی اللہ علیہ وسلم ما بین یمنی و منبری روضة من ریاض الجنة و منبری علی حوضی مشکوة ص ۱۶۸ اس کے لئے نہ راکٹ پر اڑنے کی ضرورت پیش آئے گی نہ کسی سواری کی اس کے بعد نہروں کا ربط خود بخود معلوم ہو جائے گا اور آپ مشقت کی زحمت سے بچ جائیں گے۔ (فتاویٰ محمودیہ ص ۵۵ ج ۱۲)

### سید عبد مولیٰ کے معانی

سوال..... ایک وفد حضور صلی اللہ علیہ وسلم کی خدمت میں آیا اور کہا انت سیدنا و افضلنا آپ نے فرمایا السید هو اللہ تو اس سے سید کہنے کی ممانعت ثابت ہو رہی ہے پھر دوسری جگہ ارشاد ہے کہ مالک رقبہ غلام کو عبدی نہ کہے اور غلام مالک کو رب نہ کہے بلکہ سید کہے اور سید خادم ہے یہاں کہنے کی اجازت ہے آخر یہ تضاد کیوں؟ قرآن شریف میں ہے انت مولانا اور اللہ ولی الذین امنوا تو کیا دوسرے کو مولانا کہنا درست ہے؟ کیا یہ حدیث درست ہے؟ من لا مولاه فعلی مولاه جب کہ مومنین کا ولی اللہ ہی ہے تو پھر حضرت علی کو کیسے فرمایا گیا؟ علی اور علی میں کیا فرق ہے؟ بینام کیسے جائز رکھا گیا؟ ویسے تو منع کرتے ہیں کہ رازق اور خالق نہ کہو عبد الرزاق اور عبد الخالق کہو؟

جواب..... سید کے ایک معنی ایسے بھی ہیں جن کے اعتبار سے سید صرف اللہ ہے اسی اعتبار



سے فرمایا اللہ ایک معنی کے اعتبار سے دوسروں پر بھی اس کا اطلاق درست ہے۔ اسی طرح عبد کے معنی ایسے بھی ہیں جن کے اعتبار سے اس کی اضافت غیر اللہ کی طرف نہ کی جائے ایک معنی کے اعتبار سے غیر اللہ کی طرف بھی اضافت جائز ہے۔ جیسے عبد المطلب عبد کی جمع عباد آتی ہے۔ قرآن پاک میں ہے **وَالْكَافِرُونَ الْإِيمَانِي مِنْكُمْ وَالصَّالِحِينَ مِنْ عِبَادِكُمُ الْإِيمَانِي**۔ لفظ مولیٰ کے معنی بھی متعدد ہیں ایک معنی کے اعتبار سے مولیٰ صرف اللہ ہے جیسے **اللہ مولانا ولا مولالکم** دوسرے معنی کے اعتبار سے غیر اللہ کو بھی مولیٰ کہنا درست ہے۔

من لا مولاه فعلی مولاه کے الفاظ تو کسی حدیث میں دیکھنا یا نہیں البتہ ایک دوسری روایت ہے **من كنت مولاه فعلى مولاه**۔ العلى اللہ کا نام ہے مگر لفظ علی مشترک ہے غیر اللہ کے لئے بھی مستعمل ہے۔ اگر یہ نام ناجائز ہوتا تو حضرت علی کا نام ضرور بدل دیا جاتا جس طرح کہ دوسرے ایسے نام تبدیل کر دئے گئے جو لفظ اللہ تعالیٰ کے لئے مخصوص ہے اس کا اطلاق غیر اللہ پر ممنوع ہے (فتاویٰ محمودیہ ص ۶۲-۶۳ ج ۱۲)

### قرآن سے معلوم ہوتا ہے کہ طوفان نوح عام تھا

سوال..... طوفان نوح عام تھا یا خاص۔ جواب..... باری تعالیٰ کا ارشاد **وجعلنا ذریئہ ہم الباقین وقوله لا تذرعلى الارض من الکفرین دیاراً**۔ وقوله قلنا حمل فیہا من کل زوجین اثنين۔ سے طوفان نوح کا عام ہونا معلوم ہوتا ہے۔

اس آیت کی تفسیر میں ترمذی کی روایت بھی اس کی مؤید ہے اس لئے جمہور کا یہی مسلک ہے بعض نے خصوص کا قول بھی روایت کیا ہے اور آیات میں حصر اضافی اور ارض معبود کی تاویل کی ہے مگر اس کے قائل بہت قلیل ہیں اگر عموم عذاب سے بعثت عامہ کا شبہ کیا جائے حالانکہ بعثت عامہ آنحضرت کے لئے خاص ہے تو اس کے یہ جواب دئے جاسکتے ہیں۔

۱۔ علامہ آلوسی فرماتے ہیں کہ نوح کی بعثت صرف توحید وغیرہ اصول دین کے ساتھ ہوئی اور تمام انبیاء علیہم السلام اصول دین میں متحد ہیں تو سزا توحید کی مخالفت کی وجہ سے عام ہوئی۔

۲۔ نبی کی بعثت اگرچہ خاص ہو مگر ہر قوم پر اس کی نبوت کی تصدیق ضروری ہے اگرچہ اطاعت کرنا ضروری نہیں لہذا تکذیب اور انکار نبوت کی وجہ سے عذاب عام ہوا۔

۳۔ اس وقت دنیا کی آبادی ہی محدود تھی اور جو آبادی تھی نوح علیہ السلام کی قوم میں سے تھی اسی عذاب سب پر نازل ہوا اور عموم کے معنی یہ ہیں کہ اقوام کثیرہ کی طرف بعثت ہو ورنہ

حضرت آدمؑ پر بھی عموم بعثت کا اشکال ہوگا۔ (احسن الفتاویٰ ص ۵۰۳ ج ۱)

## اسجد والادم کا خطاب کیا شیطان کو بھی تھا؟

سوال..... جب ابلیس مطابق آیت خلقتنی من نار قوم جن سے ہوا تو واذقلنا للملئکۃ اسجدوا کا مخاطب ہو کر کیسے خاطمی بنا؟ جواب..... اس آیت کی متعدد تفسیریں ہیں اور ابلیس کے بارے میں مختلف اقوال ہیں ایک قول یہ ہے کہ وہ قوم جن سے ہے پھر خاطمی کیوں ہوا؟ جواب یہ ہے کہ سجدے کا حکم جنات کو بھی تھا اور ملائکہ کی تخصیص خطاب میں شرافت کی وجہ سے تھی کہ بڑوں کو خطاب کی صورت میں چھوٹے تبعاً خود بخود داخل ہو جاتے ہیں۔ جیسے اقیمو الصلوٰۃ و آتوا الزکوٰۃ وغیرہ مذکر کے صیغے ہیں۔ حالانکہ حکم عورتوں کو بھی ہے۔ اور اگر وہ ملائکہ میں سے ہے تو اس کا واسجدوا کا مخاطب ہونا ظاہر ہے۔

## چہرہ کا پردہ قرآن کریم سے اور خالدہ خانم ادیب کا اعتراض

سوال..... ”خالدہ ادیب خانم نے جو ایک مشہور ترکی خاتون ہیں ترکی میں مشرق و مغرب کی کشمکش کے عنوان سے“ اپنے خطبے میں یہ بات صاف طور پر کہی کہ کلام الہی کے اعتبار سے عورتوں کو اپنے سر سینے اور زینت کو چھپانے کا حکم ہے چہروں کے چھپانے کا کہیں حکم نہیں ہے اور نہ عورتوں سے کہا گیا کہ وہ گھروں میں بیٹھی رہیں اور خدمت عامہ انجام نہ دیں اگر مسلمان اس پردے کو باقی رکھنا چاہتے ہیں تو انہیں اختیار ہے مگر وہ یہ بات ہرگز نہیں کہہ سکتے ہیں کہ اس کی بناء مذہب کے احکام پر ہے۔

جواب..... سر سینہ زینت اور تمام بدن کے چھپانے کا حکم تسلیم کرنے کے بعد چہروں کے چھپانے کے حکم میں تامل کرنا بہت ہی حیرت انگیز ہے غور کا مقام ہے کہ قل للمؤمنین یغضوا من ابصارہم کا حکم کس لئے ہے؟ اس سے چہروں کا پردہ مقصود نہیں تو اور کیا ہے؟ اور یا ایہا النبی قل لا زواجک الخ کا کیا مطلب ہے یعنی اے پیغمبر! اپنی بیبیوں اور صاحبزادیوں سے اور دوسرے مسلمانوں کی بیبیوں سے کہہ دیجئے کہ نیچی کر لیا کریں اپنی نظریں اور اپنے اوپر تھوڑی سی اپنی چادریں اوڑھیں لیں حضورؐ کے ساتھ مسجد نبویؐ میں نماز پڑھنا کس قدر موجب فضیلت ہے لیکن ارشاد ہے کہ عورت کا گھر میں نماز پڑھنا گھر کے صحن میں نماز پڑھنے سے افضل ہے اور گھر کے اندر کوٹھڑی میں نماز پڑھنا گھر میں نماز پڑھنے سے افضل ہے خالدہ ادیب خانم نے افسانہ نگاری یا دیگر طرق مروجہ سے ملک و قوم کی خدمت کر کے ممکن ہے کہ

ادبی دنیا میں شہرت پیدا کی ہو لیکن مذہبی اصول و فروع پر عبور کے لئے صرف اتنا کافی نہیں بلکہ اس کا سائل بہت بعید ہے۔ (فتاویٰ محمودیہ ص ۳۹ ج ۱۲)

## بعض الفاظ کا ترجمہ

### خیط کا ترجمہ خط سے کرنا

سوال..... قولہ تعالیٰ یتبین لکم الخیط الابيض میں خیط کا ترجمہ خط سے کیا گیا ہے اس کی وجہ سمجھ میں نہیں آئی۔ جواب..... یہ خط کا ترجمہ حقیقی مدلول سے نہیں ہے مجازی مدلول سے ہے۔ خیط سے مراد سیاہی سفیدی کی دھاری ہے اس کو محاورہ میں سیاہی یا سفیدی کا خط کہتے ہیں چونکہ یہ لفظ دھاگے اور دھاری سے فصیح تھا اس لئے اس کو اختیار کیا گیا۔ (امداد الفتاویٰ ص ۴۴ ج ۵)

### اکتبھا کا ترجمہ

سوال..... جناب نے پارہ نمبر ۱۸ میں اکتبھا کا ترجمہ ”لکھوایا ہے“ کیا ہے لیکن دیگر مترجم قرآن شریف میں ”لکھ لیا ہے“ دیکھا ہے کیا اکتتاب متعدی اور لازم دونوں طرح آتا ہے؟ جواب..... دونوں ترجمے درست ہیں۔ (امداد الفتاویٰ ص ۴۵ ج ۵)

### وتری الجبال میں تحسبھا سے پہلے واؤ کا ترجمہ

سوال..... وتری الجبال تحسبھا جامدة کے ترجمہ میں تری الجبال کے بعد واؤ بڑھانے سے مطلب تو بہت صاف ہو جاتا ہے لیکن اس کی ترکیب کیا ہوگی؟ یہ واؤ عطف کے لئے ہوگا یا حال کے لئے؟

جواب..... تری الجبال کی جو تفسیر میں نے ”بیان القرآن“ میں کی ہے اس میں ترکیب بدلنے کی ضرورت نہیں تحسبھا جامدة اور وہی تمر مر السحاب کو حال ہی کہا جائے گا اور تحسبھا کے ترجمہ میں اظہار واؤ محض سلامت مطلب کے لئے ہے۔ (امداد الفتاویٰ ص ۱۶ ج ۵)

### ما کانوا به یشرکون میں ما مصدریہ ہے یا موصولہ

سوال..... مولوی محمد اسحاق نے بیان القرآن سورہ روم آیت ام انزلنا علیہم النخ بما کانوا به یشرکون میں میرا ترجمہ دکھلایا جس میں ما کو مصدریہ لیا گیا ہے اور بہ کا ترجمہ چھوٹ گیا ہے اور شبہ کیا گیا کہ اگر بہ کا ترجمہ لیا جائے تو ضمیر مجرور ما کی طرف عائد ہوگی۔ اور یہ مانع ہے ما

کے مصدر یہ ہونے سے اس سے معلوم ہوتا ہے کہ ما موصولہ ہے اس پر یہ سوچ ہوئی کہ اگر ما موصول ہوا تو ما سے کیا مراد ہوگی؟ اس کی تحقیق کے لئے تفاسیر کی طرف رجوع کیا جلا لیں میں یہ تفسیر کی ہے فہو یتکلم تکلم دلالة بما كانوا به يشركون ای یا مرہم بالاشراک مگر اس میں بھی بہ سے تعرض نہیں اس کے حاشیہ میں یہ تفسیر کی ہے قوله بما كانوا الباء للتعدية فما مصدرية بدلیل قوله ای یا مرہم بالاشراک لكن يبعده الضمير فہو قوله بما كانوا به فانه عائد علی ما والمصدرية لا يعود علیها الضمير فالاحسن كما قال غیرہ انها موصولة ای بالامر الذی كانوا بسببه يشركون ۵۔

انہوں نے جلا لیں پر اشکال کر کے ما کو موصولہ لیا اور اس کو بالامر کے ساتھ مفسر کیا، لیکن اس کا بعید ہونا ظاہر ہے پھر حاشیہ کشاف میں دیکھا اس میں یہ تفسیر کی ہے وما فی بما كانوا مصدرية ای بكونهم باللہ يشركون انہوں نے ما کو مصدر یہ لے کر اس اشکال کا یہ جواب دیا کہ ضمیر مجرور ما کی طرف راجع نہیں بلکہ اللہ کی طرف ہے اس میں استبعاد بھی نہیں اور اشکال بھی نہیں ترجمہ میں اتنا بڑھا دینا چاہئے کہ ”خدا کے ساتھ“۔ (امداد الفتاویٰ ص ۳۵-۳۶ ج ۵)

## ایک آیت کے ترجمہ میں ترمیم

سوال..... سورہ روم تفسیر بیان القرآن میں یہ عبارت ہے ”سات سمندر (روشنائی کی جگہ) اور ہو جائیں“ بجائے اس عبارت کے اس طرح عبارت ہونا چاہئے ”سات سمندر روشنائی کی جگہ) اور اس میں شامل ہو جائیں“۔ (امداد الفتاویٰ ص ۴۸ ج ۵)

## بعض آیات کی مراد معنی و مطلب اور تفسیر

### توبۃ نصوحاً سے کیا مراد ہے؟

سوال..... قرآن مجید میں توبۃ نصوحاً سے کیا مراد ہے؟

جواب..... توبۃ نصوحاً یعنی صمیم قلب کی خالص اور سچی توبۃ یعنی یہ پکا ارادہ کر لینا کہ اب یہ گناہ نہیں کرے گا، توبہ کے لئے چار شرطیں ہیں اگر ان میں سے ایک بھی کم ہوگی تو توبہ ٹھیک نہیں ہوگی اول زمانہ گذشتہ کے گناہوں پر دل سے نادم ہونا کہ اے کاش یہ گناہ نہ کئے ہوتے دوسرے معصیت کا فی الفور ترک کر دینا تیسرے اس کا پختہ ارادہ کرنا کہ پھر آئندہ کبھی ایسا نہ کروں گا چوتھے یہ کہ یہ سب اللہ کے خوف سے ہو کسی اور وجہ سے نہ ہو دل میں گناہ کا عزم اور زبان سے



توبہ توبہ یہ توبہ نہیں، بلکہ خدا کے ساتھ ایک قسم کا مذاق ہے۔ (فتاویٰ رحیمیہ ص ۱۶ ج ۱)

## وَجْعَلُوا بَيْنَهُ وَبَيْنَ الْجَنَّةِ مِثْلَ نَبْذِ الْحَاقِقِ سَعَةَ الْجَنَّةِ هَٰذَا يَوْمَ لَا يَصْعَدُ فِيهَا جُنٌّ وَلَا صَافِرٌ وَلَا عَلَاقٌ ۚ إِنَّ اللَّهَ يَصْنَعُ الْفِتْنَةَ ۚ وَفِيهَا يَكُونُ الْمَوْدِيُّ يُسْتَوِي الْجُمُوحُ كَالْعِهَادِ يَنْتَظِرُونَ الْأَحْقَابَ ۚ وَفِيهَا يُعَذِّبُ اللَّهُ الْبَاقِيَ ۚ وَسَاءَ الْمَقَرُّ ۚ إِنَّ اللَّهَ يُصْنَعُ الْعَذَابَ لِلْعِبَادِ ۚ

سوال..... قرآن میں ہے وجعلوا بينه وبين الجنة مثلاً نذب الحاقق سعة الجنة هذا يوم لا يصعد فيها جن ولا صافر ولا علق ۚ ان الله يصنع الفتنه ۚ وفيها يكون المودى يستوي الجموح كالعهاد ينتظرون الاحقاب ۚ وفيها يعذب الله الباقي ۚ وساء المقر ۚ ان الله يصنع العذاب للعباد ۚ

سے مراد ملائکہ ہیں؟ جواب..... اللہ تعالیٰ نے فرمایا ہے ومامناً الاله مقام معلوم رائج یہ ہے کہ یہ قول ملائکہ کا ہے دوسری جگہ ہے ومانتزل الا بامر ربك یعنی ہم نہیں نازل ہوئے مگر آپ کے پروردگار کے حکم سے اور بالاتفاق ثابت ہے کہ یہ قول حضرت جبریل علیہ السلام کا ہے اور یہ امر کہ جنہ سے مراد ملائکہ ہیں نہایت بعید ہے اور ایک تفسیر کبیر ابو مسلم اصفہانی کی ہے۔ اس میں ایسی آیات میں ربط اور مناسبت ثابت کی ہے اور ان آیات کو غیر معانی ماثورہ پر حمل کیا ہے۔ (فتاویٰ عزیزی ص ۱۱۶ ج ۲)

## قُرْآنٌ مِّنَ اللَّهِ تَعَالَىٰ كَاسْتَوَاءَ عَلَى الْعَرْشِ سَعَةَ الْعَرْشِ هَٰذَا يَوْمَ لَا يَصْعَدُ فِيهَا جُنٌّ وَلَا صَافِرٌ وَلَا عَلَاقٌ ۚ إِنَّ اللَّهَ يَصْنَعُ الْفِتْنَةَ ۚ وَفِيهَا يَكُونُ الْمَوْدِيُّ يُسْتَوِي الْجُمُوحُ كَالْعِهَادِ يَنْتَظِرُونَ الْأَحْقَابَ ۚ وَفِيهَا يُعَذِّبُ اللَّهُ الْبَاقِيَ ۚ وَسَاءَ الْمَقَرُّ ۚ إِنَّ اللَّهَ يُصْنَعُ الْعَذَابَ لِلْعِبَادِ ۚ

سوال..... صفات باری مثلاً استواء علی العرش ید اللہ وجہ اللہ کے بارے میں علماء حق کا کیا مسلک ہے؟

جواب..... اس بارے میں چند مسلک ہیں ایک مسلک تاویل یعنی استواء معنی میں استیلاء اور غلبہ کے ہے اور یہ معنی قدرت اور بمعنی ذات وغیرہ اور یہی مسلک تاویل علماء متاخرین متکلمین کا مختار ہے۔

دوسرا مسلک معنی اور کیفیت میں تشابہ کا ہے یعنی ان صفات کے معنی اور کیفیت کا علم کسی کو نہیں۔ تیسرا مسلک یہ ہے کہ معنی تو معلوم ہیں مگر کیفیت مجہول اور یہی تیسرا مسلک حق ہے صحابہ و تابعین ائمہ مجتہدین و محدثین و فقہاء اصولیین کا یہی مسلک ہے۔ (فتاویٰ عبدالحی ص ۱۰۱)

## إِنَّا عَرَضْنَا الْأَمَانَةَ عَلَىٰ عَادٍ فَأَبَوْا أَنْ يُخْلِطُوا فِيهَا ۖ وَكُنَّا شَاكِكِينَ قُلْ إِنَّا عَرَضْنَا الْأَمَانَةَ عَلَىٰ نُوحٍ فَأَبَىٰ ۖ وَكَانَ يَكْفُرُ بِالْآيَاتِ ۚ

سوال..... قول باری انا عرضنا الامانة میں امانت سے کیا مراد ہے؟

جواب..... امانت سے مراد یا تکلیف اور ثواب و عقاب کا اہل ہونا ہے اور یا مراد طاعت ہے کہ بالا اختیار طبیعت کے مقتضا کے خلاف کی جائے اور یا مراد شرع کے وہ حدود و احکام ہیں کہ جب تک شارع ظاہر نہ کرے غیر کو معلوم نہیں ہو سکتے ہیں جیسے وضو روزہ جنابت کا غسل ایسا ہی متقدمین مفسرین سے منقول ہے اور یا امانت سے مراد متصف ہونا ہے تمام اسماء حسنی کے ساتھ اور یہ شیخ اکبر نے فتوحات میں اختیار کیا ہے اور مراد خلافت اور ریاست ہے اور یہ جلی وغیرہ عرفاء نے اختیار کیا ہے۔ (فتاویٰ عزیزی ص ۱۱۷ ج ۲)

## وقت شام سے کیا مراد ہے؟

سوال..... قرآن شریف میں متعدد جگہ اللہ تعالیٰ نے صبح و شام اپنی تسبیح و تحمید کا حکم دیا ہے تو شام سے کون سا وقت مراد ہے؟

جواب..... عصر کے بعد غروب سے پہلے کا وقت مراد ہے (فتاویٰ محمودیہ ص ۳۴ ج ۱۶)

## قرناً آخرین سے کیا مراد ہے؟

سوال..... قول باری ثم انشأنا من بعدهم قرناً آخرین میں قرناً سے کیا مراد ہے؟

جواب..... مفسرین میں اختلاف ہے کہ مراد اس قرن سے کون لوگ ہیں تو ایک قول یہ ہے کہ اس سے ہود علیہ السلام کی قوم مراد ہے کیونکہ تقریباً قرآن کے دس مقام میں حضرت نوح کے بعد حضرت ہود کے قصے کا ذکر ہے مگر یہ قول مردود ہے اس طور پر کہ جو عذاب اس قصہ میں مذکور ہے وہ عذاب قوم ہود پر نہ ہوا تھا وہ عذاب یہ ہے۔ فاخذتهم الصبحۃ بالحق یعنی پہنچی ان کو آواز کہ وہ آواز حق طور پر پہنچائی گئی تھی اور بعض مفسرین نے کہا ہے کہ اس قرن سے مراد قوم صالح ہے اس واسطے کہ سخت آواز کے عذاب میں وہی لوگ مبتلا کئے گئے تھے۔ فقیر کے نزدیک اخیر قول ترجیح کے قابل ہے۔ (فتاویٰ عزیزی ص ۷۵-۷۶ ج ۲)

## آیت میں شاہد ا سے کیا مراد ہے؟

سوال..... جناب سرور کائنات کی شان میں اللہ تعالیٰ ”شاہد“ فرماتا ہے آیا وہ کیسے شاہد ہیں عینی یا سمائی چونکہ سننے والے سے غالباً دیکھنے والا بہتر ہے جب دیکھنے والے گواہ ہوئے تو کیا ساری مخلوقات کی کارکردگی آپ حشر تک دیکھیں گے؟

جواب..... شاہد اگر بمعنی گواہ ہی لیا جائے اور گواہی بھی عینی لی جائے تب بھی اس کی کوئی دلیل نہیں کہ یہ شہادت تمام امت کے اعتبار سے ہے ممکن ہے کہ یہ شہادت خاص ان کے ہی حق میں ہو جن کے حال کا مشاہدہ آپ نے اپنی حیات میں فرمایا ہے۔ (امداد الفتاویٰ ص ۱۳ ج ۵)

## تضع کل ذات حمل حملها کی مراد

سوال..... اگر حاملہ عورت کا انتقال ہو جائے تو اس کا حشر کس حالت میں ہوگا حالت حمل ہی میں یا وضع حمل کے بعد؟

جواب..... اس باب میں کوئی دلیل صریح نہیں ہے لیکن ظاہر آیت توضع کل ذات حمل و حدیث کما تموتون تحشرون اس بات کی جانب مشعر ہے کہ زن حاملہ کا حشر حالت حمل ہی میں ہوگا اور پھر ہول قیامت سے بچہ جنے گی۔ (امداد الفتاویٰ ص ۵۴۴ ج ۴)

### سورہ نمل میں ”کتاب مبین“ سے کیا مراد ہے؟

سوال..... کتاب مبین قرآن پاک کے لئے آیا ہے اور اللہ تعالیٰ نے قرآن پاک کا سارا علم حضورؐ کو دیا پھر جب قرآن مجید زمین و آسمان کے مغیبات کو اپنے اندر سما سکتا ہے تو جسے قرآن کا علم دیا جائے اسے ان چیزوں کے جاننے میں کیا مانع ہے نتیجہ یہ کہ حضور صلی اللہ علیہ وسلم غیب داں تھے۔

جواب..... ”کتاب مبین“ سے مراد قرآن مجید نہیں بلکہ لوح محفوظ ہے۔ لہذا آپ کو جو شبہ لاحق ہوا ہے اس کا سوال ہی پیدا نہیں ہوتا۔ (خیر الفتاویٰ ص ۲۳۲ ج ۱)

### مزاجہا کافوراً کے معنی

سوال..... تفسیر جلالین میں ہے ”کان مزاجہا ای ما تمزج بہ کافوراً“ اور صاحب کمالین لکھتے ہیں ”یرید انہ اسم کالامام لما یوتم بہ“ اور یہ عبارت تفاسیر مروجہ کی خلاف ہے تو اسکی کیا توجیہ ہوگی؟

تفسیر ولغت کی کتابوں میں ما یمزج بہ کے معنی میں لیا ہے تفسیر کواشی میں ہے مزاجہا ما تمزج بہ غرائب القرآن میں ہے۔ مزاج الشراب ما تمزج بہ اور اس وزن کے الفاظ کے معنی اسی طرح کئے جاتے ہیں۔ (مجموعہ فتاویٰ ص ۱۲۰)

### انما یخشى الله من عباده العلماء کے معنی

سوال..... باری تعالیٰ کا ارشاد ہے کہ اللہ تعالیٰ سے ڈرتے وہی ہیں اس کے بندوں سے جن کو علم ہے اور ہم دیکھتے ہیں کہ اس زمانہ میں بہت سے علماء کو کوئی خوف نہیں اور بے باکانہ طریقہ پر جو چاہتے ہیں کر گزرتے ہیں تو آیت کے معنی کیا ہیں؟

جواب..... عالم بے عمل باری تعالیٰ کی نظروں میں مقبول نہیں اور درحقیقت وہ علماء ہی کی جماعت میں شامل نہیں اگرچہ بظاہر صاحب علم ہو، فقیہ ابواللیث کی کتاب تنبیہ میں ہے کہ جاہل بے عمل کے لئے ایک مرتبہ ہلاکت ہے اور عالم بے عمل کے لئے سات مرتبہ ہلاکت ہے۔ البتہ باعمل علماء بتو درحقیقت شارع کی نظر میں زمرہ علماء میں شامل ہیں وہ حق تعالیٰ سے ڈرتے ہیں اور ایسے ہی علماء آیت کریمہ کے مصداق ہیں۔ (مجموعہ فتاویٰ ص ۱۲۱)

## آیت لو انزلنا هذا القرآن کے معنی

سوال..... ارشاد باری ہے کہ یہ قرآن پہاڑ پر نازل کیا جاتا تو پہاڑ خوف سے پھٹ جاتا اس میں اشکال یہ ہے کہ پہاڑ بے حس ہے اور انسان احساس و شعور رکھتا ہے جس کے اندر خوف بھرا ہوا ہے اس کو جنبش تک نہ ہو سو یہ اللہ تعالیٰ نے کیسے فرما دیا؟

جواب..... آیت لو انزلنا هذا القرآن علیٰ جبل لرأیته خاشعاً متصدعاً من خشية الله کے معنی یہ ہیں کہ اگر یہ حکم پہاڑ پر نازل ہوتا اور اس کو مکلف بنایا جاتا تب اس کا یہ حال ہوتا کہ وہ ٹکڑے ٹکڑے ہو جاتا۔ پس انسان باوجودیکہ احساس و ادراک میں اس سے بہت زیادہ ہے مگر اس پر اصلاً اثر نہیں ہوتا یہاں پر یہ اشکال بے محل ہے کہ باوجود احساس و شعور کے اثر کیوں نہیں ہوتا اس لئے کہ انسان پر غفلت کے پردے نہ ہوتے تو وہ بے شک پہاڑ سے بھی زیادہ خوف کھاتا اور جب غفلت کم ہو جاتی ہے تو انسان کی حالت بھی قابو میں نہیں رہتی ہے چنانچہ بہت سے اکابر کے حالات اس قسم کے مشہور ہیں۔ (فتاویٰ رشیدیہ ص ۸۸-۸۹ ج ۱)

## انما انا بشر مثلکم کے معنی

سوال..... ایک عالم آیت کے معنی یوں بیان کرتا ہے ”کہہ دو تحقیق نہیں ہوں میں بشر مانند تمہارے“ انما کے صحیح معنی کیا ہیں؟ مذکورہ ترجمہ کرنے والے کی امامت جائز ہے یا نہیں؟ اور اس کا کیا حکم ہے؟

جواب..... یہ ترجمہ غلط ہے اور قرآن پاک کے مفہوم کی تحریف ہے ”انما“ کلمہ حصر ہے جس کا حاصل یہ ہے کہ جس جملہ پر یہ داخل ہو اس میں خبر کا مبتدا کے لئے ثبوت لازم ہے جیسے انما ہوالہ واحد میں ہو کی ضمیر کا مرجع اللہ ہے اور معنی یہ ہوئے ضروری طور پر اللہ تنہا معبود ہے ایسے ہی آیت کریمہ کا ترجمہ یہ ہے ضروری طور پر میں بشر ہوں مثل تمہارے یعنی بشریت میں تمہاری طرح ماں باپ سے پیدا ہوں کھاتا پیتا سوتا جاگتا بولتا چلتا ہوں اس لفظ میں مائی کے معنی نہیں دیتا۔ ورنہ انما ہوالہ واحد کے معنی یہ ہو جائیں گے تحقیق نہیں وہ ایک معبود اور یہ کفر کو مستلزم ہے پس جو شخص انما میں نفی کے معنی کرتا ہے وہ قرآن مجید کی تحریف کرتا ہے اس کی امامت بھی درست نہیں۔ (کفایت المفتی ص ۸۹ ج ۲)

## مالا یخلق میں ما کا معنی و مراد

سوال:- سورۃ اعراف آیت نمبر ۱۹ میں ارشاد در بانی ہے۔

ایشر کون مالا یخلق شیئاً و ہم یخلقون



یہاں لفظ ما سے مراد کون ہیں؟ اور لفظ ما ذوی العقول کے لیے استعمال ہوتا ہے یا غیر ذوی العقول کے لیے؟  
جواب:- اس آیت کریمہ میں لفظ ما سے مراد ابلیس اور بت ہیں اور لفظ ما اکثر غیر ذوی العقول کے لیے استعمال ہوتا ہے تاہم بعض اوقات ذوی العقول کے لئے بھی اس کا استعمال ہوتا ہے۔  
لما قال البغوی: ایشرکون ما ای ابلیس والاصنام. (معالم التنزیل ص ۲۲۲ ج ۲ سورة الاعراف)

وقال البيضاوی: ما ای الاصنام (تفسیر بیضاوی ج ۳ ص ۳۸ سورة الاعراف) و مثله فی تفسیر المظہری ج ۳ ص ۴۴۴ تحت الآیة ان الذین تدعون من دون الله (الاعراف) (فتاویٰ حقانیہ ج ۲ ص ۱۴۲)

## انی متوفیک کے معنی

سوال..... یعنی انی متوفیک اس میں متوفیک کے کیا معنی ہیں؟  
جواب..... آیت شریفہ کے معنی یہ ہیں کہ اے عیسیٰ ”میں ہی تم کو وفات دینے والا ہوں یہود تم کو قتل نہیں کر سکتے جب وفات کا وقت آئے گا تو میں تم کو قبض کروں گا اور تم کو اپنی طرف اٹھاؤں گا اور کفار کی تہمت سے پاک کروں گا۔“ (کفایت المفتی ص ۹۱ ج ۲)

## مرج البحرین یلتقین کی تفسیر

سوال..... مرج البحرین یلتقین بینہما ہرزخ لایبغین یخرج منہما اللؤلؤ والمرجان ایک مولوی صاحب نے آیات مذکور کی تشریح میں کہا کہ اول سے مراد حضرت علیؑ ہیں اور حضرت فاطمہ الزہراءؑ ہیں اور آیت ثانی کا تعلق حضرات حسینؑ سے ہے کیا یہ صحیح ہے؟  
جواب..... یہ مطلب لغت اور محاورہ کے لحاظ سے نہیں بلکہ تخیل ہے جو کسی طرح حجت نہیں ہو سکتا ہے۔ (کفایت المفتی ص ۹۱ ج ۲)

## وماکان اللہ معذبہم و ہم یتستغفرون کے معنی

سوال..... استغفار سے کیا مراد ہے؟ توبہ و استغفار ایک ہی چیز ہے یا غیر؟ اور جو لوگ کہ گناہوں سے توبہ نہیں کرتے اور کبار و صغائر میں مبتلا ہیں وہ اگر استغفار کریں تو کس طور سے کریں اور قرآن شریف میں استغفار کفار کی وارد ہے۔ وماکان اللہ معذبہم و ہم یتستغفرون“ آیا توبہ کفر سے مراد ہے یا کچھ اور ہے؟

جواب..... توبہ واستغفار ایک ہی شے ہے توبہ کے معنی رجوع کرنا اپنی تقصیر سے اور استغفار کے معنی بخشش چاہنا اپنی تقصیر سے یہ بھی رجوع ہی ہے۔

پس ندامت فعل کے ساتھ استغفر اللہ کہنا یا کوئی اور کلمہ کہنا جس کے معنی یہ ہوں یا دل میں نادم و شرمندہ ہونا یہ سب توبہ واستغفار ہے پس جس لفظ اور جس عبارت و زبان سے چاہے کہے مگر اپنے فعل پر شرمندگی اور پھر اس کو نہ کرنے کا پختہ ارادہ ہو تو یہی توبہ اور یہی استغفار اور اس کا یہی ثواب ہے اور آیت میں جو کفار کا استغفار کرنا وارد ہے اس کی تاویل میں چند اقوال ہیں ایک قول یہ ہے کہ کفار قریش طواف کرتے ہوئے غفرانک غفرانک کہا کرتے تھے پس ان کا مطلب استغفار کرنا ان امور سے تھا جن کو وہ برا جانتے تھے۔ اگر اپنے کفر سے مغفرت چاہتے تو مسلمان ہی ہو جاتے۔ (فتاویٰ رشیدیہ ص ۸۷۸ ج ۱)

### آیت فطرة الله التي فطر الناس کے معنی

سوال..... قرآن میں حق تعالیٰ نے ارشاد فرمایا کہ ”اس قابلیت کا اتباع کرو جس قابلیت پر اللہ تعالیٰ نے لوگوں کو پیدا کیا ہے اللہ کی خلقت میں کوئی تبدیلی نہ ہوگی۔ جب اللہ تعالیٰ کی فطرت میں کوئی تبدیلی نہ ہوگی تو فطرت کے خلاف عصاء موسیٰ کے اڑدھا ہونے اور باکرہ کے بچہ پیدا ہونے اور ناقہ کے معجزات کا کیسے ظہور ہوا؟

جواب..... آیت کی مراد یہ ہے کہ اللہ تعالیٰ کی پیدائش میں کوئی تغیر نہیں کر سکتا، مگر خدائے تعالیٰ اپنی خلق کو جس طرح چاہے متغیر کر سکتا ہے اور معجزہ بھی خدا تعالیٰ کی طرف سے برسبیل خرق عادت ہوتا ہے کوئی مستقل طور پر اس کے کرنے پر قادر نہیں، نبی کو بھی اس کے ظاہر کرنے پر بالکل یہ قدرت نہیں ہوتی لہذا عصا کا اڑدھا ہونا، پہاڑ سے ناقہ کا پیدا ہونا وغیرہ یہ سب خدائے تعالیٰ ہی کی طرف سے بدلا ہوا ہے پس اس پر کچھ اشکال نہیں دیکھو حق تعالیٰ بیضہ پیدا کرتا ہے اگر اس کو توڑ کر دیکھیں تو اس میں زردی و سفیدی ہوتی ہے پھر وہی اس کو خون بنا کر اس میں سے بچہ پیدا کرتا ہے ایسے ہی نطفہ سے آدمی بلکہ بہت سے تغیرات پر آدمی بھی قادر باذن اللہ ہوتا ہے جیسے کسی شے کو جلا کر راکھ بنا لیتے ہیں وغیرہ یہ تمام تبدیلیاں اللہ تعالیٰ کی اجازت سے ظاہر ہو رہی ہیں پس ان تبدیلیوں کا انکار وہی شخص کر سکتا ہے جس کو کچھ بھی فہم نہ ہو اور آیت شریفہ میں ہرگز یہ معنی مراد نہیں۔ (فتاویٰ رشیدیہ ص ۱۸۷)

### آیت انما يعمر مساجد الله کے معنی

سوال..... باری تعالیٰ فرماتے ہیں انما يعمر مساجد الله من امن بالله واليوم

الآخر واقام الصلوة و آتی الزکوة ولم یخش الا الله الایة وہی آباد کرتا ہے مسجدیں اللہ کی جو یقین لایا اللہ پر اور قائم کیا نماز کو اور دیتا رہا زکوٰۃ اور نہ ڈرا سوائے اللہ کے کسی سے۔

جس کا مفہوم یہ ہے کہ اصل آباد کرنے والے وہ لوگ ہیں جو اللہ کے سوا کسی سے نہیں ڈرتے ہیں اور ظاہر ہے کہ ایسا شخص آج کی دنیا میں کوئی موجود نہیں جو اللہ کے سوا کسی سے نہ ڈرتا ہو کیوں کہ اکثر اوقات انسان درندوں اور زہریلی اشیاء سے ڈرتا ہے۔ تو اس آیت کا کیا مطلب ہوگا؟

جواب..... غیر اللہ سے نہ ڈرنے کا مطلب یہ ہے کہ دینی معاملات میں اور احکام میں غیر اللہ سے نہیں ڈرتے۔ بہر حال درندوں اور زہریلی اشیاء سے ڈرنے اور خوف کرنے کا کوئی ذکر نہیں اور نہ وہ مضر ہے۔ (فتاویٰ عبدالحی ص ۲۷۲)

## و حرم ذلک علی المؤمنین کے معنی

سوال..... الزانی لا ینکح الا زانیۃ او مشرکۃ والزانیۃ لا ینکحها الا زان او مشرک و حرم ذلک علی المؤمنین کے کیا معنی ہیں؟ اور یہ بھی فرمائیے کہ اس کا حکم باقی ہے یا منسوخ ہو گیا؟

جواب..... اگر حرمت بمعنی عدم صحت لی جائے تو اس کا ایک جزو باقی ہے کیونکہ نکاح مشرک و مشرکہ سے بالاجماع باطل ہے اور دوسرا جزو منسوخ ہے دوسرے دلائل سے اور اگر حرمت کو عام لیا جائے عدم صحت اور معصیت کو تو دوسرا جزو بھی باقی ہے بس جزو اول حرام ہے بمعنی غیر منعقد اور دوسرا جزو حرام ہے بمعنی معصیت اور تقریر اس جزو کی یہ ہوگی کہ زانیہ من حیث زانیہ سے نکاح کرنا معصیت ہے یعنی جو نکاح کے بعد بھی زانیہ رہے اور زنا کرنا نہ چھوڑے اور شوہر اس حالت کو گوارا رکھے تو وہ دیوثیت کے سبب عاصی ہوگا۔ (امداد الفتاویٰ ص ۲۲۲ ج ۵)

## اکلھا دائم کے معنی

سوال..... جنت اور اس کے پھل دائمی ہیں پھر حضرت آدمؑ نے جنت میں پھل کھائے تو وہ کیوں فنا ہو گئے اور حضرت آدمؑ جنت سے گے ہوں کا درخت لے کر آئے مگر وہ بھی فنا ہو گیا پھر جنت اور اس کے پھل دائمی ہیں اس کے کیا معنی؟

جواب..... دائمی ہونے کے معنی نوع کے اعتبار سے ہے ذات کے اعتبار سے نہیں و هذا اظاہر جداً لمن مارس الفنون الشرعیۃ و دارس العلوم السمعیۃ (امداد الفتاویٰ ص ۳۹ ج ۵)

## یقیمون الصلوٰۃ کے معنی ذکر الہی سے کرنا

سوال..... زید ایک مجمع میں جس میں ہندو مسلم سب موجود ہیں تفسیر بیان کرتے ہوئے کہتا ہے کہ صلوٰۃ سے مراد عام طور پر ذکر الہی ہے اس سے نماز اسلامی مراد نہیں نماز ہر مذہب کی عبادت کو کہتے ہیں یہ قول اس کا درست ہے یا نہیں؟

جواب..... آیت یقیمون الصلوٰۃ میں صلوٰۃ سے مطلق ذکر الہی مراد لینا قرآن کی تحریف ”اور نصوص حدیث واجماع امت کی تکذیب ہے بالخصوص ہر مذہب کی عبادت کو نماز کہنا تو کفر صریح ہے۔“ اعاذنا اللہ و سائر المسلمین منہ (امداد المفتیین ص ۲۴۴)

## لطیفاً کے معنی

سوال..... لطیفاً خبیراً کے معنی رازداں کی سند چاہئے؟

جواب..... فی القاموس العالم بخفایا الامور ودقائقہ (امداد الفتاویٰ ص ۴۶ ج ۵)

## الخیل المسومة کے معنی

سوال..... الخیل المسومة کے ترجمہ میں نمبر یعنی نشان نمبر کے معنی عدد کے ہیں اور اس کے علاوہ انگریزی لفظ؟

جواب..... میں نے اس کو نشان کے معنی میں بھی مستعمل سمجھا تھا چنانچہ اس کی تفسیر بھی نشانی کے ساتھ کی تھی مگر زبان دانوں سے مکر تحقیق کرنے سے میرا وہ خیال غلط نکلا اس لئے ترجمہ میں صرف ”نشان“ کا لفظ ہونا چاہئے باقی انگریزی ہونا سواب تو اردو بھی ہو گیا البتہ اگر نہ ہو تو اولیٰ ہے۔ (امداد الفتاویٰ ص ۴۶ ج ۵)

## حضرت سلیمانؑ کا اپنے گھوڑوں کو قتل کرنے کے واقعہ کی تحقیق

سوال:- بعض مفسرین حضرات سلیمانؑ کا یہ واقعہ ذکر کرتے ہیں کہ آپؑ اپنے گھوڑوں کی دیکھ بھال میں مصروف تھے کہ آپؑ سے عصر کی نماز قضاء ہو گئی جس کی وجہ سے انہوں نے اپنے گھوڑوں کو قتل کرنا شروع کر دیا جس پر اللہ تعالیٰ نے سورج کو روک دیا اور آپؑ نے نماز پڑھ لی۔ اب سوال یہ ہے کہ ان گھوڑوں کا اس میں کیا قصور تھا اور کیا واقعی سورج روک لیا گیا تھا؟

جواب:- گھوڑوں کے قتل کے بارے میں مفسرین کی دو رائے ہیں۔ ایک رائے یہ ہے کہ



حضرت سلیمان علیہ السلام کے سامنے جہاد کے لیے پرورش کئے گئے تیز و سبک رفتار گھوڑے پیش کئے گئے تو ان گھوڑوں کا معائنہ کرتے ہوئے عصر کی نماز میں تاخیر ہو گئی تو آپؐ نے کہا کہ کوئی مضائقہ نہیں، دونوں کا کرنا عبادت ہے، کیونکہ جہاد بھی تو ذکر اللہ میں داخل ہے۔ تو جہاد کے اسی جوش و جذبے سے سرشار ہو کر ان گھوڑوں کے واپس لانے کا کہا اور غایت محبت و اکرام سے ان کی گردنیں اور پنڈلیاں پونچھنے اور صاف کرنے لگے۔ اور مفسرین کی دوسری رائے یہ ہے کہ مال کی محبت کی وجہ سے انہوں نے نماز میں غفلت محسوس کی تو شدت غیرت اور غلبہ حب الہی میں تلوار لے کر ان کو قتل کر دیا تاکہ یہ نماز میں تاخیر کا کفارہ ہو جائے۔ شاید ان کی شریعت میں گھوڑوں کی قربانی جائز تھی اور اسی بناء پر آپؐ نے ان گھوڑوں کو قتل کر دیا۔ اور مشہور یہی ہے کہ سورج واپس ہوا اور حضرت سلیمان علیہ السلام نے نماز پڑھ لی تھی۔

علامہ شبیر احمد عثمانی فرماتے ہیں ”اصل واقعہ یہ ہے کہ حضرت سلیمانؑ کے سامنے اصیل اور تیز و سبک رفتار گھوڑے جہاد کے لئے پرورش کئے گئے پیش کئے گئے تو ان کے معائنے میں عصر کی نماز میں دیر لگی۔ لیکن پھر بھی سلیمانؑ یہ کہنے لگے اگر ایک طرف یاد خدا سے بظاہر علیحدگی رہی تو دوسری جانب جہاد کے گھوڑوں کی محبت اور دیکھ بھال بھی تو اللہ ہی کی یاد سے وابستہ ہے، جب جہاد کا مقصد اعلاء کلمۃ اللہ ہے تو اس کے معنات و مبادی کا تفقہ کیسے ذکر اللہ کے تحت میں داخل نہ ہوگا تو اسی جہاد کے جوش و افراط میں حکم دیا کہ ان گھوڑوں کو پھر واپس لاؤ چنانچہ واپس لائے گئے اور غایت محبت و اکرام سے ان کی گردنیں اور پنڈلیاں پونچھنے اور صاف کرنے لگے۔ بعض مفسرین نے یہ تفسیر کی ہے کہ مال کی محبت نے مجھ کو اللہ تعالیٰ کی یاد سے غافل کر دیا، تو شدت غیرت اور غلبہ حب الہی میں تلوار لے کر ان کی گردنیں اور پنڈلیاں کاٹنا شروع کر دیں تاکہ وہ فی الجملہ کفارہ اس غفلت کا ہو جائے۔ شاید ان کی شریعت میں قربانی گھوڑے کی جائز ہوگی۔“ (تفسیر عثمانی ص ۶۰۶ پ ۲۳ سورۃ ص)

۱۔ قال العلامة ثناء الله البانی بتی: ”ردّوها علی“ بتقدیر القول عطف علی قال انی اجبت وقال ردّوها ای الصافنات علی فردّوها علیہ ... مسحاً ای یمسح السیف مسحاً... عن ابی بن کعب عن النبی صلی اللہ علیہ وسلم قال قطع سوقها واعناقها بالسیف وکان ذلک باذن اللہ تعالیٰ توبۃ عما غفل من ذکرہ و تقرّباً الیہ و طلباً لمرضاۃ... قال بعض المفسرین انه ذبحها و تصدق بلحومها وکان لحوم النخیل حلالاً کما

هو فی شریعتنا عند الجمهور خلافاً لابی حنیفہ فانہ قال یکرہ.... قال  
البغوی حکى عن علی کرم الله وجهہ فی قوله ردوها علیہ..... ردوها  
ای الشمس علی فردوها علیہ حتیٰ صل العصر فی وقتها... وقال  
الزهری و ابن کيسان یمسح سوقها واعناقها بیده یکشف الغبار عنها  
حباً لها و شفقة علیها الخ (تفسیر مظہری ج ۸ ص ۱۷۶ سورۃ ص) و مثله فی معالم  
التزیل (تفسیر بغوی) ج ۴ ص ۳۸ سورۃ ص فتاویٰ حقانیہ ج ۲ ص ۱۸۳

### وطاً کے معنی

سوال..... بیان القرآن سورہ منزل کے حاشیہ میں ہے و طاً مواطاة القلب واللسان  
معالم میں ہے قرأ ابن عامر و ابو عمر و طاءً بکسر الواو و ممدوداً لمعنی  
المواطاة و قرأ الآخرون بفتح الواو و سکون التاء۔ پس معلوم ہوا کہ مواطاة جس کے  
معنی ہیں وہ کسرہ اور مد کے ساتھ ہے جو حفص کی قرأت نہیں پس اس مقام پر حفص کی قرأت پر  
ترک کرنے کی کوئی وجہ معلوم نہیں ہوئی، کیونکہ تفسیر حفص کی قرأت پر مبنی ہے شاید جلالین کی عبارت  
سے دھوکہ ہوا ہو کیونکہ اس میں بغیر قرأت بیان کئے مواطاة القلب کے معنی لکھ دیئے ہیں۔  
جواب..... کیا عجب ہے کہ جلالین سے دھوکا ہوا ہو جیسا سوال میں لکھا ہے فتح واو کی قرأت  
میں کہ حفص کی بھی یہی قرأت ہے یہ ترجمہ ہونا چاہئے کہ رات کا اٹھنا خوب موثر ہے (نفس کے)  
کچلنے میں۔ (امداد الفتاویٰ ص ۴۳ ج ۵)

### لفظ ناشئة کے معنی

سوال..... بیان القرآن میں ہے البتہ لفظ ناشئة سے ظاہراً فضیلت آخر کی معلوم ہوتی ہے  
قاموس میں ہے وہی (ای ناشئة) مصدریۃ علی فاعلة او اول النهار واللیل او اول  
ساعات اللیل او کل ساعة قام لها قائم باللیل او القومة بعد النومة۔ اس سے معلوم ہوتا  
ہے کہ ناشیۃ شامل ہے اول شب آخر شب کو یہی وجہ ہے کہ سلف نے مختلف تفسیریں کی ہیں چنانچہ ابن  
عباس سے طبری نے روایت کی ہے۔ ان اللیل کله ناشئة اور مجاہد سے روایت ہے کل شئی  
بعد العشاء فهو ناشئة پس فہم ناقص میں لفظ ناشئة سے وجہ فضیلت کی سمجھ میں نہیں آئی۔  
جواب..... غالباً بعض اقوال پر اس استدلال کو مبنی کیا ہے۔ القومة بعد النومة مثلها

فی الکشاف عن عائشة جزماً (امداد الفتاویٰ ص ۴۴ ج ۵)

## تلاوت مقدم اور نزول مؤخر کے معنی

سوال..... جلالین کے حاشیہ پر حضرت ابن عباسؓ سے روایت ہے کہ آیت سیقول الخ تلاوت پہلے اور نزول بعد کو ہوا ہے اس کی کیا صورت ہے؟ قرآن کی ترتیب حضرات صحابہ کرامؓ کے عہد میں ہوئی یا بعد کو؟ کیونکہ قراء بعض تابعی معلوم ہوتے ہیں امام شعرانی شریعت اولیٰ سے کیا مراد لیتے ہیں؟

جواب..... جلالین کے حاشیہ کی عبارت تو سامنے نہیں اور سرسری طور پر دیکھی تو ملی نہیں، لیکن اگر وہ عبارت صحیح ہے تو مطلب یہ ہو سکتا ہے کہ قبل از نزول باقاعدہ یہ آیت آنحضرت صلی اللہ علیہ وسلم کی زبان پر جاری ہو گئی ہو اور وہ بھی ایک قسم کی وحی ہے کہ ما یطق عن الہوی ان ہوالا وحی یوحیٰ۔ مصرح ہے لیکن اس طرح کی وحی کو قرآن یا نزول قرآن نہیں کہہ سکتے، اس لئے یہ صحیح ہو گیا کہ قرأت مقدم ہو گئی اور نزول بعد میں۔

۲۔ ترتیب مصحف جو امام کے نام سے موسوم ہے حضرت عثمان غنیؓ کے عہد میں اجماع صحابہؓ کے ساتھ ہوئی ہے بعض تابعین بھی اس کی خدمت میں شریک ہوں تو کیا بعد ہے؟

۳۔ شریعت اولیٰ کا لفظ جو امام شعرانیؒ سے نقل ہے اگر پوری عبارت نقل فرماتے یا حوالہ یا صفحہ تحریر کرتے تو کوئی تحقیقی بات لکھی جاتی اس طرح کیا عرض کیا جائے اور خیال یہ آتا ہے کہ شرائع انبیاء سابقین مراد ہوں گے۔ (امداد مفتیین ص ۲۲۲)

## اولئک یؤتون اجرہم مرتین کا مطلب

سوال..... حدیث شریف میں ہے کہ تین شخص ایسے ہیں کہ ان کو دو چند اجر دیا جاتا ہے ان میں سے ایک وہ ہے جو اپنے نبی پر اور محمد صلی اللہ علیہ وسلم پر ایمان لایا، بعض محققین نے کہا ہے کہ اس سے مراد صرف نصاریٰ ہیں کیا یہ درست ہے؟

جواب..... میں نے اولئک یؤتون اجرہم مرتین کی تفسیر میں لکھا ہے کہ میرے نزدیک عام ہے خواہ یہود ہوں، خواہ نصاریٰ، اس لئے کہ آنحضرتؐ پر ایمان لانا مستلزم ہے حضرت عیسیٰؑ پر ایمان لانے کو مثلاً جب یہود آنحضرتؐ پر ایمان لاتے ہیں تو اس ایمان سے ثابت ہو جاتا ہے کہ وہ حضرت عیسیٰؑ پر بھی ایمان لائے اور اس ایمان سے ان کا سابق کفر جو حضرت عیسیٰؑ کے بارے میں تھا محو ہو جاتا ہے، مثلاً نصاریٰ میں سے کوئی شخص آنحضرتؐ پر ایمان لایا، اور اس کے قبل

وہ آنحضرتؐ کے بارے میں برابر کفر کرتا رہا تو اس کے حق میں بلاشبہ یہ ثابت ہوتا ہے کہ اس کو وہ مرتبہ اجر دیا جائے گا اور اس کے قبل جو اپنے نبی پر ایمان لایا تھا اس کا اعتبار ہوگا حالانکہ اس وقت ہمارے پیغمبرؐ کے حق میں کفر و انکار کرتا رہا۔ (فتاویٰ عزیزی ص ۱۳۹ ج ۲)

### لیست خلفنہم فی الارض کا مطلب

سوال..... سورہ نور میں استخلاف فی الارض کا وعدہ ہے یہ وعدہ امت محمدیہ کے ساتھ ہے یا کوئی بھی امت ہو جو احکام خداوندی کو پورا پورا بجالاتے ہیں ان کے ساتھ رہا ہے؟  
جواب..... اس آیت میں جو مخصوص وعدہ ہے وہ اکثر مفسرین کے قول کے موافق شیخینؒ کے زمانے میں پورا ہو چکا جیسا کہ خطاب میں ”منکم“ کا لفظ اس پر شاہد ہے اور کما استخلف الذین من قبلہم سے اشارہ ہے اس طرف کہ موسیٰ علیہ السلام کی قوم کو بھی استخلاف فی الارض جبارین کے مقابلہ میں حاصل ہوا تھا۔ (فتاویٰ محمودیہ ص ۱۶ ج ۶)

### لئن شکرتم لازیدنکم کا مطلب

سوال..... قرآن پاک کی اس آیت کا کیا مطلب ہے؟ آدمی کو جب تکلیف ہوتی ہے تو وہ بھی ایک نعمت خداوندی ہے اس پر اگر شکر کرے گا تو زیادتی ہوگی حالانکہ انسان یہ نہیں چاہتا کہ میں ہر وقت تکلیف میں مبتلا رہوں۔

جواب..... اصل نعمت اجر و ثواب ہے، تکلیف رنج، مرض، مشقت پر صبر بھی اس کا ذریعہ ہے، راحت و عافیت پر شکر بھی اس کا ذریعہ ہے، ایک ذریعہ کو چھوڑ کر دوسرا ذریعہ اختیار کرنا ایسا ہی ہے جیسے ایک مقصد تک پہنچنے کے دو راستے ہوں ایک آسان دوسرا دشوار، دشوار کو چھوڑ کر آسان اختیار کرنا مذموم نہیں لہذا تکلیف کا علاج بھی مشروع، بلکہ مسنون ہے۔ (فتاویٰ محمودیہ ص ۴۸ ج ۱۵)

### ہر چیز کے تسبیح پڑھنے کا مطلب

سوال..... قرآن پاک میں ہے یسبح لله ما فی السموات وما فی الارض۔ کہ زمین و آسمان کی ہر چیز تسبیح پڑھتی ہے کیا بول و براز بھی مگر تسبیح کی نسبت ان کی طرف کرنا اچھا معلوم نہیں ہوتا۔  
جواب..... سور بھی تسبیح کرتا ہے یا نہیں؟ اس کی طرف تسبیح کرنے کے متعلق کیا خیال ہے؟  
(فتاویٰ محمودیہ ص ۴۸ ج ۱۵)



## قرآن کریم کو بلا تلاوت کے چومنا

سوال..... ایک شخص پڑھنا لکھنا نہیں جانتا، بعد میں آ کر قرآن کو چومتا ہے سر اور آنکھوں سے لگا کر چلا جاتا ہے اور کہتا ہے کہ پڑھنے والے تجھ کو پڑھ کر ثواب حاصل کرتے ہیں میں ان پڑھ ہوں اس طرح ثواب حاصل کرتا ہوں کیا یہ فعل درست ہے؟

جواب..... بعض حضرات صحابہؓ سے ثابت ہے کہ وہ قرآن کریم کی تلاوت کے وقت اس کو چومتے تھے یہ احترام ہے مگر محض چومنے پر کفایت کرنا اور تلاوت سے اعراض کرنا غلط ہے بڑی ناقدری ہے زیادہ سے زیادہ تلاوت کرنے اور اس کے سمجھنے کی کوشش کرنا لازم ہے۔ (فتاویٰ محمودیہ ص ۲۸ ج ۱۵)

## ونحشرہ یوم القيامة اعمیٰ کا مطلب

سوال..... آیت میں اندھا ہونے سے ظاہری اندھا ہونا مراد ہے یا باطنی؟

جواب..... مراد ظاہری نابینائی ہے اس لئے کہ اگر کہا جائے کہ اعمیٰ سے مراد بصیرت میں حیرت "متحیر" ہونا ہے تو یہ سیاق کلام کے خلاف ہے۔ اس واسطے کہ وقد كنت بصیراً اس کے ساتھ چسپاں نہیں ہوتا ہے البتہ بعض آیات سے کفار کا دیکھنے والا سننے والا ہونا معلوم ہوتا ہے مثلاً اسمع بہم و ابصر یوم یاتوننا اور وراى المجرمون النار اور سمعوا لها تغيظا وزفیراً ابن عباسؓ سے پوچھا گیا تو یہ لوگ اندھے گونگے اور بہرے کیسے ہوں گے؟ تو جواب دیا کہ یہ ایسی چیز نہ دیکھیں گے نہ سنیں گے کہ اس سے ان کو خوشی ہو اور کوئی عذر بیان نہ کر سکیں گے اور تحقیقی جواب یہ ہے کہ ابتداء حشر میں ان لوگوں کی صورت اندھے اور گونگے اور بہرے کی صورت کے مانند ہوگی کہ کوئی امر حق نہ دیکھیں گے نہ سنیں گے نہ کہیں گے اور پھر جب اللہ تعالیٰ کے قہر کی تجلی کے حضور میں جائیں گے اور پردہ کامل طور پر اٹھ جائے گا تو ان کے حواس کی تجلی میں کامل قوت آئے گی اور اس تجلی کا ذکر اس آیت میں ہے۔ یوم یقوم الناس لرب العلمین تو جب تہری تجلی کے حضور میں جائیں گے تو اس وقت دیکھنے سننے لگیں گے۔ (فتاویٰ عزیزی ص ۱۰۹-۱۱۱ ج ۲)

## ولقد کرمنا بنی ادم کا مطلب

سوال..... ایک کافر و مشرک بلکہ عام مومن بالغ ہو جانے کے بعد "پیدائشی اعتبار سے" اور آدم علیہ السلام کی ذریت ہونے کے اعتبار سے ملائکہ سے افضل ہے یا نہیں؟ اور آیت ولقد کرمنا بنی ادم میں داخل ہے یا نہیں؟

جواب..... کافر و مشرک بلکہ عامہ مومن سے بھی ملائکہ افضل ہیں، کیونکہ اگر عبادت و عبدیت سے قطع نظر کر کے دیکھا جائے تو ان کی اصل خلقت نور سے ہے اور انسانوں کی خلقت عناصر ارضیہ سے ہے اور اگر عبادت و عبدیت پر نظر کی جائے تو عام ایمان والوں میں معاصی و رذائل موجود ہیں ملائکہ میں نہیں لہذا وہی افضل ہوئے۔ البتہ عوام ملائکہ سے خواص اولیاء اللہ اور خواص ملائکہ سے گروہ انبیاء افضل ہے۔ اور آیت کی یہی مراد ہے، کیونکہ جب کسی قوم میں سے ایک شخص کو تمام مخلوقات پر فائق کر دیا جائے تو یہ کہہ سکتے ہیں کہ یہ قوم تمام مخلوقات سے افضل ہو گئی، اس سے یہ لازم نہیں آتا کہ اس قوم کا ہر فرد تمام باقی مخلوقات کے ہر فرد سے افضل ہے۔ (امداد مفتیین ص ۲۲۳)

### ان الصلوۃ تنہی عن الفحشاء والمنکر کا مطلب

سوال..... اس آیت کا کیا مطلب ہے کہ نماز منع کرتی ہے تب تو کوئی اشکال نہیں، اگر یہ ہے کہ روک دیتی ہے کیا اس سے مقبول نماز مراد ہے؟

جواب..... اگر پورے خشوع سے اس کے اوپر ثواب کے تصور سے اور تاثیرات کا استحضار کر کے پڑھی جائے تو روک بھی دیتی ہے۔ (فتاویٰ محمودیہ جلد ۱۵ ص ۲۹) (۲) ”اور یا کم از کم اتنے وقت تو روک ہی دیتی ہے جس میں نماز پڑھی جاتی ہے“۔ م۔ ع۔

### اسماء الہی میں الحاد کا مطلب

سوال..... اسماء الہی میں الحاد کرنے کے کیا معنی ہیں، کیا ملحد دائرۃ اسلام سے خارج ہے؟

جواب..... ملحد کہتے ہیں سیدھے راستے سے ہٹنے والے کو جو شخص شریعت اور اسلام کا سیدھا راستہ چھوڑ کر کسی دوسری طرف چلے تو وہ دائرۃ اسلام سے خارج ہو جائے گا۔ بت پرست کہتے تھے کہ ”لات“ بت لفظ اللہ سے بنا ہے اور ”عزیٰ“ بت لفظ عزیز سے بنا ہے اور ”منات“ لفظ منان سے قرآن کریم نے کہا کہ یہ اسماء الہی میں الحاد ہے کیونکہ یہ اللہ کے ناموں کو بگاڑنا ہے۔ (فتاویٰ محمودیہ ص ۱۲۸ ج ۱)

### انا ارسلک شاہداً کا صحیح ترجمہ و مطلب

سوال..... آیت انا ارسلک شاہداً و مبشراً و نذیراً..... کا صحیح ترجمہ تحریر فرمائیں۔

جواب..... آیت کا صحیح ترجمہ یہ ہے ”اے نبی! ہم نے تجھ کو بھیجا بتلانے والا اور خوش خبری سنانے والا اور رانے والا اور بلانے والا اللہ کی طرف اس کے حکم سے اور چمکتا ہوا چراغ۔“

حاصل یہ ہوا کہ آنحضرت صلی اللہ علیہ وسلم اللہ کی توحید سکھاتے اور اس کا راستہ بتاتے ہیں جو کچھ کہتے ہیں دل سے اور عمل سے اس پر گواہ ہیں محشر میں بھی امت کی نسبت گواہی دیں گے کہ خدا کا پیغام کس نے کس قدر قبول کیا۔ (خیر الفتاویٰ ص ۲۲۴ ج ۱)

## حروف مقطعات ایک راز ہیں

سوال..... ایک عالم صاحب کہتے ہیں کہ حروف مقطعات کا علم اللہ اور اس کے رسول کو ہے ان کے علاوہ کوئی نہیں جانتا۔

دوسرا کہتا ہے کہ اس کا علم علاوہ اللہ کے کسی ”حتیٰ کہ رسول“ کو بھی نہیں اور قائل پہلے قول کا کافر ہے اور اعتقاد میں کفر عائد نہ ہو تو ایسے معتقد کا گنہگار ہونا یقینی ہے۔

جواب..... حروف مقطعات کے متعلق سلف صالحین سے متعدد اقوال ہیں کتاب و سنت کی روشنی میں قوی قول یہ ہے کہ ان کے معنی کا علم ذات باری کے ساتھ مخصوص ہے اسی مذہب کی رعایت کرتے ہوئے جلالین میں الم کے آگے اللہ اعلم بمرادہ بذلک فرمایا گیا ہے۔  
دوسرا قول ہے کہ یہ حروف اللہ اور اس کے رسول کے درمیان راز ہیں، یعنی آنحضرت کو بھی اس کا علم دیا گیا تھا، مگر چونکہ وہ ایک راز تھا اس لئے امت پر ظاہر نہیں فرمایا۔

تیسرا قول یہ ہے کہ ان کی مراد معلوم ہے اور امام شافعی کا یہ مذہب مشہور ہے کہ تشابہات کے معانی راہین فی العلم جانتے ہیں سوال میں مذکور قائل اول کی تکفیر تو کجا، تفسیق بھی نہیں کی جا سکتی ہے۔ یہ الگ بات ہے کہ قول رائج کے خلاف ہے۔ (کفایت المفتی ص ۱۰۷ ج ۲)

## غرائب قرآن کا مطلب

سوال..... اتقان میں ہے اعرّبوا القرآن والتمسوا غرابہ اور مشکوٰۃ میں اتبعوا کا بھی لفظ ہے۔ قرآن کو اعراب لگاؤ اور اس کے غرائب کو تلاش کرو اس عبارت میں سوائے اس اصطلاح کے جو اہل حدیث کی ہے کوئی اور معنی مراد ہیں یا کیا؟

جواب..... اس میں غرائب سے مراد وہ لفظ ہے جس کے معنی ظاہر نہ ہوں، مگر لفظ اتبعوا غرابہ میں غرائب کا لفظ عام ہے نکات و معانی غیر معروف اور الفاظ غیر معلوم سب کو شامل ہے۔ (فتاویٰ رشیدیہ ص ۱۷۳-۱۷۵)

## آیت کل شئی ہالک الا وجہہ

سوال..... آیت سے معلوم ہوتا ہے کہ جنت اور دوزخ اور عرش کو اٹھانے والے فرشتے بھی فنا ہو جائیں گے لیکن ان کے فنا ہونے کی کیا صورت ہوگی؟ اور کتنے عرصہ تک ان پر عدم طاری رہے گا؟

جواب..... اگر اشکال صرف آیت سے ہے تو تفسیر ابن عباسؓ دیکھئے انشاء اللہ رفع ہو جائے گا اس میں لکھا ہے کہ اللہ تعالیٰ کے سوا ہر چیز ہلاک ہو جائے گی۔ الا ما ابتغی بہا وجہہ اور ہر بادشاہت اس کی بادشاہت کے علاوہ زوال پذیر ہے اسی کے لئے مخلوق کے درمیان فیصلہ کرنا ہے اسی کی طرف تم موت کے بعد لوٹ کر جاؤ گے تاکہ تمہیں تمہارے اعمال کا بدلہ مل جائے اس تفسیر کو حافظ ابن کثیر نے بھی مجاہد اور ثوری سے نقل کیا ہے اگر اشکال کسی اور شئی مثلاً لفظ کے معنی لغوی یا اصطلاحی یا کسی تفسیر کی عبارت سے پیدا ہوا ہے تو اس کے معلوم ہونے پر جواب دیا جاسکتا ہے۔ (فتاویٰ رشیدیہ ص ۱۷۳-۱۷۵)

## لیس للانسان الا ماسعی کا مطلب

سوال..... اس آیت سے معلوم ہوتا ہے کہ جس کام میں خود انسان کی سعی نہ ہو اس کا ثواب نہیں پہنچتا یہ آیت منسوخ ہے یا کسی حدیث سے تحقیق کی گئی ہے؟

جواب..... معتزلہ کا مذہب یہی ہے اور وہ اسی آیت سے استدلال کرتے ہیں حافظ عینی نے شرح ہدایہ میں اس کے آٹھ جوابات لکھے ہیں اور ابن قیم نے کتاب الروح میں بہت تفصیل سے معتزلہ پر رد کیا ہے مردوں کو زندوں کے افعال دعا، صوم، صلوٰۃ، حج، صدقہ وغیرہ سے نفع پہنچتا ہے خود قرآن کریم سے ثابت ہے۔ والذین جاؤا من بعدہم یقولون ربنا اغفر لنا ولاخواننا الخ. والذین آمنوا واتبعتہم ذریتہم اور آیت وان لیس اسی آخری آیت سے منسوخ ہے۔ قبرستان میں پہنچ کر قل ھو اللہ شریف پڑھ کر ثواب پہنچانا نیز صدقہ جاریہ کا ثواب پہنچتے رہنا اور بہت سی احادیث سے یہ مسئلہ ثابت ہے صحابہ کرامؓ کا عقیدہ اور عمل بھی تھا کہ وہ ثواب پہنچایا کرتے تھے۔ (فتاویٰ محمودیہ ص ۳۰ ج ۳)

## آیت فان له معیشتہ ضنکا کا مطلب

سوال..... آیت ومن اعرض عن ذکری سے معلوم ہوتا ہے کہ خدا تعالیٰ کا نافرمان



زندگی میں تنگی میں مبتلا رہتا ہے، حالانکہ ہم دیکھتے ہیں کہ اکثر نافرمان ہی راحت و سرور اور تاج و تخت کے مالک ہیں؟

جواب..... اس تنگی کا تعلق دل سے ہے، تم کسی عاصی و نافرمان کو ہرگز نہیں دیکھو گے کہ اس کے دل میں شگفتگی اور فراخی ہو بلکہ وہ ہمیشہ پریشانی اور تکدر سے آزرده رہتا ہے۔ (فتاویٰ محمودیہ ص ۴۲ ج ۱)

## آیات وحدانیت کی تفسیر

سوال..... وہ آیات تحریر فرمائیں کہ ان میں اللہ تعالیٰ کی وحدانیت کا بیان ہے؟

جواب..... وحدانیت کے دو معنی ہیں ایک علماء ظاہر کے نزدیک وہ یہ کہ معبود صرف ایک ہے دوسرا کوئی نہیں دوسرے معنی حضرات صوفیہ کے نزدیک وہ یہ کہ موجود صرف ایک ہے دوسرا کوئی موجود نہیں بطور نمونہ دونوں طرح کی آیات لکھی جاتی ہیں معنی اول کا بیان پارہ سیمقول کی اس آیت میں ہے۔ والہکم الہ واحد سے لآیات لقوم یعقلون تک اور دوسری آیت آل عمران میں ہے شہد اللہ انہ لا الہ الا هو والملئکہ واولو العلم قائماً بالقسط یعنی گواہی دی اللہ نے یہ کہ نہیں ہے کوئی معبود سوا اس کے اور گواہی دی فرشتوں نے اور اہل علم نے دریاں حالے کہ اللہ قائم ہے انصاف کے ساتھ اور معنی ثانی میں ایک آیت یہ ہے۔ اینما تولو افثم وجہ اللہ یعنی جس طرف منہ کر دو ہیں اللہ کا منہ ہے یعنی اس کی ذات ہے تحقیق کہ اللہ صاحب وسعت اور صاحب علم ہے اور دوسری آیت قال الملاء میں ہے وما رمیت اذ رمیت ولكن اللہ رمی یعنی تیر نہ چلایا آپ نے جب تیر چلایا لیکن اللہ تعالیٰ نے تیر چلایا۔ (فتاویٰ عزیزی ص ۵۸ ج ۲)

## من کان فی ہذہ اعمیٰ کی تفسیر

سوال..... آیت من کان فی ہذہ اعمیٰ کا کیا مطلب ہے؟

جواب..... حضرت شاہ عبدالقادرؒ فرماتے ہیں یعنی جو شخص دنیا میں ہدایت کی راہ سے اندھا رہا ویسے ہی آخرت میں بہشت کی راہ سے اندھا ہے۔ (خیر الفتاویٰ ص ۲۳۳ ج ۱)

## قال ہی عصای کی ایک غلط تفسیر

سوال..... واعظ نے وعظ میں وما تلک بیمینک کی تفسیر بیان کرتے ہوئے ایک جلیل القدر نبی کے ساتھ ناشائستہ الفاظ کو منسوب کر دیا کہ اللہ تعالیٰ نے کہا موسیٰ! تیرے داہنے ہاتھ میں لیا ہے؟ موسیٰ نے کہا عصا تو اللہ تعالیٰ نے کہا ”دادا ہودا دا گیری کرتے پھرتے ہو ایسے

بہتان عظیم اور تفسیر بالرائے کرنے والے کے متعلق کیا حکم ہے؟

جواب..... جو بات اللہ تعالیٰ نے نہیں فرمائی اس کو اللہ تعالیٰ کی طرف منسوب کرنا بڑی جرأت ہے بہتان ہے آئندہ ہرگز ایسا نہ کیا جائے بغیر علم کے وعظ ہرگز نہ کہا جائے ہاں کوئی معتبر کسی عالم حقانی کی کتاب ہو جس کے مضامین بیان کرنے اور سنانے کی واعظ میں صلاحیت ہو اور مجمع میں سننے اور سمجھنے کی صلاحیت ہو اس کتاب کے سنانے میں مضائقہ نہیں۔ مگر اس کی کوئی تشریح بغیر علم کے اپنی طرف سے نہ کی جائے ورنہ غلطی کا اندیشہ ہے جس سے نقصان بھی ہو سکتا ہے۔ (فتاویٰ محمودیہ ص ۲۷ ج ۱۶)

## وآت ذا القربى حقہ والمسکین کی تفسیر

سوال آیات ذیل کا مطلب واضح فرمائیں وآت ذا القربى حقہ والمسکین وبالوالدین احسانا و بذی القربى و اذا حضر القسمة اولو القربى اب یہ عام بات ہے کہ غیر لوگ آتے ہیں زکوٰۃ وغیرہ لے جاتے ہیں اور دینے والے کہتے ہیں کہ اگر ہمارا نام صف اول میں ہوگا تو ہم اور دیں گے مگر اپنے عزیزان کا منہ تکتے ہیں حالانکہ ان کو معلوم رہتا ہے کہ ہمارے عزیز قرض دار ضرورت مند ہیں لیکن وہ ان کو خیال میں نہیں لاتے۔

صاحب مال کو چاہئے کہ وہ خود اپنے عزیزوں کو کچھ دینا ہے دے یا ضرورت مند کو چاہئے کہ سوال کرے حالانکہ صاحب مال جانتا ہے؟

جواب..... ان آیات کریمہ میں ذوی القربى اور مساکین کا اور مسافر کا ذکر ہے ذوی القربى سے کنبہ کے لوگ مراد ہیں قریب و بعید ہونے کے لحاظ سے ان کے درجات مختلف ہیں ان کے حقوق مختلف ہیں بعض کے حقوق موکد اور مقدم ہیں اور بعض کے مستحب و موخر ہیں۔ مثلاً مستطیع پر اس کی اولاد اور ماں باپ کا نفقہ واجب ہے مگر ایسے شخص پر جو یا تو اولاد کا نفقہ دے سکتا ہے یا ماں باپ کو تو اولاد کا نفقہ مقدم ہے۔

صدقات واجبہ اپنے اصول و فروع کو نہیں دے سکتے ان کے علاوہ باقی تمام قرابت داروں کو جب کہ وہ مسکین ہوں دے سکتے ہیں بلکہ اجنبی مسکینوں سے ان کا حق مقدم ہے صاحب مال کو جب علم ہو کہ اس کے کنبہ میں حاجت مند لوگ ہیں تو ان کو خود ان کو دینا چاہئے نہ ان کے مانگنے کا انتظار کرنا چاہئے نہ جتا کر دینا چاہئے کیونکہ زکوٰۃ صدقات خیرات کا نام سن کر وہ قبول کرنے سے احتراز کریں گے۔ (کفایت المستی ص ۹۰ ج ۲)

## فاتوا حرثکم انی شئتم کی تفسیر

سوال..... زید کہتا ہے کہ وطی فی الدبر اہل سنت کے نزدیک جائز ہے اور دلیل میں کہتا ہے کہ نافع فرماتے ہیں کہ میں نے ایک دن تلاوت کی فاتوا حرثکم تمہاری عورتیں تمہاری کھیتیاں ہیں سو جاؤ اپنی کھیتوں میں جہاں سے جاؤ یہ سن کر عبداللہ ابن عمرؓ نے پوچھا کیا معلوم ہے کہ آیت کس بارے میں نازل ہوئی پھر فرمایا کہ اپنی عورتوں سے وطی فی الدبر کے جواز کے بارے میں امام مالک اور ان کے بعض علماء نے اس کے جواز کا فتویٰ دیا۔

جواب..... امام مالکؒ کی طرف وطی فی الدبر کے حلال ہونے کی نسبت کی گئی ہے لیکن صحیح یہ ہے کہ امام مالکؒ نے اس سے رجوع کیا ہے۔ اور عبداللہ بن عمرؓ کی روایت کا مطلب یہ ہے کہ پیچھے کی جانب سے قبل میں وطی کرنا جائز ہے یہ مطلب نہیں کہ دبر میں کرنا جائز ہے۔ اور اگر بفرض محال ابن عمرؓ وطی فی الدبر کے جواز کے قائل ہوں تو اس مسئلہ میں اہل سنت کے نزدیک ان کا قول معتبر نہ ہوگا۔ کیونکہ صحاح وغیر صحاح میں بکثرت احادیث موجود ہیں جو اس وطی کے حرام ہونے پر دلالت کرتی ہیں اور جا بجا اس پر وعید شدید بھی وارد ہے اور جہاں کہیں کسی صحابیؓ کا قول بظاہر نبی کریم صلی اللہ علیہ وسلم کے قول کے مخالف ہوگا تو صحابیؓ کا قول حجت نہیں ہو سکتا بلکہ اس صحابیؓ کو معذور سمجھا جائے گا اور کہنا پڑے گا کہ ان احادیث صحیحہ کا ان کو علم نہ ہو سکا، کیونکہ اگر علم ہوتا تو ہرگز فتویٰ نہ دیتے۔ (فتاویٰ عبدالحی ص ۱۱۰)

## وجعلنا ذریتہ ہم الباقین کی تفسیر

سوال..... جمہور نے اس آیت کی تفسیر میں ذکر کیا ہے کہ روئے زمین کے سب آدمی طوفان میں غرق ہو گئے، صرف حضرت نوحؑ کے تین بیٹوں کی نسل سے دنیا قائم ہوئی۔ حالانکہ عادت اللہ یہ ہے کہ جب تک اتمام حجت نہیں کر لیتا عذاب نہیں بھیجتا، اس سے معلوم ہوتا ہے کہ دعوت نوحؑ سب خلق کے لئے تھی حالانکہ اس امر کو حضرت خاتم النبیین صلی اللہ علیہ وسلم کی خصوصیت سے شمار کیا ہے۔

جواب..... حضرت نوحؑ کی بعثت عام طور پر سب اہل زمین کے لئے تھی اور ساڑھے نو سو برس تک سب کو اسلام کی دعوت پہنچی تو اتمام حجت سب پر ہو گیا تھا اس لئے موافق عادت سب پر عذاب ہوا اور سب اہل زمین حضرت نوحؑ کی قوم سے تھے لیکن یہ حکم خاص اسی زمانہ کے لئے تھا اس کے بعد یہ حکم باقی نہ رہا، اور ہمارے پیغمبرؐ کی نبوت عام طور پر اہل زمین کے لئے ہر زمانہ میں



ہے اور یہی حکم قیامت تک رہے گا۔ (فتاویٰ عزیزی ص ۱۱۱-۱۱۲ ج ۲)

**وان تصبہم حسنة یقولوا ہذہ من عند اللہ کی تفسیر**

سوال..... اس آیت کے متعلق کچھ ارشاد فرمایا جائے؟

جواب..... اللہ تعالیٰ نے جو کچھ مقدر فرمایا ہے موت اور مصیبت وہ سب ضرور ہونے والا ہے تو اس سے محفوظ رہنے کی تدبیر میں کچھ فائدہ نہیں اور فرمایا کہ اصل علاج ان امراض نفسانیہ کا یہ ہے کہ تقدیر پر کامل یقین رکھے تاکہ یہ کوشش کم ہو جائے کہ دنیوی اسباب کے ذریعہ سے نفع حاصل کیا جائے اور تدبیر کے ذریعہ سے نقصان دور کیا جائے اور دل میں صرف اللہ کا خوف ہو تو یہ خیال کرنے سے بد دل کو شجاعت حاصل ہوگی اور بخیل کو جوانمردی کی توفیق ہوگی، خسیس خصلت دفع، اور عمدہ خصلت حاصل ہوگی اور دنیاوی اسباب پر نظر نہ ہوگی اور خیر و شر جو وقوع میں آئے گا اس کے بارے میں یقین ہوگا کہ اللہ کی طرف سے ہے اور جس کے دل میں نور یقین نہیں تو اس کا دل شک اور شبہ کے وارد ہونے کی جگہ ہے اور خلق سے شکایت کا دروازہ اس کے لئے کھلا ہے تو جب اس کی بہتری مثلاً فتح ہوگی اور غنیمت کا مال ملے گا تو کہے گا یہ صرف اللہ کی رحمت سے ہے جیسا غزوہ بدر میں وقوع میں آیا اور جب اس کی شکست ہوگی تو کہے گا کہ یہ اس وجہ سے ہوا کہ امیر کی تدبیر مناسب نہ ہوئی جیسا غزوہ احد اور احزاب میں ظہور میں آیا۔ (فتاویٰ عزیزی ص ۷۲ ج ۲)

**قل یا عبادى الذین اسرفوا کی تفسیر**

سوال..... ایک شخص کہتا ہے کہ ہم پیغمبر کے بندے ہیں کہ آیت میں یا متکلم کی ہے اور یہ یا پیغمبر کے لئے ہے نہ کہ اللہ کیلئے، یہ ہی معنی حاجی امداد اللہ صاحب نے اپنی کتاب فقہ ملی میں کئے ہیں۔

جواب..... چونکہ آنحضرت صلی اللہ علیہ وسلم واصل بحق ہیں عباد اللہ کو عباد رسول کہہ سکتے ہیں۔

یعنی مجازاً نیز حاجی صاحب نے یہ موقوفہ فرمایا ہے خود اپنی تحقیق نہیں یہ مرتبہ حقیقت میں ہے جیسا اس کا مبنی واصل بحق ہونا اور قریب ہی فرمایا ہے جس کو عارفین سمجھ سکتے ہیں اہل ظاہر نہیں سمجھ سکتے اگر یہ قائل شخص اپنے کو عارف سمجھتا ہے تو بیان کرے کہ مرتبہ حقیقت سے کیا مراد ہے؟ کیونکہ یہ ایک اصطلاحی لفظ ہے جو مغائر ہے اصطلاح معقول کے جس کی واعظ صاحب کو خبر بھی نہ ہوگی۔ اور اگر اس کے دعویٰ عرفان کو مان لیا جائے تو سننے والے تو عارف نہیں تو اس واعظ شخص نے اس احتیاط کے پہلو کو نظر انداز کیسے کر دیا؟ اور منشا اس تقریر کا فانی الشیخ ہے اس لئے حجت نہیں۔ (امداد الفتاویٰ ص ۳۳ ج ۵)



## لفظ عباد کی تفسیر

سوال :- سورة الاعراف آیت نمبر ۱۹۴

ان الذين تدعون من دون الله عباد امثالكم میں عباد سے کیا مراد ہے؟  
جواب :- لفظ عباد عبد کی جمع ہے جو بمعنی مملوک ہے اور مقصود یہ ہے کہ اللہ تعالیٰ شرک کا رد کرتے ہوئے مشرکین مکہ کو باور کرانا چاہتے ہیں کہ جن کی تم عبادت کرتے ہو اور تم نے اپنے لیے جو معبود بنا رکھے ہیں ان میں اور تم میں کوئی فرق نہیں جیسے تمہارا مالک اللہ تعالیٰ ہے اسی طرح ان کا مالک بھی اللہ تعالیٰ ہی ہے اور معبود ایسا ہونا چاہئے جو عابد سے درجے میں برتر ہو۔

لما قال القاضی پانی پتی: عباد امثالکم ای مخلوقہ مملوكة مذللہ  
مسخره لما ارید منهم . (التفسیر المظہری ج ۳ ص ۴۴۴ سورة  
الاعراف پارہ نمبر ۹)

((وقال البيضاوی: امثالکم من حیث انها مملوكة مسخره (تفسیر بیضاوی  
ج ۳ ص ۳۹ سورة الاعراف آیت نمبر ۱۹۴) و مثله فی معالم التنزیل  
للبنی ج ۲ ص ۲۲۲ سورة الاعراف. فتاویٰ حقانیہ ج ۲ ص ۱۴۲)

## فرعون کی لاش کی تحقیق

سوال :- مصر کے عجائب گھر میں فرعون کے دور کی ایک لاش ہے جس کے بارے میں یہ کہا جاتا ہے کہ یہ اس فرعون کی لاش ہے جس کے بارے میں یہ کہا جاتا ہے مقابلہ ہوا تھا۔ بعض لوگ اس کے ثبوت کے لئے سورة یونس کی آیت کریمہ فالیوم ننجیک ببدنک کا سہارا لیتے ہیں کیا اس آیت کا مقصد واقعی یہ ہے کہ فرعون کی لاش محفوظ رہے گی اور وہ آج تک مصری عجائب گھر میں محفوظ ہے؟  
جواب :- مصریوں کو ۱۹۲۶ء میں کچھ لاشیں ملیں جن کو دیکھ کر آثار قدیمہ کے بعض ماہرین نے یہ رائے ظاہر کی کہ یہ فرعون کی لاش ہے لیکن یہ بات ابھی تک پایہ ثبوت تک نہیں پہنچی کہ واقعی اسی فرعون کی لاش ہے جس کا حضرت موسیٰ علیہ السلام سے مقابلہ ہوا تھا اس لئے کہ اس زمانے میں مصر کا ہر بادشاہ فرعون کے نام سے پکارا جاتا تھا جہاں تک سورة یونس کی آیت کریمہ سے اس کے لئے سہارا لینے کی کوشش ہے تو یہ ایک بے سود کوشش ہے۔ قرآن کریم کی اس آیت کریمہ کا یہ مطلب نہیں کہ فرعون کی لاش قیامت تک محفوظ رہے گی ورنہ آج اس کی لاش ناقابل دید ہے۔

اس صورت میں پھر قرآن کی تکذیب لازم آئے گی۔ حضرت تھانویؒ نے اس کا ترجمہ یوں کیا ہے۔ ”سو بجائے نجات مطلوبہ کے آج ہم تیری لاش کو پانی میں تہہ نشیں ہونے سے نجات دیں گے تاکہ ان کے لئے موجب عبرت ہو جو تیرے بعد موجود ہیں کہ تیری بد حالی اور تباہی دیکھ کر احکام الہیہ کی مخالفت سے ڈریں“ (بیان القرآن ج ۵ ص ۳۰)

نجیک کا معنی ای نلقیک بنجوة من الارض الخ یعنی تیری لاش کو کسی اونچی جگہ میں ڈال دیں گے“ (مدارک التنزیل ج ۲ ص ۱۷۵) م وقال الیضاوی: نلقیک علی نجوة من الارض لیراک بنو اسرائیل الخ (تفسیر بیضاوی ج ۳ ص ۱۰۰) و هکذا قال الزمخشری فی تفسیره الشهیر بالکشاف ج ۲ ص ۳۶۸ سورة الاعراف. فتاویٰ حقانیہ ج ۲ ص ۱۲۳.

## لایمسه الا المطهرون کی تفسیر

سوال..... قرآن پاک کو بے وضو چھونا کیسا ہے؟ ایک صاحب کا کہنا ہے کہ اس آیت سے قرآن کو با وضو چھونے کا حکم ثابت نہیں ہوتا کیونکہ المطهرون سے فرشتے مراد ہیں کیا یہ صحیح ہے؟  
جواب..... لایمسه کو اگر خبر مانا جائے تو مطهرون سے مراد ملائکہ ہیں اور ضمیر مفعول راجع ہے کتاب مکنون کی طرف جس سے مراد لوح محفوظ ہے اور اگر اس کو نہی مانا جائے تو اس سے مقصد یہ ہوگا کہ اس کو بلا طہارت نہ چھوا جائے حافظ ابوبکرؓ خاص نے اسی کو اولیٰ قرار دیا ہے۔  
(خیر الفتاویٰ ص ۲۳۲ ج ۱)

## بیدہ الملک میں ضمیر کا مرجع حضورؐ کو قرار دینا تحریف اور غلط ہے

سوال..... ایک صاحب سورہ ملک کی ابتدائی آیات کا ترجمہ یوں کرتے ہیں بہت برکت والی ہے وہ ذات جس کے ہاتھ میں تمام ملک ہے اور وہ ہر چیز پر قادر ہے اس سے مراد نبی کریمؐ ہیں ان کے قبضہ میں تمام ملک ہے اور وہی ہر چیز پر قادر ہیں۔

جواب..... یہ تفسیر بالکل غلط ہے اور محض تحریف ہے بلکہ کفر و شرک ہے کیونکہ تفسیر مذکور کی بناء پر لازم آتا ہے کہ خالق موت و حیات اور خالق سموات بھی آنحضرتؐ کو تسلیم کیا جائے حالانکہ اہل اسلام تو ایک طرف زمانہ جاہلیت کے کفار و مشرک بھی اس کے قائل نہ تھے بلکہ آیت میں ”ید“ سے مراد قبضہ و اختیار ہے۔ (فتاویٰ محمودیہ ص ۱۹ ج ۲)

## آیت محمد رسول اللہ والذین معہ کی تفسیر

سوال..... یہ جو آیت ہے محمد رسول اللہ والذین معہ تو باعتبار اعراب کے والذین معہ مبتدا ہے اور اس کے بعد مبتدا کی خبریں ہیں اور یہ آیت صحابہؓ کی مدح میں نازل ہوئی اور بعض مفسرین نے لکھا ہے کہ والذین معہ حضرت ابوبکرؓ کے حق میں ہے اور اشداء علی الکفار حضرت عمرؓ کے حق میں ہے اور حماء بینہم حضرت عثمانؓ کے حق میں ہے اور تراہم رکعاً سجداً حضرت علیؓ کے حق میں ہے اور باعتبار علم اعراب کے یہ معنی مخدوش ہیں چنانچہ بعض مخالفین نے اس پر طعن کیا ہے اور یہ جو آیات قرآن شریف میں وما عند اللہ خیر وابقیٰ سے ان ذالک لمن عزم الامور تک ان آیات کے بارے میں مہدی نے فوائج میں اور عبدالقادر بدایونی نے نجات الرشید میں لکھا ہے کہ یہ آیات حضرت ابوبکر صدیقؓ کے حق میں یا امام زین العابدینؓ کے حق میں نازل ہوئیں اور یہ آیات ان دونوں حضرات سے ہر ایک کے حق میں زیادہ موافق ہیں اور اعراب کے اعتبار سے بھی یہ مضمون درست ہوتا ہے۔

جواب..... حضرت ابن عباسؓ اور مجاہد وغیرہ سے روایت ہے کہ آیت والذین معہ اشداء علی الکفار میں خلفاء اربعہ سے ہر خلیفہ کی ایک ایک صفت مذکور ہے اور اس سے زیادہ عجیب تفسیر ان آیات کی ہے یعنی الذین یجتنبون کبائر الاثم سے لمن عزم الامور تک..... ان آیات کی تفسیر بعض سے منقول ہے کہ ہر ہر جملہ کو حضرت صدیق سے امام زین العابدین تک اس سلسلہ میں جو حضرات ہوئے ہیں ان پر منطبق کیا ہے تحقیق اس کی یہ ہے کہ ان بزرگان کی یہ غرض نہیں کہ ہر ہر کلمہ جدا گانہ ان حضرات سے ہر ایک کی طرف اشارہ ہے کہ عربیت کے موافق اس میں فساد لازم آتا ہے بلکہ یہ بزرگان جانتے ہیں کہ یہ مجموعہ ان صفات کا ان سب حضرات پر منطبق ہے البتہ تطبیق صفات میں ہر ایک بزرگ میں جو صفت باعتبار ان کے حال مقال کے غالب تھی وہ ان پر منطبق کرنا چاہئے۔ (فتاویٰ عزیزی ص ۶۵ ج ۲)

## مقام محمود کی تفسیر

سوال..... اللہ تعالیٰ کے اس قول ”عسیٰ ان یبعث ربک مقاما محمودا“ میں مقام محمود سے کیا مراد ہے؟ مولانا شبلیؒ نے لکھا ہے کہ مقام محمود سے مرتبہ شفاعت مراد ہے؟ مقام محمود کی تفسیر جمہور سلف صحابہؓ و تابعینؓ سے یہی منقول ہے کہ وہ شفاعت کبریٰ کا مقام ہے۔

جواب..... جس میں تمام انبیاء علیہم السلام عاجز ہوں گے اور آنحضرت صلی اللہ علیہ وسلم آگے بڑھیں گے بعض حدیث سے بھی اس کی تائید ہوتی ہے۔ (امداد المفتیین ص ۲۲۴)

### آیت فمنهم من آمن به کی تفسیر

سوال..... فمنهم من آمن به و منهم من صد عنه، یہ آیت سورہ نساء میں ہے اور سورہ تغابن میں ہے فمنکم کافر و منکم مؤمن پہلی آیت میں مؤمن کا ذکر پہلے ہے اور دوسری آیت میں بعد میں ہے اس کی کیا وجہ ہے؟

جواب..... اس کی وجہ یہ ہے کہ سورہ نساء میں اس آیت کے ماقبل یہ ہے کہ فقد آتینا ال ابراہیم الکتاب والحکمۃ اور اصل یہ ہے کہ ایمان اور کفر ان لوگوں کا دوسرے کی ترغیب سے ہوا اور سورہ تغابن کی آیت مشرکین کی مخاصمت کے بیان میں ہے اور ان کا کفر اصلی تھا اور ان میں سے بعض نے آنحضرت صلی اللہ علیہ وسلم کی دعوت کو قبول کیا، تو دونوں میں جو امراصل تھا وہ مقدم کیا گیا۔ (فتاویٰ عزیزی ص ۱۱۵ ج ۲)

### تفسیر آیت انا لنصر رسولنا

سوال..... آیت انا لنصر رسولنا میں انبیاء و رسل اور مومنین کی نصرت کا وعدہ کیا گیا ہے تو پھر کیوں بعض انبیاء شہید ہوئے، بعض زخمی ہوئے اور مسلمانوں کو تکلیف پہنچی ہے؟

جواب..... اللہ تعالیٰ نے ارشاد فرمایا انا لنصر رسولنا الا یہ یعنی تحقیق کہ ہم مدد کرتے ہیں اپنے پیغمبروں کی اور مومنین کی دنیا کی زندگی میں اور مدد کریں گے ان لوگوں کی اس دن کہ گواہ قائم ہوں گے یعنی دنیا کی زندگی میں اس طرح مدد کرتے ہیں کہ ان کے دشمنوں یعنی کافروں کو ہلاک کرتے ہیں اگرچہ پہلے بعض پیغمبر اور مومنین شہید ہوئے ہیں۔ جیسا حضرت زکریا و یحییٰ علیہما السلام کے حق میں وقوع میں آیا اس واسطے کہ اللہ تعالیٰ نے ان حضرات کے شہید ہونے کے بعد بنی اسرائیل سے انتقام لیا کہ ستر ہزار آدمی قتل کئے گئے اور یہ امر اس طرح ثابت ہوتا ہے کہ کسی طرح کی مدد کرنا اس طرح ہوتا ہے کہ اس کے دشمن ہلاک کئے جائیں اور اس کا دعویٰ ثابت کیا جائے اور اس مدد کے منافی نہیں کہ خود وہ شخص قتل کیا جائے یا مجروح ہو یا مغلوب ہو جیسا کہا جاتا ہے کہ فلاں بادشاہ کو غلبہ دیا گیا اگرچہ اتفاقاً وہ کسی لڑائی میں قتل کیا جائے یا زخمی ہو اس واسطے کہ ایسی صورتوں میں انجام پر نظر کی جاتی ہے کہ انجام یہ ہوا کہ فلاں شخص کا غلبہ ہوا اور اس کا وہ قول



غالب ہوا کہ اس نے اس کا دعویٰ اپنے گروہ میں کیا تھا۔

اور بعض مقام میں یہ اشکال اس طرح دفع کیا ہے کہ اس آیت میں جو مذکور ہے کہ دنیا میں اپنے پیغمبروں کی ہم مدد کرتے ہیں تو اس سے مراد یہ ہے کہ دنیا میں ان کے دعویٰ پر دلیل قائم کر دیتے ہیں اور یہ مراد نہیں کہ تلواریں اور نیزہ میں وہ غالب رہیں اس واسطے کہ ظاہر ہے کہ یہ معنی قیاس سے بعید ہیں۔ (فتاویٰ عزیزی ص ۶۹-۷۱ ج ۲)

## آیت انما ولیکم اللہ کی تفسیر

سوال..... قرآن شریف کی اس آیت انما ولیکم اللہ و رسولہ والذین آمنوا الذین یقیمون الصلوٰۃ ویؤتون الزکوٰۃ کی تفسیر میں لکھا ہے کہ انگوٹھی بخشش کرنے کی روایت تنہا ثعلبی نے کی ہے حالانکہ امامیہ مذہب کی کتابوں میں لکھا ہے کہ حمید طویل اور سعید بن جبیر وغیرہ بعض علماء اہل سنت نے بھی یہ روایت کی ہے؟

جواب..... سعید بن جبیر اور حمید اس طبقہ میں سے نہیں کہ خود کوئی کتاب تصنیف یا کوئی تفسیر تالیف کی ہو ان کی روایت منضبط ہوں اور صحت و سقم ان کا معلوم کیا جائے بلکہ طبقہ متاخرین میں مثلاً بخاری، ترمذی، ابن جریر، ابن ابی حاتم اور ابن مردویہ وغیرہ نے تفاسیر تالیف کی ہیں اور آیات کے متعلق روایات جمع کی ہیں اور ان روایات کی ترتیب دی ہے اور ثعلبی بھی اسی جماعت متاخرین سے ہیں بلکہ ان سب لوگوں سے متاخر ہیں اور متقدمین نے اس آیت کی تخصیص حضرت علی کرم اللہ وجہہ کے ساتھ نہ کی صرف ثعلبی نے کی ہے تو وہ قابل اعتبار نہیں اور اگرچہ ثعلبی نے اس تفسیر کی نسبت حضرت ابو ذر، ابن عباس اور ابو رافع وغیرہ کی طرف کی ہے لیکن اس کی سند ان بزرگان کے ساتھ قابل اعتبار نہیں اور تحفہ اثنا عشریہ میں اس مقام میں لکھا ہے کہ صرف ثعلبی نے روایت کی ہے کہ حضرت علی کرم اللہ وجہہ نے جو حالت رکوع میں انگوٹھی سائل کو بطور صدقہ کے دی تھی اسی بارے میں یہ آیت خاص حضرت علی کرم اللہ وجہہ کے حق میں نازل ہوئی اور محدثین اہل سنت ثعلبی کو اور اس کی روایت کو ایک جو کے برابر بھی نہیں سمجھتے تو معلوم ہوا کہ اگرچہ ثعلبی نے یہ تفسیر متقدمین سے روایت کی ہے لیکن اس کی روایت معتبر نہیں اور تفسیر کبیر میں اس آیت کی تفسیر میں مرقوم ہے کہ اکثر مفسرین کے نزدیک ثابت ہے کہ یہ آیت عام طور پر سب مومنین کے حق میں نازل ہوئی ہے۔ (فتاویٰ عزیزی ص ۶۵ ج ۲)

## جاعل الذین اتبعوک کی تفسیر

سوال..... آیت میں جاعل الذین اتبعوک سے مراد سارے مفسرین نے عیسائی اور مسلمان لئے ہیں اور الذین کفروا سے اسرائیل کی تخصیص کی ہے یہ بات سمجھ میں نہیں آتی کہ آج کل کے عیسائی حضرت عیسیٰ کے کیسے متبع مانے جاسکتے ہیں جبکہ وہ تثلیث پرستی اور مختلف گمراہ کن نظریات و عقائد کی دنیا میں گم نظر آتے ہیں؟

جواب..... اتباع ایک حقیقی ہوتا ہے ایک ادعائی ہوتا ہے یعنی دعویٰ یہ ہوتا ہے کہ ہم حضرت عیسیٰ کے متبع ہیں اگرچہ اعتقاد اور عملاً بے شمار امور میں مخالفت کرتے ہیں مگر دعویٰ سب کے نصرانی ہونے کا ہے جیسا کہ اسلام کے مدعی بھی دونوں قسم کے ہیں اگر یہاں یہ مراد ہو کہ جو لوگ نصرانی ہونے کے مدعی ہیں ان کو غلبہ ہوگا اس جماعت پر جو ان پر ایمان نہیں رکھتی بلکہ ان کی منکر ہے یعنی یہود پر تو آپ کا اشکال ختم ہو جائے گا۔ (فتاویٰ محمودیہ ص ۵۲ ج ۱۲)

## قرآن کی رو سے یتیم کی صحیح تعریف

سوال..... یتامی کی صحیح تعریف قرآن کریم اور حدیث نبوی کے اعتبار سے اہل فقہ نے کیا کی ہے؟

جواب..... یتیم وہ نابالغ ہے جس کے باپ کا انتقال ہو گیا ہو۔ کما فی روح المعانی والیتیم لاب له علامہ سیوطی کا قول ہے اطفال المسلمین الذین ھلکھ اباھم وھم فقراء یعنی مسلمانوں کے وہ نابالغ تنگ دست بچے جن کے باپ مر گئے ہوں۔ (فتاویٰ احیاء العلوم ص ۱۹۳ ج ۱)

## خنزیر خانگی جانوروں میں داخل ہے یا نہیں؟

سوال..... قل لا اجد فی ما ووحی الخ یعنی نہیں پاتا ہوں میں اس میں کہ وحی نازل کی گئی ہے ہماری طرف کہ حرام کیا گیا ہو کسی کھانے والے پر کہ کھائے اس کو مگر البتہ حرام ہے کہ مردار ہو یا جاری خون ہو یا سور کا گوشت ہو یہاں مراد حصر اضافی ہے بہ نسبت خانگی چار پائیوں کے اور کتا شیر وغیرہ بھی اگرچہ حرام ہے مگر یہ خانگی چار پائیوں سے نہیں اور لوگوں کو اس سے بحث نہ تھی تو اس سے مفہوم ہوتا ہے کہ خنزیر بھی خانگی چار پائیوں میں داخل ہے ورنہ استثناء صحیح نہ ہوگا؟

جواب..... خنزیر کے بارے میں اختلاف ہے کہ یہ خانگی چار پائیوں میں داخل ہے یا نہیں؟ تو بعض مفسرین کے نزدیک خانگی چار پائیوں میں داخل ہے اس لئے کہ بہیمہ لغت میں ان کو کہتے ہیں کہ وہ

مبہم ہوں تو یہ امر ہر حیوان میں پایا جاتا ہے اور انعام خانگی چار پایہ کو کہتے ہیں کہ اس کو اس غرض سے پالتے ہیں کہ اس کا بچہ دودھ بال گوشت چمڑا مصرف میں آئے اور زیادہ سے زیادہ نعمت حاصل ہوا اور یہ وجہ خانگی خنزیر میں پائی جاتی ہے اور بعض کے نزدیک خانگی چار پایوں میں داخل نہیں اس لئے کہ عرف میں اس کو خانگی چار پایہ نہیں کہتے لیکن یہ خانگی چار پایہ میں تغلیباً داخل ہے اس لئے کہ نصاریٰ وغیرہ خانگی چار پایوں کی طرح خنزیر بھی پالتے ہیں اور اس کے گوشت چمڑے وغیرہ سے فائدہ اٹھاتے ہیں چنانچہ یہ امر ہمارے دیار کے بعض دیہاتوں میں دیکھا جاسکتا ہے۔ (فتاویٰ عزیزی ص ۶۲-۶۳ ج ۲)

### مشیت ایزدی تقدیر ہے

سوال..... وَمَا تَشَاءُ وَنَ الْاِٰنَ يَشَاءُ اللّٰهُ كَا كِيَا مَطْلَبْ هَے؟ اور پھر یہ بھی ارشاد ہے فَمَنْ شَاءَ فَلْيُؤْمِنْ وَ مَنْ شَاءَ فَلْيُكْفُرْ پھر جزا و سزا کیوں مرتب ہوتی ہے جب کہ سب کچھ مشیت ایزدی ہی سے ہوتا ہے؟ جواب..... یہ مسئلہ تقدیر ہے اس پر ایمان لانا فرض ہے بحث و تفتیش کی اجازت نہیں کہ دامنِ ترکمن ہشیار باش۔ (فتاویٰ محمودیہ ص ۲۰ ج ۱۱)

### عشر کا ثبوت قرآن کریم سے

سوال..... بعض لوگ کہتے ہیں کہ عشری زمین کے بارے میں قرآن پاک میں خدا تعالیٰ نے کوئی حکم نازل نہیں کیا کیا یہ حکم یا ایہا الذین آمنوا انفقوا من طیبت ما کسبتہم سے ثابت نہیں ہوتا؟ جواب..... حافظ ابو بکر بھصا ص رازی نے احکام القرآن ص ۱۲ ج ۳ میں امت کا اتفاق نقل کیا ہے اس بات پر کہ و آتوا حقہ یوم حصادہ میں عشر مراد ہے۔ بعض حضرات نے آیت مذکور فی السؤال سے بھی وجوب عشر پر استدلال کیا ہے۔ کذا فی احکام القرآن ص ۵۳۳ ج ۱ (فتاویٰ محمودیہ ص ۱۲۳ ج ۱۱)

### مبذرين کو اخوان الشیاطین کیوں کہا گیا؟

سوال..... قرآن میں فقط مبذرين ہی کو اخوان الشیاطین کیوں کہا گیا؟ حالانکہ بعض دوسرے معاصی اس سے بڑھ کر بھی ہیں۔

جواب..... میرا اصل مذاق ان ابواب کے امثال میں یہ ہے کہ معنون خاص کے عنوانات جدا جدا ہوتے ہیں۔ متکلم ان میں سے کسی ایک کو اختیار کر لیتا ہے۔ جس سے اصل مقصود حاصل ہو جاتا ہے اس کی ضرورت نہیں کہ کسی خاص عنوان کے لئے کوئی خاص مرنج ڈھونڈا جائے مگر بے

ساختم قلب پر ایک نکتہ مرتجہ بھی وارد ہو گیا اور یہی نکتہ میری تفسیر میں اجمالاً مذکور تھا اس لئے اس کو بعینہ نقل کرتا ہوں ”بے شک بے موقع اڑانے والے شیطانوں کے بھائی بند (یعنی ان کے مشابہ) ہوتے ہیں اور شیطان اپنے پروردگار کا بڑا ناشکر ہے کہ حق تعالیٰ نے اس کو دولت عقل کی دی مگر اس نے خدا تعالیٰ کی نافرمانی میں اس کو صرف کیا اسی طرح مبذرین کو دولت مال کی دی مگر وہ خدا کی نافرمانی میں اس کو صرف کرتے ہیں۔ (امداد الفتاویٰ ص ۳۲ ج ۵)

### فلنحیئہ حیۃ طیبۃؑ میں حیۃ طیبہ کون سی زندگی ہے

سوال..... دنیاوی زندگی سے پہلے کی حالت موت سے تعبیر کی گئی ہے جس کے بعد یہ زندگی ملی ہے۔ پھر موت آئے گی پھر اس کے بعد دوسری زندگی ملے گی جس کے لئے موت نہیں یہ زندگی حشر کے دن ملے گی اب یہ بات کہ جو زندگی عالم برزخ میں مل رہی ہے یہ تیسری زندگی کہلائے گی یہ تیسری زندگی ہم لوگ تسلیم کریں گے تو کیا قرآن کے خلاف ہوگا؟

جواب..... قرآن کریم کی ایک آیت من عمل صالحاً من ذکر او انشیٰ وھو مومن فلنحیئہ حیۃ طیبۃؑ میں حیات طیبہ کا مصداق حیات برزخی بھی ہے جیسا کہ تفسیر ”مفتاح الغیب“ میں مذکور ہے۔ (فتاویٰ محمودیہ ص ۲۷ ج ۱۳)

### ما اھل بہ لغیر اللہ میں کون سے جانور داخل ہیں؟

سوال..... آج کل کے ہندو جاندار چیز یعنی خسی بکرے وغیرہ گنگا پر چڑھاتے ہیں اور پانی میں زندہ چھوڑ دیتے ہیں اور اس گھاٹ کے زمیندار ہندو ان کو نکال کر فروخت کرتے ہیں اور چڑھانے والے کوئی تعرض نہیں کرتے آیا ان جانوروں کو نکال کر یا خرید کر ذبح کر کے کھانا حلال ہے یا نہیں اور یہ ما اھل بہ لغیر اللہ میں داخل ہے یا نہیں؟ یا بحیرہ و سائبہ میں نیم بحیرہ سائبہ حلال ہیں یا حرام؟ ما اھل بہ لغیر اللہ اور ما جعل اللہ من بحیرۃ و لا سائبۃ کا کیا مطلب ہے؟

جواب..... ما اھل بہ لغیر اللہ سے وہ جانور مراد ہیں جن کے خون بہانے کا مقصد غیر اللہ کی تعظیم اور ان کا قرب حاصل کرنا ہو یا جانور حرام ہے یا وجود اس کے کہ بوقت ذبح بسم اللہ پڑھ لی گئی ہو شیخ سدو وغیرہ کے نام کا بکرا حرام ہے کیونکہ اس میں ذبح کرنے کا مقصد غیر اللہ کا تقرب حاصل کرنا ہوتا ہے اور بزرگان دین پر فاتحہ کا ذبیحہ حرام نہیں اگر ذبح اللہ کے نام پر ہوتا ہو اور بزرگان دین کو فقط ایصال ثواب ہوتا ہو اور جو جانور اہل ہندو زندہ چھوڑ دیتے ہیں وہ آیت کے



مفہوم میں داخل نہیں اور نہ اس آیت سے حرمت ثابت ہوتی ہے کیونکہ یہ ذبح نہیں ہوتا۔  
 ما جعل اللہ من بحیوة کی تفصیل یہ ہے کہ کفار نے خود اپنی رائے سے بعض کو حلال اور بعض کو حرام کر لیا تھا کبھی اونٹنی کے کان کاٹ کر بتوں کے نام چھوڑ دیا اب اس کا دودھ دوہنا ذبح کرنا حرام سمجھا جاتا اس کو بحیرہ کہتے تھے اور سائبہ جانور جو کسی بت کے نام پر آزاد چھوڑ دیا جائے اور بار برداری کا کام اس سے نہ لیا جائے حق جل شانہ نے اس کا ابطال کر دیا مگر آیت سے ذبح کا حرام ہونا ثابت نہیں ہوتا بلکہ ان کے حرام ہونے کی اصل وجہ یہ ہے کہ یہ جانور بتوں کے نام پر چھوڑ دیئے جانے کے باوجود اپنے مالک کی ملکیت میں رہتے ہیں اس لئے بغیر اجازت مالک اس میں تصرف حرام ہے جیسا کہ مال مسروقہ اور مال مقصوبہ کا حکم ہے البتہ مالک کی اجازت لینے کے بعد اگر بوقت ذبح بسم اللہ پڑھی جائے تو کھانا جائز ہوگا اور کافر کی بری نیت کا اس میں کوئی اثر نہ ہوگا۔ (فتاویٰ عبدالحی ص ۱۰۹)

## لاتبديل لخلق الله کی تفسیر

سوال :- شیخ سعدیؒ نے فرمایا

سب اصحاب کہف روزے چند پئے نیکاں گرفت مردم شد  
 جس میں اصحاب کہف کے کتے کا انسان بننا معلوم ہوتا ہے لیکن اس سے ذہن میں کچھ خدشات پیدا ہوتے ہیں کہ اصحاب کہف کا کتا کیسے انسان بنا؟ حالانکہ اللہ تعالیٰ فرماتے ہیں لاتبديل لخلق الله۔ تو پھر اس کتے میں کیسے تبدیلی آئی کہ وہ انسان بن گیا؟

جواب :- قرآن کریم اور ذخیرہ احادیث میں یہ بات کہیں نہیں ملتی کہ اصحاب کہف کا کتا انسان بن گیا ہو اور نہ ہی شیخ سعدیؒ کی یہ مراد ہے بلکہ شیخ سعدیؒ نیک بندوں کی صحبت کے اچھے اثرات کی طرف اشارہ کرتے ہوئے فرماتے ہیں کہ جب کتے نے (جو کہ نجس حیوان ہے) نے اللہ تعالیٰ کے نیک بندوں کی صحبت اختیار کی تو اللہ تعالیٰ نے قرآن کریم میں اس کا ذکر فرمایا۔ جب کتے کو نیکوں کی صحبت سے اتنا بلند رتبہ ملتا ہے تو مومن موحّد جب ایسا کرے گا تو وہ ضرور اس رتبے کا مستحق بنے گا۔

لما قال محمد بن احمد: قلت اذا كان بعض الكلاب قد نال هذه

الدرجة العليا بصحبته و مخالطته الصالحاء والاولياء حتى اخبر الله

تعالى بذلك في كتابه جل و علا فما ظنك بالمؤمنين الخ

(قرطبی ج ۱۰ ص ۳۷۱ سورة الکہف آیت نمبر ۱۸)

اور مردم شد کا معنی یہ ہے کہ یہ کتنا انسانوں کے ساتھ جنت میں داخل ہوگا۔ یہ نہیں کہ انسان بن گیا۔ ع ای مردمان داخل جنت شد۔ (روح البیان ص ۲۲۶ ج ۵ سورة الکہف آیت نمبر ۱۸)  
اور لا تبديل لخلق الله میں خلق سے مراد دین اور فطرت سلیمہ ہے۔

لما قال اسماعیل ابن کثیر: قال بعضهم لا تبدلوا خلق الله فتغير والناس عن فطرتهم التي فطرهم الله عليها و هو معنی حسن.  
(تفسیر ابن کثیر ج ۳ ص ۳۴۷ سورة الروم آیت نمبر ۳۰)

(وقال حافظ الدين النسفي) لا تبديل ای ما ينبغي ان تبدل تلك الفطرة او تغير وقال الزجاج معناه لا تبديل لدين الله و يدل عليه ما بعده (مدارك التنزيل ج ۳ ص ۲۷۲ سورة الروم آیت نمبر ۳۰) فتاویٰ حقانیہ ج ۲ ص ۱۵۲

## شجر اور شجرۃ کے معنی کی تحقیق

سوال..... قرآن پاک میں لفظ شجر بھی آیا ہے اور شجرۃ بھی کیا ان میں تذکیر و تا میث کا فرق ہے؟ اور اس لفظ کے لغوی و اصلاحی معنی کیا ہیں؟ ایک صاحب کا بیان ہے کہ شجر کے اصلی معنی پٹھاؤ اور دراڑ کے ہیں قصہ آدم میں شجر سے یہی مراد ہے جو کننا یہ ہے عورت کے اندام نہانی سے یعنی حکم ہے کہ مجامعت سے بچنا، دانہ گندم کا ذکر بھی اسی مناسبت سے ہے کیا یہ بیان اس کا صحیح ہے؟

جواب..... شجر کے معنی ”اختلافی امور کے ہیں“ اور شجرۃ کے معنی درخت کے ہیں اور ”لغات“ میں جو ان الفاظ کے موارد استعمال ہیں ان میں ان صاحب کے دعویٰ کا کہیں پتہ بھی نہیں ان سے تصحیح نقل کا مطالبہ کرنا چاہئے اور اگر بالفرض شکاف اور دراڑ کے معنی منقول بھی ہوتے تب بھی تفسیر مقصود کا دعویٰ اصول سے باطل کیونکہ لغت میں قیاس جاری نہیں ہوتا۔ (امداد الفتاویٰ ص ۵۹ ج ۵)

## کفار کے ساتھ کھانے پینے اور ان کے ناپاک ہونے کا حکم

سوال..... مشرکین و کفار سے ربط ضبط رکھنا، کھانا پینا، کیسا ہے؟ جب کہ قرآن میں ان کو ناپاک فرمایا گیا ہے نیز یہ پاکی و ناپاکی سے بالکل بے خبر ہیں نہ طریق غسل سے واقف ہیں نہ پابندی اسلام سے؟

جواب..... بلا ضرورت کفار کے ساتھ ربط و ضبط و تعلقات رکھنا منع ہے ان کے ساتھ بلا ضرورت تو یہ کھانا پینا مکروہ ہے البتہ اگر عمر میں ایک مرتبہ ایسا ابتلا ہو جائے تو چنداں مضائقہ

نہیں۔ بشرط یہ کہ ناپاکی کا علم نہ ہو اگر معلوم ہو جائے کہ یہ کھانا پانی ناپاک ہے تو پھر اس کا استعمال حرام ہے مگر کفار کا ذبیحہ کسی صورت میں درست نہیں اور آیت انما المشرکون نجس میں مشرکین کو نجس کہہ کر حج و عمرہ سے منع کیا گیا ہے اور نجس کہنے کی وجہ اعتقادی نجاست ہے نیز ان کا پاکی ناپاکی میں تمیز نہ کرنا اور نجاست میں ملوث رہنا بھی نجس ہونیکا سبب ہے۔ (کفار کے ساتھ معاملات کے بارے میں جامع فتاویٰ جلد ۴ میں تفصیلاً آئیگا انشاء اللہ) (فتاویٰ محمودیہ ص ۷۷ ج ۱)

## آخرت میں خیرات کا نافع ہونا کفار کے لئے

سوال..... آیت ان الذین کفروا لن تغنی عنهم اموالهم الخ سے مفہوم ہوتا ہے کہ کفار کو اپنے اولاد و اموال سے آخرت میں کوئی فائدہ قطعاً نہ ہوگا حالانکہ صحیح حدیثوں میں ہے کہ ابولہب کے ثویبہ کو آزاد کرنے کی وجہ سے ایک پانی کا پیالہ آخرت میں ملا اور آپ کے چچا ابوطالب کو آپ سے محبت کی وجہ سے صرف ایک جوتا پہنایا جائے گا جس سے ان کا دماغ کھولے گا ورنہ درک اسفل میں ہوتے بظاہر آیات و روایات میں تعارض معلوم ہوتا ہے؟

جواب..... اس آیت میں تو اموال و اولاد کا بالکل نافع نہ ہونا مذکور ہے اور حدیثوں میں اعمال کا نافع ہونا تو تعارض کہاں ہوا؟ یا یہ کہئے کہ نفع سے مراد خاص نفع یعنی نجات مراد ہے پس نجات کی ہر فرد منیٰ ہے یعنی ابد اعداب ہوگا۔ (امداد الفتاویٰ ص ۲۰ ج ۵)

## بعض نکات

### تعداد آیات قرآنی کی حکمت

سوال..... قرآن کریم کی ۶۶۶۶ آیات میں سے ایک ہزار آیات امر ایک ہزار آیات نہی ایک ہزار آیات تمثیل ایک ہزار آیات قصص پانچ سو آیات حلال و حرام اور چیا سٹھ آیتیں منسوخ ہیں اور سو آیات دعائیہ ہیں آیتوں کی اس تعداد میں کیا حکمت ہیں؟

جواب..... اصول دین تین ہیں توحید رسالت قیامت اور قرآن شریف انہیں تین اصولوں کو قائم کرنے کے لئے آیا ہے ظاہر ہے کہ یہ وعدہ و وعید امر و نہی اور تمثیل و قصص کے بغیر انجام نہیں پاسکتا اور ان میں سے ہر ایک کی یکساں ضرورت ہے اس لئے ان سب کے لئے ایک ایک ہزار آیات رکھی گئیں پھر اس کے بعد حلال و حرام کے مسائل بندوں کو بتائے ہیں جس کے

لئے پانچ سو آیات کافی ہیں ربی دعاء کی آیتیں تو یہ عبادت کا تہہ ہے سو آیتیں اس کے لئے کافی ہیں منسوخ آیتوں کی تعداد میں اختلاف ہے اس لئے تعین کوئی قطعی نہیں کہ اس کی وجہ بیان کی جائے باقی تعین تعداد کی صورت میں اس بات کی جانب اشارہ ہے کہ آیات کو منسوخ کرنے والا اللہ تعالیٰ ہے کیونکہ لفظ اللہ کا عدد بھی چھیاسٹھ ہے۔ (فتاویٰ احیاء العلوم ص ۱۹۳ ج ۱)

### وما تسقط من ورقة کی ترکیب

سوال۔ آیت وما تسقط من ورقة الا يعلمها میں تسقط کے معنی سب معطوفات پر صحیح نہیں بنتے اور الا فی کتاب مبین میں بھی تکلف کی ضرورت ہے۔ مثلاً کہا جائے الا يعلمها سے بدل الکل ہے۔

جواب..... ایک توجیہ میرے نزدیک یہ ہے کہ ولا حجة فی ظلمات الارض من ورقة پر معطوف نہیں بلکہ وہ ابتدائی کلام ہے اور عطف جملہ کا جملہ پر ہے اور حجة اور رطب اور یابس جرجوار کی وجہ سے مجرور ہے یعنی اس کا حمل ورقہ کے صرف لفظ پر ہے اور اس کے معنی پر حمل نہیں اور یہ سب حقیقت مرفوع ہیں اس بناء پر کہ کلمہ لامشبہ یلیس کا اسم ہے تو اس صورت میں آیت کے معنی وہی ہوئے جو قرآنہ غیر متواترہ کے اعتبار سے اس کے معنی ہوتے ہیں کہ قرأت غیر متواترہ میں حجة رطب اور یابس کو رفع ہے اور اس توجیہ کی بنا پر تکلف کی ضرورت نہیں ہوتی۔ (فتاویٰ عزیزی ص ۷۷-۷۸ ج ۲)

### لفظ وحی کو الی اور علی کے ساتھ متعدی بنانا

سوال..... قرآن میں لفظ وحی کو کبھی الی کے ساتھ متعدی بنایا گیا ہے اور کبھی علی کے ساتھ اس کی کیا وجہ ہے؟

جواب..... جاننا چاہئے کہ وحی آسمان سے نازل ہوتی ہے اور رسول کے پاس پہنچتی ہے تو وحی میں دو امر پائے گئے ایک آسمان سے نازل ہونا اور دوسرے پیغمبر کے پاس پہنچنا امر اول کا مقتضی استعلاء ہے اس لئے کبھی لفظ وحی علی کے ساتھ متعدی ہوتا ہے اور امر ثانی کا مقتضی انتہا ہے تو باعتبار امر ثانی کے کبھی الی کے ساتھ متعدی ہوتا ہے اور قرآن میں دونوں طور پر لفظ وحی کا استعمال ہوا ہے۔ (فتاویٰ عزیزی ص ۱۱۸ ج ۲)

### قوله تعالى و بذی القربی میں باء لانے کی وجہ

سوال..... سورہ بقرہ میں ذوی القربی بدون باء کے ہے اور سورہ نسا میں و بذی القربی باء کے ساتھ ہے اس اسلوب کے تغیر میں کیا نکتہ ہے؟

جواب..... نکتہ یہ ہے کہ سورہ نساء میں شروع سورت سے یہاں تک اقارب کا ذکر ہے اور ان



کے متعلق موارِ یث وصایا اور نماز کے احکام کا بیان ہے اور یہ سب امر مطلوب ہے اور اس میں تاکید مناسب اور مستحسن ہے بخلاف سورہ بقرہ کی آیت کے کہ اس میں بنی اسرائیل کا قصہ گذشتہ مذکور ہے اور اس میں کوئی امر مطلوب نہیں اس واسطے وہ مقام تاکید نہیں۔ (فتاویٰ عزیزی ص ۱۱۳ ج ۲)

## قولہ تعالیٰ و من یشرک باللہ

### اور فقد ضل ضللاً بعیداً میں کیا نکتہ؟

سوال..... و من یشرک باللہ فقد افترى اثماً عظيماً یہ آیت سورہ نسائیں اور اسی سورت کے اخیر میں اس آیت کے آخر میں یہ ہے فقد ضل ضللاً بعیداً اس اسلوب کے تغیر میں کیا نکتہ ہے؟

جواب..... نکتہ یہ ہے کہ پہلی آیت یہود کے قصہ کے سیاق میں وارد ہوئی ہے کہ ان لوگوں نے تحریف کی تھی اور افتراء علی اللہ کہا کہ عزیر ابن اللہ تو مناسب ہوا کہ آیت کے اخیر میں افتراء عظیم کا ذکر ہوا اور دوسری آیت عرب اور بت پرستوں کے قصہ کے سیاق میں وارد ہوئی کہ ان لوگوں نے کتاب سے استدلال نہ کیا اور بت کی پرستش کی تو مناسب ہوا کہ اس آیت کے آخر میں ضلال بعید کا ذکر کیا جائے اس واسطے کہ انہوں نے حق اور کتاب کا خیال نہ کیا اور گمراہ ہوئے اور یہ بھی وجہ ہے کہ دوسری آیت کے ماقبل ہے وما یفضلون الا انفسہم تو مناسب ہوا کہ ان کے قصے کے اخیر میں گمراہی کا بیان کیا جائے۔ (فتاویٰ عزیزی ص ۱۱۳ ج ۲)

### سورۃ مائدہ میں فامسحوا ابو جوہکم و ایدیکم کے بعد منہ کا نکتہ

سوال..... فامسحوا ابو جوہکم و ایدیکم یہ آیت سورہ نسائیں ہے اور سورہ مائدہ میں ایدیکم کے بعد منہ کا اضافہ ہے ایسا کیوں؟

جواب..... نکتہ اس میں یہ ہے کہ سورہ مائدہ میں وضو اور اس کے واجبات کی تفصیل اس کلام کے قبل قصداً اور بالذات ہے۔ تو مناسب ہوا کہ تیمم کے واجبات بھی بالاستعاب ذکر کئے جائیں اس واسطے منہ کا لفظ زیادہ کیا گیا تاکہ معلوم ہو جائے کہ اتصال وضو کا تیمم کے ساتھ حکم میں ہے اور سورہ نسائیں تبعاً ذکر ہے یعنی وہاں نہیں اس بارے میں وارد ہے کہ جب ذہن دوسرے امر میں مشغول ہو تو اس وقت نماز نہ پڑھنا چاہئے یعنی خلوص کے ساتھ پڑھنا چاہئے اور وضو کا ذکر تبعاً ہے اور جو چیز تبعاً مذکور ہوتی ہے اس کی تفصیل کی ضرورت نہیں ہوتی۔ (فتاویٰ عزیزی ص ۱۱۳ ج ۲)

## کیا محض ایمان پر جنت کی بشارت ہے؟

سوال..... آیت ان الذین آمنوا و عملوا الصلحت میں ایک عالم نے اکثر مفسرین کا یہ مذہب نقل کیا ہے کہ محض ایمان دار بغیر اعمال صالحہ کے بھی اس بشارت کے مستحق ہیں۔

جواب..... اگر کوئی شخص ایمان لاتے ہی مرجائے اور اعمال صالحہ کی اس کو نوبت نہ آئی ہو تو وہ بھی قانون خداوندی میں مذہب حق کی بنا پر اس بشارت میں داخل ہے اور جس کو ایمان لانے کے بعد وقت ملا لیکن اس نے اعمال صالحہ نہیں کئے بلکہ معاصی میں مبتلا رہا اس کے لئے قانوناً دخول اول نہیں البتہ سزا کے بعد مستحق ہوگا ان عالم صاحب کے استدلال کا حاصل یہ ہے کہ ایمان اور عمل صالح جدا جدا ہیں لہذا دونوں کے مجموعہ پر بشارت ہوگی نہ صرف ایمان پر تو محض ایمان دار ہونے پر استحقاق بشارت پر یہ دلیل پیش کرنا غلط ہوگا۔ (فتاویٰ محمودیہ ص ۱۳-۱۵ ج ۲)

## وعید کی آیات زیادہ ہیں یا وعدہ کی بشارتیں

سوال..... اللہ تعالیٰ نے اپنے قرآن شریف میں قہر کا ذکر زیادہ کیا ہے یا رحمت کا؟ مجھے تو ایسا محسوس ہوتا ہے کہ غصہ کا ذکر زیادہ ہے نیز اللہ تعالیٰ نے نافرمان مسلمانوں سے کتنے غصہ کا اظہار فرمایا ہے اور کفار سے کتنا؟

جواب..... ایسا نہیں ہے بلکہ رحمت کے وعدے اور بشارتیں زیادہ ہیں عذاب و غضب کے لئے تو نافرمان کی قید ہے اور ثواب و رحمت کے لئے اعمال صالحہ کی قید نہیں مثلاً معصوم بچے کچھ کئے بغیر ہی بخشے جائیں گے۔

۲۔ کفار پر اتنا غصہ ہے کہ ہمیشہ کے لئے جہنم میں رہیں گے ان کے عذاب میں تخفیف بھی نہیں ہوگی مسلم گنہگاروں پر اتنا غصہ نہیں وہ شفاعت کے ذریعہ بھی بخشے جائیں گے۔ (فتاویٰ محمودیہ ص ۲۷-۲۸ ج ۱۳)

## پانچ وقت کی نماز کا حکم کس پارے میں ہے؟

سوال..... پانچ وقت کی نماز کا حکم کس پارے میں ہے؟ ایک گروہ کہتا ہے کہ پانچ وقت کی نماز کا حکم کسی پارے میں نہیں۔ جواب..... قرآن کریم میں کوئی بات صاف صاف موجود ہے کوئی ایسے طریقے پر ہے جس کو ہر آدمی نہیں سمجھ سکتا بلکہ بڑے علم والے سمجھ سکتے ہیں اسی بات کو اپنے قریب کے کسی عالم سے سمجھ لیں۔

پانچ وقت کی نماز قرآن شریف میں ایک جگہ نہیں بلکہ مختلف جگہ ہے مثلاً پندرہویں پارے میں ہے اقم الصلوة لدلوك الشمس الى غسق الليل و قرآن الفجر اور ۲۷ ویں جامع الفتاویٰ - جلد ۱ - 24

پارے میں سورہ والطور کے ختم پر ہے (فتاویٰ محمودیہ ص ۵۱ ج ۱۵)

## دستر خوان پر آیات یا اسماء الہی لکھنا

سوال..... حامد ایک دسترخوان پر کچھ آیات قرآنی تحریر کر کے اس پر خورد و نوش کرنا چاہتا ہے حامد کی نیت میں یہ خلوص ہے کہ جو بندہ بھی اس دسترخوان سے کھانا تناول کرے اس کی اصلاح ہو جائے کیا یہ درست ہے؟ جواب..... جو کام شرعاً ناجائز ہے ضروری نہیں کہ نیک نیت سے جائز بھی ہو جائے قرآن کریم کی آیات اور اسماء الہی واجب الاحترام ہیں دسترخوان پر لکھ کر استعمال کرنے میں ان کا احترام باقی نہیں رہے گا۔ اس لئے اس کی اجازت نہیں۔ (فتاویٰ محمودیہ ص ۵۰ ج ۱۲)

”اصلاح کے لئے صحیح طریقے اختیار کرنا چاہئے۔“ - موع

## آیت قطب کون سی ہے؟

سوال..... قرآن پاک میں آیت قطب کون سی ہے؟ اس کے پڑھنے کا طریقہ اور اس کے اثرات کیا ہیں؟

جواب..... پارہ ۳ میں وما النصر الا من عند الله العزيز الحكيم کو آیت قطب کہتے ہیں ہر نماز کے بعد سات مرتبہ درود شریف کے ساتھ اول و آخر پڑھنا بعض اکابر سے منقول ہے۔ (فتاویٰ محمودیہ ص ۵۱ ج ۱۲)

”یہ نام کسی حدیث سے ثابت نہیں۔“ - موع

والله يعصمك من الناس کا وعدہ بعد الموت کو بھی شامل ہے

سوال..... سلطان نور الدین زنگی کو خواب میں دکھایا گیا کہ سرکارِ دو عالم صلی اللہ علیہ وسلم نے ارشاد فرمایا کہ دوسرخ کتے میری مرقد منور پر حملہ آور ہیں ان کا تعاقب کرو سلطان نے پہچان کر ان کو قتل کرایا کیا یہ قصہ مبنی بر حقیقت ہے؟ اگر واللہ يعصمك من الناس کا وعدہ مابعد الموت کے لئے بھی ہے تو سلطان کو حفاظت کی کیا ضرورت تھی؟

جواب..... یہ واقعہ درست ہے۔ ۵۵۷ھ میں اس کا وقوع ہوا اور آج تک امت میں اس تو اتر سے چلا آیا ہے کہ کسی نے بھی اس کا انکار نہیں کیا چنانچہ شیخ الحدیث مولانا محمد زکریا صاحب قدس سرہ نے فضائل حج میں سیرت کی معتبر کتاب وفاء الوفاء جلد اول کے حوالہ سے اس کو بالتفصیل نقل کیا ہے اور آیات میں حفاظت کا جو وعدہ فرمایا گیا تھا بظاہر یہ زندگی اور موت کے بعد دونوں کو شامل ہے اور اس خاص ذریعہ میں یہ حکمت معلوم ہوتی ہے کہ اسلام کے معجزہ کا اظہار ہوا اگر حضور

صلی اللہ علیہ وسلم کے جسد اطہر تک کسی کو جانے کی ویسے ہی قدرت نہ ہوتی تو معجزہ کا اظہار نہ ہوتا۔ اس کی نظیر حضرت حذیفہؓ و جابر بن عبد اللہ کی کرامت ہے۔ ۱۹۳۲ء کا واقعہ ہے کہ حضرت حذیفہؓ نے خواب میں شاہ عراق (ملک فیصل اول) کو فرمایا کہ ہماری قبریں دوسری جگہ منتقل کرو یہاں وجہ کا پانی آ رہا ہے۔ چنانچہ بڑی شان و شوکت کے ساتھ ان حضرات کی نعشوں کو وہاں سے نکالا گیا اور لاکھوں کی تعداد میں لوگوں نے مشاہدہ کیا اور بے شمار کافریہ کرامت دیکھ کر اسلام لائے دیکھنے والوں کا بیان ہے کہ کفن حتیٰ کہ ریش مبارک کے بال تک بالکل صحیح حالت میں تھے یوں معلوم ہوتا تھا کہ شاید انہیں رحلت فرمائے دو تین گھنٹے سے زیادہ وقت نہیں گزرادو نوں حضرات کی آنکھیں بھی کھلی ہوئی تھیں اور ان میں اتنی پراسرار چمک تھی کہ دیکھنے والا ان سے آنکھیں نہ ملا سکتا تھا اس واقعہ کے ایک عینی شاہد لطافت حسین صاحب کا مکتوب ماہنامہ ”صدق“ لکھنؤ ۱۱ ستمبر ۱۹۴۴ء اور ماہنامہ دارالعلوم دیوبند ستمبر ۱۹۵۷ء میں شائع ہوا ہے اس میں بھی وہی معجزہ اسلام کے اظہار کی حکمت ہے ورنہ اللہ تعالیٰ اس پر بھی قادر تھے کہ دریا کا پانی ان کی قبور کی طرف نہ آنے دیتے۔ (احسن الفتاویٰ ص ۵۱۳-۵۱۴ ج ۱)

### کیا ارتداد سے اعمال حبط ہو جاتے ہیں؟

سوال..... آیت (۱) ومن یؤتدد منکم عن دینہ اور آیت نمبر ۲ ومن یکفر بالایمان فقد حبط عمله آیت نمبر ایک سے امام شافعیؒ نے استدلال کیا ہے جو شخص مرتد ہو جائے اور جب تک وہ کفر کی حالت پر نہ مرے اس کے عمل ضائع نہیں ہوتے آیت نمبر دو سے امام صاحبؒ نے استدلال کیا ہے کہ جو کوئی ایمان سے پھر جائے اس کے اعمال ضائع ہو جائیں گے امام شافعیؒ آیت نمبر دو کا کیا جواب دیتے ہیں؟ اور امام اعظمؒ آیت نمبر ایک کا کیا جواب دیتے ہیں؟

جواب..... یہ اختلاف ایک اصولی اختلاف پر مبنی ہے وہ یہ کہ مفہوم صفت امام شافعی کے نزدیک حجت ہے اور امام ابو حنیفہؒ کے یہاں حجت نہیں۔ (فتاویٰ محمودیہ ص ۴۷-۴۸ ج ۱۲)

### چاند پر پہنچنا قرآن کے خلاف نہیں

سوال..... اگر کوئی شخص پورا یقین کرے کہ چاند پر آدمی جاسکتا ہے وہاں رہنا بھی ممکن ہے اس مسئلے پر قرآن پاک سے کیا معلوم ہوتا ہے؟ ہم سب مسلمانوں کو پورا یقین کرنا چاہئے یا نہیں؟

جواب..... اس کے متعلق قرآن پاک نے کوئی بات نہیں فرمائی کہ چاند پر آدمی جاسکتا ہے یا نہیں اس لئے وہاں اگر کوئی چلا جائے تو قرآن کے خلاف نہیں۔ (فتاویٰ محمودیہ ص ۲۱ ج ۱۲)



## آیت اذانودی للصلوة میں ندا کا مطلب

سوال..... آیت میں ندا سے اذان جمعہ مراد ہے تو کیا لاؤڈ اسپیکر کے ذریعہ جہاں تک آواز جائے اس جگہ کے لوگوں پر جمعہ فرض ہو جائے گا جب کہ آیت میں کوئی تخصیص نہیں ہے؟

جواب..... ادائے جمعہ اور فرضیت جمعہ کے لئے فقہاء نے جو شرائط لکھی ہیں ان کو نظر انداز نہیں کیا جاسکتا، مثلاً کسی جہاز میں کوئی مسلمان ریڈیو پر اذان کی آواز سنے یا ریل میں یا جنگل میں سنے یا بیت الخلاء میں سنے تو کیا ان سب مقامات پر محض اذان سننے سے جمعہ واجب ہو جائے گا ہرگز نہیں بلکہ مقصود یہ ہے کہ جس بستی میں شرائط جمعہ موجود ہوں وہ اذان سے پہلے ضروریات سے فارغ ہو جائے اور اذان سنتے ہی جمعہ کے لئے حاضر ہونے کی کوشش کرے۔ (فتاویٰ محمودیہ ص ۲۲ ج ۱۲)

## منافق کی تعریف اور ن کا وجود

سوال..... منافقین کے متعلق جو آیتیں ہیں وہ اب متروک العمل ہیں یہ بات شرعاً کہاں تک حق بجانب ہے؟

۱۔ منافق کی تعریف شرعاً کیا ہے؟ اور آج کل منافق موجود ہیں یا نہیں؟

جواب..... ایسے منافقین اب بھی موجود ہیں لیکن انقطاع وحی ہونے کے بعد منافق ہونے کا حکم لگانا دشوار ہے۔

۲۔ جس کے باطن میں کفر ہو ظاہر میں اسلام میں وہ منافق ہے مگر اس کی تعین بس میں نہیں کہ ایسا کون ہے؟ (فتاویٰ محمودیہ ص ۵۳ ج ۱۵)

## دجال کا ذکر قرآن میں ہے یا نہیں؟

سوال..... اس کی کیا حکمت کہ دجال جس کا فتنہ تمام فتنوں سے بڑھ کر ہے قرآن مجید میں اس کا کہیں ذکر نہیں جبکہ اس کا فتنہ یا جوج ماجوج کے فتنے سے بھی بڑھ کر ہے؟

جواب..... میرے مذاق کے موافق تو یہ جواب ہے کہ حکمت غیر منصوصہ کی تفتیش کی حاجت نہیں اور عام مذاق کے موافق جواب یہ ہے کہ اولاً یہ مسلم نہیں کہ مذکور نہیں۔ بلکہ نزول عیسوی کے ضمن میں اس طرح مذکور ہے کہ عادة اللہ یہ ہے کہ ہر نبی کو کسی بڑے فتنے کے دفع کے لئے بھیجا جاتا ہے تو حضرت عیسیٰ کی تشریف آوری بھی کسی بڑے فتنے کے دفع کے لئے ہونا چاہئے آگے اس

فتنہ کی تعیین یہ حدیثوں سے معلوم ہوگئی، نیز یہ فتنہ ایک یہودی کا ہوگا، کیونکہ دجال یہودی ہے جیسے آپ کی بعثت اول بھی یہودی کے دفع فتنہ کے لئے ہوئی تھی اول تو اس طرح مذکور ہے لیکن اگر اس ذکر کو نہ مانا جائے تو پھر دوسری حکمت یہ ہو سکتی ہے (اور ہو سکتی ہے اس لئے کہا کہ ایسی حکمتیں ظنی ہوتی ہیں) کہ حوادث دو قسم کے ہیں ایک وہ جن کے اثر و ضرر سے محفوظ رہنا یا اس کا دفع کرنا بندوں کے اختیار میں نہ ہو اور دوسری قسم وہ جس میں بندوں کے اختیار کو دخل ہو، قرآن مجید میں قسم اول مذکور ہیں اس اعتبار خاص سے ان کو عظیم قرار دیا گیا قسم ثانی مذکور نہیں فتنہ دجال دوسری قسم میں ہے کہ اس کے گمراہ کرنے سے بچنا ہر شخص کے اختیار میں ہے نیز اس کی ہلاکت ایک عبد ہی کے ہاتھ سے ہوگی اس کو عظیم نہیں سمجھا گیا۔ (امداد الفتاویٰ ص ۵۷۱ ج ۴)

### قصہ ہاروت ماروت کی تحقیق

سوال..... ہاروت ماروت کے قصہ کا بیضاوی وغیرہ نے انکار کیا ہے، مگر سید امیر علی صاحب نے تفسیر مواہب الرحمن میں حافظ ابن حجر وغیرہ سے باسانید ثابت کیا ہے تو انکار صحیح ہے یا ثبوت؟

جواب..... قصہ ہاروت ماروت کا تفسیر معالم التنزیل وغیرہ میں بہت مفصل لکھا ہے۔ مگر یہ سب اسرائیلی روایات سے لکھا گیا ہے نیچے کی سندیں اگرچہ قوی بھی ہوں مگر منجہا سب کا اسرائیلی روایات ہیں جن کا حکم یہ ہے کہ نہ ان کی تصدیق ہو نہ ان کی تکذیب بالغرض آنحضرت صلی اللہ علیہ وسلم سے تو اس کا ثبوت کسی روایت میں ہے نہیں اور اسرائیلی روایت میں ہے ان کا اعتبار نہیں۔ (امداد الفتاویٰ ۲۲۳)

### تحقیق سد ذوالقرنین ویا جوج ماجوج

سوال..... سد ذوالقرنین کس مقام پر ہے؟ اور یا جوج ماجوج کون لوگ ہیں؟

جواب..... چونکہ کوئی غرض شرعی اس کی تحقیق پر موقوف نہیں اس واسطے نصوص میں اس کی تفصیل نہیں کی گئی یہ تو جواب ہے سوال کا۔

اور اگر مقصود سوال سے نفی کرنا ہے ان کے وجود کی اس بنا پر کہ باوجود تفتیش مقامات واقوام کے ان کا پتہ نہیں ملا تو ہم تفتیش کے اس احاطہ کو ہی تسلیم نہیں کرتے اب تک بھی نئے نئے مقامات کی تفتیش و برآمد ہونا ہمارے اس منع کی دلیل ہے۔ (امداد الفتاویٰ ص ۱۴ ج ۵)

### ذوالقرنین کون تھا؟

سوال:- قرآن کریم میں ذوالقرنین کا ذکر آیا ہے یہ شخص کون تھا؟

جواب :- ذوالقرنین کے متعلق قرآن کریم میں جو وضاحت ہے وہ صرف اتنی ہے کہ وہ ایک نیک اور عادل بادشاہ تھا جس نے مشرق و مغرب میں پہنچ کر ان ممالک کو فتح کیا اور ان میں عدل و انصاف کی حکومت قائم کی اس مہم میں اللہ تعالیٰ کی طرف سے ہر قسم کا سامان اور ضروریات اس کو عطا کئے گئے تھے اس نے فتوحات کرتے ہوئے مختلف اطراف کے اسفار کئے جن میں مشرق اقصیٰ مغرب اقصیٰ اور شمالی کوہستان کے ممالک شامل ہیں۔ اس سفر کے دوران اس نے دو پہاڑوں کے درمیانی درے کو آہنی دیوار سے بند کر دیا جہاں سے یا جوج ماجوج نکل کر وہاں کے باشندوں کو تکالیف پہنچاتے اور ہراساں کرتے تھے۔ چونکہ قرآن کریم کا نزول ضروریات کے مطابق ہوتا تھا اس لئے حضور صلی اللہ علیہ وسلم سے اس وقت جو سوال ہوا تھا اس کے سائلین کی تشفی مذکورہ جواب سے ہو گئی تھی اس لئے قرآن مجید میں ذوالقرنین کے بارے میں اس سے زیادہ کچھ ذکر نہیں کیا گیا اور نہ ہی ذخیرہ احادیث میں اس کے بارے میں کوئی خاص ذکر ملتا ہے البتہ اس بارے میں تاریخی اور اسرائیلی روایات ملتی ہیں لیکن چونکہ ذوالقرنین کی تعیین کے بارے میں تاریخی روایات مختلف ہیں اس لئے چند اقوال ملاحظہ ہوں :-

(۱) بعض مفسرین نے کہا ہے کہ اس سے مراد اسکندر مقدونی یونانی ہے جو عیسیٰ علیہ السلام سے تقریباً تین سو سال پہلے گزرا ہے اور اسی کو علامہ آلوسی رحمہ اللہ نے ترجیح دی ہے۔

لما قال: والاقرب عندي لالزام اهل الملل والنحل.... اختيار انه

الاسكندر بن فيلپوس غالب دار. الخ (روح المعاني ج ۱ ص

۳۰ سورة كهف آیت نمبر ۸۴)

(۲) اسی طرح امام رازیؒ نے اس کی تفصیل بیان کرتے ہوئے سب سے پہلے اسی قول کو ذکر کر کے اس پر دلائل پیش کئے ہیں اور اخیر میں کہتے ہیں۔ والقول الاول اظهر لما ذكرنا. الخ (تفسیر کبیر ج ۲ ص ۱۶۵ سورة كهف آیت نمبر ۸۴)

لیکن حافظ ابن کثیرؒ نے اس قول کی بڑی سختی سے تردید کی ہے کہ اسکندر مقدونی کافر و مشرک تھا اور حکیم ارسطو اس کا استاد تھا اور جس شخص کا ذکر قرآن کریم میں آیا وہ اتفاقاً مومن تھا بلکہ بعض کے نزدیک تو نبی تھا لہذا اس کو اسکندر مقدونی کہنا غلط ہے۔ (تفصیل کے لئے ملاحظہ ہو: البدایہ والنہایہ ج ۲ ص ۹۷ خبر ذوالقرنین) فتاویٰ حقانیہ ج ۲ ص ۱۵۱

مولوی نذیر احمد کا ترجمہ قرآن صحیح ہے یا نہیں؟

سوال..... مولوی نذیر احمد مولوی کا ترجمہ قرآن پاک صحیح ہے یا نہیں؟ حنفی مذہب کے موافق

ہے یا نہیں؟ یہ ترجمہ لڑکوں کو مضر ہوگا یا نہیں؟ کیونکہ اس ترجمہ کی بناء ایک آزاد شخص نے حنفیوں کے مدرسہ میں ڈالی ہے۔

جواب..... مولوی نذیر احمد کے ترجمہ قرآنی میں بہت سی غلطیاں ہیں علماء احناف کے خلاف ایسی باتیں ہیں جو لڑکوں کو مضر ہوں گی لہذا اگر وہ ترجمہ مدرسہ میں داخل کر لیا گیا ہے تو مناسب ہے کہ اس کے ساتھ اصلاح ترجمہ دہلویہ جو حضرت مولانا اشرف علی تھانوی کی کتاب ہے بچوں کو ضرور پڑھائی جائے تاکہ غلطیوں کی اصلاح ہو جائے۔ (کفایت المفتی ص ۱۰۴ ج ۲)

### آیت الکرسی ایک آیت ہے

سوال..... آیت الکرسی ایک ہی آیت ہے یا درمیان میں جو علامات وقف ہیں یہ بھی آیات کا حکم رکھتی ہیں؟ بعض لوگ کہتے ہیں آیت الکرسی میں دس آیات ہیں۔

جواب..... آیت الکرسی اللہ لا الہ الا ہو سے لے کر وهو العلیٰ العظیم پر ختم ہوتی ہے وہ ایک آیت ہے کوئی درمیان میں جو رموز اوقاف ہیں وہ آیات نہیں ہیں لفظ آیت الکرسی میں بھی اس کو واحد کے صیغے سے تعبیر کیا گیا ہے آیات الکرسی نہیں کہا گیا۔ (کفایت المفتی ص ۱۰۵ ج ۲)

### اسلام کی بنیاد قرآن و حدیث پر ہے

سوال..... کیا کلام پاک میں کوئی آیت منسوخ الکلام بھی ہے یعنی ایک مرتبہ ایک بات کا حکم صادر ہوا ہو اور پھر دوسرے موقع پر کلام پاک ہی میں اس کی تردید کر دی گئی ہو۔

۲۔ قانون اسلام کی بنیاد عقل پر ہے یا محض اعتقاد پر؟

جواب..... ہاں بعض آیتیں ایسی ہیں جس کا حکم وقت تھا اور دوسری آیات کے نازل ہو جانے کے بعد اس کا حکم مرتفع ہو گیا یہ بات نہیں کہ کوئی حکم دیا گیا تھا اور اس کی تردید کر دی گئی بلکہ سابقہ حکم اس وقت تک کے لئے تھا جب تک دوسری آیت نازل ہو۔

۲۔ اسلامی قانون کی بنیاد قرآن و حدیث پر ہے اور تمام اسلامی قانون مقتضاء عقل کے موافق ہیں اسلام کا کوئی مسئلہ عقل صحیح کے خلاف نہیں البتہ بعض مسائل ایسے دقیق ہیں کہ عقل کی وہاں تک رسائی نہیں مگر یہ بات نہیں کہ عقل ان کے خلاف کوئی دلیل قائم کر سکتی ہے جیسے بعض جرم ایسے ہیں کہ قوت بصارت ان کے ادراک سے قاصر ہے مگر ان کا وجود صحیح ثابت ہے اور خوردبین کے ذریعے وہ دیکھے جاسکتے ہیں ایسے ہی معقولات میں بعض مسائل ایسے دقیق ہیں کہ عقل بغیر



الہام یا وحی کی خوردبین کے انہیں دریافت نہیں کر سکتی۔ (کفایت المفتی ۹۲ ج ۲)  
**نسخ توریت و انجیل**

سوال..... نور الانوار کی عبارت سے توریت و انجیل کا منسوخ نہ ہونا اور اس شعر

نہ از لات و عزی بر آورد گرد کہ توریت و انجیل منسوخ کرد

سے منسوخ ہونا معلوم ہوتا ہے بظاہر دونوں قولوں میں تعارض ہے۔

جواب..... توریت و انجیل کے تمام احکام منسوخ نہیں کیونکہ دین محمدی کے بہت سے احکام بنی اسرائیل کے مذہب کے موافق ہیں البتہ بہت سے احکام شریعت محمدیہ میں منسوخ ہو گئے۔ (فتاویٰ عبدالحی ص ۱۰۸)

**قرآن کریم میں تحریف کے علامات اور اس کے دلائل کا جواب**

سوال..... عام طور پر ہر مسلمان کا یہی عقیدہ ہے کہ قرآن میں کوئی تحریف نہیں مگر ہم ذیل میں وہ اسباب درج کرتے ہیں جن سے شروع زمانے میں تحریف واقع ہونے کے امکانات کی طرف اشارہ ملتا ہے۔

۱۔ بسم اللہ الرحمن الرحیم جو سورہ نمل میں آیت کا جز ہے قرآن کی ترتیب دینے میں ہر سورت ”بجز سورہ توبہ“ کے شروع میں اضافہ تحریر کیا گیا ہے تاکہ قرآن مجید خدا کا نام لے کر شروع کیا جائے ورنہ وہ نہ وحی ہے نہ کسی سورت کا جز ہے اور نہ قرأت نماز میں اس کا پڑھنا واجب ہے۔

۲۔ یصط ”۲۴۵۔۲“ بصطہ ”۶۹۔۷“ ہم المصیطرون ”۵۲۔۳“ ان الفاظ کا صحیح الما ”س“ سے ہونا چاہئے جیسا کہ قرأت نماز میں کیا جاتا ہے مگر کتابان وحی نے ان کو ”ص“ سے لکھا ہے۔

۳۔ قرآن کے وہ ۲۵ مقامات جن میں الف کا نہ پڑھنا ضروری ہے نقشہ ملاحظہ فرمائیں۔

بسم اللہ ۳-۱۹۲	ملانہ ۷-۱۰۳	لشای ۱۸-۲۳	ثمودا ۱۱-۳۸	بسم الاسم ۳۹-۱۱
الفان مات ۳-۱۳۳	لا اوضعوا ۹-۳۷	لکنا هو اللہ ۱۸-۳۸	لیربوا فی ۳-۳۹	ثمودا ۵۳-۵۱
لا الی اللہ ۳-۱۵۸	ان ثمودا ۱۱-۶۸	الفان مات ۲۱-۳۳	لا الی الجحیم ۳۷-۶۸	لا انتم ۵۹-۱۳
ان نبوا ۵-۳۹	امم لتلوا ۱۳-۳	ثمودا ۲۵-۳۸	لیبلوا ۳۷-۳	سلسلا ۷۶-۳
من نبای ۶-۳۳	لن ندعوا ۱۸-۱۳	لا اذبحنه ۲۲-۲۱	لولا ۳۷-۳۱	قواریدا ۷۶-۱۵

ان مقامات میں کاتبان وحی نے الف کو بے ضرورت لکھ کر وحی میں تحریف کا موقع دیا۔  
۴۔ نفعی المومنین قرآن میں اس طرح لکھا ہوا ہے۔ نفع المومنین یعنی اخیر کی یا حذف کر دی گئی ہے۔

۵۔ زید ابن ثابت کہتے ہیں کہ جب آیت لا یستوی القاعدون من المومنین والمجاهدون نازل ہوئی تو آپؐ نے مجھے اس کے لکھنے کا حکم دیا پھر اس کے درمیان میں غیر اولی الضرر اضافہ فرمایا۔

۶۔ علامہ یاقوت نے معجم البلدان میں لکھا ہے کہ قریش کعبہ کا طواف کرتے ہوئے یہ الفاظ کہتے تھے واللّات والعزیٰ و مناة الثالثة الاخری ہولاء الغرائق العلی وان شفاعتھن لترتجی اس کے الفاظ کو بدل کر موجودہ قرآن کی آیات کی شکل میں بدل دیا گیا۔  
۷۔ فاروق اعظمؓ نے غیر المغضوب علیہم ولا الضالین کو غیر المغضوب وغیر الضالین پڑھا ہے۔

۸۔ وما خلقت الجن والانس الا ليعبدون حضرت ابن عباسؓ نے ليعبدون کو ليعرفون پڑھا ہے کیا قرآن میں تحریف واقع ہوئی ہے۔  
جواب..... سورہ نمل میں بسم اللہ پوری آیت نہیں بلکہ آیت کا جز ہے اور ہر سورت کے شروع میں بسم اللہ پوری آیت ہے اور بعض ائمہ نے اس کو ہر سورت کا جز قرار دیا ہے اس کی تفصیل احکام القرآن للجصاص میں اور احکام القنطری فی احکام البسملہ میں ہے یہ تحریف نہیں ہے۔  
۲۔ ان الفاظ کا رسم الخط دونوں طرح ہے اور تلفظ بھی دونوں طرح ہے ایک کو راجح دوسرے کو مرجوح تو کہہ سکتے ہیں مگر غلط نہیں کہا جاسکتا یہ تحریف نہیں۔

۳۔ خط قرآن کو دوسرے عام خط پر قیاس کرنا درست نہیں یہ تو قیفی ہے اور اس کو تحریف کہنا غلط ہے۔  
۴۔ مثل ۳ کے ہے۔

۵۔ حضور اکرم صلی اللہ علیہ وسلم نے غیر اولی الضرر بذریعہ وحی فرمایا ہے اپنی طرف سے بلا وحی کے نہیں فرمایا پس اس کو تحریف کہنا غلطی ہے۔

۶۔ علامہ آلوسی علامہ بغوی امام رازی حافظ ابن کثیر اور حافظ عینی نے اس کی تردید کی ہے۔  
۷۔ ۸۔ یہ تفسیر ہے تحریف نہیں۔ (فتاویٰ محمودیہ ۳۰-۳۵ ج ۱۵)

## آیت و من یعش عن ذکر الرحمن کا مصداق

سوال..... جب کوئی مسلمان جھوٹ وعدہ خلافی خیانت بیہودہ گوئی فریب دہی کا عادۂ عامل ہو اور

جناب رسول اللہ صلی اللہ علیہ وسلم نے ان علامات کو علامات منافقت فرمایا ہے مگر فقہ نے اسے فاسق کہنے کی اجازت دی ہے اور جب ایسا شخص ایسے کلمات بھی کہے جو باعث خارج از اسلام ہوں اور نماز روزہ کا بھی پابند ہو لیکن تجدید ایمان کے طریقے کو غیر ضروری سمجھے اور مذکورہ اعمال میں بھی مبتلا رہے تو آیت و من یعش عن ذکر الرحمن نقیض لہ شیطانا فہولہ قرین کا یہ شخص مصداق ہے یا نہیں؟

جواب..... جھوٹ بولنے والا فریب دینے والا وعدہ خلافی کرنے والا خیانت کرنے والا لعنت کرنے والا گالی دینے والا بیشک فاسق ہے اور اگر کوئی کام ایسے کرے اور ایسی بات کہے جو موجب کفر ہو اور تجدید ایمان سے بھی انکار کرے تو بے شک وہ آیت کریمہ و من یعش کا مصداق ہے۔ (کفایت المفتی ص ۲۵۸ ج ۹)

### مخلوق کی ابتداء کیسے ہوئی؟

سوال..... ارشاد باری تعالیٰ ہے۔ فالق الحب والنوی اللہ تعالیٰ نے نباتات کو تخم کے واسطے سے پیدا کیا یا بموجب آیت کریمہ ”وہو الذی انزل من السماء ماء فاخرجنا بہ نبات کل شئی فاخرجنا منه خضرا نخرج منه حبا متراکبا درختوں اور گھاس پھوس کو تخم کے واسطے سے بغیر پیدا فرمایا اس کے بعد نوع نباتات کی بقاء کے لئے تخم پیدا فرمایا جیسا کہ اولاد آدم کو بغیر نطفہ کے پیدا فرمایا اس کے بعد نوع انسانی کی بقاء کے لئے نطفہ پیدا فرمایا خلق کے لحاظ سے مقدم و موخر کیا چیز ہے؟

جواب..... ظاہر احادیث سے معلوم ہوتا ہے کہ اللہ تعالیٰ نے اولاً اشجار و نباتات ”درخت و گھاس وغیرہ“ کو پیدا فرمایا حضرت ابو ہریرہؓ سے روایت ہے کہ حضور صلی اللہ علیہ وسلم نے میرا ہاتھ پکڑ کر فرمایا اللہ تعالیٰ نے ہفتہ کے دن مٹی کو پیدا فرمایا اور اتوار کے دن پہاڑ اور پیر کو درخت اور منگل کو مکروہ اشیاء اور بدھ کو نور اور جمعرات کو حیوانات اور جمعہ کو عصر کے بعد آدم علیہ السلام کو پیدا فرمایا ابوسعید خدریؓ سے روایت ہے کہ حضور صلی اللہ علیہ وسلم نے فرمایا کہ اللہ تعالیٰ نے سونے اور چاندی کی اینٹوں سے جنت کا احاطہ کیا پھر اس میں نہریں نکالیں پھر درخت لگائے جب ملائکہ نے یہ منظر دیکھا تو کہا ساکنین کے لئے کیا عمدہ منزلیں ہیں۔ (فتاویٰ عبدالحی ص ۵۱)

### احادیث اور تفسیر منقول سے ہٹ کر آیت کا مطلب بیان کرنا

میں فلاں ابن فلاں مجھے جھانسی میں اسلام سے خارج کر دیا گیا کیونکہ میرا کہنا ہے کہ

مسلمانوں کے لئے مطابق سورۃ احزاب آیت ۵۰ کے تحت چچا زاد ماموں زاد خال زاد بہنوں سے نکاح کرنا حرام ہے آپ اپنی رائے سے مطلع فرمائیں؟

سوال..... اول تو جو مطلب آپ نے نکالا ہے یہ محض سطحی نظر سے ہے پھر یہ متیقن نہیں محض محتمل ہے اس کے خلاف بھی احتمال اس میں موجود ہے تیسرے بیان علماء سے قطع نظر یہ دوسری آیت کے فہمیدہ مطلب کے بھی خلاف ہے چنانچہ سورۃ نساء میں جہاں محرمات کو بیان کیا ہے۔ آیت واحل لکم ماوراء ذالکم محرمات کے علاوہ کو بالعموم حلال قرار دے رہی ہے چچا زاد وغیرہ بہنیں اس میں داخل ہیں تو ان کا حلال ہونا صاف ظاہر ہے علاوہ ازیں آیت فاذا قرأناہ فاتبع قرآنہ ثم ان علینا بیانہ میں صاف بتلادیا گیا کہ قرآن کا بیان بھی ہم ہی کریں گے چنانچہ وحی (قرآن وحدیث) کے ذریعہ اس کو پورا کر دیا گیا خواہ وحی متلو ہو یا غیر متلو پس سرکارِ دو عالم صلی اللہ علیہ وسلم کے ارشادات محض ذاتی رائے سے نہیں ہوتے تو غیر نبی کی محض ذاتی رائے کیسے کافی ہو سکتی ہے؟ لہذا احادیث اور تفسیر منقول سے ہٹ کر جو کوئی کسی آیت کا مطلب بیان کرے گا وہ محض رائے ہوگی اس کو قرآن کا مطلب بنا کر قرآن پاک کی طرف منسوب کرنا صریح غلط ہوگا اس کے لئے وسعت نظری، بالغ نظری، عمق نظری بے حد ضروری ہے مع ہذا یوم الحساب کا استحضار پس جن علماء کی زندگی قرآن وحدیث میں مشغول نہایت وسعت وعمق نظری کے ساتھ پورے احساس ذمہ داری اور خوف خشت الہیہ کے ساتھ ہمد تن مصروف ہو ان سے دوسرے لوگ کیسے مستغنی ہو سکتے ہیں؟ (فتاویٰ مفتاح العلوم غیر مطبوعہ)

## متفرقات

### قرآن میں نسخ واقع ہوا ہے یا نہیں؟

سوال..... کیا کلام مجید میں ایسی آیت بھی ہے جس کا حکم منسوخ ہو چکا ہو مگر تلاوت باقی ہو؟  
جواب..... اس مسئلہ میں مستقل کتابیں تصنیف کی گئی ہیں جن میں نسخ کی تعریف نسخ و منسوخ کے اقسام واحکام درج ہیں بطور مثال ایک ایک آیت درج کرتا ہوں۔  
۱۔ کتب علیکم اذا حضر احدکم الموت پہلے والدین کے حق میں مال کی وصیت کی جاتی تھی پھر وہ وصیت منسوخ ہو گئی اور والدین کا حصہ بطور میراث تعیین کر دیا گیا اس کے باوجود باعتبار تلاوت منسوخ نہیں بلکہ تلاوت باقی ہے۔

۲۔ الشیخ والشیخۃ اذا زیفا فارجموہما نکالا من اللہ۔ اس آیت کی تلاوت منسوخ ہو گئی مگر حکم باقی ہے۔ (فتاویٰ محمودیہ ج ۱۵ ص ۲۸)



## قرآن کریم میں سات زمینوں کا تذکرہ

سوال..... ارشاد باری ہے ”اللہ الذی خلق سبع سموات و من الارض مثلہن“ اس سے معلوم ہوتا ہے کہ آسمان سات ہیں اسی طرح زمینیں سات ہیں مگر یہ زمینیں ہمارے اوپر ہیں یا نیچے؟ جواب..... بعض کہتے ہیں کہ زمین ایک ہی ہے اور مثلث بعض صفات میں مراد ہے۔ میں نہیں مگر یہ قول صحیح نہیں اس لئے کہ سات زمینیں کا ذکر احادیث صحیحہ سے ثابت ہے مگر شریعت نے ان کی جگہ نہیں بتائی اس لئے اس بارے میں اقوال مختلف ہیں۔

۱۔ سات زمین ایک دوسری کے اوپر ہیں اور ہر دو کے درمیان فصل ہے۔

۲۔ پہلے آسمان کے اوپر دوسری زمین دوسرے کے اوپر تیسری زمین و علیٰ ہذا القیاس۔

۳۔ اقالیم سبعہ مراد ہیں۔

۴۔ معادن یا مٹی کے سات طبقے مراد ہیں، قول اول رائج ہے۔ کیونکہ یہ بعض احادیث سے

ثابت ہے اور جمہور کا قول بھی یہ ہی ہے۔ (احسن الفتاویٰ ص ۳۴ ج ۵)

## سورہ توبہ کے شروع میں بسم اللہ نہ ہونے کا سبب

سوال..... سورہ توبہ کے شروع میں بسم اللہ نہ ہونے کا کیا سبب ہے؟ یا سورہ انفال و توبہ

ایک سورت ہیں تو اس سورت میں فاصلہ کیوں ہے؟ اور امام جاسد کیوں ہیں؟ اور اگر دو ہیں تو بسم اللہ شروع توبہ میں کیوں نہیں لکھی گئی؟ اس واسطے کہ ہر سورت کے شروع میں بسم اللہ ضرور ہوتی ہے اور اگر کوئی تسمیہ پڑھے تو جائز ہے یا نہیں؟ اور جو شخص شروع توبہ کے وقت یہ تسمیہ اعوذ باللہ من النار یہ ثابت ہے یا نہیں؟

جواب..... حدیث ابو داؤد میں حضرت عثمانؓ نے فرمایا کہ سورہ انفال پہلے نازل ہوئی

پھر سورہ توبہ اور آپ صلی اللہ علیہ وسلم نے یہ نہ فرمایا کہ یہ دو سورتیں ہیں یا ایک اور قصہ دونوں کا ایک جیسا ہے لہذا بسم اللہ سورہ توبہ پر نہ لکھا کہ شاید سورہ انفال کا جز ہو اور جمع بھی نہ کیا کہ شاید دو سورتیں ہوں۔ لہذا فصل بلا تسمیہ کے کر دیا اور بسم اللہ اگر کوئی پڑھے تو بلا کراہت درست ہے اور جو بعض کا معمول مذکور تعوذ پڑھنے کا ہے اس کی کوئی اصل نہیں۔ اور دوسری روایت جو حضرت علیؓ سے نقل کرتے ہیں وہ چنداں معتبر نہیں وجہ تسمیہ نہ لکھنے کی جو حضرت عثمانؓ سے نقل ہے وہ معتبر ہے۔ (فتاویٰ رشیدیہ ص ۵۷ ج ۱)

## معوذتین کے قرآن کریم کا حصہ ہونے سے متعلق

### حضرت ابن مسعودؓ کے عقیدے کی مفصل تحقیق

سوال..... ایک مشہور تفسیر قرآن میں معوذتین (سورہ فلق والناس) کی قرآنیت کے متعلق بحث نے میرے ذہن کو کافی حد تک پریشان و پراگندہ کر دیا ہے اور اس بات کا شدید خطرہ ہے کہ سرے سے قرآن ہی کے غیر محرف ہونے کا ایمان نہ متزلزل ہو جائے۔ اس تفسیر میں بے شمار روایات و احادیث کے حوالوں سے ثابت کیا گیا ہے کہ حضرت عبداللہ بن مسعودؓ معوذتین کو قرآن کی سورتیں نہیں مانتے تھے اور اسی لئے انہوں نے ان کو اپنے مصحف سے بھی ساقط کر دیا تھا۔ بعض روایات میں اضافہ ہے کہ وہ ان سورتوں کو نماز میں بھی نہیں پڑھتے تھے۔ مفسر محترم نے ان روایات کو صحیح قرار دیا ہے، لیکن ساتھ ہی یہ بھی کہا ہے کہ یہ رائے صرف حضرت عبداللہ بن مسعودؓ کی رائے تھی جو اجتہادی غلطی تھی لہذا ان کی رائے کو باقی صحابہؓ کے اجماع کے مقابلے میں رد کیا جاسکتا ہے۔ اس بحث سے کم از کم میں مطمئن نہیں ہو سکا، اس لئے مندرجہ ذیل سوالات کے جوابات کا طالب ہوں:-

۱:- قرآن کی کسی آیت کا انکار کر کے آیا کوئی شخص مسلمان بھی رہ سکتا ہے؟ دراصل یہ انکار کتنی ہی معصومیت سے کیا جائے؟ اگر نہیں تو حضرت عبداللہ کے متعلق آپ کی اور دوسرے محققین کی کیا رائے ہے؟

۲:- حضرت عبداللہ بن مسعودؓ نے آخر ان سورتوں کا کیوں انکار کیا؟ یہاں یہ نہیں کہا جاسکتا کہ ہو سکتا ہے کہ ابن مسعودؓ کو ان کی خبر نہ پہنچ سکی ہو، کیونکہ جیسا کہ ابن حجرؒ نے بجا طور پر یہ لکھا ہے کہ یہ سورتیں دور اول ہی سے متواتر تھیں اور نازل بھی مکی دور میں ہوئی ہیں اتنے عرصے تک ابن مسعودؓ بے خبر نہیں رہ سکتے اس دور کے مسلمانوں کا یہ طریقہ بھی تھا کہ ان تک وحی خبر متواتر کے ذریعہ پہنچے اور وہ اس بحث میں الجھ پڑیں کہ مجھے تو معلوم نہیں لہذا یہ قرآن نہیں ہے اور پھر یہ امر بھی معلوم ہے کہ حضرت عثمانؓ کے عہد مبارک میں تو ان سورتوں کا خبر متواتر ہونا مخفی نہیں رہ سکتا تھا اور موجودہ قرآن کی صحت پر تو صحابہ کرامؓ کا اجماع بھی ہو چکا تھا۔ ان حالات میں حضرت ابن مسعودؓ واقف نہیں رہ سکتے تھے پھر انہوں نے ان سورتوں کا کیوں انکار کیا؟

۳:- عاصمؓ حمزہؓ کسائی اور خلفؓ جو مشہور قراء میں سے ہیں ان کی سند پر تمام امت کا اتفاق ہے، ان چاروں نے اسی قرآن کی سند جسے اب ہم آپ پڑھتے ہیں اور جس میں معوذتین بھی شامل ہیں ابن مسعودؓ تک پہنچائی ہے لیکن ابن مسعودؓ سے منسوب روایات سے معلوم ہوتا ہے کہ یہ سلسلہ اسناد غلط ہے کیونکہ اس قرآن میں معوذتین شامل ہیں اور وہ ان کے منکر تھے اس سے یہی نتیجہ نکلتا ہے کہ موجودہ قرآن میں یہ سورتیں الحاتی ہیں۔ ابن مسعودؓ کے شاگردوں نے کم از کم ایک دفعہ تو ان

پر جھوٹ گھڑا ہے باقی قرآن کے متعلق بھی اللہ ہی جانتا ہے کہ کتنا حصہ الحاقی ہوگا اور کتنا وہ حصہ ہے جو حضور اکرم صلی اللہ علیہ وسلم پر نازل ہوا تھا ان احادیث سے قرآن کی قطعیت متاثر نہیں ہو جاتی؟  
جواب:- محترمی و مکرمی! السلام علیکم ورحمۃ اللہ وبرکاتہ

آپ کا گرامی نامہ مجھے دس بارہ دن پہلے مل گیا تھا جواب میں تاخیر اس لئے ہوئی کہ آپ کا جواب قدرے تفصیل کا طالب تھا اور مجھے ہجوم مصروفیات میں اتنا وقت نہ مل سکا کہ فوراً جواب لکھوں۔ بہر کیف! اب آپ کے سوالات کا جواب پیش خدمت ہے خدا کرے کہ یہ جواب آپ کی تشفی کر سکے۔ واقعہ یہ ہے کہ حضرت عبداللہ بن مسعود رضی اللہ تعالیٰ عنہ بھی پوری امت کی طرح معوذتین کو قرآن کا جزء مانتے تھے اور جن روایتوں میں یہ بیان کیا گیا ہے کہ حضرت عبداللہ بن مسعود ان کو قرآن کا جزء نہیں مانتے تھے وہ درست نہیں ہیں۔ حضرت عبداللہ بن مسعود سے قرآن کریم کی جو متواتر قراتیں منقول ہیں ان میں معوذتین شامل ہیں۔

قرأت عشرہ میں سے عاصم کی قرأت حضرت ابو عبد الرحمن سلمیٰ حضرت زہر بن حبیش اور حضرت ابو عمرو الشیبانی سے منقول ہے اور یہ تینوں اسے حضرت عبداللہ بن مسعود سے نقل کرتے ہیں۔ (دیکھئے النشرفی القراءات العشر لابن الجزری ج: ۱ ص: ۱۵۶) (النشرفی القراءات العشر لابن الجزری ج: ۱ ص: ۱۵۵) (مطبع مصطفى محمد مصر) اسی طرح حمزہ کی قرأت علامہ اسود ابن وہب عبداللہ بن مسعود سے روایت کرتے ہیں۔ (ایضاً ج: ۱ ص: ۱۶۶) (ج: ۱ ص: ۱۶۵) (مطبع مصطفى محمد مصر) اس کے علاوہ قرأت عشرہ میں سے کسائی اور خلف کی قراتیں بھی بلاخر حضرت عبداللہ بن مسعود پر منتہی ہوتی ہیں کیونکہ کسائی حمزہ کے شاگرد ہیں اور خلف ان کے شاگرد کے شاگرد ہیں اور اس بات پر امت کا اجماع ہے کہ قرأت عشرہ کی اسانید ساری دنیا میں سب سے زیادہ قوی اور صحیح اسانید ہیں اور سلاً بعد نسل تواتر کے ساتھ نقل ہوتی چلی آرہی ہیں۔ (فیض الباری ج: ۳ ص: ۲۶۲) (وفی فیض الباری قبیل کتاب فضائل القرآن ج: ۳ ص: ۲۶۲) (طبع مکتبہ حقانیہ پشاور) واعلم ان سند الکسانی ینتہی الی ابن مسعود لانه قرا علی حمزة و مثله ینتہی مسند خلف الذی من العشرة الی ابن مسعود فانه قرا علی سلیم و هو علی حمزة و اسناد القراء العشرة اصح الاسانید باجماع الامة و تلقی الامة له بقبولها۔ اس لئے اگر کوئی خبر واحد ان متواتر قراتوں کے خلاف ہو تو وہ یقیناً واجب الرد ہے اور اسے قبول نہیں کیا جاسکتا۔ اسی بناء پر محقق علماء اور محدثین کی اکثریت نے ان روایتوں کو ضعیف موضوع کم از کم ناقابل قبول بتایا ہے جو حضرت عبداللہ بن مسعود کی طرف یہ باطل مذہب منسوب کرتی ہیں چند اقوال ذیل میں پیش خدمت ہیں۔

۱۔ شیخ الاسلام علامہ نووی جو جلیل القدر محدثین میں سے ہیں شرح مہذب میں تحریر فرماتے ہیں۔

اجمع المسلمون علی ان المعوذتین والفاتحة من القرآن و ان من جمحد



منہا شیئاً کفر وما نقل عن ابن مسعود باطل لیس بصحیح . (بحوالہ الاقنان ج: ۱ ص: ۸۱) (دیکھئے الاقنان فی علوم القرآن ج: ۱ ص: ۲۷۲) (طبع مکتبہ نزار مصطفیٰ الباز مکتبہ المکرمۃ) وکذا فی فیض الباری ج: ۳ ص: ۲۶۲ (۲ مطبع مکتبہ حقانیہ پشاور)

”مسلمانوں کا اس پر اجماع ہے کہ معوذتین اور فاتحہ قرآن کریم کا جزء ہیں اور اگر کوئی شخص ان میں سے کسی کا بھی انکار کرے تو وہ کافر ہو جائے گا اور اس سلسلے میں حضرت ابن مسعودؓ سے جو کچھ منقول ہے وہ صحیح نہیں۔“ (دیکھئے: اردو ترجمہ الاقنان فی علوم القرآن ج: ۱ ص: ۲۱۲) (مطبع ادارہ اسلامیات ۱۴۰۲ھ بمطابق ۱۹۸۲ء)

۲۔ علامہ ابن حزمؒ تحریر فرماتے ہیں:-

وکل ماروی عن ابن مسعود من ان المعوذتین و ام القرآن لم تکن فی مصحفہ فکذب موضوع لایصح وانما صحت عند قراءة عاصم عن زر بن حبیش عن ابن مسعود و فیہا ام القرآن و المعوذتان . (المحلی لابن حزم ج: ۱ ص: ۱۳ طبع دمشق و مصر)

”وہ تمام روایات جن میں کہا گیا ہے کہ معوذتین اور سورہ فاتحہ حضرت ابن مسعودؓ کے مصحف میں نہیں تھیں وہ جھوٹی اور من گھڑت ہیں بلکہ ان سے قرأت عاصم ثابت ہے جو زر بن حبیشؓ سے منقول ہے اور اس میں معوذتین بھی ہیں اور فاتحہ بھی۔“

۳۔ امام فخر الدین رازیؒ اور قاضی ابوبکر بن عربیؒ نے بھی اس روایت کو صحیح ماننے سے انکار کیا ہے۔ (المحلی لابن حزم ج: ۱ ص: ۱۳ مطبوعہ دمشق سنہ ۱۳۴۷ھ)

۴۔ علامہ بحر العلومؒ تحریر فرماتے ہیں:-

فنسبة انکار کونها من القرآن الیہ غلط فاحش و من اسند الانکار الی ابن مسعود فلا یعباء بسنده عند معارضة هذه الاسانید الصحیحة بالاجماع والملتقاۃ بالقبول عند العلماء الکرام بل والامة کلہا کافہ فظہر ان نسبة الانکار الی ابن مسعود باطل .

”حضرت عبداللہ بن مسعودؓ کو معوذتین کے جزء قرآن ہونے کا منکر بتایا نہایت فحش غلطی ہے اور جس شخص نے اس انکار کی نسبت ان کی طرف کی ہے اس کی سند ان اسانید کے مقابلے میں ناقابل اعتبار ہے جو اجماعی طور پر صحیح ہیں اور جنہیں علمائے کرام بلکہ پوری امت نے قبول کیا ہے۔ اس سے واضح ہے کہ حضرت ابن مسعودؓ کی طرف انکار کی نسبت باطل ہے۔“

(بحر العلوم شرح الثبوت ج: ۲ ص: ۱۲) (فوائج الرحموت ج: ۲ ص: ۱۳) (طبع دار احیاء

التراث العربی بیروت لبنان)



۵:- مصر کے علمائے متاخرین کے سرخیل علامہ زاہد الکوثریؒ لکھتے ہیں:-

ومن زعم انه لم يكن في مصحفه الفاتحة والمعوذتان او انه كان يحك المعوذتين فكاذب قصدا او راهم من غير قصد والمعوذتان موجودتان في قراءة ابن مسعود المتواترة عنه بطريق اصحابه وكذلك الفاتحة وقراءته هي قراءة عاصم المتواترة التي يسمعونها المسلمون في مشارق الارض و مغاربها في كل حين و في كل الطبقات واني يناهض خبر الاحاد الرواية المتواترة..... وقد اجاد ابن حزم الرد على تقولات المتقولين في هذا الصدد في كثير من مؤلفاته.

”اور جس شخص کا یہ خیال ہو کہ حضرت ابن مسعودؓ کے مصحف میں فاتحہ اور معوذتین نہیں تھیں یا وہ معوذتین کو مصحف سے منادیا کرتے تھے تو وہ شخص یا تو جان بوجھ کر جھوٹ بولتا ہے یا غیر شعوری طور پر وہم میں مبتلا ہے کیونکہ معوذتین اور اسی طرح سورہ فاتحہ حضرت ابن مسعودؓ کی اس قرأت میں موجود ہیں جو ان کے شاگردوں کی سند سے متواتر منقول ہے اور ان کی قرأت عاصم کی وہ مشہور قرأت ہے جسے مشرق و مغرب کے تمام مسلمان ہر زمانے اور ہر طبقے میں سنتے چلے آئے ہیں اور یہ اخبار آحاد اس متواتر قرأت کا مقابلہ کیسے کر سکتی ہیں؟ اور علامہ ابن حزمؒ نے اپنی متعدد کتابوں میں اس قسم کے اقوال کی بڑی اچھی تردید کی ہے۔“ (مقالات الکوثری ص: ۱۶) (مطبع ایچ ایم سعید)

یہ چند اقوال صرف نمونے کے لئے پیش کئے گئے ہیں ورنہ ان کے علاوہ اور بھی بہت سے محقق علماء نے ان روایات کو صحیح ماننے سے انکار کیا ہے۔

اس پر یہ شبہ ہو سکتا ہے کہ حافظ ابن حجرؒ اور علامہ نور الدین بیہقیؒ نے تصریح کی ہے کہ ان روایتوں کے تمام راوی ثقہ ہیں۔ (فتح الباری ج: ۸ ص: ۶۰۳) (فتح الباری ج: ۸ ص: ۷۳۳) (مطبع دار نشر الکتب الاسلامیہ لاہور) و مجمع الزوائد ج: ۷ ص: ۱۳۹) (مطبع دار الکتب العربیہ بیروت لبنان)

پھر ان روایتوں کو غیر صحیح کیسے کہا جاسکتا ہے؟ لیکن جو حضرات علم حدیث سے واقف ہیں ان پر یہ بات مخفی نہیں ہے کہ صرف راویوں کا ثقہ ہونا کسی روایت کے صحیح ہونے کے لئے کافی نہیں بلکہ یہ بھی ضروری ہے کہ اس میں کوئی علت یا شذوذ نہ پایا جائے۔ تمام محدثین نے ”حدیث صحیح“ کی تعریف میں یہ بات لکھی ہے کہ وہ روایت ہر قسم کی علت اور شذوذ سے خالی ہو۔ چنانچہ اگر کسی روایت میں کوئی علت یا شذوذ پایا جاتا ہو تو راویوں کے ثقہ ہونے کے باوجود اس کو صحیح قرار نہیں دیا جاتا حافظ ابن الصلاحؒ اپنے مقدمے میں تحریر فرماتے ہیں:-

فالحديث المعلن هو الحديث الذي اطلع فيه على علة تقدح في صحته مع ان الظاهر السلامة منها و يتطرق ذلك الى الاسناد الذي

رجالہ ثقات لجامع شروط الصحة من حيث الظاهر و يستعان على ادراكها بتفرد الراوى و بمخالفة غيره له مع قرائن تنضم الى ذلك تنبه العارف بهذا الشأن. (بحواله مقدمة فتح الملهم ج: ۱ ص: ۵۴)

(فتح الملهم ج: ۱ ص: ۱۴۶) (طبع مكتبة دارالعلوم کراچی)

”پس حدیث معلل وہ حدیث ہے جس میں کوئی ایسی ”علت“ معلوم ہوئی ہو جو اس حدیث کی صحت کو مجروح کرتی ہو باوجودیکہ ظاہری نظر میں وہ حدیث صحیح سالم معلوم ہوتی ہو اور یہ ”علت“ اس سند میں بھی واقع ہو جاتی ہے جس کے راوی ثقہ ہوتے ہیں اور جس میں بظاہر صحت کی تمام شرائط موجود ہوتی ہیں اور اس علت کا ادراک علم حدیث میں بصیرت رکھنے والوں کو مختلف طریقوں سے ہو جاتا ہے کبھی راوی کو متفرد دیکھ کر اور کبھی یہ دیکھ کر کہ وہ راوی کسی دوسرے راوی کی مخالفت کر رہا ہے اور اس کے ساتھ کبھی دوسرے قرائن بھی مل جاتے ہیں۔“

حدیث کی ایک قسم ”شاذ“ ہے اس کے راوی بھی ثقہ ہوتے ہیں لیکن چونکہ وہ اپنے سے زیادہ ثقہ راویوں کی مخالفت کرتے ہیں اس لئے ان کی حدیث قبول نہیں کی جاتی۔

لہذا جن روایتوں میں حضرت عبداللہ بن مسعودؓ کی طرف یہ قول منسوب کیا گیا ہے کہ وہ معوذتین کو قرآن کریم کا جزء نہیں مانتے تھے علامہ نوویؒ اور ابن حزمؒ وغیرہ نے ان کو راویوں کے ثقہ ہونے کے باوجود مندرجہ ذیل تین وجوہ سے قابل قبول نہیں سمجھا:

۱:- یہ روایتیں معلول ہیں اور ان کی سب سے بڑی علت یہ ہے کہ وہ حضرت عبداللہ بن مسعودؓ کی ان قرأتوں کے خلاف ہیں جو ان سے بطریق تواتر منقول ہیں۔

۲:- مسند احمد کی وہ روایت جس میں حضرت عبداللہ بن مسعودؓ کا یہ صریح قول نقل کیا گیا ہے کہ: ”انہما لیستامن کتاب اللہ“ (معوذتین اللہ کی کتاب کا جزء نہیں ہیں) صرف عبدالرحمن بن یزید نخعیؒ سے منقول ہے اور کسی نے صراحۃً ان کا یہ جملہ نقل نہیں کیا۔ (دیکھئے: مجمع الزوائد للہیثمی ج: ۷ ص: ۱۴۹) (مطبع دارالکتاب العربی بیروت لبنان) والفتح الربانی ج: ۱۸ ص: ۳۵۱، ۳۵۲) (ناشر: احمد عبدالرحمن البنا الساعاتی) اور متواترات کے خلاف ہونے کی وجہ سے یہ جملہ یقیناً شاذ ہے اور محدثین کے اصول کے مطابق ”حدیث شاذ“ مقبول نہیں ہوتی۔

۳:- اگر بالفرض ان روایتوں کو صحیح مان بھی لیا جائے تب بھی بہر حال یہ اخبار آحاد ہیں اور اس بات پر امت کا اجماع ہے کہ جو خبر واحد متواترات اور قطعیات کے خلاف ہو وہ مقبول نہیں ہوتی۔ حضرت عبداللہ بن مسعودؓ سے جو قرأتیں تواتر کے ساتھ ثابت ہیں ان کی صحت قطعی ہے لہذا ان کے مقابلے میں یہ اخبار آحاد یقیناً واجب الرد ہیں۔

اب صرف ایک سوال رہ جاتا ہے اور وہ یہ ہے کہ اگر یہ روایتیں صحیح نہیں ہیں تو ان ثقہ راویوں نے ایسی بے اصل بات کیوں کر روایت کر دی؟ اس کا جواب یہ ہے کہ ان روایتوں کی حقیقت یہ ہو سکتی ہے کہ حضرت عبداللہ بن مسعودؓ معوذتین کو قرآن کریم کا جزء تو مانتے ہوں لیکن کسی وجہ سے انہوں نے اپنے مصحف میں ان کو نہ لکھا ہو۔ اس واقعے کو روایت کرتے ہوئے کسی راوی کو وہم ہوا اور اس نے اسے اس طرح روایت کر دیا گویا وہ انہیں سرے سے جزء قرآن ہی نہیں مانتے تھے حالانکہ حقیقت صرف اتنی تھی کہ معوذتین کو جزء قرآن ماننے کے باوجود انہوں نے اپنے مصحف میں ان کو نہیں لکھا تھا اور نہ لکھنے کی وجہ بہت سی ہو سکتی ہیں مثلاً علامہ زاہد الکوثریؒ نے فرمایا ہے کہ: انہوں نے معوذتین کو اس لئے نہیں لکھا کہ ان کے بھولنے کا کوئی ڈرنہ تھا کیونکہ یہ ہر مسلمان کو یاد ہوتی ہیں۔ (مقالات الکوثری ص: ۱۶) مطبع ایچ ایم سعید

اس کی تائید اس بات سے ہوتی ہے کہ حضرت عبداللہ بن مسعودؓ نے اپنے مصحف میں سورہ فاتحہ بھی نہیں لکھی تھی اور امام ابو بکر الانباریؒ نے اپنی سند سے روایت کیا ہے کہ ان سے پوچھا گیا تو انہوں نے فرمایا کہ ”لو کتبھا لکبتھا مع کل سورة“ (اگر میں سورہ فاتحہ لکھتا تو اسے ہر سورت کے ساتھ لکھتا)۔ امام ابو بکر فرماتے ہیں کہ: اس کا مطلب یہ ہے کہ نماز میں ہر سورت سے پہلے سورہ فاتحہ پڑھی جاتی ہے اس لئے ہر سورت کا افتتاح فاتحہ سے ہونا چاہئے۔ لہذا حضرت ابن مسعودؓ نے فرمایا کہ: میں نے اسے نہ لکھ کر اختصار سے کام لیا اور مسلمانوں کے حفظ پر اعتماد کیا۔ تفسیر القرطبی جلد ۱ ص ۱۱۵، ۱۱۴ مطبع دار الکتب العربی للطباعة والنشر ۱۳۸۷ھ ۱۹۸۶ء انتشارات ناصر خسرو ایران

بہر کیف! اگر حضرت عبداللہ بن مسعود رضی اللہ عنہ نے اپنے مصحف میں سورہ فاتحہ اور معوذتین تحریر نہ فرمائی ہوں تو اس کی بہت سی معقول توجیہات ہو سکتی ہیں اور ان سے یہ سمجھنا کسی طرح درست نہیں ہے کہ وہ ان کو قرآن کریم کا جزء نہیں مانتے تھے جبکہ ان سے تو اتر کے ساتھ پورا قرآن ثابت ہے۔

اس تحقیق کے بعد آپ کے تمام سوالات کا جواب ہو جاتا ہے کیونکہ وہ اس قصے کو صحیح قرار دینے پوٹنی ہے۔ یہ مکتوب احقر نے حضرت والد صاحب مدظلہم کو بھی سنا دیا تھا انہوں نے بھی اس کی تائید و تصدیق فرمائی۔ واللہ سبحانہ اعلم (فتویٰ نمبر ۷۹۱-۷۹۲ د)

## انما الخمر والمیسر سے

### شراب کے نجس حقیقی ہونے پر استدلال

سوال..... فقہاء نے انما الخمر والمیسر سے شراب کے نجس حقیقی ہونے پر استدلال کیا ہے حالانکہ اسی آیت میں مذکور انصاب وازلام کی نجاست حکمی ہے بخلاف انما



المشرکون نجس کے اپنے اطلاق سے وہ بھی نجاست حقیقی و حکمی دونوں کو شامل ہے پھر بھی فقہاء مشرکین کے نجس حقیقی ہونے کے قائل نہیں اس کی کیا وجہ ہے؟

جواب..... حقیقی معنی پر جب تک حمل ممکن ہو مجاز مراد لینا جائز نہیں اور خمر میں ممکن ہے اس لئے اسی پر محمول کیا جائے گا اور پھر یہ حمل متاید بالا جماع ہو گیا اور میسر و ازالام و انصاب میں معنی حقیقی کے معذور ہونے سے مجاز پر حمل کرنا واجب ہوا اور دلیل تعذر کی اجماع ہے البتہ مشرکین میں بعض نجاست حقیقی کے قائل ہوئے ہیں مگر جمہور نے اس کا انکار اس لئے کیا کہ بالاتفاق ایمان لے آنے سے وہ نجاست نہیں رہتی اور ظاہر ہے کہ ایمان لانے سے نہ ماہیت کا تبدل ہوا اور نہ کوئی جرم زائل ہوا اور اگر آیت خمر میں مجاز و حقیقت کے جمع کا اشکال ہو تو وہ اس طرح مرفوع ہو سکتا ہے کہ جس مذکور کو خمر کی خبر کہا جائے اور انصاب و ازالام کی خبر کو محذوف مانا جائے چنانچہ بعض مفسرین نے اسی ترکیب کو اختیار کیا ہے پس جب لفظ رجس متعدد ہو گیا تو حقیقت و مجاز کے درمیان جمع لازم نہ آیا۔ (امداد الفتاویٰ ص ۲۲-۲۳ ج ۵)

### وان تظاهرا کے مؤکد کرنے کی وجہ

سوال..... بلاغت کا قاعدہ ہے کہ حال اور مقام کی نسبت سے کلام میں تاکید اور زور ہو ازواج مطہرات میں سے اگر کسی سے غلطی اور انکشاف راز ہو گیا تھا تو فقط تادیب و تنبیہ کافی تھی اس بیان کی کیا ضرورت تھی کہ اللہ جبریل صاحب المومنین اور ملائکہ آنحضور کے مددگار ہیں؟

جواب..... گو بظاہر یہ قصہ سرسری معلوم ہوتا ہے لیکن اگر اس کے آثار میں غور کیا جائے تو مہتم بالشان ہے اسی لئے ان تاکیدوں کی ضرورت ہوئی تفصیل مقام کی یہ ہے کہ یہ امر گویا باعتبار اس کے کہ اصل مقتضی اس کا حب رسول صلی اللہ علیہ وسلم ہے قبیح نہیں لیکن چونکہ اس میں دوسروں کی حق تلفی اور اذیت رسول کے ساتھ دل شکنی لازم آتی ہے اور یہ قبیح ہے اور جو قبیح کو لازم کرے وہ قبیح ہوتا ہے اس اعتبار سے قبیح موجب توبہ اور محل اہتمام ہوا اور حاصل..... فان اللہ ہو مولاه کا یہ ہے کہ تمہاری ان سازشوں سے آپ کا کوئی ضرر نہیں بلکہ تمہارا ہی ضرر ہے کیونکہ جس شخص کے لئے ایسے حامی ہوں اس کے خلاف مزاج کارروائیاں کرنے میں اپنا ہی برا ہے پس جملہ فان اللہ ہو مولاه سے یہ مقصود نہیں کہ اس واقعہ خاص میں یہ لشکر تم پر چڑھ آئے گا اور بظاہر منشا اشکال کا سائل کو یہی ہوا بلکہ مطلب یہ ہے کہ آپ کی فی نفسہ ایسی شان ہے کہ اللہ تعالیٰ جبریل صاحب المومنین اور فرشتے آپ کے مددگار ہیں اور ایسی شان والے کے خلاف طبیعت کوئی کام کرنا قبیح ہے۔ (امداد الفتاویٰ ص ۲۲ ج ۵)



## قرآن کے بعض ظاہری معنی متروک ہوتے ہیں

سوال..... کوئی آیت جس کے ظاہر معنی متروک ہوں بیان فرمائیں؟

جواب..... حتیٰ تنکح زوجاً غیرہ اس سے ظاہراً معلوم ہوتا ہے کہ صرف نکاح کر لینے سے ”مطلقہ ثلاثہ عورت“ پہلے شوہر کے لئے حلال ہو جاتی ہے اور طہ کی شرط نہیں چنانچہ یہی حکم سعید بن مسیب کے نزدیک ہے اور متواتر حدیث سے ثابت ہوا کہ قتل خطا کی دیت قاتل کے مال میں واجب ہوتی ہے عاقلہ پر واجب نہیں ہوتی، جیسا خوارج کا مذہب ہے تو ایسے ظاہر معنی پر تمسک کرنا عذر نہیں اور یہ خطا اجتہادی ہرگز معاف نہیں اس واسطے کہ یہ خطا اجتہاد کے نخل میں نہیں اور جب ایسے نخل میں خطا واقع ہو کہ وہ اجتہاد کا نخل نہ ہو تو ایسی خطا عذر کے قابل نہیں نہ مجتہد کے حق میں اور نہ غیر مجتہد کے حق میں۔ (فتاویٰ عزیزی ص ۱۱۵-۱۱۶ ج ۲)

## اللہ کو وکیل کیسے بنایا جائے؟

سوال..... لَا إِلَهَ إِلَّا هُوَ فَاتَّخِذْهُ وَكِيلًا یہ ارشاد فرمائیں کہ اس کو وکیل کیسے بنایا جائے؟

جواب..... اپنے معاملات کو اللہ کے سپرد کر دیا جائے اور دل سے پورا بھروسہ رکھے کہ میرا حقیقی کارساز وہی ہے جس طرح چاہے وہ کام بنادے ظاہر اسباب موثر حقیقی نہیں ہے۔ (فتاویٰ محمودیہ ص ۲۰ ج ۱۱)

اور ہجر جمیل کیا ہے؟

سوال..... وَاَهْجُرْهُمْ هَجْرًا جَمِيلًا کا کیا مطلب ہے؟ رہبانیت یا کچھ اور؟

جواب..... اپنے حقوق کا مطالبہ نہ کرے درگزر کرنے انتقام نہ لینے سے اس پر بخوبی عمل ہو سکتا ہے ایسے موقع پر جواب نمبر ایک کو ملحوظ رکھا جائے۔ (فتاویٰ محمودیہ ص ۲۰ ج ۱۱)

## حضرت یوسف کتنے خوبصورت تھے؟

سوال..... ایک مولوی صاحب نے کہا کہ کہیں بھی یہ لکھا ہوا نہیں کہ حضرت یوسف بہت خوبصورت تھے؟

جواب..... آیت کریمہ جس کا ترجمہ درجہ ذیل ہے۔ آپ کے بہت خوبصورت ہونے پر دلالت کرتی ہے۔ ”ما هذا بشراً ان هذا الا ملک کریم“ یہ شخص ہرگز آدمی نہیں یہ تو کوئی بزرگ فرشتہ ہے۔ (خیر الفتاویٰ ص ۳۲۱ ج ۱)

## حضرت یوسف علیہ السلام اور زلیخا کے نکاح کی تحقیق

حضرت یوسف علیہ السلام اور زلیخا کے درمیان عقد نکاح ہوا تھا یا نہیں؟

جواب:- حضرت یوسف علیہ السلام جب شاہ مصر کے ہاں گئے تو عزیز مصر کی بیوی کے

ساتھ پیش آنے والا واقعہ کی صفائی کے بعد شاہ مصر نے آپ کو اپنے خواص میں نمایاں جگہ دی اور پھر عزیز مصر کے انتقال کے بعد حضرت یوسف علیہ السلام کو اس کے منصب پر فائز کیا اور اس کی بیوی (جس کا نام بعض مفسرین نے زلیخا بتایا ہے) کا نکاح حضرت یوسف کے ساتھ کر دیا۔ چونکہ عزیز مصر نامرد تھا اس لیے زلیخا اس وقت تک باکرہ ہی رہی۔ پھر زلیخا سے حضرت یوسف علیہ السلام کے تین بچے پیدا ہوئے جن کے نام افرائم، میشا اور رحمت ہیں۔

قال البغوی: عن ابن اسحق قالوا ثم ان قطفیرای عزیز مصر هلک فی تلک اللیالی فزوج الملک لیوسف راعیل امرأة قطفیر فلما دخل علیها قال البس هذا خیراً ما کنت تریدین مقی قالت ان العزیز کان لایأتی النساء..... فقرب منها یوسف فوجدھا عذراء. (معالم التنزیل ج ۲ ص ۴۳۳)

### حضرت یوسف علیہ السلام کے حیلے کی حقیقت

سوال:- سورۃ یوسف آیت نمبر ۷ میں ہے کہ ثم اذن مؤذن ایتمھا العبر انکم لسارقون اس میں یوسف علیہ السلام کے بھائیوں کو چور ٹھہرایا گیا ہے جو دراصل بے گناہ تھے اور سورۃ نساء آیت میں ارشاد بانی ہے۔ ومن یکسب خطیئة او اثماً ثم یوم بہ بریناً فقد احملاً بهتاناً واثماً میناً اس آیت سے بے گناہ پر الزام لگانا گناہ معلوم ہو رہا ہے لہذا یوسف علیہ السلام نے کیوں ایسا کام کیا؟

الجواب:- حضرت یوسف علیہ السلام نے اپنے بھائی کو اپنے پاس رکھنے کا جو طریقہ اختیار کیا تھا وہ وحی الہی کے تابع تھا۔ جس کی بعد میں اللہ تعالیٰ نے کذلک کدنا لیوسف کے ساتھ تعبیر کر کے تحسین بھی فرمائی۔ لہذا اس میں حضرت یوسف علیہ السلام پر کوئی الزام عائد نہیں ہوتا۔

لما قال احمد الصاوی: کذلک کدنا لیوسف علمناہ الاحتیال.

ای فمواقع من یوسف فی تلک الواقعة بوحي من الله تعالى و

حينئذ فلا يقال كيف نادى على اخوته بالسرقة واتهمهم بها مع انهم

برینون. (تفسیر صاوی ج ۲ ص ۲۵۲ سورۃ یوسف)

قال القرطبی: ثم مات قطفیرای عزیز مصر فزوجہ الولید بزوجۃ قطفیر

واعیل فدخل بها یوسف فوجدھا عذراء وولدت له والدين الخ. (احکام

القرآن ج ۵ ص ۲۱۸ سورۃ یوسف) ومثلہ فی تفسیر ابن کثیر ج ۲ ص ۴۸۲۔

وقال الحافظ ابن کثیر و هذا من الکید المحبوب المراد الذی یحبہ الله

و یرضاه لما فیہ من الحکمة والمصلحة المطلوبة الخ (تفسیر ابن کثیر ج ۲ ص ۴۸۵ سورۃ

یوسف) ومثلہ فی تفسیر جامع البیان للطبری ج ۸ ص ۲۴ سورۃ یوسف۔ فتاویٰ حقانیہ ج ۲ ص ۱۴۴

## سورہ فاتحہ میں چھ آیات ہیں یا سات؟

سوال..... سورہ فاتحہ میں سات آیات تحریر ہیں، مگر شمار کرنے سے صرف چھ آیات ہیں جیسے سورہ اخلاص میں چار آیات لکھی ہیں اور لم یولد کے بعد ط بھی بنا ہے اگر اس کو شمار کیا جائے تو پانچ آیات ہیں۔ اگر بسم اللہ کو سورہ فاتحہ کا جز قرار دیا جائے اور بسم اللہ بھی آیت شمار کی جائے مگر نماز میں کوئی نمازی اگر بسم اللہ نہ پڑھے تو نماز ہو جاتی ہے اور اگر سورہ فاتحہ نہ پڑھے محض سورت پڑھے تو نماز ناقص ہوتی ہے؟

جواب..... حنفیہ کے نزدیک بسم اللہ جز فاتحہ نہیں بغیر اس کے بھی سات آیات ہیں سورہ اخلاص میں خود اختلاف ہے بعض چار آیات مانتے ہیں بعض پانچ کذا فی الجلالین۔ (فتاویٰ محمودیہ ص ۲۶ ج ۱)

## ارض کی جمع قرآن کریم میں کیوں نہیں؟

سوال..... قرآن کے اندر زمین ”ارض“ کے متعلق جمع کا لفظ وارد نہیں اور آسمان کے لئے آیا ہے۔ کیا زمین کے لئے طبقات نہیں ہیں؟ جیسے سات طبقات آسمان کے ہیں؟

جواب..... سات زمین ہونا حدیث سے صراحۃً ثابت ہے اور قرآن میں بھی ہے و من الارض مثلھن اس کی تفسیر جلالین شریف میں اس طرح ہے سبع ارضین سات اجزاء نہیں بلکہ سات طبق آسمانوں کی طرح ہیں بعض روایات میں ہر زمین کے کچھ حالات بھی علاحدہ علاحدہ منقول ہیں۔

جمع کا لفظ ذکر نہ کرنے کی وجہ یہ ہے کہ وہ لفظ فصیح نہیں اور قرآن کریم میں اعلیٰ درجہ کے فصیح الفاظ آئے ہیں غیر فصیح نہیں آئے نیز لفظ ارض اسم جنس ہے قلیل و کثیر سب کے لئے مستعمل ہے اور بعض کا قول ہے کہ لفظ ارض خود جمع ہے جس کا واحد نہیں آتا۔ (فتاویٰ محمودیہ ص ۲۷ ج ۱)

## قرآن میں سائنس کی بحث

سوال..... ایک شخص کا یہ خیال ہے کہ قرآن کا نزول اس لئے ہوا کہ اخروی سعادت اور نجات حاصل ہو سکے مگر قرآن سائنس اور مادیات کی تعلیم دینے والی کتاب نہیں کائنات کے بارے میں قرآن نے جو کچھ بیان کیا ہے وہ ضمناً ہے یا تو توحید و رسالت کے بیان کے لئے یا دوسرے عقائد اسلامی آخرت وغیرہ کے استدلال کے لئے کیا یہ صحیح ہے؟

جواب..... فیض الباری میں بھی اسی کے قریب ہے مثلاً اس میں ہے کہ آسمان حرکت کرتا ہوا معلوم ہوتا ہے چاند سورج اور تاروں کی حرکت نظر آتی ہے۔ قرآن پاک نے اس ظاہری ہیئت کا تذکرہ

فرمایا ہے۔ ”والشمس تجری لمستقر لها ذلك تقدير العزيز العليم و کل فی ملک یسبحون اس سے بحث کرنا کہ زمین متحرک ہے یا آسمان زائد از ضرورت ہے، بلکہ ظاہری ہیئت سے جو عبرت حاصل کی جاسکتی ہے اور خالق کی طرف رہنمائی حاصل ہو سکتی ہے اس پر اکتفا کیا گیا ہے اور زمین و آسمان کی حرکت کے متعلق جو بھی اہل سائنس کی تحقیق ہے اس پر کوئی قطعی دلیل نہیں اس لئے کہ آئے دن تحقیقات بدلتی رہتی ہیں اور یہ سب ظن و تخمین پر ہے۔ نہ کہ علم و یقین پر ورنہ تبدیل نہ ہوتا.....

دوسرا ہے مقصد معرفت خالق اور اس کی اطاعت اس سے یہ سائنس والے طبقہ بہت دور اور محروم ہے وہ عامۃً خالق ہی کا منکر ہے پھر تو یہ سائنس و بال جان ہے۔ (فتاویٰ محمودیہ ص ۲۲ ج ۱)

## اطیعوا اللہ و اطیعوا الرسول و اولی الامر کا مطلب

سوال..... امت کی شفاعت صرف رسول اللہ علیہ السلام فرمائیں گے یا اصحاب کبار بھی شفاعت کر سکیں گے اور صحابہؓ کی تابع داری میں کیا فائدہ ہے؟ اور ان کی عداوت میں کیا نقصان ہے؟

جواب..... امور دنیا و آخرت میں شفاعت سے یہ مراد ہے کہ گناہوں اور فعل حرام کی معافی کے لئے سوال کیا جائے اور لفظ شفاعت کا لفظ عام ہے۔ شفاعت جرمی و ذنوبی دونوں کو شامل ہے۔ شفاعت جرمی ایک دوسرے شخص کے بارے میں اور تابع متبوع کے حق میں کر سکتا ہے اور شفاعت ذنوبی کسی وسیلہ کے واسطے سے اور بلا واسطہ بھی پیغمبر علیہ السلام فرمائیں گے اور آنحضرتؐ کی شفاعت کے لئے مرید کے لئے مرشد واسطہ ہو سکے گا اور معلم کے واسطہ استاد شفاعت کا واسطہ ہو سکے گا۔

اور صحابہ کرام کی تابع داری نص سے ثابت ہے۔ مثلاً اطیعوا اللہ و اطیعوا الرسول و اولی الامر منکم اور حدیث صحیح میں ہے۔ اصحابی کالنجوم باہم اقتدیتم اہتدیتم۔ تو جو لوگ صحابہؓ کی تابعداری کریں گے وہ لوگ سیدھی راہ پائیں گے اور جوان سے عداوت رکھیں گے ان کے بارے میں یہ ثابت ہے کہ وہ لوگ ہمیشہ دوزخ میں رہیں گے۔ (فتاویٰ عزیزی ص ۲۹ ج ۱)

## عبادت اور اطاعت میں فرق

سوال..... آیت و ما خلقت الجن و الانس الا ليعبدون کے سلسلہ میں بعض لوگ یہ کہتے ہیں کہ عبادت انسان و جنات کی امتیازی خصوصیت ہے اور باقی مخلوقات اطاعت کرتی ہیں تو کیا عبادت اور اطاعت کی حقیقت الگ الگ ہے؟

جواب..... عبادت غایت تذلل کے ساتھ تعظیم حسب الامر صرف اللہ تعالیٰ کی کی جاتی ہے۔



ایاک نستعین اطاعت ”بات ماننا“ دوسروں کی بھی کی جاتی ہے۔ اطیعوا اللہ و اطیعوا الرسول واولی الامر منکم عبادت اخص مطلق ہے اور اطاعت اعم مطلق ہے۔ (فتاویٰ محمودیہ ص ۲۶ ج ۱۶)

### حضرت موسیٰ علیہ السلام کے ساتھ تشبیہ کس چیز میں ہے؟

سوال..... سورۃ مزل میں نبی علیہ السلام کے متعلق ارشاد ہے۔ انا ارسلنا الیکم رسولاً شاهداً علیکم کما ارسلنا الیٰ فرعون رسولاً تو کس امر میں حضرت موسیٰ کے ساتھ تشبیہ ہے؟  
جواب..... موسیٰ علیہ السلام کی بعثت فرعون کی تکذیب پھر اس کے ہلاک ہونے کا قصہ اہل مکہ کے نزدیک مشہور تھا اسی بنا پر فرمایا کہ اگر تم بھی اسی طرح رسول برحق کی تکذیب کرو گے تو عذاب کے منتظر رہو۔ (فتاویٰ محمودیہ ص ۳۲ ج ۱)

### نبوت خضر علیہ السلام

سوال:- خضر علیہ السلام نبی تھے یا ویسے اللہ تعالیٰ کے کوئی نیک بندے تھے؟  
جواب:- حضرت خضر علیہ السلام کی نبوت و رسالت اور ولایت میں اختلاف ہے۔ بعض علماء کے نزدیک وہ اللہ تعالیٰ کے ولی اور نیک بندے تھے اور بعض دیگر حضرات کا قول یہ ہے کہ وہ نبی تھے جس پر وہ مختلف شواہد اور دلائل پیش کرتے ہیں۔

لما قال الحافظ ابن کثیر: تحت قوله تعالیٰ: وما فعلته عن امری. و فیہ دلالة من قال بنبوۃ الخضر علیہ السلام وقال آخرون کان رسولاً و قیل بل کان ملکاً و ذهب كثیرون الیٰ انه لم یکن نبیاً بل کان ولیاً فالله اعلم. (تفسیر ابن کثیر ج ۳ ص ۹۹ سورۃ الکہف آیت نمبر ۸۲) وقال الرازی رحمہ اللہ: قال اکثرہم ان ذلک العبد کان نبیاً واحتجوا علیہ بوجوہ الخ. (تفسیر کبیر ج ۲۱ ص ۱۳۸ سورۃ الکہف آیت نمبر ۶۵) وقال القرطبی رحمہ اللہ: والخضر نبی عند الجمهور و قیل هو عبد صالح غیر نبی والآیۃ تشهد بنبوۃ لان بواطن افعاله لا تكون الا بوحی. (تفسیر احکام القرآن للقرطبی ج ۱۱ ص ۱۶ سورۃ الکہف آیت نمبر ۶۵)

وقال ابو حیان الاندلسی رحمہ اللہ: والجمهور علیٰ ان الخضر نبی وکان علمہ معرفتہ بواطن قد او حیت الیہ الخ. (تفسیر البحر المحیط ج ۶ ص ۱۳۷ سورۃ الکہف آیت نمبر ۶۵) (فتاویٰ حقانیہ ج ۲ ص ۱۳۸)

## خنزیر اور میتہ کی حرمت نص قطعی سے ثابت ہے

سوال..... خنزیر اور مردار کا گوشت دونوں حرمت میں برابر ہیں یا کچھ فرق ہے؟ مثلاً ایک مسلمان خنزیر کے گوشت کی تجارت کرتا ہے اور دوسرا مردار کے گوشت کی تو دونوں گناہ میں برابر ہیں یا کم و بیش؟

جواب..... دونوں کی حرمت نص قطعی سے ثابت ہے بلکہ ایک ہی طریق سے ایک ہی آیت میں دونوں کی حرمت مذکور ہے۔ قل لا اجد فی ما اوحي الی محرماً علی طاعم یطعمه الا ان یکون میتة او دماً مسفوحاً او لحم خنزیر پس دونوں کے گوشت کی تجارت کرنے والے برابر درجہ کے گنہگار ہوں گے۔ (فتاویٰ محمودیہ ص ۱۳۷ ج ۶)

## ایک آیت کی غلط تفسیر کی نشاندہی

سوال..... ایک جگہ ”احسب الناس“ کی تفسیر میں ہے اور کچھ لوگ درود ناک اذیتوں سے دوچار ہوئے تو پست ہمت ہو کر کفار کے آگے گھٹنے ٹیک دیئے کیا یہ تفسیر صحیح ہے؟

جواب..... یہ جملہ واقعی و شتمناک اور سوئے ادبی ہے، ہمیں صحابہ کی ایسی جماعت کا علم نہیں جنہوں نے علانیہ اظہار اسلام کیا ہو اور پھر اذیتوں کے سبب برگشتہ ہوئے ہوں۔ (فتاویٰ خیر الفتاویٰ ص ۲۵۵ ج ۱)

## آیت ان الله و ملئکتہ سے درود کا حکم

سوال..... زید یہ کہتا ہے کہ خطبہ کے علاوہ جب یہ آیت ان الله و ملئکتہ پڑھی جائے تو درود شریف پڑھنا زبان سے واجب ہے، عمر کہتا ہے کہ نہیں ایسے صیغہ امر کے قرآن شریف میں بہت ہیں۔ وارکعوامع الراکعین اتوا الزکوة ان سے یہ مراد نہیں کہ جب یہ آیتیں پڑھی جائیں جب ہی رکوع یا زکوة واجب ہوتی ہے بلکہ مطلب یہ ہے کہ جب وقت آئے اسی طرح نام مبارک آئے تب درود واجب ہوتا ہے صرف آیت کے پڑھنے سے نہیں پس شریعت کا کیا حکم ہے؟

جواب..... اس صیغہ امر کی وجہ سے عمر میں ایک مرتبہ درود شریف پڑھنا فرض ہے۔ بالاتفاق اور جب اس آیت کو سننے یا کسی اور طرح اسم مبارک کو سننے تو اس وقت واجب ہے کیونکہ نبی اکرم صلی اللہ علیہ وسلم کا نام سن کر درود شریف نہ پڑھنے پر احادیث میں وعید آئی ہے اسی کو امام طحاوی نے اختیار کیا ہے اور امام کرخی کے نزدیک اگر ایک مجلس میں متعدد مرتبہ ذکر آئے تو ہر مرتبہ واجب نہیں۔ (فتاویٰ محمودیہ ص ۳۸ ج ۱۲)

## دوران تلاوت چھینک کے وقت الحمد للہ کہنا

سوال..... تلاوت کرتے ہوئے چھینک آنے پر الحمد للہ اور جمائی آنے پر لا حول ولا قوۃ پڑھا جائے گا یا نہیں؟

جواب..... صورت مسئلہ میں تلاوت جاری رکھی جائے..... یعنی نہ الحمد للہ کہے نہ لاحول  
پڑھے بس تلاوت کرتے رہے تا تا رخصانیہ میں ہے کہ ایک شخص تلاوت کر رہا ہے اسی درمیان اس نے  
نبی صلی اللہ علیہ وسلم کا نام سنا تو ناپٹھی فرماتے ہیں کہ اس پر صلاۃ و سلام واجب نہیں کیونکہ قرأت درود و  
سلام سے افضل ہے پھر جب تلاوت سے فارغ ہو تو بہتر ہے کہ صلاۃ و سلام کہے نہ کہے تب بھی  
لا باس بہ تو چھینک کے جواب الحمد للہ کہنا اور جمائی کے مقابلے میں حوقلہ پڑھنا یہ صلاۃ و سلام سے کمتر  
ہے تو بدرجہ اولیٰ تلاوت چھوڑ کر ان کو نہیں کہا جائے گا۔ (فتاویٰ مفتاح العلوم غیر مطبوعہ)

### شیطان کی مہلت اور قیامت میں اس کا حشر

سوال..... کیا شیطان کو قیامت آنے تک مہلت دی گئی ہے؟ قیامت کے روز اس کا کیا حشر ہو  
گا؟ کیا وہ توبہ کرنے کے بعد بخشا جاسکتا ہے؟ شیطان نے بہت چالاکی سے دعا کی تھی جس روز مردے  
قبر سے اٹھیں گے اس روز تک کے لئے مجھے مہلت دے دو (تاکہ موت سے بچا رہوں) وہاں سے  
جواب میں فرمایا گیا جس دن نفخ صور ہوگا جس سے سب مرجائیں گے اس روز تک مہلت دے دی گئی  
(نفخ صور کے دن سب کی موت کے ساتھ تجھے بھی موت آئے گی موت سے چھٹکارا نہ ملے گا) اس کو  
توبہ کی توفیق نہیں ہوگی وہ لعنت کے ساتھ رہے گا جہنم میں جائے گا۔ (فتاویٰ محمودیہ ص ۲۲ ج ۱)

### شیطان نے حضرت آدم کو کیسے بہکایا؟

سوال..... حضرت آدم کو بہکانے کے لئے شیطان جنت میں کیسے داخل ہوا؟ جبکہ شیطان کا داخلہ  
جنت میں ناممکن ہے۔ جواب..... اس میں ایک قول یہ ہے کہ شیطان کے لئے جنت سے نکل جانے کا  
فیصلہ تو ہو چکا تھا مگر اس کا نفاذ نہیں ہوا تھا اس لئے اس کو موقع مل گیا ایک قول یہ ہے کہ اس نے دوسرے ڈالا  
اس کے لئے وہاں موجود ہونا ضروری نہیں تھا دور سے بھی دوسرے ڈال سکتا ہے۔ (فتاویٰ محمودیہ ص ۲۲ ج ۱۸)

### آیت و مشاور ہم فی الامر اور جمہوریت کا تصور

سوال..... و مشاور ہم فی الامر فاذا عزمتم فتوکل علی اللہ آیت کریمہ نبی کریم صلی  
اللہ علیہ وسلم کے ساتھ خاص ہے یا عام؟ جمہوریت کسے کہتے ہیں؟ اسلام میں اس کی کیا حیثیت ہے؟  
جواب..... اس آیت میں اصل خطاب حضرت نبی کریم کو ہے پھر آپ کے اتباع میں ضمناً  
اوروں کو ہے نیز و مشاور ہم میں جو ضمیر ہے اس کا مصداق بھی سب صحابہ نہیں بلکہ مخصوص اہل  
ارائے ہیں جن کی اصابت رائے کا تجربہ ہوتا رہا ہے نیز الامر کا مصداق بھی خاص امر "الحرب"  
— ہذا اس سے یہ نتیجہ نکالنا کہ ہر کام میں ہر ایک سے مشورہ ضروری ہے۔ صحیح نہیں خود نبی کریم صلی



اللہ علیہ وسلم اور آپ کے خلفاء راشدین سے بہت سے اجتماعی کاموں میں محض اپنی رائے پر عمل کرنا ثابت ہے نیز مشورہ کے بعد بھی ہر مشورہ کا قبول کرنا ضروری نہیں بلکہ امیر کے لئے سب کے مشوروں کو رد کر کے اپنی صواب دید پر عمل کرنا بھی ثابت ہے۔

۲۔ آج کل جمہوریت کا مفہوم یہ ہے کہ ہر بالغ مرد و عورت، خواندہ ناخواندہ، عاقل سفیہ، کووٹ دینے کا حق ہے اور ان کے ووٹوں کی اکثریت سے سربراہ حکمران تجویز کیا جاتا ہے۔ اسلام میں اس جمہوریت کا کہیں وجود نہیں نہ کوئی سلیم العقل اس کے اندر خیر تصور کرتا ہے، ظاہر ہے کہ اکثریت نادانوں کی اور جاہلوں کی ہے وہ لوگ ایسے ہی شخص کو ووٹ دیں گے جس کے ذریعہ ان کی خواہشات پوری ہونے کی توقع ہو اور یہ یقین ہے کہ ان کی خواہشات میں شر کا غلبہ ہے تو شر پھیلانے والے سربراہ کا انتخاب کون سی عقل کی بات ہے؟ اس ملک کی سیاہ بختی کا کیا ٹھکانہ جہاں کی سربراہی کا معیار اہلیت و دلائل سے ہٹ کر عوام کا لالاکانعام کی کثرت رائے پر رکھ دیا جائے۔ (فتاویٰ محمودیہ ص ۵۲۷-۵۲۸ ج ۱)

### بعض آیات میں وارد ہمزہ پڑھنے کا طریقہ

سوال..... سورہ بقرہ رکوع ۱۴ میں ہے ثم اضطرہ بعض ہمزہ کو حذف کر کے میم کو ضاد کے ساتھ ملا کر پڑھتے ہیں اور بعض ہمزہ کو ثابت کر کے پڑھتے ہیں سوال یہ ہے کہ کون سا صحیح ہے؟

جواب..... یہ ہمزہ وصل نہیں بلکہ واحد متکلم کا ہے اس لئے یہ ساقط نہیں ہوگا بلکہ ثابت رہے گا۔

سوال..... سورہ مائدہ رکوع ۱۴ میں ہے ثم اصبحوا بها میں بعض ہمزہ کے حذف اور بعض اثبات کر کے پڑھتے ہیں کون سا صحیح ہے؟

جواب..... یہ ہمزہ باب افعال کا ہے جو کہ قطعی ہے وصلی نہیں اس لئے یہ بھی ثابت رہے گا۔

سوال..... سورہ مائدہ میں ان لاتعدلوا میں بعض حالت وصل میں اعدلوا اور بعض وقف کر کے اعدلوا پڑھتے ہیں کون سا صحیح ہے اور کون غلط؟

جواب..... یہ ہمزہ ساقط نہیں ہوگا باقی رہے گا۔

سوال..... سورہ طہ میں من آیتنا الکبریٰ اذهب میں بعض ہمزہ کو حذف کر کے نون قطنی لگا کر پڑھتے ہیں اور بعض ہمزہ کو ثابت رکھ کر پڑھتے ہیں۔

جواب..... نون قطنی تو تنوین کی حالت میں آتا ہے وہ یہاں موجود نہیں ہے اس لئے نون قطنی تو یہاں غلط ہے اس کی کوئی صورت ہی نہیں اگر الکبریٰ پر وقف کیا جائے تو اذهب کا ہمزہ پڑھا جائے گا وصل کی حالت میں ساقط ہو جائے گا۔

سوال..... سورہ حج میں ذلکم النار میں بعض وقف کر کے پڑھتے ہیں اور بعض ذلکم



النار پڑھتے ہیں، کون سا جائز ہے؟

جواب..... یہاں وصل بھی صحیح ہے اس صورت میں النار کا ہمزہ ساقط ہو جائے گا۔ اور ذلکم کے میم پر ضمہ آئے گا۔ وقف کرنا زیادہ اچھا ہے اس صورت میں ذالکم کے میم پر سکون ہوگا اور النار کا ہمزہ پڑھا جائے گا قرآن کریم کو قواعد کے موافق پڑھنا چاہئے اپنی طرف سے اس میں کچھ نہ کیا جائے یہ خطرناک ہے۔ (فتاویٰ محمودیہ ص ۲۴-۲۶ ج ۱۸)

### حدیث کی کتابوں کو بلا وضو چھونا

سوال..... تفسیر قرآن پاک اور حدیث کی کتب بخاری، مشکوٰۃ وغیرہ کو بغیر وضو کے چھو کر پڑھا جاسکتا ہے یا نہیں؟ جواب..... تفسیر میں غیر قرآن زیادہ ہو تو اس کو بلا وضو ہاتھ لگانا جائز ہے مگر جہاں قرآن لکھا ہے وہاں ہاتھ نہ لگایا جائے حدیث کی کتابوں کو بلا وضو ہاتھ لگانا جائز ہے گو کراہت سے خالی نہیں۔ (احسن الفتاویٰ ص ۲۷ ج ۲)

### قرآن شریف کا بلا وضو کا فر کا ہاتھ لگنا کیسا ہے

ایک شخص نے سوال کیا کہ قرآن شریف کو کا فر کا ہاتھ لگنا کیسا ہے؟ فرمایا ظاہر اتو کچھ حرج معلوم نہیں ہوتا کیونکہ کفار مکلف فرع کے نہیں ہیں۔ گو ادب کے خلاف ہے کہ مسلمان قرآن شریف کو کا فر کے ہاتھ میں دے دے پھر ذرا دیر کے بعد فرمایا کہ اس کی دلیل بھی سمجھ میں آگئی وہ یہ کہ حضور صلی اللہ علیہ وسلم کا والا نامہ ہر قل کے پاس جب گیا تو اس کے ہاتھ میں دے دیا گیا حالانکہ اس میں آیت بھی لکھی ہوئی تھی۔ قل یا اهل الکتاب تعالوا الی کلمۃ (الآیہ) اور یہ بھی نہیں کہا جاسکتا کہ آیت کے ساتھ اور مضمون بھی تھا کیونکہ اور مضمون بہت ہی تھوڑا تھا جو قابل شمار نہیں ہو سکتا اور ظاہر ہے کہ ہر قل با وضو نہ تھا بلکہ عجب نہیں کہ جب بھی ہو اس سے ثابت ہوا کہ کا فر کا ہاتھ بلا وضو لگنا جائز ہے ہاں بلا ضرورت طبیعت اس کو گوارا نہیں کرتی۔ (حسن العزیز ج ۳ ص ۲۷۵) (اشرف الاحکام ص ۶۰)

### آسمانی کتابوں کی زبان

سوال..... توریت، زبور، انجیل اور صحف ابراہیم و موسیٰ کس زبان میں تھے؟

جواب..... نزول ہر کتاب کا عربی زبان میں ہوا پھر ہر رسول نے اس کتاب کو اپنی قوم کی زبان میں ترجمہ کیا اور اس کو سمجھایا، قیامت کو سب کی زبان سریانی ہوگی پھر لوگ جنت میں داخل ہوں گے ان کی زبان عربی ہو جائے گی۔ کذا فی تفسیر ابن کثیر ج ۳ الیواقیت والجبوا ہر ج ۹۴۔ (فتاویٰ محمودیہ ص ۱۸ ج ۱)

### ایسے تعلیم یافتہ کی امامت جو حروف کو صحیح مخارج سے ادا نہ کر سکے

سوال..... ایک اچھا پڑھا لکھا شخص مسجد میں نماز پڑھاتا ہے قدرتی مرض اور عذر کی وجہ سے بعض

حروف کی ادائیگی نہیں ہوتی مثلاً ”اس“ کی جگہ ”ج“ معلوم ہوتی ہے تو اس مسئلہ کی آپ تفصیل فرمائیں؟  
جواب..... مفتی بہ قول یہی ہے کہ ایسے معذور شخص کی امامت غیر معذور کے حق میں صحیح نہیں ہے ہاں جن الفاظ کو ادا نہیں کر پاتا ان الفاظ کے علاوہ کی سورتیں اور آیتیں پڑھے تو مقتدیوں کی نماز میں کوئی حرج نہیں ہے یعنی سورہ فاتحہ اور جو سورت یا آیات پڑھی جائیں اور ان میں وہ الفاظ نہ ہوں جو ادا نہیں ہو سکتے تو مقتدیوں کی نماز بھی درست ہو جائے گی۔ (فتاویٰ رحمیہ ص ۵۳ ج ۱)

## القرآن ریسرچ سینٹر تنظیم کا شرعی حکم

سوال..... مولانا صاحب! آج کل ایک نیا فتنہ قرآن سینٹر کے نام سے بہت زوروں پر ہے اس کا بانی محمد شیخ انگلش میں بیان کرتا ہے اور ضروریات دین کا انکار کرتا ہے۔ ہم اس انتظار میں تھے کہ ”آپ کے مسائل اور ان کا حل“ میں آپ کی کوئی مفصل تحریر شائع ہوگی، مگر آپ کے مسائل میں ایک خاتون کے سوال نامہ کے جواب میں آپ کا مختصر سا جواب پڑھا اگرچہ وہ تحریر کسی حد تک شافی تھی مگر اس سلسلہ کی تفصیلی تحریر کی اب بھی ضرورت ہے۔ اگر آپ نے ایسی کوئی تحریر لکھی ہو یا کہیں شائع ہوئی ہو تو اس کی نشاندہی فرمادیں یا پھر ازراہ کرم امت مسلمہ کی اس سلسلے میں راہ نمائی فرمادیں۔

جواب..... آپ کی بات درست ہے ”آپ کے مسائل اور ان کا حل“ میں میرا نہایت مختصر سا جواب شائع ہوا تھا اور احباب کا اصرار تھا کہ اس سلسلے میں کوئی مفصل تحریر آنی چاہئے چنانچہ میری ایک مفصل تحریر ماہنامہ ”بینات“ کراچی کے ”بصائر و عبر“ میں شائع ہوئی ہے مناسب معلوم ہوتا ہے کہ اسے افادۂ عام کے لئے قارئین کی خدمت میں پیش کر دیا جائے جو حسب ذیل ہے۔

”مسلمانان ہندوستان کی دلی خواہش اور چاہت تھی کہ ایک ایسی آزاد ریاست اور ملک میسر آ جائے جہاں مسلمان آزادی سے قرآن و سنت کا آئین نافذ کر سکیں اور انہیں دین اور دینی شعائر کے سلسلے میں کوئی رکاوٹ نہ ہو چونکہ مسلمانوں کا جذبہ نیک تھا اس لئے اس میں جوان بوڑھے عوام و خواص اور عالم و جاہل سب برابر کے متحرک و فعال تھے۔ بالآخر لاکھوں جانوں اور عزتوں کی قربانی کے بعد ۱۴ اگست ۱۹۴۷ء کو ایک مسلم ریاست کی حیثیت سے پاکستان معرض وجود میں آ گیا۔ قیام پاکستان کا مقصد اسلامی نظام حکومت یعنی حکومت الہیہ کا قیام یا اور کرایا گیا تھا جس کا عنوان تھا ”پاکستان کا مطلب کیا؟ لا الہ الا اللہ“ اور یہ ایسا نعرہ تھا جس کے زیر اثر تمام مسلمان مرٹنے کے لئے تیار تھے حتیٰ کہ وہ مسلمان جن کے علاقے تقسیم ہند کے بعد ہندوستان کی حدود میں آتے تھے وہ بھی اس کے قیام میں پیش پیش تھے لیکن اے بسا آرزو کہ خاک شدہ ”مرض بڑھتا گیا جوں جوں دوا کی“ کے مصداق آج نصف صدی سے زیادہ عرصہ گزرنے کے باوجود بھی پاکستانی مسلمانوں کو اسلامی نظام حکومت نصیب نہیں ہوا انا للہ وانا الیہ راجعون۔

الٹا پاکستان روز بروز مسلمانستان بنتا چلا گیا اس میں مذہبی سیاسی روحانی غرض ہر طرح کے فتنے پیدا ہوتے چلے گئے ایک طرف اگر انگلینڈ میں مرتد رشدی کا فتنہ رونما ہوا تو دوسری طرف پاکستان میں یوسف کذاب نام کا ایک بد باطن دعویٰ نبوت لے کر میدان میں آ گیا اسی طرح بلوچستان میں ایک ذکری مذہب ایجاد ہوا جس نے وہاں کعبہ اور حج جاری کیا یہاں رافضیت اور خارجیت نے بھی پر پرزے نکالے یہاں شرک و بدعات والے بھی ہیں اور طبلہ و سارنگی والے بھی اس ملک میں ایک گوہر شاہی نام کا ملعون بھی ہے جن کے مریدوں کو چاند میں اس کی تصویر نظر آتی ہے

اور خود اس کو اپنے پیشاب میں اپنے مصلح کی شبیہ دکھائی دیتی ہے اس میں ایک بد بخت عاصمہ جہانگیر بھی ہے جو تحفظ حقوق انسانیت کی آڑ میں کتنی لڑکیوں کی چادر عفت کو تار تار کر چکی ہے۔

اسی طرح اس ملک میں ”جماعت المسلمین“ نامی ایک جماعت بھی ہے جو پوری امت کی تجہیل و تحمیق کرتی ہے یہاں ڈاکٹر مسعود کی اولاد بھی ہے جو اپنے علاوہ کسی کو مسلمان ماننے کے لئے تیار ہیں یہاں غلام احمد پرویز کی ذریت بھی ہے جو امت کو ذخیرہ احادیث سے بدظن کر کے اپنے پیچھے لگانا چاہتی ہے اور ان سب سے آگے اور بہت آگے ایک نیا فتنہ اور نئی جماعت ہے جس کے تانے بانے اگرچہ غلام احمد پرویز سے ملتے ہیں مگر وہ کئی اعتبار سے غلام احمد پرویز کو پیچھے چھوڑ گئی ہے۔ غلام احمد پرویز نے امت کو احادیث سے برگشتہ کرنے کی ناکام کوشش کی تھی ہاں البتہ اس نے چند آیات قرآنی پر بھی اپنی تاویلات باطلہ کا تیشہ چلایا تھا مگر اس نئی جماعت اور نئے فتنے کے سربراہ محمد شیخ نامی شخص نے تقریباً پورے اسلامی عقائد کی عمارت کو منہدم کرنے کا تہیہ کر لیا ہے چنانچہ وہ توراۃ زبور انجیل اور دوسرے صحف آسمانی کے وجود اور حضور صلی اللہ علیہ وسلم کی دوسرے انبیاء پر فضیلت و برتری اور انبیاء کرام کے مادی وجود کا منکر ہے بلکہ وہ بھی اصل میں تو مرزا غلام احمد قادیانی کی طرح مدعی نبوت ہے مگر وہ مرزا غلام احمد قادیانی کی ناکام حکمت عملی کو دہرائے نہیں چاہتا کیونکہ وہ مرزا غلام احمد قادیانی کی طرح براہ راست نبوت اور عقیدہ اجراء وحی کا دعویٰ کر کے قرآن و سنت اور علمائے امت کے شکنجے میں نہیں آنا چاہتا یہ تو وہ بھی جانتا ہے کہ وحی نبوت بند ہو چکی ہے اور جو شخص آنحضرت صلی اللہ علیہ وسلم کے بعد اپنے لئے اجراء وحی نبوت کا دعویٰ کرے وہ دجال و کذاب اور واجب القتل ہے۔ اس لئے محمد شیخ نامی اس شخص نے اس کا عنوان بدل کر یہ کہا کہ: ”جو شخص جس وقت قرآن پڑھتا ہے اس پر اس وقت قرآن کا وہ حصہ نازل ہو رہا ہوتا ہے اور جہاں قرآن مجید میں ”قل“ کہا گیا ہے وہ اس انسان ہی کے لئے کہا جا رہا ہے۔“ یوں وہ ہر شخص کو نزول وحی کا مصداق بتا کر اپنے لئے نزول وحی اور اجراء نبوت کے معاملہ کو لوگوں کی نظروں میں ہلکا کرنے کی کوشش کرتا ہے چنانچہ وہ اس کو یوں بھی تعبیر کرتا ہے۔

”انبیاء اللہ تعالیٰ کا پیغام پہنچاتے ہیں اور لوگوں کی اصلاح کرتے ہیں اور میں بھی یہی کام انجام دے رہا ہوں۔“



نَعُوذُ بِاللّٰهِ! منصبِ نبوت کو اس قدر خفیف اور ہلکا کر کے پیش کرنا اور یہ جرأت کرنا کہ میں بھی وہی کام کر رہا ہوں جو نَعُوذُ بِاللّٰهِ انبیاء کرام کیا کرتے ہیں! کیا یہ دعویٰ نبوت اور منصبِ نبوت پر فائز ہونے کی ناپاک کوشش نہیں؟

لوگوں کی نفسیات بھی عجیب ہے اگر وہ ماننے پر آمیں تو ایک ایسا شخص جو کسی اعتبار سے قابلِ اعتماد نہیں جس کی شکل و شبہات مسلمانوں جیسی نہیں جس کا رہن سہن کسی طرح اسلاف سے میل نہیں کھاتا ابلیس مغرب کی نقالی اس کا شعار ہے اسوۂ نبویؐ سے اسے ذرہ بھر مناسبت نہیں اس کی چال ڈھال رفتار و گفتار اور لباس و پوشاک سے کوئی اندازہ نہیں لگا سکتا کہ یہ شخص مسلمان بھی ہے کہ نہیں؟ پھر طرہ یہ کہ وہ نصوصِ صریحہ کا منکر ہے اور تاویلاتِ قاسدہ کے ذریعہ اسلام کو کفر اور کفر کو اسلام باور کرانے میں مرزا غلام احمد قادیانی کے کان کا ثنا ہے فلسفہٴ اجراءِ نبوت کا نہ صرف وہ قائل ہے بلکہ اس کا داعی اور مناد ہے۔

وہ تمام آسمانی کتابوں کا یکسر منکر ہے وہ انبیاء کے مادی وجود کا قائل نہیں آنحضرت صلی اللہ علیہ وسلم کے روحانی وجود کی بھول بھلیوں کے گورکھ دھندوں سے آپ کی نبوت و رسالت اور مادی وجود کا انکاری ہے انبیائے بنی اسرائیل میں سے حضرت موسیٰ علیہ السلام کو آنحضرت صلی اللہ علیہ وسلم پر ترجیح دیتا ہے۔ ذخیرہٴ احادیث کو من گھڑت کہانیاں کہہ کرنا قابلِ اعتماد گردانتا ہے غرضیکہ عقائدِ اسلام کے ایک ایک جز کا انکار کر کے ایک نیا دین و مذہب پیش کرتا ہے اور لوگ کہتے ہیں کہ اس کی عقیدت و اطاعت کا دم بھرتے پھرتے ہیں اور اس کو اپنا پیشوا اور راہِ نمائے مانتے ہیں۔

اس کے برعکس دوسری جانب اللہ کا قرآن ہے نصوصِ صریحہ اور احادیثِ نبویہ کا ذخیرہ ہے آنحضرت صلی اللہ علیہ وسلم کا اسوۂ حسنہ اور حضراتِ صحابہ کرام رضوان اللہ علیہم اجمعین کی سیرت و کردار کی شاہراہ ہے اور اجماعِ امت ہے جو پکار پکار کر انسانوں کی ہدایت و رہنمائی کے خطوط متعین کرتے ہیں مگر ان اذلی محروموں کے لئے یہ سب کچھ ناقابلِ اعتماد ہے۔

کس قدر لائقِ شرم ہے کہ یہ حرماں نصیب نبی اکرم صلی اللہ علیہ وسلم کی اطاعت و فرمانبرداری کی جائے اپنے گلے میں اس ملحد و بے دین کی غلامی کا پٹہ سجانے اور اس کی امت کہلانے میں ”فخر“ محسوس کرتے ہیں۔ حیف ہے اس عقل و دانش اور دین و مذہب پر! جس کی بنیاد الحاد و زندقہ پر ہو جس میں قرآن و سنت کی بجائے ایک جاہل مطلق کے کفریہ نظریات و عقائد کو درجہٴ استناد حاصل ہو چکا ہے کہ جب اللہ تعالیٰ ناراض ہوتے ہیں تو عقل و خرد چھین لیتے ہیں جھوٹ سچ کی تمیز ختم ہو جاتی ہے اور ہدایت کی توفیق سلب ہو جاتی ہے۔

گذشتہ ایک عرصہ سے اس قسم کی شکایات سننے میں آرہی تھیں کہ سیدھے سادے مسلمان اس فتنے کا شکار ہو رہے ہیں چنانچہ اس سلسلے میں کچھ لکھنے کا خیال ہوا تو ایک صاحبِ راقم الحروف اور دارالعلوم کراچی کے فتاویٰ کی کاپی لائے اور فرمائش کی کہ اس فتنہ کے خلاف آواز اٹھائی جائے اس لئے



کہ حکومت اور انتظامیہ اس فتنہ کی روک تھام کے لئے نہایت بے حس اور غیر سنجیدہ ہے جبکہ یہ فتنے روز بروز بڑھ رہا ہے کس قدر لائق افسوس ہے کہ اگر کوئی شخص بانی پاکستان یا موجودہ وزیراعظم کی شان میں گستاخی کا مرتکب ہو جائے تو حکومت کی پوری مشینری حرکت میں آ جاتی ہے لیکن یہاں قرآن و سنت دین متین اور حضرات انبیاء اور ان کی نبوت کا انکار کیا جاتا ہے۔ ان کی شان میں نازیبا کلمات کہے جاتے ہیں مگر حکومت ٹس سے مس نہیں ہوتی اور انتظامیہ کے کان پر جوں تک نہیں رہتی۔

اس لئے مناسب معلوم ہوا کہ ان ہر دو تحریروں کو یکجا شائع کر دیا جائے تاکہ مسلمانوں کا دین و ایمان محفوظ ہو جائے اور لوگ اس فتنہ کی سنگینی سے واقف ہو کر اس سے بچ سکیں۔

راقم الحروف کا مختصر جواب اگرچہ روزنامہ جنگ کے کالم ”آپ کے مسائل اور ان کا حل“ میں شائع ہو چکا ہے مگر دارالعلوم کراچی کا فتویٰ شائع نہیں ہوا چنانچہ سب سے پہلے ایک ایسی خاتون کا مرتب کردہ سوال نامہ ہے جو براہ راست اس فتنے سے متاثر رہی ہے اس کے بعد راقم الحروف کا جواب ہے اور آخر میں دارالعلوم کراچی کا جواب ہے اور سب سے آخر میں اختتامیہ کلمات ہیں چونکہ دارالعلوم کراچی کے فتویٰ میں قرآنی آیات اور دوسری نصوص کے ترجمے نہیں تھے اس لئے افادہ عام کی خاطر قرآنی آیات اور عربی عبارتوں کے ترجمے کر دیئے گئے ہیں قرآنی آیات کا ترجمہ حضرت تھانویؒ کے ترجمہ سے نقل کیا گیا ہے۔

سوال..... محترم مولانا محمد یوسف لدھیانوی صاحب۔ السلام علیکم ورحمۃ اللہ وبرکاتہ! احوال حال کچھ اس طرح ہے کہ بحیثیت مسلمان میں اپنا دینی فریضہ سمجھتے ہوئے دین کو ضرب پہنچانے اور اس کے عقائد کی عمارت کو مسمار کرنے کی جو کوششیں کی جا رہی ہیں اس کے متعلق غلط فہمیوں کو دور کرنے کی حتی الوسع کوشش کرنا چاہتی ہوں۔

محترم! یہاں پر چند تنظیموں کی جانب سے نام نہاد پمفلٹ آڈیو ویڈیو کیسٹس کے ذریعے ایسا لٹریچر فراہم کیا جا رہا ہے جس سے بڑا طبقہ شکوک و شبہات اور بے یقینی کی کیفیت کا شکار ہو رہا ہے۔ پاکستان جسے اسلامی فلسفہ و فکر کے ذریعے حاصل کیا گیا اس کے شہر کراچی میں ایک تنظیم ”القرآن ریسرچ سنٹر“ کے نام سے عرصہ چھ سات سال سے قائم ہے اس تنظیم کے بنیادی عقائد مندرجہ ذیل ہیں۔

۱..... دنیا کے وجود میں آنے سے پہلے انسانیت کی بھلائی کے لئے قرآن پاک تجرانہ طور پر اکٹھا دنیا میں موجود تھا مختلف انبیاء پر مختلف ادوار میں مختلف کتابیں نازل نہیں ہوئیں بلکہ اس کتاب یعنی قرآن پاک کو مختلف زمانوں میں مختلف ناموں سے پکارا گیا کبھی توریت کبھی انجیل اور کبھی زبور کے نام سے۔

قرآن جو جہاں اور جس وقت پڑھ رہا ہے اس پر اسی وقت نازل ہو رہا ہے اور جہاں ”قل“ کہا گیا ہے وہ اس انسان کے لئے کہا جا رہا ہے جو پڑھ رہا ہے۔

۳..... انبیاء کا کوئی مادی وجود نہیں رہا اس دنیا میں وہ نہیں بھیجے گئے بلکہ وہ صرف انسانی ہدایت

کے لئے Symbols کے طور پر استعمال کئے گئے اور موجودہ دنیا سے ان کا کوئی مادی تعلق نہیں۔ قرآن شریف کے اندر وہ انسانی رہنمائی کے لئے صرف فرضی کرداروں اور کہانیوں کی صورت میں موجود ہیں۔

۳..... قرآن شریف میں چونکہ حضور کی زمان حال یعنی Present میں پکارا گیا ہے لہذا حضور بحیثیت روح ہر جگہ اور ہر وقت موجود ہیں اور وہ مادی وجود سے مبرا ہیں اور نہ تھے۔

۴..... حضور کی دیگر انبیاء پر کوئی فضیلت نہیں، وہ دیگر انبیاء کے برابر ہیں، بلکہ حضرت موسیٰؑ بعض معنوں اور حیثیتوں میں یعنی قرآن پاک نے بنی اسرائیل اور حضرت موسیٰؑ کا کثرت سے ذکر کیا، جس کی وجہ سے ان کی فضیلت حضور پر زیادہ ہے، حضور کے متعلق جتنی بھی احادیث تاریخ اور تفسیر میں موجود ہیں وہ انسانوں کی من گھڑت کہانیاں ہیں۔

ان تمام عقائد کو مد نظر رکھتے ہوئے آپ قرآن و سنت کے مطابق یہ فتویٰ دیں کہ۔

۱..... یہ عقائد اسلام کی رو سے درست ہیں یا نہیں؟

۲..... اس کو اپنانے والا مسلمان رہے گا؟

۳..... ایسی تنظیموں کو کس طرح روکا جائے؟

۴..... ایسے شخص کی بیوی کے لئے کیا حکم ہے، جس کے عقائد قرآن و سنت کے مطابق ہیں جو تمام انبیاء تمام کتابوں، آخرت کے دن اور احادیث پر مکمل یقین اور ایمان رکھتی ہے؟

۵..... آخر میں مسلمانیت کے ناطے اپیل ہے کہ ایسے اشخاص سے بھرپور مناظرہ کیا جائے جو یہ دعویٰ کرتے ہیں کہ ہم سے کوئی بات کرنے کی ہمت نہیں کر سکتا، کیونکہ ہم سچے مسلمان ہیں۔ ایک خاتون۔ کراچی

## راقم الحروف کا جواب

السلام علیکم ورحمۃ اللہ وبرکاتہ میری بہن! یہ فتنوں کا زمانہ ہے اور جس شخص کے ذہن میں جو بات آ جاتی ہے وہ اس کو بیان کرنا شروع کر دیتا ہے اور میں سمجھتا ہوں کہ یہ سلف بیزاری اور انکار حدیث کا نتیجہ ہے اور جو لوگ حدیث کا انکار کرتے ہیں وہ پورے دین کا انکار کرتے ہیں ایسے لوگوں کے بارے میں اپنے رسالہ ”انکار حدیث کیوں؟“ میں لکھ چکا ہوں کہ:

”آپ صلی اللہ علیہ وسلم کے پاک ارشادات کے ساتھ بے اعتنائی برتنے والوں اور آپ کے اقوال شریفہ کے ساتھ تمسخر کرنے والوں کے متعلق اعلان کیا گیا کہ ان کے قلوب پر خدائی مہر لگ چکی ہے، جس کی وجہ سے وہ ایمان و یقین اور رشد و ہدایت کی استعداد کم کر چکے ہیں اور ان لوگوں کی ساری تگ و دو خواہش نفس کی پیروی تک محدود ہے، چنانچہ ارشاد الہی ہے:-

”وَمِنْهُمْ مَّنْ يَسْتَمِعُ إِلَيْكَ حَتَّىٰ إِذَا خَرَجُوا مِنْ عِنْدِكَ قَالُوا لِلَّذِينَ أُوتُوا الْعِلْمَ مَاذَا قَالَ آنفًا“ اُولَٰئِكَ الَّذِينَ طَبَعَ اللَّهُ عَلَىٰ قُلُوبِهِمْ وَاتَّبَعُوا أَهْوَاءَهُمْ“۔ (محمد: ۱۶)

ترجمہ:..... ”اور بعض آدمی ایسے ہیں کہ وہ آپ صلی اللہ علیہ وسلم کی طرف کان لگاتے ہیں یہاں تک کہ جب وہ لوگ آپ صلی اللہ علیہ وسلم کے پاس سے اٹھ کر باہر جاتے ہیں تو دوسرے اہل علم سے (آپ صلی اللہ علیہ وسلم کے ارشادات کی تحقیر کے طور پر) کہتے ہیں کہ: حضرت نے ابھی کیا بات فرمائی تھی؟ یہ وہ لوگ ہیں کہ حق تعالیٰ نے ان کے دلوں پر مہر کر دی ہے اور وہ اپنی نفسانی خواہشوں پر چلتے ہیں۔“ (ترجمہ حضرت تھانوی)

قرآن کریم نے صاف صاف یہ اعلان بھی کر دیا کہ انبیاء کرام علیہم السلام کو صرف اسی مقصد کے لئے بھیجا جاتا ہے کہ ان کی اطاعت کی جائے پس آنحضرت صلی اللہ علیہ وسلم کی اطاعت سے انکار اور آپ کے ارشادات سے سرتابی کرنا گویا انکار رسالت کے ہم معنی ہے۔ اس طرح آپ کی اطاعت کے منکرین انکار رسالت کے مرتکب ہیں۔

آپ صلی اللہ علیہ وسلم کے اقوال کو جب قرآن ہی وحی خداوندی بتلاتا ہے (وما ينطق عن الهوى ان هو الا وحى يوحى) اور آپ صلی اللہ علیہ وسلم کے کلمات طیبات کو جب قرآن ہی ”گفتہ او گفتہ اللہ ہو“ کا مرتبہ دیتا ہے تو بتلایا جائے کہ حدیث نبوی کے حجت دینیہ ہونے میں کیا کسی شک و شبہ کی گنجائش رہ جاتی ہے.....؟ اور کیا حدیث نبوی کا انکار کرنے سے خود قرآن ہی کا انکار لازم نہیں آئے گا؟ اور کیا فیصلہ نبوت میں تبدیلی کے معنی خود قرآن کو بدل ڈالنا نہیں ہوں گے؟ اور اس پر بھی غور کرنا چاہئے کہ قرآن کریم بھی تو امت نے آنحضرت صلی اللہ علیہ وسلم ہی کی زبان مبارک سے سنا اور سن کر اس پر ایمان لائے آنحضرت صلی اللہ علیہ وسلم کا یہ فرمانا کہ: ”یہ قرآن ہے۔“ یہ ارشاد بھی تو حدیث نبوی ہے۔ اگر حدیث نبوی حجت نہیں تو قرآن کریم کا ”قرآن“ ہونا کس طرح ثابت ہوگا؟ آخر یہ کون سی عقل و دانش کی بات ہے کہ اس مقدس و معصوم زبان سے صادر ہونے والی ایک بات تو واجب التسلیم ہو اور دوسری نہ ہو.....؟

امیر شریعت سید عطاء اللہ شاہ بخاریؒ نے ایک موقع پر فرمایا تھا:

”یہ تو میرے میاں (صلی اللہ علیہ وسلم) کا کمال تھا کہ آپ صلی اللہ علیہ وسلم نے فرمایا کہ: ”یہ اللہ تعالیٰ کا کلام ہے اور یہ میرا کلام ہے۔“ ورنہ ہم نے تو دونوں کو ایک ہی زبان سے صادر ہوتے ہوئے سنا تھا۔“ جو لوگ یہ کہتے ہیں کہ: ”قرآن تو حجت ہے مگر حدیث حجت نہیں ہے۔“ ان ظالموں کو کون بتلائے کہ جس طرح ایمان کے معاملے میں خدا اور رسول کے درمیان تفریق نہیں ہو سکتی کہ ایک کو مانا جائے اور دوسرے کو نہ مانا جائے ٹھیک اسی طرح کلام اللہ اور کلام رسول کے درمیان بھی اس تفریق کی گنجائش نہیں کہ ایک کو واجب الاطاعت مانا جائے اور دوسرے کو نہ مانا جائے ایک کو تسلیم کر لیجئے تو دوسرے کو بہر صورت تسلیم کرنا ہوگا۔ اور ان میں سے ایک کا انکار کر دینے سے دوسرے کا انکار آپ سے آپ ہو جائے گا۔ خدا کی غیرت گوارا نہیں کرتی کہ اس کے کلام کو تسلیم کرنے کا دعویٰ کیا جائے اور اس کے نبی صلی اللہ علیہ وسلم کے کلام کو ٹھکرا دیا جائے وہ ایسے ظالموں کے خلاف صاف اعلان کرتا ہے:



“فانهم لا یكذبونک ولكن الظلمین بآیت اللہ یجحدون“ (الانعام: ۳۳)  
 ترجمہ:..... ”پس اے نبی! یہ لوگ آپ کے کلام کو نہیں ٹھکراتے بلکہ یہ ظالم اللہ کی آیتوں کے منکر ہیں۔“  
 لہذا جو لوگ اللہ تعالیٰ پر ایمان رکھنے اور کلام اللہ کو ماننے کا دعویٰ کرتے ہیں۔ انہیں لامحالہ رسول  
 اور کلام رسول (صلی اللہ علیہ وسلم) پر بھی ایمان لانا ہوگا ورنہ ان کا دعویٰ ایمان حرف باطل ہے۔“  
 جس تنظیم کا آپ نے تذکرہ کیا ہے ان عقائد کے رکھنے والے مسلمان نہیں ہیں کیونکہ انہوں نے  
 دین کی پوری کی پوری عمارت کو مسمار کر دینے کا عزم کر لیا ہے۔ نیز انہوں نے تمام شعائر اسلام اور قرآن  
 وحدیث اور انبیاء اور ان پر نازل ہونے والی کتابوں کا انکار کیا ہے اور جو لوگ اسلامی معتقدات کا انکار  
 کریں ان میں تاویلات باطلہ کریں اور اپنے کفر کو اسلام باور کرائیں وہ طحڑ و زندیق ہیں اور زندیق کافرو  
 مرتد سے بڑھ کر ہے اس لئے کہ وہ بکرے کے نام پر خنزیر کا گوشت فروخت کرتا ہے اور امت مسلمہ کو  
 دھوکا دے کر ان کے ایمان و اسلام کو غارت کرتا ہے اسی بناء پر اگر زندیق گرفتار ہونے کے بعد توبہ بھی کر  
 لے تو اس کی توبہ کا اعتبار نہیں اس لئے حکومت پاکستان کا فرض ہے کہ ایسے لوگوں کو اس الحاد و زندقہ سے  
 روکے اگر رک جائیں تو فہما ورنہ ان پر اسلامی آئین کے مطابق ارتداد اور زندقہ کی سزا جاری کرے۔  
 اہل ایمان کا ان سے رشتہ ناطہ بھی جائز نہیں اگر ان میں سے کسی کے نکاح میں کوئی مسلمان  
 عورت ہو تو اس کا نکاح بھی فسخ ہو جاتا ہے۔

جہاں تک مناظرے کا تعلق ہے ان حضرات سے مناظرہ بھی کر کے دیکھا، مگر ان کے دل  
 میں جو بات بیٹھ گئی ہے اس کو قبر کی مٹی اور جہنم کی آگ ہی دور کر سکتی ہے واللہ اعلم!

## دارالعلوم کراچی کا جواب

### الجواب حامداً و مصلياً

۲۱..... سوال میں ذکر کردہ اکثر عقائد قرآن وسنت اور اجماع امت کی تصریحات اور  
 موقف کے بالکل خلاف ہیں اس لئے اگر کسی شخص کے واقعتاً یہی عقائد ہیں تو وہ کافر اور دائرۃ  
 اسلام سے خارج ہے اور اس کے ماننے والے بھی کافر اور دائرۃ اسلام سے خارج ہیں۔  
 مذکورہ نظریات و عقائد قرآن وسنت کی رو سے باطل ہونا ذیل میں ترتیب وار تفصیل سے ملاحظہ فرمائیں۔

۳..... یہ (کہنا کہ قرآن پاک کو مختلف زمانوں میں مختلف ناموں سے پکارا گیا، کبھی تورات،  
 کبھی انجیل اور کبھی زبور اور مختلف ادوار میں مختلف کتابیں نازل نہیں ہوئیں) کفریہ عقیدہ ہے کیونکہ  
 پوری امت کا اجماعی عقیدہ ہے کہ صحف آسمانی کے علاوہ آسمانی کتابیں چار ہیں اور قرآن کریم میں  
 اس کی تصریح ہے کہ قرآن کے علاوہ تین آسمانی کتابیں اور ہیں جن میں سے توراۃ حضرت موسیٰ علیہ  
 السلام پر انجیل حضرت عیسیٰ علیہ السلام پر اور زبور حضرت داؤد علیہ السلام پر نازل کی گئی لہذا قرآن کے



علاوہ مذکورہ تین کتب کے مستقل وجود کا انکار کرنا درحقیقت قرآن کریم کی ان آیات کا انکار کرنا ہے جن میں ان کتابوں کے مستقل وجود کا ذکر ہے درج ذیل آیات اور ان کا ترجمہ ملاحظہ فرمائیں۔

”وانزل التوراة والانجيل من قبل هدى للناس“ (آل عمران: ۴۳)  
ترجمہ:..... ”اور (اسی طرح) بھیجا تھا تورات اور انجیل کو اس کے قبل لوگوں کی ہدایت کے واسطے۔“ (ترجمہ حضرت تھانوی)

”وما أنزلت التوراة والانجيل الا من بعده“ (آل عمران: ۶۵)  
ترجمہ: ”حالانکہ نہیں نازل کی گئی تورات اور انجیل مگر ان کے (زمانہ کے بہت) بعد۔“ (ترجمہ حضرت تھانوی)  
”واتينه الانجيل فيه هدى ونور“ (المائدة: ۴۷)  
ترجمہ:..... ”اور ہم نے ان کو انجیل دی جس میں ہدایت تھی اور وضوح تھا۔“  
”وليحكم اهل الانجيل بما أنزل الله فيه“ (المائدة: ۴۷)  
ترجمہ: ”اور انجیل والوں کو چاہئے کہ اللہ تعالیٰ نے جو کچھ اس میں نازل فرمایا ہے اس کے موافق حکم کیا کریں۔“

”واذ علمتک الكتب والحكمة والتوراة والانجيل“ (المائدة: ۱۱۰)  
ترجمہ:..... ”اور جبکہ میں نے تم کو کتابیں اور سمجھ کی باتیں اور تورات اور انجیل تعلیم کیں۔“  
”الذين يتبعون الرسول النبی الامی الذی یجدونه مکتوبا عندهم فی التوراة والانجيل“ (الاعراف: ۱۵۷)  
ترجمہ:..... ”جو لوگ ایسے رسول نبی امی کا اتباع کرتے ہیں جن کو وہ لوگ اپنے پاس تورات اور انجیل میں لکھا ہوا پاتے ہیں۔“

”ولقد کتبنا فی الزبور من بعد الذکر ان الارض یرثها عبادی الصالحون“ (الانبیاء: ۱۰۵)  
ترجمہ:..... ”اور ہم (سب آسمانی) کتابوں میں لوح محفوظ (میں لکھنے) کے بعد لکھ چکے ہیں کہ اس زمین (جنت) کے مالک میرے نیک بندے ہوں گے۔“

”ولقد فضلنا بعض النبین علی بعض واتینا داود زبوراً“ (الاسراء: ۵۵)  
ترجمہ: ”اور ہم نے بعض نبیوں کو بعض پر فضیلت دی ہے اور ہم داؤد (علیہ السلام) کو زبور دے چکے ہیں۔“  
”فاتوا بالتوراة فاتلوها ان کنتم صدقین“ (آل عمران: ۹۳)  
ترجمہ: ”پھر تورات لاؤ پھر اس کو پڑھو اگر تم سچے ہو۔“

”وکیف یحکمونک وعندهم التوراة فیها حکم اللہ“ (المائدة: ۴۳)  
ترجمہ:..... ”اور وہ آپ سے کیسے فیصلہ کراتے ہیں حالانکہ ان کے پاس تورات ہے جس

میں اللہ کا حکم ہے۔ (ترجمہ حضرت تھانوی)

”انا انزلنا التوراة فیہا ہدی و نور“ (المائدہ: ۴۴)

ترجمہ:..... ”ہم نے تورات نازل فرمائی تھی جس میں ہدایت تھی اور وضوح تھا۔“

”وقفینا علی اثارہم بعیسی ابن مریم مصدقا لما بین یدیہ من

التوراة“۔ (المائدہ: ۴۶)

ترجمہ:..... ”اور ہم نے ان کے پیچھے عیسیٰ بن مریم کو اس حالت میں بھیجا کہ وہ اپنے سے

قبل کی کتاب یعنی تورات کی تصدیق فرماتے تھے۔ (ترجمہ حضرت تھانوی)

”انی رسول اللہ الیکم مصدقا لما بین یدی من التوراة“۔ (القصف: ۶)

ترجمہ:..... ”میں تمہارے پاس اللہ کا بھیجا ہوا آیا ہوں کہ مجھ سے پہلے جو تورات (آچکی)

ہے میں اس کی تصدیق کرنے والا ہوں۔ (ترجمہ حضرت تھانوی)

”ومن یکفر باللہ و ملئکتہ و کتبہ و رسلہ والیوم الآخر فقد ضل

ضللا بعیدا“۔ (النساء: ۱۳۶)

ترجمہ:..... ”اور جو شخص اللہ تعالیٰ کا انکار کرے اور اس کے فرشتوں کا اور اس کی کتابوں کا اور

اس کے رسولوں کا اور روز قیامت کا تو وہ شخص گمراہی میں بڑی دور جا پڑا۔ (ترجمہ حضرت تھانوی)

”کل امن باللہ و ملئکتہ و کتبہ و رسلہ“۔ (البقرہ: ۲۸۵)

ترجمہ:..... ”سب کے سب عقیدہ رکھتے ہیں اللہ کے ساتھ اور اس کے فرشتوں کے ساتھ

اور اس کی کتابوں کے ساتھ اور اس کے پیغمبروں کے ساتھ۔“

اور یہ کہنا کہ: ”قرآن جو جس وقت پڑھ رہا ہے اس پر اسی وقت نازل ہو رہا ہے اور ”قل“ اسی

کے لئے کہا جا رہا ہے جو پڑھ رہا ہے۔“ یہ بھی تعبیر کے لحاظ سے غلط ہے کیونکہ قرآن کریم ایک مرتبہ

آپ صلی اللہ علیہ وسلم پر پورا نازل ہو چکا ہے اس کے اولین اور آخرین براہ راست مخاطب آپ صلی

اللہ علیہ وسلم ہیں اب جو شخص پڑھ رہا ہے وہ قرآن کا اولین اور براہ راست مخاطب نہیں ہے بلکہ حضور

صلی اللہ علیہ وسلم کے واسطے سے مخاطب ہے اور اس اعتبار سے اپنے آپ کو مخاطب سمجھنا بھی چاہئے۔

۲:..... یہ عقیدہ بھی کفریہ ہے (کہ انبیاء کا مستقل کوئی وجود نہیں تھا) کیونکہ قرآن کریم کی

متعدد آیات اس پر دلالت کرتی ہیں کہ انبیاء کا مستقل وجود تھا وہ دنیا میں لوگوں کی ہدایت کے لئے

بھیجے گئے اور وہ بشریت کے اعلیٰ مقام پر فائز تھے انہوں نے عام انسانوں کی طرح دنیا میں زندگی

گزاری ان میں بشری حوائج اور مادی صفات پائی جاتی تھیں چنانچہ وہ کھاتے بھی پیتے بھی تھے

اور انہوں نے نکاح بھی کئے اور اللہ تعالیٰ نے ان کے ہاتھ سے معجزات بھی ظاہر فرمائے انہوں نے

اللہ کے راستے میں جہاد بھی کیا یہ تمام چیزیں ایسی ہیں جو اپنے وجود کے لئے مادہ اور مستقل وجود کا

تقاضا کرتی ہیں اس کے بغیر ان کا وجود اور ظہور ہی محال ہے لہذا یہ کہنا کہ: ”انبیاء کا مادی وجود نہیں رہا قرآن میں وہ صرف فرضی کرداروں اور کہانیوں کی صورت میں موجود ہیں“ بالکل غلط اور قرآن و سنت کی صریح نصوص کے خلاف ہے اس سلسلے میں درج ذیل آیات قرآنیہ ملاحظہ فرمائیں:

”كان الناس امة واحدة فبعث الله النبيين مبشرين ومنذرين وانزل معهم

الكتب بالحق ليعلم بين الناس فيما اختلفوا فيه“ (البقرہ: ۲۱۳)

ترجمہ:..... ”سب آدمی ایک ہی طریق کے تھے پھر اللہ تعالیٰ نے پیغمبروں کو بھیجا جو کہ خوشی (کے وعدے) سناتے تھے اور ڈراتے تھے اور ان کے ساتھ (آسمانی) کتابیں بھی ٹھیک طور پر نازل فرمائیں اس غرض سے کہ اللہ تعالیٰ لوگوں میں ان کے امور اختلافیہ (مذہبی) میں فیصلہ فرمادیں۔“

”وما نرسل المرسلين الا مبشرين ومنذرين“ (الانعام: ۲۸)

ترجمہ:..... ”اور ہم پیغمبروں کو صرف اس واسطے بھیجا کرتے ہیں کہ وہ بشارت دیں اور ڈراویں۔“

”يمعشر الجن والانس اني انا انزل اليكم رسلي منكم يقصون عليكم ايتي و

يندرونكم لقاء يومكم هذا“ (الانعام: ۱۳۰)

ترجمہ:..... ”اے جماعت جنات اور انسانوں کی! کیا تمہارے پاس تم ہی میں کے پیغمبر نہیں آئے تھے؟ جو تم سے میرے احکام بیان کرتے تھے اور تم کو آج کے دن کی خبر دیا کرتے تھے۔“ (ترجمہ حضرت تھانوی)

”ولقد ارسلنا رسلا من قبلك وجعلنا لهم ازواجا وذرية“ (الرعد: ۲۸)

ترجمہ:..... ”اور ہم نے یقیناً آپ سے پہلے بہت سے رسول بھیجے اور ہم نے ان کو بیبیاں

اور بچے بھی دیئے۔“ (ترجمہ حضرت تھانوی)

”ولقد بعثنا في كل امة رسولا ان اعبدوا الله واجتنبوا الطواغوت“ (النحل: ۳۶)

ترجمہ:..... ”اور ہم ہر امت میں کوئی نہ کوئی پیغمبر بھیجتے رہے ہیں کہ تم اللہ کی عبادت کرو اور

شیطان سے بچتے رہو۔“ (ترجمہ حضرت تھانوی)

”وما كنا معذبين حتى نبعث رسولا“ (الاسراء: ۱۵)

ترجمہ:..... ”اور ہم (کبھی) سزا نہیں دیتے جب تک کسی رسول کو نہیں بھیج دیتے۔“

”وما ارسلنا قبلك من المرسلين الا انهم لياكلون الطعام ويمشون

في الاسواق“ (الفرقان: ۲۰)

ترجمہ:..... ”اور ہم نے آپ سے پہلے جتنے پیغمبر بھیجے سب کھانا بھی کھاتے تھے اور

بازاروں میں بھی چلتے پھرتے تھے۔“ (ترجمہ حضرت تھانوی)

”وكم ارسلنا من نبي في الاولين وما ياتيهم من نبي الا كانوا به يستهزءون“ (الحج: ۷)

ترجمہ:..... ”اور ہم پہلے لوگوں میں بہت سے نبی بھیجتے رہے ہیں اور ان لوگوں کے پاس



کوئی نبی ایسا نہیں آیا جس کے ساتھ انہوں نے استہزاء نہ کیا ہو۔“

”کَمَا ارسلنا فيكم رسولا منكم يتلو عليكم ايتنا ويزكيكم و يعلمكم

الكتب والحكمة و يعلمكم ما لم تكونوا تعلمون“۔ (البقرہ: ۱۵۱)

ترجمہ:..... ”جس طرح تم لوگوں میں ہم نے ایک (عظیم الشان) رسول کو بھیجا تم ہی میں سے ہماری آیات (واحد کام) پڑھ پڑھ کر تم کو سناتے ہیں اور (جہالت سے) تمہاری صفائی کرتے رہتے ہیں اور تم کو کتاب (الہی) اور فہم کی باتیں بتلاتے رہتے ہیں اور تم کو ایسی (مفید) باتیں تعلیم کرتے رہتے ہیں جن کی تم کو خبر بھی نہ تھی۔“ (ترجمہ حضرت تھانوی)

”وقالوا مال هذا الرسول يا كل الطعام و يمشي في الاسواق“۔ (الفرقان: ۷)

ترجمہ:..... ”اور یہ (کافر) لوگ (رسول اللہ صلی اللہ علیہ وسلم کی نسبت) یوں کہتے ہیں کہ اس رسول کو کیا ہوا کہ وہ (ہماری طرح) کھانا کھاتا ہے اور بازاروں میں چلتا پھرتا ہے۔“ (ترجمہ حضرت تھانوی)

”لقد من الله على المؤمنين اذ بعث فيهم رسولا من انفسهم يتلوا

عليهم ايتهم و يزكيهم و يعلمهم الكتب والحكمة“ (آل عمران: ۱۶۳)

ترجمہ:..... ”حقیقت میں اللہ تعالیٰ نے مسلمانوں پر احسان کیا جبکہ ان میں انہی کی جنس سے ایک ایسے پیغمبر کو بھیجا کہ وہ ان لوگوں کو اللہ تعالیٰ کی آیتیں پڑھ پڑھ کر سناتے ہیں اور ان لوگوں کی صفائی کرتے رہتے ہیں اور ان کو کتاب اور فہم کی باتیں بتلاتے رہتے ہیں۔“

”هو الذي ارسل رسوله بالهدى و دين الحق ليظهره على الدين كله“ (الفتح: ۲۸)

ترجمہ:..... ”وہ اللہ ایسا ہے کہ اس نے اپنے رسول کو ہدایت دی اور سچا دین (یعنی اسلام) دے کر دنیا میں بھیجا ہے تاکہ اس کو تمام دینوں پر غالب کرے۔“ (ترجمہ حضرت تھانوی)

”رسولا يتلوا عليكم ايت الله مبينت ليخرج الذين امنوا و عملوا

الصلحت من الظلمات الى النور“۔ (الطلاق: ۱۰)

ترجمہ:..... ”ایک ایسا رسول (بھیجا) جو تم کو اللہ کے صاف صاف احکام پڑھ پڑھ کر سناتے ہیں تاکہ ایسے لوگوں کو کہ جو ایمان لاویں اور اچھے عمل کریں (کفر و جہل کی) تاریکیوں سے نور کی طرف لے آویں۔“

”لقد جاءكم رسول من انفسكم عزيز عليه ما عنتم حريص عليكم

بالمؤمنين رءوف رحيم“۔ (التوبة: ۱۲۸)

ترجمہ:..... ”(اے لوگو) تمہارے پاس ایک ایسے پیغمبر تشریف لائے ہیں جو تمہاری جنس (بشر) سے ہیں جن کو تمہاری مضرت کی بات نہایت گراں گزرتی ہے جو تمہاری منفعت کے بڑے خواہش مند رہتے ہیں (یہ حالت تو سب کے ساتھ ہے بالخصوص) ایمان داروں کے ساتھ بڑے ہی شفیق (اور) مہربان ہیں۔“

”يا ايها الذين امنوا لا ترفعوا اصواتكم فوق صوت النبی ولا تجهروا له



بالقول“ (المحرات: ۲)

ترجمہ:..... ”اے ایمان والو! اپنی آوازیں پیغمبر کی آواز سے بلند مت کیا کرو اور نہ ان سے ایسے کھل کر بولا کرو جیسے آپس میں ایک دوسرے سے کھل کر بولا کرتے ہو۔“

قرآن کریم میں حضور اکرم صلی اللہ علیہ وسلم کو زمانہ حال میں جو خطاب کیا گیا ہے اس کی وجہ یہ ہے کہ جس وقت قرآن کریم کا نزول آپ صلی اللہ علیہ وسلم پر ہوا تھا اس وقت آپ اپنے مادی وجود کے ساتھ دنیا میں موجود تھے۔ اس لئے زمانہ حال میں آپ صلی اللہ علیہ وسلم سے خطاب کیا گیا یہ مطلب نہیں کہ آپ بحیثیت روح ہر وقت ہر جگہ موجود ہیں۔

یہ عقیدہ (رکھنا کہ چونکہ قرآن شریف میں صیغہ حال سے پکارا گیا ہے اس لئے حضور بحیثیت روح ہر جگہ موجود ہیں اور وہ مادی وجود سے مبرا ہیں) قرآن و سنت کی صریح نصوص اور اہل السنۃ والجماعۃ کے موقف کے خلاف ہے۔ علماء نے لکھا ہے کہ اگر کسی شخص کا یہ عقیدہ ہو کہ جس طرح اللہ تعالیٰ ہر وقت ہر جگہ موجود ہیں اسی طرح حضور اکرم صلی اللہ علیہ وسلم بھی ہر وقت ہر جگہ موجود ہیں تو یہ کھلا ہوا شرک ہے اور نصاریٰ کی طرح رسول کو خدا کی کا درجہ دینا ہے اور اگر کوئی شخص کسی تاویل کے ساتھ یہ عقیدہ رکھتا ہے تب بھی اس عقیدہ کے غلط اور فاسد ہونے میں کوئی شبہ نہیں اور ایسا شخص گمراہ ہے ملاحظہ ہو: ”جواہر الفقہ ج: ۱ ص ۱۱۵“ تبرید النواظر مصنفہ مولانا سرفراز صفدر صاحب مدظلہم۔

۴:..... اہل السنۃ والجماعۃ کا متفقہ عقیدہ ہے کہ حضور اکرم صلی اللہ علیہ وسلم بحیثیت مجموعی تمام انبیاء سے افضل ہیں البتہ بعض جزئیات اور واقعات میں اگر کسی نبی کو کوئی فضیلت حاصل ہے تو وہ اس کے معارض نہیں جیسے حضرت موسیٰ علیہ السلام کو شرف کلام حاصل ہے حضرت ابراہیم علیہ السلام کو صفت ”خلت“ حاصل ہے وغیرہ وغیرہ یہ تمام جزئی تفصیلات آپ صلی اللہ علیہ وسلم کی مجموعی فضیلت کے منافی اور اس کے معارض نہیں ہیں۔

اور یہ کہنا کہ ”حضور صلی اللہ علیہ وسلم کے متعلق جتنی بھی احادیث تارخ اور تفسیر میں موجود ہیں وہ انسانوں کی من گھڑت کہانیاں ہیں“۔ درحقیقت احادیث نبویہ کا انکار ہے جو کہ موجب کفر ہے پوری امت محمدیہ کا اس پر اجماع ہے کہ حدیث قرآن کریم کے بعد دین کا دوسرا اہم ماخذ ہے قرآن کریم نے جس طرح اللہ رب العزت کے احکام کی اطاعت کو واجب قرار دیا ہے اسی طرح جناب رسول کریم صلی اللہ علیہ وسلم کے افعال و اقوال کی بھی اطاعت کو واجب قرار دیا ہے لہذا قرآن میں بہت سے ایسے احکام ہیں جن کی تفصیل قرآن میں مذکور نہیں بلکہ ان کی تفصیلات اللہ رب العزت نے آپ صلی اللہ علیہ وسلم کے بیان اور عمل پر چھوڑ دی ہیں چنانچہ آپ صلی اللہ علیہ وسلم نے احادیث میں ان کی تفصیلات اور ان پر عمل کرنے کا طریقہ اپنے قول و فعل سے بیان کیا اگر احادیث انسانوں کی من گھڑت ہیں تو قرآن کریم کے ایسے احکام پر عمل کرنے کا طریقہ کیا ہوگا؟ اور یہ ہمیں کیسے معلوم ہوں گے؟

اور اللہ رب العزت نے جس طرح قرآن کریم کے الفاظ کی حفاظت کی ذمہ داری لی ہے اسی طرح قرآن کریم کے معانی کی بھی حفاظت کی ذمہ داری لی ہے اور معانی قرآن کی تعلیم حدیث ہی میں ہوئی اور جن ذرائع سے قرآن کریم ہم تک پہنچا ہے انہی ذرائع سے احادیث بھی ہم تک پہنچی ہیں اگر یہ احادیث من گھڑت ہیں اور ذرائع قابل اعتماد نہیں تو یہ امکان قرآن کریم میں بھی ہو سکتا ہے تو پھر قرآن کریم کو بھی نعوذ باللہ من گھڑت کہنا لازم آتا ہے لہذا اس میں کوئی شبہ نہیں کہ جس طرح قرآن کریم اب تک محفوظ چلا آ رہا ہے اسی طرح احادیث بھی محفوظ چلی آ رہی ہیں اور اللہ تعالیٰ نے ان کی حفاظت کا بے نظیر انتظام فرمایا ہے جس کی تفصیل تدوین حدیث کی تاریخ سے معلوم ہو سکتی ہے لہذا احادیث کو انسانوں کی من گھڑت کہانیاں قرار دینا صریح گمراہی اور موجب کفر ہے۔

مزید تفصیل کے لئے دیکھئے: ”حجیت حدیث“ مصنفہ مولانا محمد تقی عثمانی صاحب مدظلہم، ”کتابت حدیث عہد رسالت و عہد صحابہ میں“ مصنفہ مولانا محمد رفیع عثمانی صاحب مدظلہم، ”حفاظت و حجیت حدیث“ مصنفہ مولانا نعیم عثمانی صاحب۔

۳..... مسلمانوں کو چاہئے کہ جو شخص یا تنظیم ایسے عقائد کی حامل ہو اس سے کسی قسم کا تعلق نہ رکھیں اور ان کے لٹریچر اور کیسٹ وغیرہ سے مکمل احتراز کریں خود بھی بچیں اور دوسروں کو بھی بچانے کی کوشش کریں اور ارباب حکومت کو بھی ایسی تنظیم کی طرف توجہ دلائیں تاکہ ان پر پابندی لگائی جاسکے۔

۴..... جو شخص مذکورہ عقائد کو بغیر کسی مناسب تاویل کے مانتا ہے وہ شخص مرتد اور دائرۃ اسلام سے خارج ہے اس کی مسلمان بیوی اس کے نکاح سے نکل گئی اب اس کے عقد میں کوئی مسلمان عورت نہیں رہ سکتی اور نہ کسی مسلمان عورت کا اس سے نکاح ہو سکتا ہے۔

مذکورہ بالا شخص کے عقائد قرآن و سنت اجماع امت اور اکابر علمائے اہل سنت والجماعت کی تصریحات کے خلاف ہیں اس کے لئے درج ذیل تصریحات ملاحظہ ہوں:-

”فی شرح العقائد ص: ۲۱۷: واللہ تعالیٰ کتب انزلہا علی انبیاءہ و بین فیہا امرہ و نہیہ و وعدہ و وعیدہ و کلہا کلام اللہ تعالیٰ.....“

وقد نسخت بالقرآن تلاوتہا و کتابتہا بعض احکامہا و فی الحاشیۃ قولہ ”وللہ کتب“ رکن من ارکان ما یجب بہ الایمان مما نطقت النصوص القرآنیۃ والاخبار النبویۃ“.

ترجمہ:..... ”شرح عقائد ص: ۲۱۷ میں ہے کہ: اللہ تعالیٰ کی (قرآن کے علاوہ) کئی کتابیں ہیں جن کو اللہ تعالیٰ نے اپنے انبیاء پر نازل فرمایا اور ان کتابوں میں امر و نہی وعدہ و وعید کو بیان فرمایا اور یہ تمام کتابیں کلام الہی ہیں..... اور قرآن مجید کے نازل ہونے پر ان سابقہ کتب کی تلاوت اور کتابت اور ان کے بعض احکام کو منسوخ کیا گیا۔ اور حاشیہ میں ہے: قولہ ”وللہ کتب“ یعنی ایمان

کے ارکان میں سے ایک رکن یہ بھی ہے کہ ان سابقہ کتب پر ایمان لایا جائے جن کے بارے میں نصوص قرآنیہ اور احادیث نبویہ شہادت دیتی ہیں۔“

”وفیہ ص: ۴۵: والرسول انسان بعثہ اللہ تعالیٰ الی الخلق لتبلیغ الاحکام“ ترجمہ:..... ”اور شرح عقائد ص: ۴۵ میں ہے: اور رسول وہ انسان ہوتا ہے جس کو اللہ تعالیٰ مخلوق کی طرف تبلیغ احکام کے لئے مبعوث فرماتے ہیں۔“

”وفی شرح المقاصد ج: ۵ ص: ۵: النبی انسان بعثہ اللہ تعالیٰ لتبلیغ ما اوحی الیہ و کذا الرسول“

ترجمہ:..... ”اور شرح مقاصد ج: ۵ ص: ۵ میں ہے کہ: نبی وہ انسان ہے جس کو اللہ تعالیٰ ان احکام کی تبلیغ کے لئے بھیجتے ہیں جو ان کی طرف وحی فرماتے ہیں اور رسول کی تعریف بھی یہی ہے۔“

”وفی شرح العقیدۃ الطحاویۃ لابن ابی العزص: ۲۹۷: قوله: ونؤمن بالملئکۃ والنبیین والکتاب المنزلۃ علی المرسلین نشہد انہم کانوا علی الحق المبین، هذه الامور من اركان الايمان، قال تعالیٰ: ”امن الرسول بما انزل الیہ من ربه والمؤمنون“ کل امن باللہ و ملئکتہ و کتبہ و رسلہ لانفروق بین احد من رسلہ“ (البقرۃ: ۲۸۵) وقال تعالیٰ: ”لیس البران تولوا وجوہکم قبل المشرق والمغرب ولكن البر من امن باللہ والیوم الآخر والملئکۃ والنبیین“ (البقرۃ: ۱۷۷) فجعل اللہ سبحانہ و تعالیٰ الايمان هو الايمان بهذه الجملة و سمی من آمن بهذه الجملة مؤمنین کما جعل الکافرین من کفر بهذه الجملة بقولہ: ومن یکفر باللہ و ملئکتہ و کتبہ و رسلہ والیوم الآخر فقد ضل ضللاً بعيداً“ (النساء: ۱۳۷) بقولہ: ومن یکفر باللہ و ملئکتہ و کتبہ و رسلہ والیوم الآخر فقد ضل ضللاً بعيداً“ (النساء: ۱۳۷)

ترجمہ:..... ”اور ابن ابوالعزیز کی شرح عقیدہ طحاویہ کے ص: ۲۹۷ میں ہے کہ: ہم ایمان لاتے ہیں ملائکہ پرنبیوں پر اور ان پر نازل ہونے والی تمام کتابوں پر اور ہم گواہی دیتے ہیں کہ وہ (رسول) سب کے سب حق پر تھے۔ اور یہ تمام امور ارکان ایمان میں سے ہیں چنانچہ اللہ تعالیٰ کا ارشاد ہے: ”اور مؤمنین بھی سب کے سب عقیدہ رکھتے ہیں اللہ کے ساتھ اور اس کے فرشتوں کے ساتھ اور اس کی کتابوں کے ساتھ اور اس کے پیغمبروں کے ساتھ اور اس کے پیغمبروں میں سے کسی سے تفریق نہیں کرتے۔“ اور اللہ تعالیٰ کا ارشاد ہے: ”کچھ سار اکمال اس میں نہیں کہ تم اپنا منہ مشرق کو کر لو یا مغرب کو لیکن کمال تو یہ ہے کہ کوئی شخص اللہ تعالیٰ پر یقین رکھے اور قیامت کے دن پر اور فرشتوں پر اور کتب پر اور پیغمبروں پر۔“

(ان دلائل سے معلوم ہوا کہ) اللہ تعالیٰ نے ایمان ہی اس چیز کو قرار دیا ہے کہ ان تمام



چیزوں پر ایمان ہو اور اللہ تعالیٰ نے قرآن مجید میں ”مؤمنین“ نام ہی ان لوگوں کا رکھا ہے جو ان تمام چیزوں پر ایمان رکھتے ہیں، جیسا کہ ”کافرین“ ان لوگوں کو کہا گیا ہے جو ان تمام چیزوں کا انکار کرتے ہیں، جیسے کہ ارشاد الہی ہے: ”اور جو شخص اللہ تعالیٰ کا انکار کرے اور اس کے فرشتوں کا اور اس کی کتابوں کا اور اس کے رسولوں کا اور روز قیامت کا تو وہ شخص گمراہی میں بڑی دور جا پڑا۔“

”وقال فی الحدیث المتفق علی صحته‘ حدیث جبرئیل‘ و سولہ للنبی صلی اللہ علیہ وسلم عن الایمان فقال: ان تؤمن باللہ و ملککته و کتبہ و رسلہ..... الخ. فہذہ الاصول الی اتفقت علیہا الانبیاء و الرسل صلوات اللہ علیہم و سلامہ‘ ولم يؤمن بها حقیقة الایمان الاتباع الرسل.“

ترجمہ:..... اور حدیث جبرئیل (جس کی صحت پر بخاری و مسلم متفق ہیں) میں ہے کہ: حضرت جبرئیلؑ نے آنحضرت صلی اللہ علیہ وسلم سے ایمان کے بارے میں پوچھا تو آپؐ نے فرمایا: ایمان یہ ہے کہ تو ایمان لائے اللہ پر اس کے فرشتوں پر اس کی تمام کتابوں پر اور تمام رسولوں پر..... پس یہ وہ اصول ہیں جن پر تمام پیغمبروں اور رسولوں کا اتفاق ہے اور اس پر صحیح معنی میں کوئی ایمان نہیں لایا مگر وہ جو انبیاء و رسل کے متبعین ہیں۔“

”وفیہ ص: ۳۱۱: واما الانبیاء والمرسلون فعلمنا الایمان بمن سمي اللہ تعالیٰ فی کتابہ من رسلہ‘ والایمان بان اللہ تعالیٰ ارسل رسلا سواہم وانبیاء لا یعلم اسماءہم وعددہم الا اللہ تعالیٰ الذی ارسلہم..... وعلینا الایمان بانہم بلغوا جمیع ما ارسلوا بہ علی ما امرہم اللہ بہ و انہم بینوہ بیاننا لا یسع احدامن ارسلوا الیہ جہلہ ولا یحل خلافہ..... الخ. واما الایمان بالکتاب المنزلة علی المرسلین فنؤمن بما سمي اللہ تعالیٰ منہا فی کتابہ من التوراة والانجیل والزبور‘ ونؤمن بان اللہ تعالیٰ سوی ذالک کتابا انزلہا علی انبیاءہ لا یعرف اسمانہا وعددہا الا اللہ تعالیٰ.“

ترجمہ:..... ”اور اسی کتاب کے ص: ۳۱۱ پر ہے: رہے انبیاء اور رسول! پس ہمارے ذمہ واجب ہے کہ ان میں سے ان تمام نبیوں پر ایمان لائیں جن کا قرآن مجید میں اللہ تعالیٰ نے ذکر فرمایا ہے (اسی طرح) اس پر بھی ایمان لائیں کہ اللہ تعالیٰ نے اس کے علاوہ دوسرے انبیاء اور رسول بھی بھیجے کہ جن کے نام اور تعداد اللہ تعالیٰ ہی بہتر جانتے ہیں یعنی اللہ کے سوا کوئی نہیں جانتا..... اور ہم پر لازم ہے کہ ہم اس بات پر ایمان لائیں کہ اللہ تعالیٰ نے ان انبیاء کو جن احکام کے پہنچانے کا حکم دیا تھا ان انبیاء نے وہ تمام احکام پہنچا دیئے اور انبیاء نے ان احکام کو اتنا کھول



کھول کر بیان کر دیا کہ امت میں سے ناواقف سے ناواقف آدمی کو بھی کوئی اشکال نہ رہا اور ان کے خلاف کرنا حلال نہ رہا۔ اور رہا ان کتابوں پر ایمان لانا جن کو رسولوں پر نازل کیا گیا، سو ہم ان تمام کتابوں پر ایمان لاتے ہیں جن کا اللہ تعالیٰ نے قرآن میں نام لیا ہے یعنی تورات انجیل اور زبور اور ہم ایمان لاتے ہیں کہ اللہ تعالیٰ نے ان مذکورہ کتابوں کے علاوہ اور کتابیں بھی اپنے انبیاء پر نازل فرمائیں جن کا نام اور ان کی تعداد سوائے اللہ تعالیٰ کے کوئی نہیں جانتا۔

”وفي شرح العقيدة الطحاوية للميداني ص: ١٠٣: والايمان المطلوب من المكلف هو الايمان بالله وملكته وكتبه بانها كلام الله تعالى الازلي القديم المنزه عن الحروف والاصوات و بانه تعالى انزلها على بعض رسله بالفاظ حادثة في الواح او على لسان ملك و بان جميع ماتضمنته حق و صدق و رسله بانه ارسلهم الى الخلق لهدايتهم و تكميل معاشهم معادهم و ايديهم بالمعجزات الدالة على صدقهم فبلغوا عنه رسالته ..... الخ“

ترجمہ:..... ”اور میدانی کی شرح عقیدہ طحاویہ ص: ۱۰۳ پر ہے، مکلف (یعنی جن وانس) سے جو ایمان مطلوب ہے وہ یہ ہے کہ: اللہ پر ایمان لانا اور اس کے فرشتوں پر اور اس کی تمام کتابوں پر اس طرح ایمان لانا کہ یہ اللہ تعالیٰ کا کلام، کلام ازلی اور قدیم ہے جو حروف اور آواز سے پاک ہے اور نیز اللہ تعالیٰ نے اس کلام کو اپنے بعض رسولوں پر تختیوں میں حادث الفاظ کی صورت میں نازل کیا، یا فرشتہ کی زبان پر اتارا۔ اور نیز وہ تمام کا تمام کلام جس پر کتاب مشتمل ہے حق اور سچ ہے۔ اور اللہ کے رسول جن کو اللہ تعالیٰ نے اپنی مخلوق کی طرف ان کی ہدایت اور ان کی تکمیل معاش و معاد کے لئے بھیجا اور ان انبیاء کی ایسے معجزات سے تائید کی جو ان انبیاء کی سچائی پر دلالت کرتے ہیں۔ ان انبیاء نے اللہ کے پیغام کو پہنچایا۔“

”قال القاضي عياض في شرح الشفاء ص: ٣٣٥: واعلم ان من  
الستخف بالقرآن او المصحف او بشئ منه او سبه او جحده او  
حرف منه او آية او كذب به او بشئ مما صرح به فيه من حكم  
او خبر او اثبت ما نفاه او نفى ما اثبت عليه علم منه بذلك او شك  
في شئ من ذلك فهو كافر عند اهل العلم باجماع“.

ترجمہ:..... ”علامہ قاضی عیاضؒ شرح شفاء ص: ۳۳۵ میں لکھتے ہیں۔ جان لیجئے کہ جس نے قرآن یا کسی مصحف یا قرآن کی کسی چیز کو ہلکا جانا یا قرآن کو گالی دی یا اس کے کسی حصہ کا انکار کیا یا کسی حرف کا انکار کیا یا قرآن کو جھٹلایا یا قرآن کے کسی ایسے حصہ کا انکار کیا جس میں کسی حکم یا خبر کی صراحت ہو یا کسی ایسے حکم یا خبر کو۔ کیا جس کی قرآن نفی کر رہا ہے یا کسی ایسی چیز کی جان بوجھ کر نفی کی جس کو قرآن نے ثابت کیا

ہے یا قرآن کی کسی چیز میں شک کیا ہے تو ایسا آدمی بالاجماع اہل علم کے نزدیک کافر ہے۔“

”وفی شرح العقائد ص: ۲۱۵: وافضل الانبياء محمد صلى الله عليه

وسلم لقوله تعالى: ”كنتم خير امة“ ولا شك ان خيرية الامة

بحسب كمالهم في الدين و ذالك تابع لكمال نبیہم الذي يتبعونه“.

ترجمہ:..... ”شرح عقائد ص: ۲۱۵ میں ہے کہ: انبیاء میں سے سب سے افضل حضرت محمد

صلی اللہ علیہ وسلم ہیں اللہ تعالیٰ کے اس قول کی وجہ سے کہ: ”تم بہترین امت ہو!“ اور اس میں کوئی

شک نہیں کہ امت کا بہترین ہونا دین میں ان کے کمال کے اعتبار سے ہے اور امت کا دین میں

کامل ہونا یہ تابع ہے ان کے اس نبی کے کمال کے جس کی وہ اتباع کر رہے ہیں۔“

”وفی مشکوٰۃ عن ابی ہریرۃ رضی اللہ عنہ قال: قال رسول اللہ

صلی اللہ علیہ وسلم: انا سید ولد آدم يوم القيامة واول من ينشق

عنه القبر واول شافع واول مشفع“ (رواہ مسلم)

ترجمہ:..... ”اور مشکوٰۃ شریف میں ہے: حضرت ابو ہریرہ رضی اللہ عنہ سے روایت ہے

فرماتے ہیں کہ: رسول اکرم صلی اللہ علیہ وسلم نے فرمایا: میں قیامت کے دن اولاد آدم کا سردار ہوں

گا میں پہلا وہ شخص ہوں گا جس کی قبر کھلے گی اور میں سب سے پہلے سفارش کرنے والا ہوں گا اور

سب سے پہلے میری سفارش قبول کی جائے گی۔“

”وفی المرقاة ج: ۷ ص: ۱۰: فی شرح مسلم للنووی..... و فی

الحديث دليل على فضله على كل الخلق لان مذهب اهل السنة ان

الآدمي افضل من الملائكة وهو افضل الادميين بهذا الحديث“.

ترجمہ:..... ”اور مرقاة ج: ۷ ص: ۱۰ میں ہے کہ: یہ حدیث آپ صلی اللہ علیہ وسلم کی تمام

مخلوق پر فضیلت کی دلیل ہے کیونکہ اہل سنت کا مذہب ہے کہ آدمی ملائکہ سے افضل ہے اور آپ

صلی اللہ علیہ وسلم اس حدیث کی بناء پر تمام آدمیوں سے افضل ہیں (تو گویا آپ صلی اللہ علیہ وسلم

تمام مخلوقات سے افضل ہوئے)۔“

الغرض یہ شخص ضال و مضل اور مرتد و زندیق ہے اسلام اور قرآن کے نام پر مسلمانوں کے

دین و ایمان پر ڈاکہ ڈال رہا ہے اور سیدھے سادے مسلمانوں کو نبی آخر الزمان صلی اللہ علیہ وسلم

کے دامن رحمت سے کاٹ کر اپنے پیچھے لگانا چاہتا ہے۔

حکومت پاکستان کا فرض ہے کہ فوراً اس فتنہ کا سد باب کرے اور اس بے دین کی سرگرمیوں

پر پابندی لگائی جائے اور اسے ایسی عبرت ناک سزا دی جائے کہ اس کی آئندہ آنے والی نسلیں یاد

رہیں اور کوئی بد بخت آئندہ ایسی جرأت نہ کر سکے۔

نیز اس کا بھی کھوج لگایا جائے اور اس کی تحقیق کی جائے کہ کن قوتوں کے اشارہ پر یہ لوگ پاکستان میں اور مسلمانوں میں اضطراب اور بے چینی کی فضاء پیدا کر رہے ہیں؟

امر بالمعروف اور نہی عن المنکر عذاب الہی روکنے کا ذریعہ ہے

سوال: السلام علیکم ورحمۃ اللہ وبرکاتہ! ان شاء اللہ بخیریت ہوں گے۔ ”بینات“ کی ترسیل جاری ہے بروقت پرچہ ملنے پر خوشی کا اظہار کر رہا ہوں۔ خدا کرے ”بینات“ امت مسلمہ کی امتگوں کا آئینہ دار بن جائے۔ ایک عرض ہے کہ یہ دینی رسالہ خالص دینی ہونا چاہئے کسی پراعتراض و تشنیع مجھے پسند نہیں اس سے نفرت کا جذبہ ابھرتا ہے صدر ضیاء الحق کے بیانات پراعتراض یقیناً عوام میں نفرت پھیلنے کا ذریعہ بنتا ہے جس سے مملکت کی بنیادیں کھوکھلی پڑ جانے کا خطرہ ضرور ہے ویسے بھی ملک اندرونی اور بیرونی خطرات سے دوچار ہے کہیں بھارت آنکھیں دکھا رہا ہے تو کہیں کارل انتظامیہ کی شہ پر روس کی آواز سنی جاتی ہے کہیں خمینی کے اسلامی انقلاب کی آمد کی خبریں سننے میں آ جاتی ہیں کہیں ملک کے اندر ہتھوڑا گروپ، کلہاڑا گروپ وغیرہ کی صداائیں سننے میں آرہی ہیں۔ غرض ایسے حالات میں ذرا سی چنگاری بھی پورے پاکستان کا شیرازہ بکھیر سکتی ہے اس صورت میں پھر یہ ذمہ داری کس پر عائد ہوگی؟ اس بارے میں اگر تفصیل سے روشنی ڈالی جائے تو نوازش ہوگی۔

جواب..... آپ کا یہ ارشاد تو بجا ہے کہ وطن عزیز بہت سے اندرونی و بیرونی خطرات میں گھرا ہوا ہے اور یہ بات بھی بالکل صحیح ہے کہ ان حالات میں حکومت سے بے اعتمادی پیدا کرنا قرین عقل و دانش نہیں، لیکن آنجناب کو معلوم ہے کہ ”بینات“ میں یا راقم الحروف کی کسی اور تحریر میں صدر جنرل محمد ضیاء الحق صاحب کے کسی سیاسی فیصلے کے بارے میں کبھی لب کشائی اور حرف زنی نہیں کی گئی:

کارمملکت خسرواں دانند

لیکن جہاں تک دینی غلطیوں کا تعلق ہے اس پر ٹوکنا نہ صرف یہ کہ اہل علم کا فرض ہے (اور مجھے افسوس اور ندامت کے ساتھ اعتراف ہے کہ ہم یہ فرض ایک فیصد بھی ادا نہیں کر پارہے) بلکہ یہ خود صدر محترم کے حق میں خیر کا باعث ہے۔ اس سلسلے میں آپ کو امیر المؤمنین حضرت معاویہ بن سفیان رضی اللہ عنہما کا واقعہ سنا تا ہوں جو حضرت مولانا محمد یوسف دہلوی قدس سرہ نے ”حیۃ الصحابہ“ میں نقل کیا ہے۔

”واخرج الطبرانی و ابو یعلیٰ عن ابی قنیل (کذا فی الاصل (یعنی مجمع الزوائد) والظاهر ”ابی قنیل“ اسمہ حمی بن ہانی المعافری وهو ثقة“ کذا فی کتاب الجرح والتعديل لابن ابی حاتم الرازی (ج: ۱ ص: ۲۷۵) عن معاویہ بن ابی سفیان



رضی اللہ عنہما انہ صعد المنبر يوم القمامة فقال عند خطبة: انما المال مالنا والفقنى فينا فمن شئنا اعطيناه فمن شئنا منعناه. فلم يجبه احد فلما كان في الجمعة الثانية قال مثل ذلك فلم يجبه احد فلما كان في الجمعة الثالثة قال مثل مقالته فقام اليه رجل ممن حضر المسجد فقال: كلا انما المال مالنا والفقنى فينا فمن حال بيننا وبينه حكمناه الى الله بأسيا فانا. فنزل معاوية رضى الله عنه فارسل الى الرجل فادخله فقال القوم: هلك الرجل ثم دخل الناس فوجدوا الرجل معه على السرير فقال معاوية رضى الله عنه للناس: ان هذا احيانى احياء الله! سمعت رسول الله صلى الله عليه وسلم يقول: سيكون بعد امراء يقولون ولا يرد عليهم يتقاحمون في النار كَمَا تَقَاحِمُ الْقُرْدَةُ وان تكلمت اول جمعة فلم يرد على احد فخشيت ان اكون منهم ثم تكلمت في الجمعة الثانية فلم يرد على احد فقلت لى نفسى: انى من القوم ثم تكلمت في الجمعة الثالثة فقام هذا الرجل فرد على فاحيانى احياء الله! (قال الهيثمى (ج: ۵ ص: ۲۳۶) رواه الطبرانى فى الكبير والارسط و ابو يعلى و رجاله ثقات انتهى حياة الصحابه ج: ۲ ص: ۶۸)

ترجمہ:..... ”حضرت معاویہ بن ابی سفیان رضی اللہ عنہما قمامہ کے دن منبر پر تشریف لے گئے اور اپنے خطبہ میں فرمایا کہ: مال ہمارا ہے اور فتنے (غیبت) ہماری ہے، ہم جسے چاہیں دیں اور جسے چاہیں نہ دیں۔ ان کی یہ بات سن کر کسی نے جواب نہیں دیا۔ دوسرا جمعہ آیا تو حضرت معاویہ نے اپنے خطبہ میں پھر یہی بات کہی اب کے بھی انہیں کسی نے نہیں ٹوکا، تیسرا جمعہ آیا تو پھر یہی بات کہی اس پر حاضرین مسجد میں سے ایک شخص کھڑا ہو گیا اور کہا: ہرگز نہیں! یہ مال ہمارا ہے اور غیبت ہماری ہے جو شخص اس کے اور ہمارے درمیان آڑے آئے گا ہم اپنی تلوار کے ذریعہ اس کا فیصلہ اللہ کی بارگاہ میں پیش کریں گے۔ حضرت معاویہ رضی اللہ عنہ نے اترے تو اس شخص کو بلا بھیجا اور اسے اپنے ساتھ اندر لے گئے لوگوں نے کہا کہ: یہ شخص تو مارا گیا، پھر لوگ اندر گئے تو دیکھا کہ وہ شخص حضرت معاویہ کے ساتھ تخت پر بیٹھا ہے حضرت معاویہ نے لوگوں سے فرمایا کہ: اس شخص نے مجھے زندہ کر دیا اللہ تعالیٰ اسے زندہ رکھے میں نے رسول صلی اللہ علیہ وسلم کو یہ فرماتے ہوئے خود سنا ہے کہ: ”میرے بعد کچھ حکام ہوں گے جو (خلاف شریعت) باتیں کریں گے لیکن کوئی ان کو ٹوکے گا نہیں یہ لوگ دوزخ میں ایسے گھسیں گے جیسے بندر گھستے ہیں۔ میں نے پہلے جمعہ کو ایک بات کہی اس پر مجھے کسی نے نہیں ٹوکا، تو مجھے اندیشہ ہوا کہ کہیں میں بھی انہیں لوگوں میں



سے نہ ہوں پھر میں نے دوسرے جمعہ کو یہ بات دہرائی اس بار بھی کسی نے میری تردید نہیں کی تو میں نے اپنے جی میں سوچا کہ میں انہی میں سے ہوں پھر میں نے تیسرے جمعہ یہی بات کہی تو اس شخص نے مجھے ٹوک دیا پس اس نے مجھے زندہ کر دیا اللہ تعالیٰ اس کو زندہ رکھے۔

اور یہ نہ صرف صدر محترم کے حق میں خیر و برکت کی چیز ہے بلکہ امت کی صلاح و فلاح بھی اسی پر منحصر ہے چنانچہ حضرت حذیفہ رضی اللہ عنہ سے مروی ہے کہ آنحضرت صلی اللہ علیہ وسلم نے ارشاد فرمایا:-

”والذی نفسی بیدہ! لتامرن بالمعروف ولتہون عن المنکر  
اولیو شکن اللہ ان یبعث علیکم عذاباً من عنده ثم لتدعنه ول  
ایستجاب لکم۔“ (رواہ اللہ مذی، مشکوٰۃ ص: ۴۳۶)

ترجمہ:..... ”اس ذات کی قسم جس کے قبضے میں میری جان ہے! تمہیں معروف کا حکم کرنا ہو گا اور برائی سے روکنا ہو گا ورنہ قریب ہے کہ اللہ تعالیٰ تم پر اپنا عذاب نازل کر دے پھر تم اس سے دعائیں کرو اور تمہاری دعائیں بھی نہ سنی جائیں۔“

ارشادات نبویہ کی روشنی میں راقم الحروف کا احساس یہ ہے کہ امر بالمعروف اور نہی عن المنکر کا عمل عذاب الہی کو روکنے کا ذریعہ ہے۔ آج امت پر جو طرح طرح کے مصائب ٹوٹ رہے ہیں اور ہم گونا گوں خطرات میں گھرے ہوئے ہیں اس کی بڑی وجہ یہ ہے کہ اسلامی معاشرے کی ”احتسابی حس“ کمزور اور ”نہی عن المنکر“ کی آواز بہت دھیمی ہو گئی ہے۔ جس دن یہ آواز بالکل خاموش ہو جائے گی اس دن ہمیں اللہ تعالیٰ کی گرفت سے بچانے والا کوئی نہیں ہو گا اللہ تعالیٰ ہمیں اس روز بد سے محفوظ رکھے۔ (آپ کے مسائل اور ان کا حل ص ۲۵۲)

الحمد للہ جلد اول مکمل ہوئی